


श्रीः ।

राजसार्वभौमविरचितं

रामायणम् ।

सूरिविरचितं युद्धकाण्डम् ।



मन्वन्द्रबुधेन्द्रविरचितया व्याख्यया समेतम् ।

(चतुर्थं संस्करणम्)

शीकरोपाह्वविद्रद्वरलक्ष्मणशर्मतनुजनुषा

वासुदेवशर्मणा संस्कृतम् ।



तच्च

मुम्बय्या

तुकाराम जावजी

इत्येतैः स्वीये निर्णयसागराख्यमुद्रणयन्त्रालयेऽङ्कयित्वा

प्राकाश्यं नीतम् ।

शके १८३६-सन १९१४.

मूल्यं रूप्यकद्वयम् ।

श्रीः ।

श्रीभोजराजविरचितं चम्पूरामायणम् ।

रामचन्द्रबुधेन्द्रविरचितसाहित्यमञ्जूषाव्याख्यासमेतम् ।

बालकाण्डम् ।

गुरवे सर्वलोकानां भिषजे भवरोगिणाम् ।
निधये सर्वविद्यानां दक्षिणामूर्तये नमः ॥
शिवानन्दाश्रयगुरोश्चरणस्मरणं मम ।
उत्साहशक्तिजं तेजस्तनोतु मुखपङ्कजे ॥
विघ्नेश विधिमार्तण्डचन्द्रेन्द्रोपेन्द्रवन्दित ।
नमो गणपते तुभ्यं ब्रह्मणां ब्रह्मणस्पते ॥
सीताकल्पलतान्वितं दशरथाम्भोराशिजं सोदरो-
दारस्कन्धमभीष्टदं सुमनसां श्रेणीभिरामोदितम् ।
नित्यं स्वाश्रितनन्दनं किसलयश्रीपद्मशाखोज्ज्वलं
श्रीरामामरभूरुहं हृदि सदा सेवेऽर्थसंसिद्धये ॥
सुधाकरसुधाकराच्छरदभास्वराभास्वरा-
श्रितक्रमविपश्चिकाक्वणनसादरा सादरा ।
विरिञ्चिनवमोहनागमविशारदा शारदा
मदीयरसनाङ्गणे नटतु सर्वदा सर्वदा ॥
यत्पादाम्भोजरेणुं विबुधकविवराः प्राप्य सिद्धाञ्जनं वा
प्रज्ञादृष्टेः प्रमीलां पटुतरतमसा प्राप्तवत्या निजायाः ।
आसाद्योन्मेषमारान्निधिमिव कवितां प्राप्सुद्यद्गुणार्था
निष्प्रत्यूहं मुदास्मान्स सुरवरनुतः पातु हेरम्बदेवः ॥
श्रीमांस्त्रैल्लिङ्गदेशे स जयति विबुधश्रेणिकोटीरकोटी-
कोटीमाणिक्यभूतागणितगुणगणोऽखण्डपाण्डित्यशौण्डः ।
धीरः शाण्डिल्यगोत्रः सकलकविकुलाह्लादिसूक्तिप्रवीणो
वीणोदाहार्यविद्याविवरणनिपुणो रामचन्द्रो बुधेन्द्रः ॥

नित्यं संभ्रमजृम्भिताः नटति यज्जिह्वाङ्गणे भारती
जायन्ते कविपुंगवास्तनुभृतो यद्वक्त्रनिर्वर्णनात् ।
भोजक्षोणिभुजा पुरा विरचितश्चम्पूप्रबन्धोऽधुना
व्याख्यां तस्य करोमि मञ्जुलतरां साहित्यमञ्जूषिकाम् ॥
व्याकुर्वन्ति निवद्धगौरवभयान्नैव स्फुटं युक्तिभि-
र्ये तेऽध्येतृजनप्रतारणपराः का नैपुणी वा ततः ।
वैखर्या वचसां कवीशहृदयं प्रख्यापयन्नन्वय-
द्वारैवाहमिहाखिलं प्रविष्टुणोभ्युक्तित्रजोजृम्भितम् ॥

अथ खलु तत्रभवान्विचित्रसरसकविताकल्पलतामञ्जर्यामोदिताशेषविबुधसमाजो-
ऽनवद्यनिखिलविद्याभिज्ञः सर्वज्ञसर्वभौमो भोजनामा महाराजः समस्तसद्गुणमणि-
गणाभिरामस्य तारकब्रह्मरूपिणस्तत्रभवतः श्रीरामस्य चरितानुवर्णनं निःश्रेयसनिदानं
निजान्तरङ्गे निर्वर्ण्य 'काव्यं यशसेऽर्थकृते व्यवहारविदे शिवेतरक्षतये । सद्यः परनि-
र्वृतये कान्तासंमिततयोपदेशयुजे ॥' इत्याद्यलंकारवचनप्रामाण्यात्, काव्यस्य
कथ्रेयःसाधनतां 'काव्यालापांश्च वर्जयेत्' इति निषेधस्यासत्काव्यविषय-
पश्यन्, सकलकल्याणपरायणं श्रीरामायणं चम्पूप्रबन्धात्मना चिकीर्षुः, चि-
तानन्तरायपरिसमाप्तिप्रचयगमनलक्षणफलसाधनत्वात् 'आशीर्नमस्त्रिया वस्तुन-
र्देशो वापि तन्मुखम्' इत्याचार्यदण्डिवाक्यादाशीराद्यन्यतमस्य प्रबन्धमुखलक्षणत्वाच्च
तत्रादौ लक्ष्मीशब्दपूर्वकमाशिर्षं प्रयुक्ते—

लक्ष्मीं तनोतु नितरामितरानपेक्ष-
मङ्गिद्वयं निगमशाखिशिखाप्रवालम् ।
हैरम्बमम्बुरुहडम्बरचौर्यनिघ्नं
विघ्नादिभेदशतधारधुरंधरं नः ॥ १ ॥

लक्ष्मीमिति । आदौ लक्ष्मीशब्दप्रयोगाद्वर्णगणादिशुद्धेरभ्युच्छ्रयः । तदु-
क्तम्—'देवतावाचकाः शब्दा ये च भद्रादिवाचकाः । ते सर्वे नैव निन्द्याः स्युर्लि-
पितो गणतोऽपि वा ॥' इति । निगमा वेदास्त एव शाखिनो वृक्षाः । 'वृक्षो महीं-
रुहः शाखी' इत्यमरः । त्रीह्यादिवादिनिः । तेषां शिखा उपनिषदः । ता एव
शिखा अग्राणीति श्लिष्टरूपकम् । मौलयश्च प्रतीयन्ते । तासां प्रवालां नवपल्लवम् ।
वेदान्तवेद्यमित्यर्थः । 'शिखा ज्वालाकेकिमौल्योः शिखा शाखाप्रमौलिषु' इति
वैजयन्ती । 'प्रवालो वल्लकीदण्डे विद्रुमे नवपल्लवे' इति शब्दार्णवे । अम्बुनि रोह-
तीलम्बुरुहं पद्मं तस्य यो डम्बरः सौभाग्यातिशयसंरम्भस्तस्य चौर्येऽपहरणे ।
ब्राह्मणादिवात्यञ्ज् । निघ्नमायत्तम् । अम्बुरुहसौभाग्यापहारीत्यर्थः । 'अर्धानो
निघ्न आयत्तः' इत्यमरः । अतएव सादृश्यपर्यवसानादुपमा । डम्बरेत्यत्र
दम्बन्ते भीरवोऽनेनेति डम्बरः । 'दमु उपशमे' । औणादिकत्वाद्वरप्रत्यय-
पृषोदरादिवाद्गणव्यत्ययश्च । सुबोधिनीकारस्तु—'डम्ब विक्षेपे' इति वा

धातुरस्तीत्याह । तन्मते ढम्बं विक्षेपं रातीति ढम्बरः । 'आढम्बरोऽस्त्री संरम्भः' इत्यमरशेषश्च । विहन्यत एभिरिति विघ्नाः प्रत्यूहाः । 'विघ्नोऽन्तरायः प्रत्यूहः' इत्यमरः । 'घञर्थे कविधानम्' इति कप्रत्ययः । त एवाद्वयः पर्वतास्तेषां भेदे विदारणे शतधारधुरंधरं वज्रायुधसमानसारम् । अशेषविघ्नविनाशकमित्यर्थः । धूरेव धुरा । 'आपं चैव हलन्तानाम्' इति वचनादाप् । तां धारयतीति धुरंधरम् । 'संज्ञायां भृतृवृजि-' इत्यादिनाप्रत्ययः । 'खित्यनव्ययस्य' इति ह्रस्वः । 'अरुद्विषत्-' इत्यादिना मुमागमः । हेरम्बस्येदं हैरम्बं वैनायकम् । 'तस्येदम्' इत्यण् । अङ्घ्रिद्वयं चरणयुग्मम् । इतरेषु न विद्यतेऽपेक्षा यस्मिन्कर्मणि तद्यथा भवति तथेतरेणपेक्षम् । भजनीयान्तरनिरपेक्षमित्यर्थः । इदं क्रियाविशेषणम् । यदाङ्घ्रिद्वयविशेषणं तदा सहकार्यन्तरमनपेक्ष्य स्वातन्त्र्येणैव सकलसेवकजनाभीप्सितदानसमर्थमित्यर्थः । नितरामतिशयेन । 'किमेत्तिडव्यय-' इत्यादिना आम्प्रत्ययः । नोऽस्माकं लक्ष्मीमशेषाभिलषितार्थसंपत्तिं तनोतु करोतु । संपादयत्वित्यर्थः । तनोतेः 'आशिषि लिङ्लोटौ' इत्याशीरर्थे लोट् । 'शोभासंपत्तिपद्मासु लक्ष्मीः श्रीरिति कथ्यते' इति शाश्वतः । अत्राशीरलंकारः—'आशीर्नामाभिलषितवस्तुनः शासनं मतम्' इति लक्षणात् । अयं चोक्तोपमारूपकविशेषोपेक्षायां तिलतण्डुलवत्परस्परनैरपेक्ष्यात्संसृज्यते । तथा नितरामितरेत्यादिव्यञ्जनयुग्माभावात्तकाररेफकारादीनां केवलानां चासकृदावृत्त्या वृत्त्यनुप्रासः शब्दालंकारः । तदुक्तं विद्यानाथेन—'एकद्विप्रभृतीनां तु व्यञ्जनानां यदा भवेत् । आवृत्तिर्यत्र संदर्भे वृत्त्यनुप्रास इष्यते ॥' इति । अयमेवालंकारः प्रायशो भोजराजोक्तिष्वनुसंधेयः । विशेषं तु वक्ष्यामः । आदौ द्युदेवताकस्य अन्यलघोस्तगणस्य प्रयोगाच्छ्रुमलामः सूच्यते । तदुक्तम्—'तो द्यौरन्यलघुः शुभः' इति । लकारस्य भूलाद्वीजप्रचयगमनसिद्धिः । प्रायेणात्र द्राक्षापाकः—'द्राक्षापाकः स कथितो बहिरन्तःस्फुरदसः' इति लक्षणात् । एतदादिश्लोकपञ्चकं वसन्ततिलकावृत्तम्—'उक्ता वसन्ततिलका त्रभजा जगौ गः' इति केदारलक्षणात् ॥

इदानीं तावत् 'मङ्गलादीनि मङ्गलमध्यानि मङ्गलान्तानि शास्त्राणि प्रथन्ते' इत्यादिभगवद्भाष्यकारवचनं प्रमाणयन्, शिष्टाचारपरिग्रामं विशिष्टदेवताब्राह्मणनमस्काररूपं मङ्गलं निब्रूति—

उच्चैर्गतिर्जगति सिद्ध्यति धर्मतश्च-

तस्य प्रमा च वचनैः कृतकेतरैश्चेत् ।

तेषां प्रकाशनदशा च महीसुरैश्च-

ज्ञानन्तरेण निपतेत्क तु मत्प्रणामः ॥ २ ॥

उच्चैरिति । जगति । जगत्स्वित्यर्थः । उच्चैरुन्नता गतिर्गन्तव्यदेशः । स्वर्गाद्युन्नतस्थानमित्यर्थः । 'देशे प्राप्ये गतिः' इति वैजयन्ती । धर्मतो ज्योतिष्टोमादिधर्मात् । पञ्चम्यास्तसिः । सिद्ध्यति चेन्निष्पन्ना भवति यदि । सिद्ध्यतीति पदं सर्वत्र संबध्यते । तस्य धर्मस्य प्रमा यथार्थानुभवश्च । स्वर्गादिफलसाधनत्वज्ञानमिति यावत् । प्रमाकरणं प्रमाणमित्यत्र 'यथार्थानुभवः प्रमा' इति प्रमाशब्दार्थस्य तार्किकैरुपवर्णितत्वात् । कृतकेतरैरुक्त्रिमैर्वचनैः 'ज्योतिष्टोमेन स्वर्गकामो यजेत' इत्यादिवेदवाक्यैः 'सिद्ध्यति

चेत् । ननु ‘अस्य महतो भूतस्य निःश्वसितमेवैतद्यद्वेदो यजुर्वेदः सामवेदः’ इत्यादिवाक्याद्वेदानामुत्पत्तिश्रवणात्कथमकृतकत्वमिति चेत् ‘अनादिनिधना नित्या वागुत्पष्टा स्वयंभुवा । आदौ वेदमयी विद्या यतः सर्वः प्रवर्तितः ॥’ इति श्रुतेरकृत्रिमत्वावगमात् । ‘ऋचः सामानि जज्ञिरे’ इत्यादिषु हिरण्यगर्भे वेदाविर्भाव एव जनैरर्थः । एतत् ‘शास्त्रयोनित्वात्’ इति वेदान्तसूत्रव्याख्यानावसरे तत्रभवद्भिर्भाष्यकृद्भिः सम्यग्विवेचितं तत्रैवानुसंधेयमित्यलमत्र शास्त्रविचारेण । तेषामकृत्रिमवचनानां प्रकाशनदशा पाठतोऽर्थतश्च स्फुटीकरणप्रकारश्च । महीसुरैः । ब्राह्मणैरित्यर्थः । ‘आश्रमोऽस्त्रीद्विजात्यग्रजन्मभूर्देववाडवाः’ इत्यमरः । तानन्तरेण तान्महीसुरान्विना । ‘अन्तरान्तरेण युक्ते’ इति द्वितीया । मत्प्रणामो मत्कृतनमस्कारः क नु कुत्र वा निपतेत्प्रवर्तेत । उक्तक्रमेण परमश्रेयोहेतूनां वेदविदां ब्राह्मणानामेव नमस्कार्यत्वात्तेषामेवायं नमस्कारो विधीयत इत्यर्थः । तथाच श्रुतिः—‘तस्माद्ब्राह्मणेभ्यो वेदविभ्यो दिवेदिवे नमस्कुर्वीत’ इति । ततो ब्राह्मणा एव नमस्कार्या इष्टदेवताश्च । तदुक्तं भगवता श्रीकृष्णेन महाभारते—‘देवाधीनं जगत्सर्वं मन्त्राधीनं तु दैवतम् । ते मन्त्रा ब्राह्मणाधीना ब्राह्मणो मम दैवतम् ॥’ इति । अत्रोत्तरोत्तरस्य पूर्वपूर्वं प्रति विशेषणत्वादेकावल्यलंकारः । तदुक्तमेकावल्याम्—‘यत्र विशेषणभावः पूर्वपूर्वं प्रति क्रमेण’ भजति परंपरमेषालंकृतिरेकावली कथिता ॥’ इति ॥

इदानीं खचिकीर्षितनिबन्धस्य स्वरूपनिरूपणद्वारा सहृदयानां प्ररोचनामुत्पादयन्, तद्रचनायां निजरसनायाः प्रवृत्तिमाशास्ते—

गद्यानुबन्धरसमिश्रितपद्यसूक्ति-

हृद्या हि वाद्यकलया कलितेव गीतिः ।

तस्माद्दधातु कविमार्गजुषां सुखाय

चम्पूप्रबन्धरचनां रसना मदीया ॥ ३ ॥

गद्येति । गद्यान्यपादबद्धानि । तदुक्तम्—‘अपादः पदसंघातो गद्यं पर्यं चतुष्पदम्’ इति । गद्यानामनुबन्धेनानुषङ्गेण यो रस आस्वादस्तेन मिश्रिता मिलिता पद्यसूक्तिः पद्यानां सम्यग्रचना । ‘आस्वादो ब्रह्मणि रसे’ इति शब्दार्णवे । वाद्यकलया वीणावेणुमृदङ्गादिवाद्यशिल्पेन । ‘कला शिल्पे विवृद्धौ’ इति वैजयन्ती । कलिता मिश्रिता गीतिर्गानविधेयं हृद्या मनोज्ञा हि । सहृदयहृदयाह्लादिनी खल्वित्यर्थः । तस्माद्वाद्यपद्यमिश्रितप्रबन्धस्य सर्वानन्दकरत्वाद्धेतोः । कवयन्ते रसोल्लसितशब्दार्थसंघटनपरया गिरा वर्णयन्तीति कवयस्तन्मार्गजुषां तद्वर्त्मानुवर्तिनाम् । कवितारसामिज्ञानामित्यर्थः । सुखाय हृदयानुरञ्जनार्थं ममेयं मदीया । ‘वृद्धाच्छः’ इति छप्रत्ययः । रसना जिह्वा । चम्पूप्रबन्धरचनां ‘गद्यपद्यात्मकं काव्यं चम्पूरित्यभिधीयते’ इत्युक्तलक्षणं काव्यं चम्पूप्रबन्धस्तस्य रचनां निर्माणं दधातु । विशिष्टप्रबन्धरचनायां मदीया रसना प्रवर्ततामित्यर्थः । चमत्कारकारितया गद्यपद्यात्मकं काव्यं करोमीति तात्पर्यम् ।

अत्र पूर्ववाक्य उपमानोपमेयसाधारणधर्मसादृश्यप्रतिपादकानां चतुर्णां प्रयो-
गाच्छ्रौतः पूर्णं उपमालंकारः—‘स्वतःसिद्धेन भिन्नेन संमतेन च धर्मतः । स्यादौ-
पम्येन वर्ण्यस्य वाच्यं चेदेकगोपमा ॥’ इति लक्षणात् । स च शब्देनानुप्रासेन च
संसृज्यते ॥

ननु, वाल्मीकिरचितेनैव श्रीरामायणेन सकलजनसंतुष्टेर्जायमानत्वात्तव पुनः
कोऽयं नूतनप्रबन्धनिर्माणप्रयास इत्याशङ्क्य सौपपत्तिकं तत्प्रणयने स्वस्याधिकारं
तावद्दर्शयति—

वाल्मीकिगीतरघुपुंगवकीर्तिलेशै-

स्तुतिं करोमि कथमप्यधुना बुधानाम् ।

गङ्गाजलैर्भुवि भगीरथयत्नलब्धैः ,

किं तर्पणं न विदधाति नरः पितृणाम् ॥ ४ ॥

वाल्मीकीति । वाल्मीकस्यापत्यं वाल्मीकिः । तदुक्तं ब्रह्मवैवर्ते—‘अथा-
ब्रवीन्महातेजा ब्रह्मा लोकपितामहः । वाल्मीकप्रभवो यस्मात्तस्माद्वाल्मीकिरित्यसौ॥’
इति । ‘अत इज्’ इतीज् । तेन गीता उपवर्णिता ये रघुपुंगवकीर्तिलेशाः । पुमान्नौरिव
पुंगवो वृषभश्रेष्ठः । ‘श्रेष्ठोक्षाणौ तु पुंगवौ’ इति वैजयन्ती । ‘गोरतद्धितलुकि’ इति
समासान्तष्टच् । रघुपुंगवस्य रघुश्रेष्ठस्य कीर्तौ नक्षत्रादिगुणसमुद्भवायाः समाख्या-
या लेशा लवास्तैः । ब्रह्मलोकप्रसिद्धस्य शतकोटिविस्तृतस्य श्रीरामचरितस्य चतुर्वि-
ंशतिसहस्रसंख्यापरिमितग्रन्थेन श्रीरामायणेन कियत् एव वर्णितत्वात्कीर्तिलेशैरित्यु-
क्तमित्यवगन्तव्यम् । अधुनेदानीं कथमपि महता यत्नेन । चम्पूप्रबन्धनिर्माणरू-
पेणेत्यर्थः । ‘ज्ञातहेतुविवक्षायामप्यादिकथमव्ययम् । कथमादि तथाप्यन्तं यत्ने
गौरवबाढयोः ॥’ इत्युत्पलमालायाम् । बुधानां तज्ज्ञानाम् । ‘ज्ञातृचान्द्रिसुरा बुधाः’
इति क्षीरस्वामी । तृप्तिं संतुष्टिं करोमि । अत्र दृष्टान्तमाह—भुवि भूलोके भगीरथेन
राज्ञा यत्नलब्धैः प्रयत्नेनानीतैः । अश्वमेधीयाश्वान्वेषणसमये कपिलानलदग्धानां
सगरात्मजानां स्वर्लोकप्रापणाय दुश्चरतपश्चर्यादिबहुतरप्रयत्नेन वियन्मार्गाद्भुवं प्रापि-
तैरित्यर्थः । भगीरथप्रयत्न उत्तरत्र वक्ष्यते । गङ्गाजलैर्मन्दाकिनीसलिलैर्नरः पितृणां
तर्पणं निवापाञ्जलिदानेन संतुष्टिं न विदधाति न करोति किम् । करोत्येवेत्यर्थः ।
अतोऽहमप्येवं करोमीति भावः । अत्र वैधर्म्येण दृष्टान्तालंकारः—‘यत्र वाक्यद्वये
बिम्बप्रतिबिम्बतयोच्यते । सामान्यधर्मो वाक्यज्ञैः स दृष्टान्तो निगद्यते ॥’ इति
लक्षणात् ॥

इत्थं स्वस्य ग्रन्थकरणे योग्यतां प्रसाध्य संप्रति कथां प्रस्तौति—

वाचं निशम्य भगवान्सं तु नारदस्य

प्राचेतसः प्रवचसां प्रथमः कवीनाम् ।

माध्यंदिनाय नियमाय महर्षिसेव्यां

पुण्यामवाप तमसां तमसां निहन्नीम् ॥ ५ ॥

वाचमिति । प्रवचसां प्रगल्भवचसां कवीनां व्यासादिकवीनां प्रथम आद्यः । सकलकविकुलगुरुरित्यर्थः । स प्रसिद्धः । अत्र न यच्छब्दापेक्षा । तदुक्तं काव्यप्रकाशे—‘प्रकान्तप्रसिद्धानुभूतार्थविषयस्तच्छब्दो यदुपादानं नापेक्षते’ इति । तुशब्द उत्कर्षार्थः । अव्ययानामनेकार्थत्वात् । भगवान् । ‘उत्पत्तिं निधनं चैव भूतानामागतिं गतिम् । वेत्ति विद्यामविद्यां च स वाच्यो भगवानिति ॥’ इत्युक्तलक्षणः । प्रचेतसोऽपत्यं प्राचेतसो वाल्मीकिः । ‘तस्यापत्यम्’ इत्यण् । ‘प्राचेतसस्त्वादिकविः स्यान्मैत्रावरुणिश्च सः । वाल्मीकिश्च’ इति विश्वः । रमन्ते शरीरेन्द्रियविषयोपनीतया विवेदनयेति नरा जीवास्तेषां संबन्धि नारमज्ञानं द्यति खण्डयति श्रीनारायण-दिव्यनामसंकीर्तनेनेति नारदः । तदुक्तं नारदीये—‘गायन्नारायणकथां सर्वलोक-भयापहाम् । नारदो नाशयन्नेति नृणामज्ञानजं तमः ॥’ इति । अथवा ‘नरतीति नरः प्रोक्तः परमात्मा सनातनः’ इति नारदीयवचनान्नरः परमात्मा तस्य संबन्धि नारं परमात्मविषयकज्ञानं तद्दात्युपदिशति परमकारुणिकतया मुमुक्षुभ्य इति नारदः । तेनास्य श्रद्धेयवचनत्वमुक्तमित्यवधेयम् । तस्य नारदस्य ब्रह्मनियोगेन समागतस्य देवर्षिप्रवरस्य वाचं निशम्य । ‘को न्वस्मिन्सांप्रतं लोके’ इत्यादिनिज-प्रश्नानुरूपोत्तरतया ‘मुने वक्ष्याम्यहं बुद्ध्वा तैर्युक्तः श्रूयतां नरः’ इत्यादिसंक्षिप्त-बालरामायणोक्तां श्रीरामगुणवर्णनरूपां वाचं श्रुत्वा । ‘गुरुमुखाच्छ्रोतव्यम्’ इति न्यायेन सकललोकगुरोर्नारदस्य मुखाच्छ्रवणविधेर्विहितत्वादिति भावः । ‘निशा-म्यतीति श्रवणे तथा निशमयत्यपि’ इति भट्टमल्लः । ततो निशाम्यतेरिदं रूपम् । अन्यथा निशम्येति स्यात् । अत एवाह वामनः—‘निशम्यनिशमय्यशब्दौ प्रकृतिभेदात्’ इति । ननु ‘उत्सङ्गान्नारदो जज्ञे दक्षोऽङ्गुष्ठात्स्वयंभुवः’ इति भागवतप्रसिद्धं हि नारदस्य ब्रह्मपुत्रत्वम् । तथाच—‘वाल्मीकिरभवद्ब्रह्मा वाणी वाक्तस्य रूपिणी । चकार रामचरितं पावनं चरितव्रतः ॥’ इति स्कान्दे पार्वतीप्रति परमेश्वरेणोक्तत्वाद्ब्रह्मलोकप्रसिद्धं शतकोटिप्रविस्तृतं रामचरितं भूलोकव-र्तिचातुर्वर्ण्यतापत्रयविमोचनार्थं संक्षिप्य रचयितुमुद्युक्तस्य परमकारुणिकस्य ब्रह्मण एव भूमी स्वांशेन वाल्मीकिरूपेणावतीर्णत्वादस्य प्रष्टृत्वं नारदस्योपदेष्टृत्वं च कथमुप-पद्यत इति चेत्, सत्यम् । मानुषलोके रूपान्तरेणावतीर्णस्य तस्य संप्रदायप्रवर्तनार्थ-मित्यमुपयुक्तत्वान्नानुपपत्तिरित्यलमतिप्रपञ्चेन । मध्ये भवो माध्यंदिनः । ‘मध्य-ज्ञब्दस्य मध्यंदिनादेशो भवार्थप्रत्ययश्च स्यात्’ इति न्यासकारः । ‘माध्याह्वाच्चि मध्यंदिनशब्द एवोत्सादिषु पठितः’ इत्यन्ये । तथाच—‘उत्सादिभ्योऽञ्’ । माध्यंदिनाय नियमाय । माध्याह्निकक्रियां कर्तुमित्यर्थः । महर्षिभिर्ऋषिप्रवरैः सेव्यां ज्ञानसंध्यावन्दनाद्यनुष्ठानार्थमाश्रयितुं योग्याम् । महर्षिलक्षणं तु—‘तपः-शौचपरा दान्ताः सत्यवाचो बहुश्रुताः । वेदवेदाङ्गतत्त्वज्ञा ऋषयः परिकीर्तिताः ॥’ इति । कुतः । पुण्यां पावनीम् । अतएव तमसामज्ञानानां निहन्त्रीं विनाशिनीम् । स्वसेवातत्पराणामशेषपापनिवर्तनेन ज्ञानप्रदात्रीमित्यर्थः । तमसां तमसानदीमवाप । लक्षणया तत्तीरं प्रापेत्यर्थः । अत्र तमसां तमसामिति व्यञ्जनत्रितयस्यावृत्त्या वृ-त्त्यनुप्रासः शब्दालंकारः । लक्षणं तूक्तम् ॥

तत्र कंचन कौञ्चमिथुनादेकं पञ्चशरविद्धमपि व्याधेनानुविद्धं
निध्यायतो वद्धानुकम्पस्य भगवतो वाल्मीकेर्वदनारविन्दाच्छन्दोमयी
काचिदेवं निःससार सरस्वती ॥

तत्रेति । तत्र तमसातीरे । पञ्च शरा यस्य तेन पञ्चशरेण स्मरेण विद्धं प्रहृ-
तम् । काममोहितमिति यावत् । 'कामः पञ्चशरः स्मरः' इत्यमरः । पञ्चभिः
शरैर्विद्धमिति गम्यते । 'अरविन्दमशोकं च चूतं च नवमल्लिका । नीलोत्पलं च
पञ्चैते पञ्चवाणस्य सायकाः ॥' इत्यमरः । तथाभूतमपि व्याधेन लुब्धकेन । निषादे-
नेति यावत् । 'व्याधो मृगवधाजीवो मृगयुर्लुब्धकश्च सः' इत्यमरः । अनु पश्चा-
द्विद्धं संप्रहृतम् । परमशोच्यतरमित्यर्थः । 'व्यध संप्रहारे' इति धातोः कर्मणि क्तः ।
कौञ्चमिथुनाकौञ्ची च कौञ्चश्च कौञ्चौ वकविशेषौ । 'कूङ् कौञ्चोऽथ वकः कहुः'
इत्यमरः । 'पुमान्निष्ठाया' इत्येकशेषः । तयोर्मिथुनाद्वन्द्वात् । तन्मिथुनादित्यर्थः ।
निर्धारणे पञ्चमी । 'स्त्रीपुंसौ मिथुनं द्वन्द्वम्' इत्यमरः । कंचनैकं पुमांसं निध्या-
यतः पश्यतः । 'निर्वर्णनं तु निध्यानं दर्शनालोकनेक्षणम्' इत्यमरः । अतएव
वद्धानुकम्पस्योत्पन्नकरुणस्य । मैत्री मुदिता करुणा उपेक्षा चेति चतसृणां महच्चि-
त्तवृत्तित्वेन विद्धवेदनदर्शनस्य करुणोत्पादकत्वादिति भावः । 'कृपा दयानुकम्पा
स्यात्' इत्यमरः । भगवतो वाल्मीकेः । पदद्वयं व्याख्यातम् । वदनमरविन्दमिवे-
त्युपमितसमासः । न तु वदनमेवारविन्दमिति रूपकसमासः । तथा सत्यरविन्दस्य
प्राधान्येन तस्मात्सरस्वतीनिःसरणायोगात् । छन्दोमय्यनुष्टुप्छन्दोनिबद्धा । 'द्वित्रि-
शदक्षरानुष्टुप्' इति छान्दसाः । छन्दःशब्दात्ताद्रूप्ये मयट् । 'टिङ्ढाणञ्-' इत्यादिना
ङीप् । काचिदपूर्वैवं वक्ष्यमाणप्रकारा सरस्वती वाङ्मिःससार निजप्रयत्नं विनैव निर्ज-
गाम । 'गीर्वाण्वर्णा सरस्वती' इत्यमरः । 'स्र गतौ' इति धातोर्लिट् ॥

तामेव सरस्वतीमाह—

मा निषाद प्रतिष्ठां त्वमगमः शाश्वतीः समाः ।

यत्कौञ्चमिथुनादेकमवधीः काममोहितम् ॥ ६ ॥

मा निषादेति । हे निषाद, त्वं शाश्वतीः समा अनन्तसंवत्सरान् । 'संवत्सरो
वत्सरोऽब्दो हायनोऽस्त्री शरत्समाः' इत्यमरः । अत्यन्तसंयोगे द्वितीया । प्रतिष्ठां
स्थितिं मा गमो मा प्राप्नुहि । क्षिप्रमेव म्रियस्वेत्यर्थः । गमेर्लुङि पुषादित्वाच्छेरङादेशः
'न मांडयोगे' इत्यङागमप्रतिषेधे वक्तव्येऽप्यार्पित्वात्तदभावप्रतिषेधः । यद्यस्मात्कौञ्च-
मिथुनादेकं काममोहितं क्रीडातत्परमवधीर्हतवानसि । हन्तेर्लुङि हनो वधादेशः ।
अयं शापत्वेन प्रवृत्तः श्लोकः । वाल्मीकेर्महर्षेरीश्वरानुग्रहेण कृत्स्नकाव्यार्थसंप्रहो
निःसृतः । संग्रहश्चायम्—मानिषाद मा लक्ष्मीर्निषीदति तिष्ठत्यस्मिन्निति मानिषाद
लक्ष्मीनिवास श्रीराम, त्वं शाश्वतीः समाश्चिरकालं प्रतिष्ठामगमः । अखण्डितैश्वर्या-
नन्दसंपन्नो विजयी भवेत्यर्थः । यद्यतः कारणात्कौञ्चमिथुनात् 'कुञ्च गतिकौटिल्या-
त्पीभावयोः' इति धातोः कुञ्चा राक्षसी कैकसी तस्या अपत्यं कौञ्चो राक्षसो रावणः ।

‘तस्यापत्यम्’ इत्यण् । तस्य पत्नी कौश्वी मन्दोदरी । अत्रापि पूर्ववदेकशेषः । तयो-
र्मिथुनादेकं काममोहितं लोकविद्विष्टकर्माणं रावणमवधीः । एतेन महर्षिणा वाल्मी-
किना संप्रदायप्रवर्तकेन लक्ष्मीपतिरूपश्रीरामस्मरणरूपं मङ्गलं काव्यादाववश्यं कर्त-
व्याशीर्वचनं कृतमित्यवगन्तव्यम् । इत्येवं सरस्वती निःससारेति पूर्वेण संबन्धः ।
श्लोकाख्यमेतदानुष्टुभं वृत्तम्—‘पञ्चमं लघु सर्वेषु सप्तमं द्विचतुर्थयोः । गुरुषट्कं च
सर्वेषामेतच्छ्लोकस्य लक्षणम् ॥’ इति वचनात् । ‘मानिषाद प्रतिष्ठां त्वमगमः’
इत्यत्र ‘प्रतिष्ठां तु अम गमः’ इति च्छेदः । न विद्यते मा यस्येति विग्रहः । तस्य
संबुद्धिर्हे अम निर्भाग्य इति नारायणीये ॥

तदनु समयोचितकृत्यं निर्वर्त्य स्वाश्रमं प्रति गतवति भगवति
वाल्मीकौ ।

तदन्विति । तदनु ‘मानिषाद’ इत्यादिच्छन्दोनिबद्धवाङ्निःसरणानन्तरम् ।
भगवति पूज्ये वाल्मीकौ । समयोचितं मध्याह्नकालोचितम् । ‘समयाः शपथाचार-
कालसिद्धान्तसंविदः’ इत्यमरः । कृत्यं स्नानसंध्यावन्दनादि कर्म निर्वर्त्य कृत्वा स्वा-
श्रमं स्वनिकेतनं पर्णशालां प्रति गतवति प्रविष्टे सति ।

ततः किं प्रवृत्तमित्यत आह—

वाणीविलासमपरत्र कृतोपलम्भ-

मम्भोजभूरसहमान इवाविरासीत् ।

आभाति यत्कृतिरनेकविधप्रपञ्च-

व्याजेन्द्रजालविधिसाधकपिञ्छिकेव ॥ ७ ॥

वाणीति । अम्भोजं नारायणनाभिकमलं तत्र भवतीत्यम्भोजभूर्ब्रह्मा । तदुक्तं भा-
गवते—‘यन्नाभिजातादरविन्दकोशाद्ब्रह्माविरासीद्यत एष लोकः’ इति । ‘अन्येभ्योऽपि
दृश्यते’ इति किप् । अपरत्र पुरुषान्तरे वाल्मीकौ कृतोपलम्भं विहितानुषङ्गम् । तत्रोपल-
भ्यमानमित्यर्थः । वाण्याः ‘मा निषाद’ इत्यादिवाचः । सरस्वतीदेव्याश्चेति गम्यते ।
विलासं लीलामसहमानोऽमृष्यमाण इवाविरासीत्प्रादुरभूत् । निजपरिग्रहस्य पुरुषा-
न्तरासक्ति को वा सहेतेति भावः । वस्तुतस्तु परमकारुणिकतया महर्षेर्वाल्मीकेर्व्या-
धविद्वक्त्रौश्चदर्शनानन्तरजनितशोकापनोदनार्थं निजाज्ञया प्रथमतो नारदोक्तमेवार्थं
पुनः स्वयमप्युपदेष्टुं तत्समक्षं प्रत्यक्षोऽभूदिति तात्पर्यम् । युक्तं चैतदित्याह—आभा-
तीति । यत्कृतिर्यस्याम्भोजभुवः कृतिः क्रियाशक्तिः कर्त्री । अनेकविधो देवतिर्यङ्मनुष्या-
दिभेदेन बहुप्रकारो यः प्रपञ्चः सर्गः स इति व्याजोऽपदेशो यस्य स तथोक्तो य इन्द्र-
जालविधिः । ‘अदेशकालपारोक्ष्यं परोक्षस्यैव वस्तुनः । यत्रौषधादिभिः सोऽयमैन्द्रजाल-
विधिः स्मृतः ॥’ इत्युक्तलक्षणः । तस्य साधकपिञ्छिकेव निष्पादकपिञ्छविशेष इवाभाति
प्रकाशते । अतएव तदुक्तं कौश्वहननं तद्दर्शनेन महर्षेरपि शोकोत्पादनं तदपनोदना-
र्थं स्वस्याविर्भावश्चेति भावः । पिञ्छिकेत्यत्र पिञ्छैव पिञ्छिका । स्वार्थे कप्प्रत्ययः ।
कातपूर्वस्योकारादेशः । यद्यपि ‘पिञ्छबह्वै नपुंसके’ इत्यमरः, तथाप्याबन्तोऽयं पिञ्छाश-

वदो निघण्ट्वन्तरेषु मृग्यः । अथवा महाकविप्रयोगदर्शनात्समाधेयम् । अथोक्तं कृष्ण-
कर्णामृतस्तवे मङ्गले—‘नवशिखिपिञ्जलाञ्छितम्’ इति । तथा ज्ञानवालिष्ठे शाम्बरि-
कोपाख्याने—‘इत्युक्त्वा पिञ्जिका तेन भ्रामिता प्रसभं सभा । नानाविरचनावीजं
मायेव परमात्मना ॥’ इति । निरङ्कुशाः खलु कवयः सार्वपथीना इत्यलमतिप्रसङ्गेन ।
अत्र पूर्ववाक्ये वाण्योर्वाच्यप्रतीयमानयोः श्लेषभित्तिकाध्यवसाया मूलातिशयोक्तिर्नि-
र्व्यूढा । असहमान इति जातिस्वरूपोत्प्रेक्षा । उत्तरवाक्ये तु प्रपञ्चे व्याजशब्देन त-
त्त्वमपह्नुत्येन्द्रजालत्वारोपणादपह्वालंकारः । ‘व्याजादिशब्दैरसत्यत्वप्रतिपादनमप-
ह्नुतिः’ इति सर्वस्वसूत्रम् । तदुज्जीविता चेयं पिञ्जिकेत्युपमा । साचोक्तोत्प्रेक्षया प-
रस्परनैरपेक्ष्यात्संसृज्यते । वसन्ततिलकावृत्तम् । लक्षणं तूक्तम् ॥

ततः परमहर्षेण महर्षिणा विधिवदभ्यर्चितः परमेष्ठी मध्यलोके-
ऽपि स्ववृत्तं प्रकाशयितुं किल भवन्तमेवोपतिष्ठमानयानया भारत्या
रामचरितं यथाश्रुतं व्याक्रियतामिति व्याहृत्यान्तरधात् ।

तत इति । ततः प्रादुर्भावानन्तरम् । परमहर्षेण । पितामहोऽयमेवंभूते मयि
दययाविरभूदहो कृतार्थतेति परमानन्दभरितेनेत्यर्थः । महर्षिणा ‘ऊर्ध्वरेतास्तपस्युग्रो
नियताशी च संयमी । शापानुग्रहयोः शक्तः सत्यसंधो भवेदपिः ॥’ इत्युक्तलक्षण-
लक्षितेन ऋषिप्रवरेण वाल्मीकिना । विधिवद्विध्यर्हम् । यथाशास्त्रमित्यर्थः । अभ्य-
र्चितोऽर्घ्यपाद्यासनादिभिः पूजितः । परमे स्थाने तिष्ठतीति परमेष्ठी ब्रह्मा कर्ता ।
‘परमे स्थः कित्’ इति कित् । इनिप्रत्यय औणादिकः । ‘तत्पुरुषे कृति बहुलम्’ इति
सप्तम्या अलुक् । ‘स्थास्थिन्तृणाम्’ इति वक्तव्यात्पत्वम् । मध्यमलोके भूलोकेऽपि
लोकत्रयपक्षेऽप्यस्य मध्यत्वादिति भावः । अपिशब्दो लोकान्तरप्रख्यातिं द्योतयति ।
स्ववृत्तं निजचरित्रं प्रकाशयितुं प्रख्यापयितुम् । किलेत्यलीके । वस्तुतस्तु मच्छन्दादे-
वेति भावः । भवन्तं त्वामेव । अन्यव्यवच्छेदार्थमेवकारः । तवैव योग्यत्वादिति
भावः । एवकारोऽयं भारत्या वा संबध्यते । उपतिष्ठमानयानुवर्तमानयानया भवन्मु-
खान्निर्गतया भारत्या ‘मा निषाद’ इत्यादिसरस्वत्या । ईदृशैरेव श्लोकैरित्यर्थः । रा-
मचरितं श्रीरामचरित्रम् । श्रुतमनतिक्रम्य यथाश्रुतम् । नारदमुखतः श्रुतकमान-
तिक्रमणेनैवेत्यर्थः । ‘यथासादृश्ययोग्यत्ववीप्सास्वार्थानतिक्रमाः’ इति शब्दार्णवे ।
व्याक्रियतां व्याख्यायतामित्येवं व्याहृत्योक्तवोपदिश्य । ‘व्याहार उक्तिर्लपितम्’
इत्यमरः । अन्तरधादृश्योऽभूत् । अत्रेदं श्रीरामायणवालकाण्डवचनम्—‘मच्छ-
न्दादेव ते ब्रह्मन्प्रवृत्तेयं सरस्वती । रामस्य चरितं कृत्स्नं कुरु त्वमृषिसत्तम ॥’
इत्यारभ्य ‘इत्युक्त्वा भगवान्ब्रह्मा तत्रैवान्तरधीयत’ इत्यन्तम् ॥

अथ सरसिजयोनेराज्ञया रामवृत्तं

करबदरसमानं प्रेक्ष्य दृष्ट्या प्रतीच्या ।

शुभमतनुत काव्यं स्वादु रामायणाख्यं

मधुमयफणितीनां मार्गदर्शी महर्षिः ॥ ८ ॥

अथेति । अथ ब्रह्मतिरोधानानन्तरम् । ‘मङ्गलानन्तरारम्भप्रश्नकात्स्न्येव्यथो अथ’

१. ‘उपदिष्टमानया’ इति पाठः. २. ‘भणितीनां’ इति पाठः.

च० रा० २

इत्यमरः । मधुमय्योऽमृतस्त्राविण्यस्तासां फणितीनां रसालंकारोल्लसितशब्दार्थसंघटना-
विशेषाणाम् । मधुमयेत्यत्र 'स्त्रियाः पुंवत्-' इत्यादिना पुंवद्भावः । मार्गं पद्धति
दर्शयतीति ताच्छील्येन कवीनामपि मार्गदर्शी । सकलकविकुलगुरुरित्यर्थः ।
दृशेर्णन्तात्ताच्छील्ये णिनिः । महान्धासौ ऋषिश्च महर्षिः । 'तपोनिर्धूतपाप्मानो या-
थातथ्याभिधायिनः । वेदवेदाङ्गतत्त्वज्ञा ऋषयः परिकीर्तिताः ॥' इत्युक्तलक्षण ऋ-
षिश्रेष्ठो वाल्मीकिः सरसिजं योनिः कारणं यस्य तस्य ब्रह्मण आज्ञया श्रीरामचरितं
व्याक्रियतामित्येवंरूपनियोगेन हेतुना । रामवृत्तं श्रीरामचरितं प्रतीच्या दृष्ट्या योग
दृष्ट्या । बदर्याः फलं बदरम् । 'फले लुक्' । करे हस्ते यद्बदरं तेन समानं ततुल्य-
मित्यर्थी उपमा, क्रियाविशेषणं वा । निःशेषमित्यर्थः । प्रेक्ष्य दृष्ट्वा । शुभं वक्तृणां
श्रोतृणां च कल्याणकरम् । स्वादु पाठतो गानतश्च मधुरम् । 'त्रिष्विष्टमधुरो स्वादू'
इत्यमरः । रामस्यायनं स्थानं वर्णकत्वेनेत्यन्वर्थसंज्ञा रामायणमित्याख्या यस्य तत्त-
थोक्तम् । 'पूर्वपदात्संज्ञायामगः' इति णत्वम् । उत्तरायणवत् । काव्यं प्रबन्धमतनु-
ताकरोत् । कवयते वर्णयतीति कविस्तस्य कर्म काव्यम् । ब्राह्मणादिखात्प्यञ् । तस्य
पङ्कजादिवद्रूढलाद्रसोल्लसितशब्दार्थसंघटनात्मकमेव, नतु कर्ममात्रम् । तत्काव्यं
रचितवान् । तथा च श्रीरामायणे—'ततः पश्यति धर्मात्मा तत्सर्वं योगमास्थितः ।
पुरा यत्तत्र निर्वृत्तं पाणावामलकं यथा ॥' इत्यारभ्य 'रघुवंशस्य चरितं चकार भ-
गवानृषिः' इत्यन्तम् । मालिनीवृत्तम्—'ननमयययुतेयं मालिनी भोगिलोकैः' इति
लक्षणात् ॥

तदनन्तरवृत्तान्तमाह—

**एनं प्रबन्धं प्रयोक्तुं कः समर्थ इति चिन्तामुपगतवति सति भग-
वति वाल्मीकौ ।**

एनमिति । भगवति वाल्मीकावेनं प्रबन्धं श्रीरामायणाख्यमेतत्काव्यं प्रयोक्तु-
मध्यापयितुं पठितुं वा कः पुमान्समर्थोऽधिकारीत्येवंरूपां चिन्तां पर्यालोचनमुपग-
तवति सति ।

ततः किं जातमित्यत आह—

उपागतौ मिलितपरस्परपमौ

बहुश्रुतौ श्रुतिमधुरस्वरान्वितौ ।

विचक्षणौ विविधनरेन्द्रलक्षणौ

कुशीलवौ कुशलवनामधारिणौ ॥ ९ ॥

उपागताविति । मिलिता संगता परस्परपमान्योन्यसादृश्यं ययोस्तौ । यम-
लखात्परस्परतुल्यरूपावित्यर्थः । बहुश्रुतौ वेदवेदाङ्गादिसकलविद्याविशारदौ । 'शास्त्र-
श्रवणयोः श्रुतम्' इति विश्वः । श्रुतिमधुरेण श्रवणानन्दकरेण स्वरेण श्रुत्यारब्धानु-
रणनलक्षणेनान्वितौ । श्राव्यकण्ठस्वरसंपन्नावित्यर्थः । स्वरलक्षणमुक्तं संगीतरत्ना-
करे—'श्रुत्यनन्तरभावी यः शब्दोऽनुरणनात्मकः । रसाद्रजयति श्रोतृचित्तं स स्वरः'

उच्यते ॥' इति । विचक्षात इति विचक्षणौ विद्वांसौ । 'कर्तरि ल्युट्' इति न्यास-
कारः । 'असनयोः प्रतिषेधो वक्तव्यः' इति चक्षिङः खयाचादेशाभावः । विविधानि
बहुप्रकाराणि नरेन्द्रलक्षणान्याजानुबाहुत्वादिराजचिह्नानि ययोस्तौ । महाराजकुमा-
रत्वान्महाभाग्यसूचकराजलक्षणलक्षितावित्यर्थः । कुशो लवश्चेति नाम धारयत इति
कुशलवनामधारिणौ । कुशैर्लवैश्च गर्भहृदमार्जनात्कुशलवावित्यन्वर्थसंज्ञावित्यर्थः ।
उक्तं च कालिदासेन—'स तौ कुशलवोन्मृष्टगर्भहृदौ तदाख्यया । कविः कुशलवा-
वेव चकार किल नामतः ॥' कुशीलवौ गायकौ । पृषोदरादिखात्साधुः । उपागतौ ।
चिन्तासमकालमेव विशिष्टगुणसंपन्नौ मैथिलेयौ कुशलवौ समीपं प्राप्तावित्यर्थः ।
'अव्याक्षेपो भविष्यन्त्याः कार्यसिद्धिर्हि लक्षणम्' इति भावः । अत्रोदात्तता नाम
गुणः । तदुक्तं विद्यानाथेन—'श्वाध्वैर्विशेषणैर्योगो यत्र सा स्यादुदात्तता' इति ।
रुचिरावृत्तम्—'चतुर्ग्रहैरिह रुचिरा जमत्स्रगा' इति लक्षणात् ॥

एतौ मुनिः परिगृह्य स्वां कृतिमपाठयत् ।

एताविति । मुनिर्मननशीलो वाल्मीकिः । मुनिलक्षणं तु—'निर्वित्तः सर्वत-
त्त्वज्ञः कामक्रोधविवर्जितः । ध्यानस्थो निष्क्रियो दान्तस्तुल्यमृत्काञ्चनो मुनिः ॥'
इति । एतौ कुशलवौ परिगृह्य शिष्यत्वेन परिगृह्य स्वां स्वकीयाम् । 'स्वो ज्ञातावा-
त्मनि स्वं त्रिष्वात्मीये खोऽस्त्रियां धने' इत्यमरः । कृतिं श्रीरामायणाख्यं प्रबन्धम-
पाठयदध्यापयामास । पठेर्ण्यन्ताल्लङ् । 'गतिबुद्धि—' इत्यादिनाणि कर्तुः कर्मत्वम् ॥

**तौ पुनरितस्ततो गायमानौ दृष्ट्वा रामः प्रहृष्टमनाः स्वभवनमा-
नीय भ्रातृभिः परिवृतो निजचरितं गातुमन्वयुङ्क्त ।**

ताविति । इतस्ततः । तत्र तत्र प्रदेश इत्यर्थः । गायमानौ गानेनैव श्रीरामा-
यणं पठन्तौ तौ कुशीलवौ कर्म । पुनःशब्दो वाक्यालंकारः । दृष्ट्वा । रामः प्रहृष्टमना
रूपगानसंपत्तिभ्यां संतुष्टान्तःकरणः सन्, स्वभवनं निजमन्दिरमानीय भृत्यैः प्रा-
प्य भ्रातृभिर्लक्ष्मणादिभिः परिवृतः परिवेष्टितो निजचरितं स्वचरित्रं गातुं गानेन
परिकर्तुमन्वयुङ्क्तापृच्छत् । प्रबन्धमेतं पठतमिति नियोजितवानित्यर्थः । 'प्रश्नोऽनु-
योगः पृच्छा च' इत्यमरः ॥

ततश्च ।

तत इति । ततोऽनुयोगानन्तरम् । चशब्दो वक्ष्यमाणक्रियायां संबध्यते ॥

छन्दोमयीनां निलयस्य वाचामन्ते वसन्तौ मुनिपुंगवस्य ।

एतौ कुमारौ रघुवीरवृत्तं यथाक्रमं गातुमुपाक्रमेताम् ॥ १० ॥

छन्दोमयीनामिति । छन्दोमयीनामनुष्टुबादिछन्दोनिबद्धानां वाचाम् । निल-
यस्य । पद्यप्रपञ्चनिर्माणचातुर्यैकनिकेतनस्येत्यर्थः । 'छन्दः पद्ये च वेदे च' इति
विश्वः । छन्दःशब्दान्मयटि डीप् । मुनिपुंगवस्य मुनिश्रेष्ठस्य वाल्मीकेः । अन्ते वस-
न्तावन्तेवासिनौ शिष्यौ । एतेनानयोरखण्डितवचनत्वं सूच्यते । 'छात्रान्तेवासिनौ
शिष्ये' इत्यमरः । एतौ कुमारौ मैथिलेयौ कुशलवौ रघुवीरवृत्तं श्रीरामचरितं यथा-

क्रमम् । उपदेशानुसारेणैवेत्यर्थः । गातुं गानेन पठितुमुपाक्रमेतामुपक्रान्तवन्तौ । चशब्दोऽयमनुयोगं समुच्चिनोति । एतेन प्रश्नानन्तरमेवाविलम्बेन प्रारब्धगानयोरनयोः श्रीरामस्य चान्योन्यं दैववशात्स्वयमेवोत्पन्ना प्रीतिरिति सूच्यते । इन्द्रोपेन्द्रा-
मिश्रणादुपजातिवृत्तम् । 'स्यादिन्द्रवज्रा यदि तौ जगौ गः । उपेन्द्रवज्रा जतजास्ततौ
गौ । अनन्तरोदीरितलक्ष्मभाजौ पादौ यदीयावुपजातयस्ताः ।' इति केदारेणो-
क्तात् ॥

उपक्रमप्रकारमेवाह—

अस्ति प्रशस्ता जनलोचनानामानन्दसंदायिषु कोसलेषु ।

आज्ञासमुत्सारितदानवानां राज्ञामयोध्येति पुरी रघूणाम् ॥ ११ ॥

अस्तीति । जनलोचनानामानन्दसंदायिषु । समस्तवस्तुसमृद्धतया सकलजन-
नयनानन्दकरेष्वित्यर्थः । कोसलेपूत्तरकोसलेषु जनपदेषु । बहुवचनान्तैव देशविशे-
षस्य संज्ञा । प्रशस्ता प्रख्याता । आज्ञयैव समुत्सारिता निरस्ता दानवा येषां तेषाम् ।
चण्डशासनानामित्यर्थः । रघूणां रघुवंशोद्भवानां राज्ञां प्रजानुरज्जकानां नृपाणाम् ।
रघुशब्देन यदुशब्दवत्तदपत्ये लक्षणा । जनपदशब्दानामतद्राजत्वाद्वहुषु लुगसंभा-
वद्रघुराजसंबन्धिनीत्यर्थः । योद्धुमशक्या अयोध्येत्यन्वर्थसंज्ञा पुरी राजधान्यस्ति ।
इन्द्रवज्रावृत्तम् । लक्षणं तूक्तम् । 'संदायिषु' इत्यपि पाठः । उदात्तालंकारः ॥

तामावसदशरथः सुरवन्दितेन

संकन्दनेन विहितासनसंविभागः ।

वृन्दारकारिविजये सुरलोकलब्ध-

मन्दारमाल्यमधुवासितवासभूमिः ॥ १२ ॥

तामिति । सुरवन्दितेन सुरसेव्येन संकन्दनेन्द्रेण । 'संकन्दनो दुश्च्यवनस्तु-
राषाण्मेघवाहनः' इत्यमरः । विहित आसनसंविभागो दत्तार्धासनः । इन्द्रस्यापि मा-
ननीय इत्यर्थः । तथा वृन्दारकारीणां दानवानां विजये सति । दानवेषु विजितेषु
सत्स्वित्यर्थः । सुरलोके स्वर्गे लब्धानि परिनोषात्सुरैर्दीयमानतया प्राप्तानि मन्दा-
राणां माला एव माल्यानि पारिजातकुसुमस्रजस्तेषां मधुना पुष्परसेन वासिता सुर-
मिता वासभूमिर्निवासस्थानं यस्य स तथोक्तः । भूलोकेऽपि स्वर्गमुखानुभावक इ-
त्यर्थः । 'मधु मये पुष्परसे' इत्यमरः । दशरथो राजा तामयोध्यामावसदधिवसति
स्म । 'उपान्वध्याद्वसः' इति कर्मत्वम् । तत्र वर्तमानो निजकार्यनिर्वाहकतया सुरैः
पूज्यमानश्चिरकालं साम्राज्यश्रियमनुवभूवेत्यर्थः । अनुप्रासोऽलंकारः । वसन्ततिल-
कावृत्तम् ॥

अथास्मिन्ननपत्यतया दूयमानमानसे पुत्रार्थं क्रतुमश्वमेधं विधातुं
मन्त्रिभिः समं मन्त्रयमाणे दशरथे सुमन्त्रः प्रहृष्टमना महर्षेरङ्गदेश-
संगतावग्रहनिग्रहशौण्डस्य विभण्डकसूनोरवश्यमुष्यशृङ्गस्य प्रसा-
दात्प्रभवो भविता कुमाराणामिति सन्तकुमारोदीरितं पुरावृत्तमस्मै
दशरथाय कथयामास ।

अथेति । अथानन्तरमस्मिन्दशरथेऽनपत्यतयाऽपुत्रतया दूयमानं परितप्यमानं मानसं यस्य तस्मिन् । 'नापुत्रस्य लोकोऽस्ति तत्सर्वं पशवो विदुः' इति, 'अपुत्रस्य गतिर्नास्ति' इति श्रुतिस्मृतिभ्याम् । 'दूय् परितापे' इति धातोः कर्तरि शानच् । अतएव पुंनान्नो नरकात्रायन्त इति पुत्रास्तदर्थं पुत्रलाभार्थमित्यर्थः । 'अर्थेन सह नित्यसमासो विशेष्यलिङ्गता च वक्तव्या । अश्वमेधं क्रतुमश्वमेधयागं विधातुं कर्तुं मन्त्रिभिः समं सचिवैः साकं मन्त्रयमाणे विचारयमाणे सति । तदा सुमन्त्रः कुलक-
मागतो मन्त्रिप्रवरः कर्ता । अङ्गदेशेऽङ्गराष्ट्रे संगतः प्राप्तो योऽवग्रहो वृष्टिप्रतिबन्धः । 'अवे ग्रहो वर्षप्रतिबन्धे' इत्यप्रत्ययः । 'वृष्टिर्वर्षं तद्विधातेऽवग्रहावग्रहौ समौ' इत्य-
मरः । तस्य निग्रहे निवर्तने शौण्डस्य दक्षस्य । निग्रहानुग्रहसमर्थस्येत्यर्थः । 'सप्तमी शौण्डैः' इति समासः । विभण्डकसूनोर्विभण्डकाख्यमुनिपुत्रस्यर्ष्यशृङ्गस्य महर्षेः प्र-
सादादनुग्रहात् । 'प्रभावात्' इति पाठे सामर्थ्यात् । अवश्यं निश्चितं कुमारानां पु-
त्राणां प्रभव उत्पत्तिर्भविता भविष्यति । अनद्यतने छद् । दशरथ इति शेषः ।
इत्येवं सनत्कुमारेण परापरविदा ब्रह्ममानसपुत्रेणोदीरितं ब्रह्मसभायां कथितं पुरा-
वृत्तं पूर्ववृत्तान्तमस्मै दशरथाय कथयामास । पूर्वमिक्ष्वाकुसारथ्येन ब्रह्मसभां गत-
स्तत्र भूलोकराजप्रस्तावतन्परदैवैः पृष्टेन सनत्कुमारेण त्रैकाल्यविदा कथितस्य दश-
रथवृत्तान्तस्य मनसि स्थितत्वात्तदानीमेतत्सर्वं निवेदयामासेत्यर्थः ॥

सोऽपि सुमन्त्रवचनाच्छान्ताधिः शान्ताकुटुम्बिनं संबन्धिनं मु-
निमानीय वसिष्ठादिष्टमश्वमेधाध्वरं सरयूरोधसि विधाय तत्र पु-
त्रीयामिष्टिं विधिवत्कर्तुमारभत ।

स इति । स दशरथोऽपि सुमन्त्रस्य वचनात्तथ्यवाक्याद्धेतोः शान्तः शमं गत
आधिः पुत्राभावजातमनोव्यथा यस्य स तथोक्तः सन् । 'पुंस्याधिर्मानसी व्यथा'
इत्यमरः । शान्ता नामाङ्गदेशार्थीश्वरस्य पुत्री रोमपादनाम्रस्तनया तथा कुटुम्बिनं
कुटुम्बवन्तम् । शान्ताजानिमित्यर्थः । अवग्रहनिवारणानन्तरं पारितोषिकतया निज-
पुत्रिकाया दत्तत्वादिति भावः । अतएव संबन्धिनं बन्धुम् । रोमपादस्य दशरथस्य
च सौहार्दसंबन्धसोदरभावस्य विद्यमानत्वादिति भावः । मुनि मननशीलमृष्यशृङ्ग-
मानीय । स्वयमेवेति शेषः । वसिष्ठेन निजकुलगुरुणादिष्टमुपदिष्टमश्वमेधाध्वरं सरयू-
रोधसि सरय्वाख्यनदीतीरे । 'कूलं रोधश्च तीरं च' इत्यमरः । विधाय विधिवोधित-
क्रमेण कृत्वा तत्र सरयूरोधस्येव । न लश्वमेधे । 'न हि कर्मणि कर्मारम्भः' इति
शास्त्रनिषेधात् । पुत्राणामिष्टं पुत्रीया ताम् । पुत्रोत्पादनहेतुमित्यर्थः । 'वृद्धाच्छः'
इति छप्रत्ययः । इष्टि यागं पुत्रकामेष्टिं विधिवद्विध्यर्हम् । यथाशास्त्रमित्यर्थः । 'तद-
र्हति' इति वतिप्रत्ययः । कर्तुमारभतोपाक्रमत ॥

तदनु हविराहरणाय धरणौ कृतावतरणाः सर्वे गीर्वाणगणा
शैतमखप्रमुखाश्वतुर्मुखाय दशमुखप्रतापग्रीष्मोष्मसंश्लोषणमावेद्य तेन

१. 'धरण्यां' इति पाठः. २. 'गीर्वाणाः' इति पाठः. ३. 'शक्र' इति पाठः.
४. 'प्रतापानल' इति पाठः. ५. 'संश्लोषणम्' इति पाठः.

सह शरणमिति शार्ङ्गधन्वानं मन्वाना नानाविधप्रस्तुतस्तुतयः क्षी-
राम्बुराशिमासेदुः ।

तदन्विति । तदन्वारम्भानन्तरं हविराहरणाय हविर्भागानाहृतुं धरणौ कृताव-
तरणा भुवं प्रत्यागताः शतमखप्रमुखा इन्द्राद्याः सर्वे गीर्वाणगणा देवगणाश्चतुर्मुखाय
ब्रह्मणे दशमुखस्य रावणस्य प्रतापः कोशदण्डजं तेजः । 'स प्रतापः प्रभावश्च यत्तेजः
कोशदण्डजम्' इत्यमरः । स एव ग्रीष्मोष्मा ग्रीष्मर्तुजनितसंतापस्तेन यत्संश्लेषणं
दाहः । 'पुष दाहे' इति धातोर्युच् । तदावेद्य विज्ञाप्य तेन सह चतुर्मुखेन साकम् ॥
शृङ्गस्य विकारः शार्ङ्ग धनुर्यस्य तं शार्ङ्गधन्वानं श्रीमहाविष्णुम् । 'धनुप्रश्च' इत्यनडा-
देशस्तद्धितसमासत्वात् । शरणं रक्षितारम् । 'शरणं गृहरक्षित्रोः' इत्यमरः । इति
मन्वाना अवबुध्यमानाः । शरणपदस्य कर्मत्वेऽपि निपातेनेतिशब्देनाभिहितत्वात्
द्वितीया । तिङाद्युपसंख्यानस्योपलक्षणत्वात् । यथाह वामनः—'निपातेनाप्यभिहिते
कर्मणि न कर्मविभक्तिः परिगणनस्य प्रायिकत्वात्' इति । नानाविधा बहुप्रकाराः
प्रस्तुतास्तत्कालोचिताः स्तुतयः स्तोत्राणि येषां ते तथोक्ताः । यद्वा नानाविधं यथा
तथा प्रस्तुता उपक्रान्ताः स्तुतयो येषां ते तथोक्ताः सन्तः । क्षीराम्बुराशिं क्षीराण-
वमासेदुः । श्रीमहाविष्णोः क्षीराद्विशालत्वात्तत्तीरं प्रापुर्त्यर्थः । अम्बुराशिशब्दस्य
रूढ्यार्णवपरत्वाच्चानार्थान्तरयोगापेक्षया रूढिर्वलीयसीति मीमांसकाः । एवमुत्तर-
त्रापि द्रष्टव्यम् । 'पदलु विशरणगल्यवसादनेषु' इति धातोर्लिट् ॥

अथ त्रिभिः कुलकेन श्रीमहाविष्णुं वर्णयति—

संतापघ्नं सकलजगतां शार्ङ्गचापाभिरामं

लक्ष्मीविद्युल्लसितमतसीगुच्छसच्छायकायम् ।

वैकुण्ठाख्यं मुनिजनमनश्चातकानां शरण्यं

कारुण्यापं त्रिदशपरिपत्कालमेघं ददर्श ॥ १३ ॥

संतापघ्नमिति । सकलजगतां समस्तलोकानां संतापं तापत्रयजनितं ग्रीष्मा-
दिजनितं च संज्वरं हन्ति नाशयतीति संतापघ्नम् । 'हो हन्तेः' इति कुलम् ।
शार्ङ्गमेव चापमिन्द्रधनुस्तेनाभिरामं मनोज्ञम् । लक्ष्मीरेव विद्युत्सौदामिनी तथा ल-
सितं लसन्तम् । कर्तरि क्तः । 'गतिबुद्धिः' इत्यादिसूत्रे चकाराद्वर्तमानार्थत्वात् ।
अतसी नाम क्षुमापरपर्यायो वृक्षविशेषः । 'अतसी स्यादुमा क्षुमा' इत्यमरः । तस्या
गुच्छस्य पुष्पस्तबकस्य समाना छाया कान्तिर्यस्य तादृशः कायो देहो यस्य तमित्यु-
पमा । 'छाया त्वनातपे कान्तौ' इति वैजयन्ती । 'समानस्तच्छन्दसिः' इत्यादि-
सूत्रे समानस्येति योगविभागात्समासः । छायादिषु समानशब्दस्य सभावः । मुनयो
मननशीलास्त एव जनास्तेषां मनांस्येव चातकाः पक्षिविशेषास्तेषां शरणे रक्षणे
साधुं शरण्यम् । 'सर्वसहापतितमम्बु न चातकानाम्' इत्यादिना तेषां तदेकशरण-
त्वादिति भावः । 'तत्र साधुः' इति यत्प्रत्ययः । अपां समूह आपम् । 'तस्य समूहः'
इत्यण् । कारुण्यं दयैवापं यस्य तम् । अथवा कारुण्यमेवापो यस्य तं कारुण्यापम् ।

‘कृक्पूः—’ इत्यादिना समासान्तः । विकुण्ठ एव वैकुण्ठो विष्णुः । स्वार्थेऽणप्रत्ययः । स इत्याख्या यस्य तं कालमेवं नीलाम्बुदं त्रिदशपरिपद्मैन्द्रादिदेवसमाजो ददर्श । त्रिदशेत्यत्र तिस्रो दशा अवस्था बाल्ययौवनकौमाराणि जन्मसत्तावृद्धयो येषां ते । यद्वा त्रिदश परिमाणमेषामिति ‘बहुव्रीहौ संख्येये डच्’ । अत्रोपमारूपकयोरनुप्रासस्य च परस्परनैरपेक्ष्यात्संस्पृष्टिः । एतदादिश्लोकत्रयं मन्दाक्रान्तावृत्तम्—‘मन्दाक्रान्ता जलधिपङ्गमैर्भौ नतौ तो गुरु चेत्’ इति लक्षणात् ॥

क्षीराम्भोधेर्जठरमभितो देहभासां प्ररोहैः

कालोन्मीलत्कुवलयदलद्वैतमापादयन्तम् ।

आतन्वानं भुजगशयने कामपि क्षौमगौरे

निद्रामुद्रां निखिलजगतीरक्षणे जागरूकाम् ॥ १४ ॥

क्षीरेति । पुनर्देहभासां निजशरीरकान्तीनां प्ररोहैरङ्कुरैः क्षीराम्भोधेः क्षीरसमुद्रस्य । ‘रूढिर्यौगमपहरति’ इति न्यायेन योगाद्रूढेर्वर्लीयस्त्वादिति भावः । जठरमभितः । मध्यप्रदेशस्य समन्तादित्यर्थः । ‘सलिलमभितः’ इत्यपि पाठः । ‘अभितः-परितः—’ इत्यादिना द्वितीया । काले चन्द्रोदयकाल उन्मीलन्ति विकसन्ति यानि कुवलयदलानि नीलोत्पलपत्राणि तैरद्वैतमभेदम् । तत्सादृश्यमित्यर्थः । आपादयन्तं संपादयन्तम् । कालग्रहणं दलानामम्लानत्वद्योतनार्थम् । निजदेहकान्तिच्छटाभिः क्षीरार्णवस्य नीलवर्णतां जनयन्तमित्यर्थः । एतेन श्रीमहाविष्णुदेहस्येन्द्रनीलसादृश्यं सूच्यते । तदुक्तम्—‘क्षीरमध्ये क्षिपेत्रीलं क्षीरं चेन्नीलतां व्रजेत् । स इन्द्रनीलो विज्ञेयः सर्वसौख्यकरः शुभः ॥’ इति रत्नशास्त्रवचनात् । अतएव क्षीरस्य स्वधवलिमपरित्यागेनान्यनीलिमस्वीकरणोक्तेस्तद्गुणालंकारः । ‘तद्गुणः स्वगुणत्यागादन्योत्कृष्टगुणाहतिः’ इति लक्षणात् । तथा क्षौमबहुकूलवद्गौरे सित इत्युपमा । ‘गौरोऽरुणे सिते पीते’ इति विश्वामरौ । भुजगशयने शेषपर्यङ्के निखिलजगतीनां सकललोकानां रक्षणे पालने जागरूकां जाग्रतीम् । सावधानामित्यर्थः । ‘जागर्तेरूकः’ इत्यूकप्रत्ययः । अतएव कामप्यनिर्वाच्याम् । लोकविलक्षणत्वादिति भावः । निद्रामुद्रां योगनिद्रावस्थामातन्वानमनुकुर्वाणम् । तनोतेः शानच् ॥

अथ नृसिंहावतारं वर्णयति—

प्रह्लादस्य व्यसनममितं दैत्यवर्गस्य दम्भं

स्तम्भं वक्षःस्थलमपि रिपोर्यौगपद्येन भेत्तुम् ।

बद्धश्रद्धं पुरुषवपुषा मिश्रिते विश्वदृष्टे

दंष्ट्रारोचिर्विशदभुवने रंहसा सिंहवेषे ॥ १५ ॥

प्रह्लादस्येति । अमितमपारं प्रह्लादस्य हिरण्यकशिपुतनयस्य निजभक्ताप्रेसरस्य व्यसनं समुद्रपातनसर्पदंशनादि तत्पितृकृतविपदम् । ‘व्यसनं विपदि भ्रंशे’ इत्यमरः । तथा दैत्यवर्गस्य हिरण्यकशिपुमुखासुरनिकरस्य दम्भं मायाडम्बरं स्तम्भमयोमयस्तम्भं च रिपोर्वक्षःस्थलमप्युरःस्थलमपि । अपिशब्दः समुच्चये । यौगपद्येनैकवार-

मेव । नतु कालक्रमेणेत्यर्थः । भेतुं विदारयितुं पुरुषवपुषा नरशरीरेण मिश्रिते मिलिते अतएव विश्वदृष्टेऽस्याश्चर्यतया विश्वजनालोकिते दंष्ट्राणां दन्तविशेषाणां रोचिर्भिः कान्तिभिर्विशदानि शुभ्राणि भुवनानि कुक्षिस्थलोका यस्य तस्मिन्सिंहवेषे सिंहाकारे रंहसा वेगेन बद्धश्रद्धं विहितादरम् । नरसिंहरूपेणावतीर्णमित्यर्थः । दद-
शेति पूर्वेण संबन्धः । उक्तं च श्रीभागवते—‘भक्तप्रतिज्ञापरिपालनाय सर्वात्मता-
व्याप्तिविवर्तनाय । दैत्येन्द्रवक्षोदलनाय विष्णुः स्तम्भानृसिंहाकृतिराविरासीत् ॥’ अत्र
कमिकस्य स्तम्भादिविदारणस्य योग्यपद्यासंबन्धेऽपि तत्संबन्धोक्तेरतिशयोक्तिभेदः ॥

नारायणाय नलिनायतलोचनाय

नामावशेषितमहाबलिवैभवाय ।

नानाचराचरविधायकजन्मदेश-

नाभीपुटाय पुरुषाय नमः परस्मै ॥ १६ ॥

नारायणायेति । नारायणाय परमात्मने । तदुक्तम्—‘नारायणः परोऽव्य-
क्तादण्डमव्यक्तसंभवः’ इति । यद्वा नरस्य संबन्धीनि नाराणि तत्त्वानि तान्ययनं
स्थानं यस्य नारायणः । तदुक्तम्—‘नराज्जातानि तत्त्वानि नाराणीति विदुर्बुधाः ।
तस्य तान्ययनं पूर्वं तेन नारायणः स्मृतः ॥’ इति । अथवा नारा आपोऽयनं यस्य
तथा । ‘अतएवार्णवे तस्मिन्तदस्यायनं गताः । नारास्ताः सृष्टिकरणास्तेन नारा-
यणः स्मृतः ॥ आपो नारा इति प्रोक्ता आपो वै नरमूनवः । तस्य तास्तवयनं पूर्वं
तेन नारायणः स्मृतः ॥’ इत्यादिना । नारा इत्यत्राजादित्वात्सिद्धं, आपो वा ङीष्-
भावः । तस्मै नारायणाय । नलिनायतलोचनाय पुण्डरीकविशालाक्षाय । नाम्ना
नाममात्रेणावशेषितमवशेषवत्कृतं महद्भूयिष्ठं बलिवैभवं वैरोचनी संपद्येन तस्मै ।
वामनावतारे बलि पादेनाक्रम्य पाताले निक्षिप्तवत इत्यर्थः । नाना बहुप्रकारं चरा-
चरं स्थावरजङ्गमात्मकं जगत् । ‘चराचरं स्याज्जगति’ इति विश्वः । तस्य विधायको
निर्माता ब्रह्मा तस्य जन्मदेशो जन्मस्थानं नाभीपुटं नाभिपद्मकोशं यस्य तस्मै परस्मै
पुरुषाय परमपुरुषाय नमः । ‘नमःस्वस्ति-’ इत्यादिना चतुर्थी । तथाच श्रीभाग-
वते—‘नतोऽस्म्यहं त्वाखिलहेतुभूतं नारायणं पूरुषमाद्यमव्ययम् । यन्नाभिजाताद-
रविन्दकोशाद्ब्रह्माविरासीद्यत एष लोकः ॥’ इत्युक्तत्वात् । वसन्ततिलकावृत्तम् ॥

इति प्रणम्योत्थितानेतान्स्तुतिरवमुखरितहरिन्मुखान्हरिहयप्रमु-
खानखिलानमरानरुणारुणतामरसविलासचोरैर्लोचनमरीचिसंतानै-
रानन्दयन्नरविन्दलोचनः स्फुटमभाषत ।

इतीति । इत्युक्तप्रकारेण प्रणम्य साष्टाङ्गप्रणामं कृतवोत्थितानुत्थानं प्राप्तान्स्तु-
तिरवैस्तारतरस्तोत्रध्वनिभिर्मुखरितानि प्रतिध्वनिवशान्मुखरीकृतानि हरितां दिशां
मुखानि प्रदेशा एव मुखानि वदनानि येषां तान्हरिहयप्रमुखानिन्द्रादीन् । ‘जम्भ-
भेदी हरिहयः’ इत्यमरः । एतान्पूर्वाक्तानखिलानमरानरुणारुणतामरसविलासचोरैर्लोचनमरीचिसंतानै-
रानन्दयन्नरविन्दलोचनः स्फुटमभाषत । ‘प्रकारे गुणवचनस्य’ इति द्विर्भावः । कर्मधारयवद्भावा-

त्सुपो लुक् । तादृग्यत्तामरसं पद्मं तस्य विलासचोरैः । तनुत्वरित्यर्थः । महाभाग्यल-
क्षणसंपन्नस्यास्य रक्तान्तनयनत्वादिति भावः । तदुक्तं सामुद्रिकशास्त्रे—‘वाणिषाद-
तले रक्ते नेत्रान्तौ च नखास्तथा । तालजिह्वाधरोष्ठं च सप्तरक्तः सुखी भवेत् ॥’
इति । लोचनमरीचिसंतानैर्दृष्टिप्रभापरम्पराभिरानन्दयन्संतोषयन् । अरविन्दलोचनो
विष्णुः । अरविन्दग्रहणं दृष्टीनां सुखनिमीलनत्वद्योतनार्थम् । स्फुटं व्यक्तमभापता-
वोचत् ॥

अपि कुशलममर्त्याः स्वागतं सांप्रतं वः

शमितदनुजदम्भा किं नु दम्भोलिकेलिः ।

अपि धिषणमनीषानिर्मिता नीतिमार्गा-

स्त्रिदशनगरयोगक्षेमकृत्ये क्षमन्ते ॥ १७ ॥

अपीति । हे अमर्त्या इन्द्रादिदेवाः, वो युष्माकं कुशलमपि क्षेमं किम् । ‘कुशलं
क्षेममन्नियाम्’ इत्यमरः । अपिशब्दः प्रश्ने । तथा वः सांप्रतमिदानीं शोभनमागतं
स्वागतं सुखागमनं किम् । कर्तरि क्तः । दम्भोलिकेलिर्वैजायुधविलासः शमितो वि-
दारितो दनुजानां दानवानां दम्भः कपटोपायो यया सा तथोक्ता किं नु । विध्वस्त-
दानवा किमित्यर्थः । तथा धिषणस्य बृहस्पतेर्मनीषया बुद्ध्या निर्मिता रचिताः ।
‘बृहस्पतिः सुराचार्यो गीष्पतिर्धिषणो गुरुः’ इत्यमरः । नीतिमार्गा नीतिमार्गपद्धतय-
स्त्रिदशनगरस्यामरावल्या योगक्षेमकृत्ये संरक्षणकर्मणि क्षमन्तेऽपि समर्था भवन्ति
किम् । पूर्ववदपिः प्रश्ने । ‘गर्हासमुच्चयप्रश्नशङ्कासंभावनास्त्रपि’ इत्यमरः । अलब्ध-
लाभो योगः, लब्धस्य परिपालनं क्षेममिति विवेकः । मालिनीवृत्तम् । ‘कृत्यै’ इत्यपि
पाठः । निष्पादनायेत्यर्थः ॥

एवं भगवतः कुशलानुयोगपुरःसरीममृतासारसरसां सरस्वती-
माकर्ण्य संपूर्णमनोरथानां सुमनसां संसत्पुंसे परस्मै विज्ञापयामास ।

एवमिति । एवमुक्तप्रकारेण कुशलानुयोगपुरःसरीं कुशलप्रश्नपूर्विकाम् । ‘पुरो-
ऽग्रतोऽग्रेषु सतैः’ इति टच्प्रत्ययः । टित्वान्डीप् । ‘प्रश्नोऽनुयोगः पृच्छा च’ इत्य-
मरः । अमृतासारेणामृतधारासंपातेन सरसां रुचिराम् । ‘धारासंपात आसारः’
इत्यमरः । भगवतः ‘ऐश्वर्यस्य समग्रस्य धर्मस्य यशसः श्रियः । ज्ञानवैराग्ययोश्चापि
षण्णां वर्गो भगो मतः ॥’ इत्युक्तलक्षणषड्गुणैश्वर्यसंपन्नस्य विष्णोः सरस्वतीं वाणी-
माकर्ण्य श्रुत्वा संपूर्णमनोरथानां यदर्थं वयमागतास्तदेव भगवानपि पृष्ठवान् । ‘अ-
पुष्पमालयोः स्त्री देवबुधयोः पुमान्’ (?) इति वैजयन्ती । ‘सभासमितिसंसदः’
इत्यमरः । परस्मै पुंसे परमपुरुषाय विष्णवे विज्ञापयामास विज्ञापितवती ॥

किमिति विज्ञापयामासेत्यत आह—

देव, कथमकुशलमाविर्भवेद्भवता कृतावलम्बानामस्माकम् ।

देवेति । हे देव द्योतमान स्वामिन्, भवता महात्मना कृतावलम्बानाम् । युष्म-
दधीनानामित्यर्थः । अस्माकमकुशलमशुभं कथमाविर्भवेदुत्पद्येत । नाविर्भवेदेवेत्यर्थः ॥

तथापि किञ्चिद्विज्ञापनीयमस्तीत्याह—

किंतु ।

किंत्विति । त्वां शरणं गत्वा पुरतोऽवस्थानमेवास्मत्कार्यसाधनम् । तथाप्या-
र्त्यतिशयेन किञ्चिदुच्यत इति भावः ॥

अस्ति प्रशस्तविभवैर्विवुधैरलङ्घ्या

लङ्केति नामरजनीचरराजधानी ।

माणिक्यमन्दिरभुवां महसां प्ररोहै-

स्तेजस्त्रयाय दिनदीपदशां दिशन्ती ॥ १८ ॥

अस्तीति । प्रशस्तविभवैः प्रख्यातवस्तुसंपन्निरुपलक्षिता विवुधैरलङ्घ्या लङ्घितु-
मशक्या । देवानामप्यसाध्येत्यर्थः । माणिक्यमन्दिरभुवां मणिमयगृहप्रभवानाम् ।
'तृतीयादिषु भाषितपुंस्कं—' इति पुंवद्भावादुवडादेशः । महसां तेजसाम् । 'तेजो-
धाम महो विभा' इत्यमरः । प्ररोहैरङ्कुरैस्तेजसां भानुशीतभानुकृशानुरूपाणां धान्नां
त्रयाय दिनेऽहि यो दीपस्तस्य दशमवस्थाम् । निस्तेजस्कतामित्यर्थः । 'दशा वर्ता-
ववस्थायाम्' इति विश्वः । दिशन्ती । इत्यसंबन्धेऽपि संबन्धरूपातिशयोक्तिः । लङ्केति
नाम लङ्केति प्रसिद्धा । लङ्कानाम्ना प्रसिद्धेत्यर्थः । रजनीचराणां राक्षसानां राजधानी
नगरी प्रधाननगर्यस्ति । राजानो धीयन्तेऽस्यामिति राजधानी । 'करणाधिकरण-
योश्च' इत्यधिकरणार्थे ल्युट् । एतदादिश्लोकचतुष्टयं वसन्ततिलकावृत्तम् । प्रशस्तो
विभवो येषां तैरिति विवुधविशेषणत्वे व्याख्यानन्तरम् ॥

एनां पुराणनगरीं नगरीतिसालां

सालाभिरामभुजनिर्जितयक्षराजः ।

हेलाभिभूतजगतां रजनीचराणां

राजा चिरादवति रावणनामधेयः ॥ १९ ॥

एनामिति । सालाः सर्जवृक्षास्तद्वदभिरामैरायतत्वादिगुणसंपन्नत्वात्तुल्यैर्भुजै-
र्विंशतिसंख्याकनिजबाहुभिर्निर्जितो यक्षराजः कुबेरो येन स तथोक्तः । 'साले तु
सर्जकादर्याश्वकर्णिकाः' इत्यमरः । विश्रवसोऽपत्यं रावणः । 'तस्यापत्यम्' इत्यण् ।
'विश्रवसो विश्रवणरवणौ' इति प्रकृते रवणादेशः । पौराणिकास्तु रावयतीति रावण
इति व्युत्पादयन्ति । तदुक्तमुत्तररामायणे—'यस्माल्लोकत्रयं चैतद्रावितं भयमागतम् ।
तस्मात्त्वं रावणो नाम नाम्ना वीर भविष्यसि ॥' इति । रौतेर्ण्यन्तात्कर्तरि ल्युट् ।
रावण इति नामधेयं यस्य स तथोक्तः । हेलया विलासेन, अवज्ञया वा अभिभूतानि
तिरस्कृतानि जगन्ति यैस्तेषाम् । 'हेलावज्ञाविलासयोः' इति विश्वः । रजनीचराणां
राजा चक्रवर्ती नगस्य पर्वतस्येव रीतिराकृतिर्यस्य स तथाभूतः सालः प्राकारो यस्या-
स्ताम् । गिरिदुर्गप्रायप्राकारावृत्तत्वादतिदुर्गमामित्यर्थः । 'प्राकारो वरणः सालः' इत्य-
मरः । एनां पूर्वोक्तां लङ्कानाम्ना प्रसिद्धां पुराणनगरीं पुरातनपुरीं चिराच्चिरकालमा-
रभ्य । विभक्तिप्रतिरूपकमव्ययम् । अवति रक्षति । अनुप्रासः ॥

अथ द्वाभ्यां तन्महिमानं वर्णयति—

यद्वाहुराहुरसनायितशस्त्रधारा
दिक्पालकीर्तिमयचन्द्रमसं ग्रसन्ति ।
यद्वैरिणां रणमुखे शरणप्रदायी
नैवास्ति कश्चिदमुमन्तकमन्तरेण ॥ २० ॥

यदिति । यस्य रावणस्य वाहवो विंशतिसंख्याका भुजास्त एव राहवो विधुंतु-
दास्तेषां रसनायिता रसनावदाचरिताः शस्त्रधारा आयुधश्रेणयः । रसनायितेत्यत्र
आचारक्यवन्तात्कर्तरि क्तः । दिक्पालानामिन्द्रादिदिगीश्वराणां कीर्तिमयो यशोरूपः ।
ताद्रूप्ये मयद् । यश्चन्द्रमाश्चन्द्रः । ‘हिमांशुश्चन्द्रमाश्चन्द्रः’ इत्यमरः । तं ग्रसन्ति गि-
लन्ति । रणकोविदोऽयं रावणो निजबाहुवलेन दिक्पालान्निर्जित्य तत्कीर्तिं लुम्पती-
त्यर्थः । एकस्य चन्द्रस्यानेकराहुसंसर्गे किमवस्थान्तरं वक्तव्यमिति भावः । तथा यस्य
वैरिणां शत्रूणां रणमुखे रणाग्रे । अमुमेनमिति हस्तनिर्देशः । अन्तकमन्तरेण यमं
विना । ‘अन्तरान्तरेण युक्ते’ इति द्वितीया । कश्चित्कोऽपि देवः शरणप्रदायी रक्षण-
तत्परो नास्त्येव । अन्यव्यवच्छेदार्थमेवकारः । रणपरायणान्वैरिणो विजित्य यमक्षयं
नयतीत्यर्थः । रसनायितेत्यत्रेवशब्दलोपाहृतोपमा । सा चोक्तरूपकेण संकीर्यते ॥

एतादृशसामर्थ्यं रावणस्य कुत आयातमित्यत आह—

अम्भोजसंभवममुं बहुभिस्तपोभि-
राराधयन्वरमवाप परैर्दुरापम् ।
तस्मादशेषभुवनं निजशासनस्य
लक्ष्मीकरोति रजनीचरचक्रवर्ती ॥ २१ ॥

अम्भोजेति । अपक्रान्तत्वादुत्तरत्र तच्छब्दस्य विद्यमानत्वाच्चात्र यच्छब्दो-
ऽध्याहृतव्यः । यो रजनीचरचक्रवर्ती राक्षससार्वभौमो रावणो बहुभिरनेकैस्तपोभिः
पञ्चाग्निमध्यमेकपादावस्थानादिरूपोऽग्रतपश्चर्याभिः । अमुमिति पुरोवर्तिनिर्देशः । अ-
म्भोजसंभवं ब्रह्माणमाराराधयन्संभावयन्परैर्दुरापं दुर्लभम् । अनन्यसाधारणमित्यर्थः ।
! ईषहुःसुषु । इत्यादिना खलप्रत्ययः । वरं सुरासुरावध्यत्वरूपमवाप प्राप । पूर्वमिति
शेषः । तस्मात्कारणादशेषभुवनम् । अशेषलोकानित्यर्थः । निजशासनस्य निजाज्ञाया
लक्ष्मीकरोति विषयीकरोति । चण्डशासनोऽयं निजशासनेनैवाशेषभुवनानि शास्ती-
त्यर्थः । अभूततद्भावे च्विः । ‘अस्य च्वौ’ इति दीर्घः ॥

ततः किमित्यत आह—

तेन वयं पराधीना इव भवामः ।

तेनेति । तेन रावणेन वयं पराधीनाः परतन्त्रास्तत्स्वामिका इव भवामः । इदा-
नीमिति शेषः । वस्तुतस्तु भवत्परतन्त्रा एवेतीवशब्दार्थः । ‘परतन्त्रः पराधीनः पर-
वान्नाथवानपि’ इत्यमरः ॥

पराधीनत्वमेव प्रतिपादयति—

तथा हि । सोऽयं कदाचित्क्रीडाधराधरमारुह्य सावरोधवधूजन-
श्चरणाभ्यां संचरेत् चेदागमिष्यत्याग इत्यजाविष्कृतातपो भयेन भ-
गवान्सहस्रभानुरपि संकुचितभानुरेव तत्सानूनि नूनं संश्रयते ।

तथाहीत्यादिना । सोऽयमिति । सोऽयं रावणः कदाचित्कस्मिंश्चित्समये ।
अवरोधवध्व एव जनस्तेन सह सावरोधवधूजनः । अन्तःपुरस्त्रीजनसहचरः सन्नि-
त्यर्थः । ‘शुद्धान्तश्चावरोधश्च’ इत्यमरः । ‘तेन सहेति तुल्ययोगे’ इति बहुव्रीहिः ।
‘वोपसर्जनस्य’ इति सहस्य सत्वम् । क्रीडाधराधरं क्रीडाशैलम् । दिवाविहारदेश-
मित्यर्थः । तदुक्तं भावप्रकाशे—‘सरितः पुलिनं वेलाकान्तारारामनूधराः । लता-
गृहाणि चित्राणि शय्या किसलयोचिता ॥ दिवाविहारदेशाः स्युः’ इति । आरुह्या-
धिष्ठाय । चरणाभ्यां यानं विहाय पादाभ्यां संचरेत् चेद्विहरेत् यदि । आगश्चरण-
तलसंतापोत्पादकरूपोऽपराधः । ‘आगोऽपराधो मन्तुश्च’ इत्यमरः । आगसिष्यति स-
मापतेत् । तथा सति दण्डनं कुर्यादिति भावः । इति । मत्वेति शेषः । ‘इतिनैव ग-
म्यमानार्थत्वाद्वाद्प्रयोगः प्रयोगे पौनस्त्यम्’ इत्यालंकारिकाः । भयेनानाविष्कृतातपो-
ऽप्रकटीकृतद्योतः ‘प्रकाशो द्योत आतपः’ इत्यमरः । भगवान्पूज्यः । अथवा ऐश्व-
र्यादिषड्गुणसंपन्नः । मूर्तित्रयमयत्वादिति भावः । सहस्रं भानवो मरीचयो यस्य सह-
स्रभानुरपि सूर्यः संकुचितभानुरूपसंहतमरीचिरेव सन् । ‘भानुः करो मरीचिः
स्त्रीपुंसयोर्दाधितिः स्त्रियाम्’ इत्यमरः । तस्य क्रीडाधराधरस्य सानूनि प्रस्थान् ।
अधःप्रदेशानित्यर्थः । ‘लुः प्रस्थः सानुरस्त्रियाम्’ इत्यमरः । संश्रयते । साध्वसवशा-
त्तत्र निलीय वसतीत्यर्थः । लोकत्रयप्रकाशकस्यापि भगवतः विरगमालिन ईहद्वयव-
स्थेति महत्कष्टमायातमिति भावः । नूनमिति निश्चये न तत्प्रेक्षायाम् । अतएव
सहस्रभानोः सानुसमाश्रयणासंबन्धेऽपि तत्संबन्धाभिधानादसंबन्धे संबन्धरूपाति-
शयोक्तिः । एवमुत्तरत्र गद्यत्रयेऽप्यतिशयोक्त्यनुप्रासावृद्धौ ॥

एवं सूर्यावस्थामुक्त्वा संप्रति चन्द्रावस्थां निवेदयति—

एष मृगाङ्कोऽपि मृगयायासपरिश्रान्तिविश्रान्त्यै ससंभ्रमं नमज्ज-
नपरिवृते मज्जनगृहाभिमुखे दैशमुखे तत्रत्यविचित्रतरशातकुम्भस्त-
म्भाग्रप्रत्यग्रप्रत्युत्तस्फटिकशिलाशालभञ्जिकापुञ्जकरतलकलितनि-
जोपलमयकलशमुखोदच्छाच्छामविच्छिन्नधारासम्बुधारां निजकरा-
भिमर्शादापादयन्तस्य प्रसादपिशुनानां शुनासीरचिरकाङ्क्षितानां
विंशतिविधवीक्षणानां क्षणमात्रं पात्रं भवति ।

एष इति । एष मृगाङ्गश्चन्द्रोऽपि । सकललोकाशास्योदयतया श्लाघ्योऽपीति
भावः । मृगयाखेटः । ‘आखेटो मृगया स्त्रियाम्’ इत्यमरः । तत्र तथा वा आयासः
खेदस्तेन या परिश्रान्तिः खेदातिरेकानुभवः परिश्रमः । स्त्रियां क्तिन् । तस्या वि-

१. ‘कदाचन’ इति पाठः. २. ‘अधिरुह्य’ इति पाठः. ३. ‘तत इतः संचरेत्’ इति पाठः.
४. ‘समाश्रयते’ इति पाठः. ५. ‘निर्जितशतमखे दशमुखे’ इति पाठः. ६. ‘अविच्छिन्न-
पाताम्बुधारां’ इति पाठः. ७. ‘विंशतिवीक्षणानां’ इति पाठः.

श्रान्त्यै विश्रमार्थम् । तदपनोदनार्थमित्यर्थः । 'श्रमः खेदोऽध्वरत्यादेर्जातः स्वेदादि-
भूमिक्त्' इति लक्षणात् । ससंभ्रमं ससाध्वसं सत्वरं यथा भवति तथा नमद्भिर्नम-
स्कुर्वाणैर्जनैः परिवृते परिवेष्टिते दशमुखे रावणे मज्जनगृह्णामिमुखे स्नानगृहमण्डपो-
न्मुखे सति । तत्र मज्जनगृहे भवास्तत्रत्याः । अव्ययात्त्यप् । विचित्रतरा अत्यन्ता-
श्चर्यकराश्च ये शातकुम्भस्तम्भा हिरण्यगृह्णधारदारुविशेषाः । 'हिरण्यं हेम हाट-
कम् । तपनीयं शातकुम्भम्' इत्यमरः । तेषामग्रेषूपरिप्रदेशेषु प्रत्यग्रं नूतनं यथा
तथा । अत्र प्रत्यग्रग्रहणमविलम्बेन निष्पन्दद्योतनार्थम् । प्रत्युप्तः कीलितो यः स्फ-
टिकशिलाशालभजिकापुञ्जश्चन्द्रकान्तमणिप्रतिमाश्रेणिस्तस्य करतलेषु कलिताः संघ-
टिता निजोपलमयाश्चन्द्रमणिविकाराश्च ये कलशाः कुम्भास्तेषां मुखात् । मुखाकार-
विवरेभ्य इत्यर्थः । 'उपलः प्रस्तरे मणौ' इति विश्वः । विकारार्थे मयट् । अच्छा-
च्छामच्छप्रकाराम् । अतिनिर्मलमित्यर्थः । 'प्रकारे गुणवचनस्य' इति द्विर्भावः ।
कर्मधारयवद्भावात्सुपो लुक् । अविच्छिन्नधारामखण्डितसंपाताम् । 'धारसंपात
आसारः' इत्यमरः । अम्बुधारां सलिलधारां निजकराभिमर्शात्स्वकिरणसंपर्कादापा-
दयन्नुत्पादयन् । तस्य रावणस्य प्रसादपिशुनानामनुग्रहसूचकानाम् । 'कर्णेजपः सू-
चकः स्यात्पिशुनो दुर्जनः खलः' इत्यमरः । 'सुः पूजायाम्' इति गणव्याख्याने-
ऽतएव 'शुः पूजायाम्' इति श्वशुर इति । शोभना नासीरा अग्रेसरा यस्य तेन
शुनासीरेण पुरंदरेण चिरकाङ्क्षितानां चिरकालमारभ्याभिलषितानाम् । नतु प्राप्ता-
नामित्यर्थः । एतेनात्यन्तदुर्लभत्वं सूच्यते । 'वृद्धश्रवाः शुनासीरः' इत्यमरः । विश-
तिविधवीक्षणानां विशतिसंख्याकरुणाकटाक्षवीक्षणानाम् । नतु कियतामेवेति
भावः । तथापि क्षणमात्रमल्पकालमेव पात्रं योग्यो भवति । 'मात्रं कात्स्न्येऽव-
धारणे' । 'योग्यभाजनयोः पात्रम्' इति चामरः । शुनासीरचिरकाङ्क्षितानामित्यनेन
पाकशासनस्य कारागृहप्रवेशेन दुःखं ब्रह्मवाक्येन मोचनं च सूचितं भवति ॥

अथ मारुतावस्थां विज्ञापयति—

तेन पुलस्त्यनन्दनेन संक्रन्दननन्दनात्स्वमन्दिरोद्यानमानीतस्य
मन्दारप्रमुखस्य वृन्दारकतरुवृन्दस्य बन्दीकृतसुरसुन्दरीनयनेन्दीव-
रद्वन्द्वौ च करारविन्दकलितकनककलशाच्च मन्दोष्णं स्यन्दमानैर-
म्बुभिर्जम्बालितालवालस्य पचेलिमानामपि कुसुमानां पतनभयमा-
शङ्कमानाः पवमानाः परिस्पन्दितुमपि प्रभवो न भवन्ति ।

तेनेति । पुलस्त्यनन्दनेन विश्रवसः पुत्रेण तेन रावणेन संक्रन्दननन्दनादिन्द्रो-
द्यानात् । उद्धृतेति शेषः । स्वमन्दिरोद्यानं निजगृह्णाराममानीतस्य प्रापितस्य ।
निजाशोकवनिकायां प्रत्यारोपितस्येत्यर्थः । तथा बन्दीकृता उपगृहीकृताः । कारा-
गृहनिक्षिप्ता इत्यर्थः । 'प्रग्रहोपग्रहौ बन्ध्याम्' इत्यमरः । तासां सुरसुन्दरीणां देवता-
स्त्रीणां नयनेन्दीवरद्वन्द्वान्नेत्रोत्पलयुगुलाच्च । करारविन्देषु तासामेव हस्तपद्मेषु कलितो

१. 'नन्दनवनात्' इति पाठः. २. 'द्वन्द्वान्नेत्रोत्पलयुगुलाच्च' इति पाठः. ३. 'स्प-
न्दमानैः' इति पाठः. ४. 'संततं परिस्पन्दितुं' इति पाठः.

यः कनककलशो हिरण्यवारिकुम्भस्तस्मान् । उभयत्रापि जातावेकवचनम् । नय-
नारविन्दद्वन्द्वेभ्यः कनककलशेभ्यश्चेत्यर्थः । तासामारामतरुमूलसेकव्यापारे नियो-
जितत्वादिति भावः । मन्दोष्णमीषदुष्णं यथा तथा स्यन्दमानैः प्रस्रवद्भिरम्बुभिः ।
वाष्पोदकैः कलशोदकैश्चेत्यर्थः । कलशोदकानां शीतलत्वेऽपि शोकानलसंतप्तवाष्पो-
दकमिश्रणान्मन्दोष्णमित्युक्तमित्यवगन्तव्यम् । जम्बालवत्कृतानि जम्बालितानि ।
पङ्कीकृतानीत्यर्थः । ‘तत्करोति—’ इति ण्यन्तात्कर्मणि क्तः । तान्यालवालानि जला-
धारमूलवलयानि यस्य तस्य । ‘निषद्वरस्तु जम्बालः’ इति, ‘स्यादालवालमावालम्’
इति चामरः । मन्दारप्रमुखस्य वृन्दारकतरुवृन्दस्य पारिजातादिसुरतरुनिकरस्य संव-
न्धिनाम् । स्वयमेव पच्यन्त इति पचेलिमानि । पतनोन्मुखानीत्यर्थः । कर्मकर्तरि
केलिमर्वाच्यः । तेषामपि कुसुमानां पतनभयमाशङ्कमाना अधःपातमुत्प्रेक्षमाणाः ।
तथा सति कुसुमानां पङ्कलेपमहापराधेन निगृह्णीयादिति भावः । पवमाना मरुतः
परिस्पन्दितुं चलितुमपि । किमुत यथेच्छं विहर्तुमिति भावः । प्रभवः समर्था न
भवन्ति ॥

अथाभ्यवस्थां निवेदयति—

एतेऽपि पावका रुद्धिशङ्कावहां हुतवहाख्यां वहन्तस्तद्गृहे गार्हप-
त्यपुंरोगाः पौरोगवधुरं दधते ।

एत इति । गार्हपत्यः पुरोगोऽग्रेसरो येषां ते तथोक्ता एते परिदृश्यमानाः पा-
वका गार्हपत्याहवनीयदक्षिणाभ्यन्वाहार्यावसथ्यादिरूपा अग्नयोऽपि । रुद्धिरश्रवणार्थादि-
वदवयवार्थाभावेन समुदायप्रसिद्धिः । तदुक्तमाचार्यैः—‘असत्स्ववयवार्थेषु योऽन्य-
त्रार्थे प्रयुज्यते । तत्रानन्यगतित्वेन समुदायः प्रसिध्यति ॥’ इति तच्छङ्कावहां तद्गो-
चरबुद्धिजननीं हुतवहाख्यां हुतवहाभिधानं वहन्तः सन्तः । पूर्वं हुतं यजमानैर्दृश्य-
मानं हविर्वहन्तीति हुतवहा इति योगसिद्धेर्व्याख्यातामेवेदानीं लोकविद्विष्टकर्मणा
रावणेनाध्वराणां विध्वंसितत्वाद्धविषामलाभेन तादृक्शङ्कावहां दधाना इत्यर्थः । तद्गृहे
रावणमन्दिरे पौरोगवधुरं महानसाध्यक्षाधिकारं दधते धारयन्ति । ‘समानौ रस-
वत्यां तु पाकस्थानमहानसे । पौरोगवस्तदध्यक्षः’ इत्यमरः ॥

सर्वज्ञस्य भगवतः पुरस्तात्किमवस्थान्तरं विज्ञापनीयमिति गमयन्ति—

किं बहुना ।

किं बहुनेत्यादिना । बहुभिः कालयापनकरैर्वाक्यैरलमित्यर्थः ॥

किंतु वक्तव्यांशमेव विज्ञापयाम इत्यत आह—

स एष मानुषादवमाननमागमिष्यतीत्यमन्वानस्तदितरैरवध्यत्वं
चतुराननवरालब्ध्वा समुद्धतः संप्रति संप्रहारसमाक्रान्तदिगन्तद-
न्तावलदन्तकुन्तव्रणकिणस्थपुटितवक्षःस्थलः स्थलकमलिनीं वनवारण

१. ‘शङ्कां’ इति पाठः. २. ‘पुरःसराः’ इति पाठः. ३. ‘पौरोगवीं धुरं’ इति पाठः.
४. ‘दधति’ इति पाठः. ५. ‘मानवादवमानः’ इति पाठः.

इव रावणखिलोकीमभिभवन्भवदीयानित्यस्मान्न जातु किञ्चिदपि जानातीति ।

स इति । स एष रावणः मानुषात् । मनुष्येभ्य इत्यर्थः । जातावेकवचनम् । अवमाननं अवज्ञा । परिभव इति यावत् । 'रीढावमाननावज्ञावहेलनम्' इत्यमरः । आगमिष्यति समापतेदित्येवममन्वानोऽनवबुध्यमानः । तेषां तृणप्रायत्वादिति भावः । तदितरैः सुरासुरादिभिरवध्यत्वमहिंस्यत्वं चतुराननवराहृध्वा प्राप्य । अतएव समुद्धतो दर्पोद्विक्तः सन् । संप्रतीदानीम् । संप्रहियतेऽनेनेति संप्रहारो युद्धम् । 'संप्रहाराभिसंपातकलिसंस्फोटसंयुगाः' इति संग्रामपर्यायेष्वमरः । तत्र समाक्रान्ताः समवरुद्धा ये दिगन्तदन्तावला ऐरावतादिदिग्गजास्तेषां दन्ता रदना एव कुन्ताः प्रासास्रैर्यानि व्रणानि क्षतानि तैर्जाता ये किणाः शुष्कग्रन्थयः । 'तृतीया तत्कृत—' इत्यादिना समासः । तैः स्थपुटितं निम्नोन्नतं वक्षःस्थलमुरःस्थलं यस्य तथोक्तः सन् । अतएव वनवारणो वनगजः । वनग्रहणं निर्जलत्वद्योतनार्थम् । स्थलकमलिनीं स्थलप्ररूढपद्मिनीमिव । त्रयाणां लोकानां समाहारखिलोकी । 'तद्वितार्थोत्तरपदसमाहारे च' इति समासः । 'संख्यापूर्वो द्विगुः' इति द्विगुसंज्ञा । 'अकारान्तोत्तरपदो द्विगुः स्त्रियामिष्टः' इति स्त्रीत्वम् । 'द्विगोः' इति ङीप् । 'द्विगुः—' इत्येकवचनम् । तां जगत्रयीमभिववन्नाकमन् । पीडयन्नित्यर्थः । अस्मान्भवदीयांस्तावकीनान् । निग्रहानुग्रहसमर्थस्य भवतः संबन्धन इत्यर्थः । जातु कदाचिदपि किञ्चिदीषदपि न जानाति । सकललोककण्टकेन दर्पान्धेन रावणेन त्वन्महिम्नैव न ज्ञायते । अस्माकं तु का कथेति भावः । इति विज्ञापयामासेति पूर्वेण संबन्धः ॥

ततः किमत आह—

अथ भगवानाकर्ण्य गीर्वाणगणवाणीम् ।

अथेति । अथ विज्ञापनानन्तरं भगवान्विष्णुः । भगवच्छब्दो व्याख्यातः । गीर्वाणगणस्येन्द्रादिसुरसङ्घस्य वाणीं वाचमाकर्ण्य श्रुत्वा ॥

किमकरोदित्यत आह—

इन्द्रनीलाचलोदञ्चच्चन्द्रिकाधवलस्मितः ।

वाचमूचे सुधाधारां मधुरां मधुसूदनः ॥ २२ ॥

इन्द्रनीलेति । मधुं सूदयतीति मधुसूदनो विष्णुः । कर्तरि ल्युट् । अत्र मधुग्रहणं मध्वादिमहादैत्यसंहर्तुरस्य कियान्रावणवध इति द्योतयितुमित्यवगन्तव्यम् । इन्द्रनीलाचल इन्द्रनीलपर्वतः । इन्द्रनीललक्षणमुक्तम् । तत्रोदञ्चत्युल्लसन्ती या चन्द्रिका कौमुदी तद्रद्वलं शुभ्रं स्मितं यस्य । स्मितपूर्वाभिभाषित्वात्कृतमन्दहासः सन् । यद्वा दुर्मदान्धोऽयं राक्षसभावाद्दुष्टनिग्रहशिष्टपरिपालनदक्षं मां ज्ञातुं न शक्नोतीति सावहेलनमन्दहासः सन्नित्यर्थः । अत्र मधुसूदनस्येन्द्रनीलसदृशाङ्गत्वाद्वासस्य च शुभ्रत्वेन कविसमयसिद्धत्वादियमुपमा । सुधाधाराममृतस्यन्दिनीमत एव मधुरां माधुर्यगुणयुक्ताम् । 'मधुरं रसवद्वाचि स्वादुन्यपि मधुस्रुति । येन मायन्ति विबुधा

मधुनेव मधुव्रताः ॥' इति वचनात् । वाचमूच उक्तवान् । श्लोकाख्यमेतदानुष्टुभं वृत्तम् । लक्षणं तूक्तम् । इदमुत्तरत्रापि द्रष्टव्यम् ॥

वाचमेव विवृणोति—

भवतामपराधविधायिनस्तस्य यातुधानस्य निधनमधुनैव विधातुं शक्यम् ।

भवतामिति । हे देवा इत्यध्याहर्तव्यम् । भवतां युष्माकमपराधविधायिन उक्तीत्या अपकर्तुस्तस्य पूर्वोक्तस्य यातुधानस्य राक्षसस्य रावणस्य । 'यातुधानः पुण्यजनः' इति राक्षसपर्यायेष्वमरः । निधनं विनाशमधुनैवेदानीमेव विधातुं कर्तुं शक्यं युक्तम् ॥

तर्हीदानीमेव कियतामित्याशङ्क्य तत्रोपपत्तिमाह—

किंतु सरसिजासनशासनमप्यमोघीकुर्वन्नुर्वीतले पुत्रीयतः सुत्राममित्रस्य दशरथस्य मनोरथमपि पूरयितुमादृतमानुपवेपः सन्नहमेव तं हनिष्यामीति व्याहृत्यान्तरधात् ।

किंतु सरसिजेति । किंतु सरसिजासनस्य ब्रह्मणः शासनं सुरासुग-
बन्धत्वरूपाज्ञावचनमपि । 'शासनं राजदत्तोर्व्या लेखाज्ञाशास्त्रशास्तिपु' इति विश्वः ।
अमोघीकुर्वन् । ब्रह्मवरस्यान्यथाकरणानौचित्यादिति भावः । अभूततद्भावे चिवः ।
'अस्य च्वौ' इति दीर्घः । तथोर्वीतले भूमण्डले । पुत्रानात्मन इच्छतीति पुत्रायन् ।
'सुप आत्मनः क्यच्' इति क्यच् । 'सुपो धातु—' इत्यादिना सुब्लुकि 'क्यचि च'
इति दीर्घः । तस्य । पुत्रार्थिन इत्यर्थः । सुत्राममित्रस्येन्द्रसखस्य । दैत्यविनाशनाख-
ण्डितवैभवाभ्यां तत्सुहृद इत्यर्थः । 'मित्रं सुहृदि मित्रोऽर्के' इति वैजयन्ती । दशर-
थस्य राज्ञो मनोरथं वाञ्छितमपि पूरयितुं सफलीकर्तुमादृतमानुपवेपो गृहीतमानवा-
कारः सन् । अहमेव तं रावणं हनिष्यामि विनाशयिष्यामि । मदन्यस्य यस्यकस्य-
चिद्धननेऽसामर्थ्यादिति भावः । इत्येवंप्रकारेण व्याहृत्योक्त्यान्तरधाददृश्योऽभूत् ।
'व्याहार उक्तिर्लेपितम्' इत्यमरः ॥

ततः सा परिषदनिमिषाणामुन्मिषितहर्षा हृषीकेशादेशात्प्रशमि-
तदुर्दशानि निर्दशानानि चतुर्दशभुवनानि बुद्ध्वा दुग्धसागराग्नि-
रगात् ।

तत इति । ततोऽन्तर्धानानन्तरं सा पूर्वोक्ता । न निमिषन्तीत्यनिमिषाः । पचा-
यच् । 'अनिमेषाणाम्' इति वा पाठे न विद्यन्ते निमेषाः पक्ष्मपाता येषां तेषाम् ।
परिषदेवतासङ्घः । हृषीकाणां विषयेन्द्रियाणामीशो हृषीकेशः इन्द्रियस्वामी तस्य भ-
गवत् आदेशादहमेव तं हनिष्यामीत्याज्ञावचनादेवोन्मिषितहर्षा समुत्पन्नानन्दा सती
चतुर्दशभुवनानि भूरादिचतुर्दशसंख्याकलोकात्रिर्दशाननान्यरावणानि । तेष्वपि संचा-

१. 'विधायिनो यातुधानस्य तस्य' इति पाठः. २. 'बधिष्यामि' इति पाठः.
३. 'उक्त्वा' इति पाठः. ४. 'हर्षाणाम्' इति पाठः.

रसंभवादिति भावः । अतएव प्रशमिता प्रशान्ता दुर्दशा दुरवस्था येषां तानि तथोक्तानि बुद्ध्वा । सत्यप्रतिज्ञस्य भगवतोऽत्यन्तविश्वसनीयवचनत्वात्तथावगम्येत्यर्थः । दुग्धसागरात्क्षीराम्भोधेः सकाशान्निरगान्निर्जगाम ॥

ततस्तानमरान्प्राह स्म पितामहः ।

तत इति । ततो निर्गमनानन्तरं पितामहो ब्रह्मा तानमरानिन्द्रादीन्प्राह स्म ब्रूते स्म । उवाचेत्यर्थः । 'लट् स्मे' इति भूतार्थे लट् । 'ब्रुवः पञ्चानामादित आहो ब्रुवः' इति णलादेशो ब्रुव आहांदेशश्च ॥

तदेव विवृणोति—

भवन्तस्तावदवतरिष्यतो लक्ष्मीसहायस्य साहाय्यार्थमप्सरःप्रभृतषु युवतिषु वानराच्छभल्लगोपुच्छनीलमुखवेषभृतः प्रथितप्रभावाः प्रजाः प्रजनयेयुरिति ।

भवन्त इति । हे देवा इत्याध्याहारः । भवन्तो यूयं तावदिदानीमवतरिष्यतो दशरथिरूपेणोत्पत्स्यतो लक्ष्मीसहायस्य श्रीमहाविष्णोः साहाय्यार्थं सहायकर्म कर्तुम् । 'गुणवचन—' इत्यादिना ष्यञ् । अर्थेन सह नित्यसमासः असर्वलिङ्गता च वक्तव्या । अप्सरसः स्वर्वेश्याः । 'स्त्रियां बहुष्वप्सरसः स्वर्वेश्याः' इत्यमरः । तत्प्रभृतिषु तदाद्यासु युवतिषु गन्धर्वयक्षादिस्त्रीषु । 'यूनस्तिः' इति तिप्रत्ययः । वानराः मर्कटाः, अच्छभल्ला भल्लूकाः गोपुच्छा गोलाङ्गूलाः, नीलमुखा दीर्घपुच्छाश्च मर्कटभेदास्तद्वेषभृतस्तद्धूमिकाधारिणः । 'मर्कटो वानरः कीशो वनौका अथ भल्लुके । ऋक्षाच्छभल्लभल्लूका' इति चामरः । प्रथितप्रभावा जगद्विख्यातप्रतापाः । प्रजायन्त इति प्रजाः संततीः । पुत्रानित्यर्थः । 'प्रजा स्यात्संततौ जने' इत्यमरः । 'उपसर्गे च संज्ञायाम्' इति उपसर्गः । प्रजनयेयुस्तत्पादयेयुरिति । 'शेषे प्रथमः' इति प्रथमपुरुषः । भवच्छब्दस्य युष्मदस्मद्व्यतिरिक्तत्वेन शेषत्वादिति ॥

पुरैर्व किल मम जृम्भारम्भे संभूतवाञ्जाम्भवानिति ।

पुरेति । किंच पुरा पूर्वकाले । सृष्ट्यादावित्यर्थः । मम जृम्भारम्भे जृम्भणसमये । 'जृम्भः स्यान्निषु जृम्भणम्' इत्यमरः । जाम्भवान्नाम भल्लूकाधिपतिः । संभूतवान्किल उत्पन्नः किल । सोऽयमिदानीं वर्तते । सहायकर्म करिष्यतीति भावः । इत्येवमाह स्मेति पूर्वेण संबन्धः ॥

ततस्ते गीर्वाणास्तथाकुर्वन् ।

तत इति । ततो ब्रह्मनिदेशवचनानन्तरं ते पूर्वोक्ता गीर्वाणा इन्द्रादिदेवास्तथाकुर्वन् । अप्सरःप्रभृतिषु युवतिषु पुत्राञ्जनयामासुरित्यर्थः ॥

अथ वैतानाद्वैश्वानराक्षरः प्राजापत्यः सहेमपात्रः कश्चिदुत्थाय पुत्रीयते दशरथाय पायसममृतप्रायं प्रायच्छत् ।

१. 'वानरगोपुच्छभल्लूकवेषभृतः', 'वानरभल्लगोपुच्छवेषभृतः' इति पाठौ. २. 'पुरा खलु' इति पाठः. ३. 'संभूतः' इति पाठः. ४. 'दशरथाय पुत्रीयते' इति पाठः.

अथेति । अथानन्तरं वितानं क्रतुः । पुत्रेष्टिरिति यावत् । तत्प्रयोजनमस्य वै-
तानिकः । ‘क्रतुविस्तारयोरस्त्री वितानम्’ इत्यमरः । ‘प्रयोजनम्’ इति ठक् । तस्मा-
द्वैश्वानरादग्नेः सकाशात् । ‘अग्निवैश्वानरो वह्निः’ इत्यमरः । सहेमपात्रः । हिरण्मथ-
पात्रपाणिरित्यर्थः । कश्चिददृष्टपूर्वः प्रजापतेः संबन्धी प्राजापत्यः । प्रजापतिना प्रेषित
इति यावत् । ‘दित्यदित्यादित्यपत्युत्तरपदाण्यः’ इति ण्यप्रत्ययः । परः पुरुषविशेषः ।
उत्थाय निर्गम्य । पुत्रीयते पुत्रानात्मन इच्छते । ‘सुप आत्मनः क्यच्’ । दशरथाय
राज्ञे यजमानायास्मृतप्रायमस्मृतकल्पं पयसा संस्कृतं पायसं परमानम् । ‘परमाव तु
पायसम्’ इत्यमरः । ‘संस्कृतं भक्षाः’ इत्यण् । प्रायच्छत्पुत्रीयमेतदिति दत्तवान् ।
‘पात्राध्मा-’ इत्यादिना दाणो यच्छादेशः ॥

पायसं तत्किमकरोदित्यत आह—

ततः ।

कौसल्यायै प्रथममदिशद्भूपतिः पायसाधै
प्रादादर्थं प्रणयमधुरं केकयेन्द्रस्य पुत्र्यै ।

एते देव्यौ तरलमनसः पत्युरालोच्य भावं

स्वार्थाशाभ्यां स्वयमकुरुतां पूर्णकामां सुमित्राम् ॥२३॥

तत इति । कौसल्याया इति । ततः पायसप्रदानानन्तरं भूपतिर्दशरथः
कौसलस्य राज्ञोऽपत्यं स्त्री कौसल्या । ‘वृद्धेत्कोसलाजादाञ्ज्यङ्’ इति ज्यङ्प्रत्ययः ।
तस्यै कौसल्यायै अग्रमहिष्यै । ‘यङश्चाप्’ इति चाप् । ‘कर्मणा यमभिप्रेति स संप्र-
दानम्’ इति संप्रदानत्वान्चतुर्थी । प्रथममाद्यं पायसस्यार्थं समविभागम् । ‘पुंस्यर्थोऽर्धं
समंशके’ इत्यमरः । अदिशद्वत्तवान् । केकयेन्द्रस्य केकयाधीश्वरस्य पुत्र्यै कैकेय्यै
प्रणयेन प्रेम्णा मधुरं माधुर्यगुणयुक्तम् । तस्या अत्यन्तप्रेमास्पदत्वादिति भावः । अर्ध-
मवशिष्टभागं प्रादाद्वत्तवान् । ततः किं तत्राह—एते देव्यौ कौसल्याकैकेय्यौ तरल-
मनसः सुमित्रायै पायसांशाप्रदानात्पर्याकुलचित्तस्य पत्युर्भर्तुर्दशरथस्य । ‘पतिः स-
मास एव’ इति धिसंज्ञाऽभावः । ‘ख्यत्यात्परस्य’ इति डस अकारस्योकारः । भावं
कथं वा सुमित्रा लब्धपायसभागा भविष्यतीत्यभिप्रायमालोच्य । परबुद्धेरप्रत्यक्षत्वा-
न्मुखचिह्नैरनुमीयेत्यर्थः । स्वयं स्वे । उभे इत्यर्थः । स्वार्थाशाभ्यां स्वयोः स्वकीययो
राज्ञा दत्तयोरर्थयोरर्धाशाभ्यामर्धभागाभ्यां सुमित्रां पूर्णकामां सफलमनोरथामकुरुतां
कृतवत्यौ । स्वार्धभागौ प्रत्येकं साम्येन द्वेधा विभज्यैकमेकं भागमात्मार्थं निक्षिप्या-
वशिष्टभागौ सुमित्रायै ददतुरित्यर्थः । अयं च विभागो न रामायणसंमतः । तत्र
चरोरर्धं कौसल्यायै, अवशिष्टार्धार्धं सुमित्रायै, शिष्टार्धं कैकेय्यै, शिष्टं पुनः सुमित्रायै
इत्यभिधानात् । किंतु पुराणान्तरसंवादो द्रष्टव्यः । उक्तं च नरसिंहसंहितायाम्—
‘ते पिण्डप्राशने काले सुमित्रायै महीपतिः । पिण्डाभ्यामल्पमल्पं तु स्वसपत्न्यै प्रय-
च्छतः ॥’ इति । उक्तं च कालिदासेन—‘अर्चिता तेन कौसल्या प्रिया केकयव-
शजा । अतः संभावितां ताभ्यां सुमित्रामैच्छदीश्वरः ॥ ते बहुज्ञस्य चित्तज्ञे पत्न्यौ

पत्युर्महीक्षितः । चरोरर्थार्थभागाभ्यां तामयोजयतामुभे ॥' इति । एवमन्यत्रापि सतिविरोधे पुराणान्तरात्समाधातव्यम् । मन्दाक्रान्तावृत्तम् ॥

अनन्तरकृत्यमाह—

अवभृथेऽवसिते सरयूतटादथ यथायथमुच्चलिते जने ।

दशरथः परिपूर्णमनोरथः पुरमगात्पुरुहूतपुरोपमाम् ॥ २४ ॥

अवभृथ इति । अवभृथे दीक्षान्तस्नानादिकृत्ये । 'दीक्षान्तोऽवभृथो यज्ञे' इत्यमरः । अवसिते परिसमापिते सति । 'षोऽन्तकर्मणि' इति धातोः कर्मकर्तरि क्तः । अथानन्तरं जने यज्ञार्थमागते जनसमाजे सरयूतटाद्यथायथं यथास्वम् । स्वकीयदेशमनतिक्रम्येत्यर्थः । 'यथास्वं तु यथायथम्' इत्यव्ययेष्वमरः । 'यथास्वे यथायथम्' इति निपातनाद्विर्भावो नपुंसकत्वं च । 'ह्रस्वो नपुंसके प्रातिपदिकस्य' इति ह्रस्वत्वम् । उच्चलिते प्रस्थिते सति । स्वस्वनियतदेशान्प्रति गतवति सतीत्यर्थः । तथा दशरथो राजा परिपूर्णमनोरथः पुत्रप्राप्त्युपायलाभात्सफलाभिलाषः सन् । उपमीयत इत्युपमा । 'आतश्चोपसर्गे' इत्यङ् । पुरुहूतपुरसुपमोपमानं यस्यास्तां पुरुहूतपुरोपमामिन्द्रनगरीतुल्यां पुरमयोध्यामगात्प्रविवेश । पुरु भूयिष्ठं द्रूयते यज्ञेष्विति पुरुहूत इति विग्रहः । द्रुतविलम्बितवृत्तम् । 'द्रुतविलम्बितमाह नभौ भरौ' इति लक्षणात् ॥

अथ तासां गर्भोत्पत्तिं प्रस्तौति—

अपाटवात्केवलमङ्गकानां मनोज्ञकान्तेर्महिषीजनस्य ।

शनैः शनैः प्रोज्झितभूषणानि चकाशिरे दौहदलक्षणानि ॥ २५ ॥

अपाटवादिति । मनोज्ञा गर्भाविर्भावात्पूर्वापेक्षयाप्यत्यन्तमनोहरा कान्तिर्लावण्यं यस्य तस्य । कृताभिषेका राजपत्न्यो महिष्यस्ता एव जनस्तस्य । कौसल्याकैकेयीसुमित्राणामित्यर्थः । 'कृताभिषेका महिषी' इत्यमरः । अल्पान्यङ्गान्यङ्गकानि तेषां हस्ताद्यवयवानाम् । अल्पार्थे कः । अल्पत्वमत्र कार्यं गर्भिणीनारीणां तत्संभवादिति भावः । केवलमत्यन्तमपाटवात्पटुत्वाभावाद्धेतोः प्रोज्झितानि परित्यक्तानि भूषणानि कङ्कणाद्याभरणानि येषु तानि । तेषां स्वस्थानस्थित्यसंभवाद्भारायमाणत्वाच्चेति भावः । दौहदलक्षणानि शरीरसादमुखपाण्डिमकृष्णचूचुकलादीनि गर्भचिह्नानि शनैः शनैः । दिनक्रमेणेत्यर्थः । वोप्सायां द्विर्भावः । चकाशिरे । सुव्यक्तानि बभूवुरित्यर्थः । स्वहृदयेन गर्भहृदयेन च द्विहृदया गर्भिणी । यथाह बाहटः—'मातृजनस्य हृदयं मातुश्च हृदयेन यत् । संबद्धं तेन गर्भिण्या नेष्टं श्रद्धावमाननम् ॥' इति । तत्संबन्धित्वाद्गर्भो दौहदमित्युच्यते । सा च तद्योगादौहदिनी । तदुक्तं संग्रहे—'द्विहृदयां नारीं दौहदिनीमाचक्षते' इति । उपेन्द्रवज्रावृत्तम् ॥

अथाग्रमहिष्याः कौसल्यायाः प्राधान्येन मध्यगौरवरूपं दौहदलक्षणं वर्णयति—
मन्दमन्दमित्यादिभिस्त्रिभिः कुलकेन—

मन्दमन्दमैपर्यङ्गलित्रया गाधताविषयनाभिगह्वरा ।

कोसलेन्द्रदुहितुः शनैरभून्मध्ययष्टिरपि दृष्टिगोचरा ॥ २६ ॥

१. 'प्रोषित' इति पाठः. २. 'दौहद' इति पाठः. ३. 'अपवाट' इति पाठः.
४. 'वलित्रयी' इति पाठः.

मन्दमन्दमिति । मन्दमन्दं मन्दप्रकारम् । ‘प्रकारे गुणवचनस्य’ इति द्वि-
र्भावः । ‘कर्मधारयवदुत्तरेषु’ इति कर्मधारयवद्भावात्सुपो लोपः । अपयदपग-
च्छद्गुलीनां मध्यरेखाणां त्रयं यस्याः सा तथोक्ता । ‘वलिर्मध्यमरेखोर्मिजीर्णलग्नह-
दारुषु’ इति विश्वः । गाधताया उत्तानत्वस्य । ‘गाढता’ इत्यपि पाठः । विषयं गो-
चरं नाभिगह्वरं नाभिकुहरं यस्याः सा । ‘अथ नाभिस्तु जन्वङ्गे यस्य संज्ञा प्रसा-
रिका’ इत्यमरः । अत्र पूर्वविद्यमानयोर्महाभाग्यलक्षणत्वेन सामुद्रिकशास्त्रोक्तयोर्व-
लित्रयनाभिगह्वरयोरिदानीं गर्भगौरवादपगम इत्यवगन्तव्यम् । अतएव कोसलेन्द्रु-
हितुः कौसल्यायाः संवन्धिनी मध्ययष्टिर्यष्टिकल्पमध्यमपि शनैः कालक्रमेण दृष्टिगो-
चरा चक्षुर्विषयाभूत् । अपिशब्दात्कैकेयीसुमित्रयोरपि मध्ययष्टिः समुचीयते । अङ्ग-
कार्यादिगर्भलक्षणे बाहटः—‘क्षामता गरिमा कुक्षौ मूर्च्छा च्छर्दिरोचकः । जृम्भा-
वसेकस्खलनं रोमराज्याः प्रकाशनम् ॥’ इति । रथोद्धतावृत्तम्—‘रान्नराविह रथो-
द्धता लगौ’ इति लक्षणात् ॥

न्यग्रोधपत्रसमतां क्रमशः प्रयाता-

मङ्गीचकार पुनरप्युदरं कृशाङ्गाः ।

जीवातवे दशमुखोरगपीडितानां

गर्भच्छलेन वसता प्रथमेन पुंसा ॥ २७ ॥

न्यग्रोधेति । कृशानि कार्यावस्थामापन्नान्यङ्गान्यवयवा यस्यास्तस्याः कौस-
ल्यायाः । ‘अङ्गगात्रकण्ठेभ्यश्च’ इति वक्तव्यान्डीप् । उदरं कुक्षिः । ‘पिचण्डकुक्षी
जठरोदरं तुन्दम्’ इत्यमरः । क्रमशो दिनक्रमेण प्रयातामपगतां न्यग्रोधपत्रसमतां
वटपत्रसादृश्यम् । ‘वटपत्रसमं स्त्रीणामुदरं पुत्रदायकम्’ इति सामुद्रिके । ‘न्यग्रोधो
बहुपाद्वटः’ इत्यमरः । दशमुखो रावण एव उरगः सर्पः । दशमुखवान्सर्पश्च प्रती-
यते । तेन पीडितानां दुःखितानाम् । लोकानामिति शेषः । जीवातवे जीवनौषधा-
र्थम् । रावणं निहत्य तत्पीडिताङ्गीवधितुमित्यर्थः । ‘जीवातुर्जीवनौषधम्’ इत्यमरः ।
गर्भच्छलेन कुक्षिस्थार्भकव्याजेन । ‘गर्भोऽपवरकेऽन्तस्थाग्नौ कुक्षिस्थार्भके मतः’ ।
‘छलं तु स्खलिते व्याजे’ इति शब्दार्णवविश्वप्रकाशौ । वसता तिष्ठता प्रथमेन पुंसा-
दिपुरुषेण विष्णुना हेतुना पुनर्भूयोऽप्यङ्गीचकार । पूर्वं महाभाग्यलक्षणतया विद्यमाने
वटपत्रसाम्ये निर्भरगर्भभारवशादिदानीमपगतेऽपि वटपत्रशायिनः श्रीमहाविष्णोर्नि-
वासत्वेन पुनस्तत्साम्यं बभारेत्यर्थः । ‘ऊरीकृतमुररीकृतमङ्गीकृतमाश्रुतं प्रतिज्ञातम्’
इत्यमरः । ‘ऊर्यादिच्चिवाचश्च’ इत्यङ्गीशब्दस्य गतिसंज्ञायां धातोः प्राक्प्रयोगः ।
विष्णोर्वटपत्रशायित्वमुक्तं श्रीमहाभागवते तृतीयस्कन्धे कपिलदेववृत्तिसंवादे—
‘स त्वं धृतो मे जठरेस्य नाथ कथं नु यस्योदर एतदासीत् । विश्वं युगान्ते वटपत्र
एकः शेते स्म मायाशिशुरङ्घ्रिपानः ॥’ इति । अन्यत्र च—‘अम्मोधिशायी वटपत्र-
शायी श्रीरङ्गशायी रमतां मनो मे’ इति । अत्र दशमुखोरगेति रूपकं गर्भच्छलेने-
त्यत्र छलशब्देन नायं गर्भः किंतु साक्षाद्वटपत्रशायीति गर्भस्यासत्त्वप्रतिपादनाच्छ-

लादिशब्दैरसत्यत्वप्रतिपादनलक्षणोऽपह्नवभेदः । तदुज्जीविता चेत्यं पुनर्वदपत्रसाम्य-
भरणोत्प्रेक्षा । सा च व्यञ्जकाप्रयोगाद्गम्या । सा चोक्तरूपकेण संसृज्यते । वनन्तति-
लकावृत्तम् ॥

अपिच ।

मध्यं तनुत्वादविभाव्यमानमाकाशमासीदसितायताक्ष्याः ।

गर्भोदये विष्णुपदापदेशात्कार्श्यं विहायापि विहाय एव ॥ २८ ॥

[अपि च] मध्यमिति । असिते आयते चाक्षिणी यस्याः सा उत्पलपत्राय-
ताक्ष्याः क्रौसल्यायाः संबन्धि । 'बहुव्रीहौ सक्थ्यक्ष्णोः स्वाङ्गाटषच्' इति षचि 'पिद्मौ-
रादिभ्यश्च' इति ङीष् । मध्यमवलम्बं [कर्तुं] 'मध्यमं चावलम्बं च मध्योऽर्न्ना' इत्यमरः ।
तनुत्वात्सूक्ष्मत्वाद्धेतोरविभाव्यमानमज्ञायमानम् । अपरिदृश्यमानं सदिति यावत् ।
आकाशमासीदाकाशकल्पमभूत् । पूर्वमिति शेषः । तथा कविसमयसिद्धत्वादिति
भावः । गर्भोदये गर्भोत्पत्तौ सत्याम् । इदानीमिति शेषः । कार्श्यमाकाशभावनिमित्तं
सौक्ष्म्यं विहाय ल्यक्त्वापि विष्णोर्गर्भरूपेण विद्यमानस्य पदं विष्णुपदम् । आकाशं
चेति प्रतीयते । तदपदेशात्तद्व्याजात्तद्व्यपदेशाद्वा विहाय आकाशमेवासीदिति सं-
बन्धः । 'वियद्विष्णुपदं वा तु पुंस्याकाशविहायसी' इत्यमरः । अत्र पूर्वार्धे मध्याका-
शयोर्भेदेऽपि तदेवासीदित्यभेदोक्तेर्भेदेऽभेदरूपातिशयोक्तिः । तथा च तत्साम्यं ग-
म्यत इत्यलंकारेणालंकारध्वनिः । उत्तरार्धे तु आकाशभवननिमित्तकार्श्यं विहायापि
तदेवासीदिति विरोधः । स च विष्णुपदमिति श्लेषभित्तिकाभेदाध्यवसायमूलातिशयो-
क्त्यनुप्राणितापदेशशब्दापेक्षापह्नवोर्जीवित इति संकरः ॥

अथ श्रीविष्णुराविरभूदित्याह—

ततः ।

उच्चस्थे ग्रहपञ्चके सुरगुरौ सेन्दौ नवम्यां तिथौ

लग्ने कर्कटके पुनर्वसुयुते मेषं गते पूषणि ।

निर्दग्धुं निखिलाः पलाशसमिधो मेध्यादयोध्वारणे-

राविर्भूतमभूतपूर्वमपरं यत्किञ्चिदेकं महः ॥ २९ ॥

तत इति । उच्चस्थ इति । ततो दौहदलक्षणप्रकाशानन्तरं ग्रहाणां सूर्यादीनां
पञ्चके उच्चेषु स्थानेषु तिष्ठतीत्युच्चस्थे । 'सुपि स्थः' इति कः । सूर्याङ्गारकगुरुशुक्रश-
निषु पञ्चसु ग्रहेषु मेषादिस्वतुङ्गस्थानसंगतेषु सत्स्वित्यर्थः । सुरगुरौ बृहस्पतौ सेन्दा-
विन्दुयुक्ते सति । पूषणि सूर्ये । 'विभाषा ङिःयोः' इति विकल्पादल्लोपाभावः । मेषं
गते मेषराशिं प्रविष्टे सति । पुनर्वसुयुते पुनर्वसनक्षत्रयुक्ते । नवानां पूरणी नवमी
तस्याम् । तत्संज्ञिक इत्यर्थः । 'तस्य पूरणे ङट्' । 'नान्तादसंख्यादेर्मट्' इति ङटो
मडागमः । टित्वान्ङीप् । तिथौ दिने । अत्र तिथिशब्दः पुंलिङ्गो ग्राह्यः । यथाहा-

मरासिंहः—‘तदाद्यास्तिथयो द्वयोः’ इति । कर्कटके कर्कटकनाम्नि लभे राशुद-
यकाले । ‘राशीनामुदयो लभम्’ इत्यमरः । निखिलाः समस्ताः । पलं मांसमश्र-
न्तीति पलाशा राक्षसास्त एव समिधः, किंशुकसमिधश्च । अरणिजन्यस्याग्नेनैयत्येन
पलाशसमिदाहकत्वादिति भावः । निर्दग्धं विनाशयितुं भस्मीकर्तुं च । मेध्यात्पवि-
त्रात् । अथवा मेधः क्रतुस्तदर्हाद्यागयोग्यादित्यर्थः । अयोधैवारणिरग्निमन्थनदारु-
विशेषस्तस्मात् । ‘मध्यात्’ इति पाठेऽयोध्यारणेमेध्यात् । मध्यदेशादित्यर्थः ।
‘पञ्चमी विभक्ते’ इति पञ्चमी । ‘यूप्राप्तं तर्मे निर्मन्थ्यदारुणि लरणिर्द्वयोः’ इत्यमरः ।
अभूतपूर्वमविद्यमानत्वसदृशम् । सजातीयभेदरहितमित्यर्थः । न विद्यते परं यस्मात्त-
दपरमद्वितीयम् । विजातीयभेदरहितमित्यर्थः । एकं स्वगतभेदरहितमत एव यत्किं-
चिद्विविधभेदरहिततया निर्वाच्यं महस्तेजः । परं ज्योतिरिति यावत् । ब्रह्मेत्यर्थः ।
‘एकमेवाद्वितीयं ब्रह्म’ इति श्रुतेः । तदेव महोऽग्निरिति श्लिष्टरूपकम् । आविर्भूतं
स्वयमेवाभिव्यक्तम् । अभूदिति शेषः । एतेनान्यवन्मातृसंबन्धराहित्यं सूच्यते ।
गर्भवासादिकमन्यत्सर्वं प्रातीतिकमेव न पारमार्थिकमिति भावः । उक्तगुणयुक्ते शुभ-
दिने श्रीरामादिमूर्तिचतुष्टयरूपेणायोध्यायां परमात्मा श्रीविष्णुराविरभूदिति फलि-
तार्थः । अत्र समस्तवस्तुवर्तिश्लेषसंकीर्णसावयवरूपकालंकारः । अत्रेदमनुसंधेयम्—
‘अजवृषभमृगाङ्गनाकुलीरा झषवणिजौ च दिवाकरादितुङ्गाः । दशशिखिमनुयुक्ति-
थीन्द्रियांशैस्त्रिंश्वकविंशतिभिश्च तेऽस्तनीचाः ॥’ सूर्यादीनां सप्तानां ग्रहाणां मेषा-
दयो राशयः श्लोकोक्ताः क्रमविशिष्टा उच्चस्थानानि । स्वस्वतुङ्गापेक्षया सप्तमस्थानानि
नीचानि । अत्र उच्चेष्वपि दशमादयो राशित्रिंशांशा यथाक्रममुच्चेषु परमोच्चा नीचेषु
परमनीचा इति जातकश्लोकार्थः । अत्रांशस्त्रिंशो भागः । यथाह नारदः—‘त्रिंश-
द्भागात्मकं लभम्’ इति । तेऽपि स्वोच्चस्थाः फलन्ति नास्तगा नापि नीचगाः ।
तदुक्तं राजमृगाङ्गे—‘स्वोच्चे पूर्णं स्वर्क्षगेऽर्धं सुहृद्भिः पादं द्विर्द्वाविंशं खेचरेन्द्राः ।
नीचस्थायी वास्तवो वा न किञ्चित्पादान्मन्यूनं स्वत्रिकोणे ददाति ॥’ तदित्यमाह कविः—
उच्चस्थ इति । यस्य जन्मकाले पञ्चप्रभृतयो ग्रहाः स्वोच्चस्थाः स देवतुल्यो भवतीति ।
तदुक्तं कृष्णीये—‘सुखिनः प्रकृष्टकार्या राजप्रतिरूपकाश्च राजानः । एकद्वित्रिचतु-
र्भिर्जायन्तेऽतः परं दिव्याः ॥’ इति । तदिदमाह—ग्रहपञ्चक इति । यद्यपि ‘उच्चस्थे
ग्रहपञ्चके’ इत्यनेनैव सूर्यस्य स्वोच्चस्थानगतत्वोक्तेः पुनः ‘मेघं गते पूषणि’ इति पौन-
रुक्त्यदूषणं प्रसज्यते, तथापि गोबलीवर्दन्यायेन समाधेयमित्यलमतिप्रसङ्गेन । शार्दूलवि-
क्रीडितं वृत्तम्—‘सूर्याश्वैर्मसजस्तताः सगुरवः शार्दूलविक्रीडितम्’ इति लक्षणात् ॥

एवं तावत्तारकब्रह्मणोऽनन्यत्वेनाविर्भावमुक्त्वा संप्रति लौकिकरीत्या प्रायिकमव-
तारमाह—

अपिच ।

अथ रामाभिधानेन कवेः सुरभयन्गिरः ।

अलंचकार कारुण्याद्रघूणामन्वयं हरिः ॥ ३० ॥

अपिचेति । अपिच । किंचेत्यर्थः ॥ अथेति । अथ महःप्रादुर्भावानन्तरम् । हरति भक्तजनदुरितानीति हरिर्विष्णुः । रमन्ते योगिनोऽत्रेति रामः । 'रमन्ते योगिनोऽनन्ते सदानन्दे चिदात्मनि । इति रामपदेनासौ परब्रह्माभिधीयते ॥' इति श्रुतेः । 'करणाधिकरणयोश्च' इत्यधिकरणार्थे घञ् । स इत्यभिधानं तेन रामनाम्ना कवेर्बाल्मीकेर्गिरो वाचः । सुरभीर्मनोज्ञाः कुर्वन्सुरभयन् । सुरभीकरिष्यन्नित्यर्थः । 'नुगन्धौ च मनोज्ञे च सुरभिर्वाच्यलिङ्गवत्' इति विश्वः । 'तत्करोति—' इति ण्यन्ताल्लटः शत्रादेशः । वर्तमानसामीप्ये वर्तमानप्रत्ययः । तदनन्तरमेव महाकविना बाल्मीकिना श्रीरामचरित्रस्य नियमेन वर्णयिष्यमाणत्वादिति भावः । कारुण्यात्करुणाहेतोः । 'कारुण्यं करुणा वृणा' इत्यमरः । करुणैव कारुण्यमिति विग्रहः । स्वार्थे ण्यञ् । रघूणामन्वयं रघुवंशमलंचकारालंकृतवान्भूषितवान् । प्रकाशितवानित्यर्थः । परमकारुणिकोऽयं हरिः श्रीरामरूपेणावतीर्य रघुवंशमनुजग्राहेत्यर्थः । ज्येष्ठः श्रीरामः कौसल्यायामजनीति फलितार्थः । परमकारुणिकाः किं न कुर्वन्तीति भावः । 'अलं भूषणपर्याप्तिशक्तिवारणवाचकम्' इत्यमरः । एतदादिश्लोकचतुष्टयमानुष्टुभं वृत्तम् ॥

अथ भरतादिकुमारत्रयोदयमाह—

तमेनमन्वजायन्त त्रयस्त्रेताश्रितेजसः ।

अग्रजस्यानुकुर्वन्तस्तैस्तैर्लोकोत्तरैर्गुणैः ॥ ३१ ॥

तमिति । त्रेताश्रितेजस आहवनीयगार्हपत्यदक्षिणाभिन्नयं त्रेताश्रितैश्च तेज इव तेजो येषां ते तथोक्ताः । तेजस्विन इत्यर्थः । 'वर्चसः' इति पाठेऽप्ययमेवार्थः । उपमालंकारः । 'अभिन्नयमिदं त्रेता' इत्यमरः । त्रेताशब्देनैवाभिन्नशब्दप्रतीतेः पुनरभिन्नशब्दः करिकलभकर्णावतंसवंशकरीरादिपदवदवगन्तव्यः । एक एवाभिन्नीष्याहवनीयादिरूपाणि इतः प्राप्तस्त्रेता । तदुक्तम्—'एक एवावसथ्याभिन्नभ्याधेयेन कर्मणा । संस्कृतस्त्रीणि रूपाणि ततस्त्रेतेति शक्यते ॥' इति । आवसथ्याभिन्नौपासनाभिः । स्त्रीत्वं लोकात् । 'लिङ्गमशिष्यं लोकाश्रयत्वालिङ्गस्य' इति पृषोदरादित्वाद्वर्णव्यत्ययेन इकारस्थाने एकारे सति त्रेतेति रूपसिद्धिः । तथा तैस्तैः । वीप्सायां द्विर्भावः । लोकोत्तरैर्लोकोत्तरैः । लोकेष्वसाधारणैरिति यावत् । गुणैर्विद्याविनयादिभिः शौर्यादर्यगाम्भीर्यादिभिर्वा अग्रजस्य । अग्रजं राममित्यर्थः । 'कर्तृकर्मणोः कृति' इति कर्मणि षष्ठी । अथवा संबन्धसामान्ये षष्ठी । भगवतो नारायणस्यानुकरोतीतिवत् । अनुकुर्वन्तोऽनुवर्तमानाः । तत्सदृशा इत्यर्थः । तदुक्तं दण्ड्यायैः—'तदन्वेत्यनुबध्नाति तच्छीलं तन्निषेधति । तस्य वानुकरोतीति शब्दाः सादृश्यवाचकाः ॥' त्रयः कुमारस्तमेनमनु । तस्यामुष्य श्रीरामस्य पश्चादित्यर्थः । 'अनुर्लक्षणे' इति कर्मप्रवचनीयत्वाद्वितीया । अजायन्त जाताः ॥

भरतस्तेषु कैकेय्यास्तनयो विनयोज्ज्वलः ।

अन्यौ लक्ष्मणशत्रुघ्नौ सुमित्रायां कृतोदयौ ॥ ३२ ॥

१. 'तमेवम्' इति पाठः. २. 'अग्रजं तेऽनुकुर्वन्तः' इति पाठः. ३. 'कैकेय्याम्' इति पाठः.

भरत इति । तेषु त्रिषु कुमारेषु । कैकेयस्य राज्ञोऽपत्यं स्त्री कैकेयी । 'तस्यापत्यम्' इत्यण् । 'कैकेयमित्रयुप्रलयानां यादेरियः' इति यशब्दस्येयादेशः । कैकेयीति तस्याः विनयेन प्रश्रयेण विशिष्टनीतिसंपत्त्या वा उज्ज्वलः । विनयभूषण इत्यर्थः । भरतो नाम तनयः । जात इति शेषः । तथा लक्ष्मणशत्रुघ्ननामानावन्यौ भरतापेक्षया इतरौ कुमारौ सुमित्रायां कृतोदयौ समुत्पन्नौ ॥

एते ववृधिरे वीरा ब्रह्मक्षेमाय दीक्षिताः ।

लोकानन्दमुकुन्दस्य चत्वार इव बाहवः ॥ ३३ ॥

एत इति । ब्रह्मक्षेमाय ब्राह्मणपरिपालनं कर्तुम् । 'ब्रह्मा विप्रः प्रजापतिः' इत्यमरः । दीक्षिताः संजातदीक्षाः । कृतसंकल्पा इत्यर्थः । 'तदस्य संजातं तारकादिभ्य इतच्' इतीतच् । तारकादिराकृतिगणः । चत्वार एते पूर्वोक्ता वीरा दानदयायुद्धेषु शूराः श्रीरामलक्ष्मणभरतशत्रुघ्ना लोकानन्दो लोकानां भुवनानामानन्दकरः कार्यकारणयोरभेदोपचारात् । स चासौ मुकुन्दश्च । कमनीयत्वान्मुकुन्द इति विग्रहः । तस्य चत्वारो बाहव उक्तविशेषणविशिष्टाश्चतुर्भुजा इव ववृधिरे वृद्धि गताः । पूर्णोपमालंकारः ॥

अथ राक्षसविनाशनाटकस्य पूर्वरङ्गभूतं विश्वामित्रागमनं तावदाह—

अथ कदाचिदपरिमेयमायाभयानकयुद्धसमुद्धतदैत्यबलावस्कन्दाकांदिशीकवृन्दारकानीकपरिवार्यमाणरथः पङ्क्तिरथस्तपश्चर्याजातानामाश्चर्याणामायतनं त्रिशङ्कुयाजिनं भगवन्तं पद्यप्रबन्धमिव दर्शितसर्गभेदं प्राकृतव्याकरणमिव प्रकटितवर्णव्यत्यासं बुधमिव सोमसुतं कुशिकसुतमद्राक्षीत् ॥

अथेति । अथानन्तरं कदाचित्कस्मिंश्चिद्दिने अपरिमेया अपरिमिता या मायाः शाम्बरीविद्याः । विचित्रकपटवृत्तय इति यावत् । 'स्यान्माया शाम्बरीविद्या' इत्यमरः । ताभिर्भयानकानि भयंकराणि । 'घोरं भीमं भयानकम्' इत्यमरः । युद्धसमुद्धतानि युद्धोद्धतानि च यानि दैत्यबलानि दैत्यसेनास्तेषामवस्कन्दादाक्रमणात्कांदिशीकैर्भयद्रुतैर्वृन्दारकानीकैर्देवसैन्यैः परिवार्यमाणो निरीक्ष्य परिवेष्ट्यमाणो रथो यस्य तथोक्तः । देवानामपि शरण्य इत्यर्थः । अथवा परिपाल्यमानः संरक्ष्यमाणो रथो यस्य स तथोक्तः । एतदायत्तमस्मज्जीवनमिति मत्वा तैः परिक्षितस्यन्दन इत्यर्थः । 'कांदिशीको भयद्रुतः', 'अनीकिनी बलं सैन्यं चक्रं चानीकमस्त्रियाम्' इति चामरः । पङ्क्तिरथो दशरथः । 'पङ्क्तिश्छन्दोऽपि दशमम्' इत्यमरः । तपश्चर्याजातानां वसिष्ठस्यर्था ब्रह्मत्वसंपादनार्थं विरचितव्रतोपवासादितपोनुष्ठानाज्जनितानामाश्चर्याणामद्भुतानामायतनमास्पदम् । कारणमित्यर्थः । चर्यैत्यत्र 'गदमदचर—' इत्यादिना यक्यन्तर्भावितव्यर्थः । त्रिशङ्कुना राजा हरिश्चन्द्रपिता तां याजयति सदेहस्वर्गगमनार्थं—

१. 'प्रजाक्षेमाय' इति पाठः. २. 'लोकानन्दा मुकुन्दस्य' इति पाठः. ३. 'प्रतिपाल्यमानमहारथः' इति पाठः. ४. 'निःशङ्कं त्रिशङ्कु' इति पाठः. ५. 'अद्राक्षीदप्राक्षीच्च' इति पाठः.

मिति त्रिशङ्कुयाजिनम् । यजतेर्ष्यन्तात्ताच्छील्ये णिनिः । पद्यप्रबन्धमिव श्लोकनिबद्धकाव्यमिव दर्शितः सर्गभेदः कथाविच्छेदरूपः मृच्छन्तरं च येन तम् । प्राकृतव्याकरणमिव प्रकटितः प्रकाशितो वर्णव्यत्यासोऽक्षरव्यत्ययः क्षत्रियत्वपरित्यागेन ब्राह्मणवर्णस्त्रीकाररूपव्यत्यासश्च येन तम् । यथा 'आर्जित' इति संस्कृतपदस्य 'आर्जेर्विडप्पः' इति कर्मणि विडप्पादेशे विडप्पन्तीति वर्णव्यत्यासाभिधायिनी प्राकृतव्याकरणरीतिः । 'वर्णो द्विजादौ शुक्लादौ स्तुतौ वर्ण तु वाक्षरे' इत्यमरः । बुधमिव सौम्यमिव सोमसुतं चन्द्रसुतं सोमयाजिनं च । सोमं सुनोतीति सोमसुत् । क्रिप् । भगवन्तं पूज्यं कुशिकसुतं विश्वामित्रमद्राक्षीद्दर्श । दृशेर्लुङ् । 'इरितो वा' इति विकल्पादडभावपक्षे सिचि वृद्धिः । 'न दृशः' इति निषेधात्कसादेशाभावः । संश्लेषसंकीर्णमुपमात्रयमन्योन्यनैरपेक्ष्यात्संस्पृष्टम् । त्रिशङ्कुयाजनकथामुत्तरत्र वक्ष्यति ॥

तदनु यथाविधिं कृतसपर्येण मर्यादातीतमहिम्ना महितेन गाधेतरहृदयेन गाधिनन्दनेन सत्रपरित्राणार्थमित्थमैभ्यर्थितोऽभूत् ।

तदन्विति । तदनु दर्शनानन्तरम् । विधिमनतिक्रम्य यथाविधि यथाशास्त्रम् । 'अव्ययम्—' इत्यादिनाव्ययीभावसमासः । कृता दशरथेन विरचिता सपर्या अर्थ्यपाद्यादिरूपा पूजा यस्य तेन । 'पूजा नमस्यापचितिः सपर्यार्चाहणाः समाः' इत्यमरः । मर्यादातीतमहिम्नापरिमेयमाहात्म्येन महितः पूजितस्तेन गाधेतरहृदयेन गम्भीरचेतसा गाधिनन्दनेन विश्वामित्रेण सत्रपरित्राणार्थं यज्ञसंरक्षणार्थम् । 'सत्रमाच्छादने यज्ञे' इत्यमरः । इत्थं वक्ष्यमाणप्रकारेण । 'इदमस्थमुः' इति थमुप्रत्ययः । अभ्यर्थितो याचितोऽभूत् । दशरथ इति शेषः । 'याज्जायामभिमाने च प्रार्थना कथ्यते बुधैः' इति केशवः । 'अर्थमर्थयतेरर्थदाने याज्जावरोधयोः' इति वचनाच्च ॥

प्रार्थनाप्रकारमाह—

राजन्, भवतस्तनयेन विनयाभिरामेण रामेण शैरासनमित्रेण सौमित्रिमात्रपरिजनेन क्रियमाणक्रतुरक्षो रक्षोदुरितमुत्तीर्य कृतावभृत्यो भवितुमभिलषामीति ।

राजन्निति । हे राजन्निति संबोधनम् । यतो रजनाद्राजा त्वमतोऽस्मद्भृदय-रञ्जनमपि करिष्यसीति विज्ञापयितुमित्यवगन्तव्यम् । भवतस्तनयेन पुत्ररूपेणावतीर्णनेत्यर्थः । विनयः प्रश्रयस्तेनाभिरामेण रमणीयेन । एतेन यथोक्तकारित्वं सूच्यते । शरासनमेव मित्रं सुहृदस्य तेन । धनुर्मात्रसहायेनेत्यर्थः । सौमित्रिमात्रं लक्ष्मण एव परिजनो भृत्यवर्गो यस्य तेन । अत्र मात्रशब्देन परिजनान्तरव्यवच्छेदकेनास्यासहायशूरत्वं सूच्यते । एवंभूतेन रामेण रक्षःसंहननार्थं श्रीरामरूपेणावतीर्णेन विष्णुना क्रियमाणा विधीयमाना क्रतुरक्षा यागपरिपालनं यस्य तथोक्तः सन् । अहमिति शेषः । रक्षोदुरितं सुबाहुमारीचादिराक्षसरूपविघ्नं तत्कृतविघ्नं वा । अथवा

१. 'प्रतिकृत', 'परिगृहीत' इति पाठौ. २. 'महिम्ना गाधेतर' इति पाठः. ३. 'अभ्यर्थितः पार्थिवोऽभूत्' इति पाठः. ४. 'तव कुमारेण' इति पाठः. ५. 'शरासनमात्रमित्रेण' इति पाठः.

च० रा० ४

तद्विरचितयागदूषणलक्षणदुष्कृतम् । ‘अंहो दुरितदुष्कृतम्’ इत्यमरः । उत्तीर्य तीर्त्वा कृतावभृथोऽतिवर्तितदीक्षान्तो भवितुमभिलषामि वाञ्छामि इत्येवंप्रकारेण प्रार्थितोऽभूदिति पूर्वेण संबन्धः । ‘दीक्षान्तोऽवभृथो यज्ञे’ इत्यमरः ॥

एतदाकर्ण्य कर्णपरुषं महर्षिभाषितमतिमात्रपुत्रवात्सल्यात्कौसल्याजानिः सशल्यान्तःकरणोऽभूत् ।

एतदिति । कर्णपरुषमेतत्पूर्वोक्तं महर्षेः । ‘ऊर्ध्वरेतास्तपस्युग्रो नियताशी च संयमी । शापानुग्रहयोः शक्तः सत्यसंधो भवेदृषिः ॥’ इत्युक्तलक्षणर्षिश्रेष्ठस्य विश्वामित्रस्य भाषितं ‘श्रीरामः प्रेषणीयः’ इत्येवंरूपं वचनमाकर्ण्य श्रुत्वा । महर्षिग्रहणमनतिक्रमणीयवचनत्वद्योतनार्थम् । ‘भाषितं वचनं वचः’ इत्यमरः । अतिमात्रपुत्रवात्सल्यादतिवेलपुत्रत्वेहादेतोः । ‘अतिवेलभृशाल्यर्थातिमात्रोद्गाढनिर्भरम्’ इत्यमरः । सशल्यान्तःकरणो विदीर्णहृदयोऽभूत् । तद्वचनस्य शस्त्रप्रायत्वादिति भावः । अत्र मुनिवचने शल्यत्वरूपणाद्रूपकालंकारः ॥

ततस्तस्मिन्बहुप्रकारैरैवार्यनिश्चये भगवति विश्वामित्रे दशरथस्तपनकुलहितेन पुरोहितेनैवमभिहितोऽभूत् ।

तत इति । ततस्तदनन्तरं तस्मिन्भगवति विश्वामित्रे बहुप्रकारैः । ‘अहमेव गमिष्यामि योद्धुं तैः कूटयोधिभिः । रामस्यास्य न पश्यामि मुनेऽहं युद्धयोग्यताम् ॥ पृष्ट्विषंसहस्राणि जातस्य मम कौशिक । यत्नेनोत्पादितश्चायं न रामं नेतुमर्हसि ॥’ इत्याद्युक्तानेकोपायैरित्यर्थः । अवार्यो निवारयितुमशक्यो निश्चयः श्रीरामप्रेषणरूपो यस्य तस्मिन्सति तदा दशरथस्तपनकुलस्य सूर्यवंशस्य हितेन हितकारिणा । योगक्षेमानुसंधानतत्परेणेत्यर्थः । अतोऽस्य वचनमवश्यमङ्गीकरणीयमिति भावः । पुरोहितेन वसिष्ठेनैवं वक्ष्यमाणप्रकारेणाभिहितोऽनुशासितोऽभूत् ॥

तत्प्रकारमेवाह—

पर्याप्तमाग्याय भवानमुष्मै कुर्यात्सपर्यां कुशिकात्मजाय ।

निर्यातुधानां वसुधां विधातुं निर्यातु रामः सह लक्ष्मणेन ॥ ३४ ॥

पर्याप्तेति । हे राजन्नित्यध्याहारः । भवान् पर्याप्तं परिपूर्णं भाग्यं ब्रह्मवर्चसप्राप्तिरूपं भागधेयं यस्य तस्मै । एतेन दुःसाध्यब्रह्मवर्चससाधकस्य महात्मनो न किमप्यसाध्यमस्तीति सूच्यते । अतः पूज्यायेति भावः । अमुष्मै कुशिकात्मजाय सपर्यां श्रीरामप्रदानरूपां पूजां कुर्यात्करोतु । भवच्छब्दयोगे प्रथमपुरुष एव न मध्यमपुरुष इति भाष्ये स्थितत्वात् ‘विधिनिमन्त्रणामन्त्रणाधीष्टसंप्रश्नप्रार्थनेषु लिङ्’ । अतः वसुधां भुवं निर्गता यातुधाना यस्यास्तां निर्यातुधानामराक्षसाम् । ‘यातुधानः पुण्यजनो नैर्ऋतो यातुरक्षसी’ इत्यमरः । एवं विधातुं कर्तुं लक्ष्मणेन सह रामो निर्यातु निर्गच्छतु । प्राप्तकाले लोट् । श्रीरामस्य राक्षससंहारार्थं निर्गन्तुं कालः प्राप्त इत्यर्थः । इन्द्रवज्रावृत्तम् । लाटानुप्रासः ॥

१. ‘एवंविधमाकर्ण्य’ इति पाठः. २. ‘प्रकारैरपि’ इति पाठः. ३. ‘अपरिहार्य’ इति पाठः. ४. ‘पर्याप्तकामाय’ इति पाठः.

एवं वसिष्ठेन प्रतिष्ठापितधृतिर्दशरथः सुतप्रदानेन कुशिकसुतम-
नोरथमेव पूरयामास ।

एवमिति । एवमुक्तरीत्या वसिष्ठेन प्रतिष्ठापिता पुनः संस्थापिता धृतिर्धैर्यं चम्य
स तथोक्तः । ‘धृतिर्योगान्तरे धैर्यं धारणाध्वरनुष्ठिपु’ इति विश्वः । दशरथः सुतप्र-
दानेन श्रीरामसमर्पणेन कुशिकसुतमनोरथं विश्वामित्राभिलापमेव पूरयामास सफ-
लीचकार । न त्वप्रदानरूपं निजमनोरथमित्येवकारार्थः ॥

योगेन लभ्यो यः पुंसां संसारापेतचेतसाम् ।

नियोगेन पितुः सोऽयं रामः कौशिकमन्वगात् ॥ ३५ ॥

योगेनेति । यो रामः संसारात्पुत्रमित्रकलत्रबन्धुरुपादपेतं निवृत्तं चेतो येषां
तेषां पुंसाम् । वीतरागाणां योगीश्वराणामित्यर्थः । योगेन लभ्यो ध्यानेन गम्यः ।
‘श्रोतव्यो मन्तव्यो निदिध्यासितव्यः’ इति श्रुतेः । ‘योगः संनहनोपायध्यानसंगति-
युक्तिपु’ इत्यमरः । सोऽयं श्रीरामः पितुर्नियोगेन निदेशेन । नितरां योगेन चेति
गम्यते । कौशिकमन्वगादनुजगाम । लोकानुग्रहदयालवः किं न विडम्बयन्तीति
भावः । ‘इणौ गा लुङि’ इति लुङि गादेशः । एतदादिश्लोकत्रयनानुष्टुभं छन्दः ॥

तत्र सत्रं परित्रातुं विश्वामित्रो महामुनिः ।

सौमित्रिसहितं रामं नयन्नयमवोचत ॥ ३६ ॥

तत्रेति । तत्र तस्मिन्समयेऽयं महामुनिर्मुनिश्रेष्ठः । विश्वस्य मित्रं विश्वामित्रः ।
‘मित्रे चर्षौ’ इति विश्वशब्दस्य दीर्घदछान्दसः । लोकेऽपि शिष्टप्रयोगात् । सत्रं
परित्रातुं यज्ञं परिपालयितुं सौमित्रिसहितं लक्ष्मणानुगतं रामं नयन्प्रापयन्नवोचतो-
क्तवान् ॥

तदेवाह—

बलेन तपसां लब्धे बलेत्यतिबलेति च ।

विद्येते मयि काकुत्स्थ विद्ये ते वितरामि ते ॥ ३७ ॥

बलेनेति । ककुदि वृषांसे तिष्ठतीति ककुत्स्थः । अत्रेतत् पौराणिकी कथा—पुरा
किल पुरंजनो नाम साक्षाद्भगवतो विष्णोरंशावतारः कश्चिदैक्ष्वाको राजा देवैः सह
समयबन्धेन देवासुरयुद्धे देवसहायार्थं महोक्षरूपधारिणो महेन्द्रस्य ककुदि स्थित्वा
पिनाकिलीलया निशाचरकुलं निहत्य ककुत्स्थसंज्ञामलभतेति । तस्यापत्यं काकुत्स्थः ।
तस्य संबुद्धिर्हे काकुत्स्थ श्रीराम, तपसां बलेन तपःशक्त्या । तपसामिति बहुवचनं
विद्ययोरसुलभताद्येतनार्थम् । लब्धे प्राप्ते बलेति अतिबलेति च नाम्ना प्रसिद्धे विद्ये
मन्त्रौ मयि विद्येते वर्तेते । ते विद्ये ते तुभ्यं वितराम्युपदिशामीत्यवोचतेति सं-
बन्धः । उपदिदेश चेति वाक्यशेषः । अत्र बलातिबले प्रक्रम्य ब्रह्मयामलेऽभिहि-
तम्—‘उत्साहबलयोर्वृद्धिः परशस्त्रसहिष्णुता । न बाधा क्षुत्पिपासाभ्यां यतः सा
कथिता बला ॥ यतः परस्य स्वालित्यं दृढ्यनःकायकर्मणाम् । स्वोपाये च ह्यमोघत्वं
भवेत्सतिबला मता ॥ इदं विद्याद्वयं ज्ञातमात्रं सिद्धिकरं नृणाम् । विष्णुरेतद्वयं

स्मृत्वा जितवान्मधुकैटभौ ॥' इति । तथा रामायणश्लोकः—'क्षुत्पिपासे न ते राम भविष्येते नरोत्तम । बलामतिबलां चैव पठतः पथि राघव ॥' इति ॥

अथ मुनी राममनोविकासार्थं कथाः कथयितुमुपचक्रम इत्याह—

ततो गृहीतविद्यस्य दाशरथेः प्रदेशमेकं प्रदर्श्य भगवानित्थमकथयत् ।

तत इति । ततो गृहीते विद्ये बलातिबलाख्ये येन तस्य दाशरथेर्दशरथनन्दनस्य श्रीरामस्य । 'अत इन्' इतीञ्प्रत्ययः । एकं कमपि प्रदेशं जनपदं प्रदर्श्य दर्शयित्वा [भगवान्] इत्थमकथयत्कथयामास ॥

तदेव विवृणोति—

अस्मिन्पुरा पुरभिदः परमेश्वरस्य

फालान्तरालनयनज्वलने मनोभूः ।

सद्यः प्रपद्य शलभत्वममुञ्चदङ्गं

तस्मादमुं जनपदं विदुरङ्गसंज्ञम् ॥ ३८ ॥

अस्मिन्निति । पुरा पूर्वकालेऽस्मिन्प्रदेशे मनोभूर्मन्मथः पुरभिदस्त्रिपुरान्तकस्य । अस्यान्यान्तकत्वं किमु वक्तव्यमिति भावः । परमेश्वरस्य त्र्यम्बकस्य फालान्तराले निटलतटे यन्नयनं तृतीयं नेत्रं तदेव ज्वलनोऽग्निः, तज्ज्वलनो वा, तत्र सद्योऽविलम्बेन शलभत्वं पतङ्गभावम् । 'समौ पतङ्गशलभौ' इत्यमरः । प्रपद्य प्राप्य । भस्मीभूत्वे (ये) ल्यर्थः । अङ्गं शरीरममुञ्चत्यक्तवान् । 'शे मुच्चादीनाम्' इति मुमागमः । तस्मात्कारणादमुं जनपदं देशम् । अङ्ग इति संज्ञा नामधेयं यस्य तं तथोक्तं विदुर्जानन्ति । पुराविद इति शेषः । अङ्गमोचनमेवाङ्गशब्दप्रवृत्तिनिमित्तं कृत्वा तथा कथयन्तीत्यर्थः । 'नीवृज्जनपदो देशविषयौ तूपवर्तनम्' इत्यमरः ॥

तदनु मानससरःप्रसृतां सरयूमतिक्रम्य वृत्रवधप्रवृद्धवृद्धश्रवःपङ्कक्षालनलब्धमैलयोर्मलदकरूशनाम्नोर्जनपदयोः सीन्नि कृतपदयोर्दाशरथ्योः पुनरप्येवमब्रवीत् ।

तदन्विति । तदनु तदनन्तरं मानससरःप्रसृतां मानसाख्यकासारादुत्पन्नां सरयूं नाम नदीमतिक्रम्य तीर्त्वा वृत्रवधेन वृत्रासुरहत्याया प्रवृद्धो वृद्धि गतो यो वृद्धश्रवस इन्द्रस्य पङ्कः पाप्मा स एव पङ्कः कर्दम इति श्लिष्टरूपकम् । 'पङ्कोऽस्त्री कर्दमैनसोः' इति निषण्डुः । तस्य क्षालनेन लब्धमलयोः प्राप्तकित्त्विषयोः । संक्रान्तमालिन्ययोरिति यावत् । अतएव मलदकरूशनाम्नोर्मलदः करूशश्चेति नाम ययोस्तयोर्जनपदयोर्देशविशेषयोः सीन्नि पर्यन्तभुवि । दाशरथ्यो रामलक्ष्मणयोः कृतपदयोर्विन्यस्तपादयोः । प्रविष्टपादयोः सतोरित्यर्थः । पुनर्भूयोऽप्येवमब्रवीदुवाच । मालिन्ययोगान्मलदः, करूशः क्षुत् कार्यं वा तद्योगात्करूश इति संज्ञानिर्णयः ॥

१. 'परिगृहीत', 'प्रतिगृहीत' इति च पाठौ. २. 'एकं प्रदेशं' इति पाठः. ३. 'लब्धमलदकरूशकनाम्नोः' इति पाठः.

यक्षः सुकेतुर्दुहिणप्रसादालेभे सुतां कामपि ताटकाख्याम् ।

सुन्दः किलैनां परिणीय तस्यां मारीचनीचं जनयांवभूव ॥ ३९ ॥

यक्ष इति । सुकेतुर्नाम यक्षो देवयोनिविशेषः । 'विद्याधराप्सरोयक्षरक्षोगन्ध-
र्वकिनराः' इत्यमरः । दुहिणस्य तपसा समाराधितस्य ब्रह्मणः प्रसादादनुग्रहात् ।
'धातावज्योनिर्दुहिणः' इत्यमरः । ताटकेत्याख्या नाम यस्यास्तां कामपि कांचिन्सुतां
पुत्रिकां लेभे प्राप । जनयामासेत्यर्थः । अथ सुन्दो नाम कश्चिद्यक्ष एनां ताटकां
परिणीयोपयम्य । भार्यात्वेन परिगृह्येत्यर्थः । किलेति वार्तायाम् । 'वार्तासंभाव्ययोः
किल' इत्यमरः । तस्यां भार्यायां ताटकायां मारीच इति नीचं क्षुद्रम् । मारीचना-
मानं कंचन तनयमित्यर्थः । जनयांवभूवोत्पादयामास ॥

तदनन्तरवृत्तान्तमाह—

एकदा सुन्दे निहते मारीचः कुम्भसंभवमभिभूय तस्य शापाद-
वाप कौणपताम् । ताटकाप्यभूत्पुरुषादिनी ।

एकदेति । एकदैकस्मिन्समये सुन्दे निहते सति । अगस्त्येनेति शेषः । मारीचः
कुम्भसंभवमगस्त्यम् । 'अगस्त्यः कुम्भसंभवः' इत्यमरः । अभिभूय पितृवधजनि-
तरोषात्तिरस्कृत्य तस्य कुम्भसंभवस्य शापात्कौणपतां राक्षसत्वमवाप प्राप्तवान् ।
'राक्षसः कौणपः क्रव्यात्' इत्यमरः । तथा ताटकापि पुरुषादिनी नरमांसभोजिनी
राक्षस्यभूत् । अत्रेदं रामायणवचनम्—'अगस्त्यः परमकुद्धस्ताटकामभिशप्तवान् ।
पुरुषादी महायक्षी विकृता विकृतानना । इदं रूपं विहाय त्वं दारुणं रूपमाप्नुहि ॥'
इति ॥

ततः किमिल्याशङ्क्यावश्यं त्वयेयं हन्तव्येत्याह—

सैयमब्जासनसिद्धसिन्धुरसहस्रप्राणात्मजेन सह जनपदविपदं
विदधाना व्यापादनीया त्वयेति ।

सैति । अब्जासनस्य तपःपरितोषितस्य ब्रह्मणो वरात्सिद्धो निष्पन्नः सिन्धुरा
गजास्तेषां सहस्रस्य प्राणः पराक्रमो यस्याः सा । ब्रह्मवरप्राप्तमहाबलसंपन्नेत्यर्थः ।
'सिन्धुरः सामजः कुम्भी' इति गजपर्यायेष्वमरः । अत एवात्मजेन सह जनपदविपदं
निजाश्रमदेशोपप्लवं विदधाना कुर्वाणा सैयं ताटका खया व्यापादनीया हन्तव्या
इत्येवमब्रवीदिति पूर्वेण संबन्धः ॥

रामस्तमाकर्ण्य स्त्रीवधशङ्कामकरोत् ।

राम इति । रामस्तं विश्वामित्रोक्तं ताटकावृत्तान्तमाकर्ण्य श्रुत्वा स्त्रीवधस्य ता-
टकाहननस्य शङ्कां भयमकरोत्कृतवान् ॥

स्त्रीहत्यायाः शास्त्रनिषिद्धत्वात्ताटकावधसंशयं श्रीराममनसि विद्यमानं पूर्वदृष्टान्त-
कथनेन निरस्यति—किंचेत्यादिना ।

१. 'एकदा तु सुन्दे' इति पाठौ. २. 'विनिहते' इति पाठः. ३. 'कुम्भसंभवमुनि-
मभिभूय' इति पाठः. ४. 'चाभूत्' इति 'अप्यासीत्' इति च पाठौ. ५. 'आजन्मसिद्ध'
इति पाठः. ६. 'जनपदं' इति पाठः.

किञ्च । वैरोचनीं मन्थरां वसुंधरापराधधुरंधरां पुरंदरेण निहतां जनार्दनकृतमर्दनां च भार्गवजननीं प्रदर्श्य दाशरथेरमन्दां सुन्दवधू-
वधविचिकित्सां मुत्सारयामास ।

किञ्चेति । वसूनि धारयतीति वसुंधरा भूमिः । ‘संज्ञायां भृतृवृजि-’ इत्यादिना खच् । ‘अरुद्विषद्-’ इत्यादिना मुमागमः । तस्या अपराध उपद्रवाचरणरूपे धुरंधरां समर्थाम् । तदुपद्रवाचरणतत्परामित्यर्थः । धुरेव धुरा तां धारयतीति धुरंधरेति विग्रहः । प्रक्रिया तु पूर्ववत् । अतएव पुरंदरेण पुरः शत्रुपुराणि दारयतीति पुरंदर इन्द्रः । ‘पूःसर्वयोर्दारिसहोः’ इति खच् । ‘खचि ह्रस्वः’ इत्युपधाह्रस्वः । ‘वाचंयमपुरंदरौ च’ इति निपातनान्मुमागमः । तेन निहतां व्यापादितां वैरोचनीम् । विरोचनो नाम राक्षसस्तस्यापत्यं स्त्री वैरोचनी तां विरोचनपुत्रीम् । ‘तस्यापत्यम्’ इत्यण् । ‘टिड्ढणञ्-’ इत्यादिना ङीप् । विशेषणमेतत्कैकेयीदासीसंदेहनिवृत्त्यर्थम् । मन्थराम् । तथा जनार्दनेन विष्णुना कृतं विरचितं मर्दनं विदारणं यस्यास्ताम् । छिन्नशीर्षमित्यर्थः । भार्गवजननीं शुक्रमातरं भृगुपत्नीं च प्रदर्श्य दृष्टान्ततया निर्दिश्य दाशरथेः श्रीरामस्यामन्दामनल्पां सुन्दवधूवधविचिकित्सां ताटकावधगो-
चरसंशयमुत्सारयामास निरसितवान् । ‘विचिकित्सा तु संशयः’ इत्यमरः ॥

आश्रुतः श्रुतवृत्तेन तेन सुन्दप्रियावधः ।

तमेवान्ववदत्तस्य चापः शिञ्जारवच्छलात् ॥ ४० ॥

आश्रुत इति । श्रुतवृत्तेन प्रख्यातचरित्रेण । अथवा श्रुतं विश्वामित्रमुखादाकर्णितं वृत्तं मन्थरावधादिपूर्ववृत्तान्तो येन तेन तथोक्तेन । ‘वृत्तं पथे चरित्रे त्रिष्व-
तीते दृढवर्तुले’ इत्यमरः । तेन श्रीरामेण सुन्दप्रियायास्ताटकाया वध आश्रुतोऽङ्गी-
कृतः । ‘ऊरीकृतमुरीकृतमङ्गीकृतमाश्रुतं प्रतिज्ञातम्’ इत्यमरः । अथ तस्य श्रीरा-
मस्य चापो धनुरपि शिञ्जारवो गुणध्वनिः स इति छलं कपटस्तस्मात् ताटकावधमे-
वान्ववददनुसृत्योक्तवान् । ताटकावधसमन्तरमेव ज्याटंकारं चकारेत्यर्थः । ‘मौर्वी
ज्या शिञ्जिनी गुणः’ इत्यमरः । अत्र छलशब्देन नायं शिञ्जारवः किलनुवाद इत्या-
रवस्यासत्यप्रतिपादनादपह्नवभेदः । ‘छलादिशब्देनासत्यप्रतिपादनमपह्नवः’ इति
सर्वस्वसूत्रम् ॥

तदा ताटकाप्यभ्युज्जगामेत्याह—

तत्काले पिशिताशनाशपिशुना संध्येव काचिन्मुने-

रध्वानं तरसा रुरोध रुधिरक्षोदारुणा दारुणा ।

स्वाधीने हनने पुरीं विदधती मृत्योः स्वकृत्यात्यय-

क्रीडार्तिकरसंघसंकटमहाशृङ्गाटकां ताटका ॥ ४१ ॥

तत्काल इति । तत्काले शिञ्जारवसमये पिशितं मांसमश्नन्तीति पिशिताशा
राक्षसास्तेषां नाशस्य पिशुना सूचका । श्रीरामवध्यानां राक्षसानां स्वयं प्रथमत्वा-
दिति भावः । अन्यत्र पिशिताशनानामशनस्य भोजनस्य पिशुना । संध्याया असुर-

भोजनकालत्वेन प्रमिदत्वादिति भावः । 'कर्णेजपः सूचकः स्यात्पिशुनो दुर्जनः खलः' इत्यमरः । अत्र जतुकाष्ठवच्छब्दयोरेव श्लिष्टत्वाच्छब्दश्लेषः । रुधिरक्षोदेनासृक्पङ्केन । अन्यत्र रुधिरक्षोदवत्कुङ्कुमरज इव । अरुगा रक्तवर्णा । एकत्र हिल्लतया वीभत्सितत्वात्, अन्यत्र स्वाभाव्याच्चेति भावः । 'रुधिरं कुङ्कुमासृजोः' इत्युभयत्रापि विश्वः । 'क्षोदो रजसि पेषणे' इति नानार्थरत्नमाला । दारुणा भयंकरी । एकत्र तथा भीषणाकारत्वात्, अन्यत्र पिशाचादिसंचाराच्चेति भावः । 'दारुणं भीषणं भीष्मं घोरं भीमं भयानकम्' इत्यमरः । तथा हनने हिंसाकर्मणि स्वाधीने स्वायत्ते सति मृत्योः पुरीं यमपुरीम् । संयमिनीमिति यावत् । स्वेषां यत्कृत्यं प्राणिपीडनव्यापारस्तस्याख्येन विपर्ययेण क्रीडद्भिर्यथेच्छं विहरद्भिः किंकरसंघैर्यमदूतनिवहैः संकटं संकुलम् । 'संप्रोदश्च कटच्' इति कटच् । महद्विपुलं शृङ्गाटकं चतुष्पथं यस्यास्तां तथोक्तां विदधती विदधाना । दधातेः शतरि 'उगितश्च' इति ङीप् । 'नाभ्यस्ताच्छतुः' इति नुमभावः । 'शृङ्गाटकचतुष्पथे' इत्यमरः । काचित्ताटका नाम राक्षसी तरसा बलेन रंहसा वा । 'तरसी बलरंहसी' इत्यमरः । संध्येव सायंसंध्येव मुनेर्विश्वामित्रस्याध्वानं मार्गं सरोधं निरुद्धवती । संध्यायामपि नैष्ठिकानां तादात्मिकनिष्ठानियमनेन निरोधकर्तृत्वसंभवादियमुपमा श्लेषसंकीर्णा । अन्यथाकरणे वा प्रत्यवायापत्तेरिति भावः । शार्दूलविक्रीडितं वृत्तम् ॥

अथ दाशरथेः कर्णमविशत्ताटकागुणः ।

तैथा धनुर्गुणस्तूर्णं प्राविशत्तज्जिघांसया ॥ ४२ ॥

अथेति । अथानन्तरं ताटकाया गुणः शब्दः । सिंहनाद इति यावत् । दाशरथेः श्रीरामस्य कर्णं श्रोत्रमविशत् । 'कर्णशब्दग्रहौ श्रोत्रम्' इत्यमरः । यथा येन प्रकारेण तस्यास्ताटकाया जिघांसया हन्तुमिच्छया । हन्तेः सन्नन्तात्त्रियामप्रत्यये टाप् । धनुषश्चापस्य गुणो ज्या । मौर्वीति यावत् । तूर्णं क्षिप्रं दाशरथेः कर्णं प्राविशत् तथेति संबन्धः । ताटकानिर्हार्दश्रवणसमकालमेव श्रीरामो मौर्वीमाकर्णमाचक्रष्वेत्यर्थः । अतएवासंबन्धे संबन्धरूपातिशयोक्तिः । 'गुणस्त्वावृत्तिशब्दादिज्येन्द्रियामुख्यतन्तुषु' इति वैजयन्ती । एतदादिपद्यत्रयमानुष्टुभं छन्दः ॥

ततो भाविनि संग्रामे वद्धश्रद्धस्य ताटका ।

स्वप्राणान् रामबाणस्य वीरपाणमकल्पयत् ॥ ४३ ॥

तत इति । ततस्ताटका भाविनि भविष्यति संग्रामे सुबाह्वादिराक्षससंहरणे बद्धश्रद्धस्य विहितादरस्य रामबाणस्य स्वप्राणान्स्वकीयप्राणवायून्वीरपाणमकल्पयत्कल्पितवती । वीरपाणं नाम युद्धोपक्रम उत्साहवर्धनार्थं वीरैः क्रियमाणं पानम् । श्रीरामामोघबाणविद्धा सती प्राणांस्तत्याजेत्यर्थः । 'वीरपाणं तु यत्पानं वृत्ते भाविनि वा रणे' इत्यमरः । 'वा भावकरणयोः' इति विकल्पाण्णत्वम् । वीराणां पानं वीरपाणमिति विग्रहः । नान्तोऽप्ययं शब्दो वर्तते । पूर्ववदतिशयोक्तिः ॥

१. 'यथा' इति पाठः. २. 'यथा' इति पाठः. ३. 'अविशत्' इति पाठः. ४. 'स्वप्राणैः' इति पाठः. ५. 'वीरपानम्' इति पाठः.

मुनिर्भृशाश्वोपज्ञानि ताटकामाथिने ददौ ।

अस्त्राणि जृम्भकादीनि जम्भशासनशासनात् ॥ ४४ ॥

मुनिरिति । मुनिर्विश्वामित्रो जम्भनामानं राक्षसं शास्तीति जम्भशासन इन्द्रः । कर्तरि ल्युट् । तस्य शासनात् 'महात्मने श्रीरामायान्नकलापं देहि' इति नियोगाद्धे-
तोर्भृशाश्वो नाम कश्चिद्विस्तस्योपज्ञायन्त इत्युपज्ञानि । 'आतश्चोपसर्गे' इति कर्मण्य-
ण्प्रत्ययः । भृशाश्वोपज्ञानि । भृशाश्वेनादौ ज्ञातानीत्यर्थः । 'उपज्ञोपक्रमम्-' इत्यादिना
नपुंसकत्वम् । 'उपज्ञोपक्रमान्ताश्च तदादित्वप्रकाशनम्' इत्यमरश्च । जृम्भकमादिर्येषां
तानि जृम्भकादीन्यस्त्राणि अस्त्रसम्प्रदानित्यर्थः । ताटकां भग्नान्ति हन्तीति ताटका-
माथिने श्रीरामाय ददावदात् । उपदिदेशेत्यर्थः । 'कर्मणा यमभिप्रैति स संप्रदानम्'
इति संप्रदानत्वाच्चतुर्थी । तदुणसंविज्ञानो बहुव्रीहिः ॥

तत्र कंचन विरिञ्चिलोकप्रत्यादेशं प्रदेशं प्रदर्शयन्नवोचत् ।

तत्रेति । तत्र वने विरिञ्चिलोकस्य ब्रह्मलोकस्य प्रत्यादेशम् । प्रत्यादिश्यत इति
प्रत्यादेश इति विग्रहः । ब्रह्मलोककल्पमित्यर्थः । कंच न कमपि प्रदेशं विषयं प्रदर्श-
यन्निदर्शयन्नवोचतोक्तवान् । मुनिरिति शेषः ॥

तदेवाह—

प्रतिदिनमवदातैर्ब्रह्मभिर्ब्रह्मनिष्ठैः

प्रशमितभवखेदैः सादरं सेव्यमाने ।

बलिनियमनहेतोर्वागमनः काननेऽस्मि-

न्बलिनियमपरः सन्ब्रह्मचारी चचार ॥ ४५ ॥

प्रतिदिनमिति । अवदातैः प्रसन्नैः । विषयवैराग्यसंपन्नतया निर्मलान्तःकरणै-
रित्यर्थः । अतएव ब्रह्मैव निष्ठा विश्रान्तिपदं येषां तैः । अथवा ब्रह्मणि निष्ठा नि-
यमो येषां तैः । निदिध्यासनतत्परैरित्यर्थः । अतएव प्रशमिताः शान्तिं गमिता भव-
खेदाः सांसारिकक्लेशा येषां तैः । तापत्रयविनिर्मुक्तैरित्यर्थः । ब्रह्मभिर्ब्रह्मार्पिभिः ।
'ब्रह्मनिष्ठैर्महद्भिः' इति पाठे महद्भिर्महानुभावैः । ऋषिभिरित्यर्थः । प्रतिदिनम् ।
निरन्तरमिति यावत् । 'अव्ययं विभक्ति-' इत्यादिनाव्ययीभावसमासः । सादरं
सस्नेहं सेव्यमानेऽधिष्ठीयमाने [अस्मिन्कानने] पुण्यारण्ये वामनो ब्रह्मचारी उपेन्द्रो
तयावतीर्णो मायाबटुविष्णुर्वलेवैरोचनेनियमनहेतोः । बलिवन्धनार्थमित्यर्थः । 'षष्ठी
हेतुप्रयोगे' इति षष्ठी । इष्टदेवतापूजोपहारा बलयः, शौचसंतोषतपःस्वाध्यायेश्वरप्र-
णिधानानि नियमाः, तत्परस्तदासक्तः सन् । चचार । ब्रह्मचर्यनिष्ठापारतन्त्र्येण प्राव-
र्ततेत्यर्थः । 'बलिः पूजोपहारे च करे दैत्यान्तरेऽपि च' इति नानार्थरत्नमाला ।
एतदादिश्लोकत्रयं मालिनीवृत्तम् ॥

अपहृतविबुधार्तेर्वागमनस्याजमूर्ते-

रखिलभुवनभिक्षोराश्रमानोकहानाम् ।

१. 'कृशाश्वो' इति पाठः. २. 'प्रदेशमेकं प्रदर्शयन्नवोचदुपचीयमानपरमहर्षो महर्षिः'
इति पाठः. ३. 'सेव्यमानः' इति पाठः. ४. 'अपि च' इति पाठः. ५. 'वामन-
व्याजमूर्तेः' इति पाठः.

ततिरियमतिनीला व्याप्तदिग्व्योमसीमा

स्वयमपि परिमातुं लोकमस्युद्यतेव ॥ ४६ ॥

अपहृतेति । अपहृता निरस्ता विबुधानामिन्द्रादिवृन्दारकाणामतिः पीडा येन तस्य । ‘अतिः पीडाधनुष्कोट्योः’ इत्यमरः । न जायत इत्यजो विष्णुः । ‘अन्येभ्योऽपि दृश्यते’ इति ङप्रत्ययः । तन्मूर्तेः । श्रीविष्णवतारस्येत्यर्थः । अखिलभुवनभिक्षोः । पादत्रयपरिमितभूतलतया याज्ञापदेशेन त्रिभुवनभिक्षातत्परस्येत्यर्थः । ‘सनाशंसभिक्ष उः’ । वामनस्याश्रमे तपोवने येऽनोकहा वृक्षाः । अनसः शकटस्याकं गतिं घ्नन्तीत्यनोकहा इति विग्रहः । ‘अनोकहः कुटः सालः’ इति वृक्षपर्यायेष्वमरः । तेषामियं परिदृश्यमाना अतिनीलात्यन्तदयामलाकारा तथा व्याप्ता आवृता दिग्व्योमसीमा दिशां व्योन्नश्च सीमाः पर्यन्तभुवो यया । आक्रान्तदिङ्मनोऽन्तरालत्वेनातिसमुन्नतेत्यर्थः । ‘सीमसीमे स्त्रियासुभे’ इत्यमरः । नान्तपाठेऽसीमन इति निषेधान्न स्त्रीत्वम् । इदं च विशेषणद्वयं विभक्तिविपरिणामेन वामनेऽपि योज्यम् । ततिः श्रेणिः । स्वयमपि लोकम् त्रिभुवनमित्यर्थः । जातावेकवचनम् । परिमातुमियत्तावधारणेन परिच्छेत्तुमभ्युद्यता समुद्युक्तेव प्रतिभाति । पश्येति शेषः । ‘संसर्गाजः पुण्यगुणा भवन्ति’ इति न्यायेन त्रिभुवनपरिमातुस्तत्रभवतो वामनस्य सहवासवज्ञातद्वत्स्वयमपि तथा कर्तुमुद्युक्तेव प्रतीयत इत्यर्थः । अत्रोन्नतगुणनिमित्ता अभ्युद्यतत्वजातिस्वरूपोत्प्रेक्षा व्यञ्जकसद्भावाद्वाच्या ॥

इति विविधरसाभिः कौशिकव्याहृताभिः

श्रुतिपथमधुराभिः पावनीभिः कथाभिः ।

गलितगहनकृच्छ्रं गच्छतोर्दाशरथ्योः

समकुचदिव सद्यस्तादृशं मार्गदैर्घ्यम् ॥ ४७ ॥

इतीति । इत्यनेन प्रकारेण विविधा बहुप्रकारा रसा आस्वादा यासां तास्तथोक्तास्ताभिः श्रुतीनां पन्थाः श्रुतिपथम् । ‘ऋक्पूः—’ इत्यादिना समासान्तः । तस्य सधुराभिः । श्रवणानन्दकरीभिरित्यर्थः । पावनीभिः पवित्राभिः कौशिकव्याहृताभिर्विश्वामित्रकथिताभिः कथाभिरुपाख्यानैर्हेतुभिः । ‘चिन्तिपूजिकथिकुम्बिचर्चश्च’ इत्यङ्प्रत्ययः । गलितमपगतं गहनकृच्छ्रं काननसंचारजनितकष्टं यस्मिन्कर्मणि तद्यथा भवति तथा । ‘स्यात्कष्टं कृच्छ्रमाभीलम्’ इत्यमरः । गच्छतोर्दाशरथ्यो रामलक्ष्मणयोस्तादृशं तथाविधम् । अत्यधिकमित्यर्थः । ‘त्यदादिषु दृशोऽनालोचने कञ्च’ इति कञ्प्रत्ययः । ‘आ सर्वनाम्नः’ इत्यात्वम् । मार्गदैर्घ्यं मार्गायाम् सद्यः समकुचदिव संकोचमगमदिवेत्युत्प्रेक्षा । विश्वामित्रकथितमधुरतरकथाश्रवणकौतूहलपारवश्याद्दीयानपि मार्गो नेदीयानिव प्रत्यभादित्यर्थः ॥

ततः सिद्धाश्रमं प्रविश्य विश्वामित्रः सत्रमारभत ।

तत इति । ततस्तदनन्तरं विश्वामित्रः सिद्धाश्रमं निजतपोवनं प्रविश्य सत्रमारभत । ऋतुदीक्षितोऽभूदित्यर्थः ॥

तदनन्तरमन्तरिक्षान्तरालादापतन्तमन्तकानीकभयानकं तं पला-
शगणमवलोक्य पलायमानाः करगलितसमित्कुशाः कुशिकनन्दना-
न्तेवासिनः ससंभ्रममभिलषिताहवाय राघवाय न्यवेदयन् ।

तदनन्तरमिति । तदनन्तरं सत्रप्रारम्भानन्तरमन्तरिक्षान्तरालान्नभोविवरादाप-
तन्तमुपसर्पन्तमन्तकानीकभयानकं यमकिंकरसेनाभयंकरं तं प्रसिद्धं पलाशानां सुवा-
हुमारीचादिराक्षसानां गणं समूहमवलोक्य दृष्ट्वा पलायमानाः प्रद्रवमाणाः । अतएव
करेभ्यो गलितं खस्तं समित्कुशं समिधः कुशा दर्भाश्च यज्ञीया येषां ते तथोक्ताः ।
'अस्त्री कुशं कुथो दर्भः' इत्यमरः । 'जातिरप्राणिनाम्' इति द्वन्द्वैकवद्भावाद्बहुव्रीहिः ।
कुशिकमुतान्तेवासिनो विश्वामित्रशिष्याः । अन्ते समीपे वसन्तीत्यन्तेवासिनः ।
'छात्रान्तेवासिनौ शिष्ये' इत्यमरः । 'शयवासवासिष्वकालात्' इत्यलुक् । अभिल-
षिताहवाय । समरोत्सुकायेत्यर्थः । राघवाय श्रीरामाय ससंभ्रमं सोद्वेगं न्यवेदयन्त्य-
जिज्ञपन् ॥

निवेदनप्रकारमेवाह—

हृत्वाग्नेः शिखराणि तानि परितः क्षिप्त्वा हसित्वा क्रुधा

कृत्वा हस्तविघट्टनं तत इतः स्थित्वा नटित्वा मुहुः ।

सिक्त्वा क्षमामसृजा स्रजान्नकृतया बद्धा कचान्खेचरा-

न्दग्ध्वाग्नेः सदृशा दृशा निशिचरा रुन्धन्ति रुन्ध्रं दिवः ॥ ४८ ॥

हृत्वेति । अग्नेः शिखराणि गिरिशृङ्गाणि हृत्तानीय तानि शिखराणि परितः
क्षिप्त्वा समन्ताद्विकीर्य । तथा हसित्वाट्टहासं कृत्वा । क्रुधा क्रोधेन । 'कोपक्रोधामर्ष-
रोषप्रतिघा हृत्कुधौ स्त्रियौ' इत्यमरः । हस्तविघट्टनं करतलास्फालनं कृत्वा । तत
इतः स्थित्वा । समन्ताद्वाप्येत्यर्थः । मुहुर्नटित्वा पुनः पुनरुत्साहनाद्यं कृत्वा । क्षमां
मेदिनीमसृजा रक्तेन सिक्त्वाप्लाव्य । 'क्षमावनिर्मेदिनी मही', 'रुधिरैऽसृग्लोहिता-
स्त्ररक्तक्षतजशोणितम्' इति चामरः । तथात्रकृतया स्रजान्ननिर्भितया मालया क-
चाञ्छिरोरुहान्वद्धा संग्रथ्य । तथाग्नेः सदृशा अग्निज्वालाकल्पया दृशा निजदृष्ट्या ।
खे चरन्तीति खेचरा अन्तरिक्षचारिणश्चारणादयः । 'तत्पुरुषे कृति बहुलम्' इत्य-
लुक् । तान्दग्ध्वा संताप्य निशिचरा राक्षसा दिवो रुन्ध्रं नभोऽन्तरालं रुन्धन्त्यावृ-
ण्वन्ति । आच्छादयन्तीत्यर्थः । एवं न्यवेदयन्निति पूर्वेण संबन्धः । शार्दूलविक्रीडितं
वृत्तम् ॥

ततः किं जातमित्यत आह—

तत्र ।

तत्रेति । तत्र तस्मिन्समये ॥

संक्रान्तवर्णान्तरगाधिसूनोः संपर्कपुण्यादिव रामभद्रः ।

क्षात्रक्रमात्पिप्पलदण्डयोग्यः पलाशदण्डाहतपाणिरासीत् ॥ ४९ ॥

१. 'भयानकं पलाश' इति पाठः. २. 'करतलगलितपलाशसमित्' इति पाठः.
३. 'रामचन्द्रः' इति पाठः.

संक्रान्तेति । 'क्षुण् हिंसायाम्' इति धातोः संपदादित्वात्किप् । 'गम्यादीनाम्-' इति वक्तव्यादनुनासिकलोपे तुगागमे च क्षदिति रूपं सिद्धम् । क्षतो नाशात्रायन इति क्षत्रं क्षत्रवर्णम् । 'सुभि-' इति योगविभागात्कप्रत्ययः । तस्य संबन्धी क्षात्रस्तस्मात्कमात् । क्षत्रियकुलाचारक्रमादित्यर्थः । पिप्पलदण्डयोग्योऽश्वत्थदण्डधारणार्हः । उपनयनसमये तथा विधिविहितत्वादिति भावः । 'पिप्पलः कुजराशनः । अश्वत्थे' इत्यमरः । रामभद्रः श्रीरामः । अन्यो वर्णो वर्णान्तरम् । 'अन्तरमवकाशवधिपरिधानान्तर्धिभेदतादर्थ्ये' इत्यमरः । 'सुप्सुपा' इति समासः । संक्रान्तं तपोबलात्संप्रप्तं वर्णान्तरं ब्राह्मण्यं यस्य स तथोक्तस्तस्य गाधिसूनोर्गाधिराजनन्दनस्य विश्वामित्रस्य संपर्केण सहवासेन यत्पुण्यं मुकृतं तस्मादिवेति हेतूत्प्रेक्षा । पलाशदण्डे किंशुकदण्डधारण आहत आदरवान्पाणिर्व्यस्य स तथोक्तः । ब्राह्मणस्य पलाशदण्डधारणविधानात् । तस्य च 'संसर्गजा दोषगुणा भवन्ति' इति न्यायेन संभावितत्वाच्चेति भावः । तथा पलं मांसमश्नन्तीति पलाशा मारीचादिराक्षसास्तेषां दण्डे शिक्षण आहतपाणिर्व्यग्रहस्त आसीत् । विश्वामित्रशिष्यवाक्याकर्णनान्तरमेव राक्षसशिक्षणव्यग्रहस्तोऽभूदित्यर्थः । आहतपाणिरित्यत्र यद्यपि पाणेरचेतनस्याहतत्वं चेतनधर्मो न युज्यते, तथापि तद्वता श्रीरामेण सहाभेदाध्यवसायादौपचारिक इत्यवगन्तव्यम् । ननु 'तेषां दण्डाः पालाशो ब्राह्मणस्य, औदुम्बरः क्षत्रियस्य, वैल्वो वैदयस्य' इति गृह्यकारेण क्षत्रियस्यौदुम्बरदण्डविधानादत्र पिप्पलदण्डयोग्य इति वक्तुं कथमुपयुक्तमिति चेत्सत्यम् । 'पालाशविल्वयोर्दण्डौ ब्राह्मणस्य, न्यग्रोधचलदलयोः क्षत्रियस्य, पीलूदुम्बरयोर्विशः' इत्यादि स्मृत्यनुसारात्पिप्पलदण्डयोग्यत्वकथनं न विरुध्यत इत्यलमतिप्रसङ्गेन । अत्र पिप्पलदण्डयोग्योऽपि पलाशदण्डाहतपाणिरिति सर्वतो विरोधस्य राक्षसशिक्षणपरतया परिहृतत्वाद्विरोधाभासालंकारः । 'आभासत्वे विरोधस्य विरोधाभास इष्यते' इति लक्षणात् । स चोक्तोत्प्रेक्षानुप्राणित इति संकरः । उपजातिवृत्तम् ॥

मारीचनीचमतिराहवमारचय्य

क्षिप्तः क्षणेन रघुनायकसायकेन ।

मध्येपयोनिधि भयेन निमग्नमूर्ति-

वैषं पुषोष जलमानुषनिर्विशेषम् ॥ ५० ॥

मारीचेति । मारीच इति नीचमतिरपसद्वुद्धी राक्षसः । महात्मना जगदेकवीरेण श्रीरामेण सह योद्धुं न शक्यत इति सम्यगबुद्धभावाच्चीचमतिलमवगन्तव्यम् । आहूयन्ते शत्रवोऽस्मिन्नित्याहवो युद्धम् । 'आडि युद्धे' इति ह्यतेराड्पूर्वादप्रत्यये संप्रसारणम् । 'आहवः संगरे यागे' इति विश्वः । तमारचय्य कृत्वा । 'ल्यपि लघुपूर्वात्' इत्ययादेशः । रघुनायकस्य सायकेन वायव्यास्त्रेण क्षणेन क्षणमात्रेण । विभक्तिप्रतिरूपकमव्ययमेतत् । क्षिप्तः प्रेरितः । सुशुक्लपर्वदित्यर्थः । मध्येपयोनिधि पयोनिधेमध्ये । 'पारे मध्ये पृष्ठा वा' इत्यव्ययीभावसमासः । तत्संनिधोगादेकारान्तत्वं मध्यशब्दस्य । भयेन प्रकाशसंचारे पुनः प्रहरेदिति भीत्या निमग्नमूर्तिर्जलान्तर्हितशरीरः सन् जलमानुषाज्जलनितमानुषवेषान्निर्विशेषमविशेषम् ।

तत्कल्पमित्यर्थः । वेषं भूमिकां पुपोष पोषितवान् । तद्वज्रलघिमध्ये निमज्ज्यातिष्ठ-
दित्यर्थः । वसन्ततिलकावृत्तम् ॥

सुबाहुराहवोन्मत्तः कृतः काकुत्स्थपत्रिणा ।

मुनीनामनभिप्रेतः प्रेतनाथातिथिः कृतः ॥ ५१ ॥

सुबाहुरिति । मुनीनामनभिप्रेतोऽसंमत आहवोन्मत्तो युद्धोन्मत्तः सुबाहुनाम
राक्षसः काकुत्स्थपत्रिणा श्रीरामबाणेन । ‘पत्रिणौ शरपक्षिणौ’ इत्यमरः । काकुत्स्थ-
शब्दो व्याख्यातः । कृतश्छिन्नः सन् । ‘कृती छेदने’ इति धातोः कर्मणि क्तः
प्रेतनाथातिथिरन्तकबन्धुः कृतः । यमलोकं प्रापित इत्यर्थः । ‘प्रेतनाथातिथीकृतः’
इति च्यन्तपाठेऽयमर्थः ॥

वंशस्पृशा हृदयहारिफलान्वितेन

रामेरितेन सहसा सहसायकेन ।

स्नेहार्दितेन निरगादनुरागिणीव

प्राणावलिर्हृदयतः पिशिताशनानाम् ॥ ५२ ॥

वंशेति । वंशस्पृशा वेणुसंभवेन सत्कुलप्रसूतेन च । ‘वंशः पृष्ठास्त्रि देहोर्ध्व-
काष्ठे वेणौ कुले गुणे’ इति विश्वः । ‘स्पृशोऽनुदके क्तिन्’ । हृदयहारिफलान्वितेन
हृदयविदलनकारिबाणाग्रयुतेन मनोहरलाभसमृद्धेन च । ‘हृदयं मानसोरसोः’, ‘फले’
बाणाग्रलाभयोः’ इत्युभयत्रापि विश्वप्रकाशामरौ । स्नेहार्दितेन तैलादिस्नेहद्रव्यपरिशो-
धितेन सौहार्दपरिपूर्णं च । ‘स्नेहोऽस्त्री द्रवहार्दयोः’ इति वैजयन्ती । रामेरितेन
श्रीरामप्रयुक्तेनाभिराम इत्युदीरितेन च । रामाभिरारितेन रत्यर्थं प्रेरितेन । सुन्द-
रीणां स्वयमभिलषणीयेनेत्यर्थः । ‘सुन्दरी रमणी रामा’ इत्यमरः । सायकेन सह
बाणेन साकम् । प्राणनायकेनेति च गम्यते । पिशिताशनानां हतशेषराक्षसानां
प्राणावलिः पञ्चप्राणश्रेणिर्हृदयतो हृत्प्रदेशात् । पञ्चम्यास्तसिः । अनुरागिण्यनुरागवती
युवतिरिव सहसा शीघ्रम् । ‘स्वरादिपाठादव्ययत्वम्’ इति शाकटायनः । निरगान्नि-
र्जगाम । श्रीरामशरताडिता राक्षसास्तत्क्षणं प्राणांस्तत्प्राणवलिः । ‘इणो गां लुङि’
इति लुङि गादेशः । अत्र प्राणावलिनिर्गमनसायकनिर्गमनयोः कार्यकारणयोरसङ्ग-
भाविनोः सहभावोक्तेः कार्यकारणपौर्वापर्यविपर्ययरूपातिशयोक्त्युपजीविनी सहोक्ति-
रलंकारः । ‘सहार्थेनान्वयो यत्र भवेदतिशयोक्तिः । कल्पितौपम्यपर्यन्ता सा सहो-
क्तिरिहेष्यते ॥’ इति लक्षणात् । सायकवन्निर्जगामेत्यौपम्यकल्पनया कारणगताशु-
भावप्रतीतिश्चमत्कारि रहस्यम् । तथा प्रस्तुतसायकविशेषणसाम्यादप्रस्तुतप्राणनायक-
प्रतीतेः समासोक्तिः । ‘विशेषणानां तौल्येन यत्र प्रस्तुतवर्तिनाम् । अप्रस्तुतस्य
गम्यत्वं सा समासोक्तिरिष्यते ॥’ इति लक्षणात् । इदं चालंकारद्वयमन्योन्यनैरपे-
क्ष्यात्संसृष्टं सद्वागिणीवेत्तुपमासापेक्षितत्वात्तया संकीर्यत इति संक्षेपः । वसन्ततिल-
कावृत्तम् ॥

१. ‘प्रेतनाथातिथीकृतः’ इति पाठः. २. ‘रघुनायकसायकेन’ इति पाठः. ३. ‘स्ने-
हान्वितेन’ इति पाठः. ४. ‘प्राणावली’ इति पाठः.

अथ निशिचरमाथाद्रीतवैतानविघ्नो
मुनिरवभृथकृत्यं विश्वहृद्यं समाप्य ।

अमनुत जयलक्ष्म्या राममाजौ समेतं

यजनजनितमूर्त्या योक्तुमव्याजलक्ष्म्या ॥ ५३ ॥

अथेति । अथानन्तरं मुनिर्विश्वामित्रः । मथ्यत इति माथो मथनम् । कर्म-
ण्यण् । निशिचराणां राक्षसानां माथात्संहरणाद्धेतोर्वीतवैतानविघ्नो निरस्तयागीया-
न्तरायः सन् । विश्वहृद्यं विश्वजनमनोहरम् । लोकद्रोहिराक्षससंहरणपूर्वकत्वा-
ल्लोकोपकारकत्वाच्च सकलसंमतमित्यर्थः । अवभृथकृत्यं दीक्षान्तस्नानादिकर्म । ‘दी-
क्षान्तोऽवभृथो यज्ञे’ इत्यमरः । समाप्य कृत्वा । आजौ युद्धे । ‘समित्याजिसमिद्युधः’
इत्यमरः । जयलक्ष्म्या विजयश्रिया समेतं सहितं रामं श्रीरामभद्रं यजने जनकयज्ञे
जनिता मूर्तिर्यस्यास्तथा । तत्रावतीर्णयेत्यर्थः । अव्याजलक्ष्म्या सीतारूपिण्या निजया
श्रीदेव्या योक्तुं संघटयितुममनुताबुध्यत । यागार्थं जनकेनाहूतो भगवान्विश्वामित्र-
स्तत्र धनुर्भङ्गपूर्वकं विष्णुमूर्तेः श्रीरामस्य सीतालक्ष्मीविवाहो भविष्यतीति मनसि
निश्चित्य लक्ष्मणानुगतं श्रीरामं नेतुमैच्छदित्यर्थः । अत्रेदं पुराणवचनम्—‘राघवत्वे-
ऽभवत्सीता रुक्मिणी कृष्णजन्मनि । अन्येषु चावतारेषु विष्णोरेषानपायिनी ॥’
इति । मालिनीवृत्तम् ॥

तदनु मुनिः श्रीरामं प्रति निजवंशकथां कथयितुं प्रारभतेत्याह—

अथ मिथिलां प्रति प्रस्थितः कौशिकः काकुत्स्थमित्थमकथयत् ।

अथेति । अथानन्तरं मिथिलां जनकनगरीं प्रस्थितः प्रवृत्तः कौशिको विश्वा-
मित्रः काकुत्स्थं श्रीरामं प्रतीत्य वक्ष्यमाणरीत्याकथयत् ॥

तदेव विवृणोति—

पुरा खलु कुशेशयासनजन्मा कुशाभिधानो राजर्षिः कुशाम्बप्र-
मुखैश्चतुर्भिः कौशाम्बीमहोदयधर्मारण्यगिरिव्रजाख्यानां पुरीणां क-
र्तृभिः पुत्री बभूव ।

पुरेति । पुरा खलु पूर्वकाले । खलुशब्दः किलार्थको वाक्यालंकारे वा । कुशे-
शयासनात्कमलासनाद्ब्रह्मणो जन्म यस्येति व्यधिकरणबहुव्रीहिः । ‘अवार्यो बहुव्री-
हिर्जन्माद्युत्तरपदः’ इति वामनः । ‘शतपत्रं कुशेशयम्’ इत्यमरः । कुशाभिधानः
कुशनामा राजर्षी राजोत्तमः कौशाम्बीमहोदयो धर्मारण्यं गिरिव्रजश्चेत्याख्या यासां
तासां पुरीणां पट्टणानां कर्तृभिरुद्देशक्रमेणैव निर्मातृभिः कुशाम्बः प्रमुख अद्यो
येषां तैः कुशाम्बकुशनाभाधृतरजसवसुनामभिश्चतुर्भिः कुमारैः पुत्री पुत्रवान्बभूव ।
कुशाम्बादींश्चतुरः पुत्रान्महापौरुषशालिनो जनयामासेत्यर्थः । तत्र कुशाम्बेन निर्दृष्टा

१. ‘घाताच्छान्त’ इति पाठः. २. ‘विश्वामित्रः’ इति पाठः. ३. ‘काकुत्स्थयोः’
इति पाठः. ४. ‘कुशिकाभिधानो’ इति पाठः. ५. ‘कुशनाभकुशाम्ब’ इति पाठः.
६. ‘कर्तृभिश्चतुर्भिः’ इति पाठः.

कौशाम्बील्यन्वर्थसंज्ञा । 'तेन निर्वृत्तम्' इत्यण् । 'टिङ्ढाणञ्-' इत्यादिना ङीप् । अन्यत्पुरत्रयमैच्छिकनामाङ्कितमित्यवगन्तव्यम् ॥

तत्र स्वपितामहस्य कुशनाभस्य वृत्तान्तमाह—

कुशनाभस्तु घृताच्यां कन्याशतमजनयत् ।

कुशनाभ इति । कुशनाभस्तु । अवधारणार्थकस्तुशब्दः । घृताच्यामप्सरसि कन्याशतं शतसंख्याकाः कन्यका अजनयदुत्पादयामास ॥

कन्यास्ताः संनद्धयौवनाः कामयमानः पवमानः प्रत्याख्यानात्प्रत्यापन्नमन्युरासामवयवेष्वनार्जवमतनुत ।

कन्या इति । संनद्धयौवनाः संपूर्णतारुण्याः कन्याः कन्यकाः कामयमानोऽभिलषमाणः । उद्यानविहारसमय इति भावः । पवमानो वायुः प्रत्याख्यानात् 'वयं पित्रधीनाः, तमभ्यर्थ्य' इति परिहाराद्धेतोः प्रत्यापन्नमन्युरुत्पन्नक्रोधः सन् । 'मन्यु-दैर्न्ये क्रतौ क्रुधि' इत्यमरः । आसां कुशनाभकन्यकानामवयवेष्वनार्जवं कौटिल्यमतनुत । वक्रपाणिपादास्ताश्चकारेत्यर्थः । तथा श्रीरामायणे—'तासां तद्वचनं श्रुत्वा वायुः परमकोपनः । प्रविश्य सर्वगात्राणि बभञ्ज भगवान्प्रभुः ॥' इति ॥

अथ विदितवृत्तान्तेन कुशनाभेन तेन क्षमामेव प्रतिक्रियां मन्यमानेन चूलिसूनवे सौमदेयाय राज्ञे ब्रह्मदत्ताय दत्तास्ताः प्रकृतिस्था बभूवुः ।

अथेति । अथानन्तरं विदितो विज्ञापितो वृत्तान्तः कन्यकाङ्गवैकल्यापादनरूपो यस्य तेन । तथा क्षमां क्षान्तिमेव । नतु क्रोधमित्येवकारार्थः । 'क्षितिक्षान्त्योः क्षमा' इत्यमरः । प्रतिक्रियां मन्यमानेन । क्षमैवात्रोचिता नतु क्रोध इति तूष्णींभूतेनेत्यर्थः । तेन कुशनाभेन चूलिसूनवे चूलिनामकमुनिपुत्राय सौमदेयाय सोमदाख्यगन्धर्वाङ्गनासंभूताय । चूलिना सोमदायामुत्पादितायेत्यर्थः । 'स्त्रीभ्यो ढक्' इति ढक् । ब्रह्मदत्ताय 'ब्रह्मदत्तनाम्ने राज्ञे दत्ता भार्यात्वेन प्रतिपादिताः सत्यस्ताः कन्यकाः प्रकृतिस्थास्तत्प्रभावाद्यथापूर्वरूपा बभूवुः ॥

पुनरपि कुशनाभस्तु पुत्रीयन्पितुः प्रसादादगाधसत्त्वान्गाधिसंज्ञानस्मत्तातपादानुदपादयत् ।

पुनरिति । कुशनाभस्तु पुनर्भूयोऽपि पुत्रीयन्पुत्रमात्मन इच्छन् । आनृण्यार्थमिति भावः । 'सुप आत्मनः क्यच्' । पितुः कुशस्य राज्ञः प्रसादादनुग्रहादस्मत्तातपादानस्मत्पितरम् । गाधिमित्यर्थः । उपपादयदुत्पादितवान् । 'तातस्तु जनकः पिता' इत्यमरः । तातपादानिति बहुवचनं पूजार्थं गौडपादानिति वत् ॥

-
१. 'कन्याशतं घृताच्याम्' इति पाठः. २. 'कुशनाभेन क्षमामेव' इति पाठः.
 ३. 'मन्यानेन' इति पाठः. ४. 'सौमदेयाय' इति पाठः. ५. 'प्रदत्ता' इति पाठः.
 ६. 'पितृप्रसादात्' इति पाठः. ७. 'प्रसादादस्मात्' इति पाठः.

इत्थं दाशरथिः कौशिकोत्पत्तिकथानिश्चमननिरायामयामिनी-
यामानुबन्धो बन्धूकस्तवकसुन्दरबन्धुरेण संध्यारागेण प्राचीमुखेन
शोणीकृतेन शोणाभिधानं दधानेन नदेन प्रवर्तितप्रत्यूषकृत्यः कृत-
नियमेन मुनिना सह गङ्गामुपतिष्ठमानेन पथा प्रातिष्ठत ।

इत्थमिति । इत्थमनेन प्रकारेण दाशरथिः श्रीरामः कौशिकोत्पत्तिकथाया
विश्वामित्रोदयोपाख्यानस्य निश्चमनेनाकर्णनेन निरायाम आयामरहितः । अदीर्घ
इति यावत् । यामिन्या निशाया यामानुबन्धः प्रहरानुवृत्तिर्यस्य स तथोक्तः । कथा-
श्रवणजनितकौतूहलपारवश्यात्संकुचितवत्प्रतीयमानत्रियाम इत्यर्थः । 'द्वौ यामप्रहरौ
समौ' इत्यमरः । तथा बन्धूकस्तवकवद्वन्धूकपुष्पगुच्छवत्सुन्दरं रमणीयं सद्बन्धुरं
मनोज्ञं तेन संध्यारागेण संध्यारागवता । अरुणोदयवशाच्छोहितायमानेनेत्यर्थः । 'ब-
न्धूको बन्धुजीवकः' इत्यमरः । प्राचीमुखेन पूर्वदिग्भागेन [कत्रा] शोणीकृतेनानु-
रञ्जितेन । स्वसावर्ण्यमासादितेनेत्यर्थः । अभूततद्भावे च्वः । 'अस्य च्वौ' इति
दीर्घः । शोण इत्यभिधानं नाम दधानेन धारयता । दधातेः कर्तरि शानच् । नदेन
कासारविशेषेण [करणेन] शोणाख्यपुण्यप्रवाहजलेनेत्यर्थः । प्राक्स्रोतसो नद्यः प्रत्य-
क्स्रोतसो नदाः नर्मदां विनेत्याहुः । 'शोणस्तरलपादपे । नदेऽर्धो रक्ततरुगे रागे'
इत्यभिधानात् । प्रवर्तितप्रत्यूषकृत्यो विहितप्रातःस्नानसंध्यावन्दनादिनित्यकर्मतन्त्रः
सन् कृतनियमेन विरचितानुष्ठानेन मुनिना सह विश्वामित्रेण साकम् । 'साकं सत्रा
समं सह' इत्यमरः । गङ्गां भागीरथीमुपतिष्ठमानेनानुसरता पथा । गङ्गाप्रापकमार्गेणे-
त्यर्थः । प्रातिष्ठत प्रावर्तत । 'समवप्रविभ्यः स्थः' इत्यात्मनेपदम् । पथेल्यत्र तृतीया-
विधाने प्रकृत्यादिभ्य उपसंख्यानान्तृतीयोपपत्तिः । समेन धावतीतिवत्तत्रापि पथः क-
रणत्वस्य प्रतीयमानत्वात्कर्तृकरणयोरेव तृतीयेति भाष्यकारः । यथाह कालिदासः—
'दक्षिणेन प्रवृत्ता' इति । बन्धूकस्तवकसुन्दरेत्यत्रोपमा । शोणीकृतेनेत्यत्र नदस्य
स्वनैर्मल्यं विहाय प्राचीमुखरागहरणोक्तेस्तद्गुणालंकारः । 'तद्गुणः स्वगुणत्यागादन्यो-
त्कृष्टगुणाहतिः' इति लक्षणात् ॥

आजानपावनक्षीरां वृषानन्दविधायिनीम् ।

श्रुतिप्रणयिनीं सोऽयमापगमाप गामिव ॥ ५४ ॥

आजानेति । सोऽयं श्रीराम आजानपावनं स्वभावशुद्धं क्षीरं नीरं यस्यास्तां ।
'शुद्धं भागीरथीजलम्' इति वचनादिति भावः । आजानशब्दः स्वभावे रूढः । अथवा
जनानां समूहो जानम् । 'तस्य समूहः' इत्यण् । आ समन्तात् । बहिरभ्यन्तरे
चेत्यर्थः । जानं जनसमूहं पावयति स्नानपानाभ्यां पवित्रीकरोतीत्याजानपावनं क्षीरं
यस्यास्तां तथोक्ताम् । 'क्षीरं स्यान्नीरदुग्धयोः' इति रत्नमाला । वृषैर्यमनियमादिभि-

१. 'निश्चमनेन निरायामा यामिनीमनुभूयं' इति पाठः. २. 'स्तवकबन्धुरेण' इति
पाठः. ३. 'प्राचीमुखे शोणीकृते' इति पाठः. ४. 'दधाने नदे' इति पाठः. ५. 'प्रत्यूषः-
कृत्यः' इति पाठः.

धर्मैर्य आनन्दस्तं विदधातीति वृषानन्दविधायिनीम् । तीर्थविशेषज्ञाननियमादिकर्मणां निःश्रेयसहेतुत्वेन शास्त्रप्रसिद्धेर्ब्रह्मानन्दकरीमित्यर्थः । यद्वा वृषाणामानन्दमुल्लासं विदधातीति तथोक्तम् । धर्मादिभिर्वृद्धिकरीमित्यर्थः । यद्वा वृषानानन्दं च विदधातीति तथोक्तम् । समस्तधर्मनिर्वहणद्वारा निरतिशयानन्दानुसंधायिनीमित्यर्थः । 'वृषः स्याद्वासवे धर्मे सौरभेये च शुक्रजे । पुंराशिभेदयोः शृङ्गा मूषिकश्रेष्ठयोरपि ॥' इति विश्वः । 'सुकृते वृषभे वृषः' इत्यमरश्च । श्रुतिप्रणयिनीं श्रुतिपरिचिताम् । वेदप्रतिपाद्यामित्यर्थः । 'सितासिते सरिते यत्र संगते' इत्यादिश्रुतिप्रसिद्धत्वादिति भावः । 'प्रणयः स्यात्परिचये याज्ञायां सौहृदेऽपि च' इति यादवः । अथवा तरङ्गसंगतधुमधुमध्वनिभिः श्रोत्रानन्दकरीमित्यर्थः । 'श्रुतिः श्रोत्रे तथान्नाये वार्तायां श्रोत्रकर्मणि' इति विश्वः । अपां समूह आपम् । समूहार्थेऽण् । तेन गच्छतीत्यापगा । 'अन्येष्वपि दृश्यते' इति डप्रत्ययः । उपपदसमासः । तां भागीरथीम् । लक्षणया तत्कूलमित्यर्थः । आप प्राप । कथमिव स्थिताम् । गां धेनुमिव स्थिताम् । धेनुं कीदृग्विधाम् । आजानपावनमाजन्मशुद्धं क्षीरं दुग्धं यस्यास्ताम् । वृषस्य वृषभस्यानन्दं विदधाति रतिप्रदत्वादिति तथोक्तम् । श्रुतिप्रणयिनीं श्रुतिसखीम् । तत्कल्पामित्यर्थः । 'चत्वारि वाक्परिमिता पदानि' इति श्रुत्या वेदवाचो धेनुत्वेन निरूपितत्वादिति भावः । तथा गां कामधेनुमिव स्थिताम् । कीदृशीं कामधेनुम् । आजानपावनक्षीरामिति समानम् । वृषस्य शक्रस्य । 'वासवो वृत्रहा वृषा' इत्यमरः । विष्णोर्वा आनन्दं विदधाति वाञ्छितार्थदोग्धत्वादिति तथोक्तम् । श्रुतिप्रणयिनीम् 'स्वर्गे लोके कामधुग्भवति' इत्यादिश्रुतिभिरुदाहरणीयामित्यर्थः । तथा गां भुवमिव स्थिताम् । कीदृशीं भुवम् । आजानपावनक्षीराम् । सकलपुण्यतीर्थाधारामित्यर्थः । यद्वा आजानपावनानि स्वतःपवित्राणि क्षीराणि क्षीरत्वेन परिणतानि रत्नमहौषधिप्रभृतिवस्तूनि यस्यास्ताम् । 'ताः क्षीरपरिणामिनीः' इति विष्णुपुराणात् । पूर्वं गौरूपधारिण्यास्तस्यास्तथा दुग्धत्वादिति भावः । अत्रार्थे प्रमाणं श्रूयते—'दुग्धा पुनर्दिव्यैर्वसुंधरा । महौषधीश्च भास्वन्ति रत्नानि विविधानि च । वत्सश्च हिमवानासीद्दुग्धा मेरुर्मेहागिरिः ॥' इति रत्नौषधिप्रभृतीनामाजानपावनत्वं स्मृतिसिद्धं द्रष्टव्यम् । कामवर्षित्वादृषो विष्णुः । 'तेजो वृषो द्युतिधरः सर्वशस्त्रभृतां वरः' इति सहस्रनामस्तोत्रे । तस्यानन्दं विदधाति पत्नीत्वेनेति तथोक्तम् । 'विष्णुपत्नीं महीं देवीम्' इति श्रुतेः । श्रुतिप्रणयिनीम् । 'मेदिनी देवी वसुंधरा' इत्यादिश्रुतिप्रतिपाद्यामित्यर्थः । तथा गां भारतीमिव स्थिताम् । कीदृशीं भारतीम् । आजन्मशुद्धत्वादाजानपावना क्षीरसवर्णत्वात्क्षीरा । 'अग्निर्माणवकः' इत्यादिवद्वैष्णोऽयं प्रयोगः । अथवा क्षीरं क्षीरसावर्ण्यमस्या अस्तीति क्षीरा । अर्शआदित्वाच्चप्रत्ययः । आजानपावना च क्षीरा च ताम् । 'स्त्रियाः पुंवत्—' इत्यादिनाजानपावनशब्दस्य पुंवद्भावः । सुरश्रेष्ठत्वाद्धर्मस्वरूपत्वाद्वा वृषो ब्रह्मा तस्यानन्दं विदधाति पत्नीत्वेनेति तथोक्तम् । 'विरिञ्चिपत्नी कमलासनस्थिता सरस्वती नृत्यतु वाचि मे सदा' इत्यादिवचनादिति भावः । श्रुतिप्रणयिनीम् । श्रुतीत्युपलक्षणम् । श्रुतिस्मृतीतिहासपुराणागमादिरूपेण परिणतामित्यर्थः । 'गौर्नादित्ये बलीवर्दे क्रतुभेदार्षिभेदयोः । स्त्री तु स्यादिशि भारत्यां भूमौ च सुरभावपि ॥' इति केशवः । तदेवमुपमानेषूपमेये

चार्थपञ्चकवचनान् अर्थपञ्चकवाच्यविषयश्चित्रभेदः । अत्र श्लेषस्य शुद्धविषयतयासंभवेन सर्वालंकारवाधकत्वादुपमाप्रतिभोत्थापितः प्रकृताप्रकृतश्लेषोऽयमित्यलंकारसर्वस्वकारः । एवंच पूर्णोपमाया निर्विषयत्वप्रसङ्गाच्छ्लेषप्रतिभोत्थापितेयमुपमैवेत्यन्ये ॥

अथ भागीरथीकथां श्रोतुकामाय रामाय भगवानिदंभाषत ।

अथेति । अथानन्तरं भागीरथीकथां मन्दाकिन्युपाख्यानं श्रोतुमाकर्णितुं कामोऽभिलाषो यस्य तस्मै । ‘तुं काममनसोरपि’ इति तुमुनो मकारलोपः । श्रीरामाय भगवान् । ‘उत्पत्तिं च विनाशं च भूतानामागतिं गतिम् । वेत्ति विद्यामविद्यां च स वाच्यो भगवानिति ॥’ इत्युक्तलक्षणो विश्वामित्र इदं वक्ष्यमाणम् । गङ्गावतरणवर्णनपरं वचनमित्यर्थः । अभाषतोक्तवान् ॥

अथ चतुर्विंशता श्लोकैरानुष्टुभेन छन्दसा मन्दाकिन्युत्पत्तिप्रकारं वर्णयितुमारभते—

पुरा मनोरमा नाम सुमेरोरभवत्सुता ।

गृहमेधी तयैवासीच्चक्रवर्ती धराभृताम् ॥ ५५ ॥

पुरेति । पुरा पूर्वं मनोरमा नाम । मनोरमेति प्रसिद्धेत्यर्थः । सुमेरोः सुता मेरुकन्यका । ‘मेरुः सुमेरुर्हेमाद्री रत्नसानुः सुरालयः’ इत्यमरः । तया मनोरमयैव । परिग्रहान्तरव्यवच्छेदार्थमेवकारः । धराभृतां चक्रवर्ती पर्वतसार्वभौमो हिमवान्गृहमेधी गृहस्थ आसीत् । तामुपयेम इत्यर्थः । ‘मेधु संगमे’ इति धातोस्ताच्छील्ये णिनिः । गृहेषु संगतो गृहस्थ इत्यर्थः । अथवा । ‘प्रजापतिरश्वमेधमसृजत । यो मेधायालभ्यते । आशासाना मेधपतिभ्यां मेधम्’ इत्यादिश्रुतौ दर्शनान्मेधशब्दो यागवचनः यथा त्वमेव पितृमेध इतिवत् । ‘दारेष्वपि गृहाः’ इत्यमरः । गृहैः पत्न्या सह मेधो यस्येति गृहमेधी । सर्वधनीत्यादिवत्कर्मधारयादपि मत्वर्थीयप्रत्ययः ॥

कन्याद्वयममुष्यासीदेका मन्दाकिनी तयोः ।

अन्या भगवती साक्षाच्चन्द्रचूडकुटुम्बिनी ॥ ५६ ॥

कन्येति । अमुष्य मनोरमाजानेहिमवतः कन्याद्वयमासीत् । द्वे कन्ये समुत्पन्ने इत्यर्थः । तयोः कन्यकयोर्मेध्य एका आद्या कन्या मन्दाकिनी इति नाम्ना प्रसिद्धाभूदित्यर्थः । अन्या द्वितीया कन्या साक्षाद्भगवती प्रत्यक्षपरमेश्वरी । अतश्चन्द्रचूडकुटुम्बिनी चन्द्रशेखरभार्या आसीदित्यर्थः । भविष्यदीश्वरपरिग्रहाभिप्रायेणेत्थं सिद्धपदामिधानेनोक्तमित्यवगन्तव्यम् । ‘भार्या जायाथ पुंभून्नि दाराः स्यात्तु कुटुम्बिनी’ इत्यमरः ॥

तां नदीं विबुधा लब्ध्वा नाकलोकमनीनयन् ।

तपस्यन्तीं गिरिगौरीं देवाय महते ददौ ॥ ५७ ॥

तामिति । विबुधा देवास्तां नदीं मन्दाकिनीं लब्ध्वा याज्ञापूर्वकं हिमवन्नि-
योगात्प्राप्य नाकलोकं स्वर्गलोकम् । 'आकाशे त्रिदिवे नाकः' इत्यमरः । अनीनय-
नप्रापयामासुः । अतएव स्वर्णदीति प्रसिद्धिः । नयतेर्गौ चञ्चुपधाहस्वोऽभ्यासदी-
र्घश्च । नीवहोर्हरतेश्च द्विकर्मकता । तथा गिरिर्हिमवांस्तपस्यन्तीं तपश्चरन्तीम् ।
ईश्वरपरिग्रहलाभार्थमेवेति भावः । 'कर्मणो रोमन्थतपोभ्यां वर्तिचरोः' इति क्यङ्-
प्रत्ययः । गौरीं पार्वतीं महते देवाय महादेवाय ददौ भार्यात्वेन दत्तवान् । 'कर्मणा
यमभिप्रैति स संप्रदानम्' इति संप्रदानत्वाच्चतुर्थी ॥

एवमन्ययोर्युक्तान्तं 'संक्षेपेणोक्त्वा तत्र बहुपेक्षितत्वान्मन्दाकिनीवृत्तान्तस्यादौ
तमुपेक्ष्य सूचीकटाहन्यायेन गौरीवृत्तान्तं तावदाह—शिवयोरित्यादिपञ्चभिः ।

शिवयोर्युञ्जतोर्वीर्यं दृष्ट्वा धात्र्यां समर्पितम् ।

पावकः प्रतिजग्राह दैवतैरनुनाथितः ॥ ५८ ॥

शिवयोरिति । शिवा च शिवश्च शिवौ तयोः शिवयोः पार्वतीपरमेश्वरयोः ।
'पुमान्निभ्या' इत्येकशेषः । युञ्जतोर्मिथुनकर्मतत्परयोः सतोः । धात्र्यां भुवि सम-
र्पितं निक्षिप्तम् । शिवेनैवेति शेषः । पार्वतीगर्भसमुत्पत्त्यमानमहाभूतप्रभितैर्दैवैर्वीर्यं
भुवि समुत्सृजेति प्रार्थितत्वादिति भावः । वीर्यं रेतो दृष्ट्वा दैवतैरन्दादिभिर्दैवैरनुना-
थितस्त्वमेव तद्गृहाणेति याचितः सन् । 'नाथृ याज्ञायाम्' इति धातोः कर्मणि क्तः ।
पावकोऽग्निः प्रतिजग्राह स्वीकृतवान् ॥

अनपत्यानथामर्त्यान्बहुभार्यां च मेदिनीम् ।

अकरोदम्बिकाक्रोधः पुत्रालाभसमुद्भवः ॥ ५९ ॥

अनपत्यानिति । अथानन्तरं पुत्रालाभसमुद्भवः पुत्राप्राप्तिजनितोऽम्बिका-
क्रोधः पार्वतीकोपोऽमर्त्यान्देवाननपत्यानपुत्रकांस्तथा मेदिनीं भुवं बहूनां राज्ञां भार्या
च्चाकरोत् । कोपवशात्तथा शशापेत्यर्थः । तेषां स्वपुत्रलाभविघातकत्वादिति भावः ।
तथा रामायणे—'अथ शैलसुता राम त्रिदशानिदमब्रवीत् । समन्युरशपत्सर्वा-
न्क्रोधसंरक्तलोचना ॥ यस्मान्निवारिता चैवं संगता पुत्रकाम्यया । अपत्यं स्वेषु
दारेषु नोत्पादयितुमर्हथ ॥ एवमुक्त्वा सुरान्सर्वाञ्शशाप पृथिवीमपि । अवनेऽनेक-
रूपा त्वं बहुभार्या भविष्यसि ॥' इति ॥

अथ सेनान्यमिच्छद्भिरुक्तः सन्नह्यभिः सुरैः ।

वह्निरहाय जाह्नव्यां न्यषिञ्चद्वीर्यमैश्वरम् ॥ ६० ॥

अथेति । अथानन्तरं वह्निरग्निः । सेनां नयतीति सेनानीः सेनानायकः । 'सेना-
नीरग्निभूर्गुहः' इत्यमरः । नयतेः क्तिप् । तं सेनान्यमिच्छद्भिः । तारकासुरसंहारा-
र्थमिति भावः । सन्नह्यभिर्ब्रह्मादिभिः सुरैरुक्तो जाह्नव्यामेतन्निषिञ्चेति व्याहृतः सन् ।
अहाय झटिति । 'स्वाग्नदित्यजसाहाय द्राङ् मङ्क्षु सपदि हुते' इत्यमरः । ऐश्वर-

१. 'युञ्जतः' इति पाठः. २. 'धृत्वा धात्र्या' इति पाठः. ३. 'अनुमोदितः' इति पाठः.
४. 'तथा' इति पाठः. ५. 'कोपः' इति पाठः.

मीश्वरस्य संवन्धि वीर्यं तेजो जहोरपत्यं स्त्री जाह्नवी तस्यां मन्दाकिन्यां न्ययिञ्च-
न्निक्षिप्तवान् ॥

सापि सप्तार्चिषा क्षिप्तं तेजस्तद्वोढुमक्षमा ।

हिमवत्प्रान्तकान्तारे श्रान्ता शरवणे जहौ ॥ ६१ ॥

सेति । सा जाह्नव्यपि सप्तार्चिषा वह्निना । ‘सप्तार्चिर्दमुनाः शुक्रः’ इत्यमरः ।
क्षिप्तं निक्षिप्तं तदैश्वरं तेजो वीर्यं वोढुं धारयितुमक्षमासमर्था । अतएव श्रान्ता
खिन्ना सती हिमवत्प्रान्तकान्तारे तुहिनभूधरनिकटकानने यच्छरवणं शरप्रचुरं वनं
तत्र जहौ तत्याज । ‘प्रनिरन्तःशर—’ इत्यादिना वननकारस्य णत्वम् ॥

तत्राभूत्कृत्तिकाप्रीत्यै षोढारूढमुखाम्बुजम् ।

तारकध्वान्तविध्वंसि सद्यः षाण्मातुरं महः ॥ ६२ ॥

तत्रेति । तत्र शरवणे कृत्तिकानां स्तन्यप्रदानार्थं देवैः प्रेरितानां षण्णां मातृणां
प्रीत्यै परितोषार्थं षोढा षङ्गिः प्रकारैः । ‘प्रकारवचने थाल्’ । आरूढानि प्रादुर्भू-
तानि मुखाम्बुजानि वक्रकमलानि यस्य तत्तथोक्तम् । तासामवैषम्येन स्तन्यग्रहणार्थं
गृहीतमुखषड्भित्तिल्यर्थः । अतएव षण्णां मातृणामपत्यं षाण्मातुरम् । ‘षाण्मातुरः
शक्तिधरः’ इत्यमरः । ‘मातुरुत्संख्यासंभद्रपूर्वायाः’ इत्यणप्रत्यय उकारश्चान्तादेशः ।
तारकस्तारकासुर एव ध्वान्तं तिमिरं तद्विध्वंसयति नाशयतीति तारकध्वान्तविध्वंसि
महस्तेजः । कुमारस्वामीत्यर्थः । अभूज्जावम् । ‘तेजो धाम महो विभा’ इत्यमरः ।
रूपकालंकारः ॥

अथ वियद्भवावतरणं प्रस्तौति—

त्रैविध्यं श्रूयतां वत्स सरितस्त्रिदिवौकसाम् ।

यथोक्तं हव्यमश्नन्त्या देवताया इवाध्वरे ॥ ६३ ॥

त्रैविध्यमिति । हे वत्स श्रीराम । आदरातिशयेन संबोधनमेतत् । त्रिदिवः ।
स्वर्ग ओकः स्थानं येषां ते त्रिदिवौकसो देवास्तेषां संवन्धिन्याः सरितः । मन्दा-
किन्या इत्यर्थः । अध्वरे यागे यथोक्तं शास्त्रविहितं दूयत इति हव्यमाज्यादिकमश्नन्त्या
देवताया इव । अग्नेरिवेत्यर्थः । त्रैविध्यं त्रिप्रकारत्वम् । मया कथ्यमानमिति शेषः ।
श्रूयतामाकर्ण्यताम् । आहवनीयगार्हपत्यदक्षिणाम्निरूपेण तस्यापि त्रैविध्यसंभवादिति
भावः । उपमालंकारः । एतेनात्यन्तपावनादिगुणयुक्तश्लाघ्यतास्याः सूच्यते ॥

तदेव विवृणोति—

पुरीमयोध्यामध्यास्त सावित्रः सगरो नृपः ।

केशिनीसुमतिभ्यां च लङ्घितप्रथमाश्रमः ॥ ६४ ॥

पुरीमिति । सावित्रः सवितृवंशोद्भवस्तथा केशिनीसुमतिभ्यां पत्नीभ्यां लङ्घित-
प्रथमाश्रमोऽतिक्रान्तब्रह्मचर्यः । गृहीतगृहस्थाश्रम इत्यर्थः । सगरो नाम नृपो राजा-

योध्यां पुरीमयोध्याख्यां नगरीमध्यास्ताधिष्ठितवान् । ‘अभिशीङ्स्थासां कर्म’ इति कर्मत्वम् ॥

स पुत्रीयन्सपत्नीकस्तपस्तेपे समाः शतम् ।

भृगुः प्रीतमनास्तस्मै ददौ दायादसंपदम् ॥ ६५ ॥

स इति । स सगरः पुत्रानात्मन इच्छन्पुत्रीयन् । ‘सुप आत्मनः क्यच्’ इति क्यच् । सह पत्नीभ्यां सपत्नीकः सन् । ‘तेन सह’ इति तुल्ययोगे बहुव्रीहिः । ‘नयू-
तश्च’ इति कप् । शतं समाः शतसंख्याकान्वत्सरान् । ‘संवत्सरो वत्सरोऽब्दो हाय-
नोऽस्त्री शरत्समाः’ इत्यमरः । ‘कालाध्वनोरत्यन्तसंयोगे’ इति द्वितीया । तपस्तेपे ।
तपश्चरणतत्परोऽभूदित्यर्थः । भृगुर्महर्षिः प्रीतमनास्तपसा संतुष्टान्तःकरणः सन् तस्मै
सगराय दायादसंपदं सुतसंपत्तिं ददौ दत्तवान् । दायां विभक्तद्रव्यमस्तीति दायाद
इति विग्रहः । ‘दायादौ सुतवान्धवौ’ इत्यमरः ॥

पुत्रसंपत्तिमेवाह—

असमञ्जं सुतं लेभे वैदर्भी केशिनी तयोः ।

षष्टिं पुत्रसहस्राणां सुमतिश्च यवीयसी ॥ ६६ ॥

असमञ्जमिति । तयो राजपुत्रयोर्मध्ये विदर्भस्य राज्ञोऽपत्यं स्त्री वैदर्भी । ‘तस्या-
पत्यम्’ इत्यण् । ‘टिड्ढाणञ्—’ इत्यादिना ङीप् । केशिनी ज्येष्ठपत्न्यसमञ्जं नाम सुतं
लेभे प्राप । स्वमनोरथानुसारेणेति भावः । तथा यवीयसी कनिष्ठा । युवशब्दादीयसुनि
‘स्थूलदूर—’ इत्यादिना गुणयणादिपरलोपौ । ‘उगितश्च’ इति ङीप् । सुमतिश्च
पुत्रसहस्राणां षष्टिम् । षष्टिसहस्रसंख्याकान्पुत्रानित्यर्थः । लेभे । पूर्ववद्भावः । ततः
परितोषितेन मुनिनैकपुत्रपक्षं षष्टिसहस्रसंख्याकपुत्रपक्षं च निर्दिश्यानयोः को वा
पक्षोऽभिमत इति पृष्ठे बहुपुत्रपोषणासमर्था केशिन्येकपुत्रमङ्गीचकार । अन्या त्वन्य-
मिति श्रीरामायणकथात्रानुसंधेया ॥

असमञ्जसचारित्रमसमञ्जमपौह्य सः ।

आरब्धहयमेधः सन्नमुञ्चत तुरंगमम् ॥ ६७ ॥

असमञ्जसेति । स सगरोऽसमञ्जसचारित्रं पौरजनोपद्रवकारित्वादसाधुचरि-
त्रमसमञ्जं केशिनीतनयमपौह्य त्यक्त्वा । गुणगृह्या एव महात्मानो न पक्षपातिन
इति भावः । वक्ष्यति च—‘सिद्धार्थको महामान्यस्तत्परित्यागमब्रवीत् । सरयूपाति-
तानेकप्रजामारणकारणात्’ इति । आरब्धहयमेध उपक्रान्ताश्वमेधः सन् । तुरंग-
ममश्वमेधीयाश्वममुञ्चत त्यक्तवान् ॥

क्रव्यादवपुषा सोऽयमहारि हरिणा हयः ।

ततस्तं नष्टमन्वेष्टुं सौमतेयाः प्रतस्थिरे ॥ ६८ ॥

क्रव्यादेति । सोऽयं हयोऽश्वमेधीयाश्वः क्रव्यादवपुषा राक्षसवेषधारिणा ।

‘राक्षसः कौणपः क्रव्यात्’ इत्यमरः । हरिणेन्द्रेण । ‘हरिर्वातार्कचन्द्रेन्द्रयमोपेन्द्रम-
रीचिषु’ इति शाश्वतः । अहार्यपहतः । स्वपदभ्रंशभयादिति भावः । हरतेः कर्मणि
लुङ् । ‘भावकर्मणोः’ इति चिण् । ‘चिणो लुक्’ । ततस्तदनन्तरं नष्टमपहतं तमश्व-
मन्वेष्टुं परिमार्गितुं सुमत्या अपत्यानि पुमांसः सौमतेयाः षष्ठिसहस्रसंख्याकाः सुमति-
पुत्राः । ‘स्त्रीभ्यो ढक्’ इति ढक् । प्रतस्थिरे प्रस्थिताः । पित्राज्ञयेति भावः । ‘समव-
प्रविभ्यः स्थः’ इत्यात्मनेपदम् ॥

सर्वे सपर्वतामुर्वी खनन्तः सगरात्मजाः ।

चक्रुर्झरितध्वान्तं नागलोकं नखांशुभिः ॥ ६९ ॥

सर्व इति । सर्वे षष्ठिसहस्रसंख्याकाः सागरात्मजाः सगरपुत्राः सपर्वतां सशैल्य-
मुर्वी भुवं खनन्तोऽवदारयन्तः सन्तः नखांशुभिर्नखकान्तिभिर्नागलोकं पातालं झर्झ-
रितध्वान्तं विध्वंसितान्धकारं चक्रुः । सर्वाभ्युर्वी विचित्र्य तत्राश्वालामात्रखैरेव
पातालपर्यन्तं भुवमवदारयामासुरित्यर्थः । ‘अधोभुवनपातालं बलिसद्व रसातलम् ।
नागलोकः’ इत्यमरः ॥

त एते तपसा दीप्ते तमःस्तोमप्रमाथिनि ।

कापिले ज्वलने वीरा लेभिरे शलभोपमाम् ॥ ७० ॥

तत इति । एते वीराः सर्वे सगरकुमारास्तपसा व्रतनियमोपवासादिकर्मणा दीप्ते
ज्वलिते अतएव तमःस्तोममन्धकारपटलं गाढाज्ञानं च प्रकर्षेण मथ्नाति नाशयतीति
तथोक्ते । ताच्छील्ये णिनिः । कापिले कपिलमहर्षिरूपेणावतीर्णस्य विष्णोः संबन्धिनि
ज्वलने कोपाग्रौ शलभोपमां शलभसादृश्यं लेभिरे प्राप्ताः । कपटनाटकपटुना मूहे-
न्द्रेण पाताले कपिलनिकटनिबद्धमश्वं दृष्ट्वा ‘अश्वापहर्तायं लब्धः’ इति तं बाधयन्तः
सर्वे सगरकुमाराः कोपानलेन भस्मीकृता इत्यर्थः ॥

असमञ्जसुतं पौत्रमंशुमन्तमथाब्रवीत् ।

सप्तिं हत्वा समाधत्तां सप्ततन्तुं भवानिति ॥ ७१ ॥

असमञ्जेति । अथानन्तरं सगरोऽसमञ्जस्य केशिनीतनयस्य सुतमंशुमन्तमं-
शुमन्नामानं पौत्रं प्रत्यब्रवीदुवाच । किमिति । भवान्सप्तिमश्वमेधीयहयं हत्वानीय ।
‘वाजिवाहवर्गगन्धर्वहयसैन्धवसप्तयः’ इत्यमरः । सप्तभिर्गायत्र्यादिभिश्छन्दोभिस्त-
न्यत इति सप्ततन्तुः । सप्त तन्तवः संस्था यस्येति वा सप्ततन्तुरश्वमेधक्रतुः । ‘सप्त-
तन्तुर्मखः क्रतुः’ इत्यमरः । ‘सितनिगमि—’ इत्यादिना औणादिकस्तुमुन्प्रत्ययः । तं
समाधत्ताम् । समापयत्वित्यर्थः । अन्यथा महाननर्थो भूयादिति भावः । ‘शेषे
प्रथमः’ इति प्रथमः ॥

सोऽपि गत्वा बिलं तत्र दृष्ट्वा भस्मीकृतान्पितृन् ।

साश्रुस्तेभ्योऽञ्जलिं दित्सुश्चरंलेभे तुरंगमम् ॥ ७२ ॥

स इति । सोऽप्यंशुमानपि बिलं पातालकुहरं गत्वा तत्र बिले भस्मीकृतान्निर्दे-
ग्धान् । अभूततद्भावे चिवः । 'अस्य चवौ' इति दीर्घः । पितृन्पितृस्थानीयान्सौमते-
यान्दृष्ट्वा साश्रुः कृतरोदनस्तथा तेभ्यः पितृभ्योऽञ्जलि तर्पणाञ्जलि दत्सुर्दातुमिच्छुः
सन् । ददातेः सन्नन्तादुप्रत्ययः । 'सनि मीमा-' इत्यादिना इसादेशः । 'अत्र लोपो-
ऽभ्यासस्य' इत्यभ्यासलोपः । चरन्पर्यटंस्तुरंगममश्वमेधीयाश्वं लेभे प्राप ॥

मातुलो गरुडस्तेषामेनं तत्रैवमब्रवीत् ।

गङ्गामिहानयायुष्मन्नैषामेषा गतिः परा ॥ ७३ ॥

मातुल इति । तेषां सौमतेयानां मातुलो मातृभ्राता । 'मातृभ्राता तु मातुलः'
इत्यमरः । गरुडो गरुडमांस्तत्र पाताल एनमंशुमन्तं प्रत्येवमनेन प्रकारेणाब्रवीत् ।
परमकारुणिकात्संबन्धवशाच्च भागिनेयानां तरणोपायमुपदिदेशेत्यर्थः । तदेव विवृ-
णोति । हे आयुष्मन्नित्यादरादामन्त्रणम् । गङ्गां मन्दाकिनीमिह पाताल आनय
प्रापय । एषा गङ्गा एषां भस्मीकृतानां सौमतेयानां परा गतिः । परलोके प्रापिकेत्यर्थः ।
तद्यतिरेकेण न कश्चित्तरणोपायोऽस्तीति भावः ॥

ततस्तनयवृत्तान्तं श्रुत्वा लब्धतुरंगमः ।

समाप्य सगरः सत्रं पुत्रशोकाद्विवं गतः ॥ ७३ ॥

तत इति । ततस्तदनन्तरं सगरो लब्धतुरंगमः प्राप्ताश्वमेधीयाश्वः सन् । अंशु-
मतानीतत्वादिति भावः । तनयानां वृत्तान्तं विनाशवार्तां श्रुत्वा । अंशुमन्मुखा-
दिति शेषः । 'वार्तां प्रवृत्तिवृत्तान्तः' इत्यमरः । सत्रमश्वमेधयागं समाप्य निर्वर्त्य
पुत्रशोकात्पुत्रनाशजनितशोकाद्धेतोर्विवं स्वर्गं गतः ॥

अथांशुमानयं राज्यं चिराय परिपालयन् ।

दिलीपे न्यस्तभूभारस्तपस्तेपे हिमालये ॥ ७५ ॥

अथेति । अथानन्तरमयमंशुमान् । राज्ञः कर्म राज्यम् । पुरोहितादित्वाद्यव्यप्र-
त्ययः । चिराय । चिरकालमित्यर्थः । 'चिरायचिररात्रायचिरस्याद्याश्चिरार्थकाः' इत्य-
मरः । विभक्तिप्रतिरूपकमव्ययमेतत् । परिपालयन्संरक्षयन् । ततो दिलीपे दिली-
पनाम्नि स्वपुत्रे न्यस्तभूभारो निक्षिप्तभूपालनकृत्यः सन् । हिमस्यालयः स्थानमिति
हिमालयस्तस्मिन्दिमवत्पर्वते तपस्तेपे । गङ्गाया भूलोकावतरणार्थं तपश्चर्यातत्परोऽभू-
दित्यर्थः । 'न भवति कुलधुर्यै सूर्यवंश्यो गृहाय' इति स्वकुलाचारपर्यवसितमस्य
तपो न गङ्गानयनार्थैवेति तात्पर्यम् ॥

दिलीपेऽपि दिवं याते श्रुत्वा वृत्तं भगीरथः ।

अमर्त्यसरितं कर्तुं मेने मर्त्यतरंगिणीम् ॥ ७६ ॥

दिलीप इति । दिलीपेऽपि दिवं याते स्वर्गं गते सति भगीरथो दिलीपपुत्रो
वृत्तम् । पितृतर्पणार्थं संचरन्तमंशुमन्तं प्रति गरुडेनोक्तं वृत्तान्तमित्यर्थः । श्रुत्वा ॥

अमर्त्यसरितं सुरनदीं मर्त्यतरंगिणीं मानुषनदीं कर्तुं मेने । पितृतर्पणार्थं स्वर्णदीं भुव-
मवतारयितुमुद्योजितवानित्यर्थः ॥

ततो गोकर्णमासाद्य तपस्यति भगीरथे ।

देवो देवापगां वोढुमन्वमंस्त दयानिधिः ॥ ७७ ॥

तत इति । ततस्तदनन्तरं भगीरथे गोकर्णाख्यसिद्धक्षेत्रमासाद्य तपस्यति तपश्च-
रति सति । देवप्रसादार्थमिति भावः । 'कर्मणो रोमन्थतपोभ्यां वर्तिचरोः' इति
क्यच् । दया निरवधिपरदुःखप्रहाणेच्छा तस्या निधिः । दयासमुद्र इत्यर्थः । देवो
गोकर्णेश्वरो देवापगां सुरनदीं वोढुं शिरसा धारयितुमन्वमंस्ताज्जीकृतवान् । अनुदात्त-
त्वादिप्रतिषेधः ॥

अथ गङ्गावतरणं चतुर्भिः श्लोकैः कुलकेनाह—

अथ वीचीचयच्छन्नदिगन्तगगनान्तरा ।

शशाङ्कशङ्खसंभिन्नतारामौक्तिकदन्तुरा ॥ ७८ ॥

अथेति । अथानन्तरं वीचीचयैस्तरंगपरम्पराभिश्छन्नमाच्छादितं दिगन्तगगना-
न्तरं नभोऽन्तरालं च यस्याः सा । शशाङ्कश्चन्द्र एव शङ्खस्तेन संभिन्नानि संगतानि
तारा नक्षत्राण्येव मौक्तिकानि मुक्तामणयस्तैर्दन्तुरा व्याप्ता । 'दन्त उन्नत उरच्'
इत्युच् । 'नक्षत्रमृक्षं भं तारा' इत्यमरः । रूपकालंकारः ॥

तरंगाकृष्टमार्तण्डतुरंगायीसितारुणा ।

फेनच्छन्नस्वमातङ्गमार्गणव्यग्रवासवा ॥ ७९ ॥

तरंगेति । पुनस्तरंगैराकृष्टमार्गप्रवर्तिता ये मार्तण्डतुरंगाः सूर्यरथाश्चास्तौरायौ-
सितः पुनर्निजमार्गप्रवर्तनक्लेशवान्कृतोऽरुणः सूर्यसारथिर्यस्याः सा । 'सूर्यसूतोऽरुणो-
ऽनूरुः' इत्यमरः । तथा फेनैर्डिण्डीरमण्डलैश्छन्न आच्छादितो यः स्वमातङ्ग एराव-
तस्तस्य मार्गणेऽन्वेपणे व्यग्रः संभ्रान्तो वासवो यस्याः सा । 'डिण्डीरोऽन्धिकफः
फेनः' इत्यमरशेषः । ऐरावतस्य शुभ्रत्वेन विविच्य ग्रहीतुमशक्यत्वादिति भावः ।
अतएव सामान्यालंकारः । 'सामान्यं गुणसाम्येन यत्र वस्त्वन्तरैकता' इति
लक्षणात् ॥

आविःशाखाशिखोन्नेयनन्दनद्रुमकर्षणा ।

एकोदकनभोमार्गदिङ्मादिवसेश्वराः ॥ ८० ॥

आविरिति । पुनराविर्भूताभिः प्रत्यक्षाभिः शाखाभिः पल्लवपुष्पादिभिरभिव्य-
ञ्जैरुन्नेयमनुमेयं नन्दनद्रुमाणां मन्दारादिपुरंदरोद्यानतरुणां कर्षणं विलेखनं यस्याः
सा । अनुमानप्रकारस्तु—इयं नन्दाकिन्याकृष्टनन्दनद्रुमा भवितुमर्हति । तत्पुष्पप्र-
ल्लवकीलितत्वात् । या नैवं सा नैवं यथा गोदावरीति केवलव्यतिरेकी । अथवा
आविर्भूताभिः शाखाशिखाभिः शाखाग्रैरुन्नेयमभ्यूहनीयं नन्दनद्रुमाणां कर्षणमाक-
र्षणं यस्याः सा । प्रकाण्डानां जलनिमग्नत्वात् । संलक्ष्यमाणशिखामात्रोत्प्रेक्षणी-

यनन्दनद्रुमोत्पादिकेत्यर्थः । तथा एकोदकः केवलजलाद्गतो नभोमार्गो यस्याः सा अतएव दिङ्मूढो दिग्भ्रान्तिमान्दिवसेश्वरः सूर्यो यस्याः सा तथोक्तेतिकृतबहुव्रीहोर्विशेषणयोर्मिथोविशेषणविशेष्यभावविवक्षायाम् 'विशेषणं विशेष्येण बहुलम्' इति समासः । यद्वा—एकोदकः केवलजलप्रायो यो नभोमार्गस्तस्मिन्दिङ्मूढो दिवसेश्वरो यस्याः सा । अथवा एकोदका जलप्रचुरा नभोमार्गो दिशश्च यया सा एकोदकनभोमार्ग-दिक् । अतएव मूढो मन्दरदिमर्दिवसेश्वरो यस्याः सा तथोक्तेति व्यस्तसमासो वा ॥

आवर्तगतसंभ्रान्तविमानप्लवविप्लवा ।

नीलजीमूतशैवालकृतरेखाहरित्ता ॥ ८१ ॥

आवर्तेति । पुनः—आवर्ता अम्भसां भ्रमास्त एव गर्ताः प्रदरास्तेषु संभ्रान्ताः परिभ्रममाणा ये विमाना व्योमयानानि तेषां प्लवविप्लवा उन्मज्जननिमज्जने यस्याः सा तथोक्ता । 'स्यादावर्तोऽम्भसां भ्रमः' । 'व्योमयानं विमानो स्त्री' इत्यपि चामरः । अथवा विमाना एव प्लवा उडुपानि तेषां विप्लवो विशिष्टप्लवनं यस्यां सा । 'उडुपं तु प्लवः कोलः' इत्यमरः । तथा नीलजीमूता नीलमेघास्त एव शैवालानि तैः कृता विर-चिता रेखाः श्रेणयो येषां तानि तथोक्तानि हरित्तानि दिक्कूलानि यया सा तथोक्ता । निजवेगासहिष्णुतया मेघानां दिक्कूलनिलयाच्छ्रेणीभूतमेघवत्कृतदिगन्तेत्यर्थः । 'जल-नीली तु शैवालं शैवलः' इत्यमरः । जीवनस्य मूतः पुटबन्धो जीमूत इति विग्रहः । प्रुषोदरादिखात्साधुः । रूपकालंकारः ॥

अवलेपभराक्रान्ता सुरलोकतरंगिणी ।

पपात पार्वतीकान्तजटाकान्तारगह्वरे ॥ ८२ ॥

अवलेपेति । अवलेपो गर्वः स एव भरो भारस्तेनाक्रान्ताधिष्ठिता । मदीयवे-गस्य को वा सोढेति समुत्पन्नमहागर्वेत्यर्थः । 'अवलेपस्तु गर्वं स्याल्लेपने दूषणेऽपि च' इति विश्वः । सुरलोकतरंगिणी मन्दाकिनी पार्वतीकान्तस्य धूर्जटेर्जटाकान्तारं जटागहनं तस्य गह्वरे महाकुहरे पपात । प्रावहदित्यर्थः । भाराक्रान्तस्य पतनं युक्तमेवेति भावः ॥

अलब्धनिर्गमा शंभोः कपर्दादमरापगा ।

दधौ दूर्वाशिखालग्रतुषारकणिकोपमाम् ॥ ८३ ॥

अलब्धेति । अमरापगा मन्दाकिनी शंभोः कपर्दाज्जटाजूटात् । 'कपर्दोऽस्य जटाजूटः' इत्यमरः । अलब्धनिर्गमाप्राप्तबहिःप्रसारा सती । तद्वर्निर्वापणकृत्यसंर-म्भेण शंभुना तथाकृतत्वादिति भावः । दूर्वाशिखायां दूर्वाग्नि लम्भा संसक्ता या तु-षारकणिका हिमबिन्दुस्तदुपमां तत्सादृश्यं दधौ धृतवती । तथात्यल्पतयालक्ष्यते-त्यर्थः । कर्तुमकर्तुमन्यथाकर्तुं समर्थस्य भगवतः शंभोः किं दुष्करमिति भावः । 'तु-षारस्तुहिनं हिमम्' इत्यमरः । उपमालंकारः ॥

अदृष्ट्वा तां नदीं तत्र तुष्टाव परमेश्वरम् ।

भगीरथो विधेः क्रौर्यात्परिक्षीणमनोरथः ॥ ८४ ॥

अदृष्टेति । भगीरथस्तत्र धूर्जटिजटागह्वरे तां नदीं मन्दाकिनीमदृष्ट्वानवलोक्य विधेः क्रौर्याद्वैवप्रातिकूल्यात्परिक्षीणः प्रणष्टो मनोरथो गङ्गावतरणरूपो यस्य स तथोक्तः सन् परमेश्वरं महादेवं तुष्टाव स्तुतवान् । गङ्गायाः पुनर्निर्गमनार्थमिति भावः ॥

गङ्गा सप्ताकृतिर्जाता न्यपतद्भरमूर्धनि ।

तेन स्तुत्या प्रसन्नेन क्षिता बिन्दुसरस्यपि ॥ ८५ ॥

गङ्गेति । स्तुत्या भगीरथकृतस्तोत्रेण हेतुना प्रसन्नेन प्रसादमधिगतेन तेन परमेश्वरेण क्षिता प्रेरिता गङ्गा सप्त आकृतयः स्रोतांसि यस्याः सा तथोक्ता जाता सती । एकधारासंपातेन हिमवान्न सहेतेति मत्वा सप्तभिः प्रवाहैः प्रवृत्ता सतीत्यर्थः । धरतीति धरः पर्वतः । हिमवानित्यर्थः । पचाद्यच् । ‘अहार्यधरपर्वताः’ इत्यमरः । तस्य मूर्धनि शिखरे न्यपतत्प्रथमं पपात । अथ बिन्दुसरसि बिन्दुसरोनामककासरविशेषेऽपि न्यपतत् । अत्रेदं रामायणविरुद्धम् । तत्र—‘गगनाच्छिरशिरस्ततो धरणिमाश्रिता’ इत्येतावन्मात्रस्यैव कथनाद्विमवन्मूर्ध्नि निपातस्याकथनात् । तथाच ‘न्यपतद्भरमूर्धनि’ इति पदविभागं कृत्वा व्याख्यानेऽसांगलपौनरुक्त्यदोषापत्तेः । अतो यथाश्रुतमेव युक्तमित्युत्पश्यामः । विरोधपरिहारस्तु—‘शिरः शार्वं स्वर्गात्पशुपति-शिरस्तः क्षितिधरम्’ इति भर्तृहरिवचनात् पुराणान्तराच्चापि नेयमित्यलमतिप्रसङ्गेन । ‘गङ्गा सप्ताकृतिर्जाता न परं हरमूर्धनि’ इति पाठे गङ्गा हरमूर्धनि परं सप्ताकृतिर्जाता । अपि तु स्तुत्या प्रसन्नेन परमेश्वरेण बिन्दुसरस्यपि क्षिता सती सप्ताकृतिर्जाता । सप्ता जटायुक्ता आकृतिर्यस्याः सा इत्येकत्र, अन्यत्र तु सप्तप्रकारा आकृतयः स्वरूपाणि यस्याः सा तथोक्तेत्यर्थः । अलंकारस्तु विरोधाभासः श्लेषानुप्राणितः । एवमर्थकल्पने न कोऽपि दोष इति प्रतिभाति ॥

तासु प्राचीं गतास्तिस्त्रस्तिस्त्रः प्राचेतसीं दिशम् ।

अन्या पितृक्रियोद्युक्तभगीरथपथानुगा ॥ ८६ ॥

तास्त्विति । तासु सप्तसु गङ्गासु तिस्रो ह्यादिनीप्रभृतयो गङ्गाः प्राचीं पूर्वदिशं प्रति गताः । तिस्रः सुचक्षुःप्रभृतयः प्राचेतसीं वारुणीं दिशम् । प्रतीचीमित्यर्थः । गताः । अन्या अवशिष्टा सप्तमी गङ्गा पितृक्रियायां पितृतर्पण उद्युक्तस्य भगीरथस्य । भगीरथस्य पन्थाः भगीरथपथः । ‘ऋक्पूरुषः—’ इत्यादिना समासान्तः । तमनुगच्छत्यनुसृत्य यातीति तथोक्ता । जातेति शेषः ॥

सैषा भागीरथी जहोः सत्रक्षेत्रं समावृणोत् ।

तां स पीत्वा ततः शान्तो जहौ श्रोत्रेण वर्त्मना ॥ ८७ ॥

सेति । सैषा भागीरथी भगीरथस्यापत्यं स्त्री गङ्गा जहोर्मुनेः सत्रक्षेत्रं यज्ञवाटं समावृणोत्समन्तादावृतवती । तत्र आवरणानन्तरं स जहुस्तां गङ्गां पीत्वा निजसत्रक्षेत्रावरणजनितकोपान्निधीय ततः शान्तो भगीरथकृतस्तुत्या प्रसन्नः सन् श्रोत्रेण वर्त्मना श्रोत्ररूपेण मार्गेण जहौ तत्याज ॥

१. ‘मूर्धतः’ इति पाठः. २. ‘रथानुगा’ इति पाठः.

च० रा० ६

तथा तटिन्या जाह्नव्या प्रापयन्निदिवं पितृन् ।

भगीरथः पुरं प्राप परिपूर्णमनोरथः ॥ ८८ ॥

तयेति । भगीरथस्तथा जहोरपत्येन जाह्नव्या । उक्तीत्या तस्यापि जनकत्वा-
दिथं निर्देशः । तटिन्या गङ्गया पितृन्कापिलानलभस्मीकृतान्सौमतेयान्निदिवं स्वर्गं
प्रापयत् । गङ्गां पातालं नीत्वा भस्मीकृतान्पितृन्तस्याप्लाव्य तत्संस्कारजनितपुण्यात्स्व-
र्गलोकनिवासिनश्चकारेत्यर्थः । आप्रोतेर्ण्यन्तात्कर्तरि लङ् । ‘गतिबुद्धि-’ इत्यादिना-
णिकर्तुः कर्मत्वम् । ततः परिपूर्णमनोरथः सन् पुरीमयोध्यां प्राप प्राप्तः ॥

अथ दाशरथिराकर्णितभागीरथीकथस्तां सरितं विलङ्घ्य वि-
शालां विलोक्य पुरीं कस्येयमिति गाधिनन्दनमपृच्छत् । सोऽप्ये-
वमवोचत् ।

अथेति । अथानन्तरमाकर्णितं विश्वामित्रमुखाच्छ्रुता भागीरथाः कथा उपा-
ख्यानं येन स तथोक्तो दाशरथिः श्रीरामस्तां सरितं भागीरथीं विलङ्घ्य तीर्त्वा ततो
विशालां विशालाख्यां पुरीं विलोक्य इयं परिदृश्यमाना पुरी कस्य राज्ञः संबन्धिनी-
त्येवं गाधिनन्दनं गाधितनयं विश्वामित्रमपृच्छत्पृष्ठवान् । स गाधितनयोऽप्येवं
वक्ष्यमाणप्रकारेणावोचदकथयत् ॥

तदेव विवृणोति—

पुरा खलु सुरासुराणां सुधानिमित्तं मिथोविरोधे प्रवृत्ते मायां
विश्वमोहिनीं विश्वरूपः प्रदर्श्य दैतेयनिधनं शतधारपाणिना कार-
यामास ॥

पुरेति । पुरा खलु पूर्वकाले । खलुशब्दो वाक्यालंकारे । ‘निषेधवाक्यालंकार-
जिज्ञासानुनये खलु’ इत्यमरः । सुराश्चासुरश्च सुरासुराः । ‘येषां च विरोधः शाश्व-
तिकः’ इति नैकवद्भावः । येषां कार्यत एव विरोधः, गोव्याघ्रादिवन्न शाश्वतिकः
इत्याहुः । अथवा सुरैः संगता असुरा इति मयूरव्यंसकादिलात्समासः उत्तरपदलो-
पश्च । न तु सुराश्चासुराश्चेति द्वन्द्वः । तत्र हि ‘येषां च विरोधः शाश्वतिकः’ इत्ये-
कवद्भावः स्यात् । तेषां सुरासुराणां देवदानवानां सुधानिमित्तम् । सुधालाभार्थमि-
त्यर्थः । मिथोविरोधेऽन्योन्यवैरे प्रवृत्ते प्रसक्ते सति विश्वरूपः प्रपञ्चस्वरूपः ।
अथवा विश्वानि विश्वरक्षणतत्पराणि रूपाणि मत्स्यकूर्माद्यवतारा यस्य स विश्वरूपः
श्रीमन्महाविष्णुः । विश्वमोहिनीं जगन्मोहजननीं मायाम् । योषिदाकृतमित्यर्थः ।
प्रदर्श्य दर्शयित्वा । अन्योन्यवैरदाढ्यापादनेन दैतेयानिन्द्रेण घातयितुं मायायो-
षिद्रूपेण स्वयमाविर्भूयेत्यर्थः । शतधारपाणिनेन्द्रेण । दैतेयविदलनसमर्थसाधन-
संपन्नत्वद्योतनार्थं शतधारपाणिनेत्युक्तम् । शतधारं पाणौ यस्येति विग्रहः । ‘प्रहर-
णार्थेभ्यः परे निष्ठासप्तम्यौ भवतः’ इति सप्तम्यां परनिपातः । दित्या अपत्यानि
पुमांसो दैतेयाः । ‘स्त्रीभ्यो ढक्’ इति ढक् । तेषां निधनं नाशं कारयामास ।

न चैतत्प्राधुणिकहस्तेन सर्पमारणम्, किंतु कपटनाटकसूत्रधारोऽयं निजमायावैचित्र्यप्रकटनार्थमित्थं कृतवानित्यवगन्तव्यम् । 'हृकोरन्यतरस्याम्' इत्यणिकर्तुः शतधारपाणेः कर्मत्वविकल्पत्वात्करणत्वम् ॥

ततः किं जातमित्यत्राह—

तेषां जननी दितिरतिवेलमन्युः शतमन्युशासनं कमपि पुत्रं लब्धुकामा पत्युर्मांरीचस्य वचनात्कुशंल्लवे सुचिरं तपश्चचार ।

तेषामिति । तेषां दैतेयानां जननी माता दितिरतिवेलमन्युः पुत्रविनाशात्समुत्पन्नोत्कटकोपा अतएव शतं मन्यवः कृतवो यस्य स शतमन्युस्तं शास्ति शिक्षयतीति शतमन्युशासनम् । इन्द्रहन्तारमित्यर्थः । कर्तरि ल्युट् । 'मन्युः क्रोधे कर्तौ दैन्ये' इत्युभयत्रापि विश्वः । कमप्यनिर्वाच्यबलं पुत्रं लब्धुकामा प्राप्नुकामा सती । 'तुं काममनसोरपि' इति तुमुनो मकारलोपः । पत्युर्भर्तुः । 'पतिः समास एव' इति धिसंज्ञाभावः । मांरीचस्य मरीचित्रह्यपुत्रस्य कश्यपस्य वचनादाज्ञावचनात्कुशंल्लवे विशालायाः पूर्वस्थाने तपोवने सुचिरं बहुकालं तपश्चचार । व्रतनियमोपवासादिरूपकर्माचरणतत्परा बभूवेत्यर्थः ॥

तदन्विन्द्रोऽपि तत्प्रतिक्रियां चकारेत्याह—

**तां कैतवेन शुश्रूषमाणः शतधारपाणिः पादकलितकचकलापा-
मापन्ननिद्रामपवित्रेति निर्वर्ण्यावगाहिततदीयजठरः सप्तधा गर्भं निर्मिद्य निर्जगाम ।**

तामिति । शतधारपाणिर्वज्रहस्तः । एतच्च विशेषणं भाविकार्योपयोगार्थमित्यवगन्तव्यम् । शतधारपाणिरिन्द्रः कैतवेन सति रन्ध्रे गर्भं निर्मेत्स्यामीति कपटेन तां दितिं शुश्रूषमाणस्तत्तत्कालोचितैरुपचारैः सेवमानः सन् पादयोः पादस्थाने कलितो निक्षिप्तः कचकलापः केशपाशो यया ताम् । 'पाशः पक्षश्च हतश्च कलापार्थाः कचात्परः' इत्यमरः । तथैवापन्ननिद्रां प्राप्तस्वापाम् । शय्यायां शिरःस्थाने पादौ पादस्थाने शिरः कृत्वा निद्राणामित्यर्थः । एतच्छास्त्रनिषिद्धमिति भावः । अतएव तामपवित्राशुचिरिति निर्वर्ण्यावलोक्य । 'निर्वर्णनं तु निध्यानं दर्शनालोकेनेक्षणम्' इत्यमरः । अवगाहिततदीयजठरः प्रविष्टदित्युदरकुहरः सन् गर्भं पिण्डं सप्तधा सप्तभिः प्रकारैः । 'प्रकारवचने थाल्' । निर्मिद्य विदार्थं निर्जगाम निर्गतः । जठरादिति शेषः । अपवित्रेत्यत्र अपवित्रामिति कर्मत्वे वक्तव्ये निपातेनेति शब्देनाभिहितत्वात् द्वितीयेत्युक्तम् । एवमुत्तरत्रापि द्रष्टव्यम् ॥

**दितिरपि विदिततनयवृत्तान्ता तान्यपि खण्डान्याखण्डलेन सप्त-
मरुतः कारयित्वा त्रिविष्टपं प्रविष्टा ।**

दितिरिति । इन्द्रनिर्गमनानन्तरार्थकोऽयमपिशब्दः । विदितो ज्ञातस्तनयस्य

१. 'तेषां तु' इति पाठः. २. 'अभ्युपगतमन्युः' इति पाठः. ३. 'मरीचेः' इति पाठः. ४. 'कुशंल्लवने' इति पाठः. ५. 'शुश्रूषमाणः शक्रः' इति पाठः. ६. 'केश' इति पाठः. ७. 'कदना' इति पाठः.

गर्भस्थस्य वृत्तान्तो विच्छेदनरूपवार्ता यया सा तथोक्ता सती तानि सप्त सप्त-
संख्याकान्यपि खण्डानि गर्भशकलान्याखण्डलेनेन्द्रेण सप्तमरुतो वाताभिमानिनी-
दैवताः । आवहादीनां सप्तानां मरुतां स्थानपालानित्यर्थः । कारयित्वा तृतीयं
विष्टपं स्वर्गं प्रविष्टा । आवहादीनां नामानि—‘आवहः प्रवहश्चैव संवहश्चोद्वहस्तथा ।
विवहाख्यः परीवाहः परावह इति क्रमात् ॥ सप्तैते मारुतस्कन्धा महर्षिभिरुदा-
हताः । आवहो वर्तयेद्वायुर्मैघोल्कावृष्टिविद्युतः ॥ वर्तयेत्प्रवहश्चापि तथा मार्ता-
ण्डमण्डलम् । संवहो मारुतस्कन्धस्तथा शीतांशुमण्डलम् । वर्तयेदुद्वहश्चापि तथा
नक्षत्रमण्डलम् । पञ्चमो विवहाख्यस्तु तथैव ग्रहमण्डलम् ॥ सप्तर्षिचक्रं स्वर्गज्ञां
षष्ठः परिवहस्तथा । परावहस्तथा वायुर्वर्तयेद्भुवमण्डलम् ॥’ इति ॥

अस्तु तर्हि ततः किमित्याशङ्क्य प्रश्नस्योत्तरमाह—

ततः ।

अलम्बुसायामिक्ष्वाकोर्जातः कश्चिन्महीपतिः ।

विशालेति स्वनाम्नात्र विशालां विदधे पुरीम् ॥ ८९ ॥

तत इति । ततो दितेः स्वर्गप्रवेशानन्तरम् । अलम्बुसायामिति । इक्ष्वा-
कोर्गुष्मद्वंशकूटस्थाद्राज्ञोऽलम्बुसायां अलम्बुसाख्यायां निजभार्यायां जात उत्पन्नः
कश्चिन्महीपतिर्विशालो नाम राजा । अत्र कुशलवे स्वस्य यन्नाम विशाल इत्यभि-
धानं तेनैव । अङ्कितामिति शेषः । अतएव विशालेति नाम्ना प्रसिद्धां विशालां
विस्तृतां पुरीं विदधे निर्ममे । ‘वेः शालच्छङ्कटचौ’ इति शालच्छत्ययः । विशालनि-
र्मितलमेव विशालपदप्रवृत्तिनिमित्तमित्यर्थः ॥

तदनु तद्वास्तव्येन सुमतिनाम्ना नृपतिना कृतातिथ्यः सैराज-
पुत्रो भगवान्विश्वामित्रस्तत्र निशीथिनीं नीत्वा मिथिलां प्रति
प्रस्थितः प्रतपसामुत्तमस्य गौतमस्याश्रमं प्रदर्श्य तदारानुषक्तां कथा-
मित्थमकथयत् ।

तदन्विति । तदनु विशालानगरीवृत्तान्तकथनानन्तरं भगवान्पूज्यो विश्वामि-
त्रस्तस्यां विशालायां वसतीति तद्वास्तव्यः तत्र वसन् । ‘वसेस्तव्यत्कर्तरि णिच्’ इति
कर्तरि तव्यत्प्रत्ययो वृद्धिश्च । तेन सुमतिरिति नाम यस्य तेन सुमतिनाम्ना नृपतिना
राज्ञा कृतातिथ्यो विहितातिथिसत्कारो राजपुत्राभ्यां रामलक्ष्मणाभ्यां सह सैराजपुत्रः
सन् तत्र विशालायां निशीथिनीं रात्रिम् । ‘निशा निशीथिनी रात्रिः’ इत्यमरः ।
नीत्वा गमयित्वा मिथिलां विदेहनगरीं प्रति प्रस्थितः सन् प्रतपसामुत्तमस्य महात-
पस्विप्रवरस्य गौतमस्य मुनेराश्रमं तपोवनं प्रदर्श्य तस्य गौतमस्य दारा भार्याहत्या
तस्यामनुषक्तां तदनुबद्धां कथामुपाख्यानमित्थमनेन प्रकारेणाकथयत्कथयामास ॥

तदेव विवृणोति—

अत्रागमद्वौतमधर्मदाराननार्यजुष्टेन पथा महेन्द्रः ।

सं च क्रुधा निर्वृषणं वृषाणं भार्यामदृश्यां च मुनिश्चकार ॥ ९० ॥

१. ‘विशालः स्वेन नाम्नात्र’ इति पाठः. २. ‘सैराजपुत्रो विश्वामित्रः’ इति पाठः.
३. ‘कुदस्ततो’ इति पाठः.

अत्रेति । अत्राश्रमे महेन्द्रोऽनार्यजुष्टेनासाधुजनाचरितेन पथा । कितवमार्गे-
णेत्यर्थः । गौतमस्य धर्मदारान्धर्मपत्नीमहल्याम् । 'दाराः पुंसि च भून्त्येव' इत्य-
भिधानात् । अगमद्राम्यधर्मेण संगतवान् । गमेर्लुङ् । पुपादित्वाच्चेरडादेशः । स
मुनिर्गौतमश्च कुधाहल्याजारत्वजनितक्रोधेन वृषाणं महेन्द्रम् । 'वासवो वृत्रहा वृषा'
इत्यमरः । निर्वृषणं विगताण्डकोशम् । 'मुष्कोऽण्डकोशो वृषणः' इत्यमरः । तथा
भार्यामहल्यां चादृश्याम् । पूर्वरूपपरित्यागेन पाषाणभावमापन्नामित्यर्थः । चकार
तथा शशाप । उपजातिवृत्तम् ॥

शापान्तं कथयति—

वनमेतद्गते रामे शापान्मुक्ता भविष्यसि ।

इत्युक्त्वा गौतमः पत्नीं हिमाद्रिं तपसे ययौ ॥ ९१ ॥

वनमिति । रामे श्रीरामचन्द्र एतद्वनमेतदरण्यं गते प्राप्ते सति शापात्पाषाण-
भावनिर्बन्धरूपान्मुक्ता भविष्यसि । श्रीरामचन्द्रपदारविन्दरजःकणस्पर्शादेव मच्छा-
पपरिप्राप्तां पाषाणभावावस्थां विहाय निजशरीरं प्राप्स्यसीत्यर्थः । इत्यनेन प्रकारेण
गौतमः पत्नीमहल्यां प्रत्युक्त्वा तपसे तपश्चर्यार्थं हिमाद्रिं ययौ प्राप ॥

इत्थं विदितवृत्तान्ते देवतानां गणे तदा ।

पितृणां प्राभवाल्लेभे मेषस्य वृषणं वृषा ॥ ९२ ॥

इत्थमिति । इत्थमनेन प्रकारेण देवतानां गणेऽभ्यादिदेवसङ्घे विदितवृत्तान्ते
गौतमशापादिन्द्रो निर्वृषणोऽभूदिति विज्ञातवृत्तान्ते सति तदा तस्मिन्समये वृषेन्द्रः
पितृणां पितृदेवतानां प्राभवान्माहात्म्यान्मेषस्य हविष्ट्वेन कल्पितस्यैडकाख्यपशुवि-
शेषस्य वृषणं लेभे प्राप । मेषवृषणं छित्त्वैतद्वृषणस्थाने योजयामासुरित्यर्थः । अतएव
'मेषवृषण इन्द्रः' इति लोकवेदयोः प्रसिद्धिः । 'मेण्डोरभ्रोरणोर्णायुमेषवृषणय एडके'
इत्यमरः ॥

तदेनामेनसो मुक्तां प्रतिगृह्णातु गौतमः ।

इति तस्याश्रमं भेजे साकं रामेण कौशिकः ॥ ९३ ॥

तदिति । तत्तस्मात्कारणाद्गौतम एनसो महेन्द्रसंभोगजनितपापान्मुक्ताम् ।
शुष्मत्पादरजोमहिषेति शेषः । एनामहल्यां प्रतिगृह्णातु पुनः स्वीकरोतु ॥ इति ।
उक्तवेति शेषः । इतिनैव गम्यमानार्थत्वादप्रयोगः । प्रयोगे वा पौनरुक्त्यमित्यालं-
कारिकाः । कौशिको विश्वामित्रो रामेण साकं तस्य गौतमस्याश्रमं भेजे प्राप ॥

दुःखे सुखे च रज एव बभूव हेतु-

स्तादृग्विधे महति गौतमधर्मपत्न्याः ।

यस्माद्गुणेन रजसा विकृतिं गता सा

रामस्य पादरजसा प्रकृतिं प्रपेदे ॥ ९४ ॥

दुःख इति । तादृग्विधे तादृक्प्रकारे । अनिर्वाच्य इत्यर्थः । महत्यनल्पे च गौतमधर्मपत्न्या अहल्याया दुःखे पाषाणावस्थाजनितक्लेशे सुखे पूर्वरूपप्राप्तिजनिता-
नन्दे च विषये रज एव रजोगुणो रेणुश्च । एवकारोऽवधारणार्थकः । हेतुः कारणं
बभूव । कुतः । यस्मात्कारणात्सा गौतमधर्मपत्नी गुणेन गुणरूपेण रजसा । रजो-
गुणेनेत्यर्थः । विकृति गता पाषाणावस्थाविकारं प्राप्ता । तथा रामस्य श्रीरामचन्द्रस्य
प्रादरजसा चरणरेणुना प्रकृतिं पूर्वरूपं प्रपेदे । श्रीरामचन्द्रचरणारविन्दरजःसंपर्कात्पा-
षाणत्वं विहाय निजाकृतिं प्रापेत्यर्थः । ‘रजो रजोगुणे रेणावार्तवे च’ इति नानार्थरत्न-
माला । रज इति केवलप्रकृतगोचरः श्लेषालंकारः । यद्यपि पूर्वमदृश्यां चकारेत्युक्तम्,
नतु पाषाणावस्थाम्, तथा ‘विकृति गता प्रकृतिं प्रपेदे’ इत्यनेन पद्मपुराणोक्तपाषाणा-
वस्था सूच्यते । तथाच पाद्मे—‘सा ततस्तस्य रामस्य पादसर्शान्महात्मनः । अभू-
त्सुरूपा वनिता समाक्रान्ता महाशिला ॥’ इति । गुहेनाप्युक्तम्—‘क्षालयामि-
तव पादपङ्कजं नाथ दारुदृषदोः किमन्तरम् । मानुषीकरणचूर्णमस्ति ते पीदयोरिति
कथा प्रथीयसी ॥’ इति । महानाटकेऽप्युक्तम्—‘शिला कम्पं धत्ते शिव शिव
वियुक्ते कठिनतामहो नारीच्छायामयति वनितारूपमयते । वदत्येवं रामे विकसि-
तमुखी वल्कलमुरःस्थले धृत्वा बध्वा कचभरमुदस्थाद्विषधूः ॥’ इति । अन्यत्र
गौतमेन च—‘पदकमलरजोभिर्मुक्तपाषाणदेहामलमत यदहल्यां गौतमो धर्मप-
त्नीम् । त्वयि चरति विशीर्णप्राणि विन्ध्याद्रिपादे कति कति भवितारस्तापसा
दारवन्तः ॥’ इति । वसन्ततिलकावृत्तम् ॥

तस्मिन्नहल्यया गौतमेन च कृतमातिथ्यं विश्वामित्रः सराजपुत्रः
प्रतिगृह्य मिथिलोपकण्ठभुवि जनकयजनभवनमभजत ।

तस्मिन्निति । तस्मिन्नाश्रमे विश्वामित्रोऽहल्यया गौतमेन च कृतातिथिसत्कारं
सराजपुत्रः श्रीरामलक्ष्मणसहितः सन्प्रतिगृह्य स्वीकृत्य मिथिलोपकण्ठभुवि विदेहन-
गरान्तिकप्रदेशे जनकस्य यजनभवनं यज्ञशालामभजत प्राविशत् । ‘विदेहो मिथि-
लापुरी’ । ‘उपकण्ठान्तिकाभ्यर्णाभ्यग्रा अप्यभितोऽव्ययम्’ इति चामरः ॥

तदनु जनकेन विधिवदभ्यर्चिते तस्मिन्निमिकुलपुरोधाः शतान्
नन्दो रघुनन्दनमेवमभाषत ।

तद्वन्विति । तदनु यज्ञशालाप्रवेशानन्तरं तस्मिन्विश्वामित्रे जनकेन राज्ञा विधि-
वद्विध्यहर्हम् । यथाशास्त्रमित्यर्थः । ‘तदर्हम्’ इति वतिप्रत्ययः । अभ्यर्चिते पूजिते
सति निमिर्नाम राजा विदेहानां कूटस्थस्तत्कुलपुरोधास्तद्वंशपारम्पर्यागतपुरोहितः ।
पुरस्तादेव राज्ञो हितं धत्ते पुरोधाः इति विग्रहः । ‘पुरोधास्तु पुरोहितः’ इत्यमरः ।
शतानन्दो गौतमपुत्रो मुनिः रघुनन्दनं श्रीरामं प्रत्येवं वक्ष्यमाणप्रकारेणाभाषतावो-
चत् । विश्वामित्रमाहात्म्यं वक्तुमुपचक्रामेत्यर्थः ॥

१. ‘अहल्यया कृत’ इति पाठः. २. ‘भुवि जातं’ इति पाठः. ३. ‘अभ्यर्चिते’ इति
पाठः. ४. ‘तस्मिन्कुशिकसुते निमि’ इति पाठः.

तदेव विवृणोति—

तिष्ठन्क्षत्रार्हवृत्तौ मुनिरगमदसावाश्रमं ब्रह्मसूनु-
रातिथ्यं तत्र लब्ध्वा निरवधि सुरभेः प्राभवादित्यवेत्य ।

सा तेन प्रार्थिताभूत्तदनु मुनिवरे नाभ्युपेते चर्कष

क्रोशन्तीं तां तयैव प्रचुरबलजुषा कांदिशीको बभूव ॥ ९५ ॥

तिष्ठन्निति । असावयमिति हस्तनिर्देशः । मुनिर्मनशीलो विश्वामित्रः क्षत्रार्ह-
वृत्तौ क्षत्रवर्णयोग्यव्यापारे । 'क्षत्रार्ह—'इति पाठे क्षत्रधर्मयोग्यव्यापारे । तिष्ठन्व-
र्तमानः सन् । पुरेति शेषः । ब्रह्मसूनुर्वसिष्ठस्याश्रमं तपोवनमगमत्प्राप । आखेट-
कयात्रायामिति शेषः । अथ तत्राश्रमे निरवधि निर्मर्यादम् । षडसोपेतं चतुर्विध-
मृष्टान्नपानादिसमृद्धतया निर्वकुमशक्यमित्यर्थः । आतिथ्यमतिथिसत्कारं लब्ध्वा
प्राप्य । वसिष्ठकृतमिति शेषः । ततः सुरभेः कामधेनोः । 'सुरभिर्गवि च स्त्रि-
याम्' इत्यमरः । प्राभवात्सामर्थ्यादित्येवमवेत्य ज्ञात्वा सा सुरभिस्तेन विश्वामित्रेण
प्रार्थिता मह्यमियं दीयतामिति वसिष्ठमुद्दिश्य याचिताभूत् । तदनु याजानन्तरं
मुनिवरे मुनिश्रेष्ठे वसिष्ठे नाभ्युपेते । धेनुं दातुमनङ्गीकृतवति सतीत्यर्थः । नचर्थस्य
नशब्दस्य सुप्सुपेति समासः । क्रोशन्तीमार्तस्वरं कुर्वतीं तां धेनुं चर्कष बलात्का-
रेण नीतवान् । ततः प्रचुरबलजुषालयन्तबलिष्ठया तया धेनूवैव कांदिशीको भयद्रुतो
बभूव । महाबलसंपन्नकामधेनुविदलितचतुरङ्गबलः सन्पलायितोऽभूदित्यर्थः । 'कां-
दिशीको भयद्रुतः' इत्यमरः । तयैवेत्यत्र एवकारो वसिष्ठव्यवच्छेदार्थकः । राजा
तपोबलेन न बध्य इति तेनोपेक्षितत्वादिति भावः । तदुक्तं श्रीरामायणे किष्किन्धा-
काण्डे—'दुर्लभस्य च धर्मस्य जीवितस्य शुभस्य च । राजानो वानरश्रेष्ठ प्रदा-
तारो न संशयः ॥ तान्न हिंसायान् चाक्रोशेन्नाक्षिपेन्नाप्रियं वदेत् । देवा मानुषरूपेण
चरन्त्येते महीतले ॥' इति । स्रग्धरावृत्तम् । तदुक्तं केदारेण—'ब्रह्मैर्यानां त्रयेण
त्रिमुनियतियुता स्रग्धरा कीर्तितेयम्' इति ॥

एवंभूतोऽपि पुनर्युद्धार्थमेव प्रवृत्त इत्याह—

बहुशस्तद्वलचकितस्य तपोबलाधिगतविविधायुधनिगमस्य भूयो-
ऽपि सुरभिनिमित्तं समारब्धसमरस्य दिव्यास्त्रपरम्परां ब्रह्मदण्डेन
निरुन्धन्नरुन्धतीजानिरवतस्थे ।

बहुश इति । बहुशो बहुप्रकारम् । 'बह्वल्पर्याच्छस्कारकादन्यतरस्याम्' इति शस्
प्रत्ययः । तस्याः कामधेनोर्बलाच्छक्तेश्चकितस्य भयसंभ्रान्तस्य । 'चकितं भयसंभ्रमः'
इत्यभिधानात् । तपसा तपोबलेनाधिगताः प्राप्ता विविधा बहुप्रकाराश्चायुधनिगमा
यनुर्वेदाद्यस्त्रविद्या येन तस्य अतएव सुरभिनिमित्तं कामधेनुप्राप्त्यर्थं भूयः पुनरपि
समारब्धसमरस्योपक्रान्तयुद्धस्य । विश्वामित्रस्त्येति शेषः । दिव्यास्त्रपरम्पराममा-

१. 'सुरभी' इति पाठः. २. 'सोऽनेन प्रार्थितोऽभूत्' इति पाठः. ३. 'चर्कषन्'
इति पाठः. ४. 'सुरभिनिमित्तं भूयोऽपि' इति पाठः.

सुषास्त्रश्रेणिं ब्रह्मदण्डेन ब्रह्मतेजोमयेन दण्डेन निरुन्धन्निवारयन् । मोघीकुर्वन्नित्यर्थः ।
अरुन्धत्येव जाया यस्यारुन्धतीजानिर्वसिष्ठः । 'जायाया निङ्' इति निङादेशः ।
अवतस्थ औन्मुख्येन स्थितवान् । 'समवप्रविभ्यः स्थः' इत्यात्मनेपदम् ॥

ततोऽयं जातव्यलीकः क्षात्रात्तेजसः परं ब्राह्ममेव महो महीय
इति निश्चित्य तत्सिद्धये दक्षिणस्यां दिशि तीव्रतरं तपश्चचार ।

तत इति । ततस्तदनन्तरमयं विश्वामित्रो जातव्यलीकः क्षत्रियबले समुत्पन्ना-
प्रीतिः सन् । 'अलीकं त्वप्रियेऽनृते' इत्यमरः । अथवा उत्पन्नदुःखः । 'व्यलीकम-
प्रिये दुःखे' इति वैजयन्ती । अतएव क्षात्रात्क्षत्रसंबन्धिनस्तेजसो बलात् । 'तेजः
प्रभावे दीप्तौ च बले' इत्यमरः । परमत्यन्तं ब्राह्मं ब्रह्मसंबन्धि महस्तेज एव महीयो
महत्तरम् । प्रशस्तमिति यावत् । इति निश्चित्य निर्धार्य । तथा श्रीरामायणे—
'धिग्बलं क्षत्रियबलं ब्रह्मतेजोबलं बलम् । एकेन ब्रह्मदण्डेन सर्वास्त्राणि हतानि मे ॥'
इति । तत्सिद्धये ब्रह्मतेजःप्राप्त्यर्थं दक्षिणस्यां दिशि तीव्रतरमत्युग्रं तपश्चचार ।
घोरतरतपोनिष्ठोऽभूदित्यर्थः ॥

अथ सावित्रः क्षत्रियस्त्रिशङ्कुः सशरीरः स्वर्गसिद्धिर्मभ्यर्थयमानो
वसिष्ठेन प्रत्याख्यातस्तस्य पुत्रैर्महोदयादिभिर्निबन्धकुपितैर्दत्तचण्डा-
लभावस्तमेन शरणमभजत ।

अथेति । अथानन्तरं सावित्रः सवितृवंशोद्भवः । क्षत्रियः क्षत्रकुलप्रसूतः ।
'क्षत्राद्भ्यः' इति घप्रत्ययः । विशेषणद्वयेनापि गृहीतापरित्यागत्वं सूच्यते । त्रिशङ्कु-
राजा सशरीरः शरीरसहितः सन्नेव स्वर्गसिद्धिं स्वर्गलोकप्राप्तिमभ्यर्थयमानः । सशरीर
एवाहं स्वर्गं यास्यामीति याचमानः सन्नित्यर्थः । वसिष्ठेन गुरुणा प्रत्याख्यातः
सशरीरस्वर्गगमनमशक्यमिति निराकृतः । तथा निर्बन्धकुपितैर्युष्माभिरपि गुरुपुत्रै-
रहं सशरीर एव स्वर्गं प्रापणीय इति पुनः पुनर्युष्मानिर्बन्धजनितोपद्रवसंजात-
कोपैर्महोदय आदिर्येषां तैस्तस्य वसिष्ठस्य पुत्रैर्दत्तचण्डालभावो यस्य स तथोक्तः ।
चण्डालो भवेति शप्तः सन्नित्यर्थः । तमेन विश्वामित्रं तपस्यन्तं शरणमभजत ।
तत्प्रतिपक्षतयायं मां स्वर्गं प्रापयिष्यतीति शरणागतोऽभूदित्यर्थः ॥

ततः क्लिमत आह—

असावपि तन्मनोरथपरिपूर्तये क्रतुमेकं प्राक्रमत ।

असाविति । असौ विश्वामित्रोऽपि तस्य त्रिशङ्कोर्मनोरथपरिपूर्तये । सशरीर-
स्वर्गप्राप्तिरूपमनोरथं परिपूरयितुमित्यर्थः । एकं क्रतुं प्राक्रमत । कंचिद्यागं प्रार-
ब्धवानित्यर्थः ॥

तत्र समागतेषु ब्राह्मणेषु जुगुप्सया त्रिशङ्कोरनागतान्वसिष्ठपुत्रा-
नयं शापेन श्वभक्षकानकरोत् ।

१. 'क्षात्रतेजसः' इति पाठः. २. 'प्रार्थयमानो' इति पाठः. ३. 'पूर्तये' इति पाठः.
४. 'कर्तुं प्राक्रमत' इति पाठः. ५. 'त्रिशङ्कुयजनेऽनागतान्' इति पाठः.

तत्रेति । त्रिशङ्कोः संबन्धिनि तत्र तस्मिन्कतौ ब्राह्मणेषु ब्रह्मर्षिषु समागतेषु विश्वामित्रभयादुपागतेषु सत्सु त्रिशङ्कोर्नृपात् । 'जुगुप्साविराम-' इत्यादिना पञ्चमी । जुगुप्सया । शाखान्तरं प्रविष्टो जातिभ्रष्टोऽस्मत्परिपन्थिनं शरणं गतश्चण्डालोऽयं यजमानः क्षत्रियश्च याजकस्तस्मात्तत्र गमनमनुचितमित्युत्पन्नमनःसंकोचेनेत्यर्थः । अनागतानसंप्राप्तान्वसिष्ठस्य पुत्रानयं विश्वामित्रः शापेन श्वभक्षकानकरोत् । यतोऽस्मदुपक्रान्तयागं प्रतीर्ष्यया न समागतास्त इमे वसिष्ठस्य पुत्राः श्वभक्षका भवन्त्विति शशापेत्यर्थः ॥

ततः क्रतुभुजां वर्गेऽपि स्वर्गादनवतीर्णे ।

तत इति । ततस्तदनन्तरम् । क्रतुं भुजत इति क्रतुभुजस्तेषामिन्द्रादिदेवानां वर्गे सङ्ख्येऽपि स्वर्गादनवतीर्णे जुगुप्सयैवानवतरति । हविर्भागान्प्रहीतुमिति शेषः ॥

अयं महात्मा तपसः प्रभावादरोपयामास दिवं त्रिशङ्कुम् ।

नीलाम्बरं निहूतराजवेषं वर्षानिशीथादविशेषवेषम् ॥ ९६ ॥

अयमिति । महात्मा महानुभावोऽयं विश्वामित्रस्तपसः प्रभावात्तपःसामर्थ्या- त्रिशङ्कुं दिवं स्वर्गमारोपयामासारोपितवान् । रुहेर्ष्यन्ताह्निद् । 'रुहः पोऽन्यतरस्याम्' इति पकारः । 'गतिवुद्धि-' इत्यादिनाणिकर्तुणौ कर्मलम् । कीदृशं त्रिशङ्कुम् । 'नीलमम्बरं वासो व्योम च यस्य तम् । एकत्र चण्डालाकृतिधारित्वादित्यर्थः । अन्यत्र मेघावरणजनितान्धकारावृतत्वात् । 'अम्बरं वाससि व्योम्नि' इति विश्वः । तथा निहूत आच्छादितो राजवेषो नृपनेपथ्यं चन्द्रप्रकाशश्च यस्य तम् । 'राजा प्रभौ नृपे चन्द्रे यक्षे क्षत्रियशकयोः' इति विश्वः । अतएव वर्षानिशीथात्प्रावृट्कालार्धरात्रादविशेषो विशेषरहितो वेषो यस्य तम् । अर्धरात्रतुल्याकारमित्यर्थः । 'स्त्रियां प्रावृट् स्त्रियां भूम्नि वर्षाः' इति, 'अर्धरात्रनिशीथौ द्वौ' इति चामरः । श्ले- षालंकारः । इन्द्रवज्रावृतम् ॥

ततः ।

अपातयत्स्वर्गमुपाश्रयन्तं संजातमन्युः शतमन्युरेनम् ।

ततोऽवलम्ब्यास्य नियोगशङ्कुं लेभे त्रिशङ्कुर्गने प्रतिष्ठाम् ॥ ९७ ॥

ततः । अपातयदिति । ततस्तदनन्तरं शतं मन्यवः क्रतवो यस्य शतमन्यु- रिन्द्रः संजातमन्युश्चण्डालं किमिति स्वर्गमारोपितवानिति समुत्पन्नक्रोधः सन् । 'मन्यु- दैन्ये क्रतौ क्रुधि' इत्यमरः । स्वर्गमुपाश्रयन्तं प्रविशन्तमेनं त्रिशङ्कुमपातयत्पात- यामास । ततोऽनन्तरं त्रिशङ्कुः । पतमान इति शेषः । अस्य महात्मनो विश्वामि- त्रस्य नियोगशङ्कुं लभत्रैव तिष्ठेत्याशारूपावलम्बनयष्टिविशेषमवलम्ब्यावष्टभ्य गगने प्रतिष्ठां स्थितिं लेभे प्राप । एतन्नियोगावलम्बेनान्तरिक्षे स्थितोऽभूदित्यर्थः । महा- त्मानः किं वा कर्तुं न शक्नुवन्तीति भावः । उपजातिवृत्तम् ॥

ततो रीर्वाणगणप्रार्थनया परित्यक्तभुवनान्तरनिर्माणकर्माणं तत्र

तपःप्रत्यूहः प्रत्यूद्धूत इति पश्चिमायां दिशि पुष्करे पुष्कलं तप-
श्चरन्तममुमम्बरीषयज्ञपशुविनाशप्रायश्चित्तार्थं बह्वीभिर्गोभिः क्रीत्वा
नरपशुतां नीयमानस्तावद्वचीकस्य मध्यमपुत्रः शुनःशेषः शरण-
मयाचत ।

तत इति । ततस्त्रिंशद्भोगेगनप्रतिष्ठापनानन्तरं गीर्वाणगणप्रार्थनया पुरंदरादि-
वृन्दारकवृन्दयात्रया परित्यक्तं विसृष्टं भुवनान्तरनिर्माणकर्म स्वर्गान्तररचनैव कर्म
येन तम् । तत्र दक्षिणस्यां दिशि । तपःप्रत्यूहस्तपोविघ्नः । ‘विघ्नोऽन्तरायः प्रत्यूहः’
इत्यमरः । प्रत्यूद्धूतः संजात इति पश्चिमायां दिशि पुष्करे तीर्थविशेषे पुष्कलं
समग्रं तपश्चरन्तममुं विश्वामित्रमम्बरीषस्य महाराजस्य यज्ञपशुविनाशे निमित्ते
प्रायश्चित्तार्थं प्रायश्चित्तं नाम प्रारब्धकर्मलोपजनितदुरितनिराकरणार्थमवश्यकर्त-
व्यकर्मविशेषः, तदर्थं बह्वीभिर्नेकाभिः । शतसंख्याकाभिरित्यर्थः । ‘वोतो गुणव-
चनात्’ इति ङीप् । गोभिर्मूल्यभूताभिः क्रीत्वा गृहीत्वा नरपशुतां नीयमानः ।
तत्प्रायश्चित्तस्य नरपशोर्निर्वर्त्यत्वेन विधिवोधितत्वादिति भावः । तावत्तदानीं-
मृचीकस्य ऋचीकनाम्नः कस्यचिद्दरिद्रब्राह्मणस्य शुनःशेषः शुनःशेषनामा । शुन इव
शेषो यस्येति विग्रहः । ‘शेषपुच्छलाङ्गूलेषु—’ इत्यलुक् । मध्यमपुत्रः शुनःपुच्छः
शुनो लाङ्गूल इत्याद्यतृतीयपुत्रापेक्षया मध्यमोऽयं पुत्रः । मध्ये भवो मध्यमः ।
‘मध्यान्मः’ इति मप्रत्ययः । ‘पिता ज्येष्ठमविक्रेयं माता चाह कनीयसम् । विक्रीतं
मध्यमं मन्ये राजपुत्र नयस्व माम् ॥’ इति श्रीरामायणे तेनैवोक्तत्वात् । शरण-
मयाचत । आपन्नोऽहम्, मत्प्राणसंरक्षणं कुर्विति प्रार्थितवानित्यर्थः । ननु ऋची-
कोऽयं ब्राह्मणः, तत्कथं स्वदग्धोदरपूरणाय पश्चर्थं स्वपुत्रदानरूपं पापं कृतवान् ।
किंच ‘आत्मा वै पुत्रनामासि’ इति श्रुतेः पुत्रस्यात्मरूपत्वादात्महन्तृत्वदोषप्रस-
ङ्गाच्चेति चेत्, सत्यम् । बुभुक्षितस्यास्य तादृग्विवेकशून्यत्वात् । उक्तं च—‘त्य-
जेत्क्षुधार्ता महिलापि पुत्रं भुङ्क्ते क्षुधार्ता भुजगी स्वमण्डम् । बुभुक्षितः किं न
करोति पापं क्षीणा नरा नष्टगुणा भवन्ति ॥’ अन्यच्च—‘अस्य दग्धोदरस्यार्थं किं न
कुर्वन्त्यसांप्रतम्’ इति । अतस्तथा कृतवानित्यलमतिप्रसङ्गेन ॥

ततः किं कृतवान्मुनिरित्यत आह—

अयं भगवान्निजतनयविनिमयेन रक्षितुमेनमुन्मुखः पराङ्मुखेभ्य-
स्तेभ्यो हविष्यन्दादिभ्यः शापेन वसिष्ठपुत्रदशां दत्त्वा गाथाद्वयप्री-
ताभ्यामिन्द्रोपेन्द्राभ्यामम्बरीषं शुनःशेषं च परिपूर्णमनोरथौ कार-
यामास ।

अयमिति । अयमिति पुरोवर्तिनि निर्देशः । भगवान् ‘उत्पत्तिं च विनाशं च’
इत्युक्तलक्षणो विश्वामित्रो निजतनयविनिमयेन स्वपुत्रप्रत्यर्पणेनैव शुनःशेषं रक्षितुं
पालयितुमुन्मुखः । ‘सर्वकामसमृद्धस्य ह्यश्वमेधस्य यत्फलम् । तत्फलं लभते त्रस्ते ॥’

रक्षिते शरणागते ॥' इति शरणागतरक्षणे महाफलश्रवणान्विजतनयार्पणेनाप्येनं पशुभावनिर्वन्धान्मोचयितुं कृतनिश्चय इत्यर्थः । पराङ्मुखेभ्यो विनिमयानङ्गीकारेण प्रतिकूलेभ्यो हविष्यन्द आदिर्येषां तेभ्यो हविष्यन्दप्रमुखेभ्यस्तेभ्यो निजतनयेभ्यः शापेन वसिष्ठपुत्रदशां श्वभक्षकावस्थां दत्त्वा । वसिष्ठतनया इव श्वमांसभोजिनो भवन्त्विति शशापेत्यर्थः । 'दशा वर्ताववस्थायाम्' इति विश्वः । गाथाद्वयप्रीताभ्यां गाथयोरिन्द्रोपेन्द्रप्रसादकसूक्तविशेषयोर्द्वयेन शुनःशेषगीतेन प्रीताभ्यां संतुष्टाभ्यामिन्द्रोपेन्द्राभ्यां यागाधिष्ठानदेवताभ्यामम्बरीषं शुनःशेषं चेत्युभौ परिपूर्णमनोरथौ संपूर्णाभिलाषौ कारयामास । इन्द्रोपेन्द्रसंतोषोत्पादनपूर्वकं यज्ञस्य साङ्गत्वापादनेनाम्बरीषमनोरथं प्राणपरित्राणेन शुनःशेषमनोरथं च पूरयामासेत्यर्थः ॥

ततस्तपस्यन्तमेनं मेनकासङ्गतस्तपोभङ्गश्चिरमङ्गीचकार ।

तत इति । ततस्तदनन्तरं तपस्यन्तं तपःकुर्वाणम् । तपोनिष्ठमित्यर्थः । एनं विश्वामित्रं मेनकाया मेनकाख्याया अप्सरसः सङ्गतः सङ्गात् । पञ्चम्यास्तसिः । तपोभङ्गस्तपोविघ्नः कर्ता । चिरं बहुकालमङ्गीचकारानुससार । मेनकासंभोगतात्पर्येण चिरकालमयं परित्यक्तनियमोऽभूदित्यर्थः ॥

पश्चात्पश्चात्तापाभिभूतोऽयमुत्तरे भूभृति कौशिकीतीरे घोरं तपश्चचार ।

पश्चादिति । पश्चात्तदनन्तरमयं विश्वामित्रः पश्चात्तापेन किमेतदसदाचरितमङ्गीकृतमित्यनुतापेनाभिभूत आक्रान्तः सन्नुत्तर उत्तरस्मिन्भूयति हिमवत्पर्वते । 'पूर्वादिभ्यो नवभ्यो वा' इति विकल्पात्सिन्नादेशाभावः । कौशिक्यास्तत्रत्यायाः स्वभगिन्या नद्यास्तीरे घोरमत्युग्रं तपश्चचार । तथाच श्रीरामायणे—'कौशिकी परमोदारा प्रवृत्ता च महानदी । दिव्यपुण्योदका रम्या हिमवन्तमुपाश्रिता । लोकस्य हितकाम्यार्थं प्रवृत्ता भगिनी मम ॥' इति श्रीरामं प्रति स्वेनैवोक्तम् ॥

तत्र जम्भारिप्रहितां रम्भां शैली भवेति शप्त्वा पूर्वस्यां दिशि निरस्तनिश्वासं तपश्चरत्यमुष्मिन्नुष्मणा तपोन्नेरुद्विग्नतामरसखस्तामरसासनः सन्निधाय जितेन्द्रियत्वाद्ब्रह्मर्षिरसि वसिष्ठोऽप्येवं व्याहरतु भवन्तमित्यभाषत ।

तत्रेति । तत्र तस्मिन्पर्वते जम्भारिणा जम्भाख्यदैत्यद्वेषिणेन्द्रेण प्रहितां तपोविघ्नार्थं प्रेषितां रम्भामप्सरसम् ॥ 'स्त्रियां बहुष्पसरसः स्वर्वेद्या उर्वशीमुखाः । घृताची मेनका रम्भा उर्वशी च तिलोत्तमा ॥' इत्यमरः । शैली शिलारूपा भवेति शप्त्वा । शापेन पाषाणावस्थां दत्त्वेत्यर्थः । पूर्वस्यां दिशि प्राच्यां निरस्तनिश्वासं निरुद्धप्राणसंचारं यथा तथा । रेचकपूरककुम्भकलक्षणप्राणायामसहितमित्यर्थः । अमुष्मिन्विश्वामित्रे तपश्चरति महोग्रतपोनिष्ठापरतन्त्रे सति तपोन्नेस्तपोरूपवद्देहध्मणा संतापजनकज्वालयोद्विग्नता विह्वलिता ये अमरा देवास्तेषां सखा तत्सखः । भयसंभ्रान्ताखिलगीर्वाणसहितः सन्नित्यर्थः । 'राजाहःसखिभ्यष्टृच्' । ताम-

रसासनो ब्रह्मा सन्निधाय सन्निहितो भूत्वा जितेन्द्रियत्वाद्विषयप्रवृत्तिप्रतिरोधेन शिक्षितेन्द्रियग्रामत्वाद्धेतोः ब्रह्मर्षिरसि जातः । वसिष्ठोऽपि स्वप्रतिपक्ष्यपि भवन्तमेवं ब्रह्मर्षिरसीति व्याहरतु वदतु । मदनुग्रहेणेति शेषः । तथैव तव मनसि विद्यत इति भावः । इतीत्थमभाषत ॥

ततः किं तत्राह—

असौ वसिष्ठनिर्देशाद्ब्रह्मर्षित्वमविन्दत ।

यथोपनयसंस्काराद्विजन्मा ब्रह्मवर्चसम् ॥ ९८ ॥

असाविति । असौ विश्वामित्रो वसिष्ठस्य निर्देशान्निरूपणाद्ब्रह्मर्षिलम् । द्वे जन्मनी उत्पत्तिकर्मभ्यां यस्य स द्विजन्मा ब्राह्मण उपनयसंस्कारादुपनयनरूपसंस्काराद्ब्रह्मवर्चसं यथा ब्रह्मतेज इवाविन्दतालभत । ‘ब्रह्महस्तिभ्यां वर्चसः’ इत्यचप्रत्ययः । अत्र यथाशब्द इवार्थकः । ‘इववद्वायथाशब्दाः’ इति दण्ड्याचार्यानुशासनात् । अतएवोपमा ॥

इति जनकपुरोधःश्लाघितो गाधिसूनुः

सह नृपतनयाभ्यां शर्वरीं तत्र नीत्वा ।

विधिवददिशदर्घ्यं पुष्पदर्भाग्रगर्भं

सरसिजदयिताय ज्योतिषे छान्दसाय ॥ ९९ ॥

इतीति । इत्युक्तप्रकारेण जनकस्य पुरोधसा पुरोहितेन शतानन्देन श्लाघितः प्रशंसितो गाधिसूनुर्विश्वामित्रो नृपतनयाभ्यां सह श्रीरामलक्ष्मणाभ्यां साकं तत्र यज्ञशालायां शर्वरीं रात्रिं नीत्वा गमयित्वा सरसिजदयिताय पद्मबान्धवाय छान्दसाय छन्दोमयाय । संध्यात्रयेऽपि क्रमेण ऋगादिवेदत्रयमयायेति भावः । तथाच श्रुतिः—‘ऋग्भिः पूर्वाह्णे दिवि देव ईयते यजुर्वेदे तिष्ठति मध्ये अहः । सामवेदेनास्तमये महीयते’ इति । ज्योतिषे सूर्याय पुष्पदर्भाग्रगर्भं पुष्पदर्भाङ्कुरमिश्रम् । तथाभूतस्यैव शास्त्रचोदितत्वादिति भावः । उक्तं च ज्ञानवासिष्ठे—‘दत्त्वार्थं कीर्णकुसुमं प्रणम्याशु प्रदक्षिणैः । विष्णुमाह द्विजो वाक्यैरम्भोदमिव चातकः ॥’ इति । अर्घार्थं पूजार्थं जलमर्घ्यं जलाञ्जलिः । ‘पादार्घ्याभ्यां च’ इति यत्प्रत्ययः । ‘मूल्ये पूजाविधावर्घः’ ‘षट् तु त्रिष्वर्घ्यमर्घार्थे’ इति चामरः । विधिवद्विध्यर्हम् । यथाशास्त्रमित्यर्थः । ‘तदर्हम्’ इति वतिप्रत्ययः । अदिशद्वत्त्वान् । अत्र श्रुतिः—‘तदुह वा एते ब्रह्मवादिनः पूर्वाभिमुखाः संध्यायां गायत्र्याभिमन्त्रिता आप ऊर्ध्वं विक्षिपन्ति । ता एता आपो वज्रीभूत्वा तानि रक्षांसि मन्देहारुणे द्वीपे प्रक्षिपन्ति’ इति । मालिनीवृत्तम् ॥

तदनु जनकराजधानीं रामलक्ष्मणनिरीक्षणकौतुकादनवरतर्पति-
तेन विकचकुवलयनिचयोपचीयमानमेचकर्मरीचिमलिम्बुचेन पौर-
नारीलोचनरोचिषा कवचितनरपतिपथां विश्वामित्रः प्रविश्य दश-
रथतनयाविदमभाषत ।

१. ‘पातितेन’ इति पाठः. २. ‘मरीचिवीचिमलि’ इति पाठः. ३. ‘पौरनारीजनवि-
लोचन’ इति पाठः. ४. ‘इत्थम्’ इति पाठः.

तदन्विति । तदन्वर्थप्रदानानन्तरं विश्वामित्रः रामलक्ष्मणयोः कर्मणोः निरीक्षणकौतुकाद्विलोकनकौतूहलादेतोः । 'कौतूहलं कौतुकं च कुतुकं च कुतूहलम्' इत्यमरः । अनवरतपतितेन निरन्तरप्रसृतेन विकचकुवलयानामुत्फुल्लनीलोत्पलानां निचयेन समूहेनोपचीयमाना प्रवर्धमाना या मेचकमरीचिः श्यामलकान्तिः । 'कृष्णे नीलासितश्यामकालश्यामलमेचकाः' इत्यमरः । तस्या मलिम्लुचेन पाटच्चरेण । स्तिरस्करणेनेति यावत् । तद्वन्नीलवर्णेनेत्यर्थः । अतएवोपमा । 'प्रतिरोधिपरास्कन्दिमाटच्चरमलिम्लुचाः' इत्यमरः । पौरनारीणां पुरसुन्दरीणां लोचनरोचिषा नयनकान्त्या क्वचित्तः संवलितो नरपतेः पन्था नरपतिपथो राजमार्गो यस्यास्ताम् । 'ऋक्पूः—' इत्यादिना समासान्तः । राजानो धीयन्तेऽस्यामिति राजधानी । जनकस्य राजधानी जनकराजधानी मिथिलानगरी ताम् । 'करणाधिकरणयोश्च' इत्यधिकरणार्थे ल्युट्प्रत्ययः । प्रविश्य । दशरथतनयौ श्रीरामलक्ष्मणौ प्रतीदं वचनमभाषत ॥

तदेवाह—

अस्यां खलु नगर्यामारब्धयज्ञस्य राज्ञो जनकस्य भागधेयात्सीतानामधेयभाजनमजीजनत्कन्यारत्नं रत्नगर्भा भगवती ।

अस्यामिति । अस्यां नगर्या मिथिलायाम् । खलुशब्दः प्रसिद्धार्थकः । भगवती पूज्या । रत्नानि मणयो गर्भे यस्याः सा रत्नगर्भा भूः । तथा । 'जगती रत्नगर्भा च' इत्यमरः । आरब्धयज्ञस्योपक्रान्तसवनस्य राज्ञः । हलमुखकर्षणेन यज्ञभूमिं शोधयत इत्यर्थः । भागधेयाद्भागायादेतोः । 'दैवं दिष्टं भागधेयं भाग्यं स्त्री नियतिर्विधिः' इत्यमरः । सीता लाङ्गलपद्धतिस्तज्जन्यत्वात्सीतेत्यन्वर्थसंज्ञा । 'सीता लाङ्गलपद्धतिः' इत्यमरः । सीतेति नामधेयस्य नाम्नो भाजनं पात्रम् । 'नामरूपभागेभ्यः स्वार्थे धेयो वक्तव्यः' इत्युभयत्रापि धेयप्रत्ययः । कन्यारत्नम् । श्रेष्ठं कन्यकामित्यर्थः । अजीजनजनयामास । रत्नगर्भायास्तस्या रत्नजननं युक्तमेवेति भावः । जनेणौचडद्युपधाया ह्रस्वोऽभ्यासदीर्घश्च । 'रत्नं श्रेष्ठे मणावपि' इति विश्वः । 'जातौ जातौ यदुत्कृष्टं तद्रत्नमिति कथ्यते' इत्यभिधानात् ॥

अस्याः पुनः किमपरं माहात्म्यम् ।

अस्या इति । अस्याः पुनर्मिथिलानगर्या अपरमितोऽन्यन्माहात्म्यं महातुभावत्वं किं वर्णनीयमस्ति । न किञ्चिदस्तीत्यर्थः ॥

यतः ।

देव्या यस्या वसनमुदधिः पीठिका हाटकद्रि-

हारः सिन्धुः सगरतनयस्वर्गमार्गैकबन्धुः ।

क्रीडाशैलः प्रथमपुरुषक्रोडदंष्ट्रा च तस्याः

सीतामातुर्जगति मिथिलां सूतिकागेहमाहुः ॥ १०० ॥

यतो यस्मात् कारणात् ॥ देव्या इति । यस्या देव्याः भूदेव्या उदकानि धीय-

१. 'तस्याः' इति पाठः. २. 'किं परं किमपि' इति पाठः. ३. 'कुतः' इति पाठः.

४. 'यस्याः पृथ्व्याः' इति पाठः. ५. 'परमपुरुष' इति पाठः.

न्तेऽस्मिन्नित्युदधिः समुद्रः । 'उदकस्योदः संज्ञायाम्' इत्युदकशब्दस्योदादेशः । वसनं वस्त्रम् । तथा हाटकाद्रिः स्वर्णाचलः । 'स्वर्णं सुवर्णं कनकं हिरण्यं हेम हाटकम्' । अल्पं पीठं पीठी सैव पीठिकोपवेशनपीठम् । गौरादित्वान्डीष् । ततः स्वार्थे कः । 'केऽणः' इति ह्रस्वः । तथा सगरतनयानां कपिलानलदग्धानां स्वर्गमार्गं एक-
वन्धुर्मुख्यसुहृत् । स्वर्लोकप्रापिकेत्यर्थः । सिन्धुः सरित् । मन्दाकिनीति यावत् । हारो मुक्ताकलापः । 'देशे नदविशेषेऽन्धौ सिन्धुर्ना सरिति स्त्रियाम्' इत्यमरः । तथा प्रथमपुरुषः पुराणपुरुषो विष्णुः स चासौ क्रोडो वराहश्च तस्य दंष्ट्रा दन्तवि-
शेषश्च क्रीडाशैलो विहाराचलः । सर्वत्राभूदिति शेषः । तस्याः सीतामातुः सीताजनन्या भूदेव्या जगति । जगत्सित्यर्थः । मिथिलां परिच्छिन्नतया वर्तमानां मिथिलानगरीं सूतिकागेहं सूतिकाग्रहमाहुर्ब्रुवन्ति । यत एवमपरिमेयानुभावाया भूदेव्या मिथिलां सूतिकागेहं कथयन्ति अतोऽस्या माहात्म्यं किमन्यद्वक्तव्यमस्ती-
त्यर्थः । 'ब्रुवः पञ्चानाम्-' इत्यादिना णलादेशः । ब्रुव आहादेशश्च । अत्रो-
दध्यादिषूपरञ्जकवेन वसनत्वादिरूपणात्समस्तवस्तुवर्तिरूपकालंकारः । 'आरोपवि-
षयस्य स्यादतिरोहितरूपिणः । उपरञ्जकमारोप्यमाणं तद्रूपकं मतम् ॥' इति लक्षणात् । तत्र तथात्पीयस्यां मिथिलायां सागराम्बरादिमत्तया महीयस्या भू-
देव्या आधेयत्वकथनादधिकप्रभेदोऽलंकारः । तदुक्तम्—'आधाराधेययोरानुरु-
प्यभावोऽधिको मतः' इति । अयं चोक्तरूपकानुप्राणित इति संकरः । मन्दाक्का-
न्तावृत्तम् ॥

तत्र सीताविवाहार्थमरैरपि दुष्करम् ।

जनकः कल्पयामास धनुरारोपणं पणम् ॥ १०१ ॥

तत्रेति । तत्र मिथिलायां सीतोत्पत्तिसमये जनको राजा पिता च । 'तातस्तु जनकः पिता' इत्यमरः । सीताया विवाहार्थमरैरिन्द्रादिभिरपि । किमुतान्यैरिति भावः । दुष्करं कर्तुमशक्यम् । 'ईषद्दुःसुषु-' इत्यादिना खलुप्रत्ययः । धनुषो हरको-
दण्डस्यारोपणमवनमनं पणं मूल्यं कल्पयामास । यो वा को वा इदं धनुरारोपयति तस्मा इयं कन्या दीयते नखन्यस्मा इति प्रतिज्ञातवानित्यर्थः । इत्थमभाषतेति पू-
र्वेण संबन्धः । 'पणो द्यूतादिषूत्सृष्टे भृतौ मूल्ये धनेऽपि च' इत्यमरः ॥

ततो महर्षिर्जनकस्य राज्ञः सभां सुधर्मासदृशीं प्रपेदे ।

तौ चापतुश्चापविलोकलोलौ संचापकौ कोसलराजपुत्रौ ॥ १०२ ॥

तत इति । ततः सीतावृत्तान्तकथनानन्तरं महर्षिर्विश्वामित्रः । ऋषिलक्षणमु-
क्तम् । सुधर्मासदृशीं देवसभासमाम् । 'स्यात्सुधर्मा देवसभा' इत्यमरः । जनक-
राजस्य सभामास्थानं प्रपेदे प्राप । तथा चापविलोकलोलौ धनुर्दर्शनलालसौ ।
'लोलुपो लोलुभो लोलो लम्पटो लालसश्च सः' इति यादवः । कुतः । चापाभ्यां
सह संचापकौ धन्विनौ । इति धनुर्विद्याविशारदत्वं सूच्यते । 'तेन सह-' इत्या-

दिना बहुव्रीहिः । 'शेषाद्विभाषा' इति कप्रत्ययः । तौ कोसलराजपुत्रौ रामलक्ष्मणौ च । एतेन महाकुलीनत्वादिसकलगुणसंपत्तिः सूच्यते । आपतुः प्राप्तवन्तौ । उपजा-
तिवृत्तम् । लक्षणं वृत्तम् ॥

तत्र विधिवदभ्यर्चितः कथितदशरथतनयवृत्तान्तः कौशिकः
कौशिकप्रमुखैरमरैरस्मत्कुलमहत्तरे देवराते निक्षिप्तं विशेषतः
सीताशुल्कार्थं मया रक्षितमिदमिति जनकेन प्रदर्शितस्य चापस्या-
रोपणाय राममादिदेश ।

तत्रेति । तत्र सभायां कुशवंशसंभूतत्वात्कौशिको विश्वामित्रः । 'कुशवंशसंभूत-
त्वात्कौशिकं रघुनन्दनः' इति श्रीरामायणे । विधिवद्यथाशास्त्रमभ्यर्चितः पूजितः ।
राज्ञेति शेषः । तथा । कथित उपवर्णितो दशरथतनयस्य वृत्तान्तो वंशप्रशंसादिवृत्ति-
र्येन स तथोक्तः सन् । 'वार्ता प्रवृत्तिवृत्तान्तः' इत्यमरः । तथा कौशिकप्रमुखैर्महे-
न्द्रादिभिरमरैः । 'महेन्द्रगुग्गुल्लकव्यालग्राहिषु कौशिकः' इत्यमरः । अस्मत्कुलम-
हत्तरेऽस्मद्वंशश्रेष्ठे देवराते राज्ञि निक्षिप्तं विन्यस्तं विशेषतो विशेषाकारेण सीतायाः
शुल्कार्थं विवाहमूल्यार्थम् । तदारोपणस्यैव सीताप्रदानमूल्यात्वादिति भावः । 'शुल्को-
ऽस्त्री स्त्रीधनेऽपि च' इत्यमरः । मया रक्षितं गुप्तमिदम् । धनुरिति शेषः । इत्युक्त्वा
इतिनैव गम्यमानार्थत्वाद्प्रयोगः । जनकेन प्रदर्शितस्य चापस्यारोपणायावनमनाय
राममादिदेशाज्ञापयामास । नन्वीश्वरेण धनुर्देवराते न्यासभूततया निक्षिप्तमिति
रामायणादौ श्रूयते । अत्रेन्द्रादिभिरिति कथमेतत्संगच्छत इति चेत्, स देवभ्यो
धनुषि दित्सते तदानीमेतैर्देवैः सन्निकर्षं गत्वा स्वयं ग्रहीतुं भीतैरस्मदर्थेऽस्य देव-
रातस्य देहीति प्रार्थितः सन् तस्य हस्ते दत्तवानिति न कोऽपि विरोधः ॥

ततः ।

रामे बाहुबलं विवृण्वति धनुर्वंशे गुणारोपणं
मा भूत्केवलमात्मना तिलकिते वंशेऽपि वैकर्तने ।

आकृष्टं नितरां तदेव न परं सीतामनोऽपि द्रुतं

भङ्गस्तस्य न केवलं क्षितिभुजां दोःस्तम्भदम्भस्य च ॥ १०३ ॥

तत आदेशानन्तरम् ॥ राम इति । रामे बाहुबलं निजभुजबलं विवृण्वति
प्रकटयति सति धनुर्वंशे केवलं धनुरूपवेणुदण्ड एव गुणारोपणं मौर्वीयोजनं शौर्या-
द्यर्पणं च मा भून्नासीत् । अत्र माडो नञर्थत्वात् 'माडि लुङ्' इति लुङाशीरर्थ-
त्वावकाशः । किंत्वात्मना स्वेन तिलकिते संजाततिलके । अलंकृते इत्यर्थः । अत्र
स्वस्यावतीर्णत्वादिति भावः । 'तदस्य संजातं तारकादिभ्यः—' इतीतच्प्रत्ययः ।
तारकादिराकृतिगणः । वैकर्तने विकर्तनसंबन्धिनि वंशे सूर्यकुलेऽपि । 'वंशो वेणौ
कुलेऽपि च' इति विश्वः । गुणारोपणमभूदिति विरोधस्य शौर्यादिगुणसमर्पणमभूदि-
ति परिहाराद्विरोधाभासोऽलंकारः । इतरवंशजै राजभिर्धनुषोऽनारोपितत्वात्सूर्यवंशा-

१. 'वृत्तान्तः कौशिकमुखैः' इति पाठः. २. 'आरोपणे' इति पाठः. ३. 'ततः'
इति नास्ति क्वचित्. ४. 'नाभूत्' इति पाठः.

वत्सेन श्रीरामेणारोपितत्वादिति तद्वंशस्य महती प्रतिष्ठा संपादितेत्यर्थः । 'मौव्या
द्रव्याश्रिते सत्त्वशौर्यसंध्यादिके गुणः' इत्युभयत्राप्यमरः । किंच तद्वनुरेव नित-
रामतिशयेन कृष्टं मा भूत् । किंतु परमत्यन्तं द्रुतं शीघ्रं सीतामनोऽप्याकृष्टमभूत् ।
धनुराकर्षणस्यैव तन्मनःसमाकर्षणहेतुत्वादिति भावः । तथा तस्य केवलं धनुष
एव भङ्गो विभेदो नाभूत् । किंतु क्षितिभुजां दोःस्तम्भदम्भस्य दोर्दण्डकैतव-
बलाडम्बरस्य च । 'दम्भस्तु कैतवे कल्के' इति विश्वः । भङ्गोऽभूत् । भग्नं धनु-
र्दष्ट्वा राजानो निर्वापितनिजभुजगर्वा बभूवुरित्यर्थः । शार्दूलविक्रीडितं वृत्तम् ॥

रामाकर्षणभग्नकार्मुकभुवा ध्वानेन रोदोरुधा

दत्तक्षत्रयशःसितच्छदकुले जीमूतनादायितम् ।

वीरश्रीप्रथमप्रवेशसमये पुण्याहघोषायितं

सीतायाः किल मानसे परिणये माङ्गल्यतूर्यायितम् ॥ १०४ ॥

रामेति । रामाकर्षणेन श्रीरामकर्तृकाकर्षणेन भग्नं विदलितं यत्कार्मुकं तस्माद्भ-
वतीति तथोक्तेन । तथा रोदसी द्यावाभूमी रुणद्धि आवृणोतीति रोदोरुधा ।
'अन्येभ्योऽपि दृश्यते' इति क्विप् । सर्वव्यापिनेत्यर्थः । 'द्यावाभूमी च रोदसी' इत्य-
मरः । ध्वानेन ध्वनिना कर्त्रा दृष्टा मदोद्विक्ता ये क्षत्राः क्षत्रियाः । अत्र जाति-
वाचिना क्षत्रशब्देन तज्जन्याः क्षत्रिया लक्ष्यन्ते । तेषां यश एव सितच्छदकुलं
हंसश्रेणीति रूपकम् । तस्मिन्निवषये । 'हंसास्तु श्वेतगरुतः' इत्यमरः । जीवनस्य
जलस्य मूतः पुटबन्धो जीमूतो मेघः 'मूत बन्धने' पृषोदरादित्वात्साधुः । 'जीमूतौ
मेघपर्वतौ' इत्यभिधानात् । जीमूतनादेन जलदगर्जितेनेवाचरितं जीमूतनादायितम् ।
तस्य तन्निवारकत्वादिति भावः । 'कर्तुः क्यङ् सलोपश्च' । ततो भावे क्तः ।
'अकृत्सार्वाधातुकयोर्दीर्घः' इति दीर्घः । एवमुत्तरत्रापि योज्यम् । तथा वीरश्रियो
वीरलक्ष्म्याः प्रथमप्रवेशसमये प्रथमप्रवेशकाले । 'समयाः शपथाचारकालसिद्धा-
न्तसंविदः' इत्यमरः । पुण्याहघोषेण स्वस्तिवाचनरवेणवाचरितं पुण्याहघोषायितम् ।
पुण्यं च तदहश्च पुण्याहमिति विशेषणसमासः । 'राजाहःसखिभ्यष्टच्' इति टच् ।
'पुण्यसुदिनाभ्यामहः क्लीबतेष्टा' इति क्लीबत्वम् । तथा सीताया मैथिल्या मानसे
मनसि प्रवर्तमान इत्यर्थः । परिणये विवाहविषये माङ्गल्यतूर्येण माङ्गल्यार्थं तूर्य-
ध्वनिनेवाचरितं माङ्गल्यतूर्यायितम् । किलेति संभावनायाम् । 'वार्तासंभाव्ययोः
किल' इत्यमरः । लुप्तोपमालंकारः । वृत्तं पूर्ववत् ॥

नैवः कठिनकर्षणवृटितचापजन्मा क्षणा-

द्दिशां द्विरद्वीकृतैः कृतहरित्पतिस्वागतः ।

जगद्गमणकौतुकोच्चलितरामकीर्त्यङ्गना-

प्रयाणपटहध्वनिं प्रथयति स्म तारध्वनिः ॥ १०५ ॥

नव इति । कठिनकर्षणादृढाकर्षणाद्धेतोर्वृटितो भग्नो यश्चापस्तस्माज्जन्म यस्य स

१. 'मैथिल्याः' इति पाठः. २. 'रवः' इति पाठः. ३. 'कीकृतैः' इति पाठः.

४. 'ताराध्वनिः' इति पाठः.

तथोक्तः । इति व्यधिकरणबहुव्रीहिः । 'अवज्यो बहुव्रीहिव्यधिकरणो जन्माद्युत्तर-
पदः' इति वामनः । क्षणादतिशीघ्रं दिशां द्विरदर्शीकृतैर्दिग्गजर्षीकारैर्हेतुभिः । स्वभ-
यजनितैरेवेति भावः । कृतो विहितो हरिपतिस्वागतो दिगीश्वरकर्तृकशोभनागम-
नप्रश्नो यस्य स तथोक्तः । अतिवेगेन दिगन्तव्यापीत्यर्थः । नवोऽभूतपूर्वस्तारध्वनि-
रुच्चध्वनिः । जगद्भ्रमणकौतुकाल्लोकसंचारकौतुहलादेतोः । उच्चलिता प्रवृत्ता रामस्य
कीर्तिरेवाङ्गनेति रूपकम् । तस्याः प्रयाणपटहध्वनिं यात्रारम्भे भेरीभांकारं प्रथयति
स्म प्रकटयति स्म । ताद्रूप्यमवापेत्यर्थः । अत्र धनुर्भङ्गजनितध्वनौ पटहध्वनित्वा-
रोपणाद्रूपकालंकारः । तथान्यनिष्ठेषु धीकृतेष्वन्यकर्तृकस्वागततत्पररूपणाद्यधिकरणरू-
पमित्यनयोर्नैरपेक्ष्यात्संसृष्टिः । पृथ्वीवृत्तम् । 'जसौ जसयला वसुप्रहयतिश्च पृथ्वी
गुरुः' इति लक्षणात् ॥

**तत्र दशरथः सीतापरिणयकृतनिश्चयजनकप्रहितदूताहूतः पुरोहि-
ताभ्युपगमान्मिथिलासुपागमत् ।**

तत्रेति । तत्र तस्मिन्समये दशरथः सीतापरिणये सीताविवाहे कृतनिश्चयेन
विहितनिर्णयेन । 'समौ निर्णयनिश्चयौ' इत्यमरः । जनकेन प्रहिताः प्रेषिता ये दूताः
प्रेष्यास्तैराहूतः सन् पुरोहिताभ्युपगमाद्वसिष्ठाङ्गीकारात् । 'अङ्गीकाराभ्युपगमः' इ-
त्यमरः । मिथिलासुपागमत् ॥

तमेव दशरथं वर्णयति—

यत्कीर्तिस्तिलकायते सुरवधूसंगीतगोष्ठीमुखे

येनाद्यः पितृमान्पुमान्वसुमती येनैव राजन्वती ।

इन्द्रः संगरसंकटेषु विजहौ वीरस्य यस्योन्मुख-

प्रेङ्खत्स्यन्दनकेतनाम्बरदशासंदर्शनाद्दुर्दशाम् ॥ १०६ ॥

यदिति । यस्य दशरथस्य कीर्तिर्दानक्षात्रोद्भवा समाख्या सुरवधूनां देवता-
स्त्रीणां संगीतगोष्ठी संगीतप्रस्तावस्तस्यां मुखं प्रारम्भः स एव मुखं वक्त्रमिति श्लिष्ट-
रूपकम् । तस्मिन् । 'मुखं प्रधाने प्रारम्भे वक्त्रे' इति नानार्थरत्नमाला । तिलका-
यते तिलको भूषणविशेषः स इवाचरति । सुरवधूनामपि गेयान्तरापेक्षया प्रथमत
एव वर्णनयोग्यो भवतीत्यर्थः । 'कर्तुः क्यङ् सलोपश्च' इति क्यङ् 'अकृतसार्वधातु-
कयोर्दीर्घः' इति दीर्घः । 'तमालपत्रतिलकचित्रकाणि विशेषकम् । द्वितीयं च तुरीयं
च न स्त्रियाम्' इत्यमरः । तथा येन दशरथेन आद्यः पुमान्पुराणपुरुषो विष्णुः पिता-
स्यास्तीति पितृमान् । अभूदिति शेषः । श्रीरामरूपेणास्य तद्भर्त्संभूतत्वादिति भावः ।
एतेनास्य महाभाग्यसंपत्तिः सूच्यते । येन दशरथेन । नान्येनेत्येवकारार्थः । वसुमती
पृथिवी सुराजा अस्या अस्तीति राजन्वती सुराङ्गी अभूत् । 'सुराङ्गि देशे राजन्वान्'
इत्यमरः । 'राजन्वान्सौराज्ये' इति निपातनात्साधुः 'उगितश्च' इति ङीप् । तथा यस्य

१. 'तत्र सीता' इति पाठः. २. 'नियम' इति पाठः. ३. 'उपागमदशरथः'
इति पाठः.

वीरस्य दशरथस्योन्मुखमभिमुखं यथा तथा प्रेङ्खन्त्यो वायुवशाच्चलन्त्यो याः स्यन्दनके-
तनाम्बरदशा रथनिबद्धध्वजपताकाञ्चलानि तासां संदर्शनात्सम्यग्दर्शनाद्धेतोः । 'वर्त्य-
वस्थांशुकांशेषु दशा' इति रत्नमाला । इन्द्रतीतीन्द्रः । 'इदि परमैश्वर्ये' । परमैश्वर्य-
संपन्नः पाकशासनः । 'उपेन्द्र-' इत्यादिना औणादिको रप्रत्ययः । संगरसंकटेषु
देवासुरयुद्धसमर्द्धेषु । 'अथ प्रतिज्ञाजिसंविदापत्सु संगरः' इत्यमरः । दुर्दशां दुरवस्थां
विजहौ तत्याज । इन्द्रस्याप्याशास्यपौरुष इति भावः । सोऽयं दशरथो मिथिलामग-
मदिति पूर्वैण संबन्धः । तिलकायत इत्यत्र लुप्तोपमा । सा चोक्तरूपकेण संकीर्यते ।
शार्दूलविक्रीडितं वृत्तम् ॥

जनकः स्वकनीयांसमाजुहाव कुशध्वजम् ।

हत्वा युधि सुधन्वानं सांकाश्ये स्थापितं पुरे ॥ १०७ ॥

जनक इति । जनको राजा स्वस्य कनीयांसम् । अनुजमित्यर्थः । 'जघन्यजे
स्युः कनिष्ठयवीयोऽवरजानुजाः' इत्यमरः । 'युवालपयोः कनन्यतरस्याम्' इति वि-
कल्पात्कनादेशः । तथा युधि युद्धे सुधन्वानं नाम राजानं हत्वा सांकाश्ये सांका-
श्याख्ये सुधन्वपट्टणे स्थापितं प्रतिष्ठितं कुशध्वजमाजुहाव । तत्पुन्योरपि विवाहम-
होत्सवं कर्तुमाकारयामासेत्यर्थः ॥

**तदनु ताभ्यामभ्यर्चितः सपुरोहितो दशरथस्तत्र पुत्राणां गोदान-
मङ्गलं निर्वर्तयामास ।**

तदन्विति । तदनु तदनन्तरं ताभ्यां जनककुशध्वजाभ्यामभ्यर्चितो यथाहं
पूजितः सपुरोहितः सवसिष्ठो दशरथस्तत्र तस्मिन्समये पुत्राणां श्रीरामादीनां चतुर्णां
कुमाराणां गोदानमेव मङ्गलं निर्वर्तयामास । विवाहदीक्षाज्ञत्वेन कृतवानित्यर्थः ।
'गौर्नादित्ये बलीवर्दे कर्तुमेदार्धभेदयोः । स्त्री तु स्याद्विशि भारत्यां भूमौ च सुरभा-
वपि । नृस्त्रियोः स्वर्गवज्राम्बुरश्मिद्वयबाणलोमसु' इति केशवः । गावो लोमानि केशा
दीयन्ते खण्ड्यन्ते इति व्युत्पत्त्या गोदानं नाम ब्राह्मणादीनां षोडशादिषु वर्षेषु कर्तव्यं
केशान्ताख्यं कर्मोच्यते । तदुक्तं मनुना—'केशान्तं षोडशे वर्षे ब्राह्मणस्य विधीयते ।
राजन्यबन्धोर्द्वाविंशे वैशस्य द्यधिके ततः ॥' इति । 'वेदानधीत्यवेदौ वा वेदं वापि'
यथाक्रमम् । अविद्धतब्रह्मचर्यो गृहस्थाश्रममावसेत् ॥' इति ॥

जग्राह जनकात्सीतां तातादेशेन राघवः ।

आज्ञायशासनेनार्चा यजमानादिवानलः ॥ १०८ ॥

जग्राहेति । रघोगोत्रापत्यं पुमान्राघवः श्रीरामस्तातस्य पितुर्दशरथस्यादेशेना-
ज्ञया । 'तातस्तु जनकः पिता' इत्यमरः । जनकाद्वातुः सीतामनलो हुताशन आ-
ज्ञायशासनेन श्रुतिचोदनया यजमानायजनशीलादृहस्थात् । यजतेस्ताच्छील्ये शा-
नच् । 'आने मुक्' इति मुगागमः । अर्चा होमादिसक्तियामिव जग्राह गृहीतवान् ।
परिणीतवानित्यर्थः । बिम्बप्रतिबिम्बभावेनोपमालंकारः ॥

आश्चर्यमेतत् ।

आश्चर्यमेतत् । एतदद्भुतम् ॥

किं तदित्याह—

गुणमनिमिषचापे कंचिदारोप्य सीतां

कुशिकतनयवाक्यादग्रहीद्रामभद्रः ।

तदनु तदनुजन्मा मैथिलेन्द्रस्य चित्ते

निहितबहुगुणः सन्नूर्मिलां लक्ष्मणोऽपि ॥ १०९ ॥

गुणमिति । रामभद्रः श्रीरामः । अत्र भद्रशब्दप्रयोगः सकलकल्याणस्वरूप-
त्वाद्विवाहकर्मदीक्षितत्वाच्चेत्यवगन्तव्यम् । ‘श्वःश्रेयसं शिवं भद्रं कल्याणं मङ्गलं
शुभम्’ इत्यमरः । कुशिकतनयवाक्याद्विश्वामित्रवचनात् । न निमिषन्तीत्यनिमिषा
देवाः । पचाद्यच् । तेषां चापे । मूर्तत्वान्निक्षेपणार्हं इति भावः । कंचिदेकं गुणं
मौर्वीम् । विद्यादिष्वेकतमं गुणं चेति गम्यते । आरोप्य निक्षिप्य सीतामग्रहीद्वृहीत-
वान् । तदनु सीताग्रहणानन्तरं तस्य श्रीरामस्य अनु पश्चाज्जन्म यस्यानुजन्मा ल-
क्ष्मणोऽपि मैथिलेन्द्रस्य जनकस्य चित्ते । अमूर्तत्वान्निक्षेपणानर्होऽपीति भावः । निहिताः
परयोगं विनैव निक्षिप्ता बहवोऽनेके गुणा विद्याविनयादयो मौर्व्यश्च येन स तथोक्तः
सन् । ऊर्मिलां जनकस्यौरसीं कन्यामग्रहीत् । उक्तरीत्या श्रीरामस्य सीताग्रहणं यु-
क्तम् । लक्ष्मणस्योर्मिलाग्रहणमेवाश्चर्यमित्यर्थः । दुरारोपहरचापारोपणादमानुषवीर्यवत्तां
निरीक्ष्य जनकः श्रीरामाय सीतां वीर्यशुलकं ददौ वीर्यविनयादिसकलसद्गुणसंपन्न-
तया योग्यतामालोच्य लक्ष्मणायोर्मिलामिति परमार्थः । नात्र व्युत्क्रमविवाहदोषः ।
भिन्नोदरत्वात्तेषाम् । ‘पितृव्यपुत्रसापन्नपरनारीसुतेषु च । विवाहोपनयज्ञादौ (?) न
भवेत्सा हि दूषणी ॥’ ‘गुणोऽप्रधाने रूपादौ मौर्व्यां सूदे वृकोदरे । स्तम्भसत्त्वादिसं-
ध्यादिविद्यादिविनयादिषु ॥’ इति विश्वः । अत्रोपमानाच्छ्रीरामादुपमेयस्य लक्ष्मण-
स्याधिक्यप्रतीतेर्व्यतिरेकालंकारः । ‘उपमानाद्यदन्यस्य व्यतिरेकः स उच्यते’ इति ल-
क्षणात् । स चोक्तश्लेषानुप्राणित इति संकरः । मालिनीवृत्तम् ॥

ततो भरतशत्रुघ्नौ कुशध्वजनियोगतः ।

माण्डवीश्रुतकीर्तिभ्यामभूतां गृहमेधिनौ ॥ ११० ॥

तत इति । ततो रामलक्ष्मणविवाहानन्तरं भरतशत्रुघ्नौ कुशध्वजस्य जनका-
नुजस्य नियोगतो निदेशात् । पञ्चम्यास्तसिः । ‘नियोजितौ’ इति पाठे कुशध्वजेन नि-
योजितौ मदीयं कन्याद्वयं यथायोग्यं प्रतिगृह्यतामिति नियोजितौ सन्तौ । माण्डवी-
श्रुतकीर्तिभ्यां गृहमेधिनौ गृहस्थावभूताम् । माण्डवीश्रुतकीर्त्याख्ये कुशध्वजपुत्र्यौ
क्रमेण भरतशत्रुघ्नौ परिणीतवन्तावित्यर्थः । गृहैर्दारैर्मध्येते संगच्छेते इति गृहमे-
धिनौ । ‘दारेष्वपि गृहाः’ इत्यमरः । ‘जाया च गृहिणी गृहाः’ इति हल्ययुधश्च ।
‘मेघ संगमे’ इति धातोर्णिनिः ॥

अथ दशरथः तनयैः सह कृतविवाहैर्विदेहेभ्यः प्रतिनिवर्तमानः

१. ‘स्वतनयैः’ इति पाठः.

संवर्तसमयसमुज्जृम्भितहुतवहदुःसहरोषं भीषणदुर्वारपराक्रमं क्षत्रवर्गगर्वसर्वकषपरश्वधधाराधीनरुधिरधाराकल्पितपितृतर्पणं दर्पवतामग्रेसरमुग्रप्रतापिनं तपःसमुच्चित्तं वल्कलवसानमपि वासनावशादनतिपरिमुषितयुद्धश्रद्धं मध्येमार्गं भार्गवं मुनिं राममद्राक्षीत् ।

अथेति । अथ तनयविवाहानन्तरं दशरथः कृतविवाहैर्विहितपरिणयैः । नवोढा-संगतैरित्यर्थः । तनयैः सह रामादिभिः साकं विदेहेभ्यो जनपदेभ्यः । 'पञ्चमी विभक्ते' इति 'पञ्चमी । प्रतिनिवर्तमानो निजराजधानीं प्रत्यावर्तमानः सन् । संवर्तसमये प्रलयकाले । 'संवर्तः प्रलयः कल्पः' इत्यमरः । समुज्जृम्भितो जाज्वल्यमानो यो हुतवहोऽग्निस्तद्गुहःसहः सोढुमशक्यो रोषो यस्य तम् । अतएव भीषणो भयंकरो दुर्वारो निवारितुमशक्यश्च पराक्रमो भुजबलं यस्य तम् । भीषणेत्यत्र 'भीष्म्योर्हेतुभये' इति घुक् । तथा क्षत्रवर्गस्य क्षत्रियनिवहस्य गर्वसर्वकषाहंकारनिरासका या परश्वधधारा । 'द्वयोः कुठारः स्वधितिः परशुश्च परश्वधः' इत्यमरः । तदधीना तदायत्ता । तन्निष्पादितेति यावत् । या रुधिरधारा रक्तप्रवाहस्तया कल्पितमनुष्ठितं पितृतर्पणं येन तथोक्तम् । सप्रतिज्ञं त्रिःसप्तकूलः क्षत्रियान्निजकुठारेण निहत्य तदीयरुधिरेण पितृनिवापाञ्जलिं कृतवन्तमित्यर्थः । सर्वकषेत्यत्र 'सर्वकूलाभ्रकरीषेषु-' इति खच्चप्रत्ययः । 'अरुद्विषद्-' इत्यादिना मुमागमः । दर्पः शौर्यादिमदस्तद्वतामग्रेसरम् । अतिमदोद्धतमित्यर्थः । उग्रप्रतापिनम् । आज्ञादण्डप्रतिदण्डाभ्यां प्रचण्डप्रतापमित्यर्थः । यद्यपि 'न कर्मधारयान्मनुप्' इति कर्मधारयान्मलर्थीयप्रत्ययो नोपपद्यते, तथाप्यनुद्वेगकरत्वात्सर्वधनी-सर्वकेशीत्यादिवन्मलर्थीये इनिर्वोढव्यः । तथा तपःसमुचितं तपश्चर्यानुकूलं वल्कलं वृक्षलङ्घनिर्मितवस्त्रं वसानमाच्छादयन्तम् । 'वस आच्छादने' इति धातोः शानच् । तथापि वासनावशात्क्षत्रियक्षेत्रसंजननवशादनतिपरिमुषिता अत्यन्तानपहृता युद्धश्रद्धा युद्धादरो यस्य तम् । 'इदं ब्राह्ममिदं क्षात्रं शापादपि शरादपि' इति वचनादिति भावः । मुनिं मननशीलं भृगुवंशोद्भवं भार्गवं रामं जामदग्न्यं मध्येमार्गम् । 'पारे मध्ये षष्ठ्या वा' इत्यव्ययीभावः । तत्संनियोगादेर्कारान्तत्वं च मध्यशब्दस्य । अद्राक्षीदृष्टवान् । दृशेर्लुङि 'इरितो-वा' इति विकल्पात् अङभावपक्षे सिञ्चि वृद्धिः । 'न दृशः' इति क्सादेशाभावः ॥

अप्राक्षीच्च तन्निरीक्षणादेव प्रक्षीणहर्षोऽपि महर्षिभिः सह विधाय सपर्यामार्यशील, कुशलमिति ।

अप्राक्षीदिति । तस्य भार्गवस्य निरीक्षणादेव । नतु व्यापारादित्येवकारार्थः । प्रक्षीणहर्षोऽपि निहतानन्दोऽपि महर्षिभिः सह वसिष्ठादिमहर्षिभिः साकं सपर्या

१. 'दुर्निमित्तदूयमानान्तरङ्गः संवर्त' इति पाठः. २. 'दुःसहरोषभीषणम्' इति पाठः.
३. 'परिकल्पित' इति पाठः. ४. 'समुदग्रप्रतापम्' इति पाठः. ५. 'वल्कलमयवसनं वसानम्' इति पाठः. ६. 'अन्विष्टरामभद्रम्' इति पाठः. ७. 'समम्' इति पाठः.
८. 'आर्यशीलः कुशलमन्वयुक्' इति पाठः.

पूजाम् । 'पूजा नमस्यापचितिः सपर्यार्चाहंणाः समाः' इत्यमरः । विधाय कृत्वा । अवश्यकर्तव्यत्वात्कालोचितत्वाच्चेति भावः । हे आर्यशील सत्स्वभावसंपन्नेति भय-
भक्तिभ्यामामन्त्रणम् । कुशलमिति काकुः । इत्यप्राक्षीत्पृष्ठवान् । 'ब्राह्मणं कुशलं
पृच्छेत्क्षत्रवन्धुमनामयम्' इति स्मरणात् । दर्शनसमुच्चयार्थकश्चशब्दः । 'प्रश्नोऽनु-
योगः पृच्छा च' इत्यमरः ॥

ततः किमित्यत आह—

अथ दशरथवाणीं तामशृण्वन्प्रसन्नां

भृगुपतिरिदमूचे प्रश्रितं रामभद्रम् ।

अवजिगमिषुरासं जीर्णचापात्तकीर्ते-

रविदितपरशोस्ते दोर्मदं कार्मुकेऽस्मिन् ॥ १११ ॥

अथेति । अथ कुशलप्रश्नानन्तरं भृगुपतिर्भार्गवरामः प्रसन्नां प्रसादगुणसंप-
न्नाम् । श्राव्यामित्यर्थः । तां पूर्वोक्तां दशरथस्य वाणीमशृण्वन्नादरादनाकर्णयन्प्र-
श्रितं ब्राह्मणोऽयमिति विनयप्रहं रामभद्रं प्रति इदं वचनमूच उक्तवान् । किं तद्ब्र-
'चनमत आह—अविदितेति । जीर्णचापेन शिथिलहरचापारोपणेन हेतुना आत्तकीर्तेः
संप्राप्तयशस इति सावहेलनवचनम् । तथा अविदितपरशोरज्ञातनिजायुधप्रभावस्येति
भयोत्पादनवचनम् । येन परशुना त्रिःसप्तकृत्वः क्षत्रिया विदारिता इति भावः । ते
तव दोर्मदं भुजदर्पमस्मिन्वैष्णवे कार्मुके । कर्मणे प्रभवतीति कार्मुकम् । 'कर्मण
उकञ्' इति उकञ् प्रत्ययः । तस्मिन्नावजिगमिषुर्ज्ञातुमिच्छुरासमभवम् । गमेः सन्न-
न्तादुप्रत्ययः । शिथिलतरहरचापस्य किं नमनेन भङ्गेन वा, मदीयचापारोपणेन
लदीयभुजबलं ज्ञातुमिच्छामीत्युक्तवानित्यर्थः । मालिनीवृत्तम् ॥

ततः श्रीरामः किमकार्षादित्यत आह—

आदाय तत्सगुणमाशु विधाय तत्र

संधाय बाणमैवधार्य तपोधनत्वम् ।

तैज्जीवितस्य दयमानमना मनीषी

संभूतघोरसमराद्विरराम रामः ॥ ११२ ॥

आदायेति । मनस ईषी मनीषी विवेकसंपन्नः । शकन्धादित्वात्पररूपम् ।
त्रीह्यादित्वान्नत्वर्थे इनिः । रामस्तद्भार्गवकार्मुकमादाय गृहीत्वा आशु शीघ्रं सगुणं
सृज्यं विधाय कृत्वा । 'मौर्वी ज्या शिञ्जिनी गुणः' इत्यमरः । तत्र कार्मुके बाणं
शरं संधाय योजयित्वा । ततस्तपोधनत्वमवधार्य । अयं तपस्वी ब्राह्मणोऽवध्य इति
निर्धार्येत्यर्थः । अतएव तज्जीवितस्य भार्गवरामप्राणधारणं प्रतीत्यर्थः । 'कर्तृकर्मणोः
कृति' इति कर्मणि षष्ठी । दयमानं ताच्छील्येन दयातत्परं मनो यस्य स तथोक्तः

१. 'प्रस्थितम्' इति पाठः. २. 'अवधाय' इति पाठः. ३. 'तज्जीविताय'
इति पाठः.

सन् । संभूतघोरसमरात्समुपस्थितदारुणरणाद्विरराम विरतोऽभूत् । 'जुगुप्साविराम—' इत्यादिना पञ्चमी । उक्तरीत्या चापारोपणाद्याडम्बरमेव कृतवान् । 'न ब्राह्मणो हन्तव्यः' इति न्यायेन युद्धं न कृतवानित्यर्थः । नहि युक्तायुक्तविचारतत्परा विवेकिनो निजभुजबलमेव पश्यन्तीति भावः । वसन्ततिलकावृत्तम् ॥

किंच तावुभौ च भृगुवंशसंभवौ चापदण्डजमदग्निसंभवौ ।

प्रह्वभावमवलम्ब्य केवलं राघवार्पितगुणौ बभूवतुः ॥ ११३ ॥

ताविति । किंचेति चार्थः । भृगुवंशौ भृगुमुनिवेणू संभवः कारणं ययोस्तौ तज्जन्यावित्यर्थः । यद्वा भृगुवंशे शैलप्रपातजवेणौ भृगुमुनिकुले च संभव उत्पत्तिर्ययोस्तौ । 'भृगुदैत्यगुरौ शंभौ जमदग्निप्रपातयोः' इति नानार्थरत्नमाला । तौ पूर्वोक्तावुभौ चापदण्डजमदग्निसंभवौ धनुर्यष्टिजामदग्न्यौ केवलमत्यन्तं प्रह्वभावमपरोपणताप्रयुक्तनम्रत्वं विनयावनतत्वं चावलम्ब्य राघवेणार्पितो निक्षिप्तो गुणो मौर्वी साधुत्वं च ययोस्तौ । यद्वा राघवेऽर्पितो गुणः पराक्रमः सत्त्वगुणश्च याभ्यां तौ बभूवतुः । एकत्र स्वारोपस्य महापराक्रमसूचनात्, अन्यत्र विष्णवतारत्वेन तत्र सत्त्वगुणसमर्पणाच्चेति भावः । अत्र चापदण्डजमदग्निसंभवयोः केवलप्रकृतयोरेव प्रह्वभावावलम्बनरूपसमानधर्मेणौपम्यस्य गम्यमानत्वात्केवलप्रकृतगोचरत्वानुत्प्रेषणयोगितालंकारः । 'प्रस्तुतानां तथान्येषां केवलं तुल्यधर्मेतः । औपम्यं गम्यते यत्र सा मता तुल्ययोगिता ॥' इति लक्षणात् । स चोक्तश्लेषाङ्गेन संकीर्यते । रथोद्धतावृत्तम्—'रान्नराविह रथोद्धता लगौ' इति लक्षणात् ॥

युगपत्प्राप्तगुणयोश्चापभार्गवरामयोः ।

ऋजुता वक्रतां प्राप वक्रतापि तथार्जवम् ॥ ११४ ॥

युगपदिति । युगपदेकदा प्राप्तौ गुणौ मौर्वी साधुत्वं च ययोस्तयोश्चापभार्गवरामयोः । 'चापभार्गवयोस्तयोः' इति च पाठः । ऋजुता आर्जवं वक्रतां नम्रत्वमाप । तथा वक्रता कौटिल्यमार्जवं प्राप । 'आप्नोतेर्लुङ्' इति लृटित्वाच्चलेरडादेशः । सज्यत्वाद्गुणो नम्रोऽभूत् । तादृग्धनुर्नमनदक्षमिममहं किं कर्तुं शक्नोमीत्यहंकारं परित्यज्य साधुत्वग्रहणाद्वक्रतां भार्गवः ऋजुरासीदिति वाक्यार्थः । अत्र प्राप्तगुणपदार्थस्य विशेषणगत्या ऋजुतावक्रतयोरितरेतरभावप्राप्तिं प्रति हेतुत्वात्पदार्थहेतुकं काव्यलिङ्गमलंकारः । 'हेतोर्वाक्यपदार्थत्वे काव्यलिङ्गमुदाहृतम्' इति लक्षणात् । तथा धनुर्युगप्राप्त्यनन्तरकालीनत्वेऽपि भार्गवगुणप्राप्तेः युगपदित्येककालीनत्वोक्त्या तदसंबन्धेऽपि संबन्धाभिधानादसंबन्धे संबन्धरूपातिशयोक्तिः । सा च स्वतःसिद्धकविप्रौढोक्तिसिद्धकार्यकारणपौर्वापर्यविपर्ययनिबन्धनेति रहस्यम् । तथा ऋजुता वक्रतां वक्रता चार्जवं प्रापेति स्फुरतो विरोधस्योक्तरीत्या समाधानाद्विरोधाभासश्चेति संकरः ॥

ततस्तत्क्षणममोघेन राघवः शरेण भार्गवस्य स्वर्गतिं हरोध ।

तत इति । ततस्तदनन्तरं राघवस्तत्क्षणं तस्मिन्नेव क्षणे । अत्यन्तसंयोगे द्वितीया । अमोघेनाव्यर्थेन शरेण भार्गवस्य भृगुनन्दनस्य रामस्य स्वर्गतिः स्वर्लोक-
गमनं सरोध । वमञ्जैत्यर्थः । 'स्वरव्ययं स्वर्गनाक-' इत्यमरः । 'देशोपायगमे गतिः'
इति वैजयन्ती ॥

स्थाने हि तत् ।

स्थाने हि तत् । तद्वतिनिरोधनं स्थाने हि युक्तं खलु । 'युक्ते द्वे सांप्रतं स्थाने'
इत्यमरः ॥

तत्कथमित्यत आह—

नूनं जनेन पुरुषे महति प्रयुक्त-

मागः परं तदनु रूपफलं प्रसूते ।

कृत्वा रघूद्वहगतेः क्षणमन्तरायं

यद्भार्गवः परगतेर्विहतिं प्रपेदे ॥ ११५ ॥

नूनमिति । जनेन महति पुरुषे महानुभावे विषये प्रयुक्तं कृतमागोऽपराधः ।
'आगोऽपराधो मन्तुश्च' इत्यमरः । परमत्यन्तं तस्यागसोऽनुरूपमनुगुणं फलं प्रसूते
जनयति । नूनमिति वस्तुविचारत्वान्नायमुत्प्रेक्षालंकारः । कुतः । यद्यस्मात्कारणा-
द्भार्गवः । उद्वहतीत्युद्वहो रघूणामुद्वहो रघूद्वहो रघुनन्दनः । 'तस्यास्तु तोकापत्यं
च प्रसवोद्वहनन्दनाः' इत्यमरः । 'नन्दिग्रहि-' इत्यादिना पचाद्यच् । तस्य गतौ
विषये क्षणं क्षणमात्रमन्तरायम् । विघ्ननिरोधमिति यावत् । कृत्वा परगतेः स्वर्लोक-
प्राप्तेर्विहतिं हानिं प्रपेदे प्राप । ऐहिकासुभिकगल्योरन्यतरविच्छेदं पृष्ठः सन्निहलोक-
संचारतात्पर्येणासुभिकगतिनिरोधमेवाङ्गीचकार भार्गवः । अतस्तन्निरोधमेव श्रीराम-
श्चकारेत्यर्थः । विशेषेण सामान्यसमर्थनरूपोऽर्थान्तरन्यासालंकारः । 'सामान्यविशे-
षकार्यकारणभावाभ्यां निर्दिष्टप्रकृतसमर्थनमर्थान्तरन्यासः' इति सर्वस्वसूत्रम् ॥

अथ संक्रान्तया जामदग्न्यशक्तिसंपदा संपन्नं पन्नगपरिवृढभोगभु-
जाभिरामं राममविरलमालिङ्ग्य मृधुर्युपाघ्राय दशरथः परित्यजेव प-
रिसरे परिसरन्त्या सरयूसरितानुविद्धामयोध्यां दारकान्सदारान्सा-
दरमवलोकयन्तीनां पौरपुरंध्रीणां नीरन्ध्रितगवाक्षैः कटाक्षैः सौन्द-
र्यवञ्चिततापिच्छैः पिच्छातपत्रायमाणधवलातपत्रः प्रविवेश ।

अथेति । अथ जामदग्न्यस्य परलोकगतिविहयनन्तरं दशरथः संक्रान्तया प्रति-
फलितया । जमदग्नेरपत्यं पुमाञ्जामदग्न्यः । गर्गादिभ्यो यच् । तस्य भार्गवरामस्य
शक्तिसंपदा सामर्थ्यसंपत्त्या संपन्नं समृद्धम् । अवतारादवतागन्तरसंक्रमणनियमा-

१. 'अविरलपुलकम्' इति पाठः. २. 'सपरित्यजेव' इति पाठः. ३. 'नीरन्ध्रित' इति
पाठः. ४. 'तापिच्छैः' इति पाठः. ५. 'पिच्छातपत्रा' इति पाठः.

त्संप्रतिपन्नवैष्णवतेजःपरिपूर्णमित्यर्थः । परिवृंहतीति परिवृढः प्रभुः । वृंहर्वा कर्तरि क्तप्रत्ययः । ते 'प्रभौ परिवृढः' इति नकारहकारयोर्लोपो निष्ठातकारस्य ढत्वं च निपात्यते । पन्नगपरिवृढस्य भुजगेन्द्रस्य भोगः कायस्तत्कल्पाभ्यां भुजाभ्यामभिरामं मनोहरम् । 'भोगः सुखे ख्यादिभृतावहेश्वर फणकाययोः' इत्यमरः । रामं श्रीरामभद्रमविरलं गाढमालिङ्ग्याश्लिष्य । तथा मूर्ध्नि शिरस्युपाग्रायाग्राणं कृत्वा । कृच्छ्रनिर्गतं पुत्रं पिता शिरसि जिघ्रतीति शास्त्राचारप्रसिद्धिः । परिखया पट्टणस्य वलयाकारेण निखातजलाधारदुर्गविशेषेणेवेत्युत्प्रेक्षा । परिसरे पर्यन्तभुवि । 'पर्यन्तभूः परिसरः' इत्यमरः । परिसरन्त्या प्रवहन्त्या सरयूसरिता सरय्वाख्यया नद्यानुविद्धामावेष्टितामयोध्यां निजराजधानीं सदारान्सवधूकान्दारकाञ्छ्रीरामादिकुमारान्सादरं सस्नेहमवलोकयन्तीनां पौरपुरंघ्रीणां संबन्धिमस्तथा नीरन्ध्रितगवाक्षैर्निरन्तरगवाक्षमार्गैः । 'वातायनं गवाक्षः' इत्यमरः । सौन्दर्यवञ्चिततापिञ्छैः सौभाग्यनिर्जिततमालकुसुमैः । तत्सदृशैरित्यर्थः । अत एवोपमालंकारः । 'कालस्कन्धस्तमालः स्यात्तापिञ्छः' इत्यमरः । तापिञ्छस्य पुष्पं तापिञ्छम् । 'पुष्पमूलेषु बहुलम्' इति लुक् । कटाक्षैरपाङ्गावलोकनैः । यद्वा । 'यद्गतागतविश्रान्तिवैचित्र्येण विवर्तनम् । तारकायाः कलाभिज्ञास्तं कटाक्षं प्रचक्षते ॥' इत्युक्तलक्षणैः । पिञ्छातपत्रं बर्हमयच्छत्रं तद्वदाचरतीति पिञ्छातपत्रायमाणम् । 'पिञ्छबर्हे नपुंसके' इत्यमरः । पिञ्छातपत्रशब्दादाचारक्यङताल्लटः शानजादेशः । 'आने मुक्' इति मुगागमः । तथाभूतं धवलातपत्रं श्वेतच्छत्रं यस्य स तथोक्तः । सन्प्रविवेश प्रविष्टवान् । अत्रातपत्रस्य स्वधवलमपरित्यागेन कटाक्षनीलिमस्वीकरणत्वोक्तेस्तद्गुणालंकारः । तेन चोक्तोपमानिरुढेन धवलातपत्रस्य पिञ्छातपत्रत्वमुत्प्रेक्ष्यत इति त्रयाणां संकरः ॥

लज्जावशादविशदस्मरविक्रियाभि-

स्ताभिर्वधूभिरतिवेलमवाप्तसौख्यान् ।

इक्ष्वाकुनाथतनयान्प्रथमो रसानां

तारुण्ययोगचतुरश्रतुरः सिषेवे ॥ ११६ ॥

लज्जेति । लज्जावशाल्लज्जायत्तत्वाद्धेतोः । त्रपापारतन्त्र्यादित्यर्थः । 'वश आयत्ततायां च' इत्यमरः । अविशदा अस्फुटाः स्मरविक्रिया मन्मथचेष्टा यासां ताभिः । एतेन मुग्धावस्था सूच्यते । 'उदयद्यौवना मुग्धा लज्जाविजितमन्मथा' इति लक्षणात् । ताभिर्वधूभिः सीतादिभिर्नवोढाभिः । 'वधूर्जायानवोढयोः' इति विश्वः । अतिवेलमत्यर्थमवाप्तसौख्यान्प्राप्तानन्दांश्चतुरश्रतुःसंख्याकानिष्वकुनाथस्य दशरथस्य तनयाञ्छ्रीरामादीन्कुमारांस्तारुण्ययोगे यौवनसंगतिदशायां चतुरो निपुणः । विनोदकर इति यावत् । 'योगः संनहनोपायध्यानसंगतियुक्तिषु' इत्यमरः । रसानां नवानां प्रथमः शृङ्गाररसः सिषेवे सेवितवान् । सवधूकानां तरुणानां चतुर्णां राजकुमाराणां श्रीरामादीनां संभोगशृङ्गारः प्रवृत्त इत्यर्थः । नवरसास्त्वलंकारशास्त्र उक्ताः—

‘शृङ्गारवीरकरुणरौद्रहास्यभयानकाः । वीभत्साद्भुतशान्ताख्या रसाः पूर्वैरुदाहृताः ॥’ इति । तत्र शृङ्गारो द्विविधः—संभोगो विप्रलम्भश्चेति । तदुक्तं शृङ्गारतिलके—‘संभोगो विप्रलम्भश्च द्विधा शृङ्गार इष्यते । संयुक्तयोस्तु संभोगो विप्रलम्भो वियुक्तयोः ॥ विप्रलम्भश्चतुर्धात्र वर्ण्यते रसकोविदैः । पूर्वानुरागमानाख्यः प्रवासे करुणात्मना ॥ प्रागसंगतयोर्यूनोराद्यः स्यादुत्तरे त्रयः । स्युः प्राक्संगतयोरेव तत्र पूर्वा-नुरञ्जनम् ॥’ इति । अत्र समवायिकारणत्वेनालम्बनयोर्नायिकानायकयोः समागम-जन्मा रतिस्थायी संभोगशृङ्गारः । रतिर्नाम संभोगविषयकइच्छाविशेषः । तदुक्तम्—‘यूनोरन्योन्यविषया स्थायिनीच्छा रतिः स्मृता’ इति । संभोगश्च यूनोरन्योन्यान-न्दजनकं दर्शनालिङ्गनादि कर्म । तदुक्तं भावप्रकाशे—‘कामोपचारसंभूतः कामः स्त्रीपुंसयोः सुखम् । सुखमानन्दसंभेदः परस्परविमर्दजः ॥ उपचारस्तथानन्दकारकं कर्म कथ्यते ॥’ इति । तद्विषय इच्छाविशेषः स्पृहापरपर्यायः प्रमोदात्मकमनोवृ-त्तिविशेषो रतिरित्यर्थः । तदुक्तम्—‘संपन्नैश्वर्यसुखयोरशेषगुणयुक्तयोः । नवयौवनयोः श्लाघ्यप्रकृत्योः श्लिष्टरूपयोः ॥ नारीपुरुषयोस्तुल्यपरस्परविभावना । स्पृहाह्वया चित्त-वृत्ती रतिरित्यभिधीयते ॥’ इत्यलमतिप्रसङ्गेन । वसन्ततिलकावृत्तम् ॥

विद्ययेव त्रयीदृष्ट्या दर्भपत्राग्रधीः सुधीः ।

राजपुत्र्या तथा रामः प्रपेदे प्रीतिमुत्तमाम् ॥ ११७ ॥

विद्ययेति । दर्भपत्राग्रधीः । निशितबुद्धिरिति यावत् । सुधीर्विद्वान् [कर्ता] । विशेषणद्वयमेतद्रामेऽपि योज्यम् । त्रयी त्रिवेदी । ‘इति वेदान्नयस्त्रयी’ इत्यमरः । तस्या दृष्ट्या पर्यालोचनेन या विद्या ज्ञानं तयेव रामस्तथा राजपुत्र्या जानक्या । ‘सुतोऽग्रराजभोजमेरुभ्यो दुहितुः पुत्रद्वन्द्वकव्यः’ इति दुहितृशब्दस्य पुत्रडादेशः । उत्तमां प्रीतिं परमानन्दं प्रपेदे प्राप । उपमालंकारः ॥

अथ कविः काव्यवर्णनमाख्यानपूर्वकं काण्डसमाप्तिं कथयति—

इति विदर्भराजविरचिते चम्पूरामायणे बालकाण्डं समाप्तम् ।

इतीत्यादि । इतिशब्दः परिसमाप्तौ । विदर्भाणां जनपदानां राजा विदर्भ-राजो भोजस्तेन विरचिते प्रणीते इति कविनामकथनम् । ‘गद्यपद्यात्मकं काव्यं चम्पूरित्यभिधीयते’ इत्युक्तलक्षणं चम्पूः तथाभूतं रामस्यायनं चरितं वृत्तं चम्पू-रामायणं तस्मिन्निति काव्यवर्ण्ययोः कथनम् । शिष्टं स्पष्टम् ॥

इति श्रीमत्परमयोगीन्द्रवृन्दमानसेन्दीवरसंदोहामन्दानन्दलाभाभिनन्दितरधुनन्द-नचरणारविन्दमकरन्दाखादनकन्दलितसारस्वतेनाखण्डतपःप्रचण्डमुनिप्रकाण्डमण्ड-लेश्वरशाण्डिल्यमहामुनिगोत्रावतंसस्य वचनान्वयसुधापारावारपारिजातस्य धन्वन्त-र्यवतारान्तरस्यायुर्वेदप्रमुखनिखिलविद्यासारसर्वज्ञसार्वभौमस्य कोदण्डपण्डितवर्यस्य तनूजेन गङ्गाम्बिकागर्भरत्नाकरसुधाकरेण श्रीरामचन्द्रबुधेन्द्रेण विरचितायां चम्पू-रामायणव्याख्यायां साहित्यमञ्जूषिकासमाख्यायां बालकाण्डं समाप्तम् ॥

रामचन्द्रार्थरचिता रामचन्द्रपदार्पिता ।

बालकाण्डस्य संपूर्णा व्याख्या मञ्जूषिकाभिधा ॥

अयोध्याकाण्डम् ।

गच्छता दशरथेन निर्वृतिं भूभुजामसुलभां भुजाबलात् ।

मातुलस्य नगरे युधाजितः स्थापितौ भरतलक्ष्मणानुजौ ॥ १ ॥

गच्छतेति । भुजाबलान्निजभुजशक्तेः । 'बलं शक्तौ बलासुरे' इति शाश्वतः । भुजशब्दश्चाबन्तोऽप्यस्ति । 'त्रेतायां रघुनायकस्य महितख्याता भुजाया यथा' इति प्रयोगश्च । भूभुजां राज्ञामसुलभां दुर्लभाम् । अनन्यसाधारणामिति भावः । निर्वृतिं सुखम् । 'निर्वाणं निर्वृतिः सुखम्' इति पर्यायः । गच्छता प्राप्तवता । अनुभवतेति यावत् । गुणवत्पुत्रलाभेन निजभुजबलस्य साफल्यसिद्धेरिति भावः । दशरथेन । भरतलक्ष्मणानुजौ भरतशत्रुघ्नौ । शत्रुघ्नस्य रामानुजत्वेऽपि नैयत्येन भरतानुजत्वम्, लक्ष्मणस्य च श्रीरामानुजत्वमित्युभयस्यापि स्वतःसिद्धत्वादिति भावः । युधाजितो युधाजिन्नाप्तो मातुलस्य मातृप्रातुः । तयोरेवेति भावः । 'मातृप्राता तु मातुलः' इत्यमरः । नगरे केकयस्य पुरेऽश्वमेधपुरे वा स्थापितौ प्रतिष्ठापितौ । दौहित्रदिदृक्षोर्द्वयस्य केकयस्याज्ञया तदानयनार्थमुपागतवति युधाजिति राजा तनयौ प्रेषितवानित्यर्थः । श्रीरामायणे अयोध्याकाण्डप्रारम्भे 'गच्छता मातुलकुलम्' इत्याद्यप्ये प्रथमतः प्रयुक्तं 'गच्छता' इति पदं वाल्मीकिना, तदेतद्भोजेनात्रापि मङ्गलाचारतया चमत्कारकारितया वा प्रयुक्तमित्यनुसंधेयम् । एवमुत्तरत्रापि तत्तत्काण्डाद्यपदं तत्तत्काण्डादौ प्रयुक्तमित्यवगन्तव्यम् । रथोद्धतावृत्तम्—'रात्रराविह रथोद्धता लगौ' इति लक्षणात् ॥

तदनन्तरं राजा श्रीरामाभिषेकं कर्तुमुद्युक्तवानित्याह—

अथ दशरथः पुत्रं रामं स्वतस्त्रिजगत्पतिं
स्वविषयमहीमात्रे कर्तुं पतिं विदधे मतिम् ।

भुवनभरणे कल्यं कल्याणभूधरमादरा-

त्खगृहपटलीधुर्यस्तम्भं विधातुमना इव ॥ २ ॥

अथेति । अथ भरतशत्रुघ्नयोर्मातुलनगरप्रतिष्ठापनानन्तरं दशरथः स्वतः स्वभावादेव । त्रयाणां जगतां समाहारस्त्रिजगत् । 'तद्वितार्थ—' इत्यादिना द्विगुः । तस्य पतिं त्रिलोकाधीश्वरं पुत्रं निजभाग्योदयात्पुत्ररूपेणावतीर्णं रामम् । श्रीरामनामाङ्कितं विष्णुमित्यर्थः । स्वविषया स्वस्य परिपाल्यत्वेन गोचरा या मही भूस्तन्मात्रे । तावत्यां मह्यमित्यर्थः । 'मात्रं कात्स्न्येऽवधारणे' इत्यमरः । पतिं कर्तुं मतिं विदधे । निर्धारितवानित्यर्थः । अर्थनिर्धारणं मतिरिति तज्ज्ञाः । कथंभूत इव । भुवनभरणे त्रिलोकोद्धरणे । 'भुवनं सलिले लोके' इत्यजयः । कल्यं समर्थं कल्याणभूधरं स्वर्णाचलम् । 'कल्याणमक्षये स्वर्णे कल्याणं मङ्गलेऽपि च' इति विश्वः । आदराच्छ्रद्धोऽयमित्यासक्तेः खगृहपटली निजगृहनिवहः । गौरादित्वान्डीष् । तस्या धुरं वहतीति धुर्यो धुरंधरः । 'धुरो यङ्गकौ' इति यत्प्रत्ययः । स चासौ स्तम्भश्च तं विधातुमना इव कर्तुकाम इवेत्युत्प्रेक्षा । 'तुं काममनसोरपि' इति तुमुनो मकारलोपः । श्रीरामस्य

परिमितमहीपतिकरणनिर्धारणं सुमेरुर्गृहाधारदारुविशेषकरणनिर्धारणप्रायमिवेत्युप्रेक्षार्थः । तथा च विशिष्टमतिविधानमेरुस्तम्भविधानयोर्वाक्यार्थयोर्निर्दिष्टकत्वासंभवात्सादृश्यलक्षणायामसंभवद्वस्तुसंबन्धवाक्यार्थवृत्तिर्निर्दर्शनाभेदो व्यज्यत इत्यलंकारेणालंकारध्वनिः । स चायं दृष्टान्तो ध्वनितो वाक्यभेदेन प्रतिबिम्बकरणाक्षेपे तस्योत्थानात् । अत्र तु वाक्यार्थे 'वाक्यार्थसमारोपाद्वाक्यैकवाक्यतायां तथा भावः' इत्यलंकारसर्वस्वकारः । हरिणीवृत्तम्—'भवति हरिणी न्सौ भ्रौ स्लौ गो रसाम्बुधिविष्टपैः' इति लक्षणात् ॥

तदनन्तरमसौ संमन्त्र्य मन्त्रिभिः सह पौरवृद्धान्वृद्धश्रवःपुरोधःसमान्समाहूय समादिदेश ।

तदिति । तदनन्तरं मतिविधानानन्तरम् । असौ दाशरथो मन्त्रिभिः सुमन्त्रप्रमुखैरमालैः सहेत्यर्थः । सहार्थविवक्षायां तृतीया । अतएव 'विनापि सहशब्देन भवति' इति काशिका । संमन्त्र्य सम्यगालोच्य वृद्धश्रवःपुरोधाः पुरुहूतपुरोहितो बृहस्पतिस्तत्समान् । विद्याबुद्ध्यादिभिर्गुणैस्तत्कल्पानित्यर्थः । उपमालंकारः । पुरे भवा पौरास्ते च ते वृद्धाश्च तान्वयोवृद्धान्विप्रान्समाहूयामन्त्र्य समादिदेश । उक्तवानित्यर्थः ॥

समादेशप्रकारमेव विवृणोति—

विदितमेव हि भवतां शिवतातिमेव मतिं दधानाः सुपथा संचरमाणाः प्राणिनां दयमानमानसा मानधनाः यशःसमार्जनजागरूकाः जनोपतापसंमार्जनतत्पराः परां निर्वृतिमुपेत्य देवभूयं गताः सर्वे नः पूर्वपुरुषा इति ॥

विदितमिति । शिवतातिं शिवंकरीम् । कल्याणीमेवेत्यर्थः । 'शिवतातिः शिवंकरः' इत्यमरः । मतिं बुद्धिं दधाना धारयन्तः । न तु कदाचिदप्याघ्रातदुर्बुद्धिगन्धाः । सुपथा नीतिशास्त्रोक्तमार्गेण संचरमाणाः प्रवृत्तितत्पराः । न तूपथवर्तिनः । पथेल्यत्र 'पथो विभाषा' इति विकल्पात्समासान्ताभावः । तृतीयाविधाने 'प्रकृत्यादिभ्य उपसंख्यानम्' इति तृतीयापत्तिरित्याद्युक्तं प्राक् । तथा प्राणिनां दयमानमानसाः । सकलभूतदयापूर्णचित्ता इत्यर्थः । न तु कठिनहृदयाः । प्राणिनामिति 'कर्तृकर्मणोः कृति' इति कर्मणि षष्ठी । मानधना मानैकचित्ताः । न तु यथाकथंचित्प्राणनपरायणाः । यशःसमार्जनजागरूकाः कीर्तिसंपादनसावधानाः । न तु केवलार्थांजनतत्पराः । 'जागर्तेरूकः' इत्यूकप्रत्ययः । जनोपतापसंमार्जनतत्परा निरुपधिपरदुःखप्रहाणेच्छापरतन्त्राः । न तूपेक्षातत्पराः । इत्थंभूता नोऽस्माकम् । इदानींतनाभिप्रायसंभावनया न इति बहुवचनम् । सर्वे निखिलाः पूर्वपुरुषा इक्ष्वाकुप्रभृतयः पुरातननृपालाः परां निर्वृतिं परमसुखमुपेत्य देवभूयं देवत्वम् । 'भुवो भावे' इति क्यप् । गताः

१. 'समानपुरोहितान्' इति पाठः. २. 'अयशःसंसरणिसंमार्जनजागरूकाः' इति पाठः. ३. 'मार्जनपराः' इति पाठः.

प्राप्ताः । इत्येतद्वृत्तं भवतां विदितमेव । भवद्भिर्ज्ञातमेवेत्यर्थः । न तु मया ज्ञापनी-
यम् । तथापि वक्तव्यार्थसंगत्यर्थं ज्ञापितमित्येवकारार्थः । 'मतुबुद्धि-' इत्यादिना
वर्तमानार्थे क्तः । 'क्तस्य च वर्तमाने' इति षष्ठी । विशेषणाभिप्रायगर्भत्वात्परिकरा-
लंकारः । 'साभिप्रायविशेषणं परिकरः' इति लक्षणात् ॥

**तस्मादस्माभिरपि तेषां मनीषामनुसरमाणैरेतावन्तं कालं परिपा-
लिताः किल सकलाः प्रजाः ।**

तस्मादिति । तस्मात्कारणात्तेषामस्मत्पूर्वपुरुषाणां संबन्धिनीं मनीषां बुद्धिम् ।
'बुद्धिर्मनीषा धिषणा' इत्यमरः । 'सरणिम्' इति पाठे पद्धतिम् । मार्गमित्यर्थः ।
अनुसरमाणैरनुवर्तमानैः । 'अवश्यं पितुराचारः' इति न्यायेन शिवतातिबुद्धिधार-
णादिवैशिष्ट्येनैव प्रवर्तमानैरित्यर्थः । अत्रास्या मनीषाया अन्यत्रासंभवात्तत्सदृशीं
मनीषामिति सादृश्याक्षेपादसंभवद्वस्तुरूपो निदर्शनालंकारः । अस्माभिरप्येतावन्तं
कालम् । बहुकालमित्यर्थः । 'कालाध्वनोरत्यन्तसंयोगे' इति द्वितीया । सकलाः
प्रजाः परिपालिताः किल । नीतिशास्त्रानुसारेण संरक्षिताः खलु । 'वार्तासंभाव्ययोः
किलः' इत्यमरः ॥

न तु वार्तामात्रमेव, किंतु भवन्तोऽप्यत्र प्रमाणमित्याह—

प्रमाणमत्र परिपालनक्रियामिमां मदीयामनुभवन्तो ननु भवन्त एव ।

प्रमाणमिति । अत्रास्मिन्नर्थे इमां प्रवर्तमानां मदीयां परिपालनक्रियां प्रजासं-
रक्षणकृत्यमनुभवन्तः प्रत्यक्षमनुसंधाना भवन्तो यूयमेव प्रमाणं ननु । साक्षिणः
खल्वित्यर्थः । किं प्रमाणान्तरोपन्यासेनेत्येवकारार्थः । नन्वित्यामन्त्रणे वा ॥

अस्तु तर्हि । ततः किं तत्राह—

**भवतामभ्युपगमानां निगमानां प्रतीपगामिनीं पदवीं न प्रत्येति
खलु लोकस्तदस्ति किञ्चिदभ्यर्थनीयम् ।**

भवतामिति । भवतामभ्युपगमानाम् । भवद्भिरङ्गीकृतानामित्यर्थः । 'अङ्गी-
काराभ्युपगम-' इत्यमरः । निगमानां नीतिशास्त्राणां प्रतीपगामिनीं प्रतिकूलवर्तिनीं
पदवीं मार्गं लोको जनः । कश्चिदपीति शेषः । न प्रत्येति नानुवर्तते खलु । युष्मदु-
पदिष्टनीतिमार्गमेवानुसरतीत्यर्थः । तत्तस्मात्कारणात्किञ्चित्प्रयोजनमभ्यर्थनीयं याच-
नीयम् । द्रष्टव्यमिति यावत् । अस्ति ॥

किं तदभ्यर्थनीयमित्याह—

**मम सुरनरगीतख्यातिभिर्हेतिभिर्वा
दिवि भुवि च समानप्रक्रमैर्विक्रमैर्वा ।**

१. 'एतेषां सरणिम्' इति पाठः. २. 'क्रियामनुभवन्तो' इति पाठः. ३. 'एवम्'
इति पाठः. ४. 'अभ्युपगतानां निगमानां वा' इति पाठः.

नियतमपरिहार्या या जरा सा मदङ्गे
विकचकमलपण्डे चन्द्रिकेवाविरासीत् ॥ ३ ॥

ममेति । सुरनरगीतख्यातिभिर्देवमानुषाभिष्टुतप्रतिष्ठेतिभिरायुधैर्वा । 'हेतिर्ज्वा-
लांशुरायुधम्' इति वैजयन्ती । 'हेतिः शस्त्रेऽपि नृस्त्रियोः' इति केशवश्च । तथा
दिवि भुवि च स्वर्गमर्त्यलोकयोः समानप्रक्रमैस्तुल्यप्रकारैः । लोकद्वयेऽयप्रतिहतप्र-
सारैरित्यर्थः । विक्रमैः पराक्रमैर्वा या जरा पलितादिरूपा जीर्णावस्था । 'पलितं ज-
रसां शौक्ल्यं केशादौ विस्त्रसा जरा' इत्यमरः । नियतं निश्चितमपरिहार्या परिहर्तुम-
शक्या । आयुधशक्त्या वा दुष्परिहरेत्यर्थः । सा जरा मदङ्गे मदीयशरीरे विकच-
कमलपण्डे प्रफुल्लाम्बुजकदम्बे चन्द्रिका कौमुदीवाविरासीत्प्रादुरभूत् । यथा चन्द्रिका
कमलसंकोचम्लानतादिहेतुस्तथा मदीयाङ्गसंकोचादिहेतुर्जरा समुत्पन्नाभूदित्यर्थः ।
'मृणालं विसमञ्जादिकदम्बे षण्डमस्त्रियाम्' इत्यमरः । 'चन्द्रिका कौमुदी ज्योत्स्ना'
इति चामरः । उपमालंकारः । मालिनीवृत्तम् ॥

ततः किमित्यत आह—

तस्मात्समस्तक्षत्रवर्गगर्वपाटनैवरिष्टधारापरश्वधभरणभीषणवेष-
भार्गवभङ्गादपरिच्छिन्नतरशौर्यशालिनि सौजन्यभाजने जनानुराग-
निलये निर्मत्सरे वत्सले वत्सेऽस्मिन्विश्वंभराभारं चिरकालं धार्यमा-
णमार्यैरनुमतः सन्नवतार्य विश्रान्तिसुखमनुभवितुमभिलषामीति ।

तस्मादिति । तस्माज्जराविर्भावाद्धेतोः समस्तक्षत्रवर्गस्य कार्त्तवीर्याद्यशेषक्षत्रि-
यनिवहस्य गर्वपाटनेनाहंकारविदलनेन वरिष्ठोत्तरा । महत्तरेति यावत् । 'प्रिय-
स्थिर—' इत्यादिनोरुशब्दस्य वरादेशः । तादृशी धारा यस्य स तथोक्तः परश्वधः
कुठारस्तस्य भरणेन धारणेन भीषणो भयंकरो वेषो नेपथ्यं यस्य स तथोक्तस्तस्य
भार्गवस्य जामदग्न्यस्य भङ्गेन गर्वनिर्वापणेनापरिच्छिन्नतरमतिगम्भीरं यच्छौर्यं तेन
शालत आभीक्ष्येनेति तथोक्ते । 'बहुलमाभीक्ष्ये' इति णिनिः । सौजन्यभाजने
सुजनतवैकनिकेतने जनानुरागनिलये सकलप्राणिलोकप्रेमास्पदे निर्मत्सरे परोत्कर्षा-
सहनं मत्सरस्तद्रहिते । अनसूय इत्यर्थः । वत्सले सर्वतः स्निग्धे । वत्सः स्नेहः सो-
ऽस्यास्तीति वत्सलः । 'स्निग्धस्तु वत्सलः' इत्यमरः । 'वत्सांसाभ्यां कामबले' इति
लघप्रत्ययः । अस्मिन्वत्स एतादृशसकलसद्गुणसंपन्ने श्रीरामे । चिरकालमारभ्य धार्य-
माणमूढमानम् । विश्वं बिभर्तीति विश्वंभरा । 'संज्ञायां भृतृवृजि—' इत्यादिना खचप्र-
त्यये मुमागमः । विश्वंभराभारमशेषभूपरिपालनव्यापारमार्यैस्तत्रभवद्भिरनुमतस्तपोव-
नाश्रयार्थमनुज्ञातः सन् अवतार्य निवेद्य । निक्षिप्येत्यर्थः । विश्रान्तिसुखमखण्डवि-
श्रमानन्दमनुभवितुमनुसंधातुमभिलषामीच्छामीति । एवमादिदेशेति पूर्वेण संबन्धः ॥

१. 'खण्डे' इति पाठः. २. 'पटुधारा' इति पाठः. ३. 'मत्समे व' इति पाठः.
४. 'आर्यैरमालैः' इति पाठः.

ततः किं जातमित्यत आह—

ततः प्रावृषेण्यपयोवाहव्यूहस्तनितनादाकर्णनसमुदीर्णनिरतिश-
याह्लादसंसर्गनिरर्गलनिर्गलत्केकालापिनः कलपिन इव जनाः प्रम-
दभवकलकलरवमुखरितहरिन्मुखा बभूवुः ॥

तत इति । तत आदेशानन्तरं प्रावृषि भवः प्रावृषेण्यो वार्षिकः । ‘प्रावृष एण्यः’
इति एण्यप्रत्ययः । तादृशो यः पयोवाहव्यूहो जलधरपटलस्तस्य स्तनितं गर्जितमेव
नादो ध्वनिः । ‘स्तनितं गर्जितं मेघनिर्घोषे रसितादि च’ इत्यमरः । तस्याकर्णनेन
श्रवणेन समुदीर्णः । समुत्पन्न इत्यर्थः । गौणार्थत्वादग्राम्यत्वं प्रत्युतोत्कर्षावहमेव ।
यथाह दण्डी—‘निष्कृतोद्गीर्णवान्तादिगौणवृत्तिव्यपाश्रयम् । अतिसुन्दरमन्यत्र ग्राम्य-
कक्षां विगाहते ॥’ इति । तथाभूतो यो निरतिशयाह्लादः परमानन्दस्तस्य संसर्गे-
णावेशेन निरर्गलमप्रतिबन्धं यथा तथा निर्गलन्त्यो निर्गच्छन्त्यो याः केकाः खवा-
ण्यस्ता आलपन्ति ताच्छील्येन कूजन्तीति तथोक्ताः । के मूर्ध्नि कायति ध्वनयतीति
विग्रहः । ‘केका वाणी मयूरस्य’ इत्यमरः । कलापिनो बर्हिणो मयूरा इवेत्युपमा ।
जनाः श्रोतारः प्रमदभवो हर्षसमुत्पन्नः । ‘प्रमदसंसर्गो हर्षे’ इत्यप्रत्ययान्तो निपातः ।
यः कलकलरवः कोलाहलध्वनिः । ‘कोलाहलः कलकलः’ इत्यमरः । तेन मुखरि-
तानि मुखरीकृतानि । वाचालीकृतानीत्यर्थः । ‘तत्करोति—’ इति ण्यन्तात्कर्मणि
क्तः । तानि हरितो दिङ्मुखानि दिगन्तराणि तान्येव मुखानि वदनानि येषां ते
तथोक्ता बभूवुरिति श्लिष्टरूपकमुक्तोपमया संकीर्यते । श्रीरामाभिषेकवार्ताश्रवणजनि-
तानन्दातिशयोक्त्यल्लसितकोलाहलेनाशेषदिगन्तरालानि प्रतिध्वनिं चकुरित्यर्थः ॥

आनन्दवाष्पविसरो वदने प्रजाना-

माविर्बभूव मकरन्द इवारविन्दे ।

रामस्य कान्तिमभिषेकदिने भवित्रीं

प्रक्षाल्य चक्षुरिव वीक्षितुमादरेण ॥ ४ ॥

आनन्देति । आनन्दवाष्पविसर आनन्दाश्रुपूरः प्रजानां जनानां वदने मुखे-
ऽरविन्दे पद्मे मकरन्दः पुष्परस इवेत्युपमा । आविर्बभूव प्रादुरासीत् । ‘मकरन्दः
पुष्परसः’ इत्यमरः । किं कर्तुमिव । अभिषेकदिने पद्मभिषेकदिवसे भवित्रीं भाविनीं
रामस्य कान्तिं शोभाविशेषम् । चक्षुः । नेत्राणीत्यर्थः । प्रक्षाल्य संशोभ्यादरेण
प्रेम्णा वीक्षितुं द्रष्टुमिवेति फलोत्प्रेक्षा । यथा लोके चक्षुःप्रक्षालनपूर्वकं द्रष्टव्यं वस्तु
पश्यन्ति तथात्रापि जना विशिष्टश्रीरामशरीरकान्तिं द्रष्टुकामाश्चक्षुः प्रक्षालयितुमिवा-
नन्दाश्रूणि प्रवर्तयामासुरित्यर्थः । उत्प्रेक्षा । उक्तालंकारयोरन्योन्यनैरपेक्ष्यात्संसृष्टिः ।
वसन्ततिलकावृत्तम् ॥

राजापि तेषां संपत्स्यमानमहोत्सवोत्सुकजनसंमर्दजनिष्यमाण-

रजोराजिपातपरिजिहीर्षयेव रोमाञ्चप्रपञ्चेन कञ्चुकिताङ्गानां प्रमाणातीतां प्रीतिं प्रपन्नानां हर्षप्रकर्षेण द्विगुणीकृतमानन्दमन्तर्नियम्य सुमन्त्रप्रमुखान्मन्त्रिमुख्यानेवमाचख्यौ ।

राजेति । राजा दशरथोऽपि संपत्स्यमानः प्रत्यासन्नतया संभविष्यमाणो यो महोत्सवो हर्षोत्पादकश्रीरामपट्टाभिषेकरूपव्यापारः । उक्तं च भावप्रकाशे—‘उत्सूते हर्षमित्येव उत्सवः परिकीर्तितः’ इति । तेनोत्सुका कालक्षमत्वलक्षणौत्सुक्यसंपन्नाः । ‘प्रसितोत्सुकाभ्यां—’ इत्यादिना तृतीयासमासः । ये जनास्तेषां संमर्देन संप्रमेण जनिष्यमाण उत्पत्स्यमानो यो रजोराजिपातः धूलिनिकुरम्बपतनं तस्य परिजिहीर्षया परिहरणेच्छयेवेति हेतुप्रेक्षा । ‘उत्पन्नस्य प्रतीकारादनर्थस्योत्पत्तिप्रतिबन्ध एव वरम्’ इति न्यायेन प्रागेव रजःसंश्लेषपरिहरणोपायचिकीर्षयेवेत्युत्प्रेक्षार्थम् । परिपूर्वाद्धरतेः सन्नन्तात्त्रियामप्रत्यये टाप् । रोमाञ्चप्रपञ्चेन रोमहर्षणव्याप्त्या । ‘रोमाञ्चो रोमहर्षणम्’ इत्यमरः । कञ्चुकितानि कञ्चुकवत्कृतानि । निर्मितानीत्यर्थः । तान्यङ्गानि येषां तेषाम् । कञ्चुकशब्दात् ‘तत्करोति—’ इति ण्यन्तात्कर्मणि क्तः । ततः प्रमाणातीतां प्रीतिमपरिच्छिन्नानन्दं प्रपन्नानां तेषां जनानां हर्षप्रकर्षेण इष्टलाभजन्यो मनःप्रसादो हर्षस्तस्य प्रकर्षेणातिशयेन हेतुना । द्वौ गुणावावृत्तौ यस्य स द्विगुणः । ‘गुणस्त्वावृत्तिशब्दादिज्येन्द्रियासुख्यतन्तुषु’ इति वैजयन्ती । द्विगुणीकृतो द्विरावृत्तः । पूर्ववत्कर्मणि क्तः । तमानन्दमिष्टानुष्ठानानुभवजन्यसुखम् । राज्याभिषेकस्य प्रजाहर्षमूलत्वात्तदुपबृंहितानन्दातिरेकमित्यर्थः । अन्तर्नियम्यान्तरङ्गे निरुध्य । सुमन्त्रप्रमुखान्मुमन्त्रादीन्मन्त्रिमुख्यान्मात्यप्रवरान्प्रत्येवं वक्ष्यमाणप्रकारेणाचख्यौ । उवाचेत्यर्थः । अत्र प्रतिहर्षानन्दशब्दानां वृत्तिभेदाद्भेदोऽपनेयः ॥

आख्यानप्रकारमेवाह—

अस्माननाश्रिततपोवनभूमिभागा-

नुमुच्य मार्गपरिपालनजागरूकान् ।

अम्लानमौग्ध्यमचिरादवलम्ब्य राम-

मेवंविधः कथमुदेति जनानुरागः ॥ ५ ॥

अस्मानिति । अनाश्रितोऽनधिष्ठितस्तपोवनभूमिभागः पुण्यारण्यभूप्रदेशो यैस्तांस्तथोक्तान् । अस्वीकृतवानप्रस्थाश्रमानित्यर्थः । किं च मार्गेण नीतिशास्त्रपद्धत्या परिपालने प्रजासंरक्षणे जागरूकान्सावधानान् । विशेषणद्वयेनाप्यपरित्याज्यत्वं सूच्यते । एवंविधानप्यस्मान्नः । बहुवचनमन्नात्मसंभावनया अमात्याभिप्रायेण वा द्रष्टव्यम् । उन्मुच्य त्यक्त्वा । अम्लानमक्षीणं मौग्ध्यं मुग्धभावो यस्य तम् । अनतिप्रौढमित्यर्थः । त्रिजगत्पतेः सकलकार्यधुरंधरस्य श्रीरामस्य तत्त्वतोऽत्यन्तप्रौढिमसंपन्नभावेऽप्यादरातिशयादित्यर्थं निर्दिष्टमित्यनुसंधेयम् । राममचिरात्क्षिप्रमेवावलम्ब्याश्रित्य । एवंविध इत्यभूतप्रकारः । अनिर्वाच्य इति यावत् । जनानुरागः प्रजाभिलाषविशेषः

कथं कुतो वोदेत्युत्पद्यते । एतदाश्चर्यमित्यर्थः । मनःप्रवृत्तेः परतन्त्रा एव प्रजाः न संस्तवपरतन्त्रा इति भावः । एतच्च 'अन्यत्र जयमन्विच्छेत्पुत्रादिच्छेत्पराभवम्' इति न्यायेन राज्ञोऽभिमतमेवेति रहस्यम् । वसन्ततिलकावृत्तम् ॥

तेऽपि नियमितनिजमनोरथाय दशरथाय सविनयमेवं व्यजिज्ञपन् ।

त इति । ते सुमन्त्रप्रमुखा मन्त्रिणोऽपि नियमितो निर्धारितो निजः स्वकीयो मनोरथः श्रीरामाभिषेककरणरूपो यस्य तस्मै । यद्वा नियमितः प्रजानुरागस्य श्रीरामे प्रवृत्तत्वात्संकोचितो निजमनोरथो राज्याभिलाषो यस्य । दशरथाय सविनयं सप्रश्रयं यथा तथा एवं वक्ष्यमाणरीत्या व्यजिज्ञपन्विज्ञापयामासुः ॥

विज्ञापनमेवाह—

देवे स्थितेऽपि तनयं तव रामभद्रं

लोकः स्वयं भजतु नाम किमत्र चित्रम् ।

चन्द्रं विना तदुपलम्भनहेतुभूतं

क्षीरोदमाश्रयति किं तृषितश्चकोरः ॥ ६ ॥

देव इति । देवे राज्ञि त्वयि । 'देवः सुरे घने राज्ञि' इति विश्वः । स्थिते प्रजापरिपालनदक्षतया वर्तमाने सत्यपि लोको जनस्तव तनयं रामभद्रं स्वयं चोदनां विनैव भजतु सेवताम् । समाश्रयत्वित्यर्थः । नामेति संभावनायाम् । अत्रास्मिन्नर्थे किं चित्रमाश्चर्यम् । न किञ्चिदपीत्यर्थः । कुत एतदित्याशङ्क्य दृष्टान्तमाह—चन्द्रमिति । तृषितः पिपासितश्चकोरश्चन्द्रिकापायी । पक्षिविशेषः । 'चकोरश्चन्द्रिकापायी' इत्युक्तत्वात् । चन्द्रं विना । चन्द्रं विहायेत्यर्थः । 'पृथग्विना—' इत्यादिना विकल्पाद्वितीया । तदुपलम्भनस्य चन्द्रोत्पत्तेर्हेतुभूतं कारणभूतं क्षीराण्युदकानि यस्य तं क्षीरोदं क्षीरसमुद्रम् । 'उदकस्योदःसंज्ञायाम्' इत्युदकशब्दस्योदादेशः । आश्रयति सेवते किम् । नाश्रयत्येवेत्यर्थः । अतएव तन्न चित्रमिति वैधर्म्येण दृष्टान्तालंकारः । 'बिम्बानुबिम्बन्यायेन निर्देशो धर्मधर्मिणोः । दृष्टान्तालंकृतिर्ज्ञेया भिन्नवाक्यार्थसंश्रया ॥' इति विद्याचक्रवर्तिलक्षणात् । वृत्तं पूर्ववत् ॥

तदनन्तरं तत्त्वरे तत्परस्तत्त्वविदां वैरिष्ठस्य वसिष्ठस्य शासनादभिषेकोपकरणाहरणाय सामात्यः पौरवर्गः ।

तदनन्तरमिति । तदनन्तरं राजमन्त्रिसंभाषणानन्तरकाले तत्त्वविदासागरहस्यवेत्तृणां वरिष्ठस्य श्रेष्ठस्य वसिष्ठस्य महर्षेः शासनादाज्ञावचनादभिषेकोपकरणानां पुण्यतीर्थपरिपूरितकनककलशभद्रासनच्छत्रचामरादिराज्याभिषेकसाधनानामाहरणाय । तान्याहुर्बुमित्यर्थः । तत्पर आसक्तः सन् । 'तत्परे प्रसितासक्तौ' इत्यमरः । सामात्यो मन्त्रिसहितः पौरवर्गो नागरिकसमूहस्तत्त्वरे त्वरां चकार ॥

अनन्तरवृत्तान्तमाह—

आहूय रामं विनयाभिराममाविःप्रमोदः प्रभुरेवमूचे ।

तवोत्तमाङ्गे मुकुटं विधातुमहाय तिष्ये दिवसे यतिष्ये ॥ ७ ॥

आहूयेति । प्रभुर्दशरथो विनयेन प्रश्रयेणाभिरामं रमणीयं राममाहूयाविःप्रमोदः समुत्पन्नानन्दः सन् एवं वक्ष्यमाणप्रकारेणोच उक्तवान् । तदेवाह—अह्माय द्रुतं । तिष्ये । पुष्यनक्षत्र इत्यर्थः । ‘पुष्ये तु सिध्यतिष्यौ’ इत्यमरः । ‘पुष्यः सर्वार्थसाधकः’ इति शास्त्रात्सकलकार्यसिद्धिसाधकत्वेन प्रशस्तत्वादिति भावः । दिवसे । श्व एवेत्यर्थः । तथा रामायणे दशरथवचनम्—‘श्व एव पुष्यो भविता श्वोऽभिषेच्यस्तु मे सुतः’ इति । तवोत्तमाङ्गे शिरसि । ‘उत्तमाङ्गं शिरः शीर्षम्’ इत्यमरः । मुकुटं महाराज्यलक्षणं कनककोटीरं विधातुं निक्षेप्तुं यतिष्ये यत्नं करिष्ये । स्वाभाविकशास्त्राभ्यां जनितभेदेन द्विविधस्यापि विनयस्य त्वयि विद्यमानत्वाद्राजानं त्वां करिष्यामीत्यर्थः । अत्र कामन्दकः—‘विनयप्रग्रहान्भूत्यै कुर्वीत नृपतिः सुतान् । अविनीतकुमारं हि कुलमाशु विशीर्यते ॥ विनीतमौरसं पुत्रं यौवराज्येऽभिषेचयेत् ॥’ इत्युच इति संबन्धः । उपजातिवृत्तम् ॥

अथ दशरथमनोरथं कौसल्यायै निवेद्य स्वभवनमुपागतस्य रामस्य भगवान्वसिष्ठः संजातकौतुकः कौतुकमङ्गलं निर्वर्तयामास ।

अथेति । अथानन्तरं दशरथस्य मनोरथं मूर्धाभिषेककरणसंकल्पं कौसल्यायै निजजनन्यै निवेद्य विज्ञाप्य स्वभवनं निजमन्दिरमुपागतस्य प्रविष्टस्य श्रीरामस्य भगवान्पूज्यो वसिष्ठः संजातकौतुकः । इदानीं खल्वहं कृतार्थ इत्यर्थः । यतः श्रीरामाभिषेकप्रक्रियानुवर्तनतात्पर्येण संभवामीति समुत्पन्नहर्षः सन् कौतुकं हस्तसूत्रबन्धनरूपं मङ्गलं मङ्गलाचारं निर्वर्तयामास । चकारेत्यर्थः । क्षोणीपाणिग्रहोत्सवेऽवश्यकर्तव्यत्वेन शास्त्रबोधितत्वादिति भावः । ‘कौतुकं मङ्गले हर्षे हस्तसूत्रे कुतूहले’ इत्युभयत्रापि शाश्वतः ॥

आपूरयन्मङ्गलतूर्यघोषैराशावशावल्लभकर्णतालान् ।

उज्जृम्भितः कोऽपि गिरामभूमिरुन्मस्तकः पौरजनप्रमोदः ॥ ८ ॥

आपूरयन्निति । मङ्गलतूर्यघोषैर्मङ्गलार्थवाद्यध्वनिभिराशासु दिक्षु ये वशानां करिणीनां वल्लभास्तेषां दिग्गजानां कर्णतालान्कर्णसंघटनजनितध्वनीन् । ‘वशा स्त्री करिणी वन्ध्या’ इत्यमरः । आपूरयन्विस्तारयन् । कोऽप्यभूतपूर्वः । अतएव गिरामभूमिर्वाचामगोचरः । इयत्तयेदन्तया वक्तुमशक्य इत्यर्थः । उन्मस्तक उन्नतशिराः । महानित्यर्थः । अथवा उल्लङ्घितशिरस्कः । अतिप्रभूत इत्यर्थः । पौरजनानां प्रमोद आनन्द उज्जृम्भितः । उत्कटोऽभूदित्यर्थः । अत्र तूर्यघोषाणां दिग्गजकर्णतालपूरणासंबन्धेऽपि तत्संबन्धाभिधानादसंबन्धे संबन्धरूपातिशयोक्तिः । इन्द्रवज्रावृत्तम् ॥

तत्र ।

तत्रेति । तत्र । तस्मिन्प्रमोदोजृम्भणसमय इत्यर्थः ।

१. ‘पौरजनातिमोदः’ इति पाठः.

यामेवाहुर्निशिचरकुलोन्मूलने मूलहेतुं
 यस्याश्चित्तं प्रकृतिकुटिलं गात्रमित्रं बभूव ।
 अम्भोजिन्याः शिशिरं सरसम् कासरीवाच्छमम्भः
 कैकेय्याः सा हृदयमदयं मन्थरा निर्ममन्थ ॥ ९ ॥

यामेवेति । यां मन्थराम् । एवकारोऽन्यव्यवच्छेदार्थकः । निशिचराणां राव-
 णादिराक्षसानां कुलोन्मूलने वंशनाशने गणविध्वंसने वा । 'सजातीयगणे गेहे गो-
 त्रेऽपि कथितं कुलम्' इति विश्वः । मूलहेतुमाद्यकारणमाहुर्ब्रुवते । जना इति शेषः ।
 'ब्रुवः पञ्चानां—' इत्यादिना णलादेशो ब्रुव आहादेशश्च । तद्बुर्बोधाद्विपरीतबुद्ध्या
 कैकेय्या वनं प्रवाजिते ततः सीतापहरणे सति श्रीरामेण रावणादिसंहारस्य प्रकृतत्वा-
 दिति भावः । तथा प्रकृत्या कुटिलं स्वभावेन वक्रम् । 'प्रकृत्यादिभ्य उपसंख्यानम्'
 इति वृत्तीयासमासः । यस्या मन्थरायाश्चित्तं गात्रमित्रं तस्या एव शरीरसदृशं बभूव ।
 यथा तद्गात्रं स्वभाववक्रं तथा चित्तमप्यासीदित्यर्थः । 'आकारसदृशी प्रज्ञा' इति
 वचनात्प्रायेण प्रज्ञाया आकारसदृशलनियमादिति भावः । सा मन्थरा मन्थराभि-
 धाना कैकेयीगृहवासिनी । कासरी वनमहिषीव । 'लुलायो महिषो बाहद्विषत्कासरसै-
 रिभाः' इत्यमरः । 'जातेरस्त्रीविषयादयोपधात्' इति ङीष् । शिशिरं च तत्सरसं मधुरं
 चेति विशेषणयोरपि मिथोविशेषणविशेष्यभावविवक्षायाम् 'विशेषणं विशेष्येण बहुलम्'
 इति समासः । अच्छं निर्मलम् । एतद्विशेषणद्वयं हृदयेऽपि योज्यम् । अम्भोजिन्याः
 सरस्या अम्भ इव कैकेय्या हृदयमदयं दयारहितं यथा तथा निर्ममन्थालोडया-
 मास । यथा तन्मनः श्रीरामाभिषेकविघातप्रवणं स्यात्तथा निजचित्तगात्रमित्रैरेव
 वाक्यैः प्रलोभयामासेत्यर्थः । मनोवाक्कायकर्मसु कुटिलायास्तस्याः किं कपटं नाट-
 यितुमशक्यमिति भावः । पूर्णोपमालंकारः । मन्दाक्रान्तावृत्तम् ॥

अलघुचलितझञ्झावातनिष्पेषदोषा-
 दशनिखि कठोरः शीतलाम्भोदपङ्क्तौ ।
 अपहृतजनसौख्यान्मन्थराभेदवाक्या-
 दपि भरतजनन्यां हन्त दौर्जन्यमासीत् ॥ १० ॥

अलघ्विति । अलघ्वमन्दं चलितः प्रवृत्तो यो झञ्झावातो ध्वनिविशेषः । सू-
 क्ष्माम्बुवर्षमिश्रितो महामास्तस्तेन यो निष्पेषः संघर्षेण स एव दोषस्तस्माद्वेतोः ।
 'झञ्झा ध्वनिविशेषे स्यादपि सूक्ष्माम्बुवर्षणे' इति नानार्थरत्नमाला । शीतलाम्भोद-
 पङ्क्तौ शिशिरजलदपटले कठोरस्तीक्ष्णोऽशनिर्दम्भोलिरिव । अपहृतं विध्वंसितं जनानां
 सौख्यं श्रीरामाभिषेकमहोत्सवजनितातानन्दो येन तस्मान्मन्थरायाः भेदवाक्यात् ।
 'राजेदानीं श्रीराममभिषेकुमुद्युक्तः, ततस्त्वं श्रीरामस्य प्रवाजनं मन्थराभिषेकं च
 पूर्वदत्तवरद्वयेनाभ्यर्थय, अन्यथा महाननर्थः स्यात्' इत्युपजापवचनादित्यर्थः । 'भेदो-
 पजापौ' इत्यमरः । भरतजनन्यां भरतस्य मातरि कैकेय्यामपि दौर्जन्यं श्रीरामाभि-

षेकविषातकलरूपमसाधुत्वमासीत् । प्रादुरभूदित्यर्थः । भरतजनन्यामित्यनेन भरते सौजन्यं सुप्रसिद्धमेव, तथा च तजनन्यामपि तथाल्लमुपपद्यते । कारणगुणपूर्वकत्वात्कार्यगुणानाम् । अतः सौजन्ययुक्त्यामप्यस्यां दौर्जन्यमासीदिति विरोधमूचकोऽयमपिशब्दः । एतेन मन्थराया वचनस्य तादृक्किलिबपोतादकपाटवं सूच्यते । हंतेति विषादे । ‘हन्त हर्षेऽनुकम्पायां वाक्यारम्भविषादयोः’ इत्यमरः । अलंकारस्तु पूर्ववत् । मालिनीवृत्तम् । तथा श्रीरामायणे कैकेयीं प्रति मन्थरावाक्यम्—‘तव देवासुरैर्युद्धे सह राजर्षिभिः पतिः । अगच्छत्त्वामुपादाय देवराजस्य साह्यकृत् ॥’ इत्यारभ्य ‘तौ वरौ याच भर्तारं भरतस्याभिषेचनम् । प्रव्राजनं च रामस्य त्वं वर्षाणि चतुर्दश ॥’ इत्यन्तम् ॥

ततः कैकेयी किमकरोदित्याशङ्क्यामाह—

सैषा मन्थराभिधानपिशाचिकावेशपरवशनिजाशया पूर्वं दण्डके वैजयन्तपुरवास्तव्यशम्बरासुरसंगरसंगतवेदनापनोदनार्थमात्मने वितीर्णं वराय दशरथाय वरद्वयं न्यवेदयत् ।

सेति । मन्थरेत्यभिधानं नाम यस्याः सा तथोक्ता या पिशाचिका महाभूतग्रहः । स्वार्थे कः । ‘केऽणः’ इति ह्रस्वः । तस्या आवेशेनावहेन । आक्रमणेनेति यावत् । परवशः परतन्त्रः । विवेकशून्य इति यावत् । निजाशयः स्वकीयान्तःकरणं यस्याः सा तथोक्ता । सैषा कैकेयी पूर्वं पूर्वकाले दण्डके वने वैजयन्तमिति यत्पुरं तद्वास्तव्यस्तत्र वसन् । ‘वसेस्तव्यकर्तरि णिच्’ इति कर्तरि तव्यत्प्रत्ययो वृद्धिश्च । यः शम्बरासुरः शम्बराख्यो महादैत्यस्तस्य संगरे युद्धे संगता प्राप्ता या वेदनासुरशस्त्रक्षतिजनितखेदः । ‘खेदेऽपि वेदना’ इत्यमरः । तदपनोदनं तन्निवारणमर्थः प्रयोजनं यस्य तत् । तत्संभावितमित्यर्थः । ‘अर्थोऽभिधेयैरैवस्तुप्रयोजननिवृत्तिषु’ इत्यमरः । आत्मने स्वस्यै वितीर्णम् । तादृग्रणसंकटादपसार्य तत्रत्यबाधाया निवर्तितत्वात्पारितोषिकतया दत्तमित्यर्थः । वरयोर्द्वयम् । द्वौ वरावित्यर्थः । ‘देवाद्वैते वरः श्रेष्ठे’ इत्यमरः । वराय भर्त्रे दशरथाय । ‘क्रियाग्रहणमपि कर्तव्यम्’ इति संप्रदानत्वाच्चतुर्थी । न्यवेदयज्ज्ञापयामास । तथा रामायणे—‘स्मर राजन्पुरावृत्तं तस्मिन्दैवासुरे रणे । तत्र चाच्यावयच्छत्रुस्तव जीवितमन्तरा ॥ तत्र चापि मया देव यत्त्वं समभिरक्षितः । जाग्रत्या यत्मानायास्ततो मे प्रददा वरौ ॥ तौ तु दत्तौ वरौ देव निक्षेपौ मृगयाम्यहम् । तवैव पृथिवीपाल सकाशे सत्यसंगर ॥’ इति ॥

विज्ञापितस्य वरद्वयस्य विनियोगप्रकारमेवाह—

तयोरेकस्य संरम्भो भरतस्याभिषेचनम् ।

अन्यस्य वन्यवृत्त्यैव वने रामस्य वर्तनम् ॥ ११ ॥

तयोरिति । तयोर्वरयोर्मध्य एकस्य संरम्भः । संवृत्तिरिति यावत् । भरतस्याभिषेचनं राज्याभिषेकः । अन्यस्य वरस्य संरम्भो वन्यवृत्त्या मुनिवृत्त्या । जटावल्कल-

धारणकन्दमूलफलाशनरूपव्यापारेणेत्यर्थः । उपजापबुद्धिजनकवृत्त्यन्तरव्यवच्छेदार्थ-
मेवकारः । रामस्य वने दण्डकावने वर्तनं वृत्तिः । अवस्थानमिति यावत् । पूर्व सा-
मान्येन दत्तौ वराविदानीं भरतामिषेकरामविवासनरूपेण दातव्यावित्युक्तवतीत्यर्थः ।
तथाच रामायणम्—‘नव पञ्च च वर्षाणि दण्डकारण्यमाश्रितः । चीराजिनजटा-
धारी रामो भवतु तापसः । भरतो भजतामद्य यौवराज्यमकण्टकम् ॥’ इति ॥

तदानीं किं जातमित्याह—

तस्मिन्क्षणे वरयुगं चिरंततताम्र-
नाराचवेधपरुषं श्रवसी विदार्य ।
सत्यप्रहाणचकितस्य नृपस्य काम-
मूरीचकार हृदये पुटपाकरीतिम् ॥ १२ ॥

तस्मिन्निति । तस्मिन्क्षणे तत्काले । ‘निर्व्यापारस्थितौ कालविशेषोत्सवयोः
क्षणः’ इत्यमरः । चिरं चिरकालं तप्तोऽग्निसंतप्तः अतएव ताम्रो रक्तवर्णो यो ना-
राचः शलाकाकारस्तीक्ष्णशस्त्रविशेषस्तस्य वेधः संप्रहारस्तद्वत्परुषं कठोरम् । दुःसह-
मिति यावत् । वरयुगं कर्तुं । सत्यस्य सूनृतभाषित्वस्य प्रहाणं प्रच्युतिः । ‘कृत्यचः’
इति णत्वम् । तस्माच्चकितस्य भयसंभ्रान्तस्य नृपस्य राज्ञो दशरथस्य श्रवसी विदार्य
श्रोत्रे विभिन्य । बाह्येन्द्रियद्वारा अन्तरिन्द्रियस्यार्थग्राहकत्वादिति भावः । ‘कर्णशब्दग्रहौ
श्रोत्रं श्रुतिः स्त्री श्रवणं श्रवः’ इत्यमरः । हृदये तस्यैव मानसे पुटपाकरीतिं मूषिका-
संपुटमध्ये सुवर्णादिकं निगूढं निक्षिप्याग्निना संतापनं पुटपाकस्तस्य रीतिम् । तत्स-
दृशीं परिपाटीमित्यर्थः । अतएव निदर्शना । काममत्यन्तमूरीचकाराङ्गीचकार ।
‘प्रतिश्रुतस्याश्रवणेऽग्रहणे वा सत्यविप्लवो भवेत्’ इति श्रुत्या गृहीतत्वाच्च तप्तनाराच-
दुःसहं वरयुगद्वारभूतश्रवणविदाहपूर्वकं राज्ञोऽन्तरङ्गं प्रविश्य तं निरुच्छ्वासं तापयामा-
सेत्यर्थः । ‘ऊरीकृतमुररीकृतमङ्गीकृतमाश्रुतं प्रतिज्ञातम्’ इत्यमरः । ‘ऊर्यादिच्चिबडा-
चश्च’ इति गतिसंज्ञायाम् ‘कुगतिप्रादयः’ इति समासः । वसन्ततिलकावृत्तम् ॥

तैनयविरहवार्तामात्रसंतप्यमाना-
दथ दशरथचित्ताच्चेतना निर्जगाम ।
दवहुतवहरोचिर्ज्वालया लेह्यमाना-
ज्जटिति गहनगुल्मादुज्जिहाना मृगीव ॥ १३ ॥

तनयेति । अथानन्तरं तनयविरहवार्तामात्रेण श्रीरामविरहवृत्तान्ताकर्णनेनैव
संतप्यमानादह्यमानात् । विरह एव सति किं भविष्यति वा न ज्ञायत इति मात्रश-
ब्दार्थः । दशरथस्य चित्ताद्धृदयात् । ‘ध्रुवमपायेऽपादानम्’ इत्यपादानत्वात्पञ्चमी ।
चेतना संज्ञा जीवनशक्तिर्दवहुतवहस्य वनवह्ने रोचिर्ज्वालया दीप्तिशिखया रोचिषा-
ज्वालया वा । ‘वने च वनवह्नौ च दवो दाव इतीरितः’ इति शाश्वतः । लेह्यमानात् ।
आस्वाद्यमानादिति यावत् । गहनगुल्मात्काननकुञ्जादुज्जिहाना निर्गमनशीला ।
‘ओहाद् गतौ’ इति धातोः शानच् । मृगी कुरङ्गीव । ‘जातेरस्त्रीविषयादयोपधात्’

इति ङीप् । झटिल्यञ्जसा । 'द्रागझटिल्यञ्जसाहाय' इत्यमरः । निर्जगाम निरगात् । श्रीरामविरहवार्ता श्रुत्वातिमात्रपुत्रवत्सलो राजा सपदि मूर्च्छामगच्छदित्यर्थः । पू-
णोपमालंकारः । मालिनीवृत्तम् ॥

अथ दशरथः कथमपि लब्धसंज्ञः कैकेयीमभाषत ।

अथेति । अथ चेतनानिर्गमनानन्तरं दशरथः कथमपि कृच्छ्रेण लब्धसंज्ञः
प्राप्तचेतनः सन् कैकेयीं प्रतीदं वचनमभाषतावोचत ॥

तत्प्रकारमेवाह—

रामः काममुपाश्रयिष्यति वनं त्यक्त्वा धृतं कौतुकं
लोकस्त्यक्ष्यति कौतुकं चिरधृतं तस्याभिषेके कथम् ।
धर्मापायभयेन वत्सविरहं वक्ष्यामि वक्ष्यामि किं
यावत्कल्पमकीर्तिरार्तिजननी जायेत जाये तव ॥ १४ ॥

राम इति । रामो धृतं राज्याभिषेकाङ्गत्वेनामुक्तं कौतुकं हस्तसूत्रं त्यक्त्वा ली-
ल्यैव विसृज्य काममत्यन्तम् । अप्रतिबन्धमित्यर्थः । वनमुपाश्रयिष्यति प्रवेक्ष्यति ।
धर्माचारतत्परत्वादानायासेनैव प्रव्रजिष्यतीत्यर्थः । तथा लोको जनस्तस्य श्रीरामस्या-
भिषेके विषये चिरधृतं चिरकालमारभ्य संभृतं कौतुकं हर्षं कथं कथंचित्यक्ष्यति ।
दुस्त्यजमप्यतिकृच्छ्रेण विस्रक्ष्यतीत्यर्थः । तथा धर्मस्याङ्गीकृतपरिपालनरूपसुकृतस्या-
पायाद्विनाशाद्यद्भ्यं तेन वत्सविरहं रामवियोगं वक्ष्यामि धारयिष्यामि । अहमिति
शेषः । 'बह प्रापणे' इत्यस्माद्धातोर्लृट् । किं प्रतिवचनं वक्ष्याम्यालपिष्यामि ।
वक्तुमवकाशाभावादिति भावः । अत्र 'वद व्यक्तायां वाचि' इत्यस्माद्धातोर्लृट् ।
अथवा वक्ष्यामि वक्ष्यामीति वहनार्थं द्विरुक्तोऽयं शब्दः । पुनःपुनर्धारयिष्या-
मीत्यर्थः । 'चापले द्वे भवतः' इति द्विरुक्तिः । 'संभ्रमेण प्रवृत्तिश्चापलम्' इति का-
शिका । अतिदुःसहपुत्रविरहवेदनाजनितोद्वेगात्संभ्रमः । किंतु हे जाये हे भार्ये, तव
यावत्कल्पम् । कल्पान्तपर्यन्तमित्यर्थः । 'यावदवधारणे' इत्यव्ययीभावः । आर्ति-
जननी पीडाकरी । मर्मभेदिनीति यावत् । 'आर्तिः पीडाधनुष्कोव्योः' इत्यमरः ।
अकीर्तिः श्रीरामाभिषेकविघ्नाचरणजन्यापख्यातिर्जायेत प्रादुर्भवेत् । जनेर्लिङि तङ् ।
यथातथा वास्माकं निर्वाहो भविष्यति, जायात्वेन संभावितायास्तवैव महाननर्थः ।
'संभावितस्य चाकीर्तिर्मरणादतिरिच्यते' इति गीतायां भगवतोक्तत्वादिति भावः ।
वृत्त्यनुप्रासः । शार्दूलविक्रीडितं वृत्तम् ॥

वत्सं कठोरहृदये नयनाभिरामं

रामं विना न खलु तिष्ठति जीवितं मे ।

धातुर्बलादुपयमस्त्वयि जातपूर्वः

कैकेयि मामुपयमं नयतीति मन्ये ॥ १५ ॥

वत्समिति । हे कठोरहृदये कठिनचित्ते, यतः स्वप्नेऽपि दुःसहं श्रीरामविरहं

साक्षात्त्वं बोधयसि, अतस्त्वद्दृढयस्य कठोरत्वं किं वक्तव्यमित्येतत्संबोधनम् । नय-
नाभिरामं नेत्रानन्दकरं वत्सं बालं तनयम् । विरहासहिष्णुत्वद्योतनार्थमेतद्विशेषण-
द्वयम् । ‘वत्सो ना धुटजे वर्षे तर्णके तनयादिके’ इति वैजयन्ती । रामं विना ।
रामं विहायेत्यर्थः । ‘पृथग्विना—’ इत्यादिना पञ्चम्यभावपक्षे द्वितीया । मे मम
जीवितं जीवनं न तिष्ठति खलु । सुनिश्चितं मरिष्यामीत्यर्थः । अतः हे कैकेयि,
अत्र यद्यपि भार्यानामग्रहणं शास्त्रनिषिद्धं तथापि भार्येयं चण्डीति व्यवहर्तुं युज्यत
इत्येवमामन्त्रितमित्यवधेयम् । धातुर्बलाद्विधिबलात्त्वयि विषये पूर्व जातो जातपूर्वः ।
‘सुप्सुपा’ इति समासः । उपयमो विवाहः । यमसामीप्यं च ध्वन्यते । ‘विवाहोपयमौ
समौ’ इत्यमरः । मां यमस्यान्तकस्य समीपं उपयमम् । ‘अव्ययं विभक्ति—’ इत्या-
दिनाव्ययीभावः । नयति प्रापयतीत्येवं मन्ये बुध्यामि । उपयमस्योपयमप्रापकत्वं
युक्तम् । अतो ममाप्येवं मरणमुपयुज्यत इत्यर्थः । लोके लक्षणवतीनां कन्यकानां
परिणयो भर्तृजीवनाय भवति, ईदृगवलक्षणदुर्भगायास्तव परिणयस्तु मम मरणाय
भवतीति भावः । वसन्ततिलकावृत्तम् ॥

**तदनु निजमनोरथैकपरिपूरणे कृतादरा कैकेयी सोपहासम-
वादीत् ।**

तदन्विति । तदनु दशरथभाषणानन्तरं निजमनोरथैकस्य भरताभिषेचनराम-
प्रराजनरूपस्वामिलाषस्यैव परिपूरणे निष्पादने । अत्र मनोरथैकशब्दयोः शिवभा-
गवतवत्समासः । अथवा एकपरिपूरणे मुख्यपरिपूरणे । ‘एके मुख्यान्यकेवलाः’
इत्यमरः । कृतादरा विहितास्था कैकेयी सोपहासं सोल्लुण्ठनमवादीदुवाच । ‘सोल्लुण्ठनं
तु सोत्प्रासं सोपहासः समाख्यः’ इति हलानुधः ॥

उक्तप्रकारमेव विवृणोति—

सत्यविप्लवमपत्यसंगतसंगतं भृशमपश्यतस्तव ।

आश्रुतस्य विफलत्वमस्ति चेदाः श्रुतस्य रचितोऽयमञ्जलिः॥१६॥

सत्येति । अपत्यसंगतः पुत्रमोहाद्धेतोः । पञ्चम्यास्तसिः । संगतं प्राप्तं सत्यवि-
प्लवं सत्यवाक्यप्रच्युतिं भृशमत्यन्तमपश्यतोऽनालोचयतः । ईषदप्यननुसंदधत इ-
त्यर्थः । तवाश्रुतस्य वरद्वयं दास्यामीति प्रतिज्ञावचनस्य । ‘अङ्गीकृतमाश्रुतं प्रति-
ज्ञातम्’ इत्यमरः । विफलत्वं नैष्फल्यमस्ति चेत् । तत्प्रतिश्रुतं विफलं भवति यदी-
त्यर्थः । आः इत्युपहासे विसर्गान्तो निपातः । श्रुतस्य ‘सत्यं वद, धर्मं चर, स्वाध्या-
यान्मा प्रमदः’, ‘अङ्गीकृतं सुकृतिनः परिपालयन्ति’ इत्यादि धर्मशास्त्रस्य । ‘श्रुतं
शास्त्रावधृतयोः’ इत्यमरः । अयमञ्जलिः प्रणामः । ‘तौ युतावञ्जलिः पुमान्’ इत्यमरः ।
रचितो विहितः । ‘शासनाच्छास्त्रम्’ इति व्युत्पत्त्या दुरध्वप्रवृत्तिप्रतिषेधकत्वेन प्रसिद्धं
शास्त्रम् । ईदृक्शास्त्रज्ञस्यापि भवतो यद्येवं प्रवृत्तिः स्यात्तर्ह्येकिंचित्करत्वात् नमस्करोमीत्य-
र्थः । ‘तस्माच्छास्त्रं प्रमाणं ते कार्याकार्यव्यवस्थितौ’ इत्यादि भगवद्वचनाच्छास्त्रमनुसरता

लया प्रतिश्रुतनिर्वाहोऽवश्यं कर्तव्यः । नान्यथा श्रेय इति तात्पर्यम् । भक्तिश्रद्धावर-
बन्धुरान्तःकरणतया विधीयमानो नमस्कारः प्रसिद्धस्तथोपहासादावपि नमस्कारः
संभवति । तथा प्रयुक्तं पूर्वैः—‘विन्दुद्वन्द्वतरङ्गिताग्रसरणिः कर्ता शिरोविन्दुकं क-
र्मेति कमशिक्षितान्वयकला ये केऽपि तेभ्योऽञ्जलिः । ये तु ग्रन्थसहस्रशाणकषणनु-
व्यत्कलङ्कैर्गिरामुल्लासैः कवयन्ति विहणकविस्तेष्वेव सन्नहति ॥’ इति । रथोद्धता-
वृत्तम्—‘रान्नराविह रथोद्धता लगौ’ इति लक्षणात् ॥

प्रतिश्रुतमवश्यं कर्तव्यमिति पुरातनराजवृत्तान्तं दृष्टान्तयति—

किं नागतस्ते श्रवसोः सकाशमरिंदमः सत्यगिरां पुरोगः ।

श्येनामिषीभूतकपोतपोतजीवातवे शस्त्रनिकृत्तगात्रः ॥ १७ ॥

किमित्यादिना । सत्यगिरां पुरोगः संत्यसंधाग्रगण्यः । अतएवानामिषमामिषं
संपद्यमानमामिषीभूतम् । अभूततद्भावे चिवः । ‘कुगतिप्रादयः’ इति समासः । श्ये-
नस्य श्येनभूमिकाधारिण इन्द्रस्यामिषीभूतो मांसखण्डीभूतः । ‘पिशितं तरसं मांसं
पललं कव्यमामिषम्’ इत्यमरः । यद्वा भोग्यवस्तुभूतः । ‘आमिषं भोग्यवस्तुनि’ इति
केशवः । यः कपोतपोतः कपोतडिम्भवेपधारी यमः । ‘पोतः पाकोऽर्भको डिम्भः’
इत्यमरः । तस्य जीवातवे जीवनौषधार्थम् । तमुपजीवयितुमित्यर्थः । ‘जीवातुर्जीव-
नौषधम्’ इत्यमरः । ‘तादर्थ्यं चतुर्थी वक्तव्या’ । शस्त्रनिकृत्तगात्रः खड्गविदलित-
शरीरः । अरीन्दमयतीत्यरिंदमः शिविचक्रवर्त्यपरनामा लव्दंश्यो महाराजः । ‘सं-
ज्ञायां भृतृवृजि—’ इत्यादिना खच् । ‘अरुद्विषत्—’ इत्यादिना मुमागमः । ते तव
श्रवसोः सकाशं श्रोत्रपथं नागतः किम् । लया न श्रुतः किमित्यर्थः । श्रुतश्चेत्कथ-
मेवं वक्ष्यसीति भावः ।—पुरा किलेन्द्रयमौ शिविसत्यसंधतायां विवदमानौ तत्परी-
क्षार्थं श्येनकपोतौ भूत्वा तत्र संकेतपूर्वकं श्येनेनोपद्रुतत्वमात्मनो नाटयन्कपोतो
यागदीक्षितं शिञ्चि शरणं जगाम । सोऽपि श्येनेन ‘मदामिषीभूतोऽयं देयः’ इति
पृष्ठः शरणागतपरित्यागे दोषस्मरणात्तत्परिमाणस्वशरीरमांसपिण्डदानेनैव मोचयितु-
कामः कपोतं तुलायामारोप्य स्वमांसशकलदाने कैतवेन भारायमाणकपोतविप्रलब्धः
प्रतिज्ञाभङ्गभयादशेषशरीरं निकृत्तवान्—इति पौराणिकी कथात्रानुसंधेया । पठन्ति
चात्रेभ्यं श्लोकम्—‘कर्णस्त्वचं शिविर्मांसं प्राणाज्जीमूतवाहनः । ददौ दधीचिरस्थीनि
किमदेयं महात्मनाम् ॥’ वृत्तमुपजातिः ॥

ननु ‘बहूनामनुग्रहो न्याय्यः’ इति लोकप्रसिद्धिरेकेन दृष्टान्तेन किं चरितार्थत-
ल्याह—

किंच ।

किंचेति । नैक एवायं दृष्टान्तः, किंतु राजान्तरमपि विद्यत इत्यर्थः ।

तमेवाह—

अभ्यर्च्य कसैचिदुपाश्रिताय वितीर्य विप्राय विलोचने स्वे ।

आपूरयत्कश्चिदलर्कसंज्ञः प्राज्ञः प्रतिज्ञां प्रथितप्रभावः ॥ १८ ॥

अभ्यर्च्येति । प्रज्ञ एव प्राज्ञः । ‘धीरो मनीषी ज्ञः प्राज्ञः’ इत्यमरः । प्रज्ञादि-

त्वात्स्वार्थेऽणप्रत्ययः । अथवा प्रज्ञास्यास्तीति प्राज्ञः । ‘प्रज्ञाश्रद्धार्चाभ्यो णः’ इति णप्रत्ययः । प्रथितप्रभावः प्रख्याततेजः । ‘स प्रतापः प्रभावश्च यत्तेजः कोशदण्ड-जम्’ इत्यमरः । अलर्कसंज्ञोऽलर्कनामा कश्चिद्राजा । ‘संज्ञा नामनि गायत्र्यां चेत-नायां रवेः स्त्रियाम्’ इति विश्वः । उपाश्रिताय । नेत्रयाचनार्थमिति भावेन समी-पमाश्रितायेत्यर्थः । कस्मैचिदज्ञातकुलगोत्राय न तु परिचिताय विशेषं प्रापयतीति विप्राय ब्राह्मणाय वेदवेदाङ्गपारगाय । ‘कर्मणा यमभिप्रैति स संप्रदानम्’ इति संप्रदानत्वाच्चतुर्थी । अभ्यर्च्य पूजयित्वा । न लवज्ञायेत्यर्थः । अन्यथा ‘असत्कृ-तमवज्ञानं तत्तामसमुदाहृतम्’ इति गीतायां भगवदुक्तरीत्या प्रख्यापनीयता स्यादिति भावः । स्वे स्वकीये ‘स्वो ज्ञातावात्मनि स्वं त्रिष्वात्मीये’ इत्यमरः । विलोचने नेत्रे । द्वितीयाद्विवचनमेतत् । न तु यत्किञ्चिद्दृगित्यर्थः । वित्तीयं दत्त्वा प्रतिज्ञां सत्यसंधता-मापूरयत्परिपूरयामास । समर्थितवानित्यर्थः । सत्यसंधतानिर्वाहेण कीर्तिसंपाद-नतत्परा राजानो नात्मक्लेशं गणयन्तीति भावः । तव तु नैवंविधक्लेशः, तस्मादाश्रुतं परिपालनीयमिति श्लोकद्वयस्य तात्पर्यम् । वृत्तं पूर्ववत् । ‘शैब्यः श्येनकपोताय खमांसं पक्षिणे ददौ । अलर्कश्चक्षुषी दत्त्वा जगाम गतिसुत्तमाम् ॥’ तथा च— ‘संश्रुत्य शैब्यः श्येनाय खां ततुं जगतीपतिः । प्रदाय पक्षिणे राजा जगाम गतिसु-त्तमाम् ॥ तथा ह्यलर्कस्तेजस्वी ब्राह्मणे वेदपारगे । याचमाने स्वके नेत्रे उद्धृत्यावि-मना ददौ ॥’ इत्येतच्छ्लोकद्वयस्यापि मूलम् ॥

यद्येवमाश्रुतो न परिपालयेत तर्हि सत्यसंधसमानस्कन्धगर्हणरूपानर्थः समापत्ते-दित्याह—

असुरसमरवेलाजातबाधावसाने

वरयुगमदिशस्त्वं प्रीतिपूर्वं यया मे ।

अशिथिलगुणबन्धाः सत्यसंधा नरेन्द्रा

जललिपिरिति कामं संगिरन्तां गिरं ताम् ॥ १९ ॥

असुरेति । असुरसमरवेलायां शम्बरासुरयुद्धसमये जाता समुत्पन्ना या बाधा-सुरशस्त्रक्षतजनितवेदना तस्या अवसानेऽन्ते । संग्रामादन्यत्रापसरणेन तद्बाधायो निवर्तितत्वादिति भावः । त्वं यया गिरा वाचा मे मह्यं वरयोर्युगं युगलम् । ‘युग्मं तु युगलं युगम्’ इत्यमरः । प्रीतिपूर्वं बाधानिर्वर्तनजनितपरितोषपूर्वकं यथा-ऽदिशो दत्तवानसि । पारितोषिकतया वरद्वयं दास्यामीति यां गिरमुक्तवानसीति भावः । तां गिरमशिथिलोऽविच्छिन्नो गुणबन्धो दानदाक्षिण्यादिगुणानुवृत्तिर्येषां ते । सद्गुणसंपादनदृढीकरणतत्परा इत्यर्थः । ‘संधा विधौ प्रतिज्ञायाम्’ इत्यमरः । नरेन्द्रा राजानः । ‘नरेन्द्रः पार्थिवे राज्ञि विषवैव्येऽपि च स्मृतः’ इति वैजयन्ती । तां गिरं जललिपिरिति जलाक्षरविन्यासरूपेति । ‘लिखिताक्षरविन्यासे लिपिलिबिरुभे स्त्रियौ’ इत्यमरः । काममत्यन्तं संगिरन्तामालपन्ताम् । संभावनायां लोट् । दशरथवचनं जललिपिवदप्रतिष्ठितमिति सत्यसंधकृतं गर्हणं संभविष्यतीत्यर्थः । सत्यसंधनरेन्द्रवि-रचिताद्वाक्यप्रतिष्ठाभङ्गप्रयुक्तगर्हणादन्यः को वानर्थपदार्थोऽस्ति संभावितानामिति

भावः । जललिपेः कर्मत्वेऽपि निपातेनाभिहितत्वान्न द्वितीयेत्युक्तम् । अत्र गिरो जललिपित्वरूपणाद्रूपकालंकारः । मालिनीवृत्तम् ॥

किं बहुना ।

किं बहुनेति । किंबहुना सन्मनोरथापरिपूरणे स्वस्या मरणं निश्चितमित्याह—

सत्योद्यां गिरमिह निर्वहस्व मा वा

सन्मानं भुवि न सहेय राममातुः ।

संस्थास्ये विषमुपभुज्य पश्यतस्ते

संनाहं त्यजसि न चेत्प्रवर्तमानम् ॥ २० ॥

सत्येति । गिरं वरयुगं दास्यामीत्येवंरूपां वाचं सत्येनोद्येति सत्योद्यां यथार्थ-
वाच्याम् । ‘वदः सुपि क्यप्च’ इति क्यप् । ‘उपपदम्’ इति समासः । इहेदानीं
निर्वहस्व समर्थयस्व वा उत मावा मा निर्वहस्व । सत्योद्यां मृपोद्यां वा कुरुष्वेत्यर्थः ।
नात्र ममाभिनिवेश इति भावः । किंतु भुवि लोके राममातुः कौसल्यायाः सन्मानं
राजमातृत्वप्रयुक्तसत्कारं न सहेय न क्षमिष्ये । सोढुं न शक्नुयामित्यर्थः । सहेलिङ् ।
रामसन्मानस्य सहात्वेऽपि सपत्नीसन्मानस्य दैन्यावहत्वेन दुःसहत्वादिति भावः ।
अतः प्रवर्तमानं संपद्यमानं संनाहं रामाभिषेकसंभ्रमं न त्यजसि चेत् न विसृजसि
यदि ते तव पश्यतः सतः । पश्यन्तं त्वामनादृत्येत्यर्थः । ‘षष्ठी चानादरे’ इति षष्ठी ।
विषमुपभुज्य गरलमभ्यवहृत्य । ‘क्ष्वेडस्तु गरलं विषम्’ इत्यमरः । संस्थास्ये मरिष्ये ।
हीनजीवनाद्वरं मरणमेवेति भावः । ‘संस्थाधारे स्थितौ मृतौ’ इत्यमरः । ‘समवप्र-
विभ्यः स्थः’ इत्यात्मनेपदम् । अत्र रामायणश्लोकः—‘तत्प्रतिश्रुत्य धर्मेण न चेद्दा-
स्यसि मे वरम् । अद्यैव हि प्रहास्यामि जीवितं त्वद्विमानिता ॥ अहं हि विषमद्यैव
पीत्वापि हि तवाग्रतः । पश्यतस्ते मरिष्यामि रामो यद्यभिषिच्यते ॥’ इति । प्रहर्षि-
णीवृत्तम्—‘न्रौ औ गच्छिदशयतिः प्रहर्षिणीयम्’ इति लक्षणात् ॥

एवंवादिनीमेनां भूयोऽपि भूपतिरवदत् ।

एवमिति । एवंवादिनीमेनां कैकेयीं भूयः पुनरपि भूपतिर्दशरथोऽवददुवाच ॥
तदेवाह—

अयि कठिनहृदये, किमुन्मुक्तलोकमर्यादया दयापेतया त्वयोक्तम् ।

अयीति । कठिनहृदये कठिनचित्ते । पुनः पुनरनुनयेऽपि मार्दवाभावाद्धृदय-
स्येदं संबोधनम् । उन्मुक्ता परित्यक्ता लोकमर्यादा सतीपतिन्यायरूपा यया तथा ।
समतिक्रान्तकुलवधूसमाचारयेत्यर्थः । दयापेतया दयाहीनया । क्रूरयेति यावत् ।
त्वया किम् । कुत्सितवचनं वक्तुमनुचितमित्यर्थः । ‘कुत्साप्रश्रवितकैष्वाक्षेपे किंशब्द
इष्यते’ इति शाश्वतः ॥

अनर्थानेवाह—

नैवाभवस्त्वमिह शीलवतीषु गण्या

नैवाभजत्पितृमतां गणनां स रामः ।

नैवापमात्मजसुखान्यहमप्यनार्ये

नैवापमम्बु भरतेन न मे प्रदेयम् ॥ २१ ॥

नेति । हे अनार्ये दुःशीले, अतएव त्वमिह लोके शीलवतीषु सद्वृत्तिसंपन्नासु । साध्वीष्वित्यर्थः । ‘शीलं स्वभावे सद्वृत्ते’ इत्यमरः । गण्या गणनीया नैवाभवो नैवासि । भुवो लङ् । परोपतापेऽप्यात्मनः श्रेयोभावेन ‘भक्षितेऽपि लशुने व्याधिर्न निवृत्तः’ । ‘व्रतभ्रंशे सुखाप्राप्तिः’ इत्यादिवदुभयभ्रष्टासीत्यर्थः । तथा स रामः पितृमतां जीव-
त्पितृकाणां राजन्यानां मध्ये गणनां संख्यां नैवाभजन्न आप्नोत् । पिशाचिकयेव
त्वया कान्तस्य ममाकिंचित्करत्वात्पितृकर्तव्याभिषेकादिसन्मानासिद्धेरिति भावः ।
तथाहमप्यात्मजैर्यानि सुखानि तानि नैवापम् । वार्धके पुत्रकृतोपचारादिजनितसौ-
ख्यानि नैव प्राप्नवमित्यर्थः । रामप्रव्राजनेन महादुःखपूर्वकमरणस्यावश्यंभाविव्लादिति
भावः । सर्वत्रैवकारोऽवधारणार्थकः । आप्नोतेल्लङ् । लट्दित्वाच्छेरडादेशः । तथा
भरतेन मे मह्यम् । निवापः पितृतर्पणम् ‘पितृदानं निवापः स्यात्’ इत्यमरः । तस्य
संबन्धि नैवापम् । संबन्धार्थेऽण् । अम्बूदकं न प्रदेयं न दातव्यम् । भरतस्यार्थ-
त्वेऽप्यनार्यायास्तव दुर्भगगर्भसंभूतत्वात् । ‘सद्बीजान्यपि सस्यानि दुष्येयुः क्षेत्रदो-
षतः’ इति न्यायेनायोग्यतया ममौर्ध्वदैहिकक्रिया न कर्तव्येत्यर्थः । भवन्मरणभया-
द्रामे प्रव्राजिते आत्मनोऽपि मरणं सुनिश्चितमेवेति भावः । अत्र परेतस्य निवा-
पोदकमिष्टमेव तथापि न देयमिति निषेधितत्वादनष्टविधेरिवेष्टनिषेधस्याप्यनुपप-
द्यमानतया आभासत्वात्तेन निजमरणमाक्षिप्यत इत्याक्षेपालंकारः । उक्तं च विद्या-
नाथेन—‘समानार्थतयानिष्टविध्याभासोऽप्याक्षेप इत्युपगम्यते । यथा चेष्टनिषेध-
स्याप्यनुपपद्यमानतया आभासत्वम्, तथा निष्टविधेरप्यनुपपद्यमानतया आभासत्वम्’
इति । रामाभिषेकविधातेऽपि पुत्रस्य राज्यलाभः स्यादिति लोभेन शीलवतीगण्य-
त्वाभावाद्यनर्थाङ्गीकारत्वे स्वस्य वैधव्यं स्वपुत्रस्य पितृकर्माचरणानर्हत्वं चेत्यैहि-
कासुष्मिकविरुद्धमनर्थद्वयं स्यादिति वा मत्वा, अस्मादभिनिवेशाद्विरता भविष्यतीति
मत्त्वानेन राज्ञा भरतनिवापाम्बुदाननिषेधोपन्यासेन निजनिधनं सूचितमिति परमर-
हस्यम् । अत्र रामायणश्लोकः—‘रामः कारयितव्यो मे मृतस्य सलिलक्रियाम् ।
सपुत्रया त्वया नैव कर्तव्या सलिलक्रिया ॥’ इति । यद्वा भरतेन नैवापमम्बु मे न
प्रदेयमिति काकुः । प्रदेयमेवेत्यर्थः । रामप्रव्राजानोत्तरक्षणमेव निजमरणस्यावश्यं-
भावित्वात्तत्साविध्याभावेन भरत एव ममौर्ध्वदैहिकक्रियाचरणतत्परो भविष्यतीति
भावः । वसन्ततिलकावृत्तम् ॥

वक्तव्यान्तरं विद्यत इत्याह—

किंच ।

वासस्त्वर्चां भवतु किंचन तारवीणां
छायादुमाश्च भवनानि भवन्तु धन्याः ।
कैकेयि तस्य शयनानि कथं भवेयु-
स्त्वच्चेतसोऽपि कठिनानि शिलातलानि ॥ २२ ॥

किंच । वास इति । हे कैकेयि, तस्य रामस्य । दिव्याम्बरधारिण इति भावः । तारवीणां तरुसंवन्धिनीनाम् । संवन्धार्थेऽण् । ‘टिड्ढाणञ्—’ इत्यादिना ङीप् । लर्चां संवन्धि किंचन किंचित् । वल्कलादिकमित्यर्थः । ‘लक्त्री वल्कं वल्कलमस्त्रियाम्’ इत्यमरः । वासो वस्त्रं भवतु । तथा धन्याः श्रीरामस्य निवास-
त्वेन सफलजन्मान्छायाप्रधाना दुमा वृक्षादद्यादुमा नमेरुतरवः । शाकपा-
थिवादित्वान्मध्यमपदलोपी ममासः । ‘छायावृक्षो नमेरुः स्यात्’ इति शब्दार्णवः ।
नीरन्ध्रदुमा वा भवनानि गृहाणि भवन्तु । दिव्यभवनमन्चारिण इति भावः । किंतु
त्वच्चेतसस्त्व हृदयादपि कठिनानि कठोराणि । त्वच्चेत एवातिकठिनं नतोऽप्यतिक-
ठिनत्वेन तेषां योग्यता किं वक्तव्येति भावः । शिलातलानि शिलाप्रदेशाः शय-
नानि शय्याः कथं भवेयुः । वल्कलच्छायादुमैर्यथाकथंचिदेव यात्रा भविष्यति ।
किंतु शिरीषपुष्पाधिकसौकुमार्यसंपन्नशरीरस्य हंसतूलिकातल्पस्वापोचितस्य कठिन-
तरशिलातलान्येव शयनानि भवितुं नार्हन्तीत्यर्थः । एतदेव मम हृदयं निवृत्त-
तीति भावः । वृत्तं तु पूर्ववत् । रामस्य भावीनि शयनानि शिलातलानि त्वच्चेत-
सोऽपि कठिनानि कथं भवेयुः त्वच्चेतसः कठिनतराणि नैव । किंतु त्वच्चेतः शिला-
तलसमकठिनमिति ध्वन्यते ॥

एवं भर्त्रा भर्त्सिताप्यार्द्रचित्ता नाभूदेष्टा मन्थराक्रान्तवृत्तिः ।

राकाचन्द्रे राजमानेऽप्येवाधं वीरुच्छन्ना चन्द्रक्रान्तस्थलीव ॥ २३ ॥

एवमिति । एवमुक्तरीत्या भर्त्सिता ताच्छील्येनेति भर्त्रा तेन प्राणेश्वरेण
दशरथेन ‘मृडस्ताच्छील्ये’ इत्यङ् । भर्त्सितापवादितापि । ‘भर्त्सनं लपवादनम्’
इत्यमरः । मन्थरया पिशाचकल्पयाक्रान्ताच्छन्ना । निहृता इति यावत् । वृत्तिः
सद्वर्तनं यस्याः सा । ‘वृत्तिर्वर्तनजीवने’ इत्यमरः । एषा कैकेयी राकाचन्द्रे पूर्णि-
माचन्द्रे । ‘पूर्णे राका निशाकरे’ इत्यमरः । अवाधं मेघावरणादिप्रतिबन्धरहितं
यथा तथा राजमाने प्रकाशमाने सत्यपि वीरुच्छन्ना लताच्छादिता । ‘लता प्रता-
निनी वीरुत्’ इत्यमरः । चन्द्रक्रान्तस्थली चन्द्रक्रान्तमणिभूमिरिव । ‘जानपद-’
इत्यादिना अकृत्रिमार्थे ङीष् । आर्द्रचित्ता स्नेहार्द्रहृदया । रामाभिषेकविधाताभिनि-
वेशपराञ्जुखीति यावत् । नाभून्नासीत् । नहि दुष्टाक्रान्ताः प्रयत्नेनापि प्रकृतिं
प्रतिपद्यन्त इति भावः । अत्र माडो नवर्थकत्वान्माडि लुडो नाशीरर्थत्वावकाशः ।

अत्र सति भर्त्सितलकारणे चित्तस्याद्रीभावरूपकार्यानुदयाद्विशेषोक्तिरलंकारः । 'तत्सामग्र्यामनुत्पत्तिर्विशेषोक्तिर्निगद्यते' इति लक्षणात् । तथा मन्थराक्रान्तवृत्तिलस्य विशेषणगत्या चित्ताद्रीभावाभावं प्रति हेतुत्वात्काव्यलिङ्गमलंकारः । तथा च चन्द्रक्रान्तस्थलीवेल्यत्र उपमेति त्रयाणामन्योन्यसापेक्षितत्वात्संकरः । शालिनीवृत्तम् । 'शालिन्युक्ता न्नौ तगौ गोऽब्धिलोकैः' इति लक्षणात् ॥

तदनु मुहूर्तमात्रमपि राममुखावलोकनसुखमनुबुभूषुर्दशरथः कुमारमानयेति सुमन्त्रमादिदेश ।

तदन्विति । तदनु कैकेयीचित्तस्यानाद्रीभावानन्तरम् । मुहूर्तमात्रं क्षणमात्रं घटिकाद्वयमपि वा । समनन्तरं श्रीरामविरहस्यावश्यंभाविलादिति भावः । एतेन कैकेय्या अनिवार्यनिश्चयत्वं अधर्मभीरो राज्ञो रामप्रराजनविनिश्चितत्वं च सूच्यत इत्यवगन्तव्यम् । 'मुहूर्तमल्पकाले स्याद्धटिकाद्वितयेऽपि च' इति विश्वः । राममुखावलोकनेन यत्सुखमानन्दस्तदनुबुभूषुरनुभवितुमिच्छुः । श्रीरामं दिदृक्षुः सन्नित्यर्थः । भुवः सन्नन्तात् 'सनाशंसमिक्ष उः' । दशरथः कुमारं राममानय समीपं प्रापयेति सुमन्त्रं नाम मन्त्रिणमादिदेशाज्ञापयामास ॥

तेन सत्वरं राजभवनं प्रवेशितो रामः कृतप्रणामः पितरमयथाभूतमुखविकासमारादालक्ष्य चर्कितः किमिदमिति कैकेयीमन्वयुङ्क्त ।

तेनेति । तेन सुमन्त्रेण सत्वरमविलम्बितम् । राज्ञो विलम्बासहिष्णुत्वादिति भावः । 'सत्वरं चपलं तूर्णमविलम्बितमाशु च' इत्यमरः । राजभवनं दशरथगृहं प्रवेशितः सन् । विशेष्यन्तात्कर्मणि क्तः । रामः कृतप्रणामः कृताभिवादनः सन् अयथाभूतः पृथग्भूतः पूर्वापेक्षया विलक्षणो मुखविकासो वक्त्रश्रीर्यस्य तं पितरं दशरथमारात्समीपे । 'आराहूरसमीपयोः' इत्यमरः । आलक्ष्य दृष्ट्वा चर्कितो भयसंक्रान्तः सन् । इदं राज्ञो मुखविकासराहित्यं किम् । कुतो वा जातमित्यर्थः । इत्येवं कैकेयीमन्वयुङ्क्तापृच्छत् । 'प्रश्नोऽनुयोगः पृच्छा च' इत्यमरः ॥

सापि पापाशया प्रत्यवादीत् ।

सेति । ततः पापाशया पापाभिप्राया । दुःसंकल्पेति यावत् । 'आशयः स्यादभिप्राये मानसाधारयोरपि' इति विश्वः । सा कैकेय्यपि प्रत्यवादीत्प्रत्युवाच । श्रीरामप्रश्रस्योत्तरं ददावित्यर्थः । वदेर्लुङि सिचि वृद्धिः ॥

तदेव विवृणोति—

वत्स, प्रतिश्रुतवरद्वयनिर्वहणे निपुणेतरस्तातस्ते संप्रति सानुशयस्तनयवात्सल्यात्सत्यव्यत्यासत्रासाच्च गाढमगाधे शोकसागरे निमज्जतीति ।

वत्सेति । हे वत्स राम, ते तव तातः पिता । 'तातस्तु जनकः पिता' इत्यमरः ।

१. 'अनुबुभूषुः कुमारम्' इति पाठः. २. 'प्रवेशितस्ततः' इति पाठः. ३. 'विलास' इति पाठः. ४. 'चर्कितमतिः' इति पाठः. ५. 'अगाधशोक' इति पाठः.

संप्रतीदानीं प्रतिश्रुतं पूर्वं प्रतिज्ञातं यद्वरद्वयं तस्य निर्वहणे समर्थने । वरद्वयं समनन्तरं स्वयमेव परिहरिष्यति । निपुणः प्रवीणस्तस्मादितरः । असमर्थः सन्नित्यर्थः । ‘प्रवीणे निपुणाभिज्ञविज्ञनिष्णातशिक्षिताः’ इत्यमरः । अतएव सानुशयः समनः-संतापः सन् । ‘रन्त्रे शब्देऽथानुशयो दीर्घद्वेपानुनापयोः’ इत्यमरः । तनये लयि वात्सल्यात्लेहान् । ‘श्रीमान्निगधस्तु वत्सलः’ इत्यमरः । तथा सत्यव्यत्यासः भरताभिपेकाकरणप्रयुक्तसत्यविपर्यासस्तत्रासात्तद्भ्याच्च हेतोरगाधे गम्भीरे । दुस्तर इत्यर्थः । शोकसागरे दुःखार्णवे गाढं भ्रशम् । असंभावितोन्मज्जनमित्यर्थः । ‘प्रगाढं भ्रशकृच्छ्रयोः’ इत्यमरः । निमज्जति निमग्नो भवतीत्येवं प्रत्यवादीदिति पूर्वेण संबन्धः॥

किं तद्वरद्वयमित्याशङ्क्यामाह—

वरद्वयं तावत्तव मुनिवृत्त्यैव वने वर्तनमवनेरवनं भरतस्येति ।

वरेति । वरद्वयं वरयुगलम् । तावच्छब्दोऽवधारणार्थकः । ‘यावत्तावच्च साकल्येऽवधौ मानेऽवधारणे’ इत्यमरः । तव भवतो मुनिवृत्त्या तापसवृत्त्यैव । एवकारो भेदबुद्धिजनकवृत्त्यन्तरव्यवच्छेदार्थकः । वने दण्डकावने वर्तनं चतुर्दशवत्सरावस्थानम् । तथा भरतस्यावनेरवनं भूरक्षणं च । ‘अव रक्षणे’ कर्तरि ल्युट् । तव वनवास एको वरः, भरतस्य भूपरिपालनमपर इत्यर्थः । इति वाक्यसमाप्तौ । अथवा इति च प्रत्यवादीदिति संबन्धः । यद्वा इति वरद्वयं तावद्वरद्वयं खल्वित्यन्वयः ॥

रामस्तदाकर्ण्य प्रमुदितहृदयः कृताञ्जलिरेनां प्रति व्यजिज्ञपत् ।

राम इति । रामस्तद्वरद्वयमाकर्ण्य सविशेषं श्रुत्वा प्रमुदितहृदयो धीरोदात्ततया विकारमन्तः संस्तभ्य संतुष्टान्तःकरणः सन् । धीरोदात्तलक्षणं तु—‘महासत्त्वोऽतिगम्भीरः कृपावानविकत्थनः । सुवर्णाचलवद्धीरो धीरोदात्तः सुसंमतः ॥’ इति । एतेन धैर्यमुक्तम् । ‘मनसो निर्विकारत्वं धैर्यं सत्स्वपि हेतुषु’ इति रसिकाः । अतएव कृताञ्जलिर्विचितकरसंपुटः । भक्तिविनयविधेयतालक्षणमेतत् । एनां कैकेयीं प्रति व्यजिज्ञपद्विज्ञापयामास ॥

तदेवाह—

**भीतो भूभरतः किमम्ब भरतः किंवा वनात्पावना-
त्रस्तोऽहं सगरान्ववायककुदस्तातः कुतः शोचति ।
दिव्यायाः सरितो निवापकरणाल्लुब्धीं प्रतिज्ञामिमा-
मावाभ्यामैभिपूरयिष्यति न चेत्पुत्री कथं स्यादयम् ॥ २४ ॥**

भीत इति । हे अम्ब मातः, ‘अम्बा माताथ बाला स्यात्’ इत्यमरः । ‘अम्बार्थनद्योर्ह्रस्वः’ इति ह्रस्वः । अत्र सापत्नमातृत्वेऽपि सांप्रतिकविरोधाचरणतत्परत्वेऽपि भर्तृप्रातिकूल्यपरायणत्वेऽपि स्वयं निर्विकारत्वादेवमामन्त्रितवानित्यवगन्तव्यम् । भरतस्त्वत्पुत्रो भूभरतो भूभारात् । न तु वृथाभूभारात् । ‘पञ्चम्यास्तसिः’

१. ‘वन्धवृत्त्यैव’ इति पाठः. २. ‘भरतस्य चेति’ इति पाठः. ३. ‘एनां व्यजिज्ञपत्’ इति पाठः. ४. ‘इह पूरयिष्यति’ इति पाठः.

‘भीत्रार्थानां भयहेतुः’ इत्यपादानत्वात्पञ्चमी । भीतो भयविभ्रान्तः किम् । न भीत एवेत्यर्थः । तथाहं रामः । पावयतीति पावनात्पवित्रताहेतोः । न तु नैरर्थक्यापादकात् । ‘पूङ् पवने’ । कर्तरि ल्युट् । वनात्तपोवनात् । पूर्ववत्पञ्चमी । त्रस्तो भीतः किम् । न त्रस्त एवेत्यर्थः । ‘चतुर्दश दस्त्रासो भीतिर्भीः साध्वसं भयम्’ इत्यमरः । अतः सगरस्य सगरचक्रवर्तिनोऽन्ववायस्य कुलस्य ककुदः श्रेष्ठः । अथवा सगरान्ववायानां राज्ञां श्रेष्ठः । ‘वंशोऽन्ववायः संतानः’ इति वंशपर्यायेष्वमरः । ‘ककुद्वत्ककुदौ श्रेष्ठे वृषाङ्गे राजलक्ष्मणि’ इति विश्वप्रकाशः । अत्र सगरान्ववायग्रहणं सर्वेऽपि सगरकुलोद्भवा भगीरथादयो राजानो दुस्तरप्रतिज्ञापारावारपारीणा एव, अतस्तत्कुलश्रेष्ठस्यास्येद्वक्प्रतिज्ञाकुल्यावतरणं कियदिति सूचनार्थमित्यवगन्तव्यम् । अतोऽस्मत्पिता मादृशपुत्रजनको दशरथः कुतो हेतोः शोचति खिद्यति । न कुतोऽपि शोचितव्यमित्यर्थः । शोककारणयोरुभयोरप्यन्यतरस्याभावादिति भावः । तत्कुत इत्याशङ्क्याह—दिवि भवा दिव्या तस्याः सरितो वियद्भङ्गाया निवापकरणात्पितृतर्पणाज्जलिविधानात् । अस्मत्पूर्वमहाराजभगीरथकर्तृकादिति भावः । ‘निवापः पितृतर्पणम्’ इत्यमरः । लघ्वीमल्पम् । न ततोऽप्यधिकां वेल्यर्थः । ‘वोतो गुणवचनात्’ इति ङीप् । इमां प्रतिज्ञां वरद्वयरूपम् । अयमस्मत्तातः । आवाभ्यां स चाहं चावाभ्यां साधनभूताभ्याम् । भरतेन मया चेल्यर्थः । ‘त्यदादीनि सर्वैर्निलम्’ इति सर्वग्रहणादत्यदादिना भरतेन सहासदस्त्यदादिवादेकशेषः । ‘युवावौ द्विवचने’ इत्यावादेशः । ‘युष्मदस्मदोरनादेशे’ इत्यकारोऽन्तादेशश्च । नाभिपूरयिष्यति चेन्न निर्वहिष्यति चेत् । कथं कुतः पुत्री प्रशस्तपुत्रवान् । प्रशंसायामिनिः । स्याद्भवेत् । न स्यादेव । पुंनान्नो नरकात्रायत इति व्युत्पत्त्या अनन्यसाधारणनिरयोद्धरणैकसूत्राणां पुत्राणामस्माकं जनने बहुक्लेशभागिनोऽस्य राज्ञोऽस्मत्पूर्वराजस्य निर्व्यूढप्रतिज्ञापेक्षया अल्पतराभा अस्या निर्वहणाभावे कुतो वा नः पुत्रशब्दवाच्यता । कुतो वायं पुत्रवान्स्यात् । तस्मादावाभ्यामेतदङ्गीक्रियते तातेनापि न शोचितव्यमित्यर्थः । शार्दूलविक्रीडितम् ॥

वनभुवि तनुमात्राणमाज्ञापितं मे

सकलभुवनभारः स्थापितो वत्समूर्ध्नि ।

तदिह सुकरतायामावयोस्तर्कितायां

मयि पतति गरीयान्मव ते पक्षपातः ॥ २५ ॥

वनेति । हे अम्ब, मे मह्यं वनभुवि कान्तारसीम्नि तनुमात्रस्य मामकदेहस्थै-
कस्थैव त्राणं रक्षणम् । अल्पभारभरणमित्यर्थः । आज्ञापितमादिष्टम् । ममैतत्सुकर-
मिति भावः । किंतु वत्सो बालः । भारोद्ग्रहणासमर्थ इति यावत् । तस्य भरतस्य
स्वगर्भसंभूतस्य मूर्ध्नि शिरसि सकलभुवनभारोऽशेषभूभारः गुरुतरत्वादुर्वह इत्यर्थः ।
स्थापितो निक्षिप्तः । ‘भुवनं विष्टपे लोके सलिलेऽपि वियत्यपि’ इति विश्वः ।
ततस्तस्मात्कारणादिहास्मिन्कार्यद्वये विषये । आवयोः । भरतस्य मम चेल्यर्थः ।
सुकरतायां सौकर्यं तर्कितायामालोचितायां सत्यां गरीयान्गुरुतरः । गुरुशब्दादी-
न्यसुनि ‘प्रियस्थिर—’ इत्यादिना गुरोर्गारादेशः । ते तव पक्षपात आदरो मयि पतति

प्रसरति । स्वतनये भरते सपत्नीनन्दने मयि चादरानादराभ्यां सुखासुखसंपादक-
राज्याभिषेकवनवासविधानार्थं प्रयत्नः कृतः, सोऽयं विचार्यमाणे विपरीतो जातः ।
अतस्त्वेतद्गुरुकरणप्रवृत्तौ मर्कटभावन्यायप्रायं सुखार्थं चन्दनलेपे वातोद्रेकप्रसङ्ग-
कल्पं चाभूदित्यर्थः । अतएव विपमालंकारः—‘विरुद्धकार्यस्योत्पत्तिर्यत्रानर्थस्य
वा भवेत् । विरूपघटना सा स्याद्विषमालंकृतिस्त्रिधा ॥’ इति लक्षणात् । मालि-
नीवृत्तम् ॥

आस्तां तावद्युक्तिरचना । सुनिश्चितं वक्तव्यान्तरमस्तीत्याह—

किंच ।

तातः स्ववाचा व्यवहृत्य हृद्यं वत्साभिषेकोत्सवमङ्गलं मे ।

^{७१}प्रसङ्गसंज्ञस्य मयापितस्य किं पूर्णपात्रस्य न पात्रमासीत् ॥ २६ ॥

किंचेति । तत्प्रकारमेवाह—तात इति । तानोऽस्मत्पिता स्ववाचा स्वमु-
खोच्चारितेन नियोगवचनेनैव न भवद्वचने भरताभिषेकमभिनन्दयतो मम स्ववच-
नेन चेत्किमु वक्तव्यमिति भावः । हृद्यं मनोहरं वत्सस्योभयोरप्युपलालनीयस्य भरत-
स्याभिषेको मूर्धाभिषेकः स एवोत्सवः ‘उत्सूते हर्षमित्येव उत्सवः परिकीर्तितः’
इत्युक्तलक्षणः स एव मङ्गलं कल्याणं मे मह्यं व्यवहृत्योक्त्वा । कथयित्वेति यावत् ।
‘व्याहार उक्तिर्लपितम्’ इत्यमरः । मयापितस्य दत्तस्य प्रणामसंज्ञस्य नमस्कारा-
ख्यस्य पूर्णपात्रस्योत्सवादिषु देयवस्तुनः पात्रं योग्यो नासीत्किं न जातः किमिति
काकुः । तातेन भरताभिषेकः क्रियत इति वक्तव्यम्, मया चाङ्गीकारपूर्वकं
नमस्कर्तव्यं चेत्यर्थः । सत्यसंधस्य स्वस्य स्वमुखोच्चारणे कः संकोचः । ततो
निःसंकोचं वदत्विति तात्पर्यम् । ‘उत्सवादिषु यदेयं पूर्णपात्रं तदुच्यते’ इत्यभि-
युक्ताः । ‘योग्यभाजनयोः पात्रम्’ इत्यमरः । अत्र नासीत्किमिति काका राज्ञो
योग्यतापादनद्वारा रागस्य भरताङ्गीकरणमाक्षिप्यत इति गुणीभूतव्यञ्ज्यम् । तदु-
क्तम्—‘अगूढमपरस्याङ्गं वाच्यसिद्ध्यङ्गमस्फुटम् । संदिग्धतुल्यप्राधान्ये काकाक्षिप्त-
मसुन्दरम् ॥’ इति । वृत्तमुपजातिः ॥

तत्क्षणमशनिहत इव पर्वतः, सर्वतः परीतदवदहन इव वनस्पतिः
दिवस्पतिपदभ्रंशविधुर इव नहुषः पपात निःसंज्ञः पङ्क्तिरथः ।

तत्क्षण इति । तस्मिन्नेव क्षणे । रामस्य भरताभिषेकाङ्गीकारसमय इत्यर्थः ।
अत्यन्तसंयोगे द्वितीया । पङ्क्तिरथो दशरथः । ‘पङ्क्तिश्छन्दोऽपि दशमम्’ इत्य-
मरः । अशनिहतो वज्रविदारितः पर्वत इव । सर्वतः समन्तात्परीतदवदहनो व्या-
प्तदवाग्निर्वनस्पतिवृक्ष इव । ‘वनस्पतिवृक्षमात्रे विना पुष्पैः फलद्रुमे’ इति विश्वः ।
दिवः स्वर्गस्य पतिर्दिवस्पतिरिन्द्रः । ‘शतमन्युर्दिवस्पतिः’ इतीन्द्रपर्यायेष्वमरः ।
‘षष्ठ्याः पतिपुत्र-’ इत्यादिना अलुकि कस्कादिलाद्विसर्जनीयस्य सखम् । तस्य
पदाभ्रंशेन प्रच्युत्या विधुरो विश्लिष्टः । ‘विधुरः पद्मपते स्यात्कष्टविश्लिष्टयोरपि’
इति वैजयन्ती । नहुषो ययातिपितेव निःसंज्ञो विचेतनः सन् पपात । रामविरहा-

सहिष्णुत्वान्मुमूर्च्छैत्यर्थः ।—पुरा किल नहुषः कुतश्चित्पुण्योदयात्स्वर्गे इन्द्रत्वं प्राप्य तत्र निजाहंकारहुंकारप्रकोपितेन कुम्भसंभवेन भुजङ्गो भवेति शप्तः स्वर्गपदात्प्रच्युतो भुवि पपात—इति पौराणिकी कथा । वक्ष्यति चारण्यकाण्डे । उपमालंकारः ॥

ततः सा पितृनिदेशमाचरेति राममादिदेश ।

तत इति । ततस्तदनन्तरं सा कैकेयी पितुर्दशरथस्य निदेशमाज्ञामाचर विधेहीति राममादिदेशाज्ञापयामास ॥

ततो रामः किमकार्षीदित्यत आह—

स एषः ।

मातुराज्ञां वहन्मूर्ध्ना मालामिव महायशाः ।

वनाय रामो वव्राज जगतामवनाय च ॥ २७ ॥

स इति । योऽयं कैकेय्याज्ञप्तः स एष महायशाः कीर्तिसंपन्नो रामो मातुः कैकेय्या आज्ञां वनवासाय व्रजेत्येवंरूपशासनं मालां पुष्पस्रजमिव मूर्ध्ना वहन् शिरसा धारयन्त्रियादरोक्तिः । वनाय । दण्डकावनं प्रतीत्यर्थः । ‘क्रियार्थोपपद—’ इत्यादिना चतुर्थी । तथा जगतामवनाय जगद्रक्षणाय च वव्राज जगाम । वनं प्रति गन्तुमैच्छदित्यर्थः । वनवासे दुष्टनिग्रहशिष्टपरिपालनाभ्यां लोकनिर्वाहस्य जायमानत्वाज्जगतामवनायेत्युक्तमित्यवगन्तव्यम् । उपमालंकारः ॥

असौ समासाद्य सद्यः कौसल्यासदनमभिषेकप्रतिबन्धं कैकेयीनिर्बन्धमात्मनश्च वनवासं प्रणामानन्तरं तस्यै न्यवेदयत् ।

असाविति । असौ रामः सद्योऽविलम्बेन कौसल्यासदनं निजमातृगृहं समासाद्य प्रविश्याभिषेकस्य निजराज्याभिषेकस्य प्रतिबन्धमन्तरायभूतं कैकेय्या निर्बन्धं संकटम् । वरद्वयाख्यपाशेन राजानं निर्बन्ध्य भरतस्याभिषेकप्रवर्तनरूपाभिनिवेशमित्यर्थः । तथा आत्मनो वनवासं च प्रणामानन्तरं नमस्कारानन्तरकाले तस्यै कौसल्यायै न्यवेदयत् । कथितवानित्यर्थः ॥

सैतदाकर्ण्य विदीर्णहृदया विषदिग्धमुखशिलीमुखविद्धश्रवणयुगलेव सहसा निपत्य विललाप ।

सैतदिति । सा कौसल्या एतद्रामवनवासवचनमाकर्ण्य श्रुत्वा विदीर्णहृदया विदलितान्तरङ्गा सती । तस्य वज्रप्रहारप्रायत्वादिति भावः । शिली शल्यं मुखे यस्य शिलीमुखम् । विषदिग्धं विषरूपितं मुखमग्रभागे यस्य स तथोक्तः यः शिलीमुखो बाणः । ‘मुखं स्यादग्रभागेऽपि’, ‘अलिबाणौ शिलीमुखौ’ इत्युभयत्राप्यमरः । तेन विद्धं संप्रहृतं श्रवणयुगलं कर्णयुग्मं यस्याः सा तथोक्तेवेत्युत्प्रेक्षा । तथा चैतद्वचनस्य विशिष्टबाणवदत्यन्तदुःसहत्वं सूच्यते । सहसा शीघ्रम् । ‘स्वरादिपाठादव्यय-

१. ‘निदेशविचारमचिरम्’, ‘निदेशमविचारम्’ इति पाठः. २. ‘समासाद्य कौसल्या’ इति पाठः. ३. ‘एतत्’ इति पाठः. ४. ‘भूम्यां निपत्य’ इति पाठः.

त्वम्' इति शाकटायनः । निपत्य भुवि पतित्वा । स्थातुमशक्यत्वादिति भावः । विलाप परिदेवनवती वभूव । 'विलापः परिदेवनम्' इत्यमरः ॥

तदेवाह—

रेखारथाङ्गसरसीरुहशङ्खचिह्ने

क्षेमंकरे तव करे जगतां त्रयाणाम् ।

कान्तारकन्दखननं रचयेति नून-

मावद्धवान्प्रतिसरं भगवान्वसिष्ठः ॥ २८ ॥

रेखेति । रेखा एव रथाङ्गानि चक्राणि च सरसीरुहाणि च शङ्खाश्च । रथाङ्गा-
द्याकाररेखा इत्यर्थः । ते चिह्नानि यस्य तस्मिन् । सामुद्रिकशास्त्रोक्तमहाभाग्यसंप-
त्तिसूचकतया तादृग्लक्षणलक्षित इत्यर्थः । त्रयाणां जगतां भूर्भुवःस्वर्लोकानां स्वर्ग-
मर्त्यपातालानां वा । उपलक्षणमेतत् । अशेषलोकानामित्यर्थः । क्षेमं करोतीति क्षेमं-
करे शुभकरे । 'क्षेमप्रियमद्रेऽण्व' इति खच् । 'अरुर्दिषद्-' इत्यादिना मुमागमः ।
तव करे हस्ते । 'वलिहस्तांशवः कराः' इत्यमरः । कान्तारे अरण्ये कन्दानामभ्य-
वहारोचितानां मूलविशेषाणां खननमवधारणम् । 'कान्तारं वर्त्म दुर्गमम्' इत्यमरः ।
रचय विधेहि । जीवनोपायार्थमिति भावः । इति मत्त्वेति शेषः । भगवान् । 'उत्पत्तिं
च विनाशं च भूतानामागतिं गतिम् । वेत्ति विद्यामविद्यां च स वाच्यो भगवानिति ॥'
इत्युक्तलक्षणो वसिष्ठः प्रतिसरं हस्तसूत्रमावद्धवान्निबद्धवान्नूनम् । अन्यथा कथमेवं
भवेदिति भावः । 'ना चमूजघने हस्तसूत्रे प्रतिसरोऽस्त्रियाम्' इत्यमरः । अत्र राज्या-
भिषेकाङ्गत्वेनामुक्तस्य प्रतिसरस्य कन्दखननार्थत्वेनोत्प्रेक्षितत्वादुत्प्रेक्षा । सा च नून-
मिति व्यञ्जकसद्भावाद्वाच्या । 'यत्रान्यधर्मसंबन्धादन्यत्वेनोपकीर्तितम् । प्रकृतं हि
भवेत्प्राज्ञास्मात्प्रेक्षां प्रचक्षते ॥' इति लक्षणात् ॥

अत्रान्तरे रामाभिषेकविधातमसहमानो निरूढाभिमानो लक्ष्मणस्तावदूच इत्याह—
तत्र सौमित्रिरतिमात्रप्रवृद्धमन्युः शतमन्युसमानमेवमग्रजमकथयत् ।

तत्रेति । तत्र कौसल्याविलापसमये । सुमित्राया अपत्यं सौमित्रिर्लक्ष्मणः ।
'बाह्वादिभ्यश्च' इतीड्प्रत्ययः । अतिमात्रप्रवृद्धमन्युः श्रीरामवनवासकथायाः श्रोतुम-
शक्यत्वादत्यन्तप्रवृद्धकोपः सन् शतमन्युसमानं भोगैश्वर्यादिसंपत्त्या इन्द्रतुल्यमित्यु-
यमा । अग्रजं ज्येष्ठभ्रातरं श्रीरामं प्रत्येवं वक्ष्यमाणरीत्याकथयदवोचत् ॥

तत्प्रकारमेव विवृणोति—

आर्य, अकार्यमिदं लोकगर्हणार्हायाः कैकेय्या वचसा रजसा जर-
सा च समाक्रान्तस्वान्तर्त्या कृत्याकृत्यविवेकमूकस्य राज्ञः प्रज्ञाशै-
थिल्यान्निःसृतेन वचसा संत्यज्य राज्यमटवीपर्यटनं विधातुम् ।

१. 'न कार्यम्' इति पाठः. २. 'लोकगर्हणीयायाः' इति पाठः. ३. 'वचसा जरसा'
इति पाठः.

आर्येति । हे आर्य पूज्य, इदमेतदकार्यमयुक्तम् । तवैतन्नोपपद्यत इत्यर्थः । किमिदमित्यत आह—लोकेति । लोकगर्हणार्हाया ईदृगकार्यकरणशीलबालोकेति निन्द्यायाः । ‘कुत्सा निन्दा च गर्हणे’ इत्यमरः । कैकेय्या वचसा विप्रलापेन रजसा रजोगुणेन च । ‘रजो रजोगुणे धूलौ परागार्तवयोरपि’ इति शाश्वतः । जरसा वार्धकावस्थया च । ‘जराया जरसन्यतरस्याम्’ इति जराशब्दस्य जरसादेशः । समाक्रान्तस्वान्ततया समभिभूतान्तःकरणतया हेतुना । ‘स्वान्तं हन्मानसं मनः’ इत्यमरः । कृत्याकृत्यविवेकमूकस्य कार्याकार्यविवेकशून्यस्य । उक्तत्रितयमध्य एकैकमप्यनर्थाय भवति, मेलने तु किमु वक्तव्यमिति भावः । राज्ञः प्रज्ञाशैथिल्याद्बुद्धिमान्द्यान्निःसृतेन वचसा निर्गतेनानर्थकवाक्येन राज्यं प्रजापरिपालनात्मकं राजकृत्यं संत्यज्य विहाय । अटवीपर्यटनमरण्यसंचारं विधातुं कर्तुम् । अकार्यमिति पूर्वेण संबन्धः ॥

ननु भवतु यथा तथा वा । श्रेयस्कामेन पुंसां गुरुनिदेशोऽवश्यं कर्तव्यः । अन्यथा निर्षेधस्मरणादित्याशङ्क्य तत्र युक्तिं वक्ति—

किंतु तुभ्यमनभ्यर्थमानाय प्रथमैव पित्रा प्रदत्ता ननु पृथिवी ।

किंत्विति । किंतु । ततः किमुच्यते चेदित्यर्थः । अनभ्यर्थमानायाचमानाय । पुनःपुनर्याच्ञानिर्वन्धेनानुपद्रवकारिण इत्यर्थः । अभ्यर्थमानायैव दत्तं पुनर्न ग्राह्यम् । अनभ्यर्थमानाय चेत्किमु वक्तव्यमिति भावः । ‘अत्रेमेऽर्थयतेरर्था याचेर्याच्ञावरोधने’ इति वचनात् । तुभ्यं भवते । ‘कर्मणा यमभिप्रति स संप्रदानम्’ इति संप्रदानत्वाच्चतुर्थी । पित्रा पृथिवी भूः प्रदत्ता ननु वितीर्णा खलु । अतः प्रगृहीतायाः पुनरग्रहणेन तवापि प्रतिग्रहपरित्यागदोषः । तस्यापि नत्वयं दत्तापहरणदोषः । तस्मादुभयतारकत्वात्तया पुनरवश्यं पृथ्वी ग्राह्येति तात्पर्यम् ॥

ननु तथापि न ममायं धर्मः पुरुषार्थव्याहृतिहेतुत्वादिति न मन्तव्यम् । ‘क्षत्रियस्य परो धर्मः प्रजानामेव पालनम्’ इति मनुवचनात् । वस्तुतो धर्ममार्गभ्रंशेऽपि सम्यक्प्रजापालनतत्परस्य पुरुषस्य मोक्षसाधकत्वादित्याह—

क्षत्रधर्मोऽपि धर्म्यात्पथः प्रमाद्यापि वर्णाश्रमरक्षणतः समीचीनः प्रायेण पुरुषं निश्रेयसे नियोजयेत् ।

क्षत्रेति । समीचीनः समर्थः क्षत्रधर्मः क्षत्रियकुलाचारोऽपि । वस्तुस्वभावावधारणार्थकोऽयमपिशब्दः । धर्मादनपेतो धर्म्यः । ‘धर्मपथ्यर्थन्यायादनपेते’ इति यत्प्रत्ययः । तस्मात्पथो मार्गात् । ‘जुगुप्साविराम—’ इत्यादिना पञ्चमी । प्रमाद्यापि प्रमादं प्राप्यापि । धर्ममार्गानवहितो भूत्वापीत्यर्थः । वर्णा ब्राह्मणादयः, आश्रमा ब्रह्मचर्यादयः, तेषां रक्षणतः परिपालनाद्धेतोः प्रायेण भूम्ना । ‘प्रायो भूयन्तगमने’ इत्यमरः । पुरुषम् । नितरां श्रेयो निश्रेयसम् । ‘अचतुर—’ इत्यादिना सूत्रेणाचप्रत्ययान्तो निपातितः । तस्मिन्सकलपुरुषार्थाध्यक्षे नियोजयेत्प्रवर्तयेत् मोक्षाधिकारिणं कुर्यादित्यर्थः । कुतश्चित्कारणाद्धर्ममार्गप्रमादेन वैगुण्येऽपि स्वधर्मत्वात्सम्यक्प्रजापरि-

मालनात्मकस्य क्षत्रधर्मस्य मुनिजनोचिताटवीपर्यटनरूपपरधर्मानुष्ठानापेक्षया श्रेष्ठ-
त्वाच्छ्रेयस्करत्वं संभवति । 'श्रेयान्स्वधर्मो विगुणः परधर्मात्स्वनुष्ठितात् । स्वधर्मे
निधनं श्रेयः परधर्मो भयावहः ॥' इति भगवद्वचनादिति भावः ॥

अथ दैवबलालङ्घनेनापि पौरुषस्य पुरुषार्थसमर्थनसामर्थ्यसंभवात्क्षत्रधर्मेनिर्वा-
हकः पुरुषकार एव समाश्रयणीय इत्याह—

नियतं नियतिवलमतिलङ्घ्य पौरुषमेव धीरस्य पुरुषार्थान्समर्थयेत् ।

नियतमिति । पुरुषस्य कर्म पौरुषं पुरुषकार एव । 'पौरुषं पुरुषस्योक्ते भावे
कर्मणि तेजसि' इति विश्वः । युवादित्वाद्ण् । अवधारणार्थोऽयमेवकारः । नियतं
निश्चितं यथा तथा । नियतिवलं दैवबलम् । 'नियतिर्नियमे दैवे' इति विश्वः । अ-
तिलङ्घ्यातिक्रम्य । धीरस्य धैर्यशालिनः पुंसः पुरुषार्थान्धर्मार्थकाममोक्षचतुर्विधपुरु-
षार्थान्समर्थयेन्निर्वहेत् । स्वशक्त्या पौरुषनिर्वाहस्यैव पुरुषार्थलाभो नलन्यस्य ।
अतः पुरुषकार एव समाश्रयणीय इति भावः ॥

इत्थं स्वमतमुपन्यस्य तस्य फलितमाह—

मा भूत्वत्पदपद्मयोररुणिमा कान्तारसंचारतः

पाणौ पाटलिमा मनाक्प्रसरतु ज्याकर्षणादेव मे ।

कैकेयीपरिभूततातवचने नम्रो भवान्मा स्म भू-

र्त्किंचिन्मामकमार्यं शौर्यजलधे नम्रं धनुर्वर्तताम् ॥ २९ ॥

मा भूदिति । हे आर्य पूज्य, शौर्यजलधे । अपारशौर्यसंपन्नेत्यर्थः । त्वत्पदप-
द्मयोर्भवच्चरणारविन्दयोः कान्तारसंचारतोऽरण्यसंचारादरुणिमा आरुण्यम् । लौहिल्य-
मिति यावत् । 'वर्णदृढादिभ्यः घ्यञ्च' इति चकारादिमनिच् । मा भून्मास्तु । 'माडि
लुङ्' इत्याशिषि लुङ् । किंतु ज्याकर्षणान्मौर्व्याकर्षणात् । 'मौर्वी ज्या शिञ्जिनी
गुणः' इत्यमरः । मे मम पाणौ हस्त एव पाटलिमा रक्तिमा । 'श्वेतरक्तस्तु पाटलः'
इत्यमरः । पूर्ववदिमनिच् । मनागीषत्प्रसरतु प्रवर्तताम् । तथा भवान्कैकेय्या परिभू-
तस्य विमोहितस्य तातस्य पितुर्वचने विषये नम्रः प्रह्वः । विषेय इति यावत् । मास्म
भूत् । मा भूयादित्यर्थः । ह्येणवचनस्यानादरणीयत्वादिति भावः । 'स्मोत्तरे लङ् च'
इति चकारादाशीरर्थे लुङ् । 'न माडयोगे' इत्यट्प्रतिषेधः । 'शेषे प्रथमः' इति प्रथ-
मपुरुषत्वम् । किंतु किंचिदीषन्मामकं मदीयम् । 'तवकममकावेकवचने' इति मम-
कादेशः । धनुर्नम्रं सत् वर्तताम् । स्त्रीपरतन्त्रस्य पितुर्वचननियन्त्रिततया कान्तारसंचार-
तत्परो मा भव । किंतु मौर्व्याकर्षणपूर्वकं मदीयं धनुरायम्य बाणप्रयोगेण कार्याकार्य-
विचारविधुरममित्रभूतं पितरं हनिष्यामीत्यर्थः । तथा च रामायणे—'प्रोत्साहितोऽयं
कैकेय्या संतुष्टो यदि नः पिता । अमित्रभूतो निःशङ्कं बध्यतां बध्यतामिति ॥' तथा
स्मृतिश्च—'गुरोरप्यवलितस्य कार्याकार्यमजानतः । उत्पथप्रतिपन्नस्य कार्यं भवति

१. 'नियतेवल' इति पाठः. २. 'पुरुषस्य धीरस्य' इति पाठः. ३. 'थान्धयेत्' इति
पाठः. ४. 'किं वा' इति पाठः.

शासनम् ॥' इति । लक्ष्मणो धीरोद्धतत्वादित्यमुक्तवानित्यनुसंधेयम् । लक्षणं तु—
'दपोत्थाश्चर्यभूयिष्ठश्चण्डवृत्तिर्विकथनः । मायावी सुलभक्रोधः स धीरोद्धत उच्यते ॥'
इति । अत्र साम्यैकत्वेन प्राप्तयोः श्रीरामपादपद्महस्तारुणिमपाटलिप्रोः श्रीरामपा-
दपद्मारुणिमानं कठोरोक्त्या वर्जयित्वा पाणौ नियमनादेकः परिसंख्यालंकारः । तथो-
त्तरार्धे श्रीरामधनुर्नम्रत्वयोः प्राप्तयोः श्रीरामनम्रत्वं वर्जयित्वा धनुषि नियमनादपर
इति तयोर्वापेक्षितत्वात्संकरः । 'एकस्य वस्तुनः प्राप्तावनेकत्रैकदा यदा । एकत्र
नियमः सा हि परिसंख्या निगद्यते ॥' इति लक्षणात् ॥

एवमाचक्ष्णं लक्ष्मणं रामः सान्त्वयन्नेवावोचत् ।

एवमिति । एवमुक्तरीत्याचक्ष्णं वदन्तम् । 'वद व्यक्तायां वाचि' इत्यस्मा-
द्धातोः शानच् । लक्ष्मणं रामः सान्त्वयन्सामवादरूपलालयन्नेव । 'साम सान्त्वमुभे
समे' इत्यमरः । अवोचत् ॥

तत्प्रकारमेवाह—

वत्स सवितृवंशजातानां पितृनिदेश एव देशिकः सर्वकर्मसु ।

वत्सेति । हे वत्स लक्ष्मणेत्यादरेणामन्त्रणम् । सवितृवंशजातानां सूर्यवंशोद्भ-
वानां राज्ञां पितृनिदेशः पितृनियोग एव सर्वकर्मसु सकलकार्येषु देशिक आचार्यः ।
उपदेष्टेति यावत् । सूर्यवंशोद्भवाः सर्वे पितुराज्ञापरिपालनतत्परा एवेत्यर्थः । अतो
नास्माकमिदं विरुद्धमिति भावः ॥

न केवलमस्माकमियं मर्यादा, किंतु पूर्वेषामन्येषामपीत्याह—

**बहवः खलु पितृनिदेशगौरवाद्गोहत्यामपि मातृवधमपि तारुण्य-
विनिमयमपि कण्डुरैणुकेयपूरुप्रभृतयः कुर्वाणा निर्विचारमाचारव-
तामग्रण्यमिति गण्यन्ते ।**

बहव इति । कण्डुर्नाम महर्षिः । रेणुकाया अपत्यं रैणुकेयो जामदग्न्यो रामः ।
'स्त्रीभ्यो ढक्' । पूरुर्ययातिनन्दनः । प्रभृतिग्रहणात्सगरपुत्रादयः । कण्डुश्च रैणुकेयश्च
पूरुश्चेति द्वन्द्वः । ते प्रभृतिरादिर्येषां ते तथोक्ताः । बहवोऽनेके पूर्वं महात्मानः पितृ-
निदेशे पित्राज्ञायां गौरवादादरातिशयात् गोहत्यामपि । न तु यस्यकस्यचिज्जन्तोर्ह-
त्याम् । 'हनस्त च' इति हन्तेर्भावे क्यप् । तकारश्चान्तादेशः । स्त्रीत्वं लोकात् ।
तथा मातृवधमपि । न तु यस्याः कस्याश्चित्त्रियो वधम् । तथा तारुण्यस्य यौव-
नस्य विनिमयो बुद्धिपूर्वकपरिवृत्तिस्तमपि । न तु यस्यकस्यचिद्वयसो विनिमयम् ।
अत्यन्ताकृत्यविनियोजक एव पितृनिदेशो न लङ्घनीयः, इत्येकालवनवासविनियो-
जकस्तु किं वक्तव्यमित्यपिशब्दत्रयार्थः । निर्विचारं विचाररहितं यथातथा धर्मशास्त्र-
निषिद्धं गोहत्यादिमहापातकं कथंकारं कर्तुमुपयुक्तं स्यादिति शङ्काशून्यमित्यर्थः ।
कुर्वाणा आचरितवन्तः । करोतेस्ताच्छील्ये शानच् । तेनाचरणेनाचारवतां सदाचा-
रसंपन्नानाम् । अग्रं नयन्तीत्यग्रण्यः श्रेष्ठाः । 'सत्सूद्विष-' इत्यादिना क्तिप् । 'अग्र-

ग्रामाभ्यां नयतेषां वक्तव्यः' इति णत्वम् । इत्येवं गण्यन्ते संख्यायन्ते । प्रश-
स्यन्ते खल्वित्यर्थः । पितृनिदेशं गुरुकुर्वतामीदृगकार्यकरणमेव प्रशंसाहेतुरभूत् ।
किमुत वनवासादिकार्यकरणमिति भावः ॥

उक्तमर्थं निगमयति—

तस्मादवश्यं वश्य एव पितुरवगाहे गहनमिति ।

तस्मादिति । यस्मात्पितृनियोगोऽवश्यमनुष्ठेयस्तस्मात्कारणादित्यर्थः । अवश्यं
निश्चितं पितुर्वेश्यो वशं गत एव सन् । ननु विमत इत्येवकारार्थः । 'वशं गतः'
इति यत्प्रत्ययः । गहनमरण्यमवगाहे प्रविशेयेत्यवोचतेति पूर्वेण संबन्धः । अत्र रामा-
यणम्—'ऋषिणा च पितुर्वाक्यं कुर्वता व्रतचारिणा । गौर्हता कण्डुना धर्मं जान-
त्तापि विपश्चिता ॥ जामदग्नयेन रामेण रेणुका जननी स्वयम् । कृत्ता परशुनारण्ये
पितुर्वचनकारणात् ॥ अस्माकं तु कुले पूर्वं सगरस्याज्ञया पितुः । खनद्भिः सागरैर्भू-
मिमवाप्तः सुमहान्वधः ॥' इति । पूरुस्तु न रामायणे संगृहीतः । तस्येयं कथा महा-
भारतादौ कथिता—पूर्वं शुक्रशापवशादसमयसंप्राप्तदुःसहजराभारविह्वलेन पित्रा
ययातिना नियुक्तः पूरुः स्वतारुण्यं तस्मै दत्त्वा तज्जरां स्वयं गृहीतवानिति । अत्र
गोहत्याद्युद्दिष्टक्रमेण कण्डुवादीनामुद्देशात्कमापरनामा यथासंख्यालंकारः—'उद्दि-
ष्टानां पदार्थानां पूर्वं पश्चाद्यथाक्रमम् । उद्देशो नु भवेद्यत्र तद्यथासंख्यमुच्यते ॥'
इति लक्षणात् ॥

**तत्र विस्तृतपुत्रवात्सल्या कौसल्या तेन सह गन्तुमभिलषन्ती कृ-
तप्रणामेन रामेण सविनयमेवमभिहिता ।**

तत्रेति । तत्र तस्मिन्समये विस्तृतपुत्रवात्सल्या समधिकपुत्रस्नेहा कौसल्या
तेन सह पुत्रेण साकं गन्तुम् । वनं प्रतीति शेषः । अभिलषन्ती कामयमाना
सती । कृतप्रणामेन विहितनमस्कारेण रामेण सविनयं सप्रश्रयमेवं वक्ष्यमाणरी-
त्याभिहितोक्ता ॥

तत्प्रकारमेवाह—

कान्तारभाजि मयि केकयराजपुत्र्याः

कार्कश्यकन्दलितया दलितस्य वाचा ।

तातस्य शोकदहनग्लपितं शरीरं

मातस्त्वया न तु कदाचिदुपेक्षणीयम् ॥ ३० ॥

कान्तारेति । हे मातः, मयि कान्तारभाजि अरण्यं गते सति । केकयराज-
पुत्र्याः क्षत्रियतनयायाः । अतः क्षात्रं युक्तमेव करिष्यतीति भावः । कार्कश्येन
क्रौर्येण । 'कर्कशं कठिनं क्रूरम्' इत्यमरः । कन्दलितयोत्पन्नया वाचा । शस्त्रधाराक-
ल्पयेत्यर्थः । दलितस्य विदारितस्य । पीडितस्येत्यर्थः । तातस्यास्मत्पितुः संबन्धि
शोकदहनग्लपितं मद्विरहजनितशोकानलेन पीडितम् । संतप्तमिति यावत् । शरीरं
ख्या कदाचित्क्षणमात्रमपि नोपेक्षणीयं नानादरणीयम् । तुरवधारणार्थकः । किंतु

तत्तत्कालोचितोपचारैः सर्वदा परितोषणीयमित्यर्थः । वाक्शस्त्रविदलनमेव दुःसहम्, तत्रापि शोकानलसंतापश्चेत्किमु वक्तव्यम् । नखत्रणोपरि मुसलाघातप्रायत्वादिति भावः । मयैकेनैव वनं प्रति गम्यते । पतिदेवतया लया तु तदुपचारतात्पर्येण गृह एव स्थातव्यमिति भावः । वसन्ततिलकावृत्तम् ॥

ततः सा तनयस्य स्वस्त्ययनाय समस्तदेवताकीर्तनपुरःसरीमाशि-
षमाचक्षे ।

तत इति । ततस्तदनन्तरं सा कौसल्या तनयस्य रामस्य स्वस्त्ययनाय । माङ्ग-
ल्यसंपादनार्थमित्यर्थः । समस्तदेवताकीर्तनपुरःसरीमिन्द्रादिसकलदेवतास्तुतिपूर्वि-
काम् । ‘पुरोऽग्रतोऽग्रेषु सतैः’ इति टप्रत्यये ‘टिङ्ढाणञ्-’ इत्यादिना ङीप् । आशि-
षमाचक्ष उवाच । ‘यन्मङ्गलं सहस्राक्षे सर्वदेवनमस्कृते । वृत्रनाशे समभवत्तत्ते
भवतु मङ्गलम् ॥’ इत्याद्याशीर्वादं चकारेत्यर्थः ॥

तदनु रामस्तामभिवन्द्य निष्क्रान्तः प्रक्रान्तनेपथ्यायाः सीतायाः
प्रासादमाससाद ।

तदन्विति । तदन्वाशीरुक्त्यनन्तरं रामस्तां कौसल्यामभिवन्द्य नमस्कृत्य नि-
ष्क्रान्तः । मातृगृहाद्विनिर्गतः सन् प्रक्रान्तमारब्धं नेपथ्यमभिषेकोचितवेषो यस्या-
स्तस्याः सीतायाः प्रासादं सदनमाससाद विवेश ॥

ततः श्रीरामः किमकरोदित्याह—

कल्याणवादसुखितां सहसैव कान्तां

कान्तारचारकथया कलुषीचकार ।

अम्भोदनादमुदितां विपिने मयूरीं

संत्रासयन्निव धनुर्ध्वनिना पुलिन्दः ॥ ३१ ॥

कल्याणेति । कल्याणवादेन राज्याभिषेकमङ्गलकथनेन सुखितां संजातसुखाम् ।
तारकादित्वादितच् । तां कान्तां प्रियतमां सीतां कान्तारचारकथयारण्यसंचारवार्तया
विपिनेऽम्भोदनादेन जलदगर्जितेन मुदितामानन्दिताम् । मह्यमतिशयेन रौतीति-
मयूरीं मयूराङ्गनाम् । पृषोदरादित्वात्साधुः । ‘जातेरस्त्रीविषयात्-’ इति ङीष् । धनुर्ध्व-
निना धनुश्ङ्कारेण पुलिन्दो व्याध इव संत्रासयन्भीषयन्सहसा सद्य एव कलुषीचकार
संक्षोभयामास । कैकेयीवचननियन्त्रितेन राज्ञा नियुक्तोऽहं वनं प्रति गमिष्यामी-
त्येवंरूपवचनेन विमनीचकारेत्यर्थः । उपमालंकारः । नात्र नीचोपमाशङ्का धर्मप्रा-
धान्यकथनेनैव तथात्वोपपत्तेः किंलत्र संत्रासनमात्र एव कविविश्रान्तिः । अन्य-
थातिप्रसङ्गादित्यलम् । वृत्तं पूर्ववत् ॥

ततः किमत आह—

अयमेनामनुगन्तुमुपक्रान्तामकथयत् ।

अयमिति । अथ श्रीरामोऽनुगन्तुमनुमर्तुमुपक्रान्तां कृतादरामेनां सीतां प्रत्य-
कथयद्वोचत् ॥

तदेवाह—

प्रिये जनकनन्दिनि प्रकृतिपेशलामीदृशीं
कथं ग्लपयितुं सहे तव शिरीषमृद्धीं तनुम् ।
गृहीतहरिणीगणत्रिकविसारिनानाशिरा-
क्षतक्षरितशोणितारुणवृकानने कानने ॥ ३२ ॥

प्रिय इति । प्रीणातीति प्रिया । ‘इगुपध—’ इत्यादिना कप्रत्ययः । अकारान्त-
त्वाद्याप् । हे प्रिये जनकनन्दिनि जनकराजपुत्रि । ‘कृत्यल्युटो बहुलम्’ इति बहुलग्र-
हणसामर्थ्यान्नन्यादित्वाल्ल्युट्प्रत्ययः । टित्वाण्डीप् । एतत्संबोधनद्वयं कान्तारसंचारा-
नर्हताद्योतनार्थम् । प्रकृत्या पेशलां चारुतराम् । ‘चारौ दक्षे च पेशलः’ इत्यमरः ।
अतएव शिरीषमृद्धीं शिरीषपुष्पवन्मृदुलामीदृशीमित्थंभूताम् । सुखोपचारोचितामि-
त्यर्थः । तव तनुं शरीरम् । गृहीतं दष्टं यद्धरिणीगणत्रिकं कुरङ्गनिकुरुम्बत्रिकप्रदेशः ।
वृको हि जिघृक्षितजन्तोन्निकप्रदेशमेव प्रथमं गृह्णातीति प्रसिद्धिः । ‘पृष्ठवंशाधरे
त्रिकम्’ इत्यमरः । तत्र विसारिण्यो निःसरन्त्यो नानाशिरा नानाविधनाड्यः । ‘नाडी
तु धमनिः शिरा’ इत्यमरः । ताभ्योऽक्षतमविच्छिन्नं यथा तथा । यद्वा तासां क्षतेभ्यो
त्रणेभ्यः क्षरितं परिसृतं यच्छोणितमसृक्तेनारुणानि वृकाणामीहामृगाणामाननानि
यस्मिस्तस्मिन् । हिंस्रप्रचुरतयात्यन्तभयंकर इत्यर्थः । ‘कोकस्तवीहामृगो वृकः’ इत्य-
मरः । काननेऽट्टव्यां ग्लपयितुं परिक्लेशयितुं कथं सहे कुतो वा मृष्ये । न कथंचि-
दपि सह इत्यर्थः । एवमकथयदिति पूर्वेण संबन्धः । पृथ्वीवृत्तम् । लक्षणं तूक्तम् ॥

तदनु नानाविधैप्रयत्नेनाप्यनुन्मिषदनुजिगमिषाशैथिल्यायां मै-
थिल्यां लक्ष्मणेऽप्यनवसितानुगमनव्यवसाये वासिष्ठाय सुयज्ञाय
भूषणमशेषं नागसहस्रेण सह शत्रुंजयाह्वयं मातुलदत्तं मत्तहस्तिनम-
गस्त्यकौशिकाभ्यां च महार्घाणि रत्नानि वितीर्य तदनु निर्जरारिवी-
र्यमुषी धनुषी निरपायत्राणकर्मणी वर्मणी निर्मर्यादशिलीमुखकृता-
नुपङ्गौ निषङ्गौ निर्वर्तितचोरपाणौ कृपाणौ वरुणेन जनकसदसि
दत्तमेतत्समस्तमायुधजातमादाय मामनुगच्छेति सौमित्रिमन्वग्र
हीत् ।

तदन्विति । तदनु तदनन्तरं मैथिल्यां जानक्यां नानाविधेन हितबुद्ध्या खलु
वचोमयेन । तदभिधीयते—‘सदा सुखं न जानामि दुःखमेव सदा वनम्’ इत्यादि
रामायणोक्तप्रकारेणापि प्रयत्नेन । बहुप्रकारैरप्युपकारैरित्यर्थः । अनुन्मिषदनुदयद-

१. ‘क्षति’ इति पाठः. २. ‘प्रयत्नशतेन’ इति पाठः. ३. ‘अतुलं मातुलदत्तं
हस्तिनम्’ इति पाठः. ४. ‘महार्घाणि च रत्नानि वितीर्य निर्जराराति’ इति पाठः.
५. ‘सर्वमादाय’ इति पाठः.

नुजिगमिषाशैथिल्यमनुगमनेच्छादौर्बल्यं यस्यास्तस्याम् । अनिवृत्तानुसरणेच्छायां सत्यामित्यर्थः । तथा लक्ष्मणेऽप्यनवसितानुगमनव्यवसायेऽनिवर्तितानुयात्रोद्योगे सति अनवसितेत्यत्र 'षोऽन्तकर्मणि' इति धातोः कर्मकर्तरि क्तः । ततो नञ्समासः । ततो वसिष्ठाय वसिष्ठपुत्राय । 'तस्यापत्यम्' इत्यण् । सुयज्ञाय सुयज्ञनाम्न आचार्या-याशेषं भूषणं भूषणजातम् । कनकरत्नमयकेयूराङ्गदकुण्डलाद्यशेषभूषणानीत्यर्थः । शत्रू-ञ्जयतीति शत्रुञ्जयः । 'संज्ञायां भृतृवृजि-' इत्यादिना खच्प्रत्ययः । 'अरुद्विषत्-' इत्यादिना सुमागमः । स इत्याह्वयो यस्य तम् । शत्रुञ्जयनाम्ना प्रसिद्धमित्यर्थः । मातु-लेन दत्तं मत्तहस्तिनं मत्तेभं च नागसहस्रेण सह गजसहस्रेण साकम् । 'ग्राह्या-भ्राहिगजा नागाः' इति वैजयन्ती । वितीर्य दत्त्वा । तथागस्त्यकौशिकाभ्यां कुम्भ-संभवविश्वामित्राभ्यां च महार्घाण्यमूल्यानि । 'मूल्ये पूजाविधावर्धः' इत्यमरः । रत्नानि मणिकाञ्चनादीनि श्रेष्ठवस्तूनि च । 'रत्नं श्रेष्ठे मणावपि' इति विश्वः । वितीर्य तदनु निर्जराणां देवद्विषां दैत्यानां वीर्यं प्रभावं सामर्थ्यं वा मुष्णतोऽप-हरत इति तथोक्तेः । 'अमरा निर्जरा देवाः', 'वीर्यं शुल्के प्रभावे च तेजःसामर्थ्य-योरपि' इत्यमरशाश्वतौ । धनुषी च निरपायं निरातङ्गं त्राणकर्म रक्षणकृत्यं ययोस्ते तथोक्ते वर्मणी कञ्चुके । 'तनुत्रं वर्म कञ्चुकम्' इत्यमरः । तथा निर्मर्यादा असंख्येया ये शिलीमुखा बाणास्तैः कृतोऽनुषङ्गोऽनुबन्धो ययोस्तौ । अक्षयसायकावित्यर्थः । निषङ्गौ तूणीरौ च । 'तूणोपासङ्गतूणीरनिषङ्गा इषुधिर्द्वयोः' इत्यमरः । निर्वर्तितं निष्पादितं वीर-पाणं रणसमाप्त्यनन्तरकर्तव्यमधुपानं याभ्यां तौ । शत्रुसंहारकावित्यर्थः । 'वीरपाणं तु यत्पानं वृत्ते भाविनि वा रणे' इत्यमरः । कृपाणौ खड्गौ चेत्येतत्समस्तम् । 'नपुंसकमन-पुंसकेन-' इत्येकशेषः । जनकसदसि जनकयज्ञसंभायां वरुणेन मे मह्यं दत्तमायुधजात-मल्लकलापमादाय गृहीत्वा मामनुगच्छानुसरेति सौमित्रि लक्ष्मणमन्वग्रहीदनुगृही-तवान् । आज्ञापितवानित्यर्थः । तथा च श्रीरामायणम्—'ये च राज्ञो ददौ दिव्ये महती वरुणः स्वयम् । जनकस्य महायज्ञे धनुषी ते प्रदर्शय ॥ उभे च कवचे दिव्ये तूणी चाक्षयसायकौ । आदित्याविव तौ चोभौ खड्गौ हेमपरिष्कृतौ ॥ सत्कृत्य निहितं सर्वमेतदार्यस्य सन्ननि । सत्यमायुधमादाय क्षिप्रमात्रज लक्ष्मण ॥' इति । अत्रैके व्याख्यातारः किञ्चिदाशङ्क्य समादधुः । तत्प्रकारस्तु—ननु जनकयज्ञे धनुरादिप्रदानस्याश्रवणात्कथमप्रसिद्धे तदनुवादः क्रियते । सत्यमेतत् भगवतो वाल्मीकेरियं शैली प्रस्तुतार्थप्रतिपादनापारवश्याद्यत्र वक्तव्यमर्थं तत्रानुक्तवोत्तरत्र केनचिद्व्याजेन प्रसिद्धमनुवदतीति । यथा बालकाण्डे नाभिहितं मणिबन्धनम् 'मणिरत्नमिदं दत्तं वैदेह्यै श्वशुरेण मे' इति सुन्दरकाण्डेऽभिहितवान्, अयोध्याकाण्डे वक्तव्यं काकासुरवृत्तान्तम् 'स पित्रा च परित्यक्तो यः सुैश्च महर्षिभिः' इत्यादि सुन्दरकाण्ड उक्तवानिति । अतस्तदनुसारिणा तत्रभवता भोजेनापि तथैवोक्तत्वान्न विरोध इति मन्तव्यम् ॥

ततः किमित्यत आह—

सीतापि निजामरणजातं सुयज्ञपत्न्यै न्यदात् ।

सीतापीति । चार्थोऽपिशब्दः । निजाभरणजातं रत्नकेयूराङ्गदरशनादिस्वकी-
यभूषणकलार्पं सुयज्ञस्य पत्न्यै भार्यायै न्यदादत्तवती । महाप्रभोः श्रीरामस्याचार्यसं-
भावनं तत्पत्न्याः सीतायास्तत्पत्नीसंभावनं युक्तमित्यर्थः ॥

**ततः सौमित्रिरपि स्वाधीनेन धनेन कंचित्कौसल्याश्रितमुपाध्या-
यमतोषयत् ।**

तत इति । ततः सौमित्रिर्लक्ष्मणोऽपि स्वाधीनेन स्वायत्तेन । ‘अधीनो निम्न
आयत्तः’ इत्यमरः । धनेन रत्नकाञ्चनादिरूपेण द्रव्येण कौसल्याश्रितम् । कौसल्यायाः
प्रत्येकं पुरोहितमित्यर्थः । कंचित्तैत्तिरीयाचार्यमुपाध्यायं ब्राह्मणमतोषयत् । स्वकीय-
द्रव्यप्रदानेन संभावयामासेत्यर्थः । एतेन सौमित्रेर्निजजनन्यपेक्षया कौसल्यायामे-
वात्यन्तादरः सूच्यते ॥

**तत्र सकुटुम्बाय त्रिजटाभिधानाय निर्धनाय द्विजातये स्वहस्त-
निक्षिप्तदण्डपतितदेशावधिकं गोधनं च कपिञ्जलादिभ्यो द्विजाति-
भ्यश्च रघुपतिर्वित्तानि विविधानि विततार ।**

तत्रेति । तत्र तस्मिन्समये रघुपतिः सकुटुम्बाय कुटुम्बसहिताय । पर्त्तापुत्रस-
हितायेत्यर्थः । त्रिजट इत्यभिधानं नामधेयं यस्य तस्मै निर्धनायोञ्छवृत्तये कस्मैचि-
द्विजातये । स्वहस्तेन त्रिजटहस्तेन निक्षिप्तः परिक्षिप्तः । दण्डेन यावत्तावदवा-
प्यसीति ब्राह्मणानां गोग्रहणचापल्यप्रदर्शनार्थमुदीरितश्रीरामवचनवशात्प्रेरितो यो
दण्डस्तस्य पतितदेशः स एवावधिर्मर्यादा यस्य तथोक्तम् । तावद्देशस्थमित्यर्थः ।
गोधनं गोव्रजं च । ‘गोकुलं तु गोधनं स्याद्गवां व्रजे’ इत्यमरः । तथा कपिञ्जलो नाम
ब्राह्मण आदिर्येषां ते तथोक्तास्तेभ्यो द्विजातिभ्यः कठकलापमाणवकादिभ्यो ब्राह्म-
णेभ्यश्च विविधानि नानारूपाणि वित्तानि गोरब्राम्बरयानादीनि द्रव्याणि । ‘द्रव्यं वित्तं
स्वापतेयम्’ इत्यमरः । विततार विश्राणितवान् । ‘विश्राणनं वितरणम्’ इत्यमरः ॥

**ततस्ते पौरनारीणां निश्वासझञ्झानिलचलदधरकिसलयानामर्स्त्र-
सलिलासारेण शोकपावकेन च वपूंषि मनांसि च सिक्त्वा दग्ध्वा
च निषिद्धपरिजनानुगमनतया प्रकाशितप्रवाससिद्धान्ताश्छुद्धान्ता-
न्निश्चक्रमुः ।**

तत इति । ततो विश्राणनानन्तरम् । ते सीतारामलक्ष्मणाः । निश्वासैरेव
झञ्झानिलैः सध्वनिमहामारुतैश्चलन्ति बलमानान्यधरकिसलयान्योष्ठपल्लवा यासां
तास्तथोक्तास्तासां पौरनारीणां वपूंषि मनांसि च । अस्त्रसलिलासारेणाश्रुजलधारा-
संपातेन । ‘अस्त्रमश्रुणि शोणिते’ इति विश्वः । शोकपावकेन शोकदहनेन सिक्त्वादी-
कृत्य दग्ध्वा संताप्य च । वपूंष्यस्त्रसलिलासारेण सिक्त्वा मनांसि शोकपावकेन

१. ‘सौमित्रिरपि स्वधनेन’ इति पाठः. २. ‘त्रिजटाभिधाय द्विजातये’ इति पाठः.
३. ‘स्वहस्ततलनिक्षिप्तदण्डदेश’ इति पाठः. ४. ‘काम्पित्यादिभ्यो’ इति पाठः.
५. ‘निश्वासान्निश्वासजृम्भानिल’ इति पाठः. ६. ‘अश्रु’ इति पाठः.

दग्ध्वा चेति यथाक्रममन्वयाद्यथासंख्यालंकारः । तथोद्वेलं विषादमुत्पाद्येत्यर्थः । निषिद्धपरिजनानुगमनतयैकान्तिकत्वान्निवारितभृत्यानुयात्रतया हेतुना प्रकाशितः प्रकृटीकृतः प्रवाससिद्धान्तो वनवासनिश्चयो यैस्तथोक्ताः सन्तः शुद्धान्तादन्तःपुरा-
न्निश्चक्रमुर्निर्जग्मुः ॥

तत्र ।

सीता पुरा गगनचारिभिरप्यदृष्टा
मा भूदियं सकलमानवनेत्रपात्रम् ।
इत्याकलय्य नियतं पिदधे विधाता
बाष्पोदयेन नयनानि शरीरभाजाम् ॥ ३३ ॥

तत्रेति । तत्र निर्गमनसमये ॥ सीतेति । सीता पुरा पूर्व गगनचारिभिरपि
खेचरैरपि । किमुतान्यैरिति भावः । अदृष्टानवलोकिता । महाराजपरिग्रहत्वादिति
भावः । इयं सीता सकलमानवनेत्रपात्रं समस्तजनदृग्गोचरा मा भून्मास्तु । ‘माङ्गि
लुङ्’ इत्यादिनाशरीर्ये लुङ् । ‘न माङ्गयोगे’ इत्यदृष्टप्रतिषेधः । इत्येवमाकलय्य विचार्य
विधत्त इति विधाता युक्त्युक्तसाधनतत्परो ब्रह्मा बाष्पोदयेनाश्रूत्पादनेन शरीर-
भाजां प्राणिनां नयनानि नेत्राणि पिदध आच्छादितवान् । नियतं निश्चितमित्युत्प्रे-
क्षायाम् । श्रीरामप्रवासमसहमाना मानवाः सोद्वेगं रुरुदुरित्यर्थः । ‘अपिधानति-
रोधानपिधानाच्छादनानि च’ इत्यमरः । ‘वष्टि भागुरिरल्लोपमवाप्योरुपसर्गयोः’
इत्यपेरकारलोपः ॥

तैतः ।

रुद्धापि यान्तमनुगच्छति मैथिली मां
वत्सो जहाति न कदाचन लक्ष्मणोऽपि ।
इत्येतयोरनुगतिं प्रतिबोध्य गन्तुं
भूयोऽपि राजभवनं प्रविवेश रामः ॥ ३४ ॥

तत इति । ततस्तदनन्तरम् । रुद्धेति । मैथिली सीता रुद्धा बहुप्रयत्नेन
निवारितापि यान्तं वनं प्रति गच्छन्तम् । यातेः शत्रुप्रत्ययः । मामनुगच्छत्यनुस-
रति । तथा वत्सोऽनुजो लक्ष्मणोऽपि कदाचन क्षणमात्रमपि मां न त्यजति । ‘सो-
ऽप्यनुगच्छतीत्यर्थः । इत्यनेन प्रकारेणैतयोः सीतालक्ष्मणयोरनुगतिमनुयात्रां प्रति-
बोध्य विज्ञाप्य । दशरथायेति शेषः । गन्तुं वनं प्रति यातुं रामो भूयः पुनरपि राज-
सदनं दशरथगृहं प्रविवेश । सर्वत्र तदाज्ञाया एव प्राधान्यादिति भावः ॥

तस्मिन्सुमन्त्रेण विज्ञाप्य प्रदर्शिते भूपतिर्भूताविष्ट इव विष्टरान्नि-
पत्य सदारः सदारचितपरिदेवनो वनोत्कण्ठां स्वयमप्यकरोत् ।

१. ‘बाष्पोदकेन’ इति पाठः. २. ‘ततः’ इति क्वचिन्नास्ति. ३. ‘दर्शिते दाशरथौ’
इति पाठः.

तस्मिन्निति । तस्मिन्श्रीरामे सुमन्त्रेण मन्त्रिवृद्धेन विज्ञाप्य रामोऽयं भवद्दर्शनार्थं समागत इति विज्ञापनं कृत्वा । इत्थंभूतव्यवहारस्य राजधर्मत्वादिति भावः । प्रदर्शिते दृग्गोचरीकृते सति भूपती राजा भूताविष्टः पिशाचाकान्त इव । 'भूतं क्षमादौ पिशाचादौ न्याय्ये सलोपमानयोः' इति विश्वः । विष्टरादासनात् । 'वृक्षासनयोर्विष्टरः' इति निपातनात् 'ध्रुवमपायेऽपादानम्' इत्यपादानत्वात्पञ्चमी । निपत्य शोकवेगस्य सोढुमशक्यत्वान्मूर्च्छया भुवि पतित्वेत्यर्थः । सदा अविच्छिन्नम् । क्रियाविशेषणमेतत् । रचितपरिदेवनः कृतविलापः सन् । सदारः कौसल्यासहितः स्वयमपि वनोत्कण्ठां वनवासौत्सुक्यम् । 'वनोत्कण्ठमतिम्' इति पाठे वनवासोत्सुकां बुद्धिम् । अकरोत् ॥

तदा सुमन्त्रः कैकेयीमब्रवीत् ।

तदेति । तदा तस्मिन्समये सुमन्त्रः कैकेयीमब्रवीदवोचत् ।

तत्प्रकारमेवाह—

देवि, विरम रामाभिपेक्षसमुन्मिषिताह्लादाङ्कुरावग्रहादाग्रहात् ।

देवीति । हे देवि कैकेयि, रामाभिपेक्षेण श्रीरामराज्याभिषेकोन्सवेन सम्यग्जलसेकेन च समुन्मिषितः समुत्पन्नो य आह्लादाङ्कुर आनन्दकन्दल इति रूपकम् । तैस्यावग्रहान्प्रतिबन्धकादाग्रहादभिनिवेशात् । 'जुगुप्साविरामः—' इत्यादिना पञ्चमी । विरम विरता भव । तादृगाग्रहं परिलज्जेल्यर्थः । 'व्याङ्परिभ्यः—' इति परस्मैपदम् ॥

पुनस्तस्याः दौःशील्यपरित्यागार्थं तन्मानुगोचरमितिहासमाह—

पुरा खलु वरदप्रसादादवगतसकलप्राणिभाषणतया पर्यङ्कपर्यन्तपरिसरत्पिपीलिकालापे कृतहासं तव पितरं हसनकारणं पृष्ट्वा तद्विवरणं पत्युर्मर्षणकरमित्यवेत्यापि भूयसो निर्बन्धात्कुपितेन राज्ञावज्ञाताया मातुस्ते विधां मानुकुर्वीथा इति ।

पुरेति । पुरा पूर्वकाले । खलुशब्दो वाक्यालंकारे । वरदस्य वरप्रदातुः कस्यचियोगिनः प्रसादादनुग्रहादवगतसकलप्राणिभाषणतया विज्ञातसकलजन्तुवचनतया हेतुना पर्यङ्कपर्यन्ते शयनसमीपे परिसरन्तीनां प्रसर्पन्तीनां पिपीलिकानां भूविवरसंचारिसूक्ष्मजन्तुविशेषाणामालापे भाषणे विषये कृतहासं किमेते अज्ञानजन्तवः समालपन्तीति हसितवन्तं तव पितरं केकयं हसनकारणं हासहेतुं पृष्ट्वा । केनापि हेतुनायं हसतीति जिज्ञासयानुयुज्येत्यर्थः । तद्विवरणं हसनकारणकथनं पत्युर्मर्षणं कारणमित्यवेत्येव ज्ञात्वापि । तद्वचनादेवेति भावः । भूयसो बहुलात् 'बहोर्लोपो भू च बहोः' इति भूरादेशो बहोर्लोपश्च । निर्बन्धात्प्रयासकरणाद्धेतोः कुपितेन क्रुद्धेन राज्ञा केकयेनावज्ञाताया अवमानितायास्ते तव मातुर्विधां प्रकारम् । 'विधा विधौ प्रकारे च' इत्यमरः । मानुकुर्वीथाः । मानुकुरुष्वेत्यर्थः । भर्तृप्रतिकूलाचरणेन मातृवद्विगर्हणीया मा भूरित्यर्थः । करोतेर्लिङि आधाङ् । इत्यब्रवीदिति पूर्वेषु संबन्धः ॥

१. 'विरम विरम' इति पाठः. २. 'ब्रह्मणो वरप्रसादात्' इति पाठः. ३. 'मरणहेतुः' इति पाठः. ४. 'मार्गं मा कुर्वीथाः' इति पाठः.

सुमन्त्रवचनं श्रुत्वा सा किमकार्षीदित्यत आह—

ततः ।

कृतासमञ्जनिर्यासं सगरं केकयात्मजा ।

निर्दर्शनत्वे निर्दिश्य निरवधान्निजं पतिम् ॥ ३५ ॥

तत इति । केकयात्मजा कैकेयी । कृतो विहितोऽसमञ्जान्नः पुत्रस्य निर्यासः परित्यागो येन तम् । असमञ्जाख्यपुत्रत्यागिनमित्यर्थः । सगरं राजानं निर्दर्शनत्वे दृष्टान्तत्वे निर्दिश्य । सगरवत्त्वमपि पुत्रं परित्यजेति निरूप्येत्यर्थः । निजं पतिं स्वभर्तारं निरवधान्निरुत्तरं चकारेत्यर्थः ॥

अत्रान्तरे कैकेयीवचनमसहमानः कश्चिदमाल्यवृद्धः प्रत्यवोचदित्याह—

तत्र ।

सिद्धार्थको महामाल्यस्तत्परित्यागमब्रवीत् ।

सरयूपातितानेकप्रजामरणकारणात् ॥ ३६ ॥

तत्रेति । तत्र कैकेयीनिबन्धवाक्यसमये सिद्धार्थकः सिद्धार्थकनामा महामाल्यः सुमन्त्रादन्योऽमाल्यप्रवरः । अमा सह भवतीत्यमाल्यः । शुभाशुभकार्येषु सदा सह वर्तत इत्यमाल्यः । ‘अव्याच्यप्’ । सरयूपातितानां सरयून्दीनिक्षिप्तानामनेकप्रजानां बहुजनानां मरणमेव कारणं निमित्तं तस्मात् । तत्परित्यागं तस्यासमञ्जसत्यागः समञ्जसः सकलसद्गुणाभिरामस्य तु परित्यागः कथं समञ्जस इति भावः ॥

इत्थं बहूपालम्भेऽप्यवार्यनिश्चयामवबुध्य राजा राममेवमुवाचेत्याह—

अथ दशरथेन रामः सपरिच्छद एव गच्छेति निर्दिष्टः केवलं खनित्रपिटकौ वल्कलयुगलं च प्रार्थयत ।

अथेति । अथामाल्योक्त्यनन्तरं दशरथेन रामः सपरिच्छदः सपरिवारः सन्नेव गच्छ व्रजेत्येवं निर्दिष्टो नियुक्तः सन् । परिच्छाद्यतेऽनेनेति परिच्छद इति विग्रहः । ‘पुंस्ति संज्ञायां घः प्रायेण’ इति घप्रत्ययः । ‘घादेरुपसर्गस्य’ इति ह्रस्वः । खनित्रपिटकौ खनित्रमवदारणं खननसाधनम् । कुहालादिकमित्यर्थः । पिटकः कन्दमूलफलाद्याहरणयोग्यः कण्डोलः । तौ केवलं तावेव । ‘खनित्रमवदारणे’, ‘कण्डोलपिटकौ’ इति चामरः । केवलशब्दस्त्ववधारणार्थकः । तथा वल्कलयुगलं वल्कलवस्त्रयुग्मं च । प्रार्थयतायाचत । लुप्तसङ्गस्य मम परिच्छदेन कार्यं किम्, अपि तु मुनिजनोचितं वल्कलखनित्रपिटकमात्रमेव दातव्यमिति प्रार्थितवानित्यर्थः ॥

अत्रान्तरे श्रीरामविवासनदीक्षिता कैकेयी विलम्बासहिष्णुतया द्रुततरं वल्कलान्याजहारेत्याह—

सुखोचितानां सुव्यक्तदिव्यलावण्यसंपदाम् ।

त्रयाणामपि कैकेयी वल्कलादीन्युपाहरत् ॥ ३७ ॥

१. ‘निदर्शनेन’ इति पाठः. २. ‘पतित’ इति पाठः. ३. ‘पिटके’ इति पाठः.
४. ‘वल्कलान्युदपाहरत्’ इति पाठः.

सुखोचितानामिति । कैकेयी सुखोचितानां सुखार्हाणां सुव्यक्तं स्फुटं यथा तथा दिवि भवं दिव्यं श्रेष्ठम् । ‘तत्र भवः’ इति भवार्थे यत्प्रत्ययः । लावण्यं शरीर-सौन्दर्यादि संपलक्ष्मीश्च येषां ते तथोक्तास्तेषाम् । सकलगुणसंपन्नानामित्यर्थः । त्रयाणां सीतारामलक्ष्मणानामपि । नैकस्यैव श्रीरामस्येत्यपिशब्दार्थः । वल्कलानि चीराण्युपाहरत् । परिधङ्कुमिति प्रादादिति भावः ॥

अथ रघुकुलनाथो मध्यमाम्बानियोगा-

हुणवति परिधाने मङ्गलाहं निराशः ।

अधिकुचतटवल्गज्जानकीबाष्पसेका-

दपगतखरभावं वल्कलं पर्यधत् ॥ ३८ ॥

अथेति । अथ वल्कलाहरणानन्तरं रघुकुलनाथो रघुवंशश्रेष्ठः श्रीरामः । मध्ये भवा मध्यमा । ‘मध्यान्मः’ इति मप्रत्यय । सा च सा अम्बा च तस्या मध्यमाम्बायाः कैकेय्या नियोगादाज्ञावशात् । मङ्गलाहं राज्याभिषेककल्याणोचिते गुणवति मार्दवादिगुणसंपन्ने तन्तुविनिर्मिते वा परिधानेऽधोशुके । ‘अन्तरीयोपसंव्यानपरिधानान्यधोशुके’ इत्यमरः । निराशो निःस्पृहः सन् । अधिकुचतटेऽधिकुचतटम् । विभक्त्यर्थेऽव्ययीभावः । तत्र वल्गन्तः प्लवन्तो ये जानकीबाष्पाः सीतानेत्राम्बूनि तैः सेकात् । कठिनतरकुचतटपतनोत्पतनाद्वाष्पविन्दूनां तत्र संक्रमणादिति भावः । तेन जानक्या भर्तुरत्यन्तसान्निध्यं वल्कलधारणासहिष्णुत्वं च सूच्यते । ‘बाष्पो नेत्राम्बुधूमयोः’ इत्यभिधानात् । अपगतः खरभावः कार्कश्यं यस्य तत्प्राप्तमार्दवम् । संधारणानुकूलमित्यर्थः । वल्कलं पर्यधत् परिधृतवान् । अत्र केचित्—राज्ञः कैकेयी तृतीयैव महिषी । मध्यमाशब्दप्रयोगस्तु मध्यमाछन्दोवत्प्रसिद्धत्वात्तु मध्येभवत्वात् अर्जुनस्य कुन्तीसुतमध्यमप्रयोगवदिति वदन्ति । तदेतदविचाररमणीयम् । बकबन्धप्रयासलार्त्तिकचिज्ज्ञप्रासादिकप्रयोगाणामेव तादृक्समाधानत्वात् । किंतु स्वर्गपालायोर्मध्येभवत्वाद्भूलोकस्य यथा मध्यमलोकप्रयोगः तथा क्रौसल्यासुमित्रयोर्मध्येभवत्वान्मध्यमेयमिति युक्तमुत्पश्यामः । एतदभिप्रायेणैव सर्वज्ञो भोजोऽपि मध्यमाम्बानियोगादिति प्रयुक्तवानित्यलं प्रसक्तानुप्रसक्त्या । मालिनीवृत्तम् ॥

तत्र चित्रीयन्तः सर्वे निर्विकारवदनलक्ष्मीकमिश्वाकुकुलाध्यक्षमध्यक्षयन्तस्तेषामेव शोकशङ्कुकीलितमानसानामाननेषु पारम्पर्येणास्फुरद्विकारः ।

तत्रेति । तत्र तस्मिन्काले श्रीरामवल्कलधारणसमये । सर्वे अशेषा ये जनाश्चित्रीयन्त आश्चर्यं कुर्वन्तः । ‘नमोवरिवश्चित्रदः क्यच्’ इत्यनेन ‘चित्रद आश्चर्ये’ इत्यतः क्यच् । निर्विकारा धीरोदात्तत्वादविकारा विकाररहिता प्रसन्ना लक्ष्मीमुखशोभा यस्य तम् । शैषिकः कप्रत्ययः । इक्ष्वाकुकुलाध्यक्षमिश्वाकुलश्रेष्ठं श्रीरामम् । अध्यक्षं प्रत्यक्षं कुर्वन्तोऽध्यक्षयन्तः । पश्यन्त इत्यर्थः । अध्यक्षशब्दात्करोतेर्ष्यन्ताल्लटः शब्ददेशः । अत्र शङ्कुस्तेन शोकशल्येन कीलितमानसानां विद्वद्दयानां तेषामेव

जनानामाननेषु मुखेषु । 'मानसेषु' इति पाठे हृदयेषु । 'चित्तं तु चेतो हृदयं स्वान्तं हन्मानसं मनः' इत्यमरः । पारम्पर्येणाविच्छेदेन । विकारो वैवर्ण्यं वैकल्यं च अस्फुरत् । वल्कलवसानं श्रीरामं दृष्ट्वा सर्वे जना विवर्णवदना विकलमानसाश्च बभूवुरित्यर्थः । निर्विकारदर्शनेन विकारोत्पत्तिश्चित्रमिति भावः ॥

तदानीं सर्वसाधारण्याद्वसिष्ठस्योत्पन्नं विकारमन्यथा योजयति—

किंतु ।

सवल्कले दाशरथौ विषादादामीलिताक्षो यदभूद्वसिष्ठः ।

तदेव जातं करणं महर्षेः काकुत्स्थयाथार्थ्यविलोकनस्य ॥ ३९ ॥

किंत्विति । तदेवाह—सवल्कल इति । दाशरथौ श्रीरामे । 'अत इज्' । सवल्कले । द्रुमत्वग्विकारवासोधारिणि सतीत्यर्थः । विषादात्खेदाद्वसिष्ठ आमीलिताक्षो द्रष्टुमशक्ततयेषन्मीलितनयनः । 'बहुव्रीहौ सक्थ्यक्ष्णोः स्वाङ्गात्षच्' । अभूदिति यत्तन्मीलिताक्षत्वमेव महर्षेः ऋषिश्रेष्ठस्य वसिष्ठस्य । काकुत्स्थयाथार्थ्यविलोकनस्य श्रीरामतत्त्वदर्शनस्य । भावे क्तः । करणं साधनं जातम् । आमीलितनयनानामृषीणां तत्त्वावमर्शसंभवप्रसिद्धेः । महर्षेरमुष्यामीलितनयनत्वं तारकब्रह्मणः श्रीरामस्य तत्त्वावबोधकत्वेनोपकारकमभूदित्यर्थः । तत्त्वानुसंधानसमये संयमिनामर्धोन्मीलितनयनत्वं योगशास्त्रसिद्धम् । केवलनिमीलने निद्रा स्यात् केवलोन्मीलने विषयदर्शनेन चित्तविक्षेपः स्यादिति । अत्र विषादकृतमीलनस्य तत्त्वानुसंधानपरत्वेनोत्प्रेक्षणादुत्प्रेक्षा व्यञ्जकाप्रयोगाद्गम्या । वृत्तमुपजातिः ॥

अतएव न व्यथितोऽभूदित्याह—

अस्य पीताम्बरत्यागे किं जाता विक्रियाऽपुरा ।

इति प्रत्यग्दृशां श्रेष्ठो वसिष्ठो नातिविव्यथे ॥ ४० ॥

अस्येति । अस्य श्रीरामस्य पीताम्बरत्यागे काञ्चनाम्बरविसर्जने सति । पीताम्बरं त्यक्त्वा वल्कलं धृत्वा सतीत्यर्थः । अपुरा अपूर्वा । पीताम्बरधारणसमयेऽनुपलभ्यमानेत्यर्थः । पूर्वार्थवाचिनो निपातात्पुराशब्दान्नञ्समासः । विकारो विक्रिया जाता उत्पन्ना किम् । न जातैवेत्यर्थः । स्वतो निर्विक्रियाणामलंकारानलंकारयोरनङ्किञ्चित्करत्वादिति भावः । इत्यालोच्येति शेषः । प्रत्यग्दृशामन्तर्मुखानाम् । ज्ञानिनामित्यर्थः । श्रेष्ठः प्रशस्यः । 'प्रशस्यस्य श्रः' इति श्रादेशः । वसिष्ठो नातिविव्यथेऽत्यन्तव्यथां न प्राप । लौकिकानुवृत्त्या किञ्चिद्व्यथां प्रापैवेत्यतिशब्दार्थः । पीताम्बरं त्यक्त्वा वल्कलं धृतवतः श्रीरामस्य बाह्याभ्यन्तरविकारराहित्येन विशुद्धचित्स्वभावमनुसंधाय न शुशोचेत्यर्थः । उक्तं च ज्ञानवासिष्ठे—'यो नित्यमध्यात्ममयो नित्यमन्तर्मुखः सुखी । नित्यं चिदनुसंधानः स न शोकेन बाध्यते ॥' इति ॥

सोऽयं मैथिलीवल्कलधारणमरुणदरुणसारथिकुलगुरुः ।

स इति । सोऽयमरुणसारथिकुलगुरुः । अरुणोऽनूरुः सारथिर्यस्यारुणसारथि

सूर्यः । 'सूरसूतोऽरुणोऽनुरुः' इत्यमरः । तस्य कुलं वंशस्तस्य गुरुराचार्यो वसिष्ठः । मैथिलीवल्लकलधारणमरुणन्यवारयत् । अस्याः सुकुमार्या राजकुमार्या नेदग्वसन-
धारणं योग्यमिति निवारितवानित्यर्थः । रुधेर्लङि 'रुधादिभ्यः श्रम्' इति श्रम् ।
'श्रसोरल्लोपः' इत्यकारलोपे संयोगान्तलोपः । 'अदकुप्वाङ्-' इत्यादिना णत्वम् । अत्र
लक्ष्मणवल्लकलधारणाकथनेऽपि श्रीरामस्य तद्धारणकथनात्सीतायाश्च तन्निषेधात्सोऽपि
धृतवानेवेत्यनुसंधेयम् ॥

तत्र प्रयाणाय प्रणिपतन्तीं स्तुषामाश्लिष्य प्रस्तुतपुत्रवात्सल्या कौ-
सल्या बाष्पगद्गदमवदत् ।

तत्रेति । तत्र तस्मिन्समये प्रयाणाय वनवासयात्रार्थं प्रणिपतन्तीं नमस्कुर्वाणां
स्तुषां श्रीरामवधूं सीताम् । 'समाः स्तुषाजनीवध्वः' इत्यमरः । आश्लिष्यालिङ्ग्य ।
प्रस्तुतं समुत्पन्नं पुत्रे श्रीराम इव वात्सल्यं स्नेहो यस्याः सा तथोक्ता । स्तुषा-
यामपि स्तुतनिर्विशेषं स्नेहवतीत्यर्थः । कौसल्या बाष्पैर्गद्गदमविस्पष्टं वचनमवदद-
वोचत् ॥

तत्प्रकारमेव विवृणोति—

घर्मे निदाघकिरणस्य करैः कठोरैः

कान्तारमध्यपदवीषु नखंपचासु ।

त्वां वीक्ष्य संस्थुलपदां वनदेवताभि-

निन्दिष्यते नियतमेव निमेषहानिः ॥ ४१ ॥

घर्म इति । घर्मे ग्रीष्मतौ निदाघकिरणस्योष्णांशोः कठोरैस्तीक्ष्णैः करैः किरणैः ।
नखान्पचन्ति संतापयन्तीति नखंपचासु । 'मितनखे च' इति खचि मुमागमः ।
कान्तारमध्यपदवीषु गहनान्तरालमार्गेषु संस्थुलपदां परिस्वलितपादविन्यासाम् ।
पदवीनामत्यन्तसंतप्तत्वात्परिक्लिष्टसंचारामित्यर्थः । त्वां वीक्ष्य दृष्ट्वा वनदेवताभिः ।
वनाभिमानिनीभिर्देवताभिरित्यर्थः । निमेषहानिः स्वकीयनिर्निमेषत्वं निन्दिष्यते
गर्हिष्यत एव । निर्निमेषत्वादस्माभिरीदृक्कुमारीपरिक्षेशाविच्छिन्नदर्शनजनितसंतापो-
ऽनुभूयते । सनिमेषत्वे तु नैवं स्याद्विकृष्टं ब्रह्मणा किमेतत्कृतमित्युपालप्स्यत इ-
त्यर्थः । नियतमित्युत्प्रेक्षायाम् । वसन्ततिलकावृत्तम् ॥

अथ मैथिलीनाथः सलक्ष्मणः सप्रदक्षिणं राजानं जननीजनं च
प्रणम्य प्रतिषिद्धप्रतीहारचक्रो निश्चक्राम ।

अथेति । अथानन्तरं मैथिलीनाथः सीतापतिः श्रीरामः । मैथिलीग्रहणं तथा च
सहितः सन्निति सूचनार्थम् । सलक्ष्मणो लक्ष्मणसहितः सन् । सप्रदक्षिणम् । प्रद-
क्षिणप्रक्रमपूर्वकमित्यर्थः । राजानं दशरथम् । जनन्य एव जनस्तं च । कौसल्या-
दिजननीश्चेत्यर्थः । प्रणम्य नमस्कृत्य प्रतिषिद्धप्रतीहारचक्रो निवारितद्वाःस्थनिवहः
सन् । अनुसरतो द्वारपालकान्निवारयन्नित्यर्थः । निश्चक्राम निर्जगाम । अन्तःपुरा-
दिति शेषः । 'द्वारि द्वाःस्थे प्रतीहारः' इत्यमरः ॥

ततः किमिलत आह—

रथोऽपि दशरथाज्ञापरतन्त्रेण सुमन्त्रेण द्वारि समानीतः ।

रथ इति । दशरथाज्ञापरतन्त्रेण । रामप्रयाणार्थं रथमानयेति दशरथनियुक्तेनेत्यर्थः । सुमन्त्रेण रथो द्वारि द्वारप्रदेशे समानीतः संप्रापितः 'स्त्री द्वाद्द्वारं प्रतीहारः' इत्यमरः ॥

तदानीमौत्सुक्यात्प्रथमं सीतैव रथमारुरोहेत्याह—

प्रारब्धयात्रस्य रघूद्वहस्य प्रागेव सीता रथमारुरोह ।

आनीलरथ्यं रथमारुरुक्षोरह्नां प्रभोरग्रसरी प्रमेव ॥ ४२ ॥

प्रारब्धेति । सीता प्रारब्धयात्रस्य प्रकान्तप्रयाणस्य । वनं प्रति जिगमिषोरित्यर्थः । रघूद्वहस्य रघुनन्दनस्याग्रसरी सती । इदं च वाक्यान्तरस्थमप्यन्वयसौकर्यार्थमत्रानुषजनीयम् । अन्यथा 'अन्यारादितरते'— इत्यादिना पञ्चमी स्यात् । प्राक्प्रथममेव रथमारुरोहारूढवती । कथमिव । रथं वहन्तीति रथ्याः 'तद्वहति रथयुग—' इति यत्प्रत्ययः । आनीला ईषनीलाः । हरिद्वर्णा इत्यर्थः । रथ्या रथवोढारोऽश्वा यस्य तं रथमारुरुक्षोरारोढुमिच्छोः । रहेः सन्नन्तादुप्रत्ययः । अह्नां प्रभोरहर्षतेः सूर्यस्याग्रे सरतीत्यग्रसरी पुरःसरी । 'पुरोऽग्रतोऽग्रेषु सतैः' इति टप्रत्ययः । टिलान्डीप् । प्रभा दीप्तिरिवेति श्रौती पूर्णोपमा । तथा च सीतारामयोरत्यन्ताविनाभूतरूपं वस्तु व्यज्यत इत्यलंकारेण वस्तुध्वनिः । इन्द्रवज्रावृत्तम् ॥

दाशरथी च रथमारुरुहतुः ।

दाशरथी इति । दाशरथी रामलक्ष्मणौ च तं रथमारुरुहतुरुढवन्तौ ॥

यथा यथा राघवराजधानीं विहाय सीता विपिनोत्सुकाभूत् ।

तथा तथाजायत यातुकामा लङ्कां विना राक्षसराजलक्ष्मीः ॥ ४३ ॥

यथेति । सीता यथा यथा येन येन प्रकारेण । वीप्सायां द्विर्भावः । राघवराजधानीमयोध्यां विहाय त्यक्त्वा विपिनोत्सुका वनवासोत्कण्ठिताभूत् । तथा तथा तेन तेन प्रकारेण । पूर्ववद्विर्भावः । राक्षसराजलक्ष्मी रावणसाम्राज्यश्रीः । लङ्कां विना । विहायेत्यर्थः । 'पृथग्विना—' इत्यादिना पाक्षिकद्वितीया । यातुं कामो यस्याः सा यातुकामा गन्तुमनाः । 'तुं काममनसोरपि' इति तुमुनो मकारलोपः । अजायत जाता । तद्वनवासमूलत्वात्तदपसरणस्येति भावः । वृत्तमुपजातिः ॥

आबालवृद्धमनुगच्छति रामभद्र-

मेषा पुरी तदिह मा खलु निर्गुणा स्याम् ।

इत्यादरादिव धरा बहुधा विधाय

धूलिच्छलान्निजतनुं तमनु प्रतस्थे ॥ ४४ ॥

आबालेति । एषा पुरी अयोध्या । बालाश्च वृद्धाश्च बालवृद्धास्तानभिव्याप्य॥

बालवृद्धम् । अभिविधावव्ययीभावः । रामभद्रं प्रयान्तं श्रीराममनुगच्छत्यनुमत्यगच्छति तत्तस्मात्कारणादिह जगत्सहं निर्गुणाननुसरणाद्गुणहीना मा स्यां खलु न भवेयं किमिति काकुः । स्यामेवेत्यर्थः । भक्त्या गौरवेण सद्गर्भमेण वा महदनुसरणस्य कर्तव्यत्वादिति भावः । इति मत्वेति शेषः । धरा भूः । आदरात्प्रेमवशान्नितनुं स्वकीयमूर्तिं धूलिच्छलाद्रजोव्याजाद्बहुधा विधाय बहुप्रकारं कृत्वा । तमनु । श्रीरामस्य पश्चादित्यर्थः । 'पश्चात्साहस्ययोरनु' इत्यमरः । 'अनुर्लक्षणे' इति कर्मप्रवचनीत्यलम् । 'कर्मप्रवचनीययुक्ते द्वितीया' इति द्वितीया । 'पुरतः' इति पाठे तस्य पुरस्तात्प्रतस्थे जगामेति क्रियास्वरूपोत्प्रेक्षा वाच्या व्यञ्जकसङ्गावात् । सा न धूलिच्छलादिति च्छलशब्देनासत्यलप्रतिपादनरूपापह्नवोज्जीवितेति संकरः । 'समवप्रविभ्यः स्थः' इत्यात्मनेपदम् । वसन्ततिलकावृत्तम् ॥

नृपसुखविमुखेन स्वेन कान्तेन साकं

दुहितरि विधिपाकात्काननाय व्रजन्त्याम् ।

अकुशलमिति मत्वा नूनमह्वाय धात्री

परिजनमुखवाष्पं पांसुभिः पर्यहर्षीत् ॥ ४५ ॥

नृपेति । नृपसुखविमुखेन राजभोगविरक्तेन स्वेन स्वकीयेन कान्तेन साकं प्राणनाथेन श्रीरामेण सह । 'जीवितेशः प्राणनाथः कान्तो -रमणवल्लभौ' इति प्रतापमार्तण्डः । दुहितरि स्वपुत्रिकायां विधिपाकाद्वैविपर्यासात्काननाय वनाय । 'क्रियार्थोपपदस्य च कर्मणि स्थानिनः' इति चतुर्थी । व्रजन्त्यां गच्छन्त्यां सत्याम् । धात्री वसुमती जननी च । 'धात्री जनन्यामलकीवसुमत्युपमातृषु' इति विश्वप्रकाशः । अकुशलममङ्गलमिति मत्वा परिजनमुखेषु श्रुत्यजनवदनेषु यो बाष्पो नेत्राम्बुहाय द्राक्पांसुभिः परागैः पर्यहर्षीत्परिहृतवती । परिपूर्वाद्धरतेर्लुङि सिचि वृद्धिः । नूनमित्युत्प्रेक्षायाम् । मालिनीवृत्तम् ॥

रामानुसारं सनिर्गतपौरवर्गा

संस्थानमात्रगृहचत्वरराजमार्गा ।

निर्मुक्तभोगभुजगत्वमिव क्षणेन

लघ्वी बभूव रघुपुंगवराजधानी ॥ ४६ ॥

रामेति । रामस्यानुसरणे यो रसो रागस्तेन निर्गतः पौरवर्गः पुरजननिवहो यस्याः सा । 'गुणे रागे द्रवे रसः' इत्यमरः । अतएव संस्थानमात्रा अवस्थित्यैवावशिष्टाः । नतु तत्तदनुगुणसंभ्रमोज्जृम्भिता इत्यर्थः । ते गृहाश्चलराण्यङ्गणानि राजमार्गार्थं यस्याः सा । 'अङ्गणं चलराजिरे' इत्यमरः । रघुपुंगवानां राजधानी प्रधाननगरी । 'प्रधाननगरी राज्ञां राजधानीति कथ्यते' इति प्रतापमार्तण्डः । निर्मुक्तो भोगः कायो यया सा तथोक्ता या भुजगत्वङ्गिर्मोकपट्टिका सेव क्षणेन लघ्वी निःसारा । शून्येति यावत् । बभूव 'भोगः सुखे ह्यादिभृतावहेश्च फणकाययोः' इत्यमरः । उपमालंकारः । वसन्ततिलकावृत्तम् ॥

अथ दशरथः सान्तःपुरजनः पुरान्निर्गत्य गत्यन्तराभावात्तमेव रामं सुचिरमालोकयन्नालोकपथमतिक्रान्ते सुमन्त्राक्रान्तस्यन्दने रघुनन्दने स्यन्दमानवाष्पप्रवाहो मोहमुपगम्य भूम्यां पपात ।

अथेति । अथ श्रीरामनिर्गमनानन्तरं दशरथः सान्तःपुरजनः सावरोधवधूकः सन् । पुरादयोऽध्यानगरान्निर्गत्य । गम्यत इति गतिर्गन्तव्यदेशः । अन्या गतिर्गत्यन्तरम् । 'सुप्सुपा-' इति समासः । तस्याभावादसंभवात् । 'दशोपायगमे गतिः' इति वैजयन्ती । तं राममेव सुचिरं बहुकालमालोकयन् । ततः सुमन्त्रेण सारथिनाक्रान्तोऽधिष्ठितः स्यन्दनो रथो यस्य तस्मिन् । 'शताङ्गः स्यन्दनो रथः' इत्यमरः । रघुनन्दने । आलोकपथं दर्शनमार्गम् । 'आलोकौ दर्शनोद्योतौ' इत्यमरः । 'ऋक्पूः-' इत्यादिना समासान्तः । अतिक्रान्तेऽतीत्य गते सति । स्यन्दमानवाष्पप्रवाहो विगलदध्रुपूरः सन् । मोहं मूर्च्छासुपगम्य भूम्यां पपात ॥

ततः किं जातमित्यत आह—

ततः परिजनकृताश्वासाल्बन्धसंज्ञाय राज्ञे कौसल्यासदनमरोचत ।

तत इति । ततस्तदनन्तरं परिजनैः सेवकजनैः कृतो विहितो य आश्वासो मूर्च्छापगमोचितोपचारस्तस्माद्धेतोः लब्धसंज्ञाय पुनःप्राप्तचेतनाय राज्ञे दशरथाया 'रुच्यर्थानां प्रीयमाणः' इति चतुर्थी । कौसल्यायाः सदनं गृहमरोचत निवासार्हत्तयेष्टमभूत् । तद्गृहं प्रविवेशेत्यर्थः । एतेन राज्ञः पूर्वं कैकेयीगृहमेव नियतनिवास इति सूच्यते ॥

ततः श्रीरामवृत्तान्तमाह—

अथ दशरथिरहमहमिकया संमूर्च्छन्महाजनौघदुरवगाहतया मन्दायमानस्यन्दनवेगः सकलजनविवेककोकनदं मुकुलयन्मोहतमसा तमसातटमुपागमत् चरमगिरितटमपि सहस्रदीधितिः ।

अथेति । दशरथिः श्रीरामोऽपि । अन्योन्यं प्रति श्रेष्ठोऽहमित्यभिमानोऽहमहमिका । 'अहमहमिका तु सा स्यात्परस्परं यो भवत्यहंकारः' इत्यमरः । अहमिति विभक्तिप्रतिरूपकमव्ययं निपातितम् । तस्य वीप्सायां द्विरुक्तिः । संज्ञायां कम्प्रत्ययः । तथा । अहंप्रथमिकेत्यर्थः । संमूर्च्छन्संमिलन्यो महाजनौघो बहुजनसंघस्तेन दुरवगाहतया दुष्प्रवेशतया मन्दायमानो मन्दीभवन्स्यन्दनवेगो यस्य स तथोक्तः सन् मोहस्तम इव मोह इव तमश्चेत्युपमितसमासः । तेन मोहान्धकारेण । सकलजना-नामशेषजनानां विवेकः कोकनदं रक्तोत्पलमिव स इव च कोकनदम् । 'रक्तोत्पलं कोकनदम्' इत्यमरः । मुकुलयन्संकोचयन् । विशेषणमेतत्सूर्येऽपि योज्यम् । तमसा नाम नदी तस्यास्तटमुपागमत्प्राप । तथा सहस्रदीधितिः सूर्योऽपि चरमगिरितटमस्ताचलकूटम् । अगमदिति संबन्धः । अत्र प्रस्तुताप्रस्तुतयोर्दशरथिसहस्रदीधिलो-

१. 'अवलोकयन्' इति पाठः. २. 'स्यन्दमान' इति पाठः. ३. 'अथ' इति नास्ति कचित्. ४. 'दशरथिरपि' इति पाठः. ५. 'शिखरम्' इति पाठः.

सुकुलयत्रिति समानधर्मेणौपम्यस्य गम्यत्वादीपकम् । 'प्रस्तुताप्रस्तुतानां च सामान्ये तुल्यधर्मतः । औपम्यं गम्यते यत्र दीपकं तन्निगद्यते ॥' इति लक्षणात् । तच्चोपमया संकीर्यते ॥

आविःप्रलापमटवीं भजतो जनस्य

काकुत्स्थपादविरहासहमानसस्य ।

आस्तीर्णपर्णशयनान्यभवन्गृहाणि

मूलस्थलानि तमसातटभूरुहाणाम् ॥ ४७ ॥

आविरिति । आविःप्रलापमाविर्भवत्परिदेवनं यस्मिन्कर्मणि तद्यथा भवति तथा । अटवीं भजतः प्रविशतः । काकुत्स्थपादविरहस्य श्रीरामचरणारविन्दवियोगस्य न सहत इत्यसहिष्णु । पचाद्यच् । तन्मानसं यस्य तस्य । आस्तीर्णान्यास्तृतानि यानि पर्णानि तान्येव शयनानि शय्या येषां तानि तमसातटभूरुहाणां तमसानदीतीर-रुहतरूणां मूलस्थलानि मूलप्रदेशा गृहाणि मन्दिराण्यभवन् । तेषु विश्वाम्रुरित्यर्थः । यद्यपि 'गृहाः पुंसि च भूर्येव' इत्यमरः, तथापि नपुंसकत्वे कविरेव प्रमाणम् । अत्र मूलस्थलेषु गृहत्वरूपणाद्रूपकालंकारः ॥

अथ निशीथे दाशरथिः सुमन्त्रेण संमन्त्र्य वञ्चितजनसंहतिरति-
विनतानन्दनेन स्यन्दनेन वेदश्रुतिगोमतीनिष्यन्दिकानामनदीत्रयपरि-
ष्कृतामिक्ष्वाकवे मनुना दत्तां वसुमतीमतीत्य विविधवनगहनवीरुतृ-
णपटलपिहितरथतुरगखुरमुद्रया पदव्या गङ्गातरङ्गसंगतमूलं गगन-
गङ्गालिङ्गितशृङ्गं शृङ्गैरपुरालंकारमिङ्गुदीपादपमुपागमत् ।

अथेति । अथानन्तरं दाशरथिः श्रीरामो निशीथेऽर्धरात्रे । 'अर्धरात्रनिशीथौ द्वौ' इत्यमरः । सुमन्त्रेण सह संमन्त्र्य निद्राणानिमान्यौरान्विलोक्य गमिष्यामीत्या-
लोच्य वञ्चितजनसंहतिः प्रतारितानुगतपौरवर्गः सन् । विनतानन्दनमतिक्रान्तोऽति-
विनतानन्दनस्तेन । वैनतेयाधिकजवेनेत्यर्थः । 'अल्पादयः क्रान्ताद्यर्थे द्वितीयया' इति समासः । स्यन्दनेन रथेन करणेन । वेदश्रुतिश्च गोमती च निष्यन्दिका चेति नामानि यस्य तत्तथोक्तं यन्नदीत्रयं तेन परिष्कृताम् । वेदश्रुतिगोमतीनिष्यन्दिका-
ख्याभिस्तिसृभिर्नदीभिर्भूषितामित्यर्थः । 'संपर्युपेभ्यः करोतौ भूषणे' इति सुडागमः । तथा इक्ष्वाकवे राज्ञे मनुना पित्रा वैवस्वतमनुना दत्तां वसुमतीं भूमिम् । कोसलदेश-
मित्यर्थः । अतीत्यातिक्रम्य । एतेनास्य राज्यलक्ष्म्यां तृणीकारः सूच्यते । विविधानि नानाप्रकाराणि वनानि संचारयोग्यानि गहनानि दुष्प्रवेशान्यरण्यानि तेषु वीरुधां लतानां तृणानां च पटलेन जालेन पिहिताच्छादिता । अनुपलभ्यमानेति यावत् । रथतुरगखुरमुद्रा रथाश्वखुरन्यासो यस्यां तथा पदव्या मार्गेण । तृतीयाविधाने प्रकृत्वादिभ्य उपसंख्यानात्तृतीयोपपत्तिः । गङ्गाया भूतलवाहिन्या मन्दाकिन्यास्तरङ्गैरुर्मिभिः संगतं मूलं यस्य तम् । गङ्गातीररुहमित्यर्थः । एतेनात्यन्तपवित्रता

सूच्यते । तथा गगनगङ्गायाकाशगङ्गयालिङ्गितमाश्लिष्टं शृङ्गमग्रभागो यस्य तम् ।
इत्यौन्नत्यातिशयोक्तिः । शृङ्गवेरपुरस्य गुहनगरस्यालंकारभूतमाभरणभूतम् । शोभा-
वहमित्यर्थः । इङ्गुदीपादपं तापसतरुमुपागमत् । तन्मूलप्रदेशमशिश्रयदित्यर्थः ।
'इङ्गुदी तापसतरुः' इत्यमरः ॥

तैतः ।

तत इति । ततस्तदनन्तरम् ॥

दृष्ट्वा राममनेकजन्मरचितैर्दृश्यं शुभैः कर्मभिः

श्रुत्वा मातृवरद्वयादुपगतां वृत्तिं च वैखानसीम् ।

अत्युज्जृम्भितहर्षशोकजनितैर्बाष्पैर्निषादाधिपः

शीताशीतगुणान्वितैरविरलैः संपृक्तवक्रोऽभवत् ॥ ४८ ॥

दृष्ट्वेति । निषादा वनगोचरजात्यन्तरास्तेषामधिपो राजा गुहः । अनेकजन्मर-
चितैः । जन्मान्तरसहस्राचरितैरित्यर्थः । शुभैः कर्मभिर्व्रतनियमोपवासादिसत्कृत्यैर्हेतु-
भिर्दृश्यं साक्षात्करणीयम् । रामं दृष्ट्वा । तथा मातुः कैकेय्या वरद्वयात्पूर्वोक्ताद्वर-
युग्माद्धेतोरुपगतां प्राप्ताम् । वैखानसानां वानप्रस्थानां संबन्धिनीं वैखानसीम् ।
'तस्येदम्' इत्यण् । 'टिड्ढाणञ्-' इत्यादिना ङीप् । वृत्तिं च । जटावल्लधारणकन्द-
मूलाद्यशनवनवासव्यापारं चेत्यर्थः । 'वैखानसो वनेवासी वानप्रस्थश्च तापसः' इति
यादवः । श्रुत्वा । अत्युज्जृम्भिताभ्यामत्युत्कटाभ्यां हर्षशोकाभ्यामानन्दविषादाभ्यां
जनितैः । श्रीरामदर्शनाद्धर्षः । वनवासश्रवणाच्छोक इति विवेकः । अतएव शीता-
शीतगुणाभ्यां शीतोष्णगुणाभ्यामन्वितैः समवेतैः । हर्षजलाच्छीतगुणान्वितत्वम्,
शोकजलादशीतगुणान्वितत्वमिति विवेकः । अविरलैः सान्द्रैर्बाष्पैरश्रुभिः संपृक्त-
वक्रः परिक्रिन्नवदनोऽभवत् । श्रीरामदर्शनवनवासश्रवणजनितानन्दविषादाभ्यां शी-
ताशीतगुणान्वितान्यश्रूण्यवर्तयदित्यर्थः । अतएव यथाक्रममन्वयात्कमापरनाम्ना
यथासंख्यालंकारः । शार्दूलविक्रीडितं वृत्तम् ॥

सोऽयं प्रियसुहृत्समासाद्य गुहः कृताञ्जलिरञ्जसा रघुनाथमनुना-
थितवान् ।

स इति । सोऽयं प्रियसुहृत्प्रियमित्रम् । 'सुहृदुर्हृदौ मित्रामित्रयोः' इति निपातः ।
गुहः समासाद्य समीपमागत्य कृताञ्जलिर्विरचितकरसंपुटः सन् । विनयलक्षणमेतत् ।
अञ्जसा याथार्थ्येन । न त्वौपचारिकतयेत्यर्थः । 'तत्वे लद्धाञ्जसा द्वयम्' इत्यमरः ।
रघुनाथं श्रीराममनुनाथितवान्याचितवान् । प्रार्थितवानित्यर्थः । 'नाथु याज्ञायाम्'
इति धातोः क्वतुप्रत्ययः ॥

तत्प्रकारमेव विवरिष्यन्नादौ तावत्सविनयमाविष्करोति—

देव, पितृनियोगप्रवणान्तःकरणमपि भवन्तं विज्ञापयितुर्मैज्जान-
पदरीतिर्भारती मां मुखरयति ।

१. 'तत्र' इति पाठः. २. 'प्रिय' इति नास्ति क्वचित्. ३. 'विज्ञापयितुम्' इति पाठः.
४. 'अज्ञात' इति पाठः.

देवेति । हे देव स्वामिन्, पितृनियोगप्रवणं पित्राज्ञापरतन्त्रमन्तःकरणं यस्य तं तथोक्तमपि । अनिवार्यनिश्चयमपीत्यर्थः । भवन्तं प्रति विज्ञापयितुं वक्तव्यार्थं कथयितुमज्ञानामविवेकिनां जानपदानां जनपदवासिनां प्रकृतीनां रीतिः शैली यस्याः सा तथोक्ता । पामरसाधारणीत्यर्थः । भारती सरस्वती मां मुखरयति । मुखं वागस्यास्तीति मुखरो निरन्तरभाषी 'खमुखकुञ्ज्यो रो वक्तव्यः' इति रप्रत्ययः । 'दुर्मुखे मुखराबद्धमुखौ' इत्यमरः । ततः 'तत्करोति-' इति ण्यन्ताल्लट् । मुखरीकरोति । व्याहारयतीत्यर्थः । अतो विज्ञापयामीति भावः ॥

संप्रति यद्विज्ञापनीयं तदाह—

अस्त्येतदनिवार्यवीर्योद्भटभट्टदुर्गवर्गयुक्तमनुषक्तभोग्यजातमन्थरं मन्थराहृदयतोदावहमस्मदीयं राज्यम् ।

अस्तीति । अनिवार्यवीर्योद्भटा अनतिक्रमणीयपराक्रमोजृम्भिता भटा वीरा योधा यस्मिन्स तथोक्तो यो दुर्गवर्गो गिरिदुर्गादिगुप्तिस्थाननिवहस्तेन युक्तं संगतम् । दुर्गैत्यत्र दुःखेन गम्यतेऽत्रेति विग्रहः । 'सुदुरोरधिकरणे' च इति गमेर्ढः । इत्थंभूतस्यैव च राज्ञामाश्रयणीयत्वादिति भावः । तथाह मनुः—'धनुर्दुर्गं महीदुर्गमचदुर्गं वार्ष्णेमेव च । नृदुर्गं गिरिदुर्गं च समाश्रित्य वसेन्नृपः॥' इति । तथानुषक्तमनपायि यद्भोग्यजातं स्रक्चन्दनादिभोगार्हवस्तुविशेषसमृद्धिस्तेन मन्थरं निर्भरम् । परिपूर्णमित्यर्थः । एवंभूतस्यैवोपादेयत्वादिति भावः । तथा मन्थराया युष्मद्राज्याभिषेकविधातकारिण्याः कैकेयीदास्या हृदयतोदावहं मनोव्यथाकरम् । एतद्विघटने तस्या अनधिकारादिति भावः । अस्मदीयमस्मत्संबन्धि । 'त्यदादीनि च' इति वृद्धसंज्ञायां वृद्धाच्छः । एतद्राज्यम् । अयं देश इत्यर्थः । अस्ति वर्तते ॥

अस्तु प्रस्तुते किं तत्राह—

तदेतदनिदं प्रथमप्रवृत्तं परिगृह्य किञ्चिदनुगृह्य च परिजनयोग्यभाग्यभाजनममुं जनममुञ्चन्नेव तातादेशं देशेऽस्मिन्विस्मयनीयानुभावमुनिवृन्दं मन्दाकिनीसंदर्शनेन मन्दायमानजननीजनवियोगदुर्दशश्चतुर्दश दशरथकथिताः समाः समापयतु भवानिति ।

तदिति । हे राम, भवान् । इदं प्रथमं यस्य तदिदंप्रथमम् तत्र भवतीत्यनिदंप्रथमम् । अनुतनमित्यर्थः । प्रवृत्तं व्यापारो यस्य तत्तथोक्तम् । पूर्वं यदाकदाचिदपीहृद्यहाराजापरिपालितत्वादिति भावः । एतत्पूर्वोक्तप्रकारमेतद्राज्यं परिगृह्य स्वीकृत्य । तथा अमुं जनम् । मामित्यर्थः । परिजनस्य मृत्यवर्गस्य योग्यमहं यद्भाग्यं भागधेयं तस्य भाजनं पात्रम् । किञ्चिदीषत् पूर्णानुग्रहस्यानर्हत्वादिति विनयोक्तिः । अनुगृह्य । मृत्यत्वेन नियुज्येत्यर्थः । तथा तातादेशम् । मुनिवृत्त्या वनमाश्रयेत्येवंरूपं पितृनियोगमित्यर्थः । स्वयममुञ्चन्नपरित्यजन्नेव । विस्मयनीय आश्चर्यकरोऽनुभाव-

१. 'रप्रकरणे खमुखकुञ्ज्य उपसंख्यानं' इति कौ. २. 'भटवर्गदुर्गयुक्तम्' इति पाठः. ३. 'तदिदमनिशम्' इति पाठः. ४. 'च' इति नास्ति क्वचित्. ५. 'योग्यभजनम्' इति पाठः. ६. 'तातादेशेन' इति पाठः.

स्तपःसामर्थ्यं यस्य तत्तादृशं मुनिवृन्दं यस्मिंस्तस्मिन् । गङ्गातीरत्वेनात्यन्तपुण्यक्षेत्र-
त्वान्निरन्तरमहातपोनिष्ठनिवहाधिष्ठित इत्यर्थः । एतेन सहवासयोग्यसंपन्नतया निवा-
साहता सूच्यते । अस्मिदेशे जनपदे । मन्दाकिनीसंदर्शनेन हेतुना मन्दायमाना
मन्दीभवन्ती जननीजनविरहदुर्दशा मातृवर्गविश्लेषजनितविषादो यस्य स तथोक्तः
सन् । लोकजननीत्वाद्वृत्ताया इति भावः । एतेन मातृणामत्यन्तपवित्रता सूच्यते ।
दशरथेन कथिता निर्दिष्टाश्चतुर्दशसंख्याकाः समा वत्सरान्समापयत्वतिवाहयतु ।
इत्यनुनाथितवानिति पूर्वेण संबन्धः । संपूर्वादाप्रोतेर्णिचि प्रार्थनायां लोट् । शेषे
प्रथमः । 'संवत्सरो वत्सरोऽब्दो हायनोऽस्त्री शरत्समाः' इत्यमरः ॥

तस्मिन्निति प्रार्थनाभाजि सख्यौ प्रत्याचख्यौ रामभद्रः प्रियोक्त्या ।
मातुर्वाक्याद्वल्कलेनावृतं मे गात्रं क्षात्रप्रक्रियां नार्हतीति ॥ ४९ ॥

तस्मिन्निति । सख्यौ मित्रे तस्मिन्गुह इत्थमनेन प्रकारेण प्रार्थनाभाजि प्रार्थनां
कुर्वति सति रामभद्रः प्रियोक्त्या प्रियवचनेन । अन्यथा तस्य मनःक्लेशः स्यादिति
भावः । प्रत्याचख्यौ प्रत्याख्यातवान् । तत्प्रार्थनां निराकृतवानित्यर्थः । किमिति ।
मातुर्वाक्यात्कैकेयिनियोगवचनात् । अत्र मातृग्रहणं पितुर्निर्दोषत्वप्रकाशना-
र्थम् । वल्कलेनावृतम् । मुनिवेषधारीत्यर्थः । मे मम गात्रं शरीरम् । क्षात्रप्रक्रियां
क्षत्रियोचितप्रकारम् । राजवेषमित्यर्थः । गृहीतुमिति शेषः । नार्हति । योग्यं न
भवतीत्यर्थः । 'गृहीतं न परित्यजेत्' इति न्यायाद्गृहीतपरित्यागस्यानुचितत्वादिति
भावः । इति प्रत्याचख्याविति पूर्वेण संबन्धः । शालिनीवृत्तम् ॥

ततस्तु तदनुरोधेन रोधस्तरोरधस्तात्सुमंत्रनियन्त्रितरथ्ये दाशर-
थ्योरातिथ्यं समधुपर्कं कर्तुमिव मन्दमन्दमरविन्दवृन्दस्यन्दमानम-
करन्दबिन्दुसंदोहवाहिनि वाहिनीतरङ्गमरुति वाति काननगमनाव-
स्थां काकुत्स्थस्य प्रेक्षितुमक्षमायामिव क्षमाभृति चरमे तिरोहितायाम-
हामधिदेवतायां संध्यां चरमां रामः समाप्य तस्यां तरुमूलभुवि ल-
क्ष्मणकल्पितं पर्णतल्पमभजत् ।

तत इति । ततः प्रत्याख्यानानन्तरं तदनुरोधेन गुहानुवर्तनेन रोधस्तरोः
गङ्गानदीतटरुहस्य कस्यचिद्बृक्षस्थेत्यर्थः । अधस्तादधःप्रदेशे सुमन्त्रे नियन्त्रितरथ्ये
नियमितरथाश्चे सति दाशरथ्यो रामलक्ष्मणयोः । मधुपर्कौ मधुगुडादिमधुरपदार्थ-
मिश्रितं पूज्यानां देयद्रव्यं तेन सह समधुपर्कम् । आतिथ्यमतिथिसत्कारं कर्तुमिवेति
फलोत्प्रेक्षा । अरविन्दवृन्दादब्जषण्डात्स्यन्दमानं प्रस्रवन्तं मकरन्दबिन्दुसंदोहं पुष्प-
रसशीकरनिकुरुम्बं वहतीति तथोक्ते वाहिनीतरङ्गमरुति गङ्गातरङ्गमारुते मन्दमन्दं
मन्दप्रकारम् । 'प्रकारे गुणवचनस्य' इति द्विर्भावः । कर्मधारयसद्भावात्सुपोल्लक् । एतेन
शैत्यमान्धसौरभ्यसंपत्तिरुक्ता । वाति प्रसरति सति । वातेः शतृप्रत्ययः । 'वहति' इति
पाठे वहति प्रवर्तमाने सति । तदा काकुत्स्थस्य श्रीरामस्य । अत्रैकवचनग्रहणं तस्यैव

प्राधान्यादित्यवगन्तव्यम् । काननगमनावस्थामरण्ययात्रादुद्देशं प्रेक्षितुं द्रष्टुमक्षमायामसहमानायामिवेत्युत्प्रेक्षा । अहामधिदेवतायाम् । अहःपतौ चरमे क्षमाभृत्यस्ताचले । 'अस्तस्तु चरमक्षमाभृत' इत्यमरः । तिरोहितायामन्तर्हितायां सत्याम् । सूर्येऽस्तं गते सतीत्यर्थः । रामश्चरमां पश्चिमां संध्यामुपास्य । सायंसंध्यावन्दनं कृत्वेल्यर्थः । तस्यां पूर्वोक्तायां तरुमूलभुविहुदीवृक्षाधःप्रदेशे लक्ष्मणेन कल्पितं रचितं पर्णतल्पं पर्णमय-शय्याम् । 'तल्पं शय्याद्वदारेषु' इत्यमरः । अभजत्प्रापत् । तत्र संविवेशेल्यर्थः । अत्र सकललोकवन्द्यमानचरणारविन्दस्यापि भगवतः श्रीरामस्य संध्यावन्दनचरणं लोके संप्रदायप्रवर्तनार्थमित्यवगन्तव्यम् । तदुक्तं भगवता गीतासु—'यद्यदाचरति श्रेष्ठस्तत्तदेवेतरो जनः । स यत्प्रमाणं कुरुते लोकस्तदनुवर्तते ॥' इति । अथवा 'अह-रहः संध्यामुपासीत' इत्यादिसकलशास्त्राभिज्ञस्य समस्तधर्माचरणतत्परस्य लीलाविप्र-हधारिणः श्रीरामस्यायुरारोग्यादिसकलश्रेयःप्रदत्वात्संध्यावन्दनं युक्तमेवेति द्रष्टव्यम् । तथाच महाभारते—'पितामहः पितृन्सृष्ट्वा मूर्तिं तामुत्ससर्ज ह । सा प्रातः साय-मागल्यं संध्यारूपेण वर्तते । एतां संध्यां यतात्मानो ये तु दीर्घमुपासते । दीर्घायुषो भविष्यन्ति नीरुजः पाण्डुनन्दन ॥' इति

रामे विदेहसुतया तरुमूलसंज्ञ-

मन्तःपुरं विशति लक्ष्मणसौविदलम् ।

निधाय तं नियमितामितबाष्पवृष्टि-

निद्रां निरस्य निषसाद निषादनाथः ॥ ५० ॥

राम इति । रामे विदेहसुतया वैदेह्या । सहेत्यर्थः । अत्र सहायप्रयोगेऽपि तदर्थगम्यतायाम् । 'बृद्धो यूना' इति सूत्रादेव प्रयोगात्सहायानामप्रयोगेऽपि 'सह-युक्तेऽप्रधाने' इति सहायं तृतीया । लक्ष्मण एव सौविदलः कञ्चुकी दौवारिको यस्य तत् । सौमित्रिकृतसंरक्षणमित्यर्थः । 'सौविदलः कञ्चुकिनः' इत्यमरः । तरुमूलं वृक्षाधःप्रदेश इति संज्ञा यस्य तम् । तद्रूपमित्यर्थः । अन्तःपुरं शुद्धान्तं विशति प्रविष्टवति सति । निषादनाथो गुहस्तं तथाभूतं भूतलशायिनं श्रीरामं निधाय दृष्ट्वा । 'निर्वर्णनं तु निध्यानं दर्शनालोकनेक्षणम्' इत्यमरः । नियमितान्तनिरुद्धमितबाष्प-वृष्टिरविच्छिन्नाश्रुसंपातो येन स तथोक्तः सन् । श्रीरामदुर्दशादर्शनेन कंचित्कालं कृतरोदन इत्यर्थः । निद्रां निरस्य लब्ध्वा निषसाद । लक्ष्मणसंलापतात्पर्येण जाग्र-देव तत्रोपविष्टवानित्यर्थः । वसन्ततिलकावृत्तम् ॥

व्यतीतायां विभावरीर्मर्यम्णि मरीचिमालाहारिणि पूर्वोर्वीधरः
मूर्ध्नि विरचितजटावन्धौ सह सीतया दाशरथी भागीरथीकच्छम-
गच्छताम् ।

व्यतीतायामिति । विभावरी रजन्याम् । 'विभावरीतमस्विन्यौ रजनी यामिनी तमी' इत्यमरः । व्यतीतायां प्रभातायां सत्याम् । पूर्वोर्वीधरमूर्ध्वदयाचलशिखरे । 'उदयः पूर्वपर्वतः' इत्यमरः । अर्यम्णि सूर्ये मरीचिमालाहारिणि तेजःपुञ्जधारिणि । अभ्युदिते सतीत्यर्थः । दाशरथी रामलक्ष्मणौ । विरचितो विहितो जटानां बन्धो

वटवृक्षक्षीरैर्ग्रथनं याभ्यां तौ । सीतया सह भागीरथीकच्छं गङ्गातीरमगच्छतां प्रा-
प्तवन्तौ । 'जलप्रायमनूपं स्यात्पुंसि कच्छस्तथाविधः' इत्यमरः ॥

तत्र रामः प्रहृष्टचेताः सीतामाचष्ट ।

तत्रेति । तत्र भागीरथीकच्छे रामः प्रहृष्टचेतास्तद्दर्शनेनात्यन्तसंतुष्टान्तःकरणः
सन् । सीतामाचष्टावोचत् ॥

तदेवाह—

मेध्याश्वमार्गपरिमार्गणसंभवस्य

दिव्यौषधिं कपिलकोपमहाज्वरस्य ।

तातानुतर्पणपचेलिमभागधेयां

भागीरथीं भगवतीं शरणं भजामः ॥ ५१ ॥

मेध्येति । मेध्यः पवित्रः । यद्वा 'प्रजापतिरश्वमसृजत यो मेधायालभ्यते ।
आशासानामेधपतिभ्यां मेधम्' इत्यादि श्रुतौ दर्शनान्मेधशब्दो यागवचनः । यथा
'लमेव पितृमेधः' इतिवत् । 'मेधः क्रतौ धियां मेधा' इति विश्वश्च । तथाच मेधे
साधु मेध्यः । 'तत्र साधुः' इति यत्प्रत्ययः । अथवा मेधाहो मेध्यः । 'तदर्हम्' इति
यत्प्रत्ययः । स चासावश्वश्च । अश्वमेधीयाश्व इत्यर्थः । तस्य मार्गपरिमार्गणे वर्त्मान-
न्वेषणे संभव उत्पत्तिर्यस्य तस्य कपिलकोपमहाज्वरस्य कपिलमुनिकोधरूपमहामयस्य
दिव्यौषधिमसाधारणौषधीभूताम् । तदुपशान्तिकरीमित्यर्थः । तथा तातानुतर्पणेना-
स्मत्पूर्वपितृसंतर्पणेन पचेलिमं परिपक्वं भागधेयं भाग्यं यस्यास्ताम् । परोपकाराचर-
णोपयोगितयैव जन्मसाफल्यसंभवादिति भावः । पचेलिमेत्यत्र 'कर्मकर्तरि केलिम-
वाच्यः' इति केलिमर्प्रत्ययः । भगवतीं पूज्यां भागीरथीं गङ्गां शरणं भजामः प्राप्नुमः ।
यतोऽस्मत्कुलमहत्तरेण भगीरथेनेन्द्रपरिसुषिताश्वमेधीयाश्वान्वेषणसमये कपिलान-
लदग्धानां पितृणां स्वर्लोकप्रापणायावतारिता कार्यसिद्धिं कृतवती, अतो भागीरथी-
नाम्नेयं व्यवहियते । तस्मादस्माकपि शरणागतानां कार्यसिद्धिं करिष्यतीति तद्भज्जनं
युक्तमेवेति भावः । स्पष्टोऽत्र रूपकालंकारः । वसन्ततिलकावृत्तम् ॥

तदनन्तरं रामः सान्त्ववचननिवारितसुमन्त्रः ससौमित्रिर्मङ्गलानि
प्रार्थयमानया तया मैथिल्या सह गुहेनानीतां नावमारुरोह ।

तदनन्तरमिति । तदनन्तरं भागीरथीभजनानन्तरं रामः सान्त्ववचनैः प्रियो-
क्तिभिरेव निवारितः । त्वं पुनरयोध्यां प्रति याहीति निवर्तितः सुमन्त्रो येन स त-
थोक्तः । अत्र सान्त्वप्रहणं तन्मनःखेदनिरासार्थमित्यवगन्तव्यम् । ससौमित्रिः सल-
क्ष्मणः सन् । मङ्गलानि । 'पुत्रो दशरथस्यायं महाराजस्य धीमतः । निदेशं पालय-
त्वेनं गङ्गे लवभिरक्षितः ॥' इत्यादिश्रीरामायणोक्तकल्याणानीत्यर्थः । प्रार्थयमानया
याचमानया । 'याञ्जयामभियाने च प्रार्थना कथ्यते बुधैः' इत्यभिधानात् । तया-
नुसृतया मैथिल्या सह जानक्या साकम् । गुहेनानीतां भृत्यद्वारां प्रापितामित्यर्थः ।
नावं तरीमारुरोहाधिष्ठितवान् । 'स्त्रियां नौस्तरणिस्तरिः' इत्यमरः ॥

स एष निषिध्य निषादाधिपतेरनुगमनमपि तूर्णमेव विंतीर्णसुर-
सरित्पूरः संपूर्णसस्ये वत्साभिधाने जनपदे कृतपदचललक्ष्यवेधन-
चतुरश्वतुरो मृगान्निहत्य कुत्रचिद्वनस्पतिमूले निशामनैषीत् ।

स इति । यो नावमारोह स एष रामो निषादाधिपतेर्गुहस्यापि । सुमन्त्रानुस-
रणनिषेधसमुच्चयार्थकोऽयमपिशब्दः । अनुगमनमनुसरणं निषिध्य त्वया सम्यग्भक्तिः
प्रदर्शिता, अतस्त्वमत्रैव वसेति निवार्य । तूर्णं क्षिप्रमेव । विम्लवेऽन्तरायः स्यादिति
श्रयादिति भावः । विंतीर्णसुरसरित्पूरो विलङ्घितगङ्गाप्रवाहः सन् । ‘निस्तीर्णं’ इति च
पाठः । संपूर्णसस्ये । त्रीह्यादिसकलसस्यसमृद्ध इत्यर्थः । वत्स इत्यभिधानमाख्या यस्य
तस्मिन्ननपदे देशे । ‘नीवृज्जनपदो देशविषयौ’ इत्यमरः । कृतपदः । प्रविष्ट इत्यर्थः ।
चललक्ष्यवेधनचतुरश्वचललक्ष्यसंप्रहारनिपुणः । अतएव चतुरश्वतुःसंख्याकान्मृ-
गान्वराहादीन्निहत्य ग्रहृत्य । क्षत्रधर्मत्वेनानिषिद्धत्वादिति भावः । कुत्रचित्कस्मिन्धि-
द्वनस्पतिमूले वृक्षाधःप्रदेशे निशां रात्रिमनैषीद्व्यगमयत् । ‘मत्स्याभिधानः’ इति
ग्रामादिकः पाठः । उक्तं च श्रीरामायणे—‘ततः समृद्धाञ्जुभसस्यशालिनः क्षणेन
वत्सान्मुदितानुपागमन् । तौ तत्र हत्वा चतुरो महान्मृगान्वराहमृदयं पृपतं महारु-
रम् ।’ इत्यादि ॥

अन्येद्युर्वन्येन पथा प्रयातास्ते प्रयागे प्रयायमानहोमधूमप्राग्भारं
भरद्वाजाश्रमं श्रयन्तश्चाभिवन्द्य तममन्दहर्षं महर्षिमनेनादिष्टवर्त्मना
वैकर्तनीपूरोपप्लवं प्लवेन वैणवेन निस्तीर्य शमधनजनसंनिधानशमि-
तशात्रवसकलसत्वचरित्रविचित्रं चित्रकूटाचलमभजन् ।

अन्येद्युरिति । अन्येद्युरन्यस्मिन्दिने । ‘सद्यः—’ इत्यादिना निपातितमव्ययम् ।
‘अद्यात्राह्वय पूर्वोऽह्नीत्यादौ पूर्वोत्तरापरात् । तथाधरान्यान्यतरेतरात्पूर्वेद्युरादयः ॥’
इत्यमरः । ते सीतारामलक्ष्मणाः । वने भवो वन्यस्तेन पथारण्यवर्त्मना प्रयाताः
प्रस्थिताः सन्तः प्रयागे प्रयागाख्ये पुण्यक्षेत्रे प्रयायमानो व्याप्नुवानः । तनोतेर्यकि
लटः शानचि मुमागमः । ‘तनोतेर्यकि’ इत्यनुनासिकस्य वैकल्पिकोऽकारः । होमधूम-
प्राग्भारो होमधूमसमूहो यस्मिंस्तम् । हव्यगन्धिधूमानुमेयमित्यर्थः । प्राग्भारशब्दः
‘समूहे रूढः । भरद्वाजाश्रमं भरद्वाजाख्यमहर्षेस्तपोवनं श्रयन्त आश्रयन्तः सन्तः ।
अमन्दहर्षं निजागमनादमन्दो हर्ष आनन्दो यस्य तं महर्षिर्मृषिश्रेष्ठं तं भरद्वाजम-
भिवन्द्य नमस्कृत्य च । रामः स्वयं तारकब्रह्मणि क्षत्रियरूपेणावतीर्णत्वात् । ‘यद्यदा-
चरति श्रेष्ठः’ इत्यादिस्सरणात्क्षत्रियमर्यादां प्रवर्तितवानिति सूचितम् । अनेन मह-
र्षिणादिष्ठं यद्वर्त्म चित्रकूटमार्गस्तेन । विकर्तनस्य सूर्यस्यापत्यं स्त्री वैकर्तनी यमुना
नदी । ‘तस्यापत्यम्’ इत्यण् । ‘टिड्ढाणञ्—’ इत्यादिना ङीप् । तस्याः पूरः प्रवाहः

१. ‘अवतीर्ण’ इति पाठः. २. ‘चललक्ष्य’ इति पाठः. ३. ‘प्रभाते’ इति पाठः.
४. ‘प्रतीयमान’ इति पाठः. ५. ‘भारद्वाजाश्रममाश्रयन्तः’ इति पाठः. ६. ‘महर्षिज-
नेन’ इति पाठः. ७. ‘शात्रवसत्वचारित्रम्’ इति पाठः. ८. ‘चरित्रं विचित्रम्’ इति
पाठः. ९. ‘चित्रकूटमचलम्’ इति पाठः. १०. ‘अभजन्त’ इति पाठः.

एवोपलब्ध आपत्तम् । मार्गनिरोधकत्वादिति भावः । ‘कालिन्दी सूर्यतनया यमुना शमनस्वसा’ इत्यमरः । वैणवेन वेणुमयेन ष्वेनोडुपेन । ‘उडुपं तु ष्वः कोलः’ इत्यमरः । निस्तीर्य तीर्त्वा । शमो वैराग्यादिना निर्विकारचित्तत्वं स एव धनं येषां ते शमधना महर्षयस्त एव जनास्तेषां संनिधानेन सांनिध्येन शमितशात्रवाणि प्रशान्तवैराणि यानि सकलसत्त्वानि गोव्याघ्रादिसमस्तजन्तवस्तेषां चरित्रेणान्योन्यसाहचर्यरूपेण विचित्रमाश्चर्यकरम् । निर्वैरदेशत्वान्निवासार्हमित्यर्थः । चित्रकूटं नामाचलं पर्वतमभजन्प्रापुः ॥

अनुजरचितपर्णागारहृद्यासु माद्य-

त्परभृतगलचञ्चत्पञ्चमैरञ्चितासु ।

जनकदुहितृयोगाज्जातसाकेतसौख्य-

श्चिरमरमत रामश्चित्रकूटस्थलीषु ॥ ५२ ॥

अनुजेति । अनुजरचितपर्णागारहृद्यासु सौमित्रिनिर्मितपर्णशालामनोहरासु । तथा माद्यत्परभृतानां मत्तक्रोकिलानां गलेषु कण्ठकुहरेषु चञ्चन्तः प्रसरन्तो ये पञ्चमाः स्वरविशेषास्तैः । ‘पिकः कूजति पञ्चमम्’ इत्यभिधानात् । ‘वनप्रियः परभृतः कोकिलः पिकः’ इत्यमरः । अञ्चितासु मनोहरासु । ‘अञ्चेः पूजायाम्’ इति इडागमः । चित्रकूटस्य स्थलीष्वकृत्रिमभूमिषु । ‘जानपद-’ इत्यादिना कृत्रिमार्थे ङीष् । रामो जनकदुहितृयोगाज्जातसांगत्यादितोः । ‘योगः संनहनोपायध्यानसंगतियुक्तिषु’ इत्यमरः । जातमुत्पन्नं साकेतेऽयोध्यायां यत्सौख्यमानन्दस्तत्सदृशं सौख्यं यस्य स तथोक्तः सन्निति । निदर्शनालंकारः । चिरं बहुकालमरमताकीडत । ‘साकेतं स्यादयोध्यायां कोसलानन्दिनी तथा’ इति यादवः ॥

अथ मां वनवासनैरस्यादपि नाम रामः समाह्वयेदिति प्रत्याशया परतन्त्रः सुमन्त्रः कानिचिदहानि गुहसकाशे नीत्वा निराशस्ततः प्रतिनिवृत्तो निवृत्तोत्सवामयोध्यामासाद्य निर्दाशरथिरयं समागत इति शोकातिरेकातुरपौरजनजनितदीनाक्रन्दमन्दीभूतनेमिधोषादवस्थारथादशरथं प्रयाणोन्मुखप्राणं प्राणंसीत् ।

अथेति । अथ चित्रकूटभजनानन्तरं वनवासे क्लेशभूयिष्ठे वनसंचारे नैरस्याद्वेषादपि नाम । अस्मत्सहवासानुरागाभावेऽपीत्यपिशब्दार्थः । नामेति संभावनायाम् । ‘नाम प्राकाश्यसंभाव्यकुत्साभ्युपगमेषु च’ इति विश्वः । रामो मां समाह्वयेदाकारयेदित्येवंभूतया प्रत्याशया प्रत्याकाङ्क्षया परतन्त्रः पराधीनः । तादृगाशावद्धः सन्नित्यर्थः । सुमन्त्रो गुहसकाशे गुहनिकटे कानिचिदहानि । द्वित्राणि दिना-

१. ‘कुलम्’ इति पाठः. २. ‘रजितासु’ इति पाठः. ३. ‘नाम’ इति नास्ति कचित्.
४. ‘प्रत्याशयो’ इति पाठः. ५. ‘निर्दाशरथिः सारथिरिति’ इति पाठः. ६. ‘शोकातिरेकात्पौर’ इति पाठः. ७. ‘नेमी’ इति पाठः.

नीत्यर्थः । तथा रामायणम्—‘ततः सायाह्नसमये तृतीयेऽहनि सारथिः’ इति । नीत्वा गमयित्वा ततस्तदनन्तरं निराशः । दृढप्रतिज्ञस्य कुतो नैरस्यं कुतः पुनराह्वानमित्याशारहितः सन् । प्रतिनिवृत्तः प्रत्यावृत्तः । निवृत्तोत्सवाम् । निरानन्दमित्यर्थः । अयोध्यामासाद्य प्राप्य । निर्दाशरथिर्दाशरथिरहितः पुनरयं समागत इति हेतोर्थः शोकातिरेको विषादातिशयस्तेनातुरैर्विह्वलैः पौरजनैर्जनित उत्पादितो यो दीनाक्रन्द आर्तघोषस्तेन मन्दीभूतोऽन्तर्हितो नेमिघोषश्चक्रधाराध्वनिर्यस्य तस्मादित्याक्रन्दातिशयोक्तिः । ‘चक्रधारा प्रधिर्नेमिः’ इत्यमरः । रथादवरुह्य । प्रयाणोन्मुखा उत्क्रमणोद्युक्ताः प्राणा यस्य तम् । पुत्रवियोगवेदनासहिष्णुत्वेनासन्नमरणमित्यर्थः । दशरथं प्राणंसीत्प्रणतवान् । नमेर्छुंङ् । ‘यमरमनमातां सक्च’ इति सगागमः । चकारादिङागमश्च । ‘इट ईटि’ इति सिचो लुक् । ‘नेटि’ इति प्रतिषेधाद्बुध्यभावः । ‘अडभ्यासव्यवायेऽपि’ इति णत्वम् ॥

एतद्दर्शनेन विसंज्ञो दशरथः कौसल्यासुमित्राभ्यां समाश्रवासितः कथं प्रयातं रामेण कथं कथितं मैथिल्या किंवृत्तः सौमित्रिरिति मुहुर्मुहुरश्रुकुण्ठितकण्ठः सुमन्त्रमन्वयुङ्क्त ।

एतदिति । एतद्दर्शनेन । सुमन्त्रस्य केवलस्यालोकनेनेत्यर्थः । विसंज्ञो विचेतनः । मूर्च्छित इति यावत् । अथ कौसल्यासुमित्राभ्याम् । कैकेय्या अनभिमततया बहिर्भूतत्वादिति भावः । समाश्रवासितः । यथा ससंज्ञः स्यात्तथोपलालितः सन्नित्यर्थः । दशरथः । रामेण कथं केन प्रकारेण प्रयातं प्रस्थितम् । भावे क्तः । नतु दुःखेन प्रयातं किमित्यर्थः । तथा मैथिल्या कथं कया रीत्या कथितमुक्तम् । नतु निर्वेदेन कथितं किमित्यर्थः । तथा सौमित्रिः किंवृत्तः कथंभूतव्यापारः । अनुवर्तनतत्परो वा उत न वेत्यर्थः । इत्येवं मुहुर्मुहुः पुनःपुनः । वीप्सायां द्विरुक्तिः । अश्रुकुण्ठितकण्ठो बाष्पगद्गदवचनः सन् । सुमन्त्रमन्वयुङ्क्तापृच्छत् । ‘प्रश्नोऽनुयोगः पृच्छा च’ इत्यमरः ॥

सोऽपि राज्ञे व्यजिज्ञपत् ।

स इति । सुमन्त्रोऽपि राज्ञे दशरथाय व्यजिज्ञपद्विज्ञापितवान् ॥

तत्प्रकारमेवाह—

देव, कथं ब्रवीमि । कठिनहृदयोऽहम् ।

देवेति । हे देव राजन्, कथं कुतो वा ब्रवीमि कथयामि । प्रत्युत्तरमिति शेषः । कुतः । यतोऽहं कठिनहृदयो निर्दयचित्तः । अरण्ये रामं विहाय पुनरागतत्वात्तस्य तादृग्यात्राकथनव्यालोलरसनत्वाच्चेति भावः ॥

एवमात्मानं विनिन्द्य संप्रति प्रश्नत्रयस्य क्रमेणोत्तरमाह—

सेवारसानुगतपौरमनोरथस्य

दूरे रथस्य च सुतौ तव वर्तमानौ ।

भूत्वा विदेहदुहितुर्नवसौविदल्लौ

भागीरथीतटवने पथिकावभूताम् ॥ ५३ ॥

सेवेति । हे देव, तव सुतौ लत्पुत्रौ रामलक्ष्मणौ सेवारसेन भजनानुरागेणा-
नुगता अनुसृता ये पौराः पुरवासिनो जनास्तेषां मनोरथस्यानुवर्तनरूपाभिलाषस्य ।
तथा रथस्य स्यन्दनस्य च दूरे विप्रकर्षे वर्तमानौ । तमसातीरे निद्राणानां पौराणां
निसृष्टत्वाच्च वनवासतत्पराणामस्माकं किमनेन रथेनेति परित्यक्तत्वाच्चेति भावः ।
भागीरथीतटे यद्वनं तत्र विदेहदुहितुर्वैदेह्या नवसौविदल्लौ नूतनकवचिनौ भूत्वा
तत्परिरक्षणतत्परां संभूयेत्यर्थः । एतत्सौविदल्लयेदं प्रथमत्वाज्जागरूकत्वद्योतनार्थ-
त्वान्नवत्वं द्रष्टव्यम् । पन्थानं गच्छत इति पथिकौ । पादचारिणाविति यावत् ।
'पथःष्कन्' इति ष्कन्प्रत्ययः । अभूताम् । अत्र पूर्वार्धे मनोरथरथयोः केवलप्रकृत-
योर्द्विरीकृतत्वतुल्यधर्मेणौपम्यस्य गम्यमानत्वात्केवलप्रकृतगोचरा तुल्ययोगिता । उत्त-
रार्धे तु दाशरथ्योर्नवसौविदल्लखरूपणाद्रूपकालंकार इत्यनयोरन्योन्यनैरपेक्ष्यात्सं-
सृष्टिः । वसन्ततिलकावृत्तम् ॥

वक्तव्यान्तरमप्यस्तीत्याह—

किं च ।

देव त्वत्तनयस्य कुन्तलभरं क्षीरैः स्वधेनूद्भवैः

सेकुं नालमरुन्धतीपतिरभूत्तस्याभिषेकोत्सवे ।

सिक्तो हन्त स एष मैथिलसुतावाष्पोदकोत्पादकै-

र्यग्रोधक्षरितैर्जटां रचयितुं क्षीरैर्निषादाहृतैः ॥ ५४ ॥

किं चेति । तदेवाह—देवेति । हे देव, अरुन्धतीपतिर्वसिष्ठोऽभिषेकोत्सवे
राज्याभिषेकमहोत्सवे तस्य लत्तनयस्य युष्मत्पुत्रस्य रामस्य कुन्तलभरं चिकुरनिकु-
रुम्बम् । 'चिकुरः कुन्तलो वालः' इत्यमरः । स्वधेनूद्भवैः स्वस्य या धेनुः कामधेनु-
स्तदुद्भवैस्तसंभूतैः । अत्यन्तश्लाघ्यैरित्यर्थः । क्षीरैः सेकुमाद्रां कर्तुम् । तदानीं गोक्षी-
राभिषेकस्य शास्त्रविहितत्वादिति भावः । शक्तो नाभूत् । वैवर्ण्यापत्तिभयादिति भावः ।
अलमिति 'पर्याप्तिवचनेष्वलमर्थेषु' इत्यनेन तुमुन् । 'अलं भूषणपर्याप्तिशक्तिवारण-
वाचकम्' इत्यमरः । स एष कुन्तलभरो मैथिलसुताया सीताया बाष्पोदकोत्पादकै-
रश्रुजलोत्पत्तिहेतुभिर्निषादाहृतैर्गुहपरिजनानीतैर्यग्रोधक्षरितैर्वटवृक्षोद्भवैः । 'न्यग्रोधो
बहुपाद्वटः' इत्यमरः । क्षीरैर्जटां रचयितुं सिक्त आर्द्राकृतः । हन्तेति खेदे । अत्रा-
रुन्धतीपतेः कामधेनुक्षीराभिषेकशक्तत्वेऽपि तदशक्तत्वोक्तेः संबन्धेऽसंबन्धरूपाति-
शयोक्तिः । तथा च कुन्तलभरस्य तादृग्रामणीयकं व्यज्यत इत्यलंकारेण वस्तुध्वनिः ।
शार्दूलविक्रीडितं वृत्तम् ॥

तस्या विदेहदुहितुः पदयोर्नखेषु

लाक्षां विनाप्यरुणिमा सहसा बभूव ।

वन्ये पथि प्रियतमेन सह व्रजन्त्या

वैवर्ण्यमाविरभवन्न कदापि वक्त्रे ॥ ५५ ॥

तस्या इति । वन्ये पथि कान्तारमार्गे प्रियतमेन भर्त्रा श्रीरामेण सह व्रजन्त्या गच्छन्त्यास्तस्या विदेहदुहितुर्वैदेह्याः पदयोश्चरणयोर्नखेषु लाक्षां विनापि । अलक्त-
कद्रव्याभावेऽपीत्यर्थः । 'पृथग्विना-' इत्यादिना द्वितीया । अरुणिमा लौहित्यम् ।
'वर्णदृढादिभ्यः घ्यञ्च' इति चकारादिमनिच् । सहसा शीघ्रं बभूव प्रादुर्बभूव ।
पल्लवकोमललाञ्छरणनखेष्वारुण्यमरण्यसंचारेणाविरभूदित्यर्थः । वक्त्रे मुखे तु कदापि
कदाचिदपि वैवर्ण्यं कान्तिहैन्यं नाविरभवन्न प्रादुरभूत् । पूर्ववदेव वक्त्रमशोभतेत्यर्थः ।
प्रियतमसाहचर्यादिति भावः । तद्वचनं तु किमपि न श्रुतमिति वाक्यशेषः । अत्र
लाक्षारूपकारणं विनाप्यरुणिमारूपकार्योत्पत्तिकथनाद्विभावनालंकारः । तथा कान्ता-
रसंचाररूपकारणमद्भावेऽपि वैवर्ण्यरूपकार्यानुत्पत्तिकथनाद्विशेषोक्तिरित्यनयोः परस्पर-
नैरपेक्ष्यात्संमृष्टिः स्पष्टा । वसन्ततिलकावृत्तम् ॥

सीतापतेः किसलयैः परिकल्प्य तल्पं

संचार्य सत्त्वदमनाय निशासु दृष्टिम् ।

धन्वी तदङ्घ्रिभजनादिव पुण्यलभ्या-

दस्वप्न एव वनवर्त्मनि लक्ष्मणोऽभूत् ॥ ५६ ॥

सीतेति । धन्वी धनुर्धरः । व्रीह्यादित्वादिनिः । लक्ष्मणो वनवर्त्मनि कान्ता-
रमार्गे निशासु रात्रिषु सीतापतेः सीतासमेतस्य श्रीरामस्येत्यर्थः । किसलयैः पल्ल-
वैस्तल्पं शय्यां परिकल्प्य निर्माय । सुखशयनार्थमिति भावः । तथा सत्त्वदमनाय ।
दुष्टजन्तून् दमयितुमित्यर्थः । 'सत्त्वमस्त्री तु जन्तुषु' इत्यमरः । दृष्टिं संचार्य दिक्षु प्रसार्य ।
पुण्यलभ्यात्पुण्यैर्ब्रतोपवासादिसुकृतविशेषैर्लभ्यात्प्राप्यात्तदङ्घ्रिभजनात्तस्य श्रीरामस्या-
ङ्घ्रिभजनाच्चरणसेवाया इवेति हेतूत्प्रेक्षा । अस्वप्नो निर्निद्रः । जागरूक एवेति यावत् ।
देवश्चेति गम्यते । एवकारः क्षणमात्रनिद्रासंबन्धमपि व्यवच्छिन्नन्ति । अभूजातः ।
महात्मानस्तत्रभवतः श्रीरामस्य पादसेवाया देवभूयप्रापकत्वादिति भावः । अस्वप्न
इत्यत्र अभिधायाः प्रस्तुतैकगोचरत्वादेव विषयशब्दशक्तिमूलो ध्वनिः । स चोत्प्रे-
क्षा निर्वाहकत्वाद्वाच्यसिद्ध्यङ्गम् ॥

एवं सुमन्त्रनिवेदितं पुत्रचरित्रश्चरमगिरिशिखरजुषि निगमवपुषि
ज्योतिषि हृदयलग्नशोकशल्यां कौसल्यां समाश्वास्य नरपतिरित्थम-
कथयत् ।

एवमिति । एवमुक्तीत्या सुमन्त्रेण निवेदितं विज्ञापितं पुत्रयो रामलक्ष्मणयो-
श्चरित्रं व्यापारो यस्य स तथोक्तः । सुमन्त्रमुखादार्कणितपुत्रल्लुषावृत्तान्त इत्यर्थः ।
नरपतिर्दशरथो निगमवपुषि त्रयीतनौ ज्योतिषि सूर्ये चरमगिरिशिखरजुष्यस्ताचल-
कूटभाजि । अस्तंगते सतीत्यर्थः । हृदयलग्नं शोक एव शल्यं शङ्कुर्यस्यास्ताम् ।

दुरन्तशोकाकान्तान्तःकरणामित्यर्थः । कौसल्यां समाश्रय्य तत्कालोचितैर्वचनैरुपलाल्येत्यं वक्ष्यमाणरीत्याकथयदवोचत् ॥

तत्प्रकारमेवाह—

पुरा खलु सरयूरोधसि विविधतरुनिवहपिहितदिवस्पतौ मृगयास्पृहया कमपि समयमगमम् ।

पुरेति । पुरा पूर्वकाले । खलुशब्दो वाक्यालंकारे । विविधतरुनिवहेन नानाविधवृक्षसंदोहेन पिहितदिवस्पतौ छादितमूर्धे । सूर्यतेजसोऽप्यनवकाशप्रद इति तरूणां सान्द्रत्वातिशयोक्तिः । सरयूरोधसि सरयूनदीतीरे मृगयास्पृहयाखेटकेच्छया कमपि समयम् । कस्मिंश्चित्काल इत्यर्थः । 'समयाः शपथाचारकालसिद्धान्तसंविदः, इत्यमरः । 'कालाध्वनोरत्यन्तसंयोगे' इति द्वितीया । अगममगच्छम् ॥

ततः किमत आह—

तत्र

तत्रेति । तत्र सरयूरोधसि ॥

तोयादानसंक्षुण्णपुष्करगजभ्रान्त्या तपस्वी मया

विद्धः कश्चन शब्दवेधनविदा पाथः सरय्वां हरन् ।

तत्पित्रोर्जरदन्धयोरनुमृतिं कर्तुं चित्तिं चिन्वतोः

शापो मय्यपतद्भवानपि सुतप्रेम्णा प्रणश्येदिति ॥ ५७ ॥

तोयेति । तोयादानेनोदकग्रहणेन सनादं सबृंहितं पुष्करं शुण्डाग्नौ यस्य स-तथोक्तो यो गजः स इति भ्रान्त्या भ्रमेण । 'पुष्करं करिहस्ताग्रे वाद्यभाण्डमुखे जले' इत्यमरः । शब्दवेधनविदा शब्दानुसारेण । लक्ष्यसंग्रहाराभिज्ञेनेत्यर्थः । मया सरय्वां नद्यां पाथ उदकम् । 'कबन्धमुदकं पाथः' इत्यमरः । हरन्पित्रर्थं कमण्डलुना सशब्दं संगृह्णन्कश्चन तपस्वी मुनिपुत्रः शरेण विद्धः संग्रहतः । ततः किमत आह—

तदिति । जरन्तौ जराजीर्णौ तौ च तौ अन्धौ च तयोः 'जराजीर्णौ जरन्निप' इत्यमरः । विशेषणयोरपि मिथोविशेषणविशेष्यभावविवक्षायाम् 'विशेषणं विशेष्येण बहुलम्' इति समासः । अत एवानुमृतिं पुत्रमनुसृत्य मरणं कर्तुं चितिमग्निदीप्तकाष्ठ-संचयं चिन्वतोः प्रार्थयतोः । न चात्रात्मघातदोषः । 'अनुष्ठानासमर्थस्य वानप्रस्थस्य जीर्यतः । भृग्वग्निजलसंपातैर्मरणं प्रविधीयते ॥' इति स्मरणात् । तस्य तपस्विनः पित्रोर्मातापित्रोः 'पिता मात्रा' इत्येकशेषः । शापो मय्यपतत्पपात । अगर्जिताशनि-वदिति भावः । किमिति । भवांस्त्वमपि सुतप्रेम्णा पुत्रस्नेहेन प्रणश्येन्मित्रयादिति । 'शेषे प्रथमः' इति प्रथमः । शार्दूलविक्रीडितं वृत्तम् ॥

शरविद्धस्तपस्वी किं जात इत्यत आह—

अहं वैश्यस्य शूद्रायां जातस्तस्मान्न संभवेत् ।

ब्रह्महत्येति मामुक्त्वा स्वर्गतो दुर्गतो मुनिः ॥ ५८ ॥

१. 'विवस्वति वेतस्वति' इति पाठः. २. 'निदान' इति पाठः. ३. 'सरय्वा हरन्' इति पाठः. ४. 'चित्ता' इति पाठः.

अहमिति । अहं वैश्यस्य वणिजः शूद्रायां शूद्रजातीयाङ्गनायाम् । 'शूद्रा तज्जा-
तिरङ्गना' इत्यमरः । 'शूद्रा चामहन्पूर्वा जातिः' इत्युक्तत्वात् ङीप् । जातः करणः ।
न नावद्वैत्योऽप्यस्मीत्यर्थः । 'वैश्यात्करणः शूद्रायाम्' इति याज्ञवल्क्यः । 'शूद्रावि-
शोस्तु करणः' इत्यमरश्च । तस्मात्कारणाद्ब्रह्महत्या न संभवेत् । कुतो ब्रह्महत्येति भावः ।
इति मां प्रत्युक्त्वा दुर्गतः शरसंप्रहारदुरवस्थान्तो मुनिः स्वर्गनः स्वर्लोकं गतः ।
'स्वरव्ययं स्वर्गनाकत्रिदिवत्रिदशालयाः' इत्यमरः । तथा च श्रीरामायणे—ब्रह्म-
हत्याकृतं पापं हृदयादपनीयताम् । न द्विजातिरहं राजन्माभूते मनसो व्यथा ॥
शूद्रायामस्मि वैश्येन जातो जानपदाधिप ॥' इति ॥

तदवश्यं वश्य एवास्मि मृत्योरिति स्मृतिपथगतराम एव विरराम ।

तदिति । तत्तस्मान्मुनिशापकारणादवश्यं निश्चितं मृत्योरन्तकस्य वश्यो वशं गत
एवास्मि । नात्र संदेह इत्येवकारार्थः । इत्युक्तत्वेति शेषः । स्मृतिपथगतः स्मरणगो-
चरो रामो यस्य स तथोक्तः सन्नेव । राममनुगोचन्नेवेत्यर्थः । विरराम निर्वचनोऽभूत् ।
ऋणगतप्राणोऽभूदित्यर्थः । 'व्याङ्परिभ्यो रमः' इति परस्मैपदम् ॥

मुनिशापकृतोत्पत्तिर्विपत्तिर्निष्प्रतिक्रिया ।

ततो दशरथायाशु दिदेश दशमीं दशाम् ॥ ५९ ॥

मुनीति । ततो विरामानन्तरं मुनिशापेनोक्तरूपेण कृतोत्पत्तिर्यस्याः सा तथोक्ता
मुनिशापजनितेत्यर्थः । निष्प्रतिक्रिया प्रतिक्रियारहिता । उपायान्तरेपरिहार्येत्यर्थः ।
विपत्तिरापत् । दशरथाय । दशानां पूरणी दशमी । 'तस्य पूरणे ङट्' इति ङट् ।
'नान्तादसंख्यादेर्मट्' इति ङटो मडागमः । 'टिङ्माणञ्-' इत्यादिना ङीप् । तां
दशमीं दशां मरणावस्थां दिदेश दत्तवती । अमोघमुनिशापानुसारैर्वायं ममारे-
त्यर्थः । मन्मथावस्थास्वस्या दशमत्वादित्थं निर्देशः । तदुक्तम्—'दृष्ट्वाऽसङ्गसंकल्पो
जागरः कृशता रतिः । ह्रीत्यागोन्मादमूर्च्छान्ता इत्यनङ्गदशा दश ॥' इति दशरूपके ॥

नाक्रान्तस्त्रिदिवः परैः सुमनसां कान्ता न बन्दीकृता

नाकीर्णं पुरुहूतशासनधरैः साकेतबाह्याङ्गणम् ।

नादिष्टाः सचिवाश्च भूतलपरित्राणाय यद्यप्यसौ

नाकं शोकवशादगाद्दशरथो नास्थां वहन्वाहने ॥ ६० ॥

नेति । अत्र यद्यपीति पदं सर्वत्रानुबध्यते । यद्यपि विचार्यमाणे परैः
शत्रुभिस्त्रिदिवः स्वर्गो नाक्रान्तो नास्कन्दितः । तथा यद्यपि सुमनसां देवानाम् ।
'सुमनाः पुष्पमालत्योः स्त्री देवबुधयोः पुमान्' इति वैजयन्ती । कान्ता न बन्दी-
कृता नोपगृहीताः । शत्रुभिरिति शेषः । 'प्रग्रहोपग्रहौ बन्धाम्' इत्यमरः । तथा
यद्यपि पुरुहूतशासनधरैरिन्द्राज्ञाकरैर्दूतैः साकेतबाह्याङ्गणमयोध्यापुरबहिश्चलरम् ।
'स्यात्साकेतमयोध्यायाम्' इत्यमरः । नाकीर्णं न संकीर्णम् । इन्द्राज्ञया निजाह्वानार्थ-

१. 'नरपतिः श्रुतिमार्गगत' इति पाठः. २. एतदनन्तरम् 'किं बहुना' इति कचित्.
३. 'नाक्रान्तं त्रिदिवम्' इति पाठः.

मागतैर्देवदूतैर्न संकुलमित्यर्थः । तथा यद्यपि भूतलपरित्राणाय भूमण्डलसंरक्षणार्थं सचिवा मन्त्रिणो नादिष्टा नाज्ञप्ताः । राज्ञो देशान्तरगमने भूभारस्य सन्निवेशेषु निक्षिप्तत्वादिति भावः । तथापीति शेषः । असौ दशरथः शोकवशात्पुत्रविरहजनितशोकायत्तत्वाद्धेतोः । 'वश आयत्ततायां च' इत्यमरः । वाहने रथ आस्थामादरं न वहन्नृकृन्नेव । वाहनं विहायैवेत्यर्थः । नाकं स्वर्गम् । 'आकाशे त्रिदिवे नाकः', इत्यमरः । अगात्प्राप । पूर्वं त्रिदिवस्य पराक्रमादिनिमित्तसंभवे तत्र गच्छति । इदानीं तु तादृङ्गिमित्ताभावेऽपि तत्रागादित्याश्चर्यमित्यर्थः । अतएव विभावनालंकारः । पुत्रशोकातुरया स्थूलशरीरं विहाय सूक्ष्मशरीरेण स्वर्लोकं जगामेति तात्पर्यम् । शार्दूलविक्रीडितं वृत्तम् ॥

अथ दशरथप्रशंसाभासलैः कैकेयीनिन्दाकन्दलितैः रामगुणकीर्तनगुणितैरवरोधवधूजनपरिदेवनारवैर्मुखरितेषु दिङ्मुखेषु ।

अथेति । अथ राज्ञः स्वर्लोकगमनानन्तरं दशरथस्य प्रशंसया महाराजोऽयं सत्यसंधः स्वर्लोकं गत इत्याद्युपप्लोकेन मांसलैः प्रचुरैः । तद्भूयिष्ठैरित्यर्थः । सिध्मादित्वात्मत्वार्थो लक्षप्रत्ययः । कैकेय्या निन्दया पापिष्ठयानया रामे प्रवाजिते तद्विरहशोकातुरो राजा कालधर्मं गत इत्यादिगर्हणेन कन्दलितैः समुद्भूतैः रामस्य गुणकीर्तनेन गुर्वाज्ञापरतन्त्रः सत्यधर्मपरायणोऽयं मुनिव्रतचारी वनं गत इत्यादिसद्गुणवर्णनेन गुणितैरावर्तितैरवरोधवधूजनपरिदेवनारवैरन्तःपुरस्त्रीजनविलापाकन्दैर्दिङ्मुखेषु हरिदन्तरालेषु । वदनेषु चेति गम्यते । मुखरितेषु वाचालितेषु । प्रतिध्वनितेषु सत्स्वित्यर्थः ॥

ततः किं जातमित्यत आह—

अभूद्राजकम्लानसद्गुणं गगनाङ्गणम् ।

आलोक्येव तदा शान्तमशेषं च महीतलम् ॥ ६१ ॥

अभूदिति । तदा तस्मिन्समये । न विद्यते राजा चन्द्रो यस्य स तथोक्तः । कृष्णपक्षरात्रिवाचन्द्ररहित इत्यर्थः । शैषिकः कम्प्रत्ययः । अतएव म्लानस्तेजोहीनः सद्गुणो नक्षत्रमण्डलं यस्य तत्तथोक्तं गगनाङ्गणं नभःस्थलमालोक्य दृष्ट्वेत्युत्प्रेक्षा । अशेषं कृत्स्नं महीतलं भूमण्डलं च । अराजको दशरथरहितः । अतएव म्लानः सद्गुणः साधुजननिवहो यस्य तत्तथोक्तं सच्छान्तं स्तिमितमभूत् । 'वा दान्त-' इत्यादिना निपातः । चन्द्रराहित्येन गगनं यथा तेजोहीननक्षत्रकं भवति, तथा दशरथमहाराजराहित्येन भूतलमपि खिन्नसाधुजनमभूदित्यर्थः । 'राजा प्रभौ नृपे चन्द्रे क्षत्रे क्षत्रियशक्तयोः' इति विश्वः । 'सन्सत्ये विदुषि श्रेष्ठे साधौ भवति च त्रिषु । सत्कीमवृक्षे' इति नानार्थरत्नमालायाम् । अत्रोत्प्रेक्षाश्लेषयोः सापेक्षत्वात्संकरः ॥

ततः प्रभाते वसिष्ठवचसा सचिवास्तैलद्रोण्यां निक्षिप्य क्षितिप-
तेस्तनुं क्षिप्रमेव भरतमकथितदशरथकथा एव आनयतेति दूतान्के-
कयेषु प्रेषयामासुः ।

तत इति । ततः परिदेवनानन्तरं प्रभाते प्रातःकाले सचिवा मन्त्रिणः । 'मन्त्रां
र्थासचिवोऽमालः' इत्यमरः । वसिष्ठस्य वचसा भरतागमनपर्यन्तमेतच्छरीरं रक्ष-
न्त्विति नियोगवचनेन क्षितिपतेः परेतस्य दशरथस्य तनुं कलेवरं तैलद्रोण्यां तैलपू-
रितकाष्ठाम्बुवाहिन्यां निक्षिप्य । उच्छूनत्वादिना वैरूप्याभावार्थमिति भावः । 'द्रोणी
काष्ठाम्बुवाहिनी' इत्यमरः । अकथितदशरथकथा अनिवेदितदशरथवृत्तान्ताः सन्त
एव । अन्यथा कार्यविधातापत्तेरिति भावः । भरतं क्षिप्रमविलम्बितमेवानयत प्रा-
पयतेति । आदिश्येति शेषः । दूतान्संदेशहारिणः केकयेषु देशेषु प्रेषयामासुः प्रहि-
तवन्तः । 'स्यात्संदेशहरो दूतः' इत्यमरः ॥

तेऽपि जितपवनजवनवाँजिसंकोचितपथास्तुरगपतिपुरे दुःस्वप्न-
दूयमानमानसं भरतमभिवन्द्य गुरुनिर्योगं व्यजिज्ञपन् ।

तेऽपीति । तेऽपि दूताश्च जितपवनाः पवनाधिकवेगा जवना जवशीलाश्च ।
'जुचङ्गम्य-' इत्यादिना युच् । ये वाजिनोऽश्वास्तैः संकोचितः संकोचं प्रापित इव
पन्था येषां ते तथोक्ताः सन्तः । तादृगश्ववेगवशात्संकुचिनतया प्रतीयमानमार्गदैर्घ्या
इत्यर्थः । तुरगपतेरश्वपतेः केकयस्य पुरे पट्टणे दुःस्वप्नेन स्वपितुर्दुर्वस्थाशंसिस्वप्नेन
दूयमानं परितप्यमानं मानसं यस्य तं तादृशं भरतमभिवन्द्य नमस्कृत्य गुरोर्वसि-
ष्ठस्य नियोगं शीघ्रमागन्तव्यमित्येवंरूपामाज्ञां व्यजिज्ञपन्विज्ञापयामासुः ॥

सोऽयं मातामहेन युधाजिता चानुज्ञातः कतिपयैरेव दिनैरनि-
मित्तसंपातेन सातङ्कः साकेतमाससाद् ।

सोऽयमिति । सोऽयं भरतो मातामहेन मातुः पित्रा केकयेन युधाजिता
मातुलेन चानुज्ञातः कतिपयैरेव दिनैः कैश्चिदेवाहोभिः । मातुलगृहनिर्गमनदिनमा-
रभ्याष्टमे दिन इत्यर्थः । तथा रामायणे—'अद्य मे सप्तमी रात्रिश्च्युतस्यार्यकवे-
श्मनः' इति कैकेयींप्रति भरतवचनम् । अनिमित्तसंपातेन दुर्निमित्तपरम्परया सा-
तङ्कः सभयसंभ्रमः सन्साकेतमयोध्यामाससाद् प्राप ॥

अतिचकितमतिः पुरैव पश्यन्पुरमयथापुरचारपौरवर्गम् ।

न्यविशत भरतः परीतदूतः पितृर्भवन्नं पितृकाननादनूनम् ॥ ६२ ॥

अतीति । परीतदूतः परिवेष्टितदूतो भरतः । पुराभावमनतिक्रम्य यथापुरं

१. 'सचिवाः' इति नास्ति क्वचित्. २. 'निक्षिप्य क्षिप्रमेव' इति पाठः. ३. 'कथमेव'
इति पाठः. ४. 'यवनहय' इति पाठः. ५. 'दुःस्वप्नदूयमान' इति पाठः. ६. 'निदेशम्'
इति पाठः. ७. 'अतिनिमित्तभूतसातङ्कः' इति पाठः. ८. 'पितृभवने पितृकाननादनूने'
इति पाठः.

यथापूर्वम् । यथार्थेऽव्ययीभावः । 'स नपुंसकम्' इति नपुंसकत्वम् । ह्रस्वो नपुंसके प्रातिपदिकस्य' इति ह्रस्वत्वम् । तत्र भवतीत्यथपुरम् । ततश्चारशब्देन 'सुप्सुपा-' इति समासः । अयथापुरश्चारः प्रचारः परिपाटी यस्य स तथोक्तः । पौराणां चार आचारः प्रवृत्तिर्यस्य तस्मिन्स तथोक्तम् । श्रीरामवनवासराजविपत्तिभ्यां विषण्णजन-संकुलमित्यर्थः । पुरमयोभ्यां पुरा निकट एव पश्यन्नवलोकयन् । 'स्यात्प्रबन्धे चि-रातीते निकटागामिके पुरा' इत्यमरः । अत एवातिचकितमतिरत्यन्तभयसंभ्रान्ता-न्तःकरणः सन् । पितृकाननाच्छुशानादनूनमन्यूनं भूताक्रोशभूयिष्ठत्वात्तत्कल्पम् । पितुर्दशरथस्य भवनं गृहं न्यविशत प्रविष्टवान् । 'इमंशानं स्यात्पितृवनम्' इत्यमरः । पुष्पिताग्रावृत्तम् । 'अयुजि नयुगरेफतो यकारो युजि च नजौ जरगाश्च पुष्पि-ताग्रा' इति लक्षणात् ॥

स पितरमनवेक्ष्य तत्र मातुः सदनगतः प्रणिपत्य तामपृच्छत् ।

क नु मम गतवान्पितेति सैषा परुषतरं भरताय वाचमूचे ॥ ६३ ॥

स इति । स भरतस्तत्र भवने पितरं दशरथमनवेक्ष्यादृष्ट्वा मातुः कैकेय्याः सदनगतो गृहं प्रविष्टः सन् तां मातरं प्रणिपत्य गुरुजनादरतत्परत्वान्नमस्कृत्य मम पिता दशरथः क नु कुत्र गतवानित्यपृच्छत्पृष्टवान् । अथ सैषा कैकेयी भरताय । भरतं प्रतीत्यर्थः । 'क्रियाग्रहणमपि कर्तव्यम्' इति संप्रदानत्वाच्चतुर्थी । परुषतरम-त्यन्तकर्णकठोरं यथा तथा वाचमूच उक्तवती । वृत्तं पूर्ववत् ॥

तत्प्रकारमेवाह—

वनचर इव साकं मैथिलीलक्ष्मणाभ्यां

पितृविधिमभिरोद्धुं प्रस्थितो रामभद्रः ।

तदनु तव पिताभूत्कालधर्मानुयात-

स्त्वमनुभव यथेच्छं निःसपत्नां धरित्रीम् ॥ ६४ ॥

वनचर इति । रामभद्रो मैथिलीलक्ष्मणाभ्यां साकं पितृविधिं पितृनियोगम-भिरोद्धुमनुवर्तितुं वनचरो मुनिरिव प्रस्थितो गतः । मुनिवेषधारी सन् त्वं गच्छेति पित्राज्ञतः सन् अरण्यं गत इत्यर्थः । तदनु तदनन्तरमसौ तव पिता दशरथः काल-धर्मं मरणमनुयातोऽनुगतः । मृत इत्यर्थः । 'स्यात्पञ्चता कालधर्मेः' इत्यादि मृति-पर्यायेष्वमरः । अतस्त्वं निःसपत्नां निष्कण्टकां धरित्रीं यथेच्छं स्वच्छन्दमनुभव । परिपालयेत्यर्थः । मालिनीवृत्तम् ॥

मयूरीव महानागं केकया केकयात्मजा ।

भारत्या भरतं चक्रे परिक्षुभितमानसम् ॥ ६५ ॥

मयूरीति । केकयात्मजा कैकेयी भारत्या उक्तरूपया वाचा भरतम् । मयूरी बहिर्णी । 'जातेरस्त्रीविषयादयोपधात्' इति ङीष् । केकया स्ववाण्या । 'केका वाणी मयूरस्य' इत्यमरः । महानागं महाभुजङ्गमिव परिक्षुभितमानसं क्षुब्धहृदयं चक्रे ।

‘मयूरो वह्निषो बह्नी नीलकण्ठो भुजङ्गभुक्’ इत्यभिधानात् । मयूरीस्तद्विरोधित्वा-
दिति भावः । पूर्णोपमालंकारः ॥

तदनु भरतश्चिरतरं विलप्य विलुप्यमानविवेकः कैकेयीमकथयत् ।

तदन्विति । तदनु कैकेयीवचनानन्तरं भरतश्चिरतरं बहुकालं विलप्य । पितृ-
भ्रातृदेशेन परिदेवनं कृत्वेत्यर्थः । विलुप्यमानो लोपं प्राप्नुवन्विवेको यस्य स त-
थोक्तः । पितृमरणभ्रातृप्रव्रजनश्रवणलुप्तबुद्धिस्फुरणतया कर्तव्याकर्तव्यविचारविधुर
इत्यर्थः । कैकेयीमकथयद्वोचत् ॥

तदेव विवृणोति—

परिणतिपरुषाणां पाप्मनां संनिपाता-

न्न हि भवसि चतुर्णां सा त्वमस्माकमम्बा ।

तदिह तनयवत्यः संलपिष्यन्ति कामं

श्रुतिपुटरचितातेस्त्वां सवित्रीमकीर्तेः ॥ ६६ ॥

परिणतीति । हे कैकेयि, परिणतिपरुषाणां पर्यन्तदुर्दशानुसंधायकानां पाप्म-
नामेवंविधपापानाम् । ‘अस्त्री पङ्क पुमान्पाप्मा’ इत्यमरः । संनिपातात्सद्वाताद्धेतोः ।
सा तथाभूता त्वं चतुर्णां श्रीरामादीनामस्माकं अम्बा माता न भवामि हि न जायसे
खलु । ईदृक् पापिष्ठा लमस्माकमम्बा भवितुं नार्हसीत्यर्थः । तत्तस्मात्कारणात् ।
इहास्मिन्लोके तनयवत्यः पुत्रवत्यः स्त्रियः । तथाभूतानामेव परिज्ञानसंभवादिति
भावः । त्वां श्रुतिपुटयोः श्रोत्रगोलकयो रचिता विहितार्तिः पीडा यया सा तथोक्ता
तस्याः । श्रोत्रणामत्यन्तखेदकारिण्या इत्यर्थः । अकीर्तेर्दुष्कीर्तेः सवित्रीमम्बां काम-
मत्यन्तं संलपिष्यन्ति । पापाचारेयं किमेतदकृत्यमकरोत् । यतो दुर्निवारापकीर्ति-
मूलमभूदित्यन्योन्यसंभाषणं करिष्यन्तीत्यर्थः । ‘संलापो भाषणं मिथः’ इत्यमरः ।
‘संभावितस्य चाकीर्तिमरणादतिरिच्यते’ इति भगवद्वचनादिति भावः । अत्र कैकेय्या
निजमातृलमपहृत्याकीर्तिमातृलस्यारोपादपहवभेदः । एतदादिश्लोकचतुष्टयं मालि-
नीवृत्तम् ॥

तदनु तन्मुखादाकृष्टदृष्टिरनुजमिदमवादीत् ।

तदन्विति । तदनु तदनन्तरं तन्मुखात्कैकेयीवदनादाकृष्टापसारिता दृष्टिर्यस्य
स तथोक्तः । ईदृगपकारकारिण्या मुखं किमवलोकनीयमिति जुगुप्सया तदपनीत-
चक्षुः सन्नित्यर्थः । अनुजं शत्रुघ्नं प्रतीदं वचनमवादीद्वोचत् ॥

तदेव विवृणोति—

अविरलमिनवंशं दग्धुमाश्रित्य तापं

जनमनसि किरन्त्यां हन्त सत्यां भवत्याम् ।

अनुसवनमपापैर्देवता पूज्यमाना

वहति कथमिदानीमाश्रयाशाभिधानम् ॥ ६७ ॥

अविरलमिति । भातीति भवत्यां पूज्यायाम् । ‘भातेर्भवतुः’ इत्यौणादिकोऽवतुप्रत्ययः । ‘उगितश्च’ इति ङीप् । सत्यां साध्व्याम् । अस्यां कैकेय्यामिति सोऽङु-
 ण्तनोक्तिः । ‘सती साध्वी पतिव्रता’ इत्यमरः । अविरलम् । सान्द्रवृद्धमिति यावत् ।
 ‘अविकलम्’ इति पाठे वैकल्यरहितम् । अक्षतमित्यर्थः । इनवंशं सूर्यवंशं वेणुवंशं
 च गम्यते । दग्धुं नाशयितुं भस्मीकर्तुं च । आश्रित्याधिष्ठाय । जनानां मनसि
 हृदये तापं संतापमौष्ण्यं च किरन्त्यां विक्षिपन्त्याम् । प्रवर्तयन्त्यां सत्यामित्यर्थः ।
 वंशविनाशकारिण्यास्तस्याः मज्जनमनःसंतापहेतुत्वादिति भावः । सवनेष्वनुसवनम् ।
 प्रातरादिसवनत्रयेऽपीत्यर्थः । विभक्त्यर्थेऽव्ययीभावः । अपापैः सुकृतिभिर्यजमानैः
 पूज्यमाना देवता । पावक इत्यर्थः । इदानीमस्मिन्नवसर आश्रयं काष्ठगुल्मादिकम-
 श्नातीत्याश्रयाशः स इत्यभिधानं नामधेयं कथं वहति प्राप्नोति । न वोढव्यमित्यर्थः ।
 सति प्रतिपक्षे स्वप्रतिष्ठाया अनिर्वाहत्वादिति भावः । ‘आश्रयाशो बृहद्भानुः कृशा-
 नुः पावकोऽनलः’ इत्यमरः । हन्त अप्रच्युतास्मद्दृशंसेयं प्रच्युति संपादितवतीति खेद
 इत्यर्थः । अत्रोपमेयस्याधिक्यकथनापेक्ष्योपमानस्य पावकस्याश्रयाशाभिधानवहना-
 क्षेपात्प्रतीपालंकारः । ‘यत्रोपमानस्याक्षेपः कैमर्थक्येन कथ्यते । यद्वोपमेयभावोऽत्र
 प्रतीपः स्यादलंकृतिः ॥’ इति लक्षणात् ॥

पुत्रपीडनमतिदुःसहदुःखकारणमिति दर्शयितुमितिहासमाह—

अविरतकृपितान्तं वत्समालोक्य धेनो-

रपि समजशतानां मातुरस्त्रं बभूव ।

तदिह तनयशोकं संतरेदेकपुत्रा

कथय कथमिदानीं कौसलेन्द्रस्य पुत्री ॥ ६८ ॥

अविरतेति । अविरताविच्छिन्ना । मध्याह्नपर्यन्तमिति यावत् । तथा कृष्या
 कर्षणेन तान्तं ग्लानं खिन्नं वत्सं तनयौ । बलीवर्दावित्यर्थः । जातावेकवचनम् ।
 स्ववंश्यत्वाद्वत्सत्वेन निर्देशः । ‘वत्सो ना कुटजे वर्षे तर्णके तनयादिके’ इति वैज-
 यन्ती । आलोक्य दृष्ट्वा । समं तुल्यं जायन्त इति समजाः पुत्रास्तेषां शतानां
 मातुः । अनेकपुत्रजनन्या अपीत्यर्थः । धेनोः कामधेनोः गगनस्थाया इति शेषः ।
 अस्त्रमश्रु बभूव । तनयक्लेशजनितशोकवशाद्बुदितवतीत्यर्थः । ‘रोदनं चास्त्रमश्रु च’
 इत्यमरः । ततस्तस्मात्कारणादेकः श्रीरामः पुत्रो यस्याः सा तथोक्तैकपुत्रा कौसले-
 न्द्रस्य पुत्री कौसल्या । इहास्मिन्नोक इदानीं तनयशोकं पुत्रविरहजनितशोकम् ।
 अतिदुस्तरमिति भावः । कथं केनोपायेन संतरेत्तरितुं शक्नुयात् । न केनापि संतरेदे-
 वेत्यर्थः । कथय ब्रूहीति विषादाभिनयवचनम् । बहुपुत्रसंपन्नापि स्वर्लोकनिवासिन्यपि
 कामधेनुरपि साक्षादनात्मजस्यापि वत्सस्य क्लेशमसहमाना शोचितवती । एवंभूता
 कौसल्या शोचिष्यतीति किमु वक्तव्यमित्यर्थः । तथा श्रीरामायणम्—‘यस्याः पुत्रस-
 हस्राणि साति शोचति कामधुक् । किं पुनर्या विना रामं कौसल्या वर्तयिष्यति ॥
 एकपुत्रा च साध्वी च विवर्तसेयं लया कृता ॥’ इति । अत्र कामधेन्वपेक्षयासारायाः

कौसल्यायाः शोकसंतारणाशक्तत्वस्य कैमुत्यन्यायेन कथितत्वादार्थापत्तिरलंकारः ।
'एकस्य वस्तुनो भावाद्यत्र वस्त्वन्यथापतेत् । कैमुत्यन्यायतः सा स्यादार्थापत्तिरलं-
क्रिया ॥' इति लक्षणात् ॥

अपिबदियममन्त्रे कालयोगान्नरेन्द्रे

वरयुगरसनाभ्यां प्राणवायुं तदीयम् ।

अपनगरममुष्या वर्तनं युक्तरूपं

पितृवनवसुमत्यां कापि वल्मीकवत्याम् ॥ ६९ ॥

अपिबदिति । इयं कैकेयी भुजगी च प्रतीयते । नरेन्द्रे राज्ञि दशरथे विष-
वैद्ये च । 'नरेन्द्रो वार्तिके राज्ञि विषवैद्ये च कथ्यते' इति विश्वः । कालयोगात्काल-
वशात् । न विद्यते मन्त्र उपायचिन्तनं भुजगस्तम्भनमन्त्रश्च यस्य तस्मिन्मन्त्रे ।
पूर्वं मन्त्रसंपन्नत्वेऽपि कालवशात्तद्विहीने सतीत्यर्थः । वरयुगमेव रसने ताम्र्यां तदीयं
नरेन्द्रसंबन्धिनम् । 'त्यदादीनि च' इति वृद्ध संज्ञायां 'वृद्धाच्छः' इति छप्रत्ययः ।
प्राणवायुमपिबत्पीतवती । वरयुगापदेशेन नरेन्द्रं निहतवतीत्यर्थः । 'प्राग्गन्धमा-'
इत्यादिना पिबादेशः । अतोऽमुष्याः कैकेय्याः । नगरादपमृत्यापनगरम् । अयोध्या-
नगरं वर्जयित्वेत्यर्थः । 'अपपरिवहिरञ्चवः पञ्चम्या' इत्यव्ययीभावसमासः । 'अव्य-
यीभावश्च' इति नपुंसकत्वम् । वल्मीकवत्यां भुजगीनिवासोचितवामलूरप्रचुरायाम् ।
'वामलूरश्च नाकुश्च वल्मीकं पुनपुंसकम्' इत्यमरः । कापि कस्यांचित्पितृवनवसुमत्यां
श्मशानभुवि वर्तनमवस्थानं युक्तरूपं प्राशस्त्येन युक्तम् । 'प्रशंसायां रूपप्' ईदृक्कू-
रसमाचारेयं नगरान्निर्वासनीयेत्यर्थः । अत्र वरयुगे रसनात्वरूपणात्कैकेय्या भुजगीत्व-
प्रतीतेः श्लेषसंकीर्णैकदेशवार्ति सावयवरूपकम् । यथा पूर्ववाक्यार्थस्योत्तरवाक्यार्थ
प्रति हेतुत्वाद्वाक्यार्थहेतुकं काव्यलिङ्गमित्यनयोरङ्गाङ्गिभावेन संकरः ॥

एषा निकृष्टमतिरात्मगुणोचितेषु

वंशेषु सत्सु बहुधा पिशिताशनानाम् ।

माकन्दशालिनि वने विषवल्लरीव

हा हन्त केकयकुले कथमाविरासीत् ॥ ७० ॥

एषेति । निकृष्टमतिर्नचबुद्धिरेषा कैकेयी आत्मगुणोचितेषु निजदुर्गुणानुगुणेषु
पिशिताशनानां राक्षसानां वंशेषु बहुधा बहुप्रकारेण सत्सु विद्यमानेषु सत्सु । माक-
न्दैश्वृतवृक्षैः शालतेऽभीक्ष्णमिति माकन्दशालि । 'बहुलमाभीक्ष्ण्ये' इति णिनिः ।
तस्मिन्वन उद्याने विषवल्लरी विषमञ्जरीव । 'वल्लरी मञ्जरी समे' इत्यमरः । केकयस्य
राज्ञः कुले । सकललोकश्लाघ्ये महाराजवंश इत्यर्थः । कथं कुत आविरासीदुदि-
ताभूत् । तादृग्महाराजकुलेऽस्या उत्पत्तिरनुचितेत्यर्थः । उपमालंकारः । वसन्तति-
लकावृत्तम् ॥

जननीतिविहीना मे जननीति स धर्मवित् ।

निरयान्निरयाद्वीरो निरयादिव सानुजः ॥ ७१ ॥

जननीतीति । वीरो देयदानादिषु वीर्यशाली धर्मविद्धर्मज्ञः स भरतो मे मम
च० रा० १३

जननी माता जनानां नीत्या मर्यादया विहीनेति । उक्तवेति शेषः । सानुजः । सशत्रुघ्नः सन्नित्यर्थः । निरयात् । रलयोरभेदान्निलयात् । कैकेयीगृहान्निरयान्नर-
कादिव । 'स्यान्नारकस्तु नरको निरयो दुर्गतिः स्त्रियाम्' इत्यमरः । निरयान्निरगात् ।
निःपूर्वादयगताविति धातोर्लङ् । उपमानुप्रासयोः संसृष्टिः ॥

तत्र सामात्यः समुपेत्य पत्युश्चिताधिरोहणमभिलषन्तीं कौसल्यां
भरतः शपथशतैर्निवार्य वसिष्ठादिष्टेन पथा दशरथाय सदा याग
शीलाय यायजूकाभिप्रेतं प्रेतकृत्यमकरोत् ।

तत्रेति । तत्र तस्मिन्समये भरतः सामात्यः-समन्त्रिवर्गः सन् समुपेत्य समी-
पमागत्य । कौसल्याया इति शेषः । पत्युर्मर्तुर्दशरथस्य चिताधिरोहणमनुगमनम-
भिलषन्तीं कामयमानाम् । 'आर्ताते मुदिते हृष्टा प्रोषिते मलिना कृशा । मृते
म्रियेत या नारी सा स्त्री ज्ञेया पतिव्रता ॥' इति स्मृत्या तस्य पतिव्रताधर्मत्वादिति
भावः । कौसल्यां शपथशतैः । 'कृता शास्त्रानुगा बुद्धिर्मा भूतस्य कदाचन । सत्यसंधः
सतां श्रेष्ठो यस्यार्योऽनुमते गतः ॥' इत्यादिश्रीरामायणोक्तानेकशपथैरित्यर्थः ।
निवार्य चिताधिरोहणाभिनिवेशान्निर्वर्त्य । वसिष्ठेन निजकुलाचार्येण महर्षिणादिष्टेन
पथान्त्येष्टिमार्गेण सदा यागशीलाय दशरथाय । यायजूकोऽश्वमेधादिवहुयज्ञकर्ता ।
'इज्याशीलो यायजूकः' इत्यमरः । 'यजजपदशां यङः' इति यजतेर्यङन्तादूकप्र-
त्ययः । तस्याभिप्रेतमभिमतं प्रेतकृत्यं दहनादिमृतसंस्कारमकरोत् । 'मृतः प्रेतः
परासुश्च' इति वैजयन्ती ॥

ततः किं जातमित्यत आह—

ताते पितृवनं याते यातुं भ्रातृवनं तथा ।

भरतः प्रार्थयामास प्राञ्जलिः प्रकृतीः कृती ॥ ७२ ॥

तात इति । कृतमनेन कृती कुशलः । कृतकृत्य इत्यर्थः । 'इष्टादिभ्यश्च' इती-
निप्रत्ययः । भरतस्ताते पितरि दशरथे पितृवनं श्मशानं याते गते सति । परलो-
कागमिनि सतीत्यर्थः । तथा तेन प्रकारेण स्वयं भ्रातृवनम् । श्रीरामाधिष्ठितं दण्ड-
कावनमित्यर्थः । यातुं गन्तुं प्राञ्जलिः कृताञ्जलिः सन् । 'कुगतिप्रादयः' इति समासः ।
प्रकृतीरमालान् । 'प्रकृतिः सहजे योनावमात्ये परमात्मनि' इति विश्वः । प्रार्थया-
मास याचितवान् ॥

तदनन्तरवृत्तान्तमाह—

अथ ताभ्यां सुमित्राकौसल्याभ्यामन्तःपुरजनेन च सार्कमनुनीतो
भरतो भवनमभजत ।

अथेति । भरतोऽनुनीतो वसिष्ठसुमन्त्रादिभिः प्रार्थितः सन् । ताभ्यां मातृत्वेन

१. 'ततः' इति पाठः. २. 'समुपेत्य' इति नास्ति क्वचित्. ३. 'चितारोहणम्' इति
पाठः. ४. 'अधिष्ठितेन' इति पाठः. ५. 'सदा यागशीलाय' इति नास्ति क्वचित्. ६. प्रे-
तकृत्यमशेषम्' इति पाठः. ७. 'अथ' इति नास्ति क्वचित्. ८. 'सह भरतः' इति पाठः.

प्रसिद्धाभ्यां कौसल्यामुमित्राभ्याम् । कैकेय्या अनादराभिभूतत्वादिति भावः । तथा-
न्तःपुरजनेनान्येन राजावरोधवधूजनेन च साकं भवनं गृहमभजत प्रविवेश ॥

अथ यथाविधिविहितौर्ध्वदैहिकं गमितचतुर्दशदिवसं दिवसकर-
कुलहितेन पुरोहितेन नगरवृद्धैः सार्धममात्याः समुपेत्य मुकुटस्य
भरणाय प्रार्थयामासुः ।

अथेति । अथ गृहप्रवेशानन्तरम् । विधिमनतिक्रम्य यथाविधि यथाशास्त्रम् ।
'यथासादृश्ये' इत्यव्ययीभावः । ऊर्ध्वदेहोद्भवमौर्ध्वदैहिकं परलोकक्रियाम् । 'मृतार्थं
तदहर्दानं त्रिषु स्यादौर्ध्वदैहिकम्' इत्यमरः । 'ऊर्ध्वदेहाच्च' इति वक्तव्यादृक् । अनु-
शतिकादेराकृतिगणलादुभयपदवृद्धिः । विहितमाचरितमौर्ध्वदैहिकं येन तं तथोक्तम् ।
गमिता नीताश्चतुर्दशसंख्याका दिवसा येन तं भरतम् । अमा सह वसन्तीत्यमात्या
मन्त्रिणः । 'अव्ययात्यप्' । दिवसकरकुलहितेन पुरोहितेन वसिष्ठेन तथा नगरे
पट्टणे ये वृद्धा ज्ञानवृद्धा वयोवृद्धास्तैश्च सार्धं समुपेत्य समीपमागत्य मुकुटस्य राज-
चिह्नस्य कोटीरस्य भरणाय प्रार्थयामासुर्याचितवन्तः । मूर्धाभिषिक्तो भूत्वा भुवं
परिपालयेत्यनुनीतवन्त इत्यर्थः । ननु 'क्षत्रियस्य षोडशाहानि' इति षोडशाहाशौ-
चसद्भावात्कथं चतुर्दशदिवसमित्युच्यत इति चेत्सत्यम् । 'क्षत्रियस्तु दशाहेन स्वक-
र्मनिरतः शुचिः' इत्यादिविशेषशास्त्रानुसारेण दशाहेनाशौचनिवृत्तौ द्वादशेऽहनि
श्राद्धं कृतवानिति मन्तव्यम् । चतुर्दशदिवसमिति तु वास्तवत्वादविरोधः । तथाच
रामायणे—'ततो दशाहेऽपि गते कृताशौचो नृपात्मजः । द्वादशेऽहनि संप्राप्ते
श्राद्धकर्माण्यकारयत् ॥' तथा—'ततः प्रभातसमये दिवसेऽथ चतुर्दशे । समेत्य
राज्यकर्तारो भरतं वाक्यमब्रुवन् ॥' इति । 'ततः प्रभातसमये दिवसेऽथ त्रयोदशे ।
विललाप महाबाहुर्भरतः शोकमूर्च्छितः ॥' इति त्रयोदशेऽहि भरतस्य शोकविह्वलत्वेन
प्रसाधयितुमयुक्त्वात् 'दिवसेऽथ चतुर्दशे' इति श्रीरामायण उक्तम् । अत्र तु ग-
मितचतुर्दशदिवसमित्यनेन चतुर्दशस्याप्यहो गमितत्वात्पञ्चदशेऽह्नीत्यायातम् । तथाच
श्रीरामायणविरोध इति चेत्, तर्हि यद्यपि विरोधो दुर्वारः, तथापि यथाकथंचिदुपा-
न्यन्यायेन चतुर्दशदिवस एव परिणमयितव्यम् । यद्वा गमित इत्यत्र वर्तमानार्थे क्त-
प्रत्यये क्रियमाणे गमितो गम्यमानः । नीयमान इति यावत् । चतुर्दशदिवसो येन
तमिति चतुर्दशदिवस एव पर्यवस्यति तदा न कोऽपि विरोध इत्यलमिति प्रसङ्गेन ॥

ततस्तान्निर्बध्नतः सोऽयं प्रत्यवादीत् ।

तत इति । ततः प्रार्थनानन्तरं निर्बध्नतो मुकुटभरणार्थं निर्बन्धं कुर्वतस्तान-
मात्यान्प्रत्यवादीदुवाच ॥

तदेवाह—

बहुभिरिह किमुकैस्त्यक्तसौमित्रिवृत्ति-

मुकुटमपि वहेयं युष्मदाज्ञा हि पूज्या ।

१. 'हितकरैर्नगरवृद्धैः' इति पाठः. २. 'मुकुटाभरणाय भरतं प्रार्थयामासुः' इति
पाठः. ३. 'वृत्ति' इति पाठः. ४. 'अथ' इति पाठः.

मम परमवकाशः पर्णशालानुकूलः

कचिदपि विपुलायां नास्ति चेद्दण्डकायाम् ॥ ७३ ॥

बहुभिरिति । इहेदानीं बहुभिरनेकैरुक्तैरुक्तिभिः । भावे क्तः । किम् । न किञ्चिदपीत्यर्थः । वृथा कालक्षेपावह्लादिति भावः । किंतु त्यक्ता विसृष्टा सौमित्रे-
लक्ष्मणस्य वृत्तिर्वर्तनं श्रीरामकैकर्यरूपं येन स तथोक्तः सन् । मुकुटमपि बहेयं धार-
येयम् । राज्याधिपत्यमङ्गीकुर्यामित्यर्थः । अपिशब्दः संभावनायाम् । कुतः । युष्मा-
कमाप्तानां भवतामाज्ञा नियोगः पूज्या हि माननीया खलु । अवश्यकर्तव्येत्यर्थः ।
कथं चेद्विपुलायां विस्तृतायां दण्डकायां कचिदकुत्रचिदपि मम पर्णशालानुकूलः
पर्णशालानिर्माणानुगुणः । तावन्मात्र इत्यर्थः । अवकाशोऽन्तरं परमत्यन्तं नास्ति
चेत् । तथा बहेयमिति संबन्धः । अतो लक्ष्मणवच्छ्रीरामकैकर्यतत्परेणैव मया भू-
यते किं मुकुटभरणादरेणेति तात्पर्यम् ॥

इत्युक्त्वा श्रीरामसेवोत्सुकमना निश्चक्राम ।

इतीति । इत्यनेन प्रकारेणोक्त्वा श्रीरामसेवोत्सुकं श्रीरामकैकर्योत्कण्ठितं मन-
श्चित्तं यस्य स तथोक्तः सन्निश्चक्राम निर्जगाम । गृहादिति शेषः ॥

तत्र ।

तत्रेति । तत्र तस्मिन्भरतनिर्गमनसमये ॥

अनुपैधि रचयित्वा सत्पथे पांसुलत्वं

सुजननयनसौख्यप्रातिकूल्यं च कृत्वा ।

नरपतिगृहमध्यान्तूर्णमुद्धूर्णमाना

कुटिलगतिरुदस्थान्मन्थरा नाम वात्या ॥ ७४ ॥

अनुपधीति । अनुपध्यकपटम् । अगूढमिति यावत् । क्रियाविशेषणमेतत् ।
'कपटोऽस्त्री व्याजदम्भोपधयः' इत्यमरः । सत्पथे श्रीरामाभिषेकाचरणरूपसाधुमार्गे ।
अन्यत्र सतां नक्षत्राणां पन्थास्तस्मिन्नाकाशे । 'ऋक्पूः—' इत्यादिना समासान्तः ।
पांसवो दोषा अस्याः सन्तीति पांसुला । 'स्वैरिणी पांसुला च स्यात्' इत्यमरः ।
सिध्मादिलाह्लच्छप्रत्ययः । तस्या भावस्तत्त्वम् । तद्विघातकरणरूपदोषकारित्वमित्यर्थः ।
'लतलोर्गुणवचनस्य' इति पुंवद्भावो वक्तव्यः । अन्यत्र पांसवः परागा अस्य सन्तीति
पांसुलत्वम् । रचयित्वा प्रकटयित्वासाद्य च । अतएव सुजननयनसौख्यप्रातिकूल्यं
सज्जननेत्रोत्सवविघातम्, अन्यत्र सुष्ठजनानां नयनसौख्यस्य नेत्रसुखस्थितेः प्राति-
कूल्यं विरोधं च कृत्वा । उद्धूर्णमाना परिभ्रमणमाणा । एकत्रोन्मत्तत्वात्, अन्यत्र
स्वभरणाच्चेति भावः । कुटिलगतिर्विक्रगतिः । एकत्र कुब्जत्वात् अन्यत्र तादृक्चक्रं-
चङ्क्रमणशीलत्वाच्चेति भावः । मन्थरा नाम मन्थरेति प्रसिद्धा वात्या वातसंहतिः ।
'पाशादिभ्यो यः' इति यत्प्रत्ययः । नरपतिगृहमध्याद्राजभवनान्तरात् । तूर्णं क्षि-
प्रमुदस्थादुत्थितवती । निर्गतवतीत्यर्थः । 'उदोऽनूर्ध्वकर्मणि' इत्येतस्य प्रत्युदाहरण-

मेतत् । अत्र प्रकृताप्रकृतगतः श्लेषालंकारः । 'प्रकृताप्रकृतोभयगतमुक्तं चेच्छब्द-
मात्रसाधर्म्यम् । श्लेषोऽयं श्लिष्टत्वं सर्वत्रायद्वयेनान्यः ॥' इति लक्षणात् ॥

केशहस्तं स्वहस्तेन गृहीत्वा तद्वधोद्यतम् ।

कौसल्या वारयामास कुब्जं रामानुजानुजम् ॥ ७५ ॥

केशहस्तमिति । ततस्तदनन्तरं कुब्जं तद्दर्शनात्कोपोद्विक्तमतएव स्वहस्तेन
निजकरेण केशहस्तं मन्थराकेशकलापम् । 'पाशः पक्षश्च हस्तश्च कलापार्थाः कचा-
त्परे' इत्यमरः । गृहीत्वा तस्या मन्थराया वध उद्यतमुद्युक्तम् । ईदृक्पापिष्ठया
वधे न स्त्रीहत्यादोषः प्रसज्येतेति तद्विध्वंसने विहिताग्रहमित्यर्थः । रामानुजस्य भ-
रतस्य लक्ष्मणस्य वानुजं शत्रुघ्नं कौसल्या वारयामास । किमनेन क्षुद्रदासीनिग्रहे-
णेति तन्निर्वन्धाभिनिवेशान्निवारितवर्तीत्यर्थः । एतेनास्याः साध्वीजनोचितदयासौ-
शील्यादिगुणसंपत्तिः सूचितेति मन्तव्यम् ॥

तत्र सान्तःपुर एव पुरान्निर्गत्य शिल्पिवर्गसमीकृतसरणिर्भरतः
पुरतः प्रसृतनरगजरथतुरगचरणक्षुण्णक्षोणीतलसमुत्कीर्णेन रेणुनि-
कुरुम्बेण जम्बालयज्जम्बरगङ्गां गङ्गां च सुमन्त्रभणितगुणनिवहगुहा-
नुमत्या निस्तीर्य दूरादेवाश्रमद्वारे निवेशितबलभारो भरद्वाजाभिव-
न्दनमकरोत् ।

तत्रेति । तत्र तस्मिन्समये भरतः सान्तःपुर एव कौसल्याद्यन्तःपुरस्त्रीसहितः
सन्नेव शिल्पिवर्गेण खनकवर्धकीवृक्षतक्षकीप्रमुखशिल्पिनिवहेन समीकृता गर्तपाषाण-
गुल्मादिनिरसनेन ऋजूकृता सरणिर्माणो यस्य स तथोक्तः सन् । पुरतः पुरस्तात्प्रसृ-
तानां प्रवृत्तानां नराणां गजानां रथानां तुरगाणां च चरणैः पदैः क्षुण्णमवदारितं
यत्क्षोणीतलं तस्मात्समुत्कीर्णेन समुत्थितेन रेणुनिकुरुम्बेण पांसुभरेणाम्बरगङ्गामा-
काशगङ्गां जम्बालयज्जम्बालवतीं कुर्वन् पङ्क्तिमयत्रित्यसंबन्धे संबन्धरूपातिश-
योक्तिः । 'निषद्वरस्तु जम्बालः पङ्कोऽस्त्री शादकदर्दमौ' इत्यमरः । जम्बालशब्दात्
'तत्करोति—' इति प्यन्ताल्लटः शत्रादेशः । तथा सुमन्त्रेण भणितो वर्णितो गुणनिवहः
सौशील्यसौहार्दादिसद्गुणसंपत्तिर्यस्य तथोक्तस्य गुहस्य निषादनाथस्यानुमत्याङ्गीकारेण
गङ्गां भूतलवाहिनीं च निस्तीर्य तीर्त्वा । अस्माभिः क्रियमाणमतिथिसत्कारं परिगृह्य
पुनर्गन्तव्यमिति प्रार्थयमानं गुहं सान्तववचनैः प्रसाद्य । तदनुमत्या तेन सहैव गङ्गां
संतीर्येत्यर्थः । दूरादूरत एव विप्रकृष्टदेश एव । महर्षेरमर्षोदयभयादिति भावः ।
'दूरान्तिकार्थेभ्यो द्वितीया च' इति चकारात्पञ्चमी । आश्रमद्वारे तपोवनप्रतिहार-
प्रदेशे निवेशितबलभारः संस्थापितसेनानिवहः सन् । महर्ष्याश्रमपीडाभयात्क्रोशा-
देव विसृष्टसैन्यं इत्यर्थः । तथा श्रीरामायणम्—'भरद्वाजाश्रमं दृष्ट्वा क्रोशादेव नर-
र्षभः । बलं सर्वमवस्थाय जगाम सपुरोहितः ॥' इति । अथ भरद्वाजस्य मुनेर-
भिवन्दनं पादवन्दनमकरोत् ॥

सोऽयं प्रीतमना मुनिर्भरद्वाजो भरतं जननीजनमपि प्रत्येकमालो-
क्य सेनामप्याहूय यथोचितमातिथ्यमकुरुत ।

स इति । सोऽयं मुनिर्मननशीलो भरद्वाजः प्रीतमनास्तदागमनात्संतुष्टान्तःक-
रणः सन् । भरतं जननीजनमपि कौसल्यादिभरतमातृजनं च प्रत्येकं विविक्तमा-
लोक्य । दयादृष्ट्यानुगृह्येत्यर्थः । सेनां भरतचमूमाहूय आनीयतामितः सेनेति
भरतमाज्ञाप्य । तद्बलमुखेनाकारयित्वेत्यर्थः । यथोचितं यथाहमातिथ्यमतिथिस-
त्कारमकुरुत कृतवान् ॥

तत्प्रकारमेव वर्णयति—

तथातिथ्यं चक्रे भरतबलभाजां तनुभृतां

भरद्वाजः सोऽयं भुकुटिभटकल्पाखिलसुरः ।

तपस्तप्त्वा घोरं दिवि सुमनसस्तत्फलभुजो

यथा तेषां तोषं क्षणमभिलषेयुर्मुनिकृतम् ॥ ७६ ॥

तथेति । भुकुट्या भूभङ्गमात्रेणैव हेतुना । ईषदसमाप्ता भटा भटकल्पाः ।
किंकराया इति यावत् । ‘ईषदसमाप्तौ कल्पवृक्षदेशीयरः’ इति कल्पप्रत्ययः ।
तेऽखिलसुरा अखिलदेवा यस्य स तथोक्तः । लोकत्रयेऽप्यस्यासाध्यं न किञ्चिदस्तीति
भावः । अतएव सोऽयं भरद्वाजः । भरतस्य बलभाजां चमूचरणाम् । ‘भजो
ष्विः’ । तनुभृतां शरीरिणां तथा तेन प्रकारेणातिथ्यमभ्यञ्जनं स्नानवासोगन्धमाल्या-
लंकारमृष्टान्नपानाद्यतिथिसत्कारं चक्रे चकार । ‘अतिथेर्व्यः’ इति तादर्थ्ये व्यप्रत्ययः ।
कथं चकारेत्यत आह—घोरं दुष्करं तपो व्रतोपवासादिरूपं तप्त्वा कृत्वा सुमनसो
देवाः सन्तः । अतएव दिवि स्वर्गे तत्फलभुजस्तस्य तपसः फलभुजो रम्भासंभोगा-
दिफलभोक्तारः पुरुषा मुनिकृतं भरद्वाजेन विहितं तेषां भरतचमूचराणां तोषमानन्दं
क्षणं क्षणमात्रं यथाभिलषेयुः । क्षणमात्रमपीदृक्परितोषोऽस्माकं संभवेद्यदि तर्हि
कृतार्था भवेमेति यथा वाञ्छेयुस्तथा चकारेत्यर्थः । सर्वेऽपि चमूचरा मुनिकृताति-
थ्यवशात्स्वर्गसुखादप्यधिकं सुखमनुबभूवुरित्यर्थः । अत्र स्वर्गिणां तत्परितोषणा-
भिलाषणासंबन्धेऽपि तत्संबन्धोक्तेरतिशयोक्तिभेदः । शिखरिणी वृत्तम् । ‘रसै रुद्रै-
दिक्षन्ना यमनसभलागः शिखरिणी’ इति लक्षणात् ॥

इति तद्दिनं दिनशतकल्पं तत्र नीत्वा मुनेर्निर्देशेन सर्वे चित्रकूट-
वनोद्देशमविशन् ।

इतीति । इत्यनेन प्रकारेण । तद्दिनं मुनिदर्शनदिनं दिनशतकल्पम् । श्रीराम-
दर्शनौत्सुक्याद्बहुदिनतुल्यमित्यर्थः । तत्र भरद्वाजाश्रमे नीत्वा गमयित्वा । अथ मुने-
र्निर्देशेन भरद्वाजाज्ञया सर्वे भरतादयश्चित्रकूटस्य पर्वतस्य वनोद्देशं वनप्रदेशमवि-
शन्प्रविष्टवन्तः ॥

१. ‘मुनिर्भरतं तज्जननी’ इति पाठः. २. ‘अस्याहूय’ इति पाठः. ३. ‘सर्वेऽपि’
इति पाठः.

तत्र संन्यस्तसैन्यस्तत इतो गुहेन सह राममन्विष्यन्हव्यगन्धिना
गन्धवहेन धूमगन्धेन च दूरादेव विभाव्यमानमंचलमृगगणमदृश्यरू-
पाभिर्वनदेवताभिरवकीर्यमाणबलिकुसुममैशेपपिशिताशनपिशाचो-
च्चाटनमन्त्रायमाणलक्ष्मणचापघोषश्रवणसमुचितसामीप्यप्रदेशं नू-
तनपरिकल्पितपर्णशालावास्तव्यवैखानसकुटुम्बिनिविरीसभूभागम-
नोकहशाखावलम्बमानवलकलाजिनममरतरुशाखापचितैरभिनवप-
ल्लवभङ्गशबलैरम्बरचरपतिपूतनागणकरकिसलयविमुक्तैरविरलैः कु-
सुमनिकरैरभ्यर्च्यमानजानकीनिवासतरुमूलवेदिकमालक्ष्यमाणख-
ङ्गकार्मुकनिषङ्गमतिथिजनसपर्यापर्युत्सुकसौमित्रिसमाहृतकन्दमूल-
फलकल्पितैकदेशमविनाभूतजनकदुहितृचरणनलिनविन्यासमपह-
सितसांकेतरामणीयकं रामाश्रमं भरतः ससंभ्रममभजत ।

तत्रेति । भरतस्तत्र वनोद्देश एव संन्यस्तसैन्यस्त्यक्तानीकः सन् । श्रीरामम-
नस्यन्यथाप्रतीत्यनुदयार्थमिति भावः । तथा गुहेन सह गहनमार्गवेदिना निषादाधि-
पेन साकं तत इतः प्रदेशे राममन्विष्यन्मृगयन् । हूयत इति हव्यमाज्यादि तद्ग-
न्धोऽस्यास्तीति तथोक्तेन हव्यगन्धिना गन्धवहेन वायुना धूमगन्धेन होमधूमसौ-
रभ्येण च दूराद्विप्रकृष्टदेश एव विभाव्यमानमनुमीयमानमचला निर्भयदेशत्वादप-
लायमाना मृगगणा हरिणादिमृगयूथा यस्मिंस्तम् । अदृश्यरूपाभिरन्तर्हिताकाराभि-
पेनदेवताभिर्वनाभिमानीनीभिर्देवताभिरवकीर्यमाणानि विक्षिप्यमानानि बलिकुसु-
मानि पूजोपहारपुष्पाणि यस्मिंस्तम् । वनदेवतानामप्यर्चनीयमित्यर्थः । 'करोपहारयोः
पुंस्ति बलिः' इत्यमरः । अशेषाः समस्ता ये पिशिताशनाः क्रव्यादस्त एव पिशाचा
भूतग्रहविशेषास्तेषामुच्चाटनमन्त्रवदाचरन्नुच्चाटनमन्त्रायमाणो यो लक्ष्मणचापघोषः
सौमित्रिधनुष्टंकारस्तच्छ्रवणस्य तदाकर्णनस्य समुचितो योग्यः सामीप्यप्रदेशः प्रान्त-
भूमिर्यस्य तम् । निरन्तरलक्ष्मणचापघोषघुमघुमायमानसमीपदेशमित्यर्थः । नूतनप-
रिकल्पिताः श्रीरामसहवासेन कृतार्थत्वं संपादयितुं प्रत्यग्रं निर्मिताः पर्णशालास्तासु
'वसन्तीति वास्तव्या वसन्तः । 'वसेस्तव्यकर्तारि णिच्' इति कर्तारि तव्यत्प्रत्ययो
वृद्धिश्च । वैखानसास्तपोविशेषलब्धसंज्ञास्तापसविशेषाः । यद्वा ब्रह्मणो नखजाता
वैखानसाः । 'ये नखजास्ते वैखानसाः' इति श्रुतेः । यद्वा विखनसमुनिना प्रोक्तं
सूत्रमधिकृत्य तन्मार्गानुसारिणो वैखानसाः । नूतनपरिकल्पितपर्णशालावास्तव्याश्च
ते वैखानसकुटुम्बिनो वानप्रस्थसांसारिकाश्च तैर्निविरीसो निबिडो भूभागो भूप्रदेशो
यस्य तम् । 'निबिडं निबिरीसं च दृढं बाढं प्रचक्षते' इति वैजयन्ती । 'नेबिडजिब-
रीसचौ' इति निशब्दाद्विरीसचप्रत्ययः । 'निबिडित' इति पाठे स्पष्टोऽर्थः । अनोक-

१. 'होमधूमेन' इति पाठः. २. 'अचपलमृग' इति पाठः. ३. 'अशेषित' इति पाठः.
४. 'निबिडित' इति पाठः. ५. 'अमुं तरु' इति पाठः. ६. 'शाखारचितैः' इति पाठः.
७. 'सेना' इति पाठः. ८. 'अविरलैः' इति नास्ति कश्चित्. ९. 'साकेतम्' इति पाठः.

हानां वृक्षाणां शाखास्ववल्ग्वमानानि खंसमानानि संस्थानकानि वल्कलानि चीरव-
सनान्यजिनानि कृष्णाजिनानि च यस्मिंस्तम् । तथामरतरुशाखाभ्यः कल्पवृक्षशाखा-
भ्योऽपचितैर्लूनैरभिनवपल्लवभङ्गशबलैर्बालप्रवालशकलमिश्रणकर्तुर्वर्णैः । 'चित्रं किर्मी-
रकल्माषशबलैताश्च कर्तुरे' इत्यमरः । अम्बरचरपतेः सिद्धगन्धर्वादिखेचराधीश्वर-
स्येन्द्रस्य यः पृतनागणः सैन्यनिवहस्तस्य करकिसलयविमुक्तैः पाणिपल्लवविकीर्णैर-
विरलैः सान्द्रैः कुसुमनिकरैः पुष्पनिकुलम्बैरभ्यर्च्यमाना संपूज्यमाना जानकीनिवास-
तरुमूलवेदिका सीतानिकेतनवृक्षाधःप्रदेशवितर्दिका यस्मिंस्तम् । 'स्याद्वितर्दिस्तु
वेदिका' इत्यमरः । आलक्ष्यमाणं परिदृश्यमानं खड्गकार्मुकनिषङ्गं यस्मिंस्तम् । अति-
थिजनानां सपर्यायां पर्युत्सुकेन प्रोत्साहेन सौमित्रिणा समाहूतैरानीतैः कन्दमूलफलैः
कल्पितः समृद्ध एकदेशो यस्य तम् । कन्दा वर्तुलमूलपिण्डाः मूलानि दीर्घाकाराणि
इति विवेकः । अविनाभूता निरन्तरानुवृत्ता जनकदुहितृचरणनलिनविन्यासा जानकी-
पादपद्ममुद्रा यस्मिंस्तम् । अपहसितं परिहसितम् । धिक्कृतमिति यावत् । साकेतराम-
णीयकमयोध्यापुरसौभाग्यं येन तम् । 'योपधाद्गुरुपोत्तमाद्गुञ्' । रामाश्रमं श्रीरामनि-
वासस्थानं संप्रमेण संतोषजनितवेगेन सहितं यस्मिन्कर्मणि तद्यथा भवति तथा ससं-
भ्रममभजत प्राप । अत्र साकेतरामणीयकस्यापहसितत्वासंबन्धेऽपि तत्संबन्धोक्तेर-
तिशयोक्तिभेदः ॥

अथावासं शान्तेरकृतसुकृतानामसुलभं

नवाम्भोदश्यामं नलिननयनं वल्कलधरम् ।

जटाजूटापीडं भुजगपतिभोगोपमभुजं

ददर्श श्रीमन्तं विपिनभुवि सीतासहचरम् ॥ ७७ ॥

अथेति । अथाश्रमभजनानन्तरं शान्तेरावासं शमैकनिकेतनम् । अकृतसुकृता-
नामनाचरितपुण्यकर्मणां जनानामसुलभं दुष्प्रापम् । नवाम्भोदश्यामं नीलमेघश्याम-
लाङ्गम् । नलिननयनं पुण्डरीकाक्षम् । वल्कलधरं वल्कलवस्त्रधारिणम् । जटाजूट
एवापीडः शेखरो यस्य तम् । 'शिखाखापीडशेखरौ' इत्यमरः । भुजगपते-
रादिशेषस्य भोगः कायः स एवोपमा सादृश्यं ययोस्तौ तादृशौ भुजौ यस्य तम् ।
वृत्तायतपीवरबाहुमित्यर्थः । श्रीमन्तं सहजशोभासंपन्नम् । निलयोगे मनुप् । सीता-
सहचरं जानकीसमेतं श्रीरामं विपिनभुवि कान्तारसीमि ददर्श । एतदादि शिख-
रिणी वृत्तम् ॥

ततस्तस्योपान्ते जनकयजनाधीनजनानां

वचन्दे वैदेहीं रजनिकररेखामिव नवाम् ।

अरण्यानां पुण्यात्पदकमलमुद्रापरिचया-

दयोध्यासध्रीचीमविकलमवस्थां विदधतीम् ॥ ७८ ॥

तत इति । ततः श्रीरामदर्शनानन्तरं तस्य श्रीरामस्योपान्ते पार्श्वदेशे नवां
नूतनां रजनिकररेखां चन्द्रकलामिव स्थितामित्युत्प्रेक्षा । भूलोकगतायाश्चन्द्रकलायां,
अप्रसिद्धत्वान्नोपमा । जनकस्य राज्ञो यजनाधीनं यज्ञायतं जननं जन्म यस्यास्ताम् ।

हलमुखकृष्टजनकयज्ञक्षेत्रसमुत्पन्नामित्यर्थः । 'अधीनो निम्न आयत्तः' इत्यमरः । तथा पुण्यात्पवित्रात्पदकमलमुद्रपरिचयान्निजपादपद्मविन्याससंस्थानाद्धेतोः । अरण्यानां विपिनानाम् । 'अटव्यरण्यं विपिनम्' इत्यमरः । अविकलं दृढं यथा तथा । अयोध्यासध्रीचीमयोध्यासहचरीम् । तत्सदृशमित्यर्थः । अत एवोपमालंकारः । अवस्थां दशां विदधतीम् । संपादयन्तीमित्यर्थः । यत्र निजसंचारस्तस्यैवायोध्यापुर-सब्रह्मचारित्वादिति भावः । दधातेः शतरि 'उगितश्च' इति ङीप् । 'नाभ्यस्ताच्छतुः' इति नुमभावः । वैदेहीं जानकीं ववन्दे नमश्चकार । श्रीरामस्य दर्शनं सीतायाश्च वन्दनमिति नैतच्चोद्यमुद्भावनीयम् । श्रीरामापेक्षयापि तत्पत्न्यां परमपतिव्रतायां तस्यामेवात्यन्तादरसंभवादिति भावः । सध्रीचीत्यत्र सहाञ्चतीति सध्रीची । 'ऋत्विक्-' इत्यादिना किन्प्रत्ययः । 'सहस्य सध्रिः' इति सहशब्दस्य सध्रादेशः । 'अनिदितां-' इत्यादिना नकारलोपः । 'अचः' इत्यकारलोपे 'चौ' इति दीर्घः । अञ्चतेः 'उगितश्च' इति ङीप् । उक्तालंकारयोः परस्परनैरपेक्ष्यात्संसृष्टिः ॥

स्वतःसिद्धं यस्मिन्नितरदुरवापं विजयते

सुमित्रापुत्रत्वादपि जगति रामानुजपदम् ।

यदीयाक्षिद्वन्द्वप्रतिनिधि भवेदम्बुजयुगं

निशीथे निर्निद्रं यदि तमपि साक्षादकृत सः ॥ ७९ ॥

स्वतःसिद्धमिति । इतरदुरवापं भ्रात्रन्तरदुष्प्रापम् । भिन्नोदरदुर्लभमित्यर्थः । रामानुज इति पदं शब्दो यस्मिन्नलक्ष्मणे । सुमित्रापुत्रत्वात् । सापन्नमातृजनितत्वेन भिन्नोदरत्वादपीत्यर्थः । कौसल्यागर्भसंभूतत्वाभावेऽपीत्यपिशब्दार्थः । तथात्वे रामानुजपदं स्वतःसिद्धत्वस्याविवाद एवेति भावः । यद्वा सुमित्राया आपुत्रत्वादीषत्पुत्रत्वादस्य सुमित्रागर्भसंभूतत्वमात्रमेव । पुत्रलभफलस्य तु कौसल्यागामित्वादिति भावः । अत्रापिरवधारणार्थकः । अथवा सुमित्रमकृत्रिममुहत् । आपुत्रमीषत्पुत्रः । पुत्रकल्प इत्यर्थः । 'पितृसमो ज्येष्ठः' इतिन्यायस्यात्रैव प्रसिद्धत्वादिति भावः । सुमित्रश्चासौ आपुत्रश्चेति विशेषणसमासः । तस्य भावस्तत्त्वात् । अन्यस्यैतादृशत्वाभावादि-त्यपिशब्दार्थः । यद्वा सुमित्रापुत्रत्वात्सुमित्रापुत्रत्वं विहायेत्यर्थः । ल्यब्लोपे कर्मण्यधिकरणे चइति पञ्चमी । अत्रापिरेवकारार्थकः । स्वतःसिद्धं निसर्गसिद्धं सत् जगति लोके विजयते सर्वोत्कर्षेण वर्तते । 'पुण्यैर्यशो लभ्यते' इति न्यायादिति भावः । 'विपराभ्यां जेः' इत्यात्मनेपदम् । तथा अम्बुजयुगमरविन्दयुगम् । कर्तुं । निशीथेऽर्धरात्रे । 'अर्धरात्रनिशीथौ द्वौ' इत्यमरः । निर्निद्रं यदि प्रफुल्लं चेत् । यस्य लक्ष्मणस्य संबन्धि यदीयम् । तच्च तदक्षिद्वन्द्वं नेत्रयुगलं च तस्य प्रतिनिध्युपमानं भवेत्स्यात् । नास्योपमानं किञ्चित्पश्याम इति भावः । एतेन लक्ष्मणस्य सर्वत्र निद्राराहित्यं सूच्यते । तं लक्ष्मणमपि भरतः साक्षादकृत प्रत्यक्षीचकार । अपश्यदित्यर्थः । करोतेर्ङुङि सिचः क्तिवान् गुणः । 'ह्रस्वादङ्गात्' इति सलोपः । अत्राम्बुजयुगस्य निर्निद्रनिशीथत्वासंबन्धेऽपि तत्संभावनया संबन्धकथनादतिशयोक्तिः । तदेतत् 'पुष्पं प्रवालपहितं यदि स्यात्' । इत्याद्युदाहृत्यालंकारसर्वस्वकारः स्पष्टीचकार ॥

तदनन्तरं मरुपथे पृथुतरग्रीष्मोष्मणि दैवात्कृतोपलम्भमम्भोरुह-
तटाकं सुधासारं पूरितापं भूरितापः सतृष्ण इव कृष्णसारः सरभसं
समुपेत्य पादयोर्निपत्य चिरं रुदन्दशरथकथां कथयित्वा मैथिलीस-
हिताय सलक्ष्मणाय रामाय शोकमूर्च्छां प्रायच्छत् ।

तदनन्तरमिति । अत्र रामं भरत इति च पदद्वयमध्याहर्तव्यम् । तदन-
न्तरं श्रीरामसीतालक्ष्मणदर्शनानन्तरम् । पृथुतरोऽत्यन्तबहुलो ग्रीष्मोष्मा ग्रीष्मर्तु-
जनितसंतापो यस्मिंस्तस्मिन् । दुःसहसंतापकारिणीत्यर्थः । मरुपथ ऊषरस्थलवर्तमनि ।
निर्जलदेश इति यावत् । 'ऋक्पूः—' इत्यादिना समासान्तः । दैवाद्भ्राज्यवशात् ।
'दैवं दिष्टं भागधेयं भाग्यम्' इत्यमरः । कृतोपलम्भम् । उपलब्धिं प्राप्तमित्यर्थः ।
सुधाया अमृतस्य सार इव सार उन्कृष्टांशो यासां ताः पूरिताः परिपूर्णश्च । कर्तरि
क्तः । आपो यस्मिंस्तम् । अमृतप्रायपयःपरिपूर्णमित्यर्थः । 'ऋक्पूः—' इत्यादिना स-
मासान्तः । अम्भोरुहतटाकं पद्मसरोविशेषम् । भूरितापो बहुलसंतापः । अतएव
सतृष्णः पिपासातुरः कृष्णसारो हरिणविशेष इवेत्युपमा । भरतः सरभसं सवेगं
यथा तथा । 'रभसो वेगहर्षयोः' इत्यमरः । रामं समुपेत्य प्राप्य पादयोर्निपत्य चिरं
रुदन्नोदनं कुर्वन्दशरथस्य कथां परलोकयात्रारूपां वार्ता कथयित्वा मैथिलीसहिताय
सलक्ष्मणाय च रामाय शोकेन या मूर्च्छां तां प्रायच्छद्वत्तवान् । भरतमुखादशरथप-
रलोकयात्रां श्रुत्वा सीतारामलक्ष्मणाः शोकवशान्मूर्च्छां प्रापुरित्यर्थः । 'पाप्राध्मा—'
इत्यादिना दापो यच्छादेशः ॥

ततः किमित्यत आह—

वेलोल्लङ्घनमेतेषां शोकोदन्वति तन्वति ।

अगस्त्यायितमेतस्मिन्वसिष्ठेनात्मवेदिना ॥ ८० ॥

वेलेति । एतेषां श्रीरामादीनां संबन्धिन्येतस्मिन्पूर्वोक्ते । शोक उदन्वानिवेत्यु-
पमितसमासः । अगस्त्यायितमित्युपमालिङ्गात् । तस्मिंश्शोकोदन्वति दुःखसागरे ।
'उदन्वानुदधौ च' इति निपातनात्साधुः । वेलोल्लङ्घनं कूलातिवर्तनं मर्यादातिक्रमणं
च । 'अव्यम्बुविकृतौ वेला कालमर्यादयोरपि' इत्यमरः । तन्वति कुर्वति । उद्वेले-
सतीत्यर्थः । आत्मवेदिना आत्मतत्त्वज्ञेन । शोकापनयकोविदिनेत्यर्थः । वसिष्ठेन
महर्षिणा । अगस्त्येनेवाचरितमगस्त्यायितम् । कुम्भसंभवोऽम्भोधिमिव वसिष्ठस्त-
दीयशोकसंरम्भं स्तम्भितवानित्यर्थः । 'कर्तुः क्यङ् सलोपश्च' इति क्यङ् । 'अकृ-
त्सार्वधातुकयोर्दीर्घः' इति दीर्घः । ततो भावे क्तः । उपमालंकारः ॥

ततः प्रतिपद्य संज्ञामनुज्ञया गुरोरमरसरिति विरचितसमुचित-
निवापकृत्यं प्रणिपत्य रामं प्रतिनिवर्तयितुं भरतः प्रावर्तत ।

१. 'प्रथिततर' इति पाठः. २. 'धारा' इति पाठः. ३. 'सरभसमुपेत्य' इति पाठः.
४. 'निपत्य पादयोश्चिततरं' इति पाठः. ५. 'कथामपि' इति पाठः. ६. एतत्पूर्वं 'रामञ्च.
ननीजनोऽपि तत्र निपत्य सुचिरमरोदीत्' इति क्वचित्. ७. 'प्रपथ' इति पाठः.
८. 'राममसकृत्प्रवर्तयितुम्' इति पाठः. ९. 'प्रार्थयत्' इति पाठः.

तत इति । ततस्तदनन्तरं संज्ञां चेतनां प्रतिपद्य प्राप्य । प्रतिबुध्येत्यर्थः । 'संज्ञा नामानि गायत्र्यां चेतनायां रविस्त्रियाम्' इति विश्वः । गुरोरनुज्ञया वसिष्ठनिर्देशेना-
मरसरिति गङ्गायां विरचितमारचितं समुचितं न्याय्यं तत्कालोचितं वा निवा-
पकृत्यं पितृतर्पणकर्म येन तम् । 'इदं भुङ्क्ते महाराज प्रीतो यदशना वयम् ।
यदन्नं पुरुषो भुङ्क्ते तदन्नास्तस्य देवताः ॥' इति श्रीरामायणोक्तरीत्या तदानीं संभ-
वद्भिः पदार्थैर्निर्वर्तितपितृतृयज्ञमित्यर्थः । रामं प्रणिपत्य नमस्कृत्य भरतः प्रतिनिवर्त-
यितुं वनवासात्प्रत्यावर्तयितुं प्रावर्तत प्रवृत्तोऽभूत् । श्रीरामं प्रतिनिवर्तनार्थं विज्ञाप-
यितुमुपाक्रमतेत्यर्थः ॥

तत्प्रकारमेव विवृणोति—

विकर्तनकुलस्य यदनुकूलं गुणगणस्य यदनुगुणं यशोरूपस्य य-
दनुरूपं समाचारस्य यत्समुचितं प्राचीनभाग्यस्य यद्योग्यं लोकगर्ह-
णाय यदनर्हं श्रुतस्य वा यत्सदृशं तादृशमाशयं प्रकाशयन्ती भरतो-
पज्ञा विज्ञापना ।

विकर्तनेति । तत्रानुकूलादिशब्दानां प्रायशस्तावदेकार्थकत्वम् । तथापि
किञ्चिद्वाख्यायते—विकर्तनकुलस्यार्कवंशस्य । 'विकर्तनार्कमार्तण्डः' इत्यमरः ।
यद्यादृगिति सर्वत्र यच्छब्दार्थः । अनुकूलं संमतम् । गुणगणस्य विद्याविन-
यादिसंपत्तेर्यदनुगुणमनुवृत्तम् । यशोरूपस्य प्रशस्तयशसः । 'प्रशंसायां रूपप्' ।
'प्रशंसावचनैश्च' इति समासः । यदनुरूपमर्हम् । समाचारस्य सम्यगाचारस्य यत्समु-
चितं न्याय्यम् । प्राचीनभाग्यस्य पुरातनपुण्यस्य यद्योग्यं युक्तम् । लोकगर्हणाय
लोकापवादाय यदनर्हमयोग्यम् । लोकनिन्दानिवर्तकं यादृगित्यर्थः । श्रुतस्य शास्त्रस्य
यत्सदृशं समानम् । अविरोद्धमित्यर्थः । 'श्रुतं शास्त्रावधृतयोः' इत्यमरः । तादृशं ताद-
वप्रकारमेव । विधेयप्राधान्यात्पुल्लिङ्गनिर्देशः । आशयमभिप्रायम् । 'आशयः स्याद-
भिप्राये मानसाधारयोरपि' इति विश्वः । प्रकाशयन्ती प्रकटयन्ती विज्ञापना प्रार्थना
भरतस्य । उपज्ञायत इत्युपज्ञा । भरतेनैवादीं ज्ञातेत्यर्थः । 'आतश्चोपसर्गे' इति कर्म-
ण्यप्रत्ययः । कर्तरि षष्ठ्या समासे 'उपज्ञोपक्रमम्' इत्यादिना नपुंसकत्वेऽपि
विधेयप्राधान्यात्स्त्रीलिङ्गता । 'उपज्ञोपक्रमान्तश्च तदादिलप्रकाशने' इत्यमरः । म-
हाकुलीनखादिगुणसंपन्नत्वस्य यथा युक्तं स्यात्तथा भरतो विज्ञापितवानिति फलितार्थः ।
श्रीरामप्रतिनिवर्तनार्थमनन्यसाधारणीं विज्ञापनां कृतवानिति तात्पर्यम् ॥

ततः किं जातमित्यत आह—

तत्क्षणं क्षणप्रभाभङ्गुरलक्ष्मीसमावेशलक्ष्मणि क्षोणीपतिशतधृतो-
ज्जिते मुकुटे विघटिताशं सादरं प्रणिपत्य मां पादुकाभ्यां परिष्कृष्टं

युवामिति रघुवरचरणौ स्वयमेव प्रार्थ्य प्रतिश्रयितुं स्थण्डिलशायि-
चरणमिव बभार भरतस्योत्तमाङ्गम् ।

तत्क्षणमिति । तस्मिन्नेव क्षणे तत्क्षणम् । ‘अत्यन्तसंयोगे द्वितीया’ । क्षणं प्रभा द्युतिर्यस्याः सा क्षणप्रभा विद्युत्तद्भङ्गुरा भङ्गशीला । अतिचञ्चलेत्यर्थः । ‘भञ्ज-
भासमिदो घुरच्’ । तस्या लक्ष्म्या राज्यश्रियः समावेशस्य संप्राप्तेर्लक्ष्मणि चिह्ने ।
तथा क्षोणीपतिशतैरनेकक्षोणीपतिभिर्भूतं च तदुज्झितं च त्यक्तं चेति स्नातानुलिप्तव-
त्पूर्वकालसमासः । तस्मिन् । विशेषणद्वयेनापि हेयत्वं सूच्यते । मुकुटे कोटीरे विष-
टिताशं त्यक्तस्पृहं भरतस्योत्तमाङ्गं शिरः । ‘उत्तमाङ्गं शिरः शीर्षम्’ इत्यमरः । अत-
एव सादरं सगौरवं प्रणिपत्य नमस्कृत्य युवां पादुकाभ्यां भवदीयाभ्यां परिष्कृतं
मामलंकुरुतम् । नहि मे तद्व्यतिरेकेण मुकुटमलंकार इति भावः । ‘संपर्युपेभ्यः क-
रोतौ भूषणे’ इति सुट् । करोतेर्लोप्मध्यमपुरुषद्विवचनम् । इत्येवं रघुवरचरणौ रघु-
नायकपादौ स्वयमेवोत्तमाङ्गमेव प्रार्थ्य याचयित्वा प्रतिश्रयितुं निजप्रार्थनामङ्गी-
कर्तुम् । ‘अङ्गीकाराभ्युपगमप्रतिश्रवसमाधयः’ इत्यमरः । स्थण्डिले भूतले शेते व्रत-
वशादिति स्थण्डिलशायी । ‘यः स्थण्डिले व्रतवशाच्छेते स्थण्डिलशाय्यसौ’ इत्यमरः ।
‘स्थण्डिलाच्छयितरि व्रते’ इति णिनिः । तस्य यच्चरणमाचरणं स्थण्डिलशायित्वरूपं
तद्वभारेवेत्युत्प्रेक्षा । यथा कश्चिद्ब्रती स्नेष्टदेवताया यावदनुग्रहमधःशयने व्रतनिय-
मादितात्पर्येणावतिष्ठते, तथा भरतस्योत्तमाङ्गमपि श्रीरामचरणनिकटे पादुकादान-
रूपानुग्रहणपर्यन्तं निपत्यातिष्ठदित्युत्प्रेक्षार्थः ॥

ततः श्रीरामः किमकरोदित्यत आह—

त्वया मया च कर्तव्यः सत्यवाचः पितुर्विधिः ।

इति प्रत्यादिशद्रामो भारतीमपि भारतीम् ॥ ८१ ॥

त्वयेति । सत्यवाचः सत्यवचनस्य पितुर्दशरथस्य विधिः । चतुर्दशवत्सरावधि-
कभूपरिपालनवनवासनियोग इत्यर्थः । त्वया मया च । पुत्राभ्यामावाभ्यामित्यर्थः ।
कर्तव्योऽवश्यं विधेयः । अन्यथा दोषस्मरणादिति भावः । इत्युक्त्वेति शेषः । भारतीं
भरतसंबन्धिनीमपि भारतीं प्रार्थनावाचं रामः प्रत्यादिशत्प्रत्याख्यातवान् । पुत्रस्य
पित्राज्ञोल्लङ्घनमनुचितमतोऽवश्यं मया नियतकालं वनं वस्तव्यम्’ त्वया च प्रजाप-
रिपालनतत्परेण भवितव्यमिति निराकृतवानित्यर्थः । तादृग्विनयादिसद्गुणसंपन्नस्य
भरतस्यैव प्रार्थनां प्रत्याख्यातवान् । किमुतान्यस्येति किं वक्तव्यमस्य सत्यप्रतिज्ञापरि-
पालकत्वमपीत्यपिशब्दार्थः ॥

अथ किं तत्राह—

तत्र जाबालिप्रार्थनायामपि व्यर्थायाम् ।

तत्रेति । तत्र तस्मिन्समये ॥ जाबालीति । अत्र रामायणम्—‘आश्वासयन्तं

१. ‘चरणद्वयम्’ इति पाठः. २. ‘परिरचयितुं’ इति पाठः. ३. ‘चरितम्’ इति
पाठः. ४. एतत्पूर्वम् ‘तथाहि’ इति कचित्. ५. ‘कर्तव्यम्’ इति पाठः. ६. ‘वचः’
इति पाठः. ७. ‘तत्र’ इति नास्ति कचित्.

भरतं जाबालिर्ब्राह्मणोत्तमः । उवाच रामं धर्मज्ञं धर्मापेतमिदं वचः ॥ माधु राघव
माभूते बुद्धिरेवं निरर्थका । प्राकृतस्य नरस्येव ह्यार्यबुद्धेस्तपस्विनः ॥ कः कस्य पुरुषो
बन्धुः किमाप्तं कस्य केनचित् । यदेको जायते जन्तुरेक एव विनश्यति ॥ तस्मान्मा-
ता पिता चेति राम सज्येत यो नरः । उन्मत्त इति विज्ञेयो नास्ति कश्चिद्वि कस्य-
चित् ॥' इत्येवंभूतायां जाबालेर्महर्षेः प्रार्थनायां याच्यायामपि व्यर्थायामनङ्गीकृ-
तायां सत्याम् । जाबालिवचनेऽपि निराकृते सतीत्यर्थः । महर्षेरपि वचनं नाङ्गीकृ-
तम् । किमुतान्यस्येत्यपिशब्दार्थः । भरतप्रार्थनानङ्गीकारसमुच्चयार्थको वा ॥

भरतस्तदनु प्रार्थ्य लेभे लाभविदां वरः ।

काकुत्स्थपादुकाकारं महार्घं मुकुटद्वयम् ॥ ८२ ॥

भरत इति । तदनु जाबालिप्रार्थनानन्तरम् । लाभविदामधिकफलप्राप्तिव्यव-
हारपरिज्ञातृणाम् । विदेर्ज्ञानार्थतत्संपदादित्वात्किप् । वरः श्रेष्ठः । 'देवाद्भूते वरः श्रेष्ठे'
इत्यमरः । भरतः प्रार्थ्य । 'अधिरुह्यार्य पादाभ्यां पादुके हेमभूषिते । एते हि सर्व-
लोकस्य योगक्षेमं विधास्यतः ॥' इति रामायणोक्तरीत्या याचयित्वा । काकुत्स्थस्य
श्रीरामस्य पादुकाकारं महार्घममूल्यम् । 'मूल्ये पूजाविधावर्धः' इत्यमरः । मुकुटद्वयं
कोटीरयुगलं लेभे प्राप । किमेतेनापकर्षावहेन राजलक्षणकोटीरेणेति परिहृत्योत्कर्षा-
वहं मस्तकालंकारोत्तमं पादुकाद्वयं स्वीकृतवानित्यर्थः । धर्मिष्ठं ज्येष्ठं परित्यज्य राज्य-
परिपालनमपूज्यमिति मत्वा तदीयपादुकाद्वयपुरस्कारेण राज्यं कर्तुं तद्वयं संगृहीत-
वानिति भावः । अत्र लाभविद्वरपदार्थस्य विशेषणगत्या मुकुटद्वयप्राप्तिपदार्थहेतु-
त्वात्पदार्थहेतुकं काव्यलिङ्गमलंकारः । 'हेतोर्वाक्यपदार्थत्वे काव्यलिङ्गमुदाहृतम्'
इति लक्षणात् ॥

अनन्तरवृत्तान्तमाह—

स एष सानुजः प्रायादयोध्यां भ्रातृशासनात् ।

अटवीं पितृसंदेशाद्ययौ रामः सलक्ष्मणः ॥ ८३ ॥

स इति । स एष भरतः सानुजः सशत्रुघ्नः सन् भ्रातृशासनाच्छ्रीरामनियोगाद-
योध्यां प्रायात्प्रापत् । तथा रामः सलक्ष्मणः सन् पितृसंदेशात्पितृशासनादटवीं
दण्डकारण्यं ययौ । यथा श्रीरामस्य पित्राज्ञा परिपालनत्वेन गरिष्ठा तथा भरतस्य
भ्रात्राज्ञेत्यर्थः । एतेन भरतस्य पित्राज्ञापेक्षयापि भ्रात्राज्ञैव गरीयसीति सूच्यते ॥

विलङ्घ्य विविधान्देशान्भरतो धृतवल्कलः ।

विषयं स्वमुपाश्रित्य विषये विमुखोऽभवत् ॥ ८४ ॥

विलङ्घयेति । भरतो धृतवल्कलः सन् । ज्येष्ठे धर्मिष्ठे वल्कलधारिणि सति
मम समीचीनवस्त्रधारणमनुचितमिति परिधृतवल्कलवसन इत्यर्थः । विविधानाना-
विधान्देशान्, भरद्वाजाश्रमादिप्रदेशाज्जनपदान्वा । विलङ्घयाति क्रम्य । ततः स्वं
स्वकीयं विषयं कोसलदेशमुपाश्रित्य विषये राजाहं भोगे विमुखो निरास्थोऽभवत् ।

१. 'महर्षम्' इति पाठः. २. 'समुपाश्रित्य' इति पाठः.

च० रा० १४

आतृवत्कन्दमूलफलाहारेण शरीरयात्रातत्परोऽभूदित्यर्थः । अत्रायं ध्वनिः—भरतो नाम कश्चन मुनिर्विविधांस्तिर्यङ्मनुष्यादिरूपेण बहुप्रकारान् दिश्यन्त इति देशान् शरीराणि विलङ्घ्य । तत्तत्कर्मानुसारेण तत्तच्छरीरोपाध्यवच्छिन्नतया यावत्कर्मानुभवं स्थित्वा तत्तत्कर्मक्षये तानि सर्वाण्यतिक्रम्येत्यर्थः । धृतवत्कलश्वरमशरीरावच्छिन्नदशायां वैराग्याद्वल्कलधारी सन् । स्वं स्वहृदयाकाशान्तस्थविषयं ज्ञेयतया निर्दिष्टं चिदानन्दात्मकं ब्रह्मोपाश्रित्य कुतश्चिद्भाग्योदयाज्ज्ञानगोचरं कृत्वा । विषये तुच्छे सांसारिकसुखे विमुखो विरक्तोऽभवत् । अत्राभिधायाः प्रकृतार्थनियन्त्रणादप्रकृतमुनिगोचरशब्दमूलोऽयं ध्वनिरिति संक्षेपः ॥

ततश्चायं यावदार्यस्य प्रत्यागमनं तावद्योध्यां नाध्यास्ये । तस्मिन्नवधिमतिक्रम्य चिरायति यदि सद्य एवाश्रयाशमाश्रित्यापि प्राणानन्दयिष्यामीति नन्दिग्रामसंज्ञमाश्रममशिश्रयत् ।

तत इति । ततस्तदनन्तरमयं भरतः । यावद्यावत्पर्यन्तमार्यस्य श्रीरामस्य प्रत्यागमनं तावत्तावत्पर्यन्तमयोध्यां नगरीं नाध्यास्ये नाधितिष्ठामि । ‘अधिशीङ्-स्थासां कर्म’ इत्यकर्मत्वम् । सति वनवासिनि ज्येष्ठे तत्र राज्यं कर्तुमनर्हत्वादिति भावः । तथा तस्मिञ्श्रीरामेऽवधिं चतुर्दशवत्सरात्मकमर्यादामतिक्रम्योल्लङ्घ्य चिरायति यदि । शीघ्रं नायाति चेदित्यर्थः । सद्योऽविलम्बेनैवाश्रयमश्नातीत्याश्रयाशमनलमाश्रित्यापि प्राणानन्दयिष्यामि संतोषयिष्यामि । तदनन्तरविरहस्याग्निप्रवेशादप्यत्यन्तदुःसहत्वादिति भावः । प्राणपरितोषकोपायान्तराल्यन्ताभावसूचकोऽयमपिशब्दः । इति । प्रतिज्ञायेति शेषः । नन्दिग्राम इति संज्ञा नामधेयं यस्य तमाश्रमं निवासमशिश्रयदाश्रितवान् । तत्रार्यपादुकयो राज्याभिषेकं कृत्वा तत्परतन्त्रतया राज्यं परिपालयन्नतिष्ठदित्यर्थः । श्रयतेर्लुङि ‘णिश्चिदुभ्यः कर्तरि चङ्’ इति चङ् । ‘चङि’ इति द्वित्वम् । ननु ‘असुर्या नाम ते लोका अन्धेन तमसावृताः । तांस्ते भ्रेलाभिगच्छन्ति ये के चात्महनो जनाः ॥’ इति श्रुतेरात्महन्तृणां महानर्थश्रवणाद्धर्मशास्त्ररहस्याभिज्ञोऽयं भरतः कथमाश्रयाशाश्रयणरूपप्रतिज्ञां कृतवानिति चेत्, सत्यमेवं कथयति भगवती श्रुतिः तथाप्यातुरस्य भरतस्यात्यन्तसौमित्रप्रदर्शनार्थकत्वादित्थं प्रतिज्ञेति वेदितव्यम् ॥

दाशरथिरपि शमधनजनकथितनिशिचरगणरचितकदनपरिहरणाय गहनजठरमवजगाहे ।

दाशरथिरिति । दाशरथिः श्रीरामोऽपि शमधनजनैर्महर्षिभिः कथितं निवेदितं निशिचरगणरचितं राक्षसनिवहकृतं यत्कदनमाश्रमोपप्लव्हरूपं तस्य परिहरणाय निरसनार्थम् । महोपद्रवकारिराक्षससंहरणेन महर्षीन्स्वस्थान्कर्तुमित्यर्थः । गहनजठरं कान्तारान्तरालमवजगाहे प्रविवेश ॥

१. ‘यदि’ इति नास्ति कचित्. २. ‘प्राणानपि निन्दिष्यामीति’ इति पाठः. ३. ‘रचित’ इति नास्ति कचित्.

विस्तीर्णाक्षैर्विपिनहरिणैर्वीतभीतिप्ररोहै-

र्द्धमग्रासेऽप्यकृतरुचिभिः सस्पृहं वीक्ष्यमाणः ।

रामः प्राप्य प्रकृतिमहितं स्थानमत्रैर्महर्षे-

र्जग्राहास्य प्रमुदितधियः प्रेमपर्यां सपर्याम् ॥ ८५ ॥

विस्तीर्णैति । रामो वीतोऽपगतो भीतिप्ररोहो भयाविर्भावो येषां तैः । प्रस-
न्नत्वादियुगदर्शनजनितविस्त्रम्भादनुत्पन्नमयैरित्यर्थः । अतएव विस्तीर्णान्यौतसुक्या-
द्विस्तारितान्यक्षीणि येषां तैः । 'बहुव्रीहौ सक्थ्यक्ष्णोः स्वाङ्गात्षच्' । तथा दर्भाणां
ग्रासे कवलेऽप्यकृतरुचिभिरविहितादरैः । श्रीरामदिव्यमूर्तिदर्शनव्यासङ्गान्निजदेहया-
त्रायामप्यासक्तिरहितैरित्यर्थः । विपिनहरिणैररण्यमृगविशेषैः सस्पृहं साभिलाषं
यथा तथा वीक्ष्यमाणोऽवलोक्यमानः सन् । श्रुति-भव-पद्मभवप्रमुखानामप्यगोचरो
भगवान्सीतालक्ष्मणोपेतः श्रीरामः पङ्कूपरि गङ्गाप्रवाहवदस्माकं पुरतः प्रादुरासीदिति
सकलजगन्मोहनदिव्यमङ्गलविग्रहदर्शनानन्दविच्छेदभयेन निमेषरहितैर्नैत्रैर्विशिष्टमृ-
गादिभिरपि सविस्मयं परिदृश्यमान इत्यर्थः । तिरश्चास्मेवायं विलोकनीयः, किमुतान्ये-
षामिति भावः । प्रकृत्या स्वभावेन सहितं पूज्यमत्रैरत्रिनाम्नो महर्षेः स्थानं प्राप्य प्रमु-
दितधियोऽस्य महर्षेः संबन्धिनीं प्रेमपर्यां प्रीतिपूर्विकां सपर्यामितिपूजां जग्राह
स्वीकृतवान् । यथार्हातिथिसत्काराचरणतत्परेण महर्षिणा यावदुत्साहं संभावितान्
पूजां गृहीतवानित्यर्थः । 'पूजा नमस्यापचितिः सपर्यार्चाहणाः समाः' इत्यमरः ।
सकललोकपूज्यस्यास्य भगवतो रघुनन्दनस्य महर्षिपूज्यत्वं युक्तमेवेति भावः ॥

ततः किमत आह—

सीतामप्यनसूयाभिधानस्य पत्नी स्वभूषणैरतोषयत् ।

सीतामिति । अनसूयेत्यभिधानमाख्या यस्याः सा तथोक्ता तस्य महर्षेरत्रेः
पत्नी भार्या सीतां श्रीरामधर्मपत्नीमपि स्वभूषणैः स्वक्रीयालंकारैरतोषयदमोदयत् ।
वस्त्रमाल्यादिदानेन संभावयामासेत्यर्थः । साध्वीमणेः साध्वीमणितोषणं युक्तमिति
भावः । तथा रामायणम्—'इदं दिव्यं वरं माल्यं वस्त्रमाभरणानि च । अङ्गरागं च
वैदेहि महार्हं च विलेपनम् ॥ मया दत्तमिदं सीते तव गात्राणि शोभय ॥' इति ॥

खण्डनाय वसुधावधूमनःपुण्डरीकतुहिनत्विषां द्विषाम् ।

दण्डकावनमवाप राघवश्चण्डभानुरिव मेघमण्डलम् ॥ ८६ ॥

इति विदर्भराजविरचिते चम्पूरामायणेऽयोध्याकाण्डः समाप्तः ।

खण्डनायेति । राघवो रघुवंशोद्भवः श्रीरामः वसुधैव धूमूर्भार्या । तत्त्वत-
स्तस्य श्रीमहाविष्णुत्वेन भूपतित्वादिति भावः । तस्या मन एव पुण्डरीकं सिताम्भो-
जम् । 'पुण्डरीकं सिताम्भोजम्' इत्यमरः । तस्य तुहिनत्विषां हिमकराणाम् । च-
न्द्राणामिति यावत् । चन्द्रवत्तुल्लासनिरसनहेतुभूतानामित्यर्थः । अधर्माचरणतत्प-
रत्वेन मनःसंतापकारित्वादिति भावः । न चानेकचन्द्रग्रहणं दोषाय । विशेष्यबा-
हुत्येनोपचरितत्वादित्युक्तं विद्यानाथेन—'प्रोद्यन्मुक्तौघताराप्रकरपरिवृतखर्वधूवक्-
चन्द्रा' इति । द्विषां राक्षसानां खण्डनाय संहरणार्थम् । वस्तुतः स्वयं दुष्टराक्षस-

शिक्षणार्थमवतीर्णत्वात्तेषां चावश्यमुपलालनीयाया वसुधारूपनिजभार्याया मान-
सोल्लासनिरसनकृत्यकारित्वाच्चेति भावः । चण्डभानुः सूर्यो मेघमण्डलमभ्रवृन्दमिव
दण्डकावनमवाप । तत्समीपं जगामेत्यर्थः । रूपकोपमयोः संसृष्टिः स्पष्टा । शब्दानु-
प्रासस्तु चमत्कारकारितया संप्रदायशुद्धियोक्तकतया च श्रीरामायणायोध्याकाण्डा-
न्तिमश्लोकतुरीयपादान्तिमोपमामत्राप्यन्ते प्रयुक्तवानित्यनुसंधेयम् । तथा च श्री-
रामायणम्—‘इतीव तैः प्राञ्जलिभिस्तपस्त्रिभिर्द्विजैः कृतस्वस्त्ययनः परंतपः । वनं
सभार्यः प्रविवेश राघवः सलक्ष्मणः सूर्य इवाभ्रमण्डलम् ॥’ इति । रथोद्धता वृत्तम् ।
‘रान्नराविह रथोद्धता लगौ’ इति लक्षणात् ॥

इति श्रीमत्परमयोगीन्द्रवृन्दमानसेन्दिन्दिरसंदोहामन्दानन्दलाभाभिनन्दितरधु-
नन्दनचरणारविन्दमकरन्दास्वादनकन्दलितसारस्वतेनाखण्डतपःप्रचण्डमुनिप्रकाण्ड-
मण्डलेश्वरशाण्डिल्यमहामुनिगोत्रावतंसस्य वचनान्वयसुधापारावारपारिजातस्य ध-
न्वन्तर्यवतारान्तरस्यायुर्वेदप्रमुखनिखिलविद्यासारसर्वज्ञसार्वभौमस्य कोण्डोपण्डितव-
र्यस्य तनूजेन गङ्गाम्बिकागर्भरत्नाकरसुधाकरेण श्रीरामचन्द्रबुधेन्द्रेण विरचितायां
चम्पूरामायणव्याख्यायां साहित्यमञ्जूषिकासमाख्यायामयोध्याकाण्डः समाप्तः ॥

रामचन्द्रार्यरचिता रामचन्द्रपदार्पिता ।

अयोध्याकाण्डस्य व्याख्या पूर्णा मञ्जूषिकाभिधा ॥

अरण्यकाण्डम् ।

प्रविश्य विपिनं महत्तदनु मैथिलीवल्लभो
महाबलसमन्वितश्चलितनीलशैलच्छविः ।
निशाचरदवानलप्रशमनं विधातुं शरै-
श्चचार सशरासनः सुरपथे तडित्वानिव ॥ १ ॥

प्रविश्येति । तदनु दण्डकावनसमीपप्राप्त्यनन्तरं महाबलसमन्वितः । अग्रमे-
यपराक्रमशालीत्यर्थः । एतेनाविस्वादितया सकलराक्षसशिक्षणदक्षत्वं सूच्यते ।
अन्यत्र महाबलो वायुस्तेन समन्वितः । तत्प्रेरित इत्यर्थः । चलितस्य संचलतो नी-
लशैलस्येन्द्रनीलाचलस्य च्छविरिव च्छविर्यस्य स तथोक्तः । सामान्यमेतत् । एतेना-
त्यन्ताश्चर्यकरत्वं महौन्नत्यं च सूच्यते । मैथिलीवल्लभः सीतापतिः श्रीरामो महद्विपुलं
विपिनं दण्डकारण्यं प्रविश्य शरैर्वाणैर्नरैश्च । ‘शरो दध्याद्यप्रसारे बाणे काण्डे तृणा-
न्तरे । शरं तु नीरं’ इति नानार्थरत्नमाला । निशाचरा राक्षसा दवानला वनवह्नय
इवेत्युपमितसमासः । तडित्वानिवेति स्पष्टोपमालिङ्गात् तेषां प्रशमनं विनाशमुपशमनं
च विधातुं कर्तुं सशरासनो धनुर्धरः सन् । अन्यत्र सेन्द्रचापः । सुरपथ आकाशे ।
‘ऋक्पूः-’ इत्यादिना समासान्तः । तडितोऽस्य सन्तीति तडित्वान्मेघ इव ।
‘तसौ मलर्थे’ इति भसंज्ञायां पदकार्यं (दकारः ?) न भवति । किंतु झयो मतुपो
यकारस्य वकारः । ‘तसौ मलर्थे’ इति भसंज्ञायामेकसंज्ञाधिकारेणापदत्वान्न
जश्चम् । चचार । विजहारेत्यर्थः । अत्रोत्तरार्धे श्लेषानुप्राणितोऽयमुपमालंकारः
स्पष्टः । चलितनीलशैलेत्यत्र नीलशैलस्य चलनासंभवादियमभूतोपमेत्याचार्यदण्डि-
प्रभृतयो बभूवुः । अतएवाप्रसिद्धस्योपमानत्वायोगादुत्प्रेक्षेत्याधुनिकालंकारिकाः सर्वे
वर्णयन्ति । पक्षच्छेदात्पूर्वं यदि विवक्षा तदैवोपमेत्यलम् । पृथ्वीवृत्तम् । लक्षणमु-
क्तम् । अत्र श्रीरामायणारण्यकाण्डाद्यपद्याद्यपदं प्रयुक्तमित्यवगन्तव्यम् । तच्च ‘प्र-
विश्य तु महारण्यम्’ इति ॥

तदनु कण्डूलवरशुण्डालकपोलकषणविषमितामितविटपसाल-
पण्डनिर्यातनिर्यासगन्धानप्यात्तगन्धान्विदधानैर्राहुतिगन्धैरनुमीय-
मानानविनाभूतजलाशयानाश्रमभागानभितश्चरतोरतिथ्यशर्मितमा-
र्गश्रमयो रौमलक्ष्मणयोरध्वानं रुरोध विराधाभिधानो यातुधानः ।

तदन्विति । कण्डूनां नखाद्युल्लेखनापनेयस्त्वग्रोगविशेषः । सा एषामस्तीति
कण्डूलाः । सिन्ध्मादिबालाश्च । शुण्डास्तुण्डा एषां सन्तीति शुण्डालाः । ‘प्राणिस्थादातो

१. ‘ततः’ इति पाठः. २. ‘कण्डूलापनयनपटुशुण्डाल’ इति पाठः. ३. ‘मितानमित-
विकटविटप’ इति पाठः. ४. ‘श्चाहुति’ इति पाठः. ५. ‘गन्धैर्धूमस्तोमैः’ इति पाठः. ६.
‘श्रमितः’; ‘प्रश्रमित’ इति पाठौ. ७. ‘दाशरथ्योः’ इति पाठः. ८. ‘तरसा रुरोध’; ‘सहसा
रुरोध’ इति पाठौ.

लज्जन्यतरस्याम्' इति मत्वर्थीयो लच्छप्रत्ययः । रेफान्तपक्षे 'कुटीशमीशुण्डाभ्यो रः' इति रप्रत्ययः । कण्डूला ये वरशुण्डालकपोला मत्तेभगण्डस्थलानि तेषां कषणेन संघर्षणेन विषमिता विशकलीकृता अमिता असंख्याताश्च विटपाः शाखा यस्य स तथोक्तः । 'विटपः पल्लवे षिङ्गे विस्तारे स्तम्भशाखयोः' इति विश्वः । तादृशो यः सालषण्डः सर्जतरुनिवहस्तस्मान्निर्यातो निर्गतो निर्यासगन्धो मज्जाविशेषामोदो येषां ते तथोक्ता-
नग्यात्तगन्धान् पुनः स्वीकृतामोदान् । अभिभूतामोदानिति गम्यते । विदधानैः । नि-
र्यासगन्धविधुरत्वेऽपि पुनः स्वाभिव्याप्त्या बहुलतरगन्धसंपन्नान्कुर्वाणैरित्यर्थः । 'साले
तु सर्जकार्श्याश्चकर्णकाः सस्यसंवरः' । 'आत्तगन्धोऽभिभूतः स्यात्' इति चामरः । आ-
हुतिगन्धैर्द्रव्यमानहविराद्यामोदैर्हेतुभिः । 'गन्धो गन्धक आमोदे लेशे संवन्धगर्वयोः'
इति विश्वः । अनुमीयमानानभ्यूह्यमानान् । दूरादेवेति शेषः । इमे ऋष्याश्रमा भवितु-
मर्हन्ति आहुतिगन्धवत्त्वात्संप्रतिपन्नाश्रमवदित्यनुमितिर्विषयीक्रियमाणानित्यर्थः । अ-
विनाभूताः सर्वतः प्रतिपन्ना जलाशया हृदा येषु तान् । श्रमहारिण इत्यर्थः । आश्रम-
भागानभितस्तपोवनानां समन्तात् । 'अभितःपरितः—' इत्यादिना द्वितीया । चरतोः
संचारतत्परयोरतिथ्येन मुनिविरचितातिथिसत्कारेण । 'अतिथेर्ज्यः' इति व्यप्रत्ययः ।
शमितः शान्तिं गमितो मार्गश्रमोऽध्वगमनप्रयुक्तखेदो ययोस्तयोः । 'श्रमः खेदोऽध्व-
रत्यादेः' इति लक्षणम् । रामलक्ष्मणयोर्दाशरथ्योरध्वानं मार्गम् । विराध इत्यभिधानं
नाम यस्य स तथोक्तो यातुधानो राक्षसो रुरोध निरुद्धवान् । 'यातुधानः पुण्यजनो
नैर्ऋतो यातुरक्षसी' इत्यमरः ॥

**स एष रोषभीषणवेषस्त्रिशिखशिखावतंसितविविधमृगशवैशत-
हृदयः शतहृदातनयः सीतामपजहार । व्याजहार च दाशरथी ।**

स इति । रोषेण सहजामर्षेण भीषणो भयंकरो वेषो यस्य स तथोक्तः । नन्द्या-
दिलाह्युट् । त्रिशिखशिखया त्रिशूलाग्रेणावतंसितानि प्रोतानि विविधमृगशवशत-
हृदयानि शतसंख्याकसिंहादिनानाविधमृगमृतशरीरवक्षःप्रदेशा यस्य स तथोक्तः सन्-
भक्षणार्थं शूलाग्रप्रोतसिंहाद्यनेकमृगनिवह इत्यर्थः । तथा रामायणम्—त्रीन्सिंहांश्चतुरो
व्याघ्रान्द्वौ वृकौ पृषतां दश । सविषाणं वसादिगंधं गजस्य च शिरो महत् ॥ अवस-
ज्यायसे शूले निनदन्तं महास्वनम् ॥' इति । शतहृदायास्तनयः स एष सोऽयं विराधः
सीतामपजहारापहतवान् । दाशरथी रामलक्ष्मणौ प्रति च व्याजहारोवाच । 'व्याहार
उक्तिर्लपितम्' इत्यमरः ॥

व्याहारप्रकारमेवाह—

**कौ युवां युवानौ, कुतस्त्यौ, वामाचारवत्प्रतिभाति वामाचारः ।
चीरं वपुषि, जटाः शिरसि, करे च चण्डकोदण्डः । कायमाकल्पः,
कच कल्पलताकल्पेयमनल्पाभरणा तरुणीति ।**

१. 'भीषणखिलोकी' इति पाठः. २. 'शिखरावतंसित' इति पाठः. ३. 'शतः' इति
पाठः. ४. 'प्रतिभाति मे' इति पाठः.

काविति । युवानौ तरुणौ युवां भवन्तौ कौ । कस्मिन्वंशे जानावित्यर्थः । कुतः कस्माद्देशादागतौ कुतस्त्यौ । 'अव्ययात्त्यप्' । वां युवयोः । 'युष्मदस्मदोः पष्ठीच-
दुर्थाद्वितीयास्थयोर्वानावौ' इति वामादेशः । आचारः प्रवृत्तिर्वामाचारवद्वकाचारवन् ।
अतिरम्याचारवदिति परमार्थः । 'वामस्तु वक्रो रम्ये स्यात्समव्ये वामस्थितेऽपि च'
इति शब्दार्णवे । 'तेन तुल्यं क्रिया चेद्वतिः' इति वतिप्रत्ययः । प्रतिभाति परिस्फुरति ।
कुतः । वपुषि देहे चीरं वल्कलम् । शिरसि जटाः । करे च चण्डः प्रकाशमानः को-
दण्डो धनुर्यस्य स तथोक्तः । अयं परिदृश्यमान आकल्पो जटावल्कलशरचापासिधा-
रणरूपो वेषः । 'आकल्पवेषौ नेपथ्यम्' इत्यभिधानात् । क्व । कल्पलताकल्पा कल्प-
वल्लीसदृशी । सकलमनोरथपूरीत्यर्थः । 'ईषदसमाप्तौ कल्पवृक्षदेशीयरः' इति क-
ल्पप्रत्ययः । अनल्पाभरणा सकलाभरणभूषितेयमेषा तरुणी सुन्दरी । क्वच । मु-
निवेषधारणस्त्रीसाहचर्ययोरत्यन्तविरुद्धत्वादिति भावः । इति व्याजहारेति संबन्धः ॥

**दाशरथिरपि कथितनिजान्वयो विराधाङ्गे वेपमानां विदेहदुहि-
तरं विलोक्य सकोपः सौमित्रिणा साकं रक्षोवक्षसि शिलीमुखाञ्चि-
चखान ।**

दाशरथिरिति । दाशरथिः श्रीरामोऽपि कथित उक्तो निजान्वयो निजवंशो
येन स तथोक्तः सन् । इक्ष्वाकुवंशप्रभवत्वादिनिजकथां कथयित्वेत्यर्थः । विराधस्या-
ङ्गे । कटिप्रदेश इति यावत् । वेपमानां भयसंभ्रान्ततया कम्पमानां विदेहदुहितरं
वैदेहीं विलोक्य । अतएव सकोपः सामर्षः सन्सौमित्रिणा साकं लक्ष्मणेन सह रक्षो-
वक्षसि विराधोरःस्थले । शिली शल्यं मुखे येषां ते शिलीमुखा बाणास्तान्निचखान
निखातवान् । सप्तभिर्बाणै रक्षोवक्षो विदारयामासेत्यर्थः । 'धनुषा ज्यागुणवता
सप्तबाणान्मुमोच ह' इति श्रीरामायणे । 'अलिबाणौ शिलीमुखौ' इत्यमरः ॥

ततः किं तत्राह—

विशिखे विशिखे तस्मिन्विधातृवरवर्मणि ।

सीतां विक्षिप्य चिक्षेप शूलं रक्षो रघूद्वहे ॥ २ ॥

विशिख इति । विधातृवरो ब्रह्मवर एव वर्म कङ्ककं यस्य तस्मिन् । अमेघक-
वच इत्यर्थः । 'तनुत्रं वर्म दंशनम्' इत्यमरः । अतएव तस्मिन्विराधे विषये विशि-
खे । रामबाणेष्वित्यर्थः । जातावेकवचनम् । अतएव शिलीमुखानिति न बहुवचनवि-
रोधः । विगताः शिखा अग्राणि यस्य तस्मिन् । अकिञ्चित्करेषु सत्स्वित्यर्थः । रक्षो वि-
राधः । सीतां विक्षिप्य विहाय रघूद्वहे रघुनायके विषये शूलं चिक्षेप प्रयुयोज ॥

तदनु शूलमखण्डयदञ्जसा शितशिखं रघुनायकसायकः ।

नियतमेव विराधविरोधिनां हृदयशूलमपि त्रिदिवौकसाम् ॥ ३ ॥

तदन्विति । तदनु तदनन्तरं रघुनायकस्य सायको बाणः शितशिखं तीक्ष्णाञ्ज

१. 'विदेहराज' इति पाठः. २. 'निजघान' इति पाठः. ३. एतत्पूर्वम् 'ततः' इति
पाठः कचित्. ४. 'तत्र' इति पाठः. ५. 'निक्षिप्य' इति पाठः.

शूलं विराधप्रयुक्तं त्रिशूलमञ्जसा शीघ्रमखण्डयदच्छिनत् । तथा विराधविरोधिनाम् । विराधोपद्रुतानामित्यर्थः । त्रिदिवः स्वर्ग ओकः स्थानं येषां तेषां देवानां नियतं नित्यानुस्यूतम् । एवकारस्त्वयोगव्यवच्छेदार्थकः । हृदयशूलं हृच्छूलमप्यखण्डयत् । श्रीरामवाणखण्डितं विराधशूलं निरीक्ष्य देवा विशल्यान्तःकरणा बभूवुरित्यर्थः । अत्र द्वयोः शूलयोः प्रकृतयोरेव खण्डनक्रियारूपसाम्यादौपम्यस्य गम्यमानत्वात्कैवल्यप्रकृतगोचरा तुल्ययोगिता । द्रुतविलम्बितम् । 'द्रुतविलम्बितमाह नभौ भरौ' इति लक्षणात् ॥

विराधोऽपि क्रुधा सरभसमभिपत्य स्कन्धे निधाय रामलक्ष्मणौ गतिनिरोधापराधपरिहाराय हिमकराहिमकरौ प्रस्थे वहन्विन्ध्य इव प्रतस्थे ।

विराध इति । विरोधोऽपि क्रुधा शूलखण्डनजनितक्रोधेन सरभसं सवेगम् । 'रभसो वेगहर्षयोः' इति विश्वः । अभिपत्याभ्युपगम्य । गतिनिरोधापराधपरिहाराय निजागमनप्रतिबन्धनिराकरणार्थं रामलक्ष्मणौ स्कन्धे । अंसयोरित्यर्थः । निधायारोप्य हिमकराहिमकरौ चन्द्रसूर्यौ प्रस्थे सानौः । 'सुः प्रस्थः सानुरस्त्रियाम्' इत्यमरः । वहन्धारयमाणो विन्ध्यो विन्ध्याचल इव प्रतस्थे चचाल । 'समवप्रविभ्यः स्थः' इत्यात्मनेपदम् । अत्र विन्ध्यस्य मेरुस्पर्धया चन्द्रसूर्यगतिनिरोधकौत्रत्यसंभवेऽपि प्रस्थानासंभवादुत्प्रेक्षा ॥

रामस्तत्र विराधवधोद्युक्तं सौमित्रिमेवमभिदधे ।

राम इति । तत्र तस्मिन्समये रामो विराधस्य वधे हिंसायामुद्युक्तं सन्नद्धं सौमित्रिमभिदध उवाच ॥

तदेवाह—

या तु नः पदवी सैषा यातुनश्चास्य लक्ष्मण ।

यातुकामं तथैवेदं यातु कामं न हन्यताम् ॥ ४ ॥

येति । हे लक्ष्मण, या तु यैव । तुशब्दस्त्वधारणार्थकः । नोऽस्माकं संबन्धिनी पदवी मार्गः । अस्मज्जिगमिषिता पदवीत्यर्थः । सैषैवास्य यातुनो राक्षसस्य पदवी । 'नैर्ऋतो यातुरक्षसी' इत्यमरः । अस्त्वेव । किं तत्राह—इदं राक्षसस्या पदव्यैव । यातुं कामो यस्य तद्यातुकामं गन्तुकामम् । 'तुं काममनसोरपि' इति तुमुनो मकारलोपः । अतः कामं यथेच्छं यातु गच्छतु । यातेल्लोट् । न हन्यतां न वध्यताम् । दुर्गमेऽस्मिन्कान्तारमार्गेऽस्मद्वहनतात्पर्येणोपकारत्वादयं न हन्तव्य इत्यर्थः । नह्यस्माभिरस्मात्क्षुद्ररक्षःकीटकाद्भेदव्यम् । किंतु कतिपयोद्वहनेन सुखं गत्वानन्तरममुं निहन्वः । अतो यथेच्छं गच्छत्वित्यर्थः । एतेनास्यात्यन्तधैर्यसंपत्तिः सूच्यते । 'मनसो निर्विकारत्वं धैर्यं सत्स्वपि हेतुषु' इति रसिकाः । अत्र श्रीरामस्य कान्तारसुखसंचारे काकतालीयन्यायेनान्यस्यार्थस्य रक्षोवहनस्य कारणलक्षकथनात्समाधिरलंकारः । 'कारणान्तरयोगात्कार्यस्य सुकरत्वं समाधिः' इति सूत्रम् ॥

अयि कवलय माममू विमुञ्चेत्यतिकरुणं रुदतीमवेक्ष्य सीताम् ।

अरमरचयतामुभावसिभ्यां पिशितभुजं भुजभारहीनमेनम् ॥ ५ ॥

अयीति । अयि हे राक्षस, मां कवलय भक्षय । अमू रामलक्ष्मणौ विमुञ्च लज । 'शे मुचादीनाम्' इति नुम् । इत्युक्त्वेति शेषः । स्वापेक्षयापि तयोरत्यन्तप्रे-
मातिशयत्वस्य संभवादिति भावः । अतिकरुणमतिदीनं रुदन्तीं रोदनं कुर्वाणां सीता-
मवेक्ष्य दृष्ट्वा उभौ रामलक्ष्मणौ । अरं क्षिप्रम् । 'लघु क्षिप्रमरं द्रुतम्' इत्यमरः ।
असिभ्यां खड्गाभ्यामेनं पिशितभुजं क्रव्यादं विराधम् । भुजावेव भारस्तेन हीनं रहि-
तमरचयतामकुरुताम् । लक्ष्मणः सव्यबाहुं रामो दक्षिणं च चिच्छेदेत्यर्थः । तथा
श्रीरामायणम्—'तस्य रौद्रस्य सौमित्रिः सव्यं बाहुं बभञ्ज ह । रामोऽपि दक्षिणं
बाहुं तरसा तस्य रक्षसः ॥' इति । पुष्पिताग्रा वृत्तम् । 'अयुजि नयुगरेफतो यकारो
युजि च नजौ जरगाश्च पुष्पिताग्रा' इति लक्षणात् ॥

ततस्तीक्ष्णतरप्रहरणगवाक्षितवक्षसा रक्षसा नपरित्यक्तेषु प्रा-
णेषु पराक्रमाविषयपराक्रमौ प्राक्रमेतामेतौ तदङ्गगलितरुधिरधारा-
सेकेन खननक्षमायां काननक्षमायां राक्षसशवोचितमवटमतिविश-
ङ्कटमुत्पादयितुम् ।

तत इति । ततो भुजच्छेदानन्तरं तीक्ष्णतरप्रहरणेन गाढतरप्रहारेण गवाक्षव-
त्कृतं गवाक्षितं छिद्रितम् । 'तत्करोति—' इति ण्यन्तात्कर्मणि क्तः । वक्ष उरःस्थलं
यस्य तेन तथोक्तेन शैषिकस्य कपो वैभाषिकत्वान्न कप् । तेन रक्षसा विराधेन
प्राणेषु नपरित्यक्तेषु सत्सु । तस्मिन्नमृते सतीत्यर्थः । नजर्यस्य नशब्दस्य 'सुप्सुपा'
इति समासः । एतौ रामलक्ष्मणौ पराक्रमस्य भुजबलस्याविषयोऽगोचरः पराक्रमः
काठिन्यं यस्याः सा तस्याम् । अशक्यायामित्यर्थः । तथा तस्य विराधस्याङ्गेभ्योऽव-
यवेभ्यो गलितया परिस्रवन्त्या रुधिरधारया रक्तप्रवाहेण यः सेक आप्लवस्तेन खनन-
क्षमायामवदारणयोग्यायां काननक्षमायां कान्तारक्षित्याम् । 'क्षितिक्षान्त्योः क्षमा
युक्ते क्षमं शक्ते हिते त्रिषु' इत्यमरः । राक्षसशवस्य राक्षसकुणपस्योचितमनुरूपम् ।
'यादृशां तादृशी गतिः' इति वचनादिति भावः । राक्षसानां प्रेतानां गर्तप्रक्षेपणस्य
धर्मत्वादिति भावः । तेनैवोक्तं श्रीरामायणे श्रीरामं प्रति—'रक्षसां गतसत्त्वानामेष
धर्मः सनातनः । अवटे ये निधीयन्ते तेषां लोकाः सनातनाः ॥' इति । अतिविश-
ङ्कटमत्यन्तविशालम् 'विशङ्कटं पृथु वृहद्विशालं पृथुलं महत्' इत्यमरः । अवटं
गर्तम् । 'गर्तावटौ भुवि श्वभ्रे' इत्यमरः । उत्पादयितुं रचयितुं प्राक्रमेतामुपका-
न्तवन्तौ ॥

तत्क्षणेमेव क्षणदाचरोऽपि संजातप्रैत्यभिज्ञो रामाय व्यजिह्वपत् ।

तत्क्षणेमेवेति । तत्क्षणेमेव तस्मिन्नेव क्षणे । गर्तरचनासमय एवेत्यर्थः ।

१. 'क्षुरप्रहरण' इति पाठः. २. 'विकटमवटम्' इति पाठः. ३. 'प्रत्यभिज्ञः सन्नाम'
इति पाठः.

‘अत्यन्तसंयोगे द्वितीया’ । क्षणदाचरो विराधोऽपि संजाता स्मृत्यारूढा प्रत्यभिज्ञा पूर्वानुभूतस्ववृत्तान्तपरामर्शो यस्य तथोक्तः सन् । रामाय व्यजिज्ञपद्विज्ञापयामास । निजवृत्तान्तमिति शेषः । ‘क्रियाग्रहणमपि कर्तव्यम्’ इति संप्रदानत्वाच्चतुर्था ॥

तत्प्रकारमेव विवृणोति—

आत्मनो गन्धर्वकुलसंभवं रम्भापरिरम्भणारम्भसंरम्भं तच्छ्रवणकुपितवैश्रवणदत्तां रक्षोरूपिणीं शापव्यापदं तस्यास्तथाविधमवसानं च ।

आत्मन इति । आत्मनः स्वस्येति सर्वत्र संबध्यते । गन्धर्वाणां देवयोनिविशेषाणां देवगायकानां कुले वंशे संभवमुत्पत्तिम् । तथा रम्भाया वैश्रवणक्षुषायाः परिरम्भणारम्भसंरम्भमालिङ्गनोद्योगसंभ्रमं च । तथा तच्छ्रवणेन रम्भापरिरम्भणारम्भसंरम्भाकर्णनेन कुपितः क्रुद्धो वैश्रवणः कुबेरस्तेनैव दत्तामतिसृष्टाम् । विश्रवसोऽपत्यं वैश्रवण इति विग्रहः । ‘तस्यापत्यम्’ इत्यण् । ‘विश्रवसो विश्रवणरवणौ’ इति प्रकृतेर्विश्रवणादेशः । ‘किंनरेशो वैश्रवणः’ इत्यमरः । रक्षोरूपिणीम् । राक्षसरूपदायिनीमित्यर्थः । शापव्यापदं शापरूपमहाविपत्तिं च तस्याः शापव्यापदस्तथाविधं तादृक्प्रकारम् । वनवाससंचारतत्परेण रामेण श्वभ्रप्रक्षेपणरूपमित्यर्थः । अवसानमन्तं च । व्यजिज्ञपदिति संबन्धः । अत्रेदं रामायणवचनम्—‘अभिशापादहं घोरां प्रविष्टो राक्षसीं तनुम् । तुम्बुरुनाम गन्धर्वः शप्तो वैश्रवणेन ह ॥ प्रसाद्यमानश्च मया सोऽब्रवीन्मां महायशाः । यदा दाशरथी रामस्त्वां वधिष्यति संयुगे ॥ तदा प्रकृतिमापन्नो भवान्स्वर्गं गमिष्यति । इति वैश्रवणो राजा रम्भासक्तमुवाच ह ॥’ इति ॥

रक्षोवधः प्रकृत इत्ययमेव शंसे-

स्वर्गाय गायकपदं गमितो विराधः ।

नागालयाय वपुरस्य वदेद्वितीय

श्वभ्रे तदक्षिपदिषुप्रहतं स रामः ॥ ६ ॥

रक्ष इति । रक्षोवधो राक्षससंहारः प्रकृतः प्रकान्तः । रामेणेति शेषः । इति । एतद्वचनमित्यर्थः । गायकपदं गन्धर्वस्थानं गमितः प्रापितोऽयं विराध एव स्वर्गाय । स्वर्गलोकवासिभ्य इत्यर्थः । शंसेत् । स्वर्गलोकगतममुं दृष्ट्वा देवाः प्रकान्तो राक्षसवध इति जानीयुरित्यर्थः । तथास्य विराधस्य वपुर्मृतशरीरं कर्तुं । नागालयाय । पाताललोकवासिभ्य इत्यर्थः । ‘अधोभुवनपातालं बलिसद्व रसातलम् । नागलोकः’ इत्यमरः । रक्षोवधः प्रवृत्त इति वदेत्कथयेत् । भूलोके तु प्रसिद्धमेवेति भावः । इति मत्वेति शेषः । स राम इषुभिर्बाणैः प्रहतं प्रकर्षेण हतं तद्विराधवपुः श्वभ्रे गतंऽक्षिपत् क्षिप्तवानिवेत्युत्प्रेक्षा । पातालपर्यन्तगम्भीरे गतं तद्वपुर्निपातितवानित्यर्थः ॥

तदनु नाकलोकभजनाय पुरुहूतेन समाहृतस्य भगवतः शरभङ्ग-
स्याश्रमपदं रघुपतिरभजत ।

तदन्विति । तदनु विराधवधानन्तरं रघुपतिः श्रीरामो नाकलोकभजनाय
खलोकनिवासार्थं पुरुहूतेनेन्द्रेण समाहृतस्य तावकं तपः फलितम्, अतः खलोकं
भजेत्याकारितस्येत्यर्थः । समस्तमुनिजनसमभिलषणीयसांनिध्येनेन्द्रेण स्वयं समा-
हृतत्वात्किं तस्य माहात्म्यं कथनीयमिति भावः । भगवतः पूज्यस्य शरभङ्गस्य शर-
भङ्गनाम्नो मुनेराश्रमपदं तपोवनस्थानमभजत प्राप ॥

तत्र ।

दशशतनयनेऽपि वीक्ष्यमाणे दशरथपुत्रसिषेविषैव जाता ।

मनसिजशरभङ्गकारिवृत्तेर्मनसि मुनेः शरभङ्गनामभाजः ॥ ७ ॥

तत्रेति । तत्र तस्मिन् ॥ दशेति । दशशतानि नयनानि यस्य तस्मिन्सहस्राक्षे
वीक्ष्यमाणे दृश्यमाने सत्यपि । अलभ्यदर्शने देवेन्द्रे दृष्टे सत्यपीत्यपिशब्दार्थः ।
मनसिजशराणां मन्मथवाणानां भङ्गं करोतीति तद्भङ्गकारिणी वृत्तिर्वर्तनं यस्य तथो-
क्तस्य जितेन्द्रियस्येत्यर्थः । भङ्गकारीत्यत्र 'स्त्रियाः पुंवत्-' इत्यादिना पुंवद्भावः ।
शरभङ्ग इति नाम भजतीति तथोक्तस्य मुनेः । 'निर्वृत्तः सर्वतत्त्वज्ञः कामक्रोधा-
दिवर्जितः । ध्यानस्थो निष्क्रियो दान्तस्तुल्यमृत्काञ्चनो मुनिः ॥' इत्युक्तलक्षणस्य
शरभङ्गमुनेर्मनसि दशरथपुत्रसिषेविषैव श्रीरामभजनेच्छैव । सेवते सन्नन्तास्त्रिया-
मप्रत्यये टाप् । जाता समुत्पन्ना । निरतिशयनिर्मलनित्यानन्दस्वरूपस्य भक्तजन-
पारिजातस्य भगवतः श्रीरामस्य भजनानन्दं विहाय खलौके न किमपि भोक्तव्य-
मस्ति, अतस्तत्सेवां कृत्वा खलौकमागमिष्यामीतीन्द्रं प्रेषितवानित्यर्थः । अतएवे-
न्द्रवाक्यमुल्लङ्घ्यापि श्रीरामभजनमस्य युक्तमिति भावः । पुष्पिताग्रा वृत्तम् ॥

स मुनिराश्रमस्थं काकुत्स्थमातिथ्येन समाराध्य तत्सांनिध्याच्छु-
द्धां मन्त्रपूतामाहुतिमिवोत्तमतनुं अतनूष्मणि तनूनपाति पातयित्वा
शाश्वतं पदं समाश्रितवान् ।

स इति । स मुनिः शरभङ्गः । आश्रमे तिष्ठतीत्याश्रमस्थम् । निजभाग्यवशा-
दाश्रमं प्रत्यागतमित्यर्थः । 'सुपि स्थः' इति कप्प्रत्ययः । काकुत्स्थं ककुत्स्थान्वये-
ऽवतीर्णं श्रीराममातिथ्येनातिथिसत्कारेण समाराध्य सम्यक्पूजयित्वा । तस्य श्रीरा-
मस्य सांनिध्यात् । संनिधानेन शुद्धां पवित्रामात्मतनुं निजशरीरं मन्त्रेण ऋग्यजुः-
सामादिना मन्त्रवादेन पूतां पवित्रामाहुतिमाज्याहुतिमिवेत्युपमा । अतनुरमन्द
ऊष्मा यस्य तस्मिन् । जाज्वल्यमान इत्यर्थः । तनूनपाति जातवेदसि । 'जातवेदा-
स्तनूनपात्' इत्यमरः । पातयित्वा निक्षिप्य । शाश्वतं पदं ब्रह्मस्थानं समाश्रितवान् ।
मुक्तोऽभूदित्यर्थः । 'आत्मा वारे द्रष्टव्यः श्रोतव्यो मन्तव्यो निदिध्यासितव्यः'
इत्यादिश्रुत्या परमात्मरूपश्रीरामदर्शनस्य मोक्षहेतुत्वान्मुक्तिर्युक्तैवेति भावः । 'वृद्धः

शौचक्रियालुप्तः प्रत्याख्यातभिषक्त्रियः । आत्मानं घातयेद्यस्तु भृग्वभ्यनशनाम्बु-
भिः ॥' इति वचनाच्छरभङ्गस्य न्याय्य एवाग्निप्रवेश इति मन्तव्यम् ॥

ततस्तीक्ष्णतपसः सुतीक्ष्णस्य निदेशेन देशात्तस्मादुच्चलितः सलिल-
लनिधिपानसंभावितजीवनाभावशङ्कया शरणाश्रयणाय लम्बमान-
नीलाम्बुदकुटुम्बसंदेहावहेन नानानोकहनिवहेन पिहिताभोगमग-
स्त्याश्रमं रामः ससंभ्रममाससाद् । अकथयच्च मैथिलीम् ।

तत इति । ततः शरभङ्गमोक्षानन्तरं रामस्तीक्ष्णं निशितं तपो व्रतोपवासादिरूपं
यस्य तथोक्तस्य सुतीक्ष्णस्य मुनेर्निदेशेनाज्ञया । एतेन सुतीक्ष्णसंदर्शनमपि कृतमिति
सूचितम् । तस्माद्देशात्सुतीक्ष्णाश्रमप्रदेशात् । 'पञ्चमी विभक्ते' इति पञ्चमी । उच्चलितः
प्रस्थितः सन् । सलिलनिधिपानेन समुद्राचमनेन संभाविता संप्रतिपन्ना या जीवना-
भावशङ्का जीवनस्योदकस्य । जीविकायाश्चेति गम्यते । अभावशङ्काभावोत्प्रेक्षा तथा
हेतुना । शरणाश्रयणाय । शरणं गन्तुमित्यर्थः । लम्बमानं संसमानं यन्नीलाम्बुदकु-
टुम्बं नीलमेघनिकुरुम्बम् । तदिति संदेहावहेन संशयप्रदेन नानानोकहनिवहेन ना-
नाविधवृक्षषण्डेन पिहिताभोगमाच्छादितदेशविस्तारम् । 'वष्टि भागुरिरल्लोपमवाप्यो-
रुपसर्गयोः' इत्यपेकारलोपः । 'अपिधानतिरोधानपिधानाच्छादनानि च' इत्यमरः ।
अगस्त्यमुनेराश्रमं ससंभ्रममाससाद् प्राप ॥ अकथयदिति । मैथिलीं प्रत्यकथ-
यदुक्तवांश्च । मनोविनोदार्थमाख्यायिकाः कथयितुमारब्धवानिति भावः । अत्रानो-
कहनिवहविशिष्टनीलाम्बुदसंदेहवत्त्वोत्प्रेक्षणात्संदेहोज्जीविनी गुणनिमित्ता जातिस्वरू-
पोत्प्रेक्षेति संकरः । संदेहशब्दस्य भ्रान्तिपरत्वेन भ्रान्तिमदलंकार इति विवेकः ॥

कथनप्रकारमेवाह चतुर्भिः—

तस्येदमाश्रमपदं सरसीरुहाक्षि

संख्याविहीनमहिमैकनिकेतनस्य ।

भर्ता समस्तसरितां कुपितस्य यस्य

हस्तारविन्दमकरन्ददशामवाप ॥ ८ ॥

तस्येत्यादिना । हे सरसीरुहाक्षि पद्मलोचने मैथिलि, इदमेतत्परिदृश्यमानं सं-
ख्याविहीनमहिमैकनिकेतनस्यागणनीयमाहात्म्यमुत्थयनिलयस्य तस्य मुनेराश्रमपद-
माश्रमस्थानम् । यत्तदोर्नित्यसंबन्धात्तच्छब्दस्य यच्छब्दापेक्षायामाह—समस्तसरितां
भर्ता समुद्रः कुपितस्य कुद्वस्य यस्य मुनेरगस्त्यस्य हस्त एवारविन्दं तत्र मकरन्ददशां
पुष्परसावस्थामवाप । ईदृक्षाहात्म्यसंपन्नोऽयं मुनिरिति भावः । रूपकालंकारः ।
तथा परिच्छिन्ने मुनिहस्तेऽपरिच्छिन्नसमुद्रस्याधेयत्वकथनादधिकप्रभेदोऽलंकारः ।
'आधाराधेययोरानुरूप्याभावेऽधिको मतः' इति लक्षणात् । वसन्ततिलकावृत्तम् ॥

१. 'सुतीक्ष्ण' इति पाठः. २. 'निदेशात्' इति पाठः. ३. 'रामः ससंभ्रमम्' इति
नास्ति कचित्. ४. 'सरसीरुहाक्षी' इति पाठः.

इह समदगजेन्द्रन्यस्तहस्तातिभारा-

त्पथि निर्यमितशाखः सल्लकीवृक्ष एषः ।

अभिनयति निकामं संगतोच्छ्रायहानि-

मुनिवरकरपाताद्भुग्नविन्ध्याद्रिमुद्राम् ॥ ९ ॥

इहेति । इहास्मिन्पथ्याश्रममार्गे समदगजेन्द्रेण मत्तमहामतङ्गजेन न्यस्तो विप्र-
मार्थं पल्लवमक्षणार्थं वा निक्षिप्तो यो हस्तो निजशुण्डः स एवातिभारो भारातिशय-
स्तस्माद्धेतोः नियमितशाखो भुग्नशाखः । अतएव निकाममत्यन्तं संगता प्राप्ता
उच्छ्रायहानिरौत्त्रत्यभङ्गो यस्य स तथोक्तः । उत्कृष्टः श्राय उच्छ्रायः । घवन्तेनो-
पसर्गस्य समानोपमृष्टाद्धूप्रत्ययः । 'श्रिणीभुवोऽनुपसर्गे' इति नियमात् । एषोऽयं
परिदृश्यमानः । सल्लकी चासौ वृक्षश्चेति विशेषणसमासः । गजभक्ष्याख्यवृक्षविशेषः ।
अत्र वृक्षशब्दस्य सामान्यवाचकत्वात् पौनरुक्त्यं चूतवृक्ष इत्यादिवत् । 'गन्धिनी
गजभक्ष्या तु सुवहा मुरभीरसा । महेरणा कुन्दुरुकी सल्लकी ह्लादिनीति च ॥'
इत्यमरः । 'सल्लकी स्याद्गजप्रिया' इति हलायुधश्च । मुनिवरस्यागस्त्यस्य महामुनेः
करपाताद्धस्तेन नियमनाद्धेतोः । भुग्नस्यावनतस्य विन्ध्याद्रिमुद्रां परिपाटीमभिनयति
नाटयत्यनुकरोति । प्रकटयतीत्यर्थः । एतन्मुनिनियमितविन्ध्याद्रिमुद्रानुकरणमेतन्मु-
न्याश्रमस्थवृक्षस्य युक्तमिति भावः । पुरा किल मेरुस्यर्धया प्रवर्धमानं सूर्यमार्गवि-
रोधिनं विन्ध्याचलं त्रिदशाभ्यर्थितोऽगस्त्यः स्वहस्तेन नियमितवानिति पौराणिकी
कथा । अत्राभिनयतेः सादृश्यपर्यवसानादुपमा । तथा मुद्रामित्यत्र तत्सदृशीं मुद्रा-
मिति सादृश्यस्यापेक्षादसंभवद्वस्तुसंबन्धरूपो निदर्शनालंकार इत्यनयोः संसृष्टिः ।
मालिनीवृत्तम् ॥

तस्मिन्महापथधिया वदनं विगाह्य

निर्गन्तुमक्षमतया जठरे लुठङ्गिः ।

वन्यैर्गजैरजगराः पिशिताशनेभ्यो

वातापिदानवदशामुपदेशयन्ति ॥ १० ॥

तस्मिन्निति । तस्मिन्नाश्रमेऽजगरास्तिलित्सापरनामानो महाङ्गाः सर्पविशेषाः
कर्तारः । 'तिलित्सः स्यादजगरः' इत्यमरः । महापथधिया महामार्ग इति भ्रान्त्या ।
अतएव भ्रान्तिमदलंकारः । वदनं निजवक्त्रकुहरं विगाह्य प्रविश्य । निर्गन्तुं पुनरा-
गन्तुमक्षमतयासमर्थतया । संकटत्वादिति भावः । जठरे कुक्षिगोलके लुठङ्गिर्वर्तमानै-
र्वनेभ्यैर्वन्यैर्गजैः पिशिताशनेभ्यः क्रव्यादेभ्यः । वातापिदानवदशां वातापिनामक-
दानवावस्थामुपदेशयन्त्युपदेशं कारयन्ति । उपमा । उपपूर्वाद्विशतेर्प्यन्ताल्लङ् । पूर्व-
ममुष्य महात्मनोऽगस्त्यस्योदरे वातापिनामा दानव एवमेव परिलुठङ्गीर्णोऽभूत् ।
अतो युष्माभिः कैतवाचरणैर्न भवितव्यमिति बोधयन्तीत्यर्थः । अत्रोक्तार्थासंबन्धेऽपि
सत्संबन्धकथनादतिशयोक्तिभेदः । स च पूर्वोक्तभ्रान्तिमता सापेक्षितत्वात्संकीर्यते ।

अत्र श्रीरामायणवचनम्—‘अगस्त्योऽपि तथा देवैः प्रार्थितोऽयं महर्षिभिः । अनु-
भूय किल श्राद्धे भक्षितः स महासुरः ॥’ इति । वसन्ततिलकावृत्तम् ॥

आश्चर्यान्तरमपि विद्यत इत्याह—

किंच ।

चुलुकगतसमुद्रास्वादने कुम्भयोने-
रितरकरनिरस्ता मक्षिकोत्साररीत्या ।
गगनगतिविहीना ये घनाः पल्वलान्ते
विपिनमहिषवेषैः केवलं ते वलन्ते ॥ ११ ॥

किंचेति । चुलुकेति । ये घना मेघाश्चुलुकगतसमुद्रस्य दक्षिणकरतलस्थसागर-
स्यास्वादने । पानसमय इत्यर्थः । मक्षिकोत्साररीत्या मक्षिकानिराकरणप्रक्रियया
कुम्भयोनेरगत्यस्य । ‘अगस्त्यः कुम्भसंभवः’ इत्यमरः । इतरकरेण सव्यहस्तेन नि-
रस्ता निराकृताः । जाता इति शेषः । ते घना गगनगतिविहीना निराकरणजनित-
दौर्बल्यान्नभोमार्गसंचरणसामर्थ्यरहिताः सन्तः । पल्वलान्तेऽल्पसरोमध्ये । ‘वेशन्तः
पल्वलं चालपसरः’ इत्यमरः । विपिनमहिषवेषैररण्यलुलायभूमिकाभिः केवलमत्यन्तं
वलन्ते संचलन्ते । वन्यमहिषव्याजेन परिलुठन्तीत्यर्थः । अत्र वेषशब्देन महिषत्वम-
पहृत्य विशिष्टघनत्वप्रतिपादनात्सापहवोत्प्रेक्षा व्यञ्जकाप्रयोगाद्गम्या । मालिनीवृत्तम् ॥

एवं विपिनविलोकनविस्मितमतिस्तदुदजनिकटमासाद्य रामः शि-
ष्यैः प्रवेशितः सकललोकवन्द्यमानचरणारविन्दमरविन्दसंभवमिव
वृन्दारकैर्मुनिवृन्दारकैश्च परिवृतं कोपहुंकारनिरहंकाराय नहुषाय भु-
जंगभावदूषिताय दत्तभुजंगभावं खगगतिनिरोधकलयवैपुल्ययोर्दुर-
वगाहमहावनयोर्विन्ध्यशैलसिन्धुराजयोगार्धतागाधतातस्करकरोद-
रमुदरजातवेदोविरेचितवातापिदानवावलेपलोपं लोपामुद्रावल्लभं
सकलसरिद्रलभनिःशेषीकरणवाडवं वाडवप्रशस्तमपास्तसमस्ताशम-
प्युपगतदक्षिणाशं वृषैकतानजन्मानमपि कुम्भजन्मानं भगवन्तमग-
स्त्यमपश्यत् ।

एवमिति । एवमुक्तप्रकारेण विपिनविलोकनेन तपोवनदर्शनेन विस्मिता विस्मयं
प्राप्ता मतिर्यस्य स तथोक्तो रामस्तस्यागस्त्यस्य मुनेरुदजनिकटं पर्णशालाभ्यर्णम् ।
‘पर्णशालोटजोऽस्त्रियाम्’ इत्यमरः । आसाद्य प्राप्य । शिष्यैर्मुन्यन्तेवासिभिः श्रीरा-
मोऽयं मुनिसंदर्शनाकाङ्क्षितया समागतस्तस्मै निवेदन्यन्ति लक्ष्मणवाक्येन मुनये
निवेद्य तदनुमत्या पुनरागतैरित्यर्थः । प्रवेशितो मुनिसमीपं प्रापितः सन् । सकल-

१. ‘जत्र’ इति पाठः. २. ‘चुलुक’ इति पाठः. ३. ‘अरविन्दभवमिव वृन्दारकवृन्दैः’
इति पाठः. ४. ‘उदरजातजातवेदो’ इति पाठः. ५. ‘जितवातापि’ इति पाठः. ६. ‘आ-
क्ष्णश्रेष्ठम्’ इति पाठः.

लोकेनाशेषभुवनस्थजनेन वन्द्यमाने नमस्कृत्यमाणे चरणारविन्दे पादपद्मे यस्य नमः ।
 'लोकस्तु भुवने जने' इत्यमरः । वृन्दारकैर्देवैस्तथा मुनिवृन्दारकैर्मुनिमुखैश्च परिवृतं
 परिचिह्नितम् । सकलमुनिसेव्यमित्यर्थः । 'वृन्दारका देवतानि पुंनि वा देवताः त्रि-
 याम्' 'वृन्दारकौ रूपिमुख्यौ' इत्युभयत्राप्यमरः । अतएवारविन्दसंभवं ब्रह्माणमिव
 स्थितमित्युपमा । तथा कोपहुंकारेण निजरोषजनितहुंकारेण निर्गतोऽहंकारो यस्य
 तस्मै । भुजंगभावेन शचीविटभावेन दूषितायावलिप्ताय नहुषाय ययातिजनकाय
 राज्ञे दत्तो भुजंगभावः सर्पत्वं येन तस्मै । 'भुजङ्गो विटसर्पयोः' इत्युभयत्राप्यभिधा-
 नात् । पुरा किल नहुषो राजा कुतश्चित्पुण्यवशात्सशरीरः स्वर्गं प्राप्य तत्रेन्द्रः सन्
 शचीजारणार्थं यानमधिरुह्य गच्छन्साहंकारः सर्पं सर्पेति भगवन्तमाक्षिप्य कोपहुंका-
 रकारिणा तेन सर्पो भवेति शप्त इति पौराणिकाः कथां कथयन्ति । खे गच्छन्तीति
 खगाः पक्षिणस्तेषामपि गतिनिरोधे गमनप्रतिबन्धे कल्यं समर्थं वैपुल्यं विशा-
 लत्वं ययोस्तयोर्दुरवगाहं दुष्प्रवेशं महावनं महाकाननमगाधजलं च ययोस्तयोः ।
 'वने सलिलकानने' इत्युभयत्राप्यमरः । विन्ध्यशैलसिन्धुराजयोर्विन्ध्याचलसमुद्रयोः
 संबन्धिन्यौ ये गाधतागाधते औन्नत्यगाम्भीर्ये तयोस्तस्करमवलोककं करोदरं करो
 हस्त उदरं कुक्षिश्च यस्य तं तथोक्तम् । करतलनियमितविन्ध्यत्वात्कुक्षितिक्षितसमुद्र-
 त्वाच्चेति भावः । असाधारणसामर्थ्यैकनिकेतनमित्यर्थः । अत्र विन्ध्यस्य गाधता
 समुद्रस्यागाधतेति च यथाक्रममन्वयाद्वनेत्यत्र श्लेषसंसृष्टो यथासंख्योऽलंकारः । त-
 थोदरजातवेदसा जाठराग्निना विरचितो विहितो वातापिदानवावलेपलोपो वातापि-
 नामकदानवगर्वनिवारणं येन तं तथोक्तम् । 'अवलेपस्तु गर्वे स्याल्लेपने दूषणेऽपि च'
 इति विश्वः । लोपासुद्राया वल्लभं दयितम् । 'मैत्रावरुणिरस्यैव लोपासुद्रा सधर्मिणी'
 इत्यमरः । 'वल्लभो दयितेऽप्यक्षे' इति विश्वः । सकलानामशेषाणां सरितां नदीनां
 वल्लभः पतिः समुद्रस्तस्य निःशेषीकरणे निरवशेषतापादने वाडवं वडवानलम् । पूर्वं
 निजोदरस्य सामर्थ्यवर्णनम्, इदानीं स्वस्येति न पौनरुक्त्यम् । अत्र मुनौ वाडव-
 त्वरूपणाद्रूपकम् । तेन प्रसिद्धं वडवानलस्यैतच्छोषकत्वमित्यपूर्वरूपं वस्तु व्यज्यते ।
 वाडवप्रशस्तं ब्राह्मणोत्तमम् । 'वाडवो वडवानलः', 'आश्रमोऽस्त्री द्विजात्यग्रजन्म-
 भूदेववाडवाः' इति चामरः । अपास्तसमस्ताशं निरस्ताशेषतृष्णमप्युपगतदक्षिणाशं
 प्राप्तदक्षिणारूपद्रव्यातिवृष्णमिति विरोधः, अधिष्ठितयाम्यदिशमिति परिहाराद्विरो-
 धाभासोऽलंकारः । 'आशा दिगतिवृष्णयोः' इत्युभयत्रापि वैजयन्ती । उक्तं च ब्र-
 ह्माण्डपुराणे—'अगस्त्यो दक्षिणामाशामाश्रित्य नभसि स्थितः । वरुणस्यात्मजो योगी
 विन्ध्यवातापिमर्दनः ॥' इति । तथा वृषैकतानं सुकृतैकायनं जन्म यस्य तम् ।
 सकलधर्मैकनिकेतनावतारतया महानुभावमित्यर्थः । वृषभायत्तजन्मानमिति च प्र-
 तीयते । तथापि कुम्भजन्मानं क्षुद्रकुम्भोद्भवमिति विरोधः । उर्वशीदर्शनात्प्रस्क-
 नस्य मित्रावरुणरेतसः कुम्भे निक्षिप्तत्वात्तत्संभवत्वेनास्य वस्तुगत्या परिहारात्पूर्व-
 वदलंकारः । माहात्म्ये तावन्नोत्पत्तिस्थानं प्रयोजकमिति भावः । भगवन्तं षड्रूपैश्व-
 र्यसंपन्नमगस्त्यमपश्यत् । 'सुकृते वृषभे वृषः', 'एकतानोऽनन्यवृत्तिरेकाग्रैकायना-
 वपि' इति चामरः ॥

ततः श्रीरामः किमकार्षीदित्याशङ्काह—

प्रभामिवाक्रीं तमसां निहन्त्रीं ब्राह्मीं दधानं नियमेन लक्ष्मीम् ।

तपोनिधिं शौर्यनिधिः प्रसन्नः खनाम संकीर्त्य ननाम रामः ॥ १२ ॥

प्रभामिति । आर्कर्मकसंबन्धिनीं प्रभां दीप्तिमिव तमसामज्ञानजनितमोहानामन्धकाराणां च निहन्त्रीं विध्वंसकारिणीम् । ‘कर्तृकर्मणोः कृति’ इति कर्मणि षष्ठी । ब्राह्मीं लक्ष्मीं ब्रह्मतेजो नियमेन नैयत्येन निष्ठापारतन्त्र्येण समित्कुशाद्यागन्तुकसाधननिष्पाद्यकर्मविशेषेण वा हेतुना । दधानं धारयन्तम् । ‘नियमस्तु स यत्कर्म नित्यमागन्तुसाधनम्’ इत्यमरः । तपसो व्रतोपवासादिसहितमेध्याशनरूपस्य निधिनिधानमगस्त्यं शौर्यनिधिर्महाशौर्यसंपन्नः । प्रसन्नो निर्मलान्तःकरण इति च । विशेषणद्वयेन दुष्टनिग्रहशिष्टानुग्रहसामर्थ्योक्तिः । रामः खनाम संकीर्त्य ननाम । ‘श्रीरामवर्माहं भो अभिवादये’ इति निजनामोच्चारणपूर्वकं नमश्चकारेत्यर्थः । ज्यायसां नमस्कारे तथा शास्त्राचारादिति भावः । ‘अभिवादपरं विप्रं ज्यायांसमभिवादयेत् । असौनामाहमस्मीति खनाम परिकीर्तयेत् ॥’ इति मनुस्मरणात् । अत्र श्लेषसंकीर्णोपमा । वृत्तमुपजातिः ॥

ततः परमहर्षेण महर्षिणा प्रणीताभिराशीर्भिः सह मुरशासनशरासनं सरसिजासनास्त्रं सौत्रामणं तूणीरयुग्मं रुक्ममयकोशं खड्गं च प्रतिगृह्य तदाज्ञया गोदावरीतटनिकटप्रकटितां पञ्चवटीमसेवत ।

तत इति । ततो नमस्कारानन्तराम् । राम इत्यध्याहारः । परमहर्षेण । साक्षात्परब्रह्मरूपोऽयं श्रीरामो महर्शनापदेशेनागत्य स्वयं प्रत्यक्षोऽभूत्कृतनमस्कारश्चाभूदित्युत्पन्नानन्दानन्दतुन्दिलान्तःकरणेनेत्यर्थः । महर्षिणागस्त्येन । प्रणीताभिः स्वयं महर्षिणात्तस्य च प्रतीत्या राजपुत्रत्वाच्च विरचिताभिराशीर्भिः सहाशीर्वादैः साकम् । मुरशासनशराशनं वैष्णवचापम् । सरसिजाननास्त्रं ब्रह्मास्त्रम् । सुत्राम्ण इदं सौत्रामणमैन्द्रं तूणीरयुग्ममक्षयसायकतूणयुगलम् । तथा रुक्ममयकोशं हिरण्मयपिधानं खड्गं च प्रतिगृह्य स्वीकृत्य । ‘कोशोऽस्त्री कुड्मले खड्गपिधानेऽर्थौघदिव्ययोः’ इत्यमरः । तदाज्ञया तस्यागस्त्यस्य निदेशेन गोदावर्यास्तटनिकटे रोधःसमीपे प्रकटितां प्रसिद्धाम् । पञ्चानां वटानां समाहारः पञ्चवटी ताम् । तदुपलक्षितत्वात्तदाख्यया प्रख्यातं कंचिदाश्रममित्यर्थः । असेवत निवासार्थमभजत । पञ्चवटीत्यत्र ‘तद्वितार्थ—’ इत्यादिना समासः । ‘संख्यापूर्वो द्विगुः’ इति द्विगुसंज्ञा । ‘अकारान्तोत्तरपदो द्विगुः स्त्रियां भविष्यति’ इति स्त्रीत्वम् । ‘द्विगोः’ इति ङीप् ॥

तत्र विस्तृतपक्षद्वन्द्वमप्यप्रतिद्वन्द्वं शौर्यावस्थाप्रत्ययं कृतापरोक्षमिव तार्क्ष्यं महामहीप्रकल्पं गृध्रराजमद्राक्षीत् ।

तत्रेति । तत्र पञ्चवट्यां श्रीरामो विस्तृतं विशालं पक्षद्वन्द्वं गरुडयुग्मं यस्य तम् ।

१. ‘प्रपन्न’ इति पाठः. २. ‘प्रगृह्य’ इति पाठः. ३. ‘अप्रतिद्वन्द्वशौर्यं’ इति पाठः.
४. ‘प्रत्ययाय’ इति पाठः.

पक्षः पार्श्वगुरुत्साध्यसहायबलभित्तिषु' इति यादवः । अप्रतिद्वन्द्वमविवक्षितप्रतिभ-
टम् । जगदेकवीरमित्यर्थः । अतः शौर्यावस्थाया महाशौर्यमर्यादायाः प्रत्ययमधी-
नम् । लोकोत्तरशौर्यसीमानमित्यर्थः । 'प्रत्ययोऽधीनशपथज्ञानविश्वासहेतुषु' इत्य-
मरः । 'अप्रतिद्वन्द्वशौर्यावस्थप्रत्ययम्' इति पाठेऽप्रतिद्वन्द्वाया निरुपमायाः शौर्याव-
स्थायाः प्रत्ययं कृतमपरोक्षमपरोक्षता येन तं प्रत्यक्षं ताक्ष्यं गरुडमिव स्थितमित्यु-
पमा । 'गरुटमान्गरुडस्ताक्ष्यः' इत्यमरः । महीं धरतीति महीधरः । मूलविभुजादि-
त्वात्कप्रत्ययः । यथाह वामनः—'महीध्रादयो मूलविभुजादौ तथा दर्शनात्' इति ।
महामहीध्रकल्पं महापर्वतसन्निभम् । ईषदसमाप्तौ कल्पप्रत्ययः । गृध्राणां राजानं
गृध्रराजं जटायुपम् । 'राजाहःसखिभ्यष्टच्' इति टच् । अद्राक्षीदपश्यत् । दशेर्लुङि
सिचि वृद्धिः ॥

पानेन हीनजलमग्निमपास्य नूनं
मैनाक एष मुनिमाश्रयतीति जाताम् ।
शङ्कामिमां रघुपतेः कथितात्मवंश-
स्त्वत्तातमित्रमहमित्यहरज्जटायुः ॥ १३ ॥

पानेनेति । एपोऽयं मैनाकः पर्वतः । सिद्धवत्कृतनिर्देशोऽत्र तथा प्रतीयमान-
त्वादित्यवगन्तव्यम् । पानेन मुनिकर्तृकपानक्रियया हेतुना हीनजलं जलरहितम् ।
स्थलप्रायमित्यर्थः । अग्निं समुद्रमपास्य त्यक्त्वा । पूर्वं पक्षच्छेदोद्यतपुर्न्दरभयात्तत्र
निलीयमानत्वादिति भावः । यथाह कालिदासः—'मैनाकमम्भोनिधिबद्धसौख्यम्'
इति । मुनिमगस्त्यमाश्रयत्यनुसरति । स्वाश्रयभङ्गकारिणः स्वस्याश्रयणीयत्वादिति
भावः । नूनमित्युत्प्रेक्षायाम् । इत्येवंप्रकारेण जातामुत्पन्नामिमां रघुपतेः श्रीरामस्य
शङ्कां वितर्कम् । 'शङ्का वितर्कभययोः' इति शाश्वतः । जटायुः कथितात्मवंशो वि-
नतायां कश्यपाज्जातस्यारुणस्य गरुडाग्रजस्य तनयोऽहं श्येनीगर्भसंभवः संपातेरनुज
इत्याद्युपवर्णितनिजान्वयवृत्तान्तः सन् । अहं त्वत्तातस्य दशरथस्य मित्रं सुहृत् ।
'मित्रं सुहृदि मित्रोऽर्के' इति विश्वः । इत्युक्त्वेति शेषः । अहरत्परिहृतवान् । श्रीराम-
मुक्तसंदेहरहितमकार्पादित्यर्थः । तथा रामायणम्—'द्वौ पुत्रौ विनतायास्तु गरुडो-
ऽरुण एव च । तस्माज्जातोऽहमरुणात्संपातिश्च ममाग्रजः । जटायुरिति मां विद्धि श्ये-
नीपुत्रमरिंदम' इति । अत्र कविसंमतसादृश्यान्महोन्नते जटायुषि मैनाकसंदेहोदया-
त्तस्य च तेनैव परिहृतत्वान्निश्चयान्तः संदेहालंकारः । अत्र शङ्काशब्दस्य भ्रान्तिपरत्वे
भ्रान्तिमदलंकारः । स चोत्प्रेक्षयाङ्गेन संकीर्यते । वसन्ततिलकावृत्तम् ॥

रामस्तु दशरथमिव तं पश्यन्काश्यपसंभूतं संपातेरनुजमनुजर-
चितपर्णशालः पञ्चवट्यां कंचित्कालं गमयामास ।

राम इति । रामस्तु रामोऽपि काश्यपसंभूतम् । काश्यपपौत्रमित्यर्थः । संपाते-
रनुजं तं जटायुषं दशरथमिव पश्यन्पितुरतिसुहृत्वात्तमिव बहुमन्यमानः सन् ।

अनुजरचितपर्णशालो लक्ष्मणनिर्मितोटजः सन् पञ्चवद्व्यां कंचित्समयं कियन्तं कालं
गमयामास यापयामास ॥

अथ शूर्पणखागमनं वक्तुं तत्कालोद्दीपकं हेमन्तं वर्णयति—

अथ कदाचिदुपचीयमानमनोभववैभवः पाककपिशकलममञ्जरी-
पुञ्जपिञ्जरीभूतकेदारप्रपञ्चः पञ्चवाणरणप्रयाणोचितवीरपाणवत्पत्रपु-
टपात्रदृश्यावश्यायविन्दुसंदोहश्चन्द्रातपे निरानन्दतां चन्द्रानुलेप-
ने निर्लोलुपतां चन्द्रशालायां निराशतां चन्द्रोपलस्थले निरास्थतां^१
वातायनसेवने निरुत्सुकतां वापीकूपोपकण्ठे निरुत्कण्ठतां वासराव-
सानेऽनादरतां वारिविहारे निराकाङ्क्षतामुत्पलमालायामुपेक्ष्यतामुप-
वनभजनेऽप्युद्विग्नतां च जनानां जनयन्नाम्भीराभोगगर्भगृहस्य च ध्व-
नेष्टकारचित्तमित्तेरश्लक्ष्णतिरस्करिणीपटलस्य च शशोदररोममृदुक-
म्बलस्य च कालागरुधूमस्य च काश्मीराङ्गरागस्य च निर्धूमाङ्गारभरि-
तहसन्तिकायन्त्रस्य च सुभगंकरः रेणुकणायमानतुषारधूलिधूसरवा-
सरः सरसीरुहर्दावपावकस्तुहिनव्रणितलांसिकाधरदलदूरीकृतदंश-
कृत्यः प्रक्षीणतारुण्यपण्याङ्गनाङ्गवत्प्रयातसौभाग्यप्रपासन्निवेशस्ता-
लवृन्तविश्रान्तिकांलः कामिनीस्तनभरगिरिदुर्गसीम्नि निर्भयनिलीन-
निदाघभावो दिवाभीतव्रातस्याप्यनतिभयंकरदिवाकरश्चकोरनिकर-
स्याप्यनतिक्षेमंकरसुधाकरः कादम्बकदम्बस्याप्यनतिप्रियंकरकमला-
करः कृतकरयुगलस्वस्तिकाबन्धनतया नीहारातङ्कशङ्कया हृदयकम-
लमिव गोपायन्तमश्रान्तदन्तवीणाव्यापारवेपमानाधरपुटतया शीति-
कापिशचिकानिर्हरणाय निपुणं मन्त्रजपमिव कुर्वन्तमविरलपुलक-
पालीककम्बलितकलेवरतया सकरुणविधिवितीर्णरोमकम्बलकृताङ्ग-
रक्षमिव भिक्षामदन्तं दुर्गतवर्गं निर्धृणा कदाचिदपि कमला नालो-
कितवतीति तस्यै सासूय इव तदीयावासतामैरसं सपत्रकोशं विना-
शयन्गगनमतङ्गजकरपुष्करोत्थितशीकरनिकराकारैरतिपरुषस्तरशर-
तांप्रतप्तगगनाङ्गनाङ्गस्ववर्त्स्वेदसदृक्षैरक्षीणहिमप्रकरैरध्वगान्तःकर-
णानि सीमन्तयन्हेमन्तसमयः समुदजृम्भत ।

१. 'कलममञ्जुमञ्जरी' इति पाठः. २. 'पञ्चवाणप्रयाणो' इति पाठः. ३. 'चन्द्रका-
न्तस्थले' इति पाठः. ४. 'निरादरताम्' इति पाठः. ५. 'च' इति नास्ति क्वचित्.
६. 'धनेष्टिकारचित्तमित्तिश्लक्ष्ण' इति पाठः. ७. 'करोणुकरनिकरवर्त्मकणायमान' इति
पाठः. ८. 'गहनदाव' इति पाठः. ९. 'लासिकाधरदूरीकृतवंशकृत्यः' इति पाठः.
१०. 'कर' इति पाठः. ११. 'निशाकर' इति पाठः. १२. 'प्रीतिकर' इति पाठः.
१३. 'करयुगकृत' इति पाठः. १४. 'नालोकयतीति' इति पाठः. १५. 'तामरसकोशं
नाशयन्त्रङ्गजमतंगज' इति पाठः. १६. 'शशिकर' इति पाठः. १७. 'जातताप' इति
पाठः. १८. 'स्वेदविन्दु' इति पाठः. १९. 'अक्षीणमहिमहिमप्रसारैः' इति पाठः.

अथेत्यादिना । अथ पञ्चवय्यां कियत्कालयापनानन्तरम् । कदाचित्कस्मिंश्चि-
न्ममये । शरत्कालावमान इत्यर्थः । हेमन्तसमयः समुपजृम्भतेत्यन्वयः । क्रीदशो
हेमन्तसमय इत्याकाङ्क्षायां तमेव विशिनष्टि—उपचीयमानः प्रवर्धमानः । चिन्तेतेः
कर्मणि शानच् । मनोभववैभवो मन्मथप्रभावः कामोत्सवो वा यस्मिन्स तथोक्तः ।
उद्दीपकत्वादिति भावः । पाकेन पक्तावस्थया कपिशः पिशङ्गो याः कलममञ्जयः
शालिविशेषकणिशगुच्छास्तासां पुञ्जैः कदम्बकैः पिञ्जरीभूतः केदारप्रपञ्चो व्रीहिक्षेत्र-
विस्तारो यस्मिन्स तथोक्तः । तत्र तेषां पचेलिमत्वसंभवत्वादिति भावः । अपिञ्जरः
पिञ्जरः संपद्यमानः पिञ्जरीभूतः । अभूततद्भावे च्चिः । ‘अस्य च्चौ’ इति दीर्घः ।
‘कुगतिप्रादयः’ इति समासः । ‘शालयः कलमाद्याश्च’, ‘कणिशं सस्यमञ्जरी’ इति
चामरः । पञ्चवाणस्य मारमहावीरस्य रणप्रयाणे जैत्रयात्राप्रारम्भ उचितमनुरूपं
यद्वीरपाणं वीराणामवश्यकर्तव्यं मधुपानम् । तेषां तथाचारादिति भावः । ‘वीरपाणं
तु यत्पानं वृत्ते भाविनि वा रणे’ इत्यमरः । ‘तेन तुल्यं’ इति तद्धितगतार्थो
उपमा । ‘तेन तुल्यं क्रिया चेद्वतिः’ इति वतिप्रत्ययः । ‘तद्धितश्चासर्वविभक्तिः’
इत्यव्ययसंज्ञा । पत्रपुटानि तरुपलाशसंपुटानि तान्येव पात्राणि चपका इति रूपकम् ।
तेषु दृश्यः संलक्ष्यमाणोऽवद्यायविन्दुसंदोहो नीहारशीकरनिकुसुमं यस्मिन्स
तथोक्तः । ‘अवद्यायस्तु नीहारस्तुपारस्तुहिनं हिमम्’ इत्यमरः । तथा चन्द्रातपे
चन्द्रिकायां निरानन्दतां प्रीतिराहित्यं चन्दनानुलेपने पटीरचर्चायां निर्लेख्यतां
निरपेक्षताम् । चन्द्रशालायां शिरोगृहे । ‘चन्द्रशाला शिरोगृहम्’ इत्यमरः ।
निराशतामभिलाषराहित्यम् । चन्द्रोपलस्थले चन्द्रकान्तमणिकुट्टिमे । ‘उपलः प्रस्तरे
मणौ’ इति विश्वः । निरास्थतामासक्तिरहितत्वम् । वातायनसेवने गवाक्षमार्गानु-
वर्तने । ‘वातायनं गवाक्षः स्यात्’ इत्यमरः । निरुत्सुकतामपरितोषताम् । वापीनां
दीर्घिकाणां कूपानामुदपानानां चोपकण्ठेऽन्तिकसंचारे निरुत्कण्ठतां निरुल्लासताम् ।
वासरावसाने सायंकालेऽनादरतामतत्परताम् । वारिविहारे जलक्रीडायां निराकाङ्क्षातां
निःस्पृहत्वम् । उत्पलमालायां कुवलयदाद्वयुपेक्ष्यतामुदासीनताम् । उपवनभजन
उद्यानवनसेवनेऽप्युद्विगतां निरुत्साहताम् । जनानां जनयन्नुत्पादयन् । कालान्तरोपयो-
गिनां चन्द्रातपादिशीतलोपचाराणां तदानीमनुपयुक्तत्वेनानपेक्षत्वात्तेषु निरानन्दत्वा-
दिजनक इत्यर्थः । अत्र चन्द्रातपनिरानन्दत्वादीनां केवलप्रकृतानामेवोत्सादनक्रिया-
रूपधर्मसंबन्धेनौपम्यस्य गम्यमानत्वात्केवलप्रकृतगोचरा । तुल्ययोगिता । तदुक्तम्—
‘प्रस्तुतानां तथान्येषां केवलं तुल्यधर्मतः । औपम्यं गम्यते यत्र सा स्मृता तुल्य-
योगिता ॥’ इति लक्षणात् ॥ तथा—गम्भीरस्तुषारवातादिदुष्प्रवेशगाम्भीर्ययुक्त
आभोगो विस्तारो यस्य तथोक्तं यद्गर्भगृहमावासागारम् । ‘गर्भागारं वासगृहम्’
इत्यमरः । तस्य च धनं नीरन्ध्रं यथा तथा इष्टकामी रचिता या भित्तिः कुड्यम् ।
तस्याश्च शीतवाधानिवर्तकत्वेनोपयोगित्वादिति भावः । ‘भित्तिः स्त्री कुड्यमेडुकम्’
इत्यमरः । ‘इष्टकेपीकामालानां चित्ततूलभारिषु’ इति ह्रस्वः । अश्लक्ष्णोऽतनुः ।
सुघटित इति यावत् । तस्य तिरस्करिणीपटलस्य प्रतिसीरानिकरस्य । ‘श्लक्ष्णं दध्रं
कृशं तनु’ ‘प्रतिसीरा जवनिका स्यात्तिरस्करिणी च सा’ इति चामरः । ‘तिरसोऽ-

न्यतरस्याम्' इति णत्वम् । शशस्य मृगविशेषस्योदरे कुक्षिप्रदेशे यानि रोमाणि कोमलतनूरुहाणि तन्निर्मितं यन्मृदुकम्बलम् । अथवा तद्वन्मृदु यत्कम्बलं सुखसं-
 स्पर्शकम्बलं तस्य च । 'शीतं नैव वितीर्यते प्रियतमैरालिङ्गनं कम्बलम्' इति
 चारुचर्यावचनादिति भावः । 'कालागरुधूमस्य कृष्णागरुधूमस्य च । काश्मीराङ्गरागस्य
 कुङ्कुमविलेपनस्य । 'काश्मीरपङ्केन कृतप्रलेपो हैमन्तकानाशु निहन्ति दोषान्' इति
 तस्य दोषनिवर्तकत्वेन तदानीमपेक्षितत्वादिति भावः । 'कुङ्कुमं घुसृणं पुण्यं प्रोक्तं
 लोहितचन्दनम् । काश्मीरजन्म विद्वद्भिः कालेयं जाङ्गलं स्मृतम् ॥' इति हलायुधः ।
 निर्धूमाङ्गरैर्धूमरहिताङ्गरैर्भरितं पूर्णं हसन्तिकायन्मङ्गारशकटीरूपयन्त्रं तस्य च ।
 'अङ्गारधानिकाङ्गारशकट्यपि हसन्त्यपि' इत्यमरः । निर्धूमग्रहणं नेत्रयोरनुद्वेजकत्वा-
 र्थमित्यवगन्तव्यम् । सुभगं कुर्वन्त्यनेन सुभगंकरो भाग्यकरः । गर्भागारादीनां
 शैत्यक्लेशनिवर्तकत्वेनोपयोगित्वात्तज्जन्मसत्तासाफल्यसंपादक इत्यर्थः । 'आढ्यसु-
 भगस्थूलपलितनम्रान्ध्रप्रियेषु च्यवर्थेष्वचवौ कृवः करणे ख्युन्' इति ख्युन्प्रत्ययः ।
 'अशुद्विषद्-' इत्यादिना मुमागमः । अत्रापि पूर्ववद्भग्नहादीनां प्रकृतानामेव
 सौभाग्यलाभरूपधर्मसंबन्धेनौपम्यस्य गम्यमानत्वात्केवलप्रकृतगोचरा तुल्ययोगिता
 तथा रेणुकणायमाना रेणुकणवदाचरन्तः अतिसूक्ष्माकारा इत्यर्थः । आचारक्यड-
 न्ताल्लटः शानजादेशः । तादृशा ये तुषारा नीहारास्त एव धूलयः परागा इति
 रूपकम् । तामिर्धूसरा धूमा वासरा दिवसा यस्य स तथोक्तः । सरसीरुहाणां
 दावपावको दावाग्निः तुषारतुषानलेन तद्धंसकरत्वादिति भावः । 'वने च वनवहौ
 च दवो दावश्च कथ्यते' इति शाश्वतः । तुहिनेन व्रणितानि व्रणवत्कृतानि ।
 स्फुटितानीत्यर्थः । व्रणशब्दात्करोतेत्यन्तात्कर्मणि क्तः । तादृशानि यानि लासि-
 क्रानां पण्यस्त्रीणामधरदलान्यधरोष्ठपल्लवानि तेषां दूरीकृतं दूरतोऽपास्तं दंशकृत्यं
 दन्तक्षतक्रिया यस्मिन्स तथोक्तः । स्वतः स्फुटितानां दंशकृत्यासहत्वादिति भावः ।
 'वंशकृत्य-' इति पाठे दूरीकृतं दूरतः परिहृतं वंशकृत्यं वेणुनादक्रिया यस्मिन् ।
 स्फुटितानामधराणां वेणुपूरणासमर्थत्वादिति भावः । कुलवधूजनाधरपुटानां दंशकृ-
 त्यानौचिल्याल्लासिकाग्रहणं द्रष्टव्यम् । 'नर्तकीलासिके समे' इत्यमरः । प्रक्षीणतार-
 ण्यपण्याङ्गनाङ्गवद्बुद्धवेद्यावयववदित्युपमा । प्रयातसौभाग्योऽपगतारामणीयकः प्रपास-
 न्निवेशः पानीयशालिकासंस्थानं यस्मिन्स तथोक्तः । विटानां पान्थानां चानपेक्षित-
 त्वात्प्रसाधनाभावेन वृद्धपण्याङ्गनाङ्गानां प्रपासन्निवेशानां चापगतरामणीयकं द्रष्ट-
 व्यम् । 'प्रपा पानीयशालिका' इत्यमरः । घञर्थे कविधानम् । तालवृन्तानां व्यज-
 नानां विश्रान्तिकालो विश्रमसमयः । ग्रीष्मर्तावितस्ततो व्याधूननजनितानन्दसंभा-
 दिति भावः । 'व्यजनं तालवृन्तकम्' इत्यमरः । कामिनीनां तरुणीनां स्तनभरः
 कुचभार एव गिरिदुर्गसीमा गिरिदुर्गस्थानं तत्र निर्भयं निरातङ्कं यथा तथा निलीनो
 निगूढतया प्रवर्तमानो निदाघभाव ऊष्मत्वं यस्मिन्स तथोक्तः । तदानीं कामि-
 नीकुचभरेष्वत्यन्तौघ्यस्य विद्यमानत्वादियमुत्प्रेक्षागम्या रूपकसंकीर्णा । एतेन
 हैमन्तनिदाघयोर्जैतृजेतव्यभावो व्यज्यते । 'निदाघो ग्रीष्मकाले स्यादुष्णस्वेदाम्बु-
 नोरपि' । 'भावः सत्तत्त्वभावाभिप्रायचेष्टात्मजन्मसु' इति विश्वप्रकाशाभारौ ।

दिवाभीतव्रातस्य दिवा अहनि भयशीलस्य घूकनिकरस्यापि । 'दिवान्धः कौशिको घूकः' इत्यमरः । अनतिभयंकरः । मन्दप्रकाशत्वादीपद्भयंकरः स्मृत्यो यस्मिन्सः । 'मेघतिभयेषु कृजः' इति खचि 'अरुद्विपद-' इत्यादिना मुमागमः । चकोरनिकर-
स्यापि चन्द्रिकापायिपक्षिविशेषनिवहस्यापि । 'चकोरश्चन्द्रिकापायी' इत्यभिधानात् । अनतिक्षेमंकरो नीहारावरणेन मन्दरदिमत्वादीपत्तृत्तिकरः सुधाकरश्चन्द्रो यस्मिन्सः । 'क्षेमप्रियमद्रेण्व' इति खचि मुमागमः । कादम्बकदम्बस्यापि कलहंसनिकुरुम्ब-
स्यापि । 'कादम्बः कलहंसः स्यात्' इत्यमरः । अनतिप्रियंकराः पद्मोल्लासहान्या
ईषत्प्रियजनकाः कमलाकराः सरांसि यस्मिन्सः । प्रियंकरेत्यत्र पूर्ववत्स्वप्नप्रत्ययमुमा-
गमौ । तथा करयुगलस्य हस्तयुग्मस्य स्वस्तिकं स्वस्तिकाकारः सन्निवेशविशेषो व्यत्या-
सस्थापकस्वस्तिकशब्दार्थस्तद्रूपो यो बन्धः स कुतः शीतवाधानिवर्तकवसनकम्ब-
लाद्याच्छादनाभावादुरसि विरचितो येन स तथोक्तः । शीतवाधया व्यत्यस्तहस्ता-
च्छादितोरस्थल इत्यर्थः । तस्य भावस्तथा तथा हेतुना । नीहारातङ्का तुहिनोपद्रवा
या शङ्का भीतिस्तथा । 'शङ्का वितर्कभययोः' इति यादवः । हृदयकमलं हृत्पद्मं
गोपायन्तं रक्षन्तमिवेत्युत्प्रेक्षा । 'गुप्धूपविच्छिपणिपनिभ्य आयः' इत्यायप्रत्ययः ।
दन्ता एव वीणा वल्लकी वाद्यविशेषः । शैत्यजनितकम्पवशेन ध्वननशीलत्वाद्भ्रान्तं
निरन्तरं यो दन्तवीणाव्यापारश्चलनरूपक्रियाविशेषस्तेन वेपमानाधरपुटतया कम्प-
मानाधरोष्ठतया हेतुना शीतिकायाः शैत्यवाधायाः पिशाचिकायाश्च निर्हरणाय तां
निराकर्तुम् । उच्चाटयितुं चेत्यर्थः । निपुणं समर्थं मन्त्रजपं मन्त्रोच्चारणं कुर्वन्तमिति
वेत्युत्प्रेक्षा । अविरलपुलकपाल्या सान्द्रोमाञ्चप्रपञ्चेन कवलितं ग्रस्तम् । आच्छादितमिति
यावत् । कलेवरं शरीरं यस्य तत्तथा हेतुना । सकरुणेन दयालुना विधिना ब्रह्मणा वितीर्णं
दत्तं यद्रोमकम्बलं तनूरुहरूपकम्बलं तेन कृताङ्गरक्षं विरचिताङ्गसंगोपनमिव स्थितमि-
त्युत्प्रेक्षाणां तिसृणां संसृष्टिः । भिक्षामटन्तं भिक्षाचरणतत्परं दुर्गतवर्गं दरिद्रसमूहम् ।
'दरिद्रो दुर्गतोऽपि सः' इत्यमरः । निर्घृणा निष्करुणा । 'कारुण्यं करुणा घृणा' इत्यमरः ।
कमलं लीलापद्मस्य अस्तीति कमला लक्ष्मीः । अर्शआद्यचप्रत्ययः । 'लक्ष्मीः पद्मा-
लया पद्मा कमला श्रीर्हरिप्रिया' इत्यमरः । नालोकितवती न दृष्टवती । करुणाकटा-
क्षवीक्षणेन तस्य धन्यतां नापादितवतीत्यर्थः । नञर्थस्य नशब्दस्य सुप्सुपेति समासः ।
अथवा आलोकितवती न भवतीत्यर्थः । 'अस्तिर्भवन्तीपरोऽप्रयुज्यमानोऽप्यस्ति' इति
भाष्यकारवचनाद्भवन्तीति लटः पूर्वाचार्याणां संज्ञा । इति मत्वेति शेषः । तस्यै कम-
लायै । तस्यां कमलायामित्यर्थः । 'कुधद्वहेर्ध्यासूयार्थानां यंप्रति कोपः' इति च-
तुर्थी । सासूयः सेर्ष्यः सन्निवेत्युत्प्रेक्षा । सपत्रकोशं सपणकुञ्जलं सहवाहनार्थोपचं च ।
'पत्रं वाहनपणयोः' , 'कोशोऽस्त्री कुञ्जले खड्गपिधानेऽर्थौघदिव्ययोः' इति विश्वा-
मरौ । तस्या इदं तदीयं कमलासंबन्धि यदावासतामरसं निवासपङ्केरुहम् । 'पङ्के-
रुहं तामरसम्' इत्यमरः । तद्विनाशयन्निवृत्तं सयन् । तत्रस्थायाः कमलायाः प्रतीका-
रस्य दुष्करत्वेन तदीयावासतामरसप्रतीकारकथनात्प्रत्यनीकालंकारः । तदुक्तम्—
'बलिनः प्रतिपक्षस्य प्रदोकारे सुदुष्करे । यस्तदीयतिरस्कारः प्रत्यनीकं तदुच्यते ॥'
इति । सा चोत्तरेप्रेक्षोज्जीवितेति संकरः । सपत्रकोशमिति श्लेषस्तु विशेषः । तथा

गगनमेव मतङ्गजः कुञ्जरः । 'मतङ्गजो गजो नागः कुञ्जरो वारणः करी' इत्यमरः । तस्य करपुष्करेण हस्ताग्रेणोत्थित उत्क्षिप्तो यः शीकरनिकरो जलबिन्दुसंदोहस्तदाकारैस्तद्रूपैः । इति रूपकसंकीर्णताद्रूप्योत्प्रेक्षागम्या । 'पुष्करं करिहस्ताग्रे वायभाण्डमुखे जले' इत्यमरः । अत्र पुष्करशब्देनैव करप्रतीतेः पुनः करग्रहणं करलब्धकर्णावतंसादिवद्द्रष्टव्यम् । अतिपरुषस्मरशरतापेनात्यन्तकठोरमन्मथबाणकृतसंज्वरेण प्रतप्तं संतप्तं यद्गगनमेवाङ्गना तस्या अङ्गं शरीरं तस्मात्स्रवन्संस्त्रवमाणो यः स्वेदो घर्माम्बुकणगणस्तत्सदृशैस्तत्सदृशैरित्युत्प्रेक्षा । अभूतोपमा । गगनस्याङ्गस्वेदयोरप्रसिद्धत्वादित्युक्तं प्राक् । 'दृक्षेच' इति समानस्य सः । अमूर्तस्य गगनस्यैव स्मरशरसंतप्तत्वं किमुतान्यस्येत्याश्चर्यमिति भावः । अक्षीणहिमप्रकरैरविच्छिन्नतुषारासारैरध्वगान्तःकरणानि पान्थहृदयानि सीमन्तयन्विदारयन् । हेमन्तसमयो हेमन्तकालः समुदजृम्भत विजृम्भितोऽभूत् ॥

यत्र कान्ता न पश्यन्ति क्लान्ता विरहवह्निना ।

निशावसानवेलां च वेलां च व्यसनाम्बुधेः ॥ १४ ॥

यत्रेति । यत्र यस्मिन्हेमन्ते विरहवह्निना प्रियवियोगाग्निना क्लान्ता निपीडिताः कान्ताः स्त्रियो निशावसानवेलां रजनीविरामकालं व्यसनाम्बुधेदुःखसागरस्य वेलां कूलं च न पश्यन्ति । दुःसहविरहवेदनावशात्तयोस्तथानवधिकत्वेन प्रतीयमानत्वादिति भावः । 'अच्यम्बुविकृतौ वेला कालमर्यादयोरपि' इत्यमरः । अत्र वेलयोरुभयोरपि प्रकृतयोरेवाददर्शनक्रियारूपधर्मसाम्येनौपम्यस्य गम्यमानत्वात्केवलप्रकृतगोचरा तुल्ययोगिता ॥

तत्र पर्णशालामध्यमध्यासीनं लक्ष्मणाग्रजमुपससाद् शूर्पणखा ।

तत्रेति । तत्र हेमन्ते । शूर्पं शोणितभाजनम् । 'नखि विदूषणे' इति धातोः । शूर्पेण शोणितभाजनेन यज्ञादिसत्क्रिया नखीयति दूषयतीति शूर्पणखा । यद्वा शूर्पाकाराणि नखानि यस्याः सा शूर्पणखा नाम राक्षसी रावणस्वसा । 'पूर्वपदात्संज्ञायामगः' इति णत्वम् । 'नखमुखात्संज्ञायाम्' इति न ङीप् । पर्णशालामध्यम् । तन्मध्य इत्यर्थः । 'अधिशीङ्स्थासां कर्म' इति कर्मत्वम् । अध्यासीनमधिष्ठितम् । 'ईदासः' इतीकारः । लक्ष्मणाग्रजं राममुपससाद् प्राप । कामातुरतयेति भावः । भाविकार्यकरणदक्षत्वाल्लक्ष्मणग्रहणं द्रष्टव्यम् ॥

तस्मिन्नुजृम्भितोष्णस्तनतटदयिताहीनसंहारकाले

काले प्रालेयधाराकवचितगगनाभोगदिक्चक्रवाले ।

कामान्धा राक्षसी सा पतिमतिमतनोन्मैथिलीप्राणनाथे

लक्ष्मीलीलारविन्दे नवपिशितधियं तन्वती श्येनिकेव ॥१५॥

तस्मिन्निति । प्रलयादागतं प्रालेयम् । 'तत आगतः' इत्यण् । 'केकयमित्रयुप्रलयानां यादेरियः' इति यशब्दस्येयादेशः । प्रालेयधाराभिर्नीहारासारैः कवचित

आवेष्टितो गगनाभोगो गगनविस्तारो दिक्चक्रवालं दिङ्मण्डलं च येन तन्मिस्तथोक्तं ।
 'चक्रवालं तु मण्डलम्, इत्यमरः । अतएवोज्जृम्भितोष्णं प्रवृद्धोष्म स्तनतटं कुचम-
 ण्डलं यासां ताभिर्दयिताभिर्वधूभिर्हीना विहीना वियुक्ता । विरहिण इत्यर्थः । तेषां
 संहारकाले प्रलयकाले । अथवा तेषां संहारे संहरणक्रियायां काले कृतान्तरूपे ।
 'कृतान्तानेहसोः कालः' इत्यमरः । 'हसन्तीं च हसन्ति च हसन्तीं वामलोचनाम् ।
 हेमन्ते ये न सेवन्ते ते नरा दैववञ्चिताः ॥' इति वचनाद्विरहिजनमारक इत्यर्थः ।
 तस्मिन्काले हेमन्तसमये । कामेनान्धा । विवेकदृष्टिशून्येत्यर्थः । सा पूर्वोक्ता राक्षसी
 शूर्पणखा । 'जातेरस्त्रीविषयादयोपधात्' इति ङीप् । लक्ष्म्या लीलारविन्दे विहार-
 पद्मे, लीलया करवृतकमले वा । नवपिशितधियं नूतनमांसबुद्धिं तन्वती कुर्वती ।
 तादृशभ्रान्तिं प्राप्नुवतीत्यर्थः । 'पिशितं तरसं मांसम्' इत्यमरः । नवग्रहणं जिघृक्षो-
 त्पादनार्थमिल्यवगन्तव्यम् । श्येनिकेव श्येनाङ्गनेव । वर्तमानेति शेषः । श्येनो गृध्र-
 जातीयः कपिज्जलादिक्षुद्रखगग्राही पक्षिविशेषः । 'जातेरस्त्री-' इत्यादिना ङीप् ।
 ततः स्वार्थे कः । 'केण' इति ह्रस्वः । मैथिलीप्राणनाथे सीतावल्लभे श्रीरामे । ए-
 तेनास्य संभोगार्थं ह्यन्तराल्यन्ताभावः सूच्यते । पतिमतिं पतिरयं मे भूयादिति ।
 बुद्धिमत्तनोदकरोत् । पतित्वेनावृणोदित्यर्थः । श्येनिका लीलारविन्दे मांसबुद्धिमिव
 शूर्पणखा श्रीरामे प्रियतमबुद्धि चकारेत्यर्थः । अथवा राक्षसी श्येनिका लक्ष्मीलीला-
 रविन्दे पिशितधियमिव मैथिलीप्राणनाथे पतिमतिं तन्वती निदधाना सती अत-
 नोत् । वरमिति शेषः । त्वं मे पतिर्भवेति श्रीराममवृणोदित्यर्थः । उपमालंकारः ।
 स चारविन्दे श्येनिकायाः पिशितभ्रान्त्युदयकथनाद्भ्रान्तिमताङ्गेन संकीर्यते । स्रग्ध-
 रावृत्तम् । लक्षणं तूक्तम् ॥

ततस्तेन जानकीजानिरिति जानीहि जनमिमं ममानुजमतिमनु-
 जवल्मबालमवलावियुक्तं युक्तमाश्रयितुं तवेति रामेण प्रत्याख्याता
 सौमित्रिमुपेत्य यथामनीषितमभाषत ।

तत इति । ततः पतित्वेन वरणानन्तरम् । इममेनं जनम् । मामित्यर्थः । तस्या-
 खण्डितमहिमातिशयद्योतनार्थमिदंशब्देन निर्देशः । जानकी जनकमहाराजपुत्री
 जाया यस्य जानकीजानिः सीतापतिः । 'जायाया निङ्' इति निडादेशः । ईदृक्सौ-
 भाग्यशालिनी महाकुलप्रसूनेयं सन्निहिता मम भार्या, निसर्गतोऽहं चैकपत्नीव्रतशीलः,
 तस्मान्मम लव्वरणमयुक्तमिति भावः । इति जानीहि । जानकीपतिमवबुध्यस्वेति प्रा-
 तीतिकोऽर्थः । परमार्थस्तु दशरथनन्दनरूपेण जननाज्जनम् । दुष्टनिग्रहशिष्टपरिपाल-
 नार्थं राजपुत्रत्वेनावतीर्ण इत्यर्थः । इमं मां जानीहि सीतारूपिण्या लक्ष्म्याः पतिः
 श्रीमहाविष्णुः । तथाच राक्षससंहर्तुर्विष्णोर्न राक्षसीवरणं युक्तमिति भावः । इति
 जानीहि । ततः किमिच्छाशङ्काह—'गुरुणापि समं हास्यं कर्तव्यं कुटिलं विना'
 इत्यादिन्यायेन भ्रातृविषयमपि परिहासं प्रयोजयन्नामो लक्ष्मणविषयत्वेन प्रवृत्त्या-
 भासप्रत्यायकैस्तात्पर्येण निवृत्तिप्रतिपादकैः शिष्टशब्दैः प्रलभनार्थमुत्तरमनुभाषते—

ममेत्यादिना । ममानुजं सोदरम् । नतु यं कंचन । सौशील्यसौन्दर्यादिभिर्मनुज-
मित्यर्थः । मनुजानतिक्रान्तमतिमनुजम् । ‘अत्यादयः क्रान्ताद्यर्थे द्वितीयया’ इति
समासः । तद्भुजबलं यस्य तम् । अमानुषबाहुपराक्रमशालिनमित्यर्थः । अबालं
तरुणम् । रतिक्षममिति यावत् । अबलावियुक्तमनूढभार्यमसन्निहितभार्य वा । अतो
भार्यापेक्षिणमित्यर्थः । सा च त्वमेव भविष्यसीति भावः । ईदृशं लक्ष्मणमाश्रयितुं
भार्यात्वेनानुवर्तितुं तव युक्तमनुरूपमिति परिहासानुकूलः प्रातीतिकोऽर्थः । अन्तरा-
शयस्तु—ममानुजं धर्मशीलत्वादिना मत्समं ब्रह्मचारिणमित्यर्थः । अतिमनुजः पुरु-
षोत्तमो विष्णुरिति यावत् । तस्येव भुजबलं यस्य तम् । विष्णुतुल्यपराक्रममित्यर्थः ।
वालोऽविवेकी न भवतीत्यबालस्तम् । विवेकिनमित्यर्थः । अबलावियुक्तं परदारपरि-
ग्रहादिशून्यम् । एकपत्नीव्रतमित्यर्थः । आश्रयितुं युक्तमिति काकुः । न युक्तमित्यर्थः ।
इत्यनेन प्रकारेण रामेण प्रत्याख्याता प्रत्युक्ता निराकृता वा सा शूर्पणखा सौमित्रि-
मुपेत्य । तात्पर्यानभिज्ञतया श्रीरामवचनं स्वानुकूलमेव मन्वाना मन्दबुद्धिरियं
लक्ष्मणसमीपं गतवैत्यर्थः । मनीषितमनतिक्रम्य यथामनीषितम् । यावदभिलाष-
मित्यर्थः । अभाषत मां परिग्रहाणेत्यवोचत । ‘यथासादृश्ये’ इत्यव्ययीभावः । ‘य-
थासादृश्यवीप्सार्थपदार्थानतिवृत्तिषु’ इत्यभिधानात् ॥

ततः किं जातमित्यत आह—

**तेनापि भद्रे तस्यार्यस्य दासोऽहं दासभार्यापदमनार्यं नन्वार्यायाः
कुलजातायास्तस्मात्तमेव भजेथाः ।**

तेनेति । भद्रे हे कल्याणि, आर्यस्य श्रेष्ठस्य तस्य श्रीरामस्य यस्त्वया प्रथमवृत्त-
स्तस्याहं दासो भृत्यः । अतः कुलजातायाः सत्कुलप्रसूतायाः । आर्याया इति यावत् ।
नार्या वध्वाः । ‘नारी सीमन्तिनी वधूः’ इत्यमरः । दासभार्यापदं भृत्यभार्यास्थान-
म् । तथाभूतत्वमित्यर्थः । ‘पदं व्यवसितत्राणस्थानलक्ष्माङ्घ्रिवस्तुषु’ इत्यमरः । अना-
र्यं नन्वयुक्तं खलु । दासभार्या भूत्वा दासीभावं गन्तुमसांप्रतमित्यर्थः । तस्मात्कार-
णात्तमार्यं श्रीराममेव भजेथाः प्राप्नुयाः । आर्याया आर्यभजनं युक्तमित्यक्षरार्थः । वा-
स्तवार्थस्तु विरुद्धलक्षणया अपहवेन हे अमङ्गले कुजवासरे । अमङ्गले मङ्गलशब्दप्रयो-
गवत् । ‘अभद्रे जाते सर्वभद्रं जातम्’ इत्यादिप्रयोगवद्दृष्टव्यम् । आर्यस्य श्रेष्ठस्य श्री-
रामस्य भार्या त्वमेव भविष्यसीति भावः । ईदृशं लक्ष्मणमाश्रयितुं भार्यात्वेनानुवर्ति-
तुं तव युक्तमनुरूपमिति परिहासानुकूलः प्रातीतिकोऽर्थः । सर्वसुपर्वसार्वभौमस्य तस्य
प्रसिद्धस्य श्रीरामस्य श्रीमहाविष्णुरूपिणोऽहं दासो भक्तः । श्रीविष्णुरूपश्रीरामभक्त-
त्वेनालन्तपावन इत्यर्थः । अतः कुलकान्ताया भवत्या नार्या दासस्य श्रीविष्णुभ-
क्तस्य भार्याया यत्पदं तद्वरणमयुक्तम् । शून्यान्दोलिकारोहणवाञ्छितवदित्यर्थः ।
तस्मात्तं विष्णुरूपं राममेव भजेथाः शरणं गच्छेः । यत् ईदृगपकारिणी त्वं मुक्ता
भविष्यसीत्यर्थः ॥

अक्रूरसत्त्वां भयानककाननसंचाराचतुरां विहाय वैदेहीं तत्रभवतीमेवासौ परिग्रहीष्यतीति लक्ष्मणेनाभिहिता वीतमतिः सा तदीयं वचनमनुमतमनुत ।

अकूरेति । अथ 'गुरुणापि समं हास्यम्' इत्यादिन्यायेन लक्ष्मणः श्रीरामे सीनायामपि परिहासं प्रयुक्ते । किंतु । अक्रूरसत्त्वामदृढचित्तमतएव भयानके भयंकरे कानने संचाराचतुरां संचरणाशक्ताम् । यद्वा संचारेणाचतुरां विह्वलाम् । वनवासप्रतिबन्धभूतामित्यर्थः । वैदेहीं विदेहराजपुत्रीम् । न तु सदेहराजपुत्रीम् । अताएव कृशाङ्गीमित्यर्थः । 'अनुदरा कन्या, अलवणा यवागूः' इत्यादिभाष्यकारवचनादीषदर्थवाचिनवर्थकोऽयं विशब्दः । निपातनाव्ययानामनेकार्थत्वाद्विदेहशब्दोऽयं राजविशेषणं राजपुत्रीविशेषणं वा, त्वं तु नोक्तत्रयविशेषणविशिष्टेति भावः । ईदृशीं सीतामपहाय त्यक्त्वा । तत्रभवतीं त्वामेव । पूज्यामित्यर्थः । 'इतरेभ्योऽपि दृश्यते' इति प्राग्दर्शायस्त्रन्प्रत्ययः । 'सुप्सुपा' इति सामासः । 'उगितश्च' इति ङीप् । 'त्रिपु तत्रभवान्पूज्यस्तथैवात्रभवानपि' इति यादवः । असौ श्रीरामः परिग्रहीष्यति स्वीकरीष्यतीति प्रातीतिकोऽर्थः । वस्तुतस्तु अक्रूरसत्त्वां प्रमत्तहृदयां विशिष्टकाननसंचारेणाचतुरां पीडिताम् । सुकुमारीमित्यर्थः । यद्वा तत्संचारभारमित्यर्थः । भीरुत्वस्यैव कुलस्त्रीधर्मत्वादिति भावः । विदेहराजपुत्रीं जनकमहाराजकन्यकां महाकुलप्रसूतां विशिष्टदेहराजपुत्रीम् । अतएव तत्रभवतीं बहुमाननीयां सीताम् । एतादृशसकलगुणसंपन्नत्वेनापरित्यागार्हमित्यर्थः । विहाय कठोरहृदयां कुलवधूधर्मपरित्यागेनाततायितया काननसर्वैरसंचारतत्परां राक्षसीत्वेनाकुलजातां विकृताकारां च । अतएव तत्रभवतीं विरुद्धलक्षणयापूज्यां परित्यागार्हां त्वां परिग्रहीष्यतीति काकुः । न परिग्रहीष्यत्येवेत्यर्थः । इत्येवंप्रकारेण तेन लक्ष्मणेनाभिहिता प्रत्युक्ता सती । वीतमतिः परिहासाशयानभिज्ञतया नष्टबुद्धिः सा शूर्पणखा तदीयं लक्ष्मणोक्तं वचनमनुमतमनुकूलममनुताबुध्यत । तत्र वीतमतिपदार्थस्य विशेषणगत्या मननशब्दार्थं प्रति हेतुत्वात्पदार्थहेतुकं काव्यलिङ्गमलंकारः ॥

ततः सा किमकरोदित्यत आह—

दशरथात्मजयुग्मनिरीक्षणक्षणसमाकुलबुद्धिरियं द्यौः ।

उभयकूलसंमस्थितशाद्वलभ्रमगतागतखिन्नगवीदशाम् ॥ १६ ॥

दशरथेति । दशरथात्मजयुग्मस्य रामलक्ष्मणयोर्निरीक्षणक्षणेन दर्शनोत्सवेन समाकुला ससंभ्रमा बुद्धिर्यस्याः सा । अनयोः कतरं भजामीति दोलायमानमानसेत्यर्थः । 'निर्व्यापारस्थितौ कालविशेषोत्सवयोः क्षणः' इत्यमरः । इयं शूर्पणखा । उभे च ते कूले च उभयकूले । अत्र 'उमादुदात्तो नित्यम्' इति पृथक्सूत्रग्रहणादेव नित्यत्वे सिद्धे पुनर्नित्यलग्रहणसामर्थ्याद्वृत्तिविषय उभयशब्दस्थान उभयशब्दप्रयोग एव

१. 'क्रूरसत्त्व' इति पाठः. २. 'निहितं हितमिति तदीयं' इति पाठः. ३. 'वचन-
२ इति पाठः. ४. 'समुत्थित' इति पाठः.

साधुरित्यनुसंधेयम् । यथाह कैयटः—अत्र ‘उभादुदात्तो नित्यम्’ इति नित्यग्रहणस्येदं प्रयोजनं वृत्तिविषय उभशब्दप्रयोगो माभूत् । उभयशब्दस्यैव यथा स्यादित्युभयपुत्र इत्यादि भवति । एतद्व्याख्यातं मदीयशृङ्गारनाटके । तयोः पूर्वोत्तरनदीतीरयोः समं तुल्यं यथा तथा स्थितौ शाद्वलौ शष्पश्यामदेशौ । शादाः शष्पाण्यनयोर्देशयोः सन्तीति शाद्वलाविति विग्रहः । ‘शाद्वलः शादहरिते’ इत्यमरः । ‘शादः कर्दमशष्पयोः’ इति विश्वश्च । ‘नडशादाद्बलच्’ इति बलच्प्रत्ययः । तयोर्यो भ्रमः कुत्र वा गच्छामीति चित्तसंभ्रमस्तेन हेतुना गतागताभ्यां यातायाताभ्यां खिन्ना खेदं प्राप्ता या गवी, गौर्धनुः । ‘गोरतद्धितलुकि’ इति समासान्तष्टच् । टिलान्दीप् । तस्य दशामवस्थां दधौ श्रुतवती । ‘दशा वर्ताववस्थायाम्’ इति विश्वः । रामलक्ष्मणयोरन्यतरप्राप्त्याशान्दोलनेन परमखिद्यतेत्यर्थः । अत्रान्यधर्मस्यान्यत्रासंभवात्तत्सदृशीं दशामिति सादृश्याक्षेपादसंभवद्वस्तुसंबन्धरूपो निदर्शनालंकारः । तदुक्तम्—‘असंभवद्वस्तुयोगादुपमानोपमेययोः । प्रतिबिम्बक्रिया गम्या यत्र सा स्यान्निदर्शना ॥’ इति लक्षणात् ॥

वृषस्यन्ती वृषस्कन्धं राघवं रावणानुजा ।

भूयः शूर्पणखा भेजे शूर्पकारातिबाधिता ॥ १७ ॥

वृषस्यन्तीति । वृषः पुमान् । ‘वृषः स्याद्वासवे धर्मे सौरभेये च शुक्ले । पुं-राशिभेदयोः शृङ्गायां मूषकश्रेष्ठयोरपि ॥’ इति विश्वः । वृषं पुरुषमात्मन इच्छतीति वृषस्यन्ती कामुकी । ‘वृषस्यन्ती तु कामुकी’ इत्यमरः । ‘सुप आत्मनः क्यच्’ इति क्यच् । ‘अश्वक्षीरवृषलवणानामात्मप्रीतौ क्यचि’ इत्यसुगागमः । ‘अश्ववृषयोर्मैथुनेच्छायामिति वक्तव्यम्’ इत्यर्थनियमः । ततः शतृप्रत्ययः । ‘उगितश्च’ इति ङीप् । रावणानुजा रावणस्वसा शूर्पणखा शूर्पकः शम्बरापरनामा कश्चिदसुरस्तस्यारातिस्तेन बाधिता पीडिता सती । जगन्मोहनदिव्यमङ्गलविग्रहश्रीरामदर्शनजनितमदनानुरासतीत्यर्थः । वृषस्य वृषभस्य स्कन्धाविव स्कन्धौ भुजशीर्षे यस्य तम् । स्कन्धौ-त्रत्यस्य महापुरुषलक्षणत्वादिति भावः । राघवं श्रीरामं भूयः पुनरपि भेजे प्राप ॥

तदनु जनकदुहितुरनितरयुवतियोग्यं भाग्यं रामस्य रूपरामणीयकं च निरूप्य पुनरेवमचिन्तयत् ।

तदन्विति । तदनु भजनानन्तरमियं शूर्पणखा जनकदुहितुर्जानक्याः संबन्ध्य-नितरयुवतियोग्यमनन्यवधूसाधारणं भाग्यं श्रीरामपत्नीत्वरूपं भागधेयम् । तथा रामस्य रूपरामणीयकमाकारसौन्दर्यं च ‘रूपं स्वभावे सौन्दर्यं आकारश्लोकयोरपि’ इति विश्वः । ‘योपधाद्गुरुपोत्तमाद्गुञ्’ । यद्वा कुण्डलमुक्ताहारनूपुराङ्गदादिचतुर्विधभूषणाभावेऽपि भूषितवदवभासमान आकारविशेषो रूपम् । तदुक्तं भावप्रकाशे—‘आवे-ध्यारोप्यनिक्षिप्य भूषणीयैरभूषितम् । यद्भूषितमिवाभाति तद्रूपमिति कथ्यते ॥’ इति । ‘अङ्गान्यभूषितान्येव प्रेक्षणीयैर्विभूषणैः । येन भूषणवद्भ्रान्तिः तद्रूपमिति कथ्यते ॥

१. ‘युवती’ इति पाठः. २. ‘रामस्य रामणीयकं’ इति पाठः. ३. ‘च’ इति न-
कचित्.

इति तस्य रामणीयकं रमणीयत्वं च निरूप्य निर्दिश्य । पुनःशब्दो वाक्यालंकारः ।
एवं वक्ष्यमाणप्रकारेणाचिन्तयच्चिन्तितवती ॥

तत्प्रकारमेवाह—

लावण्याम्बुनिधेरमुष्य दयितामेनामिवैनं जनं
कस्मान्नासृजदस्मदन्वयगुरोरुत्पत्तिभूः पद्मभूः ।
आस्तां तावदरण्यवासरसिके हा कष्टमस्मिन्निमां
कान्तिं काननचन्द्रिकासमदशां किं निर्ममे निर्ममे ॥ १८ ॥

लावण्यमिति । अस्मदन्वयगुरोरस्मत्कुलश्रेष्ठस्य । अस्मत्कुलकूटस्थस्य पुलस्त्य-
स्येत्यर्थः । ‘गुरुस्तु गीष्पतौ श्रेष्ठे’ इति विश्वः । उत्पत्तिभूर्जन्मस्थानम् । साक्षाज्जनक
इति यावत् । तथा चास्मत्पितामहेनास्माकं हिताचरणतत्परेण भवितव्यमिति भावः ।
पद्मभूर्ब्रह्मा । लवण एव लावण्यं कान्तिविशेषः । चातुर्वर्ण्यादित्वात्स्वार्थे ष्यङ्प्रत्ययः ।
‘लवणो रसरक्षोऽब्धिभेदेषु लवणादिषु’ इति विश्वः । यद्वा ‘मुक्ताफलेषु च्छायाया-
स्तरलत्वमिवान्तरा । प्रतिभाति यदङ्गेषु तल्लावण्यमिहोच्यते ॥’ इति भूपालः । तद-
म्बुनिधेः । अपरिच्छिन्नलावण्यसंपन्नस्येत्यर्थः । अमुष्य श्रीरामस्य दयितां भार्यामेनां
सीतामिव । एनं जनम् । मामित्यर्थः । कस्माद्धेतोर्नासृजन्न सृष्टवान् । प्रपितामहसंब-
न्धत्वादित्थमेव लघ्व्या । तथा मामकाङ्गं न सृष्टवान्कुहको विधातेत्यर्थः । एवं चेदियमि-
वाहमप्यस्य लावण्याम्बुधेर्भार्या भूत्वा धन्यतां प्राप्नुयामिति भावः । किमनयाकाण्डचिन्त-
येति स्वमनसि खयमेव निषेधति—**आस्तामिति ।** एतत्सर्जनविषयकचिन्तनमास्तां
तिष्ठतु । गतजलसेतुबन्धनप्रायेणानेन किमित्यर्थः । किंलरण्यवासरसिके वनवासतत्परे ।
राज्यस्त्रीसंभोगादिनिस्पृह इत्यर्थः । ‘अत इनिठनौ’ इति रसशब्दान्मल्वार्थीयष्टप्र-
त्ययः । कुतो निर्ममे । ममेत्येतद्विभक्तिप्रतिरूपकमव्ययम् । ममत्वाद्वाञ्छिताद्रहितो
निर्ममस्तस्मिन् । वैराग्यसंपन्न इत्यर्थः । ‘अस्मिञ्श्रीरामे काननचन्द्रिकासमदशामर-
ण्यचन्द्रिकाप्रायाम् । उपभोगानुपयोगितया निष्फलमित्यर्थः । इमामेतादृशीं कान्तिं
लावण्यसंपत्तिं किं किमर्थं निर्ममे निर्मितवान् । अरण्यचन्द्रिकावन्निरर्थकत्वादीदृक्का-
न्तिनिर्माणमयुक्तमित्यर्थः । प्रायश एतादृशानुपयुक्तनिर्मातैवायं विधातेति भावः ।
हेति खेदे । कष्टम् । ब्रह्मण एतादृशकान्तिनिर्माणप्रयासवैफल्यात्कृच्छ्रमित्यर्थः । अ-
थेद्वक्पुरुषालाभात्स्वस्याः कष्टमित्यर्थः । एवमचिन्तयदिति संबन्धः ॥

ततः किं जातं तत्राह—

सीतामाहर्तुकामामसुलभविषयप्रार्थनोद्दामकामां
सौमित्रिः शस्त्रपाणिर्दशमुखभगिनीं तामनार्यां निवार्य ।
कामक्रोधात्मिकानामहमहमिकया प्रेङ्खतामायतानां
तस्याः श्वासानिलानामकुरुत तरसा मार्गविस्तारकृत्यम् ॥ १९ ॥

सीतामिति । सीतामाहर्तुं कामो यस्यास्ताम् । रामलक्ष्मणकृतावमानजनित-

क्रोधात्सीताग्रहणेच्छयाभ्युद्विगच्छन्तीमित्यर्थः । 'तुं काममनसोरपि' इति तुमुनो मकारलोपः । असुलभो दुर्लभो यो विषयः श्रीरामसंभोगरूपार्थस्तस्य प्रार्थनायां तत्प्रप्तियाञ्जायामुद्गमो बहुलः कामोऽभिलाषो यस्यास्ताम् । मूर्खतयात्यन्तालभ्यलाभाकाङ्क्षिणीमित्यर्थः । 'कामोऽभिलाषस्तर्षश्च' इत्यमरः । अतएवानार्था दुर्बुद्धिमतीं तत्पूर्वोक्तां दशमुखभगिनीं रावणानुजां सौमित्रिर्लक्ष्मणः । शस्त्रं पाणौ यस्य सः शस्त्रां पाणिः खड्गहस्तः सन् । 'सप्तम्युपमान-' इत्यादिना बहुव्रीहिः । 'प्रहरणार्थेभ्यः परे निष्ठा सप्तम्यौ भवतः' इति वक्तव्यात्पाणिशब्दस्य परनिपातः । निवार्य निरुध्य । अलभ्यवस्तुवाञ्छाविशेषः कामः, तदभावात्मनःप्रज्वलनं क्रोधः, तदात्मकानामह-मधिकोऽहमधिक इत्यन्योन्यं प्रति योऽभिमानोऽसावहमहमिका । 'अहमहमिका तु सा स्यात्परस्परं यो भवत्यहंकारः' इत्यमरः । अहमिति विभक्तिप्रतिरूपकमव्ययं निपातितम् । तस्य वीप्सायां द्विरुक्तिः । संज्ञायां कन्प्रत्ययः पृषोदरादित्वादिति सुभूतिचन्द्रः । तयाहमहमिकया हेतुना प्रेङ्गतां परिलुठताम् । नासाविवरयोः संकुचितत्वेन संकटत्वादिति भावः । आयतानां दीर्घाणां तस्याः शूर्पणखायाः श्वासानिलानां निश्वासमारुतानां तरसा बलेन रंहसा वा । 'तरसी बलरंहसी' इत्यभिधानात् । मार्गस्य विस्तारकृत्यं विस्तारक्रियामकुरुत कृतवान् । संकुचितमार्गे तद्विस्तारकृत्यस्य युक्तत्वादिति भावः । श्रीरामाज्ञया खड्गेन तन्नासिकां चिच्छेदेत्यर्थः । तस्यास्तथैव प्रायश्चित्तत्वादिति भावः । एतेन कर्णच्छेदोऽपि लक्ष्यते । तथाच श्रीरामायणम्—'इत्युक्त्वा लक्ष्मणस्तस्याः क्रुद्धो रामस्य पश्यतः । उद्धृत्य खड्गं चिच्छेद कर्णनासं महाबलः ॥' इति । अत्र नासिकाच्छेदनरूपकारणप्रस्तुतेनैव मार्गविस्ताररूपस्वकार्येण गम्यत इति पर्यायोक्तिरलंकारः । 'कारणं गम्यते यत्र प्रस्तुतात्कार्यवर्णनात् । प्रस्तुतत्वेन संबन्धं तत्पर्यायोक्तिरिष्यते ॥' इति लक्षणात् ॥

ततस्तस्या निकृत्तकर्णनासिकायाः कनीयस्याः परिभवं वदने वचने च दृष्ट्वा श्रुत्वा च जनस्थानवर्ती समरमुखमुखरः खरश्चतुर्दशसंहस्रसंख्याकशाखं चतुर्दशाध्यक्षरक्षितं रक्षोबलं रामलक्ष्मणौ जिघृक्षुः प्रेषयामास ।

तत इति । ततस्तदनन्तरम् । जनस्थानं नाम दण्डकारण्यमध्यभूप्रदेशस्तत्र वर्तितुं शीलमस्यास्तीति जनस्थानवर्ती । तदधिप इत्यर्थः । ताच्छील्ये णिनिप्रत्ययः । समरमुखे रणाग्रे मुखरः सिंहनादाडम्बरतत्परः । रणशूर इत्यर्थः । खरो नाम राक्षसाधिपतिः । निकृत्तं छिन्नं कर्णनासिकं यस्यास्तस्यास्तथाभूतायाः कनीयस्या अनुजायास्तस्याः शूर्पणखायाः परिभवं कर्णनासिकच्छेदनरूपं भङ्गं वदने वचने च दृष्ट्वा श्रुत्वा च । वदने दृष्ट्वा वचने श्रुत्वा इति यथाक्रममन्वयाद्यथासंख्यालंकारः । तदनन्तरमेव शूर्पणखाया तत्समीपं गत्वा प्रत्यक्षं स्वमुखभङ्गं प्रदर्श्य श्रीरामलक्ष्मणकथायाः कथितत्वादिति भावः । वचन इत्यत्र अपादाने वक्तव्येऽप्यधिकरणविवक्षायां सप्तमी । रामलक्ष्मणौ जिघृक्षुर्गृहीतुमिच्छुः सन् । ग्रहेः सन्नन्तादुप्रत्ययः । चतुर्दशसंहस्रसंख्याकाः ॥

शाखा व्यूहा यस्य तत्तथोक्तम् । स्वयं चतुर्दशसहस्रसंख्याकराक्षसाधिपतित्वादेकैक-
सहस्रकल्पितैकैकव्यूहमित्यर्थः । अतएव चतुर्दशाध्यक्षैश्चतुर्दशसंख्याकसेनानायकै-
रक्षितं परिपालितम् । एकैकव्यूहस्यैकैकनायकेन भाव्यत्वादिति भावः । रक्षोबलं रा-
क्षससैन्यं प्रेषयामास प्रहितवान् ॥

अथ दाशरथिर्निरीक्ष्य दिक्षु रक्षोगणमुपसर्पन्तमपसर्पभूतया शू-
र्पणखया दर्शितसरणिर्मरणिरिव मन्थनात्पूर्वमनाविष्कृततेजःप्रसरः
सीतारक्षणे लक्ष्मणमादिश्य यातुधानवधं तथाविधमकरोत् ।

अथेति । अथानन्तरं दाशरथिः श्रीरामः । अपसर्पभूतया चरसमया । अवस्थानं
प्राप्तयेत्यर्थः । ‘अपसर्पश्चरः स्पृशः’ । ‘युक्ते क्षमादावृते भूतं प्राण्यतीते समे त्रिषु’
इति चामरः । शूर्पणखया दर्शिता निवेदिता सरणिर्मार्गो यस्य तम् । अतएवोपस-
र्पन्तं समीपं प्रत्यागच्छन्तं रक्षोगणं राक्षससैन्यं निरीक्ष्य । मन्थनात्पूर्वमरणिरमि-
निर्मन्थनदार्विव । ‘यूपाग्रं तर्मे निर्मेन्ध्यदारुणि लरणिर्द्वयोः’ इत्यमरः । अनाविष्क-
तोऽप्रकटितस्तेजःप्रसरः प्रभावस्फूर्तिरनलप्रकाशश्च यस्य सः । निर्मेन्थनदारुण्यमि-
वन्निगूढप्रताप इत्यर्थः । श्लेषसंकीर्णैर्यमुपमा । ‘तेजोऽनले प्रभावेऽहि ज्योतिष्यच्चिषि
रेतसि’ इति वैजयन्ती । लक्ष्मणं सीतारक्षण आदिश्याज्ञाप्य । स्वयमसहायशूरत्वा-
त्तादृक्संकटे वधूनां रक्षणीयत्वाच्चेति भावः । तथाविधं तादृक्प्रकारं यातुधानवधं
राक्षससंहारमकरोत् । ‘यातुधानः पुण्यजनः’ इत्यमरः ॥

कीदृग्वधं राक्षसवधमकरोदित्यत आह—

यथा तपोधननिधनकरकरनिकुरुम्बमिदं परुषभाषणस्पृहयालुता-
लुजातमिदं परदारनिरीक्षणनिरपत्रपनेत्रवृन्दमिदं तापसावसथचा-
रणचतुरं चरणयुगलमिदमिति निशिततरनिजशरशंकलीकृतनिशि-
चरशरीरावयवानाहृत्याहृत्य प्रत्युट्जं प्रदर्शयद्भिस्तपोधनाध्वशुद्धि-
विधध्वमिति गृध्रराजनिदेशादिव देशान्तरादापतद्भिः कङ्ककाकप्रा-
चीकप्रायैः पतद्भिर्नवकाशमभूदाकाशम् ।

यथेति । यथा येन प्रकारेण देवमेतत्तपोधननिधनं मुनिहिंसां करोतीति तथोक्तं
करनिकुरुम्बं हस्तकदम्बकम् । ‘निकुरुम्बं कदम्बकम्’ इत्यमरः । इदं परुषभाषणाय
कठोरवचनाय स्पृहयालु स्पृहावत् । स्पृहयतेरदन्ताच्चुरादिणिचि ‘स्पृहिगृहि—’

१. ‘भूतया तया’ इति पाठः. २. ‘निदर्शित’ इति पाठः. ३. ‘अरणिमिव’ इति
पाठः. ४. ‘प्राक्’ इति पाठः. ५. ‘प्रसरं’ इति पाठः. ६. ‘अतनुत’ इति पाठः.
७. ‘यथा’ इति नास्ति कचित्. ८. ‘निकुरुम्ब’ इति पाठः. ९. ‘तापसावसथचा-
रणचतुरं चरणयुगलमिदं’ इति नास्ति कचित्. १०. ‘निज’ इति नास्ति कचित्. ११. ‘शरश-
तशकलित’ इति पाठः. १२. ‘निशिचरावयवान्’ इति पाठः. १३. ‘दर्शयद्भिः’ इति पाठः.
१४. ‘पतद्भिः’ इति पाठः. १५. ‘काक’ इति नास्ति कचित्. १६. ‘पतद्भिः’
इति नास्ति कचित्.

इत्यादिनालुचप्रत्ययः । अतोलोपस्य स्थानिवत्त्वान्न लघूपधगुणः । तालुजातं काकुद-
निवहः । 'तालु तु काकुदम्' इत्यमरः । इदं परदाराणां परस्त्रीणां निरीक्षणे सस्पृहा-
वलोकने निरपत्रपं निर्लज्जम् । 'लज्जा सापत्रपान्यतः' इत्यमरः । नेत्रवृन्दं नयनस-
मूहः । इदं तापसावसथेषु तपस्विनिवासेषु चारणे संचारे चतुरं निपुणं चरणयुगलम् ।
इत्येवंप्रकारेण निश्चिततरैरतितीक्ष्णैर्निजशरैः स्वक्रीयवाणैः शकलीकृतानि खण्डितानि
यानि निशिचरशरीराणि राक्षसकलेवराणि तेषामवयवान्पूर्वोक्तकरप्रभृत्यङ्गान्याहृत्य प्र-
त्युटञ्जं प्रतिपर्णशालम् । 'अव्ययं विभक्ति—' इत्यादिना वीप्सायामव्ययीभावः । 'पर्ण-
शालोटजोऽस्त्रियाम्' इत्यमरः । प्रदर्शयद्भिः प्रत्यक्षीकुर्वद्भिः । तेषामानन्दार्थमिति
भावः । व्यञ्जकाभावाद्भ्रम्योत्प्रेक्षा । तपोधनाध्वशुद्धिमाश्रममार्गशोधनं विधध्वं राक्ष-
सशतभक्षणं कुरुध्वमित्येवंभूताद्भ्रमराजस्य जटायुषो निदेशादाज्ञावचनादिवेति
हेतूत्प्रेक्षा । अन्यो देशो देशान्तरम् । तस्मात्तद्विषयेभ्य इत्यर्थः । 'सुप्सुपा' इति
समासः । 'नीवृज्जनपदो देशविषयौ' इत्यमरः । आपतद्भिरागच्छद्भिः कङ्काक-
प्राचीकप्रायैः । कङ्का लोहपृष्ठप्रपणनामकाः पक्षिविशेषाः । 'लोहपृष्ठस्तु कङ्काः स्यात्'
इत्यमरः । 'कङ्को गृध्रो लोहपृष्ठः' इति वैजयन्ती च । काका ध्वाहाः प्राचीका मांस-
भुजः पक्षिविशेषाः, तत्प्रायैस्तद्भूयिष्ठैस्तद्रूपैर्वा । 'प्रायो भूयोमृत्युतुल्यबाहुल्यानशनेषु
च' इत्येकाक्षरः । प्राचीकशब्दः पक्षिवाचको निघण्ट्वन्तरेषु मृग्यः । यद्वा 'प्राचिकोल्का
पिपीलिका' इति स्त्रीलिङ्गविशेषेऽप्यमरः । तत्र मधुमक्षिकाः प्राचिका इति तद्या-
ख्यातारः । तथा कङ्काकाः प्राचिका इव नीरन्ध्रत्वसाम्यात्तत्प्रायैस्तत्प्रचुरैः पतद्भि-
रण्डजैः । 'पतत्रिपत्रिपतगपतत्पत्ररथाण्डजाः' इत्यमरः । आकाशमन्तरिक्षमनवका-
शमवकाशरहितम् । नीरन्ध्रमिति यावत् । अभूत् । तथाविधं यातुधानवधमकरो-
दिति संबन्धः ॥

ततो निकृत्तशिरसि त्रिशिरसि विस्त्रगन्धिना शरीरस्रुतवसास्रो-
तसा प्रेत्यापि क्रियमाणाश्रमदूषणे दूषणे च रोषभीषणवीक्षणखरः
खरो राघवमाहवायाह्वयत ॥

तत इति । ततो राक्षसबलवधानन्तरं त्रिशिरसि त्रिशिरोनामराक्षससेनानायके
निकृत्तं रामबाणच्छिन्नं शिरो यस्य तस्मिन्स्थोक्ते सति । तथा दूषणे दूषणाख्यसेना-
पतौ प्रेत्य मृत्वापि । जीवनदशायां किं वक्तव्यमिति भावः । विस्त्रगन्धोऽस्यास्तीति
विस्त्रगन्धिनामगन्धिना । 'विस्त्रं स्यादामगन्धि यत्' इत्यमरः । 'अत इनिठनौ' इति
मत्वर्थीय इनिप्रत्ययः । अथवा विस्त्रमामगन्धिवस्तु तस्येव गन्धो यस्य तत्तथोक्तेने-
त्युपमानपूर्वपदो बहुव्रीहिः । 'उपमानाच्च' इति गन्धस्येकारोऽन्तादेशः । शरीराच्छ-
रविदलितनिजगात्रात्स्रुतेन स्रवता वसास्रोतसा हन्मेदःप्रवाहेण । 'हन्मेदस्तु वपा
वसा' इत्यमरः । क्रियमाणमाश्रमदूषणं तपोवनवीभत्सं येन तस्मिन्स्थोक्ते । तस्मिन्नपि
निहते सतीत्यर्थः । रोषभीषणाभ्यां क्रोधावेशभयंकराभ्यां वीक्षणाभ्यां नेत्राभ्यां
खरस्तीक्ष्णः । दुर्दर्श इत्यर्थः । 'तिग्मं तीक्ष्णं खरं तद्वत्' इत्यमरः । खरो राक्षसः ॥

हवायाहवार्थम् । योद्धुमित्यर्थः । राघवं श्रीराममाह्वयत स्पर्धयाहूतवान् । निहतैरेभी
राक्षसैः का श्लाघा । मां जिला खलु तव कृतकृत्यतेत्यात्मनोऽसहायशरत्नगर्वादा-
कारितवानित्यर्थः । ह्वयतेर्लुङि 'स्पर्धायामाहः' इत्यात्मनेपदम् । 'लिपिन्निचिह्नश्च'
'आत्मनेपदेष्वन्यतरस्याम्' इति च्लेरडादेशः । तत्रायं परमार्थः स्फुरति । तत्प्रकार-
मेवाह—श्रीरामोऽयं साक्षाद्विष्णवतारः । तदेतेन निहतानां निश्चिता ननु परम-
पदप्राप्तिः । एवं च सत्येतावतो राक्षसान्निहय हतशेषमेकममुं किं हनिष्यामीति
यदुपेक्षेत तदेतन्ममानिष्टं स्यात् । तस्मान् 'आहूतो न निवर्तेत द्यूतादपि रणादपि'
इति क्षत्रियधर्मत्वेनाह्वाने सति पुनर्न निवर्तेत, तथा च ममेष्टसिद्धिः स्यादिति न-
त्वाहूतवानिति ॥

तत्र विपश्चिद्भिरप्यनिश्चीयमानजयापजयमनिमेषैरप्यननुसंधीय-
मानशरसंधानमोक्षमभूदभूतपूर्वं द्वंद्वयुद्धम् ।

तत्रेति । तत्र तस्मिन्समये विपश्चितो विद्वांसः । संदिग्धार्थनिर्धारका इति यावत् ।
तैरपि । किमुतान्यैरिति भावः । अनिश्चीयमानावनिश्चीयमाणौ जयापजयावन्यतरविषयौ
यस्मिस्तत्तथोक्तम् । अन्योन्यं तुल्यबलतया निर्धारितुमशक्यत्वादिति भावः । न विद्यते
निमेषो येषां तैरनिमेषैः । सुरैरिति यावत् । तैरपि । किमुतान्यैः सनिमेषैरिति भावः ।
अननुसंधीयमानावविभाव्यमानौ शराणां रामखरबाणानां संधानमोक्षौ मौर्वीयोजन-
विसर्गौ यस्मिस्तत्तथोक्तम् । तथा क्षिप्रहस्तत्वादिति भावः । पूर्वं भूतं भूतपूर्वम् ।
'सुप्सुपा' इति समासः । ततो नञ्समासः । निरुपममित्यर्थः । द्वंद्वस्यासहायशरयो-
र्द्वंद्वं युद्धमभूत् । श्रीरामखरयोरिति भावः । अत्र जयपराजययोर्निश्चयसंबन्धेऽपि
तथा शरसंधानमोक्षयोरनुसंधीयमानत्वसंबन्धेऽप्यसंबन्धाभिधानात्संबन्धेऽसंबन्धरू-
पातिशयोक्त्योश्च परस्परनैरपेक्ष्यात्संस्पृष्टिः ॥

ततः खरो गृहीतकोदण्डः सैकृदनुभूयमाननमनोन्नमनायासः स-
मरसमापनचतुरं चतुराननास्त्रसंधानदशार्हं दशार्हशरासनं ग्राह-
यितुकाम इव रामहस्तात्प्राक्तनं चापं शरैरपजहार ।

तत इति । ततो द्वंद्वयुद्धानन्तरं गृहीतकोदण्डश्चापपाणिः खरः सकृदेकवारम-
नुभूयमानोऽनुभवगोचरीक्रियमाणो नमनोन्नमनायासो ज्याकर्षणप्रयासः शरसंधान-
मोक्षप्रयासो वा येन स तथोक्तः सन् । असकृच्छरसंधानमोक्षप्रयासेऽपि क्षिप्रहस्त-
त्वात्तथाभूत इव प्रतीयमान इति वेगातिशयोक्तिः । समरसमापने रणसमाप्तिकरणे
चतुरं निपुणम् । क्षिप्रमेव रिपुमारकत्वादिति भावः । चतुराननास्त्रसंधानदशार्हं
ब्रह्मास्त्रसंधानक्रियायोग्यम् । तेनैव स्वशिरसश्छेत्स्यमानत्वादिति भावः । दशार्हस्य
संबन्धि दशार्हं वैष्णवं पूर्वमगस्त्यदत्तं शरासनं चापं ग्राहयितुं ग्रहणं कारयितुं
कामो यस्य स तथोक्त इवेति फलोत्प्रेक्षा । रामेणेति शेषः । उत्तरत्र तस्यैव ग्रहि-

१. 'अनिमेषैः' इति पाठः. २. 'तत्र' इति पाठः. ३. 'त्वसकृत्' इति पाठः.
४. 'चतुर' इति पाठः. ५. 'संधानार्ह' इति पाठः.

प्यमाणत्वादिति भावः । ग्रहेर्ण्यन्तात्तुमुन् । ततः 'तुं काममनसोरपि' इति तुमुनो मकारलोपः । रामहस्तात्सकाशात् । प्राक्तनं पुरातनम् । पूर्व धृतमित्यर्थः । 'सायं-चिरं-' इत्यादिना ट्युत्प्रत्ययस्तुङागमश्च । चापं शरैरपजहारापहतवान् । निजहस्तलाघवं प्रदर्शयन्श्रीरामचापं मुष्टिप्रदेशेऽखण्डयदित्यर्थः । तथाच रामायणे—'ततोऽस्य सशरं चापं मुष्टिदेशे महात्मनः । खरश्चिच्छेद रामस्य दर्शयन्हस्तलाघवम् ॥' इति ॥

सोऽपि कोपपावकेन यावकिताननः कुम्भसंभवदत्तं धनुराधत्त ।

स इति । स श्रीरामोऽपि कोपपावकेन चापखण्डनजनितकोपाग्निना यावक-वत्कृतं यावकितम् । शोणीकृतमित्यर्थः । 'तत्करोति-' इति ण्यन्तात्कर्मणि क्तः । तदादानं यस्य स तथोक्तः सन् । कुम्भसंभवदत्तमगस्त्यमुनिदत्तं धनुर्वैष्णवं चापमाधत्त गृहीतवान् । 'अगस्त्यः कुम्भसंभवः' इत्यमरः ॥

खरपरुषि शरासने गृहीते खरकिरणान्वयशेखरेण तेन ।

खररघुवरयो रणं समाप्तं खरनखरायुधयोरिव क्षणेन ॥ २० ॥

खरेति । खरकिरणान्वयशेखरेण सूर्यवंशावतंसेन । यद्वा खरकिरणान्वयानां सूर्यवंशजराजन्यानां शेखरेण शिखामणिना । 'शिखास्वापीडशेखरौ' इत्यमरः । तेन श्रीरामेण खराणि निविडानि परुषि पर्वाणि यस्य तस्मिन् । दुष्प्रधर्षण इत्यर्थः । 'अन्थिनां पर्वपरुषी' इत्यमरः । शरासने वैष्णवधनुषि गृहीते स्वीकृते सति । खररघुवरयोः खरासुरश्रीरामयोः खरनखरायुधयोः रासभसिंहयोरिव । 'रासभा गर्दभाः खराः' इत्यमरः । क्षणेनाल्पकालेन रणं समरम् । 'अस्त्रियां समरानीकरणाः' इत्यमरः । समाप्तम् । अभूदिति शेषः । गर्दभसिंहयोर्यावदन्तरं तावत्खरराघवयोरपीत्युपमार्थः । श्रीरामेण वैष्णवधनुर्गृहीत्वा तत्रेन्द्रदत्तमहास्त्रसंधानेन क्षिप्रमेव खरवधोऽपि कृत इत्यर्थः । स च प्रकृतप्रकृतेनैव स्वकार्येण गम्यत इति पर्यायोक्तमुक्तोपमया संसृज्यते । इन्द्रशरेण खरवधे रामायणवचनम्—'धनुर्दत्तं मधवता सुरज्येष्ठेन धीमता । संदधे च स धर्मात्मा मुमोच च खरं प्रति ॥ स वृत्र इव वज्रेण फेनेन नमुचिर्यथा । बलो वेन्द्राशनिहतो निपपात हतः खरः ॥' इति । केचित्तु खरनखरायुधयोस्त्रिवेद्यत्र 'कुक्कुटश्चरणायुधः' इत्यभिधानात्तीक्ष्णकुक्कुटयोरिवेति कथयन्ति तदत्यन्तारमणीयम् । श्रीरामे हीनोपमादिदोषप्रसङ्गात् । इत्यलम् ॥

खरवधपरिशुद्धे दण्डकारण्यभागे

मुनिभिरभिहितानामाशिषां तादृशीनाम् ।

स्वयमचरमपात्रं स्वैर्गुणैर्मन्थराभू-

त्तदनु मनुकुलेन्दुः सानुजः शौर्यराशिः ॥ २१ ॥

खरेति । दण्डकारण्यभागे दण्डकावनप्रदेशे खरवधेन खरासुरसंहारेण परिशुद्धे परिपूते । निर्वाधे सतीत्यर्थः । अतएव मुनिभिस्तद्विषयवासिभिस्तापसैरभिहितानां निर्वाधस्थितिलाभजनितानन्दातिरेकेणोक्तानां तादृशीनां तथाविधानाम् । अमोघानामित्यर्थः । आशिषां स्वस्तिवचसाम् । 'स्वस्त्याशीःक्षेमपुण्यादौ' इत्यमरः । मन्थरा

कैकेयीदासी । स्वैः स्वकीयैर्गुणैः कैकेयीदुर्मन्त्रबोधनश्रीरामराज्याभिषेकविधानकल-
वनवासप्रेरकत्वादिभिः स्वयमचरमपात्रमाद्यभाजनमभूत् । 'दैवानुकूल्ये किं नाम न
शिवाय प्रवर्तते' इति न्यायेन दैवानुकूल्येऽगुणमपि सगुणं भवति, यतो विरुद्धाचरण-
तत्परापि मन्थरा मुन्याशीर्वादानामपात्रं नाभूत्, किंतु प्रथमपात्रमित्येतच्चित्रमि-
त्यर्थः । तस्या एवोक्तरीत्या मुनिविरोधिराक्षसनाशनिदानत्वादिति भावः । 'योग्यभा-
जनयोः पात्रम्' इत्यमरः । तदनु तदनन्तरं शौर्यराशिः । अतिशौर्यशालीत्यर्थः ।
सानुजः सलक्ष्मणः । मनुकुलेन्दुवैवस्वतमनुसंतानाह्लादकरः श्रीरामः स्वैर्गुणैः शौर्यो-
दार्यमुनिजनक्षेमंकरत्वादिभिरचरमपात्रमभूदिति संबन्धः । मन्थरामूलानायं समागत्वा-
स्मार्कं निरुपद्रवं चकारेति सानन्दं मुनयः श्रीरामस्याशिषं प्रयुञ्जते स्मेत्यर्थः । अत्र
शौर्यराशिरिति शौर्यतद्वतोरभेदोक्तेर्भेदेऽभेदरूपातिशयोक्तिः । तथा मन्थराया अचर-
मपात्रत्वासंबन्धेऽपि तत्संबन्धोक्तेरसंबन्धे संबन्धरूपातिशयोक्तिरित्यनयोः संसृष्टिः ॥

ननु साक्षाद्राक्षसहन्तारं सकलसद्गुणाभिरामं विहायामान्याया मन्थरायाः कथं
मुनिजनाशीर्वादाचरमपात्रमिति कविराशङ्क्य नैतावद्राक्षससंहार एवेयं मूलम्, किंतु
त्रिलोककण्टकरावणादिसंहारेऽपि चेति मनसि कृत्वा तद्युक्तमेवेत्याह—

तथाहि ।

प्राग्मन्थरेति महिषीति वरद्वयीति

धर्मव्ययव्यथितभूपतिभारतीति ।

काकुत्स्थकाननकथेति च सन्ति संज्ञाः

पौलस्त्यहीनभुवनत्रयभाग्यपङ्केः ॥ २२ ॥

तथाहीति । तदेव विवृणोति ॥ प्रागिति । प्राक्प्रथमं मन्थरेति । तद्वः
महिषी कैकेयीति । तदनु वरद्वयी पूर्वदत्तवरद्वयमिति । अनन्तरं धर्मव्ययव्यथित-
धर्मच्युतिनिपीडितस्य भूपतेर्देशरथस्य भारती रामवनवासप्रेरकवाक्यमिति । काकु-
त्स्थकाननकथा श्रीरामवनवासवान्तेति च । एवं पूर्वस्योत्तरोत्तरप्रेरकत्वेन प्रसिद्धा
मन्थरादय इत्यर्थः । पौलस्त्येन लोककण्टकेन रावणेन हीनं रहितं यद्भुवनत्रयं त्रै-
लोक्यं तस्य भाग्यपङ्केर्निर्वाधस्थितिहेतुभूतभागधेयश्रेण्याः संज्ञा नामधेयानि वर्तन्ते ।
अतो मन्थराया अचरमपात्रत्वं युक्तमिति भावः । वसन्ततिलकावृत्तम् ॥

अथ शूर्पणखाया लङ्कागमनवृत्तान्तमाह—

अथ शूर्पणखा लङ्कामपि जनस्थानमिव विजनस्थानं काकुत्स्थेन
कारयितुं दशकण्डोपकण्डे कृत्येव निपत्य रामलक्ष्मणयोर्याथातथ्यं
वैदेह्या देहसौन्दर्यं खरप्रमुखैः साकमनीकस्य चतुर्दशसहस्रसंख्या-
कस्य पञ्चताकरणकारणभूतामात्मावज्ञां च विज्ञापयामास ।

अथेति । अथ खरप्रमुखराक्षससंहारानन्तरं शूर्पणखा लङ्कापुरं रावणराज-
धानीमपि जनस्थानं खरासुरदेशमिव विजनं जनरहितं स्थानं यस्य तत्तथोक्तम् ।
ज्ञानमित्यर्थः । काकुत्स्थेन श्रीरामेण कारयितुम् । विध्वंसयितुमिवेत्यर्थः । अतएव

फलोत्प्रेक्षागम्योपमयाङ्गेन संकीर्णा । सीताहरणोपदेशादिना तथा भविष्यमाणत्वा-
दिति भावः । करोतेर्ण्यन्तात्तुमुन् । 'हक्रोरन्यतरस्याम्' इत्यणि कर्तुः कर्मत्वविकल्पात्
'कर्तृकरणयोस्तृतीया' इति तृतीया । दशकण्ठोपकण्ठे रावणसमीपे कृत्येव मरणा-
धिदेवतेव । 'कृत्या क्रियादेवतयोस्त्रिषु भेदे धनादिभिः' इत्यमरः । 'क्यङ् च' इति
चकारात्क्यङ् । निपत्य भुवि पतित्वा । रामलक्ष्मणयोर्याथातथ्यम् । यथातथाभावम-
नतिक्रम्य यथातथम् । यथारूपमिति यावत् । 'यथार्थं तु यथातथम्' इत्यमरः ।
यथार्थेऽव्ययीभावः । 'स नपुंसकम्' इति नपुंसकत्वम् । 'ह्रस्वो नपुंसके प्रातिपदिकस्य'
इति ह्रस्वत्वम् । तस्य भावो याथातथ्यम् । ब्राह्मणादित्वाद्भावे ष्यङ्प्रत्ययः । ङित्त्वा-
दादिद्विद्धिः । 'दीर्घबाहुर्विशालाक्षश्चरिष्वीरकृष्णाजिनाम्बरः । कन्दर्पसमरूपश्च रामो दश-
रथात्मजः ॥' इत्यादि श्रीरामलक्ष्मणतत्त्वस्वरूपमित्यर्थः । तथा वैदेह्या देहसौन्दर्यम् ।
अन्यूनानतिरिक्तावयवसंनिवेशप्रयुक्तजगन्मोहनदिव्यमङ्गलविग्रहरामणीयकमित्यर्थः ।
तदुक्तम्—'अङ्गप्रत्यङ्गकानां यः सन्निवेशो यथोचितम् । संश्लिष्टसंधिवन्धं यत्सौ-
न्दर्यमिति चोच्यते ॥' इति । तथा खरप्रमुखैः साकं खरदूषणत्रिशिरःप्रभृतिभिः
सह । 'साकं सत्रा समं सह' इत्यमरः । चतुरधिका दश चतुर्दश सहस्राणि यस्यां
सा तथोक्ता संख्या यस्य तत्तथोक्तस्य । अनीकस्य राक्षससैन्यस्य । 'अनीकं तु रणे
सैन्ये' इति विश्वः । पञ्चताकरणे मरणकर्मणि कारणभूतां कारणत्वेन पर्यवसिताम् ।
'स्यात्पञ्चता कालधर्मो दिष्टान्तः प्रलयोऽत्ययः । अन्तो नाशो द्वयोर्मृत्युर्मरणं निध-
नोऽस्त्रियाम् ॥' इत्यमरः । आत्मावज्ञां कर्णनासिकाच्छेदनरूपनिजावमाननां च वि-
हृत्ययामास विज्ञापितवती । सीतारामकथाकथनेन रावणस्य कामक्रोधावुदीपयामा-
समर्थः । 'रीढावमाननावज्ञा' इत्यमरः ॥

१. ततो रावणः किं कृतवानित्यत आह—

पृ६

स दण्डकायां कृतदण्डकायां स्वसारमेनां प्रथितस्वसारः ।

निशाम्य रामस्य निशम्य वृत्तं चक्रे रुषं राक्षसचक्रवर्ती ॥ २३ ॥

स इति । प्रथितः सकललोकप्रख्यातः स्वसारः स्वकीयभुजबलं यस्य स त-
थोक्तः । 'सारो बले स्थिरांशे च' इत्यमरः । राक्षसचक्रवर्ती राक्षससार्वभौमः स
रावणो दण्डकायां दण्डकारण्ये कृतो लक्ष्मणविरचितो दण्डः कर्णनासिकाच्छेदनरूप-
शासनं यस्य स तथोक्तः कायो देहो यस्यास्तामिति बहुव्रीहिः । 'दण्डोऽस्त्री शासने
राज्ञां हिंसायां लगुडेऽपि च । मर्यादायां सैन्यभेदे' इति वैजयन्ती । 'कायो देहः
क्लीबपुंसोः' इत्यमरः । एनां स्वसारं भगिनीं शूर्पणखां निशाम्य दृष्ट्वा । 'शमोऽदर्शने'
इत्यत्र शमोऽदर्शनार्थेऽमित्वाद्भ्रूयादेशाभावः । तथा रामस्य वृत्तं पूर्वोक्तरूपचरितं
निशम्य श्रुत्वा । तन्मुखादेवेति शेषः । 'निशम्यतीति श्रवणे तथा निशिमयत्यपि'
इति भट्टमल्लः । अत्र निशाम्यतेरिदं रूपमन्यथा निशम्येति स्यात् । अतएवाह
वामनः—'निशम्यनिशम्यशब्दौ प्रकृतिभेदौ' इति । रुषं चक्रे । मत्पराक्रमान-
भिज्ञतया वनगोचरोऽयं रामः कियत्कार्यं कृतवानिति चुकोपेत्यर्थः । वृत्तमुपजातिः ।
उपेन्द्रवज्रा ॥

ततः प्रस्थाप्य जनस्थाने राक्षसान्धौ नष्टनीतिरयं ताटकेयं हाटक-
मृगं पुरस्कृत्य सीताह्वां हरिणीं गृहीतुं तस्यावसथमाससाद् ।

तत इति । ततो रोषानन्तरं जनस्थाने खरालयेऽष्टराक्षसान्प्रस्थाप्य तत्परिपाल-
नार्थं प्रेषयित्वा नष्टनीतिर्हतनयः । अमार्गवर्तित्यर्थः । अयं रावणः । ताटकाया अपत्यं
ताटकेयो मारीचः । 'स्त्रीभ्यो ढक्' इति ढक्येयादेशः । तद्रूपो हाटकमृगो मायाकल्पि-
तहिरण्मयहरिणः । 'हिरण्यं हेम हाटकम्' इत्यमरः । हाटकस्य हाटकमयो वा मृगो
हाटकमृग इति विग्रहः । षष्ठ्या विवक्षितार्थलाभे सति मयडादिग्रहणाभावेऽप्य-
दोषः । तं पुरस्कृत्य पुरोधाय सीताह्वां सीताभिधानां हरिणीं मृगीं गृहीतुम् । विचा-
र्येति शेषः । यथा लोके लुब्धकः कंचन मृगं पुरस्कृत्य वनं गत्वा तद्विप्रलब्धं मृगा-
न्तरं गृहीतुमिच्छति तद्वदित्यर्थः । तस्य मारीचस्यावसथं स्थानमाससादाविवेश ।
'स्थानावसथवास्तु च' इत्यमरः । अत्रैवं जनस्थानं प्रति राक्षसप्रेरणं सीतापहरणा-
त्पूर्वमुक्तम् । श्रीरामायणे तु तदनन्तरम् । इत्येवं पौर्वापर्यविपर्ययनिबन्धनो विरोधः
पुराणान्तरान्तरमाधेयः । ताटकेयं हाटकमृगमित्यत्र रूपकशङ्का न कार्या । तस्यारूप-
हेतुत्वान्मारीचे तु हाटकमृगत्वस्यागमसिद्धेरनारोप्यमाणत्वादिति ॥

मारीचोऽप्याकर्णितरावणमतः प्रयत्नशतैरप्यनिवार्यमाणे तस्मि-
न्सुबाहुमेव बहुमन्यमानो गत्यन्तराभावात्तदभ्यर्थनामङ्गीकृत्य जात-
रूपमयमृगरूपं गृहीत्वा सीतां वञ्चयितुं पञ्चवटीमवगाहत ।

मारीच इति । मारीचोऽप्याकर्णितं श्रुतं रावणस्य मतं सीतापहरणरूपं चिकी-
र्षितं येन स तथोक्तः सन् । तस्मिन्रावणे प्रयत्नशतैरपि । 'अपि रामो न संकुद्धः
कुर्याद्धोकानराक्षसान् । अपि ते जीवितान्ताय नोत्पन्ना जनकात्मजा ॥' इत्यादि
श्रीरामायणोक्तबहुप्रयत्नैरित्यर्थः । अनिवार्यमाणे निवारयितुमशक्ये सति । तद्विनाश-
कालस्य प्रत्यासन्नत्वादिति भावः । सुबाहुं सुबाहुनामानं स्वभ्रातरमेव । यो हि विश्वा-
सिन्नाध्वरे श्रीरामेण निहत इति भावः । बहु भूयिष्ठं मन्यमानः । सुबाहुवत्पूर्वमे-
वात्मनो मरण इदानीमेतादृशनिर्वन्धो न स्यात्, अतः स एव धन्य इत्यवबुध्यमानः
सन्नित्यर्थः । गत्यन्तराभावात्तद्विपरीतबुद्धिनिवर्तन आत्मनो विमोचने बोधायान्तरा-
भावात् । 'देशोपायगमे गतिः' इति वैजयन्ती । अभ्यर्थनामङ्गीकृत्य ततो जातरू-
पमयः काञ्चनविकारः । विकारार्थे मयद् । यो मृगस्तद्रूपं तदाकारं गृहीत्वा स्वीकृत्य ।
राक्षसानां कामरूपत्वान्मायाकनकमृगभूमिकां धृत्वैत्यर्थः । 'चामीकरं जातरूपं
महारजतकाञ्चने' इत्यमरः । सीतां वञ्चयितुं प्रलोभयितुं पञ्चवटीमवगाहतासेवत ।
प्रविवेशेत्यर्थः ॥

दशमुखोऽपि जलधरपथस्थापितरथो दाशरथिविघट्टने कृतास्थ-
स्तथौ ।

१. 'नष्टमतिः' इति पाठः. २. 'सीताह्वयां' इति पाठः. ३. 'मतिः' इति पाठः.
४. 'तस्मिन्रावणे' इति पाठः. ५. 'अभ्युपेत्य' इति पाठः. ६. 'अगाहत' इति पाठः.

दशमुख इति । दशमुखो रावणो जलधराणां मेघानां पन्था जलधरपथोऽन्तरिक्षम् । ‘ऋक्पूः—’ इत्यादिना समासान्तः । ‘तारापथोऽन्तरिक्षं च मेघाध्वा च महाविलम्’ इत्यमरः । तत्र स्थापितो निक्षिप्तो रथो येन स तथोक्तः । निजकपटाप्रकाशार्थमिति भावः । दाशरथिविघट्टने रामलक्ष्मणवियोजने कृतास्थो विहितादरः । तदेकाग्रचित्तः सन्नित्यर्थः । तस्थौ स्थितवान् ॥

विपिनमवजगाहे राक्षसानां करोटि-

रसकृदसकृदाविर्वाण्पमालोक्य शोचन् ।

कृतरुचिरिव वर्त्मन्यङ्कुशानां कुशानां

पथिकचरणलाविन्यङ्कुरे न्यङ्कुरेषः ॥ २४ ॥

विपिनमिति । अथानन्तरमेष न्यङ्कुः कनकमृगरूपो मारीचः । ‘न्यङ्कुर्गुणकुल-
स्थायां शिष्ये मीने मुनौ मृगे’ इति नानार्थरत्नमाला । ‘कृष्णसाररुन्यङ्कुः’ इत्यमरश्च । राक्षसानां खरादीनां करोटीः शिरोस्थीनि । कपालानीति यावत् । ‘शिरोस्थानि करोटिः स्त्री’, ‘कपालः कर्परः समौ’ इत्यमरवैजयन्त्यौ । असकृदसकृत्पुनः पुनः । बहुवारमित्यर्थः । वीप्सायां द्विर्भावः । आविर्वाण्पं प्रादुर्भवदश्रुजलं यथा तथा । ‘वाष्पोऽश्रुष्वम्बुधूमयोः’ इति वैजयन्ती । आलोक्य दृष्ट्वा । शोचन् । ‘हा कष्टम् । जनस्थानवासिना रामेण खलु निहताः सर्वेऽपि बान्धवाः । तदेषामिमाः करोव्यः परिलुठन्त्यो दृश्यन्ते । स्वात्मनोऽप्यस्मिन्देशे मरणं निश्चितम्’ इति मनसि विपीदन्सन्नित्यर्थः । तथा वर्त्मनि विपिनमार्गेऽङ्कुशानां नैशित्यसाम्यात्सृणिप्रायाणाम् । ‘अङ्कुशोऽस्त्री सृणिर्द्वयोः’ इत्यमरः । कुशानां दर्भाणां संबन्धीनि । ‘अस्त्री कुशं कुथो दर्भः’ इत्यमरः । अतएव पथिकानां पान्थानां चरणान्पादतलानि लुनातीति पथिकचरणलावी । ‘कर्मण्यण्’ । अङ्कुरे । अङ्कुरेष्वित्यर्थः । कृतरुचिः कृतामिलाप इव । पश्यतां स्वकपटाप्रकाशनार्थं मृगजातिधर्ममनुवर्तमान इवेत्यर्थः । वस्तुतस्तु न तथेति भावः । विपिनं पञ्चवटीनिकटारण्यमवजगाहे प्रविवेश । वैदेह्या लोचनगोचरीभवदिति भावः ॥ मालिनीवृत्तम् ॥

तदनु जनकपुत्रीयाञ्जया तं जिघृक्षु-

हरिणमनुजगाहे चापमादाय रामः ।

समय इति च भेजे वैक्रमातल्य मृत्युः

कुशिकसुतमखाजौ भ्रष्टमेनं जिघांसुः ॥ २५ ॥

तदन्विति । तदनु मृगप्रवेशानन्तरं रामो जनकपुत्र्या जानक्या याञ्जया ‘आर्यपुत्राभिरामोऽसौ मृगो हरति मे मनः । आनयैनं महाबाहो क्रीडार्थं नो भविष्यति ॥’ इत्यादि प्रार्थनया हेतुना तं हरिणं मायाकनकमृगं जिघृक्षुर्गृहीतुमिच्छुः सन् । ग्रहेः सन्नन्तादुप्रलयः । ‘न लोकाव्यय—’ इत्यादिना षष्ठीप्रतिषेधः । चापमादायानुजगाहेऽनुसृत्य जगाम । तथा मृत्युरन्तकश्च । समयोऽयमेव कवलनावसर इति । मत्वेति शेषः । वक्त्रमातल्य व्यादाय कुशिकसुतमखाजौ विश्वामित्राध्वरसमयं

प्रवृत्तयुद्धे । 'ममित्याजिसमिधुधः' इत्यमरः । भ्रष्टं गलितम् । श्रीरामवाणेन समुद्र-
मध्ये जीवन एव तस्य प्रवेशितत्वादिति भावः । एनं मारीचं मायामृगं जिघांसुर्ह-
न्तुमिच्छुः सन् । हन्तेः सन्नन्तादुप्रत्ययः, पूर्ववत्पट्टीप्रतिषेधः । भेजे । तदन्तिकं
प्रापेल्यर्थः । श्रीरामजिघृक्षितस्य तस्यावश्यंभाविमरणकत्वादिति भावः । अत्र पूर्व-
वाक्यार्थस्योत्तरवाक्यार्थहेतुकत्वात्काव्यलिङ्गभेदः । वृत्तं पूर्ववत् ॥

आकृष्य दूरमुटजादथ दर्शिताशः

क्रव्याश एष रघुनाथशरेण विद्धः ।

कार्तस्वरैणतनुतां विजहौ हतोस्मी-

त्यार्तस्वरेण सह रामवचोनिभेन ॥ २६ ॥

आकृष्येति ! अथानन्तरमेष पूर्वोक्तः । कव्यं मांसमश्नातीति क्रव्याशो मायामृ-
गरूपो मारीचः । 'कर्मण्यण्' । 'पललं क्रव्यमामिषम्' इत्यमरः । दर्शिता उत्पादि-
ता आशा ग्रहणाकाङ्क्षा येन स तथोक्तः सन् । हस्तलभ्यवत्पुनः पुनर्मायया सन्निहि-
तत्वादिति भावः । श्रीराममुटजातपर्णशालायाः सकाशाद् दूरं विप्रकृष्टमाकृष्य । उत्त-
रोत्तराशोत्पादनेन दूरं नीत्वेत्यर्थः । 'प्रलोभयित्वा वैदेहीं यथेष्टं गन्तुमर्हसि' इति
रावणस्य कृतसंकेतस्य तथाभूतत्वादिति भावः । अथ रघुनाथस्य श्रीरामस्य शरेण
व्याणेन विद्धः प्रलोभेन दूराकर्षणजनितकोपात्संग्रहतः सन् । हतोस्मि मृतो भवा-
मीत्येवंरूपेण रामवचसा सदृशेन रामवचोनिभेन । नित्यसमासत्वादस्वपदविग्रहः ।
अतएव 'स्युस्तरपदे लमी । निभसंकाशनीकाशप्रतीकाशोपमादयः ॥' इत्यमरः ।
आर्तस्वरेण सह 'हा सीते, हा लक्ष्मण' इति दीनाक्रन्दनेन साकम् । एवं चेत्सीता
रामं प्रति लक्ष्मणं प्रेषयेत् । तच्छून्ये पर्णशालाभ्यन्तरे सीतां रावणोऽपहरेदिति
कपटोपायादिति भावः । कार्तस्वरमयी हिरण्मय्येणतनुमृगशरीरं यस्य कार्तस्वरैणत-
नुस्तस्या भावस्तत्ता तां विजहौ तत्याज । 'हिरण्यं हेम हाटकम् । रुक्मं कार्तस्वरं
जाम्बूनदमष्टापदोऽस्त्रियाम् ॥' इत्यमरः । दीनाक्रन्दनपूर्वकं कृत्रिममृगशरीरं परित्य-
ज्य पूर्वरूपं धृतवानित्यर्थः । तथाच रामायणे—'प्रियमाणस्तु मारीचो जहौ ता
कृत्रिमां तनुम् । श्रुत्वा तुच्छमती रक्षो दध्यौ येन तु लक्ष्मणम् ॥ इह प्रस्थापयेत्सीता
शून्ये तां रावणो हरेत् । संग्रामकालमाज्ञाय चकार च ततः स्वरम् ॥ सदृशं राघव-
स्यैव हा सीते लक्ष्मणेति च । मृगरूपं तु तत्त्यक्त्वा राक्षसं रूपमात्मनः ॥ चक्रे
स सुमहाकायो मारीचो जीवितं त्यजन् ॥' इति । अत्रार्तस्वरेण सह देहत्यागकथ-
नात्सहोक्तिरलंकारः । तदुक्तं काव्यप्रकाशे—'महोक्तिस्तु सहार्थस्य बलादेकार्थवा-
चकः' इति ॥

एतदाकर्ण्य विदीर्णहृदया हृदयदयितप्रेम्णा कर्तव्याकर्तव्यमजा-
नाना जानकी जानीहि भ्रातरमिति सौमित्रिमादिदेशः ।

एतदिति । एतच्छ्रीरामवचनसदृशमार्तवचनं जानक्याकर्ण्य श्रुत्वा हृदयदयिते

मनोवल्लभे । प्राणेश्वर इति यावत् । श्रीरामे प्रेम्णा भेहेन हेतुना । 'प्रेमा ना प्रियता हार्द प्रेम स्नेहः' इत्यमरः । विदीर्णहृदया विदलितान्तरङ्गा । अतएव कर्तव्याकर्तव्यं विधेयाविधेयं कृत्यमजानानानवबुध्यमाना । इतिकर्तव्यताशून्या सतीत्यर्थः । 'ज्ञा अवबोधने' इत्यस्माच्छानच् । 'ज्ञाजनोर्जा' इति जादेशः । आतरं श्रीरामं जानीहि परामृशेत्येवंप्रकारेण सौमित्रिमादिदेशः । राक्षसेभ्यो रामस्य विपत्तिमाशङ्क्येत्यमा-ज्ञापयामासेत्यर्थः । तथा रामायणम्—'आर्तस्वरं तु तं भर्तुर्विज्ञाय सदृशं वने । उवाच वचनं सीता गच्छ जानीहि राघवम् ॥' इत्यादि ॥

ततश्चायं, न कार्यमिदमादिष्टम् । दिष्टदोषान्मिथ्याप्रतीतिः परिभ-वति भवतीं परम् ।

तत इति । ततश्च निदेशानन्तरं च । हे आर्ये पूज्ये जानकि, इदमादिष्टमय-मादेशः । भावे क्तः । न कार्यं न कर्तव्यम् । आतरं जानीहीत्येवमाज्ञप्तुं न युक्त-मित्यर्थः । कुतः । दिष्टदोषात्कालविपर्ययात् । 'कालो दिष्टोऽप्यनेहापि' इत्यमरः । अथवा दिष्टदोषाद्वैवप्रातिक्रूयात् । 'दैवं दिष्टं भागधेयम्' इत्यमरः । मिथ्याप्रती-तिर्विपर्ययज्ञानम् । अरामसंबन्धिन्यार्तस्वरे तत्संबन्धित्वेन भ्रान्तिरित्यर्थः । भवतीं त्वां परमधिकं परिभवति तिरस्करोति । लोके चाकचक्यदोषाच्छुक्तौ रजतभ्रान्ति-प्रतिपत्तिवत्तवापि अतस्मिंस्तद्ग्रहणमुत्पन्नमभूत् । अतः परं भ्रान्तासीत्यर्थः ॥

ननु त्वयाप्ययमार्तस्वरः प्रत्यक्षमनुभूतः । स च रामस्य विपत्तिमन्तरा नोपप-द्यते । अतः कथं मम भ्रान्तत्वमित्याशङ्क्य नैतद्विश्वसितुं योग्यमित्याह—

त्रिभुवनैकधनुर्धरस्य शौर्यराशेरार्यस्य कः श्रद्धधीत कोणपघुणनि-मित्तां विपत्तिमिति प्रणिपत्य प्रत्याचक्षाणं लक्ष्मणं हृदयतोदकारि-ण्या वाण्या मोहविह्वला सा बह्वतर्जयत् ।

त्रिभुवनेति । त्रयाणां भुवनानां समाहारत्रिभुवनम् । 'तद्वितार्थ—' इत्या-दिना समाहारसमासः । 'पात्रादिभ्यः प्रतिषेधो वक्तव्यः' इति स्त्रीलिङ्गताप्रतिषेधः । 'पात्रावदन्तैरेकार्थो द्विगुलक्ष्यानुसारतः' इत्यमरः । तत्रैकधनुर्धरस्य जगदेकधा-नुष्कस्येल्यनेनास्त्रबलसंपन्नत्वोक्तिः । शौर्यराशेर्महाशौर्यसंपन्नस्येति शारीरबलसंपन्न-त्वोक्तिः । एवंविधस्यार्यस्य महात्मनः श्रीरामस्य कोणपा राक्षसास्ते घुणाः क्रीट-विशेषा इव तन्निमित्तां तन्मूलाम् । यद्वा मृगभूमिकया प्रच्छन्नमप्यमुं निजबुद्ध्या राक्षसं निश्चित्याह—कोणपो राक्षसो मारीचः स घुणस्तन्निमित्तां तन्मूलाम् । 'राक्षसः कोणपः क्वयात्' इत्यमरः । विपत्तिं प्राणसंकटं को विवेकी श्रद्धधीत विश्वसेत् । न श्रद्धधीतैवेत्यर्थः । 'पन्नगासुरगन्धर्वदेवदानवराक्षसैः । अशक्यस्तव वैदेहि भर्ता जेतुं न संशयः ॥' इति श्रीरामायणेऽप्युक्तत्वादिति भावः । 'श्रदन्त-रोरुपसर्गवद्भृतिर्वाच्या' इति श्रच्छब्दस्य पूर्वनिपातः । इत्येवंप्रकारेण प्रणिपत्य नम-

१. 'पराभवति' इति पाठः. २. 'रामार्यस्य' इति पाठः. ३. 'कौणप' इति पाठः. ४. 'लक्ष्मणं' इति नास्ति कचित्.

स्कृत्य प्रत्याचक्ष्णानं प्रत्यालपन्तं लक्ष्मणं हृदयतोदकारिण्या मनोव्यथोत्पादिकया वाण्या वाचा । ‘अनार्याकरुणारम्भ नृशंस कुलपांसन । अहं तव प्रियं मन्ये रामस्य व्यसनं महत् ॥’ इत्याधारभ्य ‘न त्वहं राघवादन्यं पदापि पुरुषं स्पृशे’ इत्यन्तया श्रीरामायणोक्तप्रकारयेत्यर्थः । मोहेन प्रियविपत्त्याशङ्काजनितचित्तवैकल्येन विह्वला विक्रवा सती सा जानकी बहु भूयिष्ठमतर्जयदभर्त्सयत् । अनिन्दयदिति यावत् । तर्जयतेः परस्मैपदं कविप्रयोगात्सिद्धम् । तर्जयतेरनुदात्तत्वेऽपि तस्यानुदात्तत्व-क्षिडो द्वित्करणेनानुदात्तनिमित्तस्यात्मनेपदस्यानित्यत्वज्ञापनात्परस्मैपदमिति । अत-एव ‘तर्जयति भर्त्सयति चेत्यपि दृश्यते’ इति भट्टमल्लः ॥

तामेतां सीतावाणीमसहमानो लक्ष्मणः पुनरुवाचेत्याह—

भूयोऽपि लक्ष्मणः प्रजावतीं परुषभाषिणीमेवमभाषत ।

भूय इति । भूयः पुनरपि लक्ष्मणः परुषभाषिणीं कर्णकठोरालापिनीं प्रजावतीं भ्रातृभार्या सीतामेवं वक्ष्यमाणरीत्याभाषतावोचत । ‘प्रजावती भ्रातृजाया’ इत्यमरः ॥

लक्ष्मणवाक्यमेव विवृणोति—

सुमुखि मम सुमित्रा सत्यमम्बा यदासी-

स्तदभजमवितर्कं मातृसंपर्कसौख्यम् ।

अहह विधिविपाकाद्याहरन्ती दुरुक्तिं

त्वमसि विपिनमध्ये मध्यमाम्बा हि जाता ॥ २७ ॥

सुमुखीति । हे सुमुखि मधुरभाषिणि जानकि । ‘स्वाङ्गात्—’ इत्यादिना ङीष् । यदा यस्मात्कारणात्त्वं मम सत्यं यथार्थम् । अकपटमिति यावत् । सुमित्रा सुमित्रा-रूपिण्यम्बा मातासीरभूः । सुवचनोपलालनादिना निजजननी जातासीरित्यर्थः । तत्तस्मात्कारणादवितर्कं निःशङ्कं मातृसंपर्केण मातृसांनिध्येन यत्सौख्यमानन्दस्तदभजं प्राप्नवम् । अन्वभूवमित्यर्थः । एतावत्पर्यन्तमिति शेषः । मातृत्वे तव त्वत्स-हवाससौख्यानुभवस्य युक्तत्वादिति भावः । सपदीदानीं तु विधिविपाकाद्वैवप्रातिकूल्याद्धेतोः । ‘विधिविधाने दैवेऽपि’ इत्यमरः । विपिनमध्येऽरण्यमध्ये त्वं दुरुक्तिं कर्णकठोरवचनं व्याहरन्ती आलपन्ती सती । ‘व्याहार उक्तिर्लपितम्’ इत्यमरः । मध्यमाम्बा कैकेय्यपि जातासि । न केवलं सुवचनेन सुमित्रैव, किंतु दुर्वचनेन कै-केय्यपि जातेति कृत्वोभयथापि त्वं ममाम्बैव भवसि । अतः पुत्रे मयि काप्यन्य-शङ्का न कार्येति भावः । मध्यमाम्बाशब्दो व्याख्यातः । मालिनीवृत्तम् ॥

इत्युक्त्वा भ्रातृसमीपगामिनि लक्ष्मणे तत्क्षणमेव रन्ध्रान्वेषी दश-कन्धरः स्यन्दनं विहाय विहायःस्थलादवतीर्य निजान्तःकरणेऽप्यमान्तं रागं बहिः प्रकटयन्निव कैपटसंन्यासिवेपः पर्णशालाभ्यर्णमासदत् ।

१. ‘परुषभाषणभाषिणी प्रजावतीं’ इति पाठः. २. ‘आसीत्’ इति पाठः. ३. ‘भ्रातृ-जायां भ्रातृ’ इति पाठः. ४. ‘वृत्तकाषायपटसंन्यासवेपः’ इति पाठः. ५. ‘पर्णशालामा-ससाद’ इति पाठः.

इतीति । इत्येवमुक्त्वा लक्ष्मणे भ्रातृसमीपं श्रीरामनिकटं प्रतिगच्छतीति तद्रामिनि सति । तत्क्षणमेव तस्मिन्नेव क्षणे । विलम्बे कार्यविधातादिति भावः । अत्यन्तसंयोगे द्वितीया । रन्ध्रमपहरणोचितसमयमन्विषत्याकाङ्क्षत इति रन्ध्रान्वेषी । दशकन्धरो रावणः स्यन्दनं शताङ्गम् । ‘शताङ्गः स्यन्दनो रथः’ इत्यमरः । विहाय त्यक्त्वा । विहायःस्थलादाकाशमण्डलादवतीर्यावरुह्य । ‘पुंस्याकाशविहायसी’ इत्यमरः । ‘निजान्तःकरणे निजमानसेऽप्यमान्तम् । अत्युत्कटत्वाग्निर्गच्छन्तमित्यर्थः । रागमनुरागं लौहित्यं च । ‘रागोऽनुरक्तौ मात्सर्यं क्लेशादौ लोहितादिषु’ इति विश्वः वह्निर्वाह्येऽपि प्रकटयन्प्रकाशयन्निव स्थित इत्युत्प्रेक्षा । सा च रागयोः श्लेषभित्तिकाभेदाध्यवसायमूलातिशयोक्त्यनुप्राणितेति संकरः । कपटसंन्यासिवेषो मायाभिः श्रुवेषधारी सन् । सद्य एव तस्या अनुद्वेगार्थमिति भावः । पर्णशालाभ्यर्णं सीतानिवासपर्णशालोपकण्ठमासदत्तप्राप । सदेर्लुङि पुषादिङाच्चल्लेरडादेशः । ‘उपकण्ठान्तिकाभ्यर्णाभ्यग्रा अप्यभितोऽव्ययम्’ इत्यमरः ॥

रामाश्रमाद्विगतलक्ष्मणसन्निधाना-

त्सीतां जहार चपलः पिशिताशनेन्द्रः ।

मालां नवोत्पलमयीं पललभ्रमेण

देवालयादिव निरस्तजनादलर्कः ॥ २८ ॥

रामेति । चपलश्चञ्चलः । अनियतचित्त इत्यर्थः । पिशिताशनेन्द्रो राक्षसचक्रवर्ती रावणो विगतं लक्ष्मणस्य सन्निधानं सान्निध्यं यस्य तस्मात् । लक्ष्मणरहितादित्यर्थः । रामाश्रमाच्छ्रीरामनिवासात् । ‘ध्रुवमपायेऽपादानम्’ इत्यपादानत्वात्पञ्चमी । सीतां जहारापहतवान् । साधारणवधूभ्रान्त्येति भावः । कथमिव । निरस्तजनादर्चकादिजनशून्याद्देवालयाद्देवतायतनात् । पूर्ववत्पञ्चमी । नवोत्पलमयीं नूतनेन्दीवरविकाराम् । तद्व्रथितामित्यर्थः । नवग्रहणमम्लानताद्योतनार्थम् । विकारार्थं मयटि ङीप् । मालां स्रजं पललभ्रमेण सकालखण्डान्भ्रान्त्या । अन्यथा पललशब्दस्य केवलमांसपरत्वे तस्य रक्तवर्णत्वेन नीलोत्पलमालायां तद्भ्रान्त्यनुदयात् । अलर्कः सापस्मारशुनक इवेत्युपमा । अलर्कस्य मालापहरणे यो लाभः स एव सीतापहर्तुं रावणस्यापीत्युपमार्थः । ‘शुनको भषकः श्वा स्यादलर्कस्तु स योगितः’ इत्यमरः । अत्र कश्चिद्रहस्योपदेशः कथितः श्रीरामयणव्याख्यातृभिः—यद्यपि लक्ष्मीरूपा सीता, विष्णुरूपरामस्य मृगान्वेषणसमये राम एव तिरोहिता, तथापि तस्मिन्समये देवैः स्वकार्यार्थं श्रीरामानुमत्या मायया निर्मिता सीता तत्र स्थापिता, तां रावणो जहारेति । अन्यथा रामस्य वियोगाङ्गीकारेण क्षणमात्रमपि विश्लेषाभावप्रतिपादकं ‘विष्णोरेषानपायिनी’ इति वाक्यमप्रमाणं स्यात् । ननु क्षणमात्रविश्लेषस्यानङ्गीकारे विवाहात्पूर्वं संबन्धाभावः कथमिति चेन्न । सर्वदा स्वस्मिन्विद्यमानाया एव सीताया लोकव्यवहारमनुसरजनकस्य गृह आविर्भावं परिकल्प्य विवाहादिलीला-

करणात् । अन्वेपणविलापनाद्यनुकरणमात्रं तच्च स्त्रीसङ्गिनामियमवस्थेति प्रख्यापना-
र्थम् । अत एवोक्तं श्रीभागवते—‘स्त्रीसङ्गिनामिति गति प्रथयंश्चचार’ इति । रावण-
कुम्भकर्णयोः पूर्वं वरप्रदानादेव स्ववध्यत्वे सिद्धे यद्यपि प्रकारान्तरेणापि तयोर्वैधः
संभवति तथापि मायारूपसीतां कल्पयित्वा तदपहरणापराधेन रावणहननादिक-
थाप्रवर्तनेन लोकं पवित्रीकर्तुं परदारापहर्तुंरेवं विनाश इति ज्ञापनार्थं चेत्यलम-
तिकथया । वसन्ततिलकावृत्तम् ॥

नतः किं जातमित्यत आह—

हा नाथ क चिरायसीति बहुशो व्याकुश्य बाष्पाविलं
चक्षुर्दिक्षु विमुञ्चतीं दशरथस्याद्यामवेक्ष्य स्नुषाम् ।
रे रे राक्षस मा वधूं प्ररुदतीं मुञ्चेति गृध्राधिपो
रुद्धाध्यानमनल्पकोपमकरोदग्रेवणं रावणम् ॥ २९ ॥

हेति । हेति खेदे । नाथ प्राणेश्वर श्रीराम, क कुत्र चिरायसि विलम्बसे ।
येनैतादृश्यवस्था संप्राप्तेति भावः । इत्यनेन प्रकारेण बहुशो बहुवारम् । ‘बह्वल्पा-
र्थाच्छस्कारकादन्यतरस्याम्’ इति शस्प्रत्ययः । व्याकुश्योच्चैराकण्य बाष्पाविलमश्रुक-
लुपं चक्षुर्दिक्षु दिगन्तरेषु विमुञ्चतीं प्रसारयन्तीम् । श्रीरामागमनाशयेति भावः ।
दशरथस्याद्यां स्नुषां ज्येष्ठपुत्रकलत्रत्वाज्ज्येष्ठस्नुषामवेक्ष्य दृष्ट्वा । रे रे इति प्रकृते-
र्मत्सर्गे चापलाद्विरुक्तोऽयं शब्दो हीनसंबोधनवाची । ‘हीनसंबोधने तु रे’ इत्यमरः ।
‘चापले द्वे भवतः’ इति द्विरुक्तिः । ‘संभ्रमेण प्रवृत्तिश्चापलम्’ इति काशिकोपदे-
शाच्च संभ्रमः । तत्र ‘स्वरितमात्रेडिते—’ इत्यादिना प्राप्तस्य भुतस्य स्वरः भुतः ।
‘साहसमनिच्छता विभाषा वक्तव्या’ इति पाक्षिकः प्रतिषेधः । ‘शास्त्रत्यागः साह-
सम्’ इति हरदत्तः । राक्षसेति तस्य नामाप्युच्चरितुमनुचितमित्यामन्त्रितमिति
मन्तव्यम् । सीतापहरणसाहसं मा कुर्वित्यर्थः । प्ररुदतीं प्रकर्षेण कोशन्तीं वधूं
स्नुषां मुञ्च त्यज । ‘मा प्रतिरुधः’ इति वा पाठः । तत्पक्षे निरोधं मा कुर्वित्यर्थः ।
‘समाः स्नुषाजनीवध्वः’ इत्यमरः । अत्र दशरथस्यात्मप्रियसुहृद्भावेन भ्रातृत्वात्त-
न्स्नुषाया अपि स्वस्नुषात्वाद्बधूग्रहणं द्रष्टव्यम् । इति । उक्तवेति शेषः । गृध्राधिपो
जटायुरग्रेवणम् । वनपुरोभाग इत्यर्थः । ‘वनं पुरगामिश्रकासिभ्रकासारिकाकोटरा-
ग्रेभ्यः’ इति वननकारस्य णत्वम् । अध्वानं मार्गं रुद्धा निरुध्य रावणं प्रत्यनल्प-
कोपमधिकक्रोधमकरोत् । अनुचितकारिणं रावणं विजित्य सीतां मोचयितुमुद्यु-
क्तवानित्यर्थः । शार्दूलविक्रीडितं वृत्तम् ॥

समभूत्समये तस्मिन्समरं समरंहसोः ।

मिथोमथनसंकुद्धगृध्राक्षसराजयोः ॥ ३० ॥

समभूदिति । तस्मिन्समये सीताहरणकाले समरंहसोस्तुल्यवेगयोः । अत-

एव मिथोमथनेन परस्परप्रहारेण संकुद्धौ सम्यकुपितौ यौ गृध्रराक्षसराजौ जटायु-
रावणौ तयोः समरं युद्धं समभूत् । सम्यक्प्रवृत्तमित्यर्थः ॥

ततः किं तत्राह—

दशमुखरथमाशु ध्वस्तरथ्यं विसृतं

शिथिलतरवरूथं शीर्णचक्रं स चक्रे ।

गरुदभिहतशक्तिप्रासबाणासखङ्ग-

त्रिशिखविशिखतूणीपाशकुन्तः शकुन्तः ॥ ३१ ॥

दशमुखेति । स शकुन्तः पक्षी जटायुः । ‘शकुन्तपक्षिशकुनि—’ इत्यमरः । शक्त्य आयुधविशेषाः । प्रास्यन्त इति प्रासाः कुन्तापरपर्यायाः क्षेपणीया आयु-
धविशेषाः । तदुक्तं वृत्तिकारेण—‘अकर्तरि च कारके संज्ञायाम्’ इत्यत्र प्रास्यन्त
इति प्रासा इति । बाणा इषवोऽस्यन्तेऽनेनेति बाणासः कार्मुकम् । ‘कर्मण्यण्’ ।
‘धनुश्चापौ धन्वशरासनकोदण्डकार्मुकम् । इष्वासः’ इत्यमरः । खङ्गश्चन्द्रहासः ।
‘खङ्गे तु निश्चिञ्चन्द्रहासातिरिष्टयः’ इत्यमरः । त्रिशिखं त्रिशूलम् । विशिखा
बाणाः । ‘पृष्ठकबाणविशिखाः’ इत्यमरः । तूण्यौ तूणीरौ । ‘तूणीपासङ्गतूणीरनि-
षङ्गा इषुधिर्द्वयोः । तूण्याम्’ इत्यमरः । पाशा रज्ज्वपरपर्याया आकर्षणसाधनायु-
धविशेषाः । कुन्ताः प्रासाः प्रसिद्धाः । ‘प्रासस्तु कुन्तः’ इत्यमरः । एते रावण-
प्रयुक्ता आयुधविशेषा गरुद्भ्यां पक्षाभ्यामभिहताः पराहता यस्य स तथोक्तः
सन् । ‘गरुदपक्षच्छदाः पत्रम्’ इत्यमरः । दशमुखरथं रावणस्यन्दनमाशु क्षिप्रं
ध्वस्ता विनाशिता रथ्या रथवोढारोऽश्वा यस्य तम् । ‘रथ्यो वोढा रथस्य यः’
इत्यमरः । ‘तद्वहति रथयुगप्रासङ्गम्’ इति यत्प्रत्ययः । विगतः सूतः सारथिर्यस्य
विसृतम् । ‘सूतः क्षत्ता च सारथिः’ इत्यमरः । शिथिलतरोऽत्यन्तविश्लिष्टो वरूथो
रथगुप्तिर्यस्य तम् । ‘रथगुप्तिर्वरूथो ना’ इत्यमरः । शीर्णे विच्छिन्ने चक्रे रथाङ्गे यस्य
तम् । तथोक्तं चक्रे कृतवान् । सीताविमोचनाभिनिवेशतया यावच्छक्तिं बीभत्सं
चकारेत्यर्थः । मालिनीवृत्तम् ॥

ततः किं तत्राह—

राक्षसासिक्षतः क्षिप्रं पपात पततां वरः ।

मैथिलीपक्षपातेन पक्षपातमैवाप्य सः ॥ ३२ ॥

राक्षसेति । स पततां वरोऽण्डजमण्डलेश्वरो जटायुर्मैथिल्यां पक्षपातेनासक्ति-
विशेषेण हेतुना । राक्षसासिक्षतो रावणचन्द्रहासविदलितः सन् । पक्षपातं गरुद्भ-
ङ्गमवाप्य क्षिप्रं पपात । पक्षपाततत्पराणां पक्षपातप्राप्तिर्युक्तैवेति भावः । अस्ति-
निर्भिन्नपक्षो भुवि न्यपतदित्यर्थः । ‘पक्षः पार्श्वगरुत्साध्यसहायबलभित्तिषु’ इति
वैजयन्ती । तथा रामायणम्—‘स च्छिन्नपक्षः सहसा रक्षसा रौद्रकर्मणा । निपपात
हतो गृध्रो धरण्यामल्पजीवितः ॥’ इति ॥

तत्क्षणमन्यरथाधिरूढेन रावणेन भूयोऽपि नीयमाना जानकी शृङ्गसंगतप्लवंगपञ्चके पञ्चचूड इव क्षमाधरकुमारे कस्मिंश्चित्सुग्रीवसात्कृतदशग्रीवप्रतापानलसदृशं वालिविनाशपिशुनं महोल्कापातप्रतिमं रामसाहाय्यकप्रोत्साहनाय पुत्रमभिपततपतङ्गविम्बशङ्कावहं कनकपिंशङ्गकौशेयमयोत्तरीयान्तरितमाभरणजालमपातयत् ।

तत्क्षणमिति । तत्क्षणं तस्मिन्नेव क्षणे । जटायुनिपातानन्तरक्षण इत्यर्थः । अन्यरथाधिरूढेन रथान्तराधिष्ठितेन । पूर्वस्थस्य जटायुषा विध्वस्तत्वादिति भावः । रावणेन भूयः पुनरपि नीयमानापहियमाणा जानकी शृङ्गसंगतं शिखरोपविष्टं प्लवंगानां सुग्रीवादिकपीनां पञ्चकं यस्य तस्मिन्स्थोक्ते । ‘कपिप्लवंगप्लवंगशाखासृगवली-सुखाः’ इत्यमरः । अतएव पञ्च चूडाः शिखा यस्य तस्मिन् । ‘शिखा चूडा केश-पाशः’ इत्यमरः । क्षमाधरकुमारे राजकुमार इव स्थित इत्युत्प्रेक्षा । राजकुमारस्य पञ्चचूडलासंभवाद्यद्युपनयनकालीनत्वविवक्षा तदोपमैवेति विवेकः । कस्मिंश्चित्क्षमाधरे पर्वते । ऋष्यमूक इत्यर्थः । सुग्रीवसात्कृतो ब्रह्मणा सुग्रीवाधीनः कृतः । ‘देये त्रा च’ इत्यत्र चकारात्सातिप्रत्ययः । तथाभूतो यो दशग्रीवप्रतापानलो रावण-प्रतापान्निस्तत्सदृशं तत्तुल्यम् । अत्र रावणप्रतापानलस्य सुग्रीवसात्कृतत्वेन स्वतःसिद्ध-त्वसंदेहादुपमोत्प्रेक्षयोः संदेहः संकरः । वालिविनाशस्य पिशुनः सूचको यो महो-ल्कापातस्तत्प्रतिमं तत्सदृशमित्यादि पूर्ववत्संदेहात्संकरः । उत्तरत्र एतत्प्रत्यक्षीकरण-तत्परसुग्रीवप्रत्यायितेन श्रीरामेण तथा करिष्यमाणत्वादिति भावः । ‘कर्णेजपः सूचकः स्यात्पिशुनः’ इत्यमरः । रामस्य यत्साहाय्यकं सहायकर्म । ‘योपधाद्गुरुपोत्त-माद्गुञ्’ । तत्र प्रोत्साहनाय प्रेरणार्थं पुत्रं सुग्रीवं प्रत्यभिपततोऽभ्यागच्छतः पतङ्गस्य सूर्यस्य यद्विम्बं मण्डलम् । ‘पतङ्गो पक्षिसूर्यौ च’ इत्यमरः । तच्छङ्कावहं तत्संदे-हजनकं तद्भ्रान्तिजनकं वा । अतस्तावेवालंकारौ । तथा पतङ्गविम्बस्य पतनासंभवात् अभूतोपमोत्प्रेक्षा वा मतभेदादित्युक्तं तदेतदुज्जीवितमुक्तालंकारद्वयमिति संकरः । कनकेन कनकवद्वा पिशङ्गं कपिशं यत्कौशेयम् । ‘कौशेयं कृमिकोशोत्थम्’ इत्यमरः । नैन्मयं तद्रूपं यदुत्तरीयं संव्यानं तेनान्तरितं निबद्धम् । ‘संव्यानमुत्तरीयं च’ इत्य-मरः । आभरणजालं हारनूपुराद्याभरणकलापमपातयत् । रावणेन नीयमानां मामिमे वानराः श्रीरामाय कथयेयुरिति मत्वा पातयामासेत्यर्थः ॥

तत्पतनमपि स्वतेजःपतनमिव नालक्ष्यंलङ्कालंकारभूतामशोकव-निकां मैथिलीमनयैदनयाभिज्ञो दशग्रीवः ।

तदिति । तत्पतनमपि तस्याभरणजालस्य पतनमपि स्वतेजःपतनमिव निजप्र-तापनिपातमिव नालक्ष्यन्न पर्यालोचयन् । ‘न कलयन्’ इति पाठेऽप्ययमेवार्थः ।

१. ‘ऋष्यमूकशृङ्ग’ इति पाठः. २. ‘पञ्चचूडाधर इव’ इति पाठः. ३. ‘क्षमाधरे’ इति पाठः. ४. ‘कपिश’ इति पाठः. ५. ‘भारम्’ इति पाठः. ६. ‘न पश्यन्’ इति पाठः. ७. ‘अनयज्ञ’ इति पाठः.

कामान्धत्वादिति भावः । नञर्थस्य नञश्चदस्य 'सुप्सुपा' इति समासः । नयाभिज्ञो
 बीतिनिपुणः । 'प्रवीणे निपुणाभिज्ञविज्ञनिष्णातशिक्षिताः' इत्यमरः । स न भवती-
 त्यनयाभिज्ञः । दुर्विनीत इत्यर्थः । 'अनयज्ञः' इति पाठे नयं जानातीति नयज्ञः स
 न भवतीत्यनयज्ञः । अत्र 'आतोऽनुपसर्गे कः' इति कप्रत्ययः । न तु 'इगुपध-'
 इत्यादिना कप्रत्ययः । अतएवाह भगवान्कात्यायनः—'अकारादनुपसर्गात्कर्म्मोपपदो
 भवति' इति 'प्रतिषेधे च' इति वार्तिकव्याख्याने भाष्यकारेणार्थज्ञशब्दमुदाहृत्याप्य-
 र्थस्य समर्थनात्ततो नञ्समासः । अनयज्ञः । नीतिशास्त्राचारशून्य इत्यर्थः । दशग्रीवो
 रावणो मैथिलीं सीतां लङ्काया अलंकारभूतां लङ्कालंकारभूतामलंकारोपमिताम् ।
 तत्प्रायामित्यर्थः । 'भूतं क्षमादौ पिशाचादौ न्याय्ये सत्योपमानयोः' इति विश्वः ।
 अशोकवनिकां निजविहारोचितोद्यानवनिकामनयत् । तत्र निक्षिप्तवानित्यर्थः ।
 दुहादित्वात्रयतेद्विकर्मकत्वम् । अत्र रामायणम्—'हियमाणा तु वैदेही कंचिन्नाथ-
 मपश्यती । ददर्श गिरिशृङ्गस्थान्पञ्च वानरयूथपान् ॥ तेषां मध्ये विशालाक्षी कौशेयं
 कनकप्रभम् । उत्तरीयं वरारोहा शुभान्याभरणानि च ॥ मुमोच यदि रामाय शंसे-
 युरिति भामिनी । वस्त्रमुत्सृज्य तन्मध्ये विनिक्षिप्तं सुभूषणम् । संभ्रान्तस्तु दशग्री-
 वस्तत्कर्म च न बुद्धवान् ॥' इत्यादि ॥

अशोकवनिका लेभे राक्षसीपरिवेष्टिताम् ।

सीतां मारुतिवालाग्निस्तम्भनार्हामिवौषधिम् ॥ ३३ ॥

अशोकेति । अशोकवनिका कर्त्री राक्षसीभिर्निगूढत्वेन संगोपनार्थं रावणनियु-
 क्तराक्षसस्त्रीभिः परिवेष्टितां परिवृतां सीताम् । मारुतस्यापत्यं पुमान्मारुतिर्हनूमान् ।
 'अत इञ्' इतीञ् । तस्य वाले लाङ्गूले योऽग्निः सुन्दरकाण्डे वक्ष्यमाणरूपस्तस्य
 स्तम्भने निरोधनेऽर्हा योग्याम् । शक्तामित्यर्थः । ओषधि लताविशेषमिव । लेभे
 प्रापेवेत्युत्प्रेक्षा । सीतान्वेषणसमये लङ्कां प्रविष्टो हनूमान्सीतामालोक्य निजागमनज्ञा-
 पनार्थमशोकवनिकां भङ्क्त्वा पितृनियुक्तेनेन्द्रजिता निबध्यानीतो वाले वल्लैः
 संवेष्ट्याग्निना प्रज्वालितो वैदेहीनिवासतयैकामशोकवनिकामन्तरेण कृत्स्नां लङ्कां
 ददाहेति सुन्दरकाण्डे वक्ष्यति ॥

अनन्तरवृत्तान्तमाह—

काकुत्स्थोऽप्यथ रक्षसामधिपतेर्वाङ्गुरावेष्टिते

कृत्वा हाटकताटकेयहरिणे शार्दूलविक्रीडितम् ।

आगच्छन्ननुजेन तत्र गदितामाकर्ण्य वार्तां ततः

सीतासंगमलालसस्तुट्टजं रामः प्रतस्थे द्रुतम् ॥ ३४ ॥

काकुत्स्थ इति । काकुत्स्थोऽप्यथ रक्षसामधिपतेर्वाङ्गुरावेष्टिते रावणस्यैवैकप्रे-
 रणवचनं सैव वाङ्गुरा मृगबन्धिनी । रज्जुनिर्मितजालविशेष इति यावत् । तया
 आवेष्टिते आकृष्टे । नियमित इत्यर्थः । 'वाङ्गुरा मृगबन्धिनी' इत्यमरः । हाटकस्य
 विकारो हाटकमयो यस्ताटकेयो मारीचस्तस्मिन्नेव हरिणे मृगे । शार्दूलविक्रीडितं
 शार्दूलो व्याघ्रः । 'शार्दूलद्वीपिनौ व्याघ्रे' इत्यमरः । तस्य विक्रीडितवद्विक्रीडितं

कृत्वा । शार्दूलवृत्तं निहलेत्यर्थः । अथानन्तरमागच्छन् तत्रागमनसमयेऽनुजेन लक्ष्मणेन गदितामुक्तां वार्ताम् । दीनाक्रन्दश्रवणविपण्णसीतानिष्ठुरवचनप्रेरितोऽहमागतोऽस्मीत्येवंरूपवृत्तान्तमित्यर्थः । 'वार्ता प्रवृत्तिवृत्तान्तः' इत्यमरः । आकर्ण्य श्रुत्वा ततस्तदनन्तरं सीतायाः संगमे समागमे लालसोऽत्यन्ताभिलापः सन् । विजने वने तद्विपत्तेरवश्यंभावित्वादिति भावः । तदुदजं तस्याः सीताया उदजं पर्णशालां प्रति । तद् इति वा च्छेदः । रामो द्रुतं शीघ्रं प्रतस्थे चचाल । अत्र भिन्नवाक्यस्थत्वात्काकुत्स्थरामशब्दयोर्न पौनरुक्त्यम् । यद्वा काकुत्स्थः ककुत्स्थवंशोद्भव इति विशेषणत्वेन वा योजना । अत्र वाक्ताटकेययोर्वागुराहरिणरूपणेन काकुत्स्थे मृगयुत्वप्रतीतिरेकदेशवर्तिरूपकम् । तच्च शार्दूलविक्रीडितमित्यत्र तत्सदृशं विक्रीडितमिति सादृश्याक्षेपादसंभवद्वस्तुसंबन्धरूपनिर्दर्शनया सापेक्षितत्वात्संकीर्णते । शार्दूलविक्रीडितमित्यत्रास्यापि वृत्तस्य शार्दूलविक्रीडितत्वात्कवेश्चातुर्यमनुसंधेयम् । 'सूर्याश्वर्मसजास्तताः सगुरवः शार्दूलविक्रीडितम्' इति लक्षणात् ॥

अयं कथं स्यादिति बाष्पगर्भमालोक्यमानो वनदेवताभिः ।

विलोकयन्केवलपर्णशालां विनष्टचेता विललाप रामः ॥ ३५ ॥

अयमिति । अयं श्रीरामः कथं कथंभूतः स्याद्भवेत् । प्रियतमारहितपर्णशालां दृष्टेति शेषः । इति मत्वेत्यर्थः । बाष्पाण्यश्रूणि गर्भे यस्मिन्कर्मणि तद्यथा भवति तथा वनदेवताभिरालोक्यमानो दृश्यमानः सन् । तासामपि शोचनीय इति भावः । रामः केवलां सीताराहित्येन शून्यां पर्णशालामुदजं विलोकयन् । अतएव विनष्टचेता भग्नोत्साहः सन् । विललाप परिदेवयामास । 'विलापः परिदेवनम्' इत्यमरः । 'महात्मगुरुदेवानामश्रुपातः क्षितौ यदि । देशभ्रंशो महदुःखं मरणं च भवेद्भुवम् ॥' इति क्षितौ देवताश्रुपातनिषेधदर्शनाच्छ्रीरामस्य क्षिप्रमेव महदुःखप्राप्तिसूचनार्थं बाष्पगर्भमित्युक्तम् । वृत्तमुपजातिः ॥

विलापप्रकारमेवाह पञ्चभिः—

हा कष्टमत्र नहि सा किमिदं प्रवृत्त-

मालोकयामि चटुलामिह पादमुद्राम् ।

मां वीक्ष्य नूनमगृहीतमृगं मुहूर्त-

मन्तर्हिता तरुषु रोषवतीव सीता ॥ ३६ ॥

हा कष्टमिति । हेति खेदे । कष्टं कृच्छ्रम् । प्राप्तमिति शेषः । कुतः । अत्रास्यां पर्णशालायां सा सीता नहि नास्ति खलु । 'अस्तिर्भवन्तीपरोऽप्रयुज्यमानोऽप्यस्ति' इति भाष्यकारवचनाद्भवतीति लटः पूर्वाचार्याणां संज्ञा । इदमेतत्सीताभावरूपं कार्यं किं प्रवृत्तम् । केन कारणेन संजातमित्यर्थः । तथेहास्मिन्प्रदेशे चटुलां पादमुद्राम् । विकलितान्पादविन्यासानित्यर्थः । आलोकयामि पश्यामि । किमेतदित्यर्थः । इत्येव-
'मुक्त्वा स्वयं कथंचिदन्यथोत्प्रेक्षते—मामिति । अगृहीतमृगमनाहतहिरण्मयहरिणं

मां वीक्ष्य सीता रोषवती कुपितेव । वस्तुतस्तु न तथा । परमप्रेमास्पदे मयि रोषाभावादिति भावः । तद्वक्षु वृक्षेषु मुहूर्तं क्षणमात्रं घटिकाद्वितयं वा । 'मुहूर्तमल्पकाले स्याद्वटिकाद्वितयेऽपि च' इति विश्वः । अन्तर्हितान्तर्धानं गता । नूनमित्युत्प्रेक्षा । लोके हि कान्ताः कान्ते स्वाभिमताथार्थसंग्रहीतरि सति रोषविडम्बनया कुत्रचिन्निगूढतया कंचित्कालं रमयन्ति तद्वदित्यर्थः । वसन्ततिलकावृत्तम् ॥

एवं सामान्याकारेण विलप्य संप्रति सीतामामन्त्र्य विलपति—

त्वदभिलषितपूर्त्या वञ्चितः पञ्चवध्या-

मचरमचरमोऽहं मोहभाजां प्रजानाम् ।

तदिह सरलबुद्धे नैष रोषस्य कालः

सुमुखि मम मुखं किं सोढसीतावियोगम् ॥ ३७ ॥

त्वदिति । हे सरलबुद्धे ऋजुबुद्धे सुमुखि सुन्दरानने जानकीति संबोधनद्वयेनैवं विप्रलम्भस्त्वया कर्तुं नोचित इति सूच्यते । त्वदभिलषितपूर्त्या तवाभिलषितमरण्येऽपि सहसंचाररूपो मनोरथः । चित्रमृगाहरणरूपो मनोरथो वा । तस्य पूर्त्या पूरणेन हेतुना वञ्चितो विप्रलब्धः प्रतारितः । व्यामोहित इति यावत् । अहं मोहभाजाम् । ज्ञेयानामित्यर्थः । प्रजानां जनानाम् । 'प्रजा स्यात्संततौ जने' इत्यमरः । चरमोऽन्तिमो न भवतीत्यचरम आद्यः । अग्रेसरः सन्नित्यर्थः । पञ्चवध्यामचरं संचरितवानस्मि । एतावत्पर्यन्तं त्वत्साहचर्यात्त्वन्मनोरथपरिपूरणतत्परतया व्यवहृतवानस्मीत्यर्थः । तत्तस्मात्कारणादिह महारण्ये रोषस्यैव कालो न । रोषं कर्तुमयं समयो न भवतीत्यर्थः । सत्यपि रोषहेतावीदृश्वनवाससंकटे मनःसमाधायानुकूल्येनैव वर्तितव्यत्वादिति भावः । अस्तु वायं रोषकालः । मम विरहासहिष्णुत्वाद्वा त्वयैव कर्तुमयुक्तमित्याह—हे सुमुखि, मम मुखं च यत्त्वत्सहवासेनैव सोझासमिति भावः । सोढः क्षान्तः सीतायास्तव वियोगो विरहो येन तत्तथोक्तं किं सीताविरहसहिष्णु भवति किम् । न भवत्येवेत्यर्थः । अतः सर्वथा रोषं परित्यज्य सन्निधेयमिति भावः । अत्र सीतेत्यन्यापदेशग्रहणमखण्डितप्रेमास्पदत्वद्योतनार्थम् । मालिनीवृत्तम् ॥

तथाप्यपूर्वमृगाहरणे यदि तवाभिलाषस्तदानेन तुच्छेन मायामृगेण किम् । तोऽप्यत्यन्तं श्लाघ्यमानेष्यामीत्याह—

यद्यस्ति कौतुकमपूर्वमृगे मृगाक्षि

चान्द्रं हरामि हरिणं मम सन्निधेहि ।

यावन्न मुञ्चसि मया हृतमेणमेनं

तावद्धातु तव वक्रतुलां मृगाङ्गः ॥ ३८ ॥

यदिति । हे मृगाक्षि कुरङ्गनयने जानकि, अपूर्वमृगेऽसाधारणमृगे कौतुकं कुतूहलम् । अभिलाष इति यावत् । 'कौतूहलं कौतुकं च कुतुकं च कुतूहलम्' इत्यमरः । अस्ति यदि वर्तते चेत् । तवेति शेषः । तर्हि चन्द्रस्यायं चान्द्रः । चन्द्रनिष्ठ

इत्यर्थः । 'तस्येदम्' इत्यण् । तं हरिणं हगम्यानयामि । यद्वा हरिण्यामीत्यर्थः । वर्तमानसामीप्ये वर्तमानप्रत्ययः । अतो मम सन्निधेहि सन्निहिता भव । मत्समीपं प्रत्यागच्छेत्यर्थः । अतो मया हृतमानीतमेनं चान्द्रमेणं हरिणं यावद्यावन्पर्यन्तं न मुञ्चसि न त्यजसि । कौतुकादिति भावः । तावन्मृगोऽङ्कश्चिह्नं यस्य मृगाङ्कश्चन्द्रस्तत्र वक्त्रेण निष्कलङ्केन त्वदीयवदनेन तुलां सादृश्यं दधातु धारयतु । संभावनायां लोट् । तदनन्तरमिदानीं वा वक्त्रसादृश्यधारणकथैव नास्तीत्यर्थः । अत्र तुलां दधात्विति संभावितार्थोपमानया चोपमानादुपमेयस्याधिक्यप्रतिपादनरूपो व्यतिरेको व्यज्यत इत्यलंकारेणालंकारध्वनिः । लोकोत्तरलावण्यसंपन्नभवन्मुखावलोकनाभावे मम कथं निर्वाह इति फलितार्थः । वक्त्रतुलामित्यत्र 'तुल्यार्थैरुलोपमाभ्याम्' इत्यत्रासादृश्यपर्यायस्यैव तुलाशब्दस्य प्रतिषेधादत्र सादृश्यवाचित्वात्तद्योगेऽपि तृतीयासमासः । वसन्ततिलकावृत्तम् ॥

इत्थं विलापेऽप्यसन्निहितायास्तस्या मृति निश्चिनोति—

सप्राणा चेज्जनकतनया किं न तिष्ठेत मह्यं

हिंस्रैः सत्त्वैर्न खलु निहता रक्तसिक्ता न पृथ्वी ।

गोदावर्यां पुलिनविहतिं रामशून्या न कुर्या-

युक्तं नक्तंचरकवलनात्संस्थिता सर्वथा सा ॥ ३९ ॥

सप्राणेति । जनकस्य तनया जानकी । विशिष्टपितृजन्यत्वात्परमसाध्वीत्यर्थः । सप्राणा चेत्सजीविता यदि । मह्यम् । अत्यन्तविरहासहिष्णव इति भावः । न तिष्ठेत किमात्मानं प्रकाशयन्ती न वर्तेत किम् । वर्तेतैवेत्यर्थः । अतो न प्राणसहितेति तिष्ठतेर्लिङि 'प्रकाशनस्थेयाख्ययोश्च' इत्यात्मनेपदम् । तर्हि व्याघ्रादिभिर्भक्षिता किम् । नेत्याह—हिंस्रैः सत्त्वैर्व्याघ्रादिघातुकजन्तुभिः । 'शरारुर्घातुको हिंस्रः' इत्यमरः । न निहता खलु न हिंसिता खलु । कुतः । पृथ्वी भूरक्तसिक्ता रुधिरक्लिप्ता न भवतीत्यर्थः । तथा चेद्रक्तसिक्ता भवेदेवेति शेषः । तर्हि गोदावरीतीरे विहर्तुं गतवती किम् । तथाभूतापि न भवतीत्याह—गोदावर्याम् । लक्षणया गोदावरीतीर इत्यर्थः । 'गोदावर्याः' इति षष्ठ्यन्तपाठे तस्याः पुलिनेषु सैकतेषु विहतिं विहारम् । 'तोयोत्थितं तत्पुलिनं सैकतं सिक्तामयम्' इत्यमरः । रामेण प्रियतमेन मया शून्या विरहिता सती न कुर्यान्न विदध्यात् । युक्तम् । प्रियतमविरहितविहारस्य पतिव्रतानामधर्मत्वादिति भावः । किंतु सा जानकी सर्वथा सर्वप्रकारेण । 'प्रकारवचने थाल्' । नक्तंचरकवलनाद्राक्षसकर्तृकभक्षणाद्धेतोः संस्थिता नष्टा । युक्तम् । एतद्विचारणं संगतमित्यर्थः । 'संस्था स्थितौ व्यवस्थायां नाशे' इति विश्वः । अत्रैवं बहुधा संदिह्य निश्चयपर्यवसानकथनान्निश्चयान्तःसंदेहालंकारः । मन्दाक्रान्ता ॥

लोकान्तरप्रणयिनं श्वशुरं प्रणन्तु-

माज्ञप्तकालमतिलङ्घ्य यदि प्रयासि ।

विज्ञाप्य मामपि समाह्वय साध्वि तस्मै
सौमित्रिरेव भरते निदधातु राज्यम् ॥ ४० ॥

लोकान्तरेति । हे जानकि, लोकान्तरप्रणयिनं स्वर्गस्थं श्वशुरं पत्युः पितरं
'दशरथं' प्रणतुं नमस्कर्तुम् । 'उपसर्गादसमासेऽपि णोपदेशस्य' इति णत्वम् । आज्ञ-
प्तश्वतुर्दशवत्सरात्मकतया नियुक्तो यः कालस्तमतिलङ्घ्योल्लङ्घ्य । तावन्तं कालमया-
पयित्वैवेत्यर्थः । तदानीं साध्वैव वर्षस्यावशिष्टत्वादिति भावः । 'अविलङ्घ्य' इति
पाठे स्पष्टार्थः । प्रयासि यदि गच्छसि चेत् । यद्यपि परमपतिव्रतायास्तव मां पति-
मुत्सृज्य पुरस्ताद्गमनमुचितम्, तथापि श्वशुरप्रणामौत्सुक्येन गच्छसि चेदि-
त्यर्थः । तर्हि हे साध्वि पतिव्रते । अतो मद्विरहं न सहिष्यसीति भावः । 'सती
साध्वी पतिव्रता' इत्यमरः । तस्मै श्वशुराय विज्ञाप्य प्रियवियुक्ताहं स्थातुं न शक्नो-
मीति निवेद्य मामपि समाह्वयाकारय । प्रवेशयेत्यर्थः । 'हूतिराकारणाह्वानम्' इत्य-
मरः । त्वद्विनाशादात्मनोऽपि विनाशो निश्चित इति भावः । तर्हि राज्यस्य का
गतिरित्याह—सौमित्रिलक्ष्मण एव भरते राज्यं निदधातु निक्षिपतु । स्वर्लोकया-
त्रातत्परेण श्रीरामेणाहं कर्तव्यतायां नियुक्त इति भरतं मदाज्ञापरिपालनतत्परं सा-
म्राज्येऽभिषेक्ष्यत्विति भावः । वसन्ततिलकावृत्तम् ॥

कवेर्वाक्यम्—

इत्थं विलप्य दयितां विपिने विचिन्व-
न्नामो न तत्र धृतिमान्न च लक्ष्मणोऽपि ।
तादृग्विधामपि कथां कथयन्स्ववाचा
वल्मीकजन्ममुनिरेव कठोरचेताः ॥ ४१ ॥

इत्थमिति । इत्थमनेन प्रकारेण विलप्य परिदेवनं कृत्वा रामस्तत्र तस्मि-
न्विपिनेऽरण्ये दयितां प्रेयसीं सीतां विचिन्वन्मृगयन्धृतिमान्धैर्यवान्नाभूत् । किंतु
सीताविरहवेदनया विषण्णहृदयोऽभूदित्यर्थः । तया लक्ष्मणश्च धृतिमान्न च । नाभू-
देवेत्यर्थः । तद्दुःखस्यैतद्दुःखत्वादिति भावः । किंतु तादृशी विधा प्रकारो यस्यास्ताम् ।
इत्थमिति वक्तुं श्रोतुं वाशक्यामित्यर्थः । तथाभूतामपि कथां श्रीरामविलापप्रकार-
वाक्यप्रबन्धं स्ववाचा निजकण्ठोक्त्या कथयन्पुनःपुनर्वर्णयन्कठोरचेताः कठिनहृ-
दयः । निर्दय इति यावत् । वल्मीकाज्जन्म यस्य स तथोक्तः । स चासौ मुनिश्च स
एव वाल्मीकिरेव धृतिमान्भूत् । सकललोकानन्दकरसमस्तसद्गुणाभिरामस्य तत्रभ-
वतः श्रीरामस्य तादृग्विषादवैक्लव्याभिव्यञ्जकविलापकथाकथनादनिर्विण्णचित्ततया स
एवातिधैर्यसंपन्नोऽभूदित्यर्थः । पेलवचित्तानामस्माकं कथं धृतिमत्त्वमिति भावः ।
वृत्तं पूर्ववत् ॥

ततः प्रारम्भमाणप्रयाणान्प्राणानवष्टभ्य जटायुस्ततै इतः क्रियमा-
णसीतान्वेषणं सलक्ष्मणं राममालक्ष्यन्नवोचत ॥

तत इति । ततस्तदनन्तरं प्रारम्भमाणमुपक्रम्यमाणं प्रयाणं परलोकयात्रा धै-
स्तान् उत्क्रमणशीलानित्यर्थः । प्राणाज्जटायुरवष्टभ्य संस्तभ्य । निरुध्येत्यर्थः । श्री-
रामाय वार्ताकथनार्थमिति भावः । तत इतः प्रदेशेषु क्रियमाणमीतान्वेषणम् ।
सीतामन्विष्यन्तमित्यर्थः । सकलमणं नैमित्रिसहितं राममालक्ष्यन्पर्यन्नेवमवोच-
तोक्तवान् । ब्रूवो वचेर्वा लुङि 'वच उम्' इत्युमागमे गुणः ॥

किमित्यवोचतेत्यत आह—

आयुष्मन्, मां खड्गविक्षतपक्षति क्षितितले निक्षिप्य क्षिप्रमपज-
हार मैथिलीं रावण इति ॥

आयुष्मन्निति । हे आयुष्मन् । प्रणंसायां मनुप् । सकललोकहिताचरणत-
त्परतया सकलजीवनेत्यर्थः । खड्गविक्षतपक्षति चन्द्रहासविदलितपक्षमूलम् । 'स्त्री
पक्षतिः पक्षमूलम्' इत्यमरः । मां क्षितितले निक्षिप्य । परिश्रान्तं मां पक्षविच्छे-
दपूर्वकं भूमौ पातयित्वेत्यर्थः । रावणः क्षिप्रं द्रुतं मैथिलीं जानकीमपजहारापहृत-
वान् । इत्यवोचतेति पूर्वण संबन्धः । तथाच रामायणम्—'परिश्रान्तस्य मे पक्षौ
छित्त्वा खड्गेन रावणः । सीतामादाय वैदेहीमुत्पपात विहायसम् ॥' इति ॥

ततः किं जातं तत्राह—

स्वयमपि शरभङ्गस्त्रीकृतां भङ्गहीनां
सपदि गतिमवाप्तः संहतायुर्जटायुः ।
नयनसलिलमिश्रं रामहस्तेन दत्तं
दशरथदुरवापं प्राप नैवापमम्भः ॥ ४२ ॥

स्वयमिति । जटायुः सपदि सद्य एव । श्रीरामस्य सीतापहरणवार्ताकथन-
समय एवेत्यर्थः । संहतायुस्त्यक्तजीवितः सन् । स्वयमपि शरभङ्गेण मुनिना
स्त्रीकृतां प्राप्तां भङ्गहीनामक्षताम् । शाश्वतीमित्यर्थः । गतिं वैकुण्ठं स्थानमवाप्तः
प्राप्तः सन् । निजभाग्योदयेन परब्रह्मरूपस्य श्रीरामस्य दिव्यमङ्गलविग्रहसाक्षा-
द्भकाराच्छरभङ्गवन्मुक्तः सन्नित्यर्थः । नयनसलिलमिश्रं वाष्पोदकमिश्रितम् । पितृ-
सखित्वेन तस्य पितृवद्रोदनार्हत्वादिति भावः । रामहस्तेन दत्तं दशरथस्य दुर-
वापं दुर्लभम् । असान्निध्यादिति भावः । नैवापं पितृतर्पणसंबन्धि । 'पितृदानं
निवापः स्यात्' इत्यमरः । अम्भः प्राप । पितृनिर्विशेषं तस्यैवैहिकं रामश्च-
कारेत्यर्थः । उक्तंच रामायणे—'ततो गोदावरीं गत्वा नदीं नरवरात्मजौ । उदकं
चक्रतुस्तस्मै गृध्रराजाय तावुभौ ॥' इति । ननु तिरश्चां कर्मानधिकारादग्निसंस्का-
रानर्हत्वाच्चोत्तमलोकाभावेन कथमस्य मुक्तियुक्तत्वमिति चेन्न । 'मया त्वं समनु-
ज्ञातः शाश्वतीं मुक्तिमाप्नुहि' इति श्रीरामायणोक्तत्वादस्त्येवास्य मुक्तिः । तदुक्तं
वृसिहपुराणे—'मत्कृते मरणं यस्मात्त्वया प्राप्तं द्विजोत्तम । तस्मान्मम प्रसादेन
ब्रिष्णुलोकमवाप्स्यसि ॥' इति । 'सुग्रीवो हनुमानृक्षो गजो गृध्रो वणिक्पथः' इति

मुक्तमध्यपरिगणनाजटायुषो मुक्तिप्राप्तिः सिद्धेत्ववगम्यत इत्युपरम्यते । मालिनीवृत्तम् ॥

अथ दक्षिणारण्यानीं प्रति प्रस्थिते काकुत्स्थे राक्षसी काचिदयोमुखीनाम सौमित्रिमभिभूय तदीयेन शस्त्रेण शूर्पणखासिद्धिमभजत ॥

अथेति । अथ जटायुमुक्तयनन्तरम् । काकुत्स्थे श्रीरामे । महदरण्यमरण्यानी । ‘महारण्यमरण्यानी’ इत्यमरः । ‘इन्द्रवरुण-’ इत्यादिना ङीप् । आनुगामश्च । दक्षिणा दक्षिणदिगवस्थिता सा च सारण्यानी च । तां प्रति प्रस्थिते चलिते सति । जटायुषा तद्दिगवस्थितेन रावणेन सीतापहरणस्योक्तत्वादिति भावः । अग्रे-मुखीनामायोमुखीतिनाम्ना प्रसिद्धा काचिद्राक्षसी सौमित्रि लक्ष्मणमभिभूय ‘एहि रंस्यावहे’ इत्युक्त्वा ‘समालम्बितलक्ष्मणाम्’ इत्याद्युक्तप्रकारेणाक्षिप्य तदीयेन सौमित्रिसंबन्धिना शस्त्रेण खड्गेन शूर्पणखाया रावणमग्न्या या सिद्धिमुखमङ्गरूपनिष्पत्तिस्तत्सदृशीं सिद्धिमिति निदर्शना । अलभत प्राप । शूर्पणखेव लक्ष्मण-खड्गनिकृत्कर्णनासिका बभूवेत्यर्थः । उपलक्षणमेतत् । विकृतस्तना च बभूव । तथा चोक्तं श्रीरामायणे—‘एवमुक्तस्तु कुपितः खड्गमुद्यम्य लक्ष्मणः । कर्णनासे स्तनौ तस्या विचकर्तारिसूदनः ॥’ इति ॥

ततः क्रौञ्चारण्यसरण्या प्रयातावेतौ महर्षेः स्थूलशिरसः शापात्कोणपतां प्रपन्नः पन्नगपतिभोगभीषणाभ्यां भुजाभ्यां बबन्ध यथार्थनामा कबन्धः ॥

तत इति । ततोऽयोमुखीकर्णनासिकास्तनच्छेदानन्तरम् । क्रौञ्चारण्यस्य सरण्या मार्गेण । ‘अयनं वर्त्म मार्गाध्वपन्थानः पदवी सृतिः । सरणिः’ इत्यमरः । अत्र तृतीयोपपत्तिर्व्याख्याता । प्रयातौ प्रस्थितावेतौ रामलक्ष्मणौ कर्म । स्थूलशिरसस्तन्नामो महर्षेर्ऋषिश्रेष्ठस्य शापात्कोणपतां राक्षसत्वं प्रपन्नः प्राप्तो यथार्थनामान्वर्थभिधानः कबन्धो राक्षसः पन्नगपतेः कुण्डलीश्वरस्य भोगः कायस्तद्वद्भीषणाभ्यां भयंकराभ्यां भुजाभ्यां बबन्ध । हरोधेत्यर्थः । वस्तुतस्तु श्रीरामस्य साक्षाद्विष्णोः शेषाङ्कशायिलालक्ष्मणस्य शेषावतारत्वाच्च तयोर्नायं बन्धो न दुःखहेतुश्चेति ज्ञापयितुं पन्नगपतिभोगभीषणाभ्यामिति भुजविशेषणमुक्तमित्यनुसंधेयम् । कबन्ध इत्यत्र विरुद्धलक्षणया कस्य शिरसो बन्धोऽस्यास्तीति कबन्ध इति विग्रहः । अपमूर्धक-लेवर इत्यर्थः । ‘कबन्धं सलिले प्रोक्तमपमूर्धकलेवरम्’, ‘कबन्धोऽस्त्री क्रियायुक्तम-पमूर्धकलेवरम्’ इति विश्वामरौ । प्रकृतेऽपीन्द्रवज्राभिघाताद्वक्षोविभुग्नशिरस्कतया कबन्धत्वाद्यथार्थनामत्वमस्येति भावः । तथाच रामायणे लक्ष्मणं प्रति कबन्धवाक्यम्—‘पुरा मम महाबाहो महाबलपराक्रम । रूपमासीन्ममाचिन्त्यं त्रिषु लोकेषु विश्रुतम् ॥ ततः स्थूलशिरा नाम महर्षिः कुपितो मया । विचिन्वन्विबिधं वन्यं रूपेणानेन धर्षितः ॥ तेनाहमुक्तः प्रेष्यैव घोरशापाभिधायिना । एतदेव नृशंसं ते रूपमस्त्वतिगर्हितम् ॥ इन्द्रकोपादिदं रूपं प्राप्तमेव रणाजिरे ॥’ इति ॥

तदनन्तरमनश्रुपात्रेषु राक्षसीनेत्रेषु संदोत्पादिततरवारिभ्यां राम-
लक्ष्मणयोस्तरवारिभ्यां कवन्धवाहुयुगलं कदलीलावमलूयत ॥

तदनन्तरमिति । तदनन्तरं निरोधानन्तरम् । अनश्रुपात्रेष्ववाष्पयोगेषु ।
निजभर्तृमहिम्ना कदापि शोकाद्युपहृत्यभावादानाग्राताश्रुगन्धेचित्यर्थः । 'योग्यभाज-
नयोः पात्रम्' इत्यमरः । राक्षसीनेत्रेषु राक्षसाङ्गनानयनेषु । सदा सर्वदोत्पादित-
राण्यतिशयेनोत्पादितानि । 'द्विवचनविभज्य-' इत्यादिना तरप्रत्ययः । तानि वा-
रीणि बाष्पोदकानि याभ्यां तौ ताभ्याम् । राक्षसखण्डनेन शोकोत्पादकत्वात्तिरन्त-
रराक्षसीनेत्रजलोत्पादकाभ्यामित्यर्थः । रामलक्ष्मणयोस्तरवारिभ्यां खड्गाभ्याम् ।
'तरवारिर्मण्डलाग्रः खड्गकौक्षेयकौ समौ' इत्यमरः । कवन्धवाहुयुगलं कदलीमिव
लूत्वा कदलीलावमलूयताच्छिवत । कदलीकाण्डमिवानायासेनाखण्ड्यतेत्यर्थः ।
'कदलीलाववत्' इत्यपपाठः । 'उपमाने कर्मणि च' इति णमुत्प्रत्ययः । 'कपादिषु
यथाविध्यनुप्रयोगः' इति लूजोऽनुप्रयोगः । निर्वन्धकुपितौ श्रीरामलक्ष्मणौ निजा-
स्त्रिभ्यां कवन्धस्य दक्षिणसव्यवाहू चिच्छिददतुरित्यर्थः । अत्र करणयोरपि तरवार्योः
कर्तृत्वव्यपदेशस्तयोरखण्डितत्वद्योतनार्थम् । तथाच रामायणम्—'दक्षिणो दक्षिणं
बाहुमसक्तमसिना ततः । चिच्छेद रामो वेगेन सव्यं वीरस्तु लक्ष्मणः ॥' इति ॥

तदनु दनुकवन्धेनादरादर्थितौ तौ

गिरितटभुवि देहं देहतुस्तस्य भीमम् ।

अकथयदथ शापापायतुष्टः स रामं

तपनतनयमैत्र्या मैथिलीं प्राप्नुहीति ॥ ४३ ॥

तदन्विति । तदनु बाहुच्छेदानन्तरं दनुवंशोद्भवत्वाद्दनुः स चासौ कवन्धश्चेति
विशेषणसमासः । यद्वा दनुरित्यस्य पूर्वनाम । तथा श्रीरामायणेऽरण्यकाण्डे—'एवमु-
क्तस्तु रामेण वाक्यं दनुरनुत्तमम्' इति । 'दनोः सकाशात्तत्वेन प्रभावं ते महा-
त्मनः' इति शबरीं प्रति वाक्यं च । तथा 'दनुर्नाम स्त्रियः पुत्रः शापाद्राक्षसतां गतः'
इति किष्किन्धाकाण्डे चोक्तत्वात् । तथाच दनुनामा चासौ कवन्धश्च दनुकवन्ध
इति शाकपार्थिवादित्वान्मध्यमपदलोपीसमासः । शाकपार्थिवादिराकृतिगणः । तेन
'दनुकवन्धेनादराद्वैरादर्थितौ । 'मित्रं चैवोपदेक्ष्यामि युवाभ्यां संस्कृतोऽग्निना'
इति याचितौ तौ रामलक्ष्मणौ गिरितटभुवि गिरिप्रदरसीन्नि । 'गिरिप्रदरमासाद्य
पावकं विससर्जतुः' इति रामायणात् । भीमं भयंकरं तस्य कवन्धस्य देहं कलेवरं
देहतुर्भस्मीचक्रतुः । 'दह भस्मीकरणे' इति धातोर्लिट् । 'अत एकहल्मध्येऽनादेशादे-
र्लिटि' इत्येलाभ्यासलोपौ । अथ दहनानन्तरम् । शापापायेन मुनिप्रयुक्तशापान्तेन
तुष्टस्तोषं गतः सन् । कवन्धो रामं प्रत्यकथयदवोचत् । किमिति । तपनतनयमैत्र्या
सुग्रीवलोहेन मैथिलीं सीतां प्राप्नुहि लभस्वेति । उक्तं च श्रीरामायणे—'श्रूयतां राम
वक्ष्यामि सुग्रीवो नाम वानरः' इत्यारभ्य 'स ते सहायो मित्रं च सीतायाः परिमा-
रणे' इत्यन्तेन । मैत्र्येत्यत्र ब्राह्मणादित्वात् 'गुणवचन-' इत्यादिना व्यञ्जप्रत्ययः ।

१. 'सदोत्पादितवारिभ्यां तरवारिभ्यां रामलक्ष्मणयोः' इति पाठः. २. 'लावमिव'
इति पाठः.

‘षिद्रौरादिभ्यश्च’ इति ङीष् । स च ‘मातरि षिच्च’ इति षित्त्वादेव सिद्धे माताम-
हशब्दस्य गौरादिपाठेनानित्यत्वज्ञापनाद्वैकल्पिकः । अतएवाह वामनः—‘ध्यजः षित्क-
रणादीकारो बहुलम्’ इति । ‘स्त्रीनपुंसकयोर्भावाक्रिययोः ध्यञ्कचिच्च वुञ् । औचित्य-
मौचित्यौ मैत्री मैत्र्यं वुञ्प्रागुदाहृतः ॥’ इत्यमरः । मालिनीवृत्तम् ॥

तस्मिन्नुष्यमूकमार्गमुपदिश्य स्वर्गं गते मतङ्गाश्रमवासिन्या तप-
स्विन्या शबर्या कृतां सपर्यां परिगृह्य रामस्तदनुज्ञया मनोज्ञविविध-
विहगकूजितं मृगगणविहरणमनोहरं गहनपदमवगाह्य व्याकोशकु-
शेशयपरिचयकषायैर्वनदेवतालतादोलानुकूलैः कूलायतलीलापरव-
शवशावल्लभमदाम्बुचुम्बिभिः शम्बरारातिशरधिसदृशतटरुहसह-
कारशिखरविसरदासवासारसीकरशेखरैर्विविधलतालासिकाला-
स्योपदेशदेशिकायमानैः कायमानसमानाभोगलतागृहकेलिलुब्धलु-
ब्धकपुरंघ्रीशिथिलधम्मिल्लमल्लिकागन्धमांसलैर्मल्लिकाक्षपक्षविक्षो-
भक्षोदीभूतपाथःपाथेयैस्तदवनपवनैरनुकम्प्यमानः पम्पामभजत् ॥
इति श्रीमद्विदर्भराजविरचिते चम्पूरामायणे श्रीमदरण्यकाण्डः स-
माप्तः ॥

तस्मिन्निति । तस्मिन्कवन्धे ऋष्यमूकमार्गं सुग्रीवाधिष्ठितं ऋष्यमूकाख्यपर्वत-
वर्त्मोपदिश्य निवेद्य स्वर्गं गते सति मतङ्गस्य महर्षेराश्रमे वसति ताच्छील्येनेति मत-
ङ्गाश्रमवासिन्या । ताच्छील्ये णिनिः । तपस्विन्या व्रतोपवासादितपोनिष्ठया । ‘अ-
स्मायमेधास्रजो विनिः’ इति विनिप्रत्ययः । शबर्या शबरस्त्रिया मतङ्गशिष्यया कया-
चिद्विरक्तमप्यया कृतां विहितां सपर्यामर्थ्यपाद्यादिरूपपूजाम् । ‘पूजा नमस्यापचितिः
सपर्यार्चाहृणाः समाः’ इत्यमरः । रामः परिगृह्य स्वीकृत्य निरन्तरभक्तिपरतन्त्रत्वा-
च्छबर्यास्तद्विरचिताया अपि पूजाया महात्मनो भक्तवत्सलस्य श्रीरामस्य ग्राह्यत्वा-
दिति भावः । ततस्तदनुज्ञया तस्याः शबर्या नियोगेन मनोज्ञानि मनोहराणि विवि-
धान्यनेकप्रकाराणि विहगकूजितानि शुक्रसारिकादिपक्षिरुतानि यस्मिन्स्तत्तथोक्तं मृग-
गणानां हरिणचमरदुर्वारमृगयूथानां विहरणेन स्वैरसंचारेण मनोहरं हृदयानन्दकरं
गहनपदमरण्यस्थानमवगाह्य प्रविश्य । अथ व्याकोशकुशेशयपरिचयेन संफुल्लकमल-
परिशीलनेन कषायैः सौरभ्यसंपन्नैः । ‘प्रफुल्लोत्फुल्लसंफुल्लव्याकोशविकचस्फुटाः’, ‘सह-
स्रपत्रं कमलं शतपत्रं कुशेशयम्’ इति चामरः । ‘रागद्रव्ये कषायोऽस्त्री निर्यासे
सौरभे रसे’ इति यादवः । वनदेवतानां या लतादोला लतारूपप्रेङ्खोलिकास्तासामनु-
कूलैरनुगुणैः स्वप्रयत्नं विनैव ततस्तच्चालनहेतुत्वादिति भावः । कूले पम्पारोधस्या-
यतलीलापरवशा अविच्छिन्नक्रीडापरतन्त्राः । तिर्यग्दन्तप्रहाररूपव्यापारतत्परा इ-
त्यर्थः । ये वशानां करिणीनां वल्लभा मत्तमतङ्गजास्तेषां मदाम्बु दानोदकं चुम्बन्त्य-

१. ‘तपस्विन्या’ इति नास्ति कश्चित्. २. ‘रामः परिगृह्य’ इति पाठः. ३. ‘मनोज्ञ-
कूजितविहंगमृग’ इति पाठः. ४. ‘विहार’ इति पाठः. ५. ‘व्याकोच’ इति पाठः.
६. ‘तटरुहाकार’ इति पाठः.

ववध्नन्तीति तथोक्तैः । मन्दगन्धसंबन्धवन्धुरैरित्यर्थः । 'वशा स्त्री करिणी वन्ध्या' इत्यमरः । शम्बरारातिशरधिसदृशानि पञ्चबाणतूणीरसरूपाणीत्युपमा । यानि तद्वदहम-
हकारशिखराणि तीररुहातिसौरभरसालाग्रमज्जर्यः । अत्र शिखरशब्देन तद्वतमज्जर्यो
लक्ष्यन्ते । 'शिखरं शैलवृक्षाग्रशिखापुलककोटिषु' इति विश्वः । तेभ्यो विसरन्त्वंम-
मानो य आसवासारो मकरन्दधारासंपातस्तस्य शीकरकणा एव शेखरा अवतंसा
येषां तैस्तथोक्तैः । माकन्दमकरन्दविन्दुसंदोहसुन्दरैरित्यर्थः । 'आम्रश्रूतो रसालोऽसौ
सहकारोऽतिसौरभः', 'शीकरोऽम्बुकणाः स्मृताः' इति चामरः । विविधा नानाप्र-
कारा लता मल्लिकामालत्यादिस्तवकास्तां एव लासिका नर्तक्य इति रूपकम् । तासां
लास्योपदेशे नाट्यक्रियासंशिक्षणे देशिका गुरव इवाचरन्तो देशिकायमानास्तैः ।
नाट्यविद्याचार्या इव तासां नर्तनप्रवर्तकैरित्यर्थः । आचारक्यजन्ताल्लटः शानजा-
देशः । अत्र विचित्रलताचलनेन मारुतानां देशिकायमानत्वोत्प्रेक्षणाक्रियानिमित्ता
जातिस्वरूपोत्प्रेक्षा । 'नर्तकीलासिके समे', 'ताण्डवं नटनं नाट्यं लास्यं नृत्यं च नर्तने'
इति चामरः । कायं मितं मानं प्रमाणं यस्य स कायमानोऽङ्गणादौ स्तम्भादिनिर्मितपु-
रुषप्रमाणोन्नतो मण्डपविशेषस्तत्समानस्तत्सदृश आभागो विस्तारो येषां तेषु लतागृहेषु
लतावितानमयनिकेतनेषु केलिलुब्धानां क्रीडागृधूनां लुब्धकपुरंद्रीणां पुलिन्दसुन्द-
रोणां ये शिथिलधम्मिल्ला विश्लथकचभारास्तेषु या मल्लिकास्तृणशूल्यकुसुमानि तासां
गन्धेन सौरभ्येण मांसलैः परिपूर्णैः । 'कवरी केशवेशोऽथ धम्मिल्लः संयताः कचाः'
इत्यमरः । 'मल्ली तु मृत्पात्रतृणशूल्ययोः' इति रत्नमालायाम् । मल्लिकाक्षा मलिनचञ्चु-
चरणा हंसविशेषाः । 'राजहंसास्तु ते चञ्चुचरणैर्लोहितैः सिताः । मलिनैर्मल्लिकाक्षाः'
इत्यमरः । तेषां पक्षविश्लोभेन गरुदभिघातेन क्षोदीभूतं चूर्णीभूतम् । नीहाराकारेण
शकलीकृतमित्यर्थः । तादृशं यत्पाथ उदकं तदेव पाथेयं केवलं येषां तैः । तत्सहकृ-
तैरित्यर्थः । 'कवन्धमुदकं पाथः' इत्यमरः । 'क्षोदीभूतम्' इत्यत्राक्षोदः क्षोदः संप-
द्यमानः क्षोदीभूत इति विग्रहः । अभूततद्भावे च्विः । 'कुगतिप्रादयः' इति स-
मासः । पाथेयमित्यत्र पथि साधु पाथेयम् । 'पथ्यतिथिवसतिस्वपतेर्दञ्' इति ढञ्प्र-
त्ययः । एवं शैलमान्धसौरभ्यसंपन्नैस्तटवनपवनैस्तीरकान्तरमारुतैरनुकम्प्यमानो
दौधूयमानः सन् । विरहिणां वेदनोद्दीपकत्वादिति भावः । पम्पां नाम पुष्करिणी-
मभजत । तत्तीरं प्रापेल्यर्थः ॥

इति श्रीमत्परमयोगीन्द्रवृन्दमानसेन्दीवरसंदोहामन्दानन्दलाभाभिबन्दितरघुन-
न्दनचरणारविन्दमकरन्दास्वादनकन्दलितसारस्वतेनाखण्डतपःप्रचण्डमुनिप्रकाण्डम-
ण्डलेश्वरशाण्डिल्यमहामुनिगोत्रावतंसस्य वच्चनान्वयसुधापारावारपारिजातस्य धन्व-
न्तर्यवतारान्तरस्यायुर्वेदप्रमुखनिखिलविद्यासारसर्वज्ञसार्वभौमस्य कोण्डोपण्डितवर्यस्य
तनूजेन गङ्गाम्बिकागर्भरत्नाकरसुधाकरेण रामचन्द्रबुधेन्द्रेण विरचितायां चम्पूरा-
मायणव्याख्यायां साहित्यमञ्जूषिकाख्यायामरण्यकाण्डः समाप्तः ॥

रामचन्द्रार्थरचिता रामचन्द्रपदार्पिता ।

अरण्यकाण्डव्याख्यासौ पूर्णा मञ्जूषिकाभिधा ॥

किष्किन्धाकाण्डम् ।

अथ किष्किन्धाकाण्डो व्याख्यायते—

स तां सतां बुद्धिमिव प्रसन्नां पम्पां वियोगज्वरजातकम्पः ।

विलोकयन्लोकनिविष्टकीर्तिरार्तिं रघूणां प्रवरः प्रपेदे ॥ १ ॥

स तामिति । स विराधखरत्रिशिरोदूषणकबन्धादीनामयत्नसंहरणेन प्रसिद्ध-
पराक्रमयुक्तः । अतएव लोकनिविष्टकीर्तिर्जगद्विख्यातयशःसंपन्नो रघूणां प्रवरो
रघुनायकः सतां साधूनां बुद्धि चित्तवृत्तिमिव प्रसन्नां निर्मलाम् । एकत्र स्वाभा-
व्यादन्यत्र रागाद्यनुपहतत्वाच्चेति भावः । तां चिकीर्षितरावणवधोपयोगिसुग्रीवा-
धिष्ठितामृष्यमूकसमीपवर्तिनीं पम्पां विलोकयन्पश्यन् । अतएव वियोगेन सीता-
विरहशोकातिशयेन यो ज्वरः संतापः । इन्द्रियक्षोभ इति यावत् । तेन जात उत्पन्नः
कम्पो गात्रवेपथुर्यस्य स तथोक्तः सन् । आर्तिं मदनपीडां प्रपेदे प्राप । तस्याः
प्रसन्नत्वेऽपि विरहिणामुद्दीपकत्वात्परामयं व्यथामनुबभूवेत्यर्थः । ‘आर्तिः पीडा-
धनुष्कोट्योः’ इत्यमरः । अत्र बुद्धिमिवेत्येकं पदम् । ‘इवेन सह नित्यसमासो विभ-
क्त्यलोपः पूर्वपदप्रकृतिस्वरत्वं च’ इति वक्तव्यात् । अतएव समासगा श्रौती
पूर्णोपमा । वृत्तमुपजातिः । अत्रादौ ‘स तां पुष्करिणीं गत्वा पद्मोत्पलझषाकुलाम् ।
रामः सौमित्रिसहितो विललापाकुलेन्द्रियः ॥’ इति श्रीरामायणकिष्किन्धाकाण्डाद्य-
ध्यादिमपदप्रयोगेण चातुर्यं दर्शितं कविनेत्यनुसंधेयम् ॥

ततस्तस्यास्तटवने नानानोकहनिवहपरिष्कृते निभृतेतरभ्रमणपर-
भृतव्रातचञ्चूमयविपञ्चीसमुदञ्चितपञ्चमाञ्चिता संतताकुञ्चितपञ्चश-
रशरासनवञ्चितपथिकजनसंचारप्रपञ्चा प्रमदचञ्चलचञ्चरीककुलक-
ञ्चुकितमाधवीमाधवीभूतिरुदजृम्भत ॥

तत इति । ततस्तदनन्तरं नानाविधानामनोकहानां चूतचाम्पेयादितरुविशेषाणां
निवहेन निकुरुम्बेन परिष्कृते भूषिते । ‘संपरिभ्यां करोतौ भूषणे’ इति सुडागमः
तस्याः पम्पायास्तटवने परिसरवर्तिकानने निभृतेतरमनिभृतमतिचपलं भ्रमणमौत्सु-
क्यप्रयुक्तसंभ्रमो यस्य तथोक्तो यः परभृतव्रातः पिकनिकरः । ‘वनप्रियः परभृतः
कोकिलः पिक इत्यपि’ इत्यमरः । तस्य चञ्चूमयी त्रोटिरूपा । चञ्चुशब्देन कण्ठोऽपि
लक्ष्यते । तत्रैव स्वराविर्भावात् । ‘चञ्चुन्नोटिरुभे स्त्रियाम्’ इत्यमरः । ताद्रूप्ये मयट् ।
‘स्त्रियाः पुंवत्-’ इत्यादिना पुंवद्भावः । तादृशी या विपञ्ची वीणा । ‘विपञ्ची वल्लकी
वीणा’ इति वैजयन्ती । ‘वीणा तु वल्लकी । विपञ्ची’ इत्यमरश्च । तस्याः सकाशात्स-
मुदञ्चिता समुत्पन्ना ये पञ्चमाख्याः स्वरविशेषाः । ‘पिकः कूजति पञ्चमम्’ इत्यभि-
धानात् । तैरञ्चिता मनोज्ञा । ‘अञ्चेः पूजायाम्’ इतीडागमः । तथा संततं निरन्तर-

१. ‘परिभ्रमण’ इति पाठः. २. ‘शरासनशरासारवञ्चितसंचरपथिकप्रपञ्चा’ इति
पाठः.

माकुञ्चितं शरसंधानार्थमवनमितं पञ्चशरशरासनं मन्मथकामुकं तेन वञ्चितो निव-
र्जितः पथिकजनानां विरहिणां संचारप्रपञ्चो यातायातप्रचारो यस्यां सा । तथा प्र-
लदं मकरन्दलाभात्प्रसक्तं यच्चञ्चरीककुलं रोलम्बनिकुरम्बं तेन कञ्चुकिता कञ्चुकव-
त्कृताः । आवेष्टिता इत्यर्थः । ‘तत्करोति-’ इति ष्यन्तात्कर्मणि क्तः । ना माधव्यो-
ऽनिमुक्तलता यस्याः सा । ‘इन्दिन्दिरश्चञ्चरीको रोलम्बो वम्भरश्च सः’, ‘अतिमुक्तः
उण्डकः स्याद्वासन्ती माधवी लता’ इति चामरः । यद्वा मधोर्वसन्तस्येयं माधवी ।
मधुर्वसन्ते चैत्रेऽथ’ इति विश्वः । ‘तस्येदम्’ इत्यण् । ‘टिड्ढाणञ्’ इत्यादिना ङीप् ।
भूतिः संपदुदजृम्भतोऽभृम्भितवती । ‘भूतिर्भस्मनि संपदि’ इत्यमरः ॥

यत्र कान्तैर्वियुक्तानां युक्तानामपि सुभ्रुवाम् ।

दोलाकर्म वितन्वन्ति मनांसि च वपूंषि च ॥ २ ॥

यत्रेति । यत्र यस्मिन्वसन्तसमये कान्तैः प्रियतमैर्वियुक्तानां कान्तैर्युक्ताना-
मपि सुभ्रुवां सुन्दरीणां मनांसि हृदयानि च वपूंषि शरीराणि च दोलाकर्म दोला-
लीलां वितन्वन्ति कुर्वन्ति । विरहिणां मनांसि प्रियवियोगवेदनया दोलायमानानि
भवन्ति । प्रियसंगतानां वपूंषि तु वसन्तोत्सवे प्रियैः साकं दोलाखेलनलाभात्तादृ-
शखेलनजनितसुखमनुभवन्तीत्यर्थः । अतएव यथाकममन्वयात्क्रमापरनामा यथा-
संख्यालंकारः । तथा मनसां वपुषां वर्ण्यतया प्रकृतानामेव दोलाकर्मवितन्वनक्रिया-
रूपधर्मसंबन्धेनौपम्यस्य गम्यमानत्वात्केवलप्रकृतगोचरा तुल्ययोगितेयं चोक्तालं-
कारेणाङ्गेन संकीर्यते ॥

करतलैरपचायमथेक्षणैरपचयं च वनेषु जनेषु च ।

सुमनसां मनसामपि यद्दिने विरचयन्ति विलोलविलोचनाः ॥ ३ ॥

करतलैरिति । यद्दिने । यस्य वसन्तस्य दिनेष्वित्यर्थः । विलोलविलोचनाश्च-
ञ्चलाक्ष्यः करतलैर्निजहस्तप्रदेशैर्वनेषु ध्यानवनेषु । सुमनसां पुष्पाणाम् । ‘स्त्रियः सुम-
नसः पुष्पम्’ इत्यमरः । अपचीयत इत्यपचायं लवनम् । उपसृष्टाद्गुञ् । अथेति
ज्ञाक्यारम्भे । ईक्षणैर्दृष्टिर्भिर्जनेषु मनसाम् । अपचीयत इत्यपचयमपहारम् । आक-
र्षणमिति यावत् । ‘अपहारस्त्वपचयः’ इत्यमरः । विरचयन्ति वितन्वन्ति । अलं-
कारौ पूर्ववदुन्नेयौ । द्रुतविलम्बितवृत्तम् । ‘द्रुतविलम्बितमाह नभौ भरौ’ इति
लक्षणात् ॥

तस्मिन्नसमशरसमरसमये पम्पां समयौ पर्यटन्पर्याकुलहृदयो ह-
ृदयदयितां हृदि लक्षयंल्लक्ष्मणमिदमभाषत ॥

तस्मिन्निति । तस्मिन्नसमशरसमरसमये पञ्चबाणरणकाले । वसन्तसमय इ-
त्यर्थः । पम्पां समयौ पम्पायाः समीपे । ‘समयानिकषाशब्दौ सामीप्येऽप्यव्यये
मतौ’ इति हलायुधः । ‘अभितःपरितःसमयानिकषाहाप्रतियोगेष्वपि दृश्यते’ इति
द्वितीया । पर्यटन्संचरन् । पर्याकुलहृदयो व्याकुलान्तःकरणः श्रीरामो हृदयदयितां

सीतां हृदि लक्ष्यन्निरन्तरभावनया हृदये विलोकयन् । लक्ष्मणं प्रतीदमनेन प्रकारे-
णाभाषतावोचत् ॥

तत्प्रकारमेवाह—

आधौ सिद्धौषधिरिव हिता केलिकाले वयस्या

पत्नी त्रेतायजनसमये क्षत्रियाण्येव युद्धे ।

शिष्या देवद्विजपितृसमाराधने बन्धुरातौ

सीता सा मे शिशिरितमहाकानने का न जाता ॥ ४ ॥

आधाविति । अत्र यत्तदोर्नित्यसंबन्धादुत्तरवाक्ये तच्छब्दस्य विद्यमानत्वा-
द्यच्छब्दोऽध्याहार्यः । या सीता मे ममाधौ मानसव्यथायां सत्याम् । ‘पुंस्याधि-
मानसी व्यथा’ इत्यमरः । आधिग्रहणेन तज्जन्यशारीरामयो लक्ष्यते । सिद्धौषधिरिव
संजीविन्याद्यौषधिविशेष इव । हिता पथ्या । आरोग्यकरीत्यर्थः । तादात्विकोप-
चाराचरणहितोपदेशादिनाधि निरस्य तज्जनितव्याधेरपि निवर्तकत्वादिति भावः ।
तदुक्तं ज्ञानवासिष्ठे—‘आधिजा व्याधयस्तत्र द्रव्यमन्त्रशुभक्रमैः । चिकित्सनादिशा-
स्त्रोक्तैर्नश्यन्ति त्वं च वेत्सि तत् ॥’ इति । केलिकाले क्रीडासमये वयस्या सखी ।
अनपायिनीत्यर्थः । ‘आलिः सखी वयस्या च’ इत्यमरः । तथा त्रेतायजनसमये
त्रेताया आहवनीयाद्यभिन्नयस्य यजनसमये हविरादिद्रव्यदानपूजाकाले । ‘त्रेता त्व-
भिन्नये युगे’ इत्यमरः । त्रेताशब्दो व्याख्यातो बालकाण्डे ‘त्रयत्नेताभिर्तेजसः’ इत्यत्र ।
पत्नी सहधर्मिणी । पत्युरनया यज्ञः संपद्यत इति पत्नीति विग्रहः । ‘पत्नी पाणि-
गृहीती च द्वितीया सहधर्मिणी’ इत्यमरः । युद्धे क्षत्रियाण्येव क्षत्रियकुलोद्भवैव ।
क्षात्रयुक्तधर्मोपदेशतत्परैवेत्यर्थः । पलायनाद्युपदेशव्यवच्छेदकोऽयमेवकारः । ‘अर्य-
क्षत्रियाभ्यां च’ इति स्वार्थे ङीप् । आनुगागमश्च । तथा देवानामिष्टदेवानाम्,
द्विजानां वसिष्ठादिब्राह्मणानाम्, पितृणां दशरथकौसल्यादीनां च समाराधने पूजायां
विषये शिष्या अन्तेवासिनी । भयभक्तिश्रद्धापूर्वकमुचितोपचारकरणतत्परैत्यर्थः ।
‘छात्रान्तेवासिनौ शिष्ये’ इत्यमरः । तथा आर्तावागन्तुकपीडायां सत्यां बन्धुः
प्रियसुहृत् । हितोपायोपदेशादिना तन्निरसननिपुणैत्यर्थः । जातेति सर्वत्रानुषज्यते ।
सा सीता मे मम शिशिरितं स्वसाहचर्येण पूर्वं शिशिरीकृतं यन्महाकाननं महा-
रण्यं तस्मिन्का न जाता कापि नाभूत् । आध्यादिषु पूर्वं तत्तदानुगुणेन तथा तथा
जाता, इदानीं तस्मिन्महारण्ये न कापि जातेति महत्कृष्टमापन्नमित्यर्थः । ईदृग्गु-
णगणशालिन्याः सीताया विरहे कथं मम निर्वाह इति भावः । सिद्धौषधिरिवेत्यु-
पमा स्पष्टा । अन्यत्र रूपकमित्यनयोः संसृष्टिः । मन्दाकान्तावृत्तम् ॥

मलयगिरिचरोऽयं मन्मथाधोरणाज्ञा-

मथितपथिकवर्गो मारुतव्यालहस्ती ।

विरचयति मदीये शैत्यसौरभ्यमानवै-

स्त्रिविधमदसमृद्धो मानसे वप्रलीलाम् ॥ ५ ॥

मलयेति । मलयगिरिचरो मलयाचलवर्ती । एकत्र दाक्षिणाल्यादयत्र तद्भवत्वाच्चेति भावः । तदुक्तम्—‘हिमवन्दिन्द्रमयमलया गजानां प्रभवा नगाः’ इति । तथा मन्मथ एवाधोरणो हस्तिपकस्तस्याज्ञया नियोगेन मथितो व्याकुलितो मर्दितश्च पथिकवर्गः पान्थनिवहो येन स तथोक्तः । एकत्रोद्दीपकत्वादयत्र निरङ्कुशत्वाच्चेति भावः । ‘आधोरणा हस्तिपका हस्त्यारोहा निपादिनः’ इत्यमरः । अयं प्रवर्तमानो मारुत एव व्यालहस्ती दुष्टगजः । ‘व्यालो दुष्टगजे सर्पे’ इत्यभिधानात् । व्यालशब्देनैव हस्तिप्रतीतौ पुनर्हस्तिग्रहणं करिकलभकर्णावतंसाविव द्रष्टव्यम् । शैल्यसौरभ्यमान्यैस्त्रिविधस्त्रिप्रकारो यो मदो दानोदकं परप्रहरणहेतुभूतदर्पो वा तेन समृद्धः संपूर्णः सन् । शैल्यादिगुणत्रितयरूपमदोन्मत्त इत्यर्थः । मदीये मानसे वप्रलीलासुखातकेलि विरचयति तनोति । अत्यन्तवैकल्यापादकवेदनोत्पादनेन मन्मनोविदारणं करोतीत्यर्थः । ‘उत्खातकेलिः शृङ्गाद्यैर्वप्रक्रीडा निगद्यते’ इति शब्दार्णवे । हस्तिमात्रस्यैव वप्रक्रीडा दुःसहा । तस्य तु पुनराधोरणाग्नमन्वं दुष्टत्वं त्रिविधमदसद्वृत्तं च यदि तदा किमु वक्तव्यमिति भावः । मारुते शैल्यादिगुणवर्णनं कविसमयसिद्धत्वादिति द्रष्टव्यम् । अत्र मारुते व्यालहस्तिस्वरूपान्मन्मथस्याधोरणरूपं गम्यत इत्येकदेशवर्ति सावयवरूपकम् । मालिनीवृत्तम् ॥

ततो दुःसहविरहकृशानुभावं कृशानुभावं भावसंधुक्षणविचक्षणलक्ष्मणवचनधार्यमाणधैर्यं राघवमग्रतः सुग्रीवो विलोक्य वालिप्रहितापसर्पधिया सुदूरमपससर्प ॥

तत इति । ततो भीषणानन्तरं दुःसहः सोढुमशक्यो यो विरहकृशानोर्विरहानलस्य भावश्चेष्टा । व्यापार इति यावत् । तेन कृशः क्षीणोऽनुभावः सामर्थ्यं चित्तस्वास्थ्यं यस्य तं तथोक्तम् । ‘कृशानुः पावकोऽनलः’ इत्यमरः । अनुगतो भावोऽनुभाव इति घञन्तेन प्रादिसमासः । न तूपसृष्टाद्व्यप्रत्ययः । ‘ध्रिणीभुवोऽनुपसर्गे’ इत्यनुपसर्गाद्भवतेर्ध्वनिधानात् । अतएव काशिकायाम्—‘कथं प्रभावो राज्ञां प्रकृष्टो भाव इति प्रादिसमासे’ इति चोद्यपरिहारौ । भावसंधुक्षणं स्वभावानुसंधानम् । पुनः प्रकृतिप्रापणमिति यावत् । धुक्षेर्ल्युट् । तत्र विचक्षणानि निपुणानि लक्ष्मणवचनानि तैर्धार्यमाणं धारणविषयीक्रियमाणं धैर्यं चित्तस्थैर्यं येन तं तथोक्तम् । ‘संस्तम्भ राम भद्रं ते मा शुचः पुरुषर्षभ । नेदृशानां मतिर्मन्दा भवत्यकलुषात्मनाम् ॥’ इति श्रीरामायणे लक्ष्मणोक्तवचनालम्बितधैर्यमित्यर्थः । ‘भावः सत्तास्वभावाभिप्रायचेष्टात्मजन्मसु’ इत्यमरः । राघवं श्रीराममग्रतः पुरोभागे सुग्रीवो विलोक्य दृष्ट्वा वालिना प्रहितो वृत्तान्तपरिज्ञानार्थं प्रेषितो योऽपसर्पो गूढचारः स इति धिया । तद्भ्रान्त्येत्यर्थः । ‘अपसर्पश्चरः स्पशः । चारश्च गूढपुरुषः’ इत्यमरः । सुदूरमतिविप्रकृष्टमपससर्पापसृतवान् । पूर्वाधिष्ठितस्थलं परित्यज्य स्थलान्तरं जगामेत्यर्थः ॥

स तु संमन्त्र्य मन्त्रिभिस्तयोराशयमवजिगमिषुः प्रभञ्जनात्मजं
प्राहिणोत् ॥

स इति । स तु सोऽपि मुग्धीवः । षाड्गुण्यचिन्तनं मन्त्रः स एषामस्तीति मन्त्रिणः । तैरमात्यैः सह । ‘मन्त्री धीसचिवोऽमात्यः’ इत्यमरः । अत्र सहादिशब्दा-
प्रयोगेऽपि तदर्थगम्यतायां ‘वृद्धो यूना’ इति ज्ञापनात्तृतीया । संमन्त्र्य सम्यग्वि-
चार्य तयो रामलक्ष्मणयोराशयमभिप्रायमवजिगमिषुरवगन्तुमिच्छुः । जिज्ञासुः स-
न्त्रित्यर्थः । अवपूर्वाद्भूमेः सन्नन्तादुप्रत्ययः । प्रभञ्जनात्मजं पवमानतनयं हनून्मन्तं
प्राहिणोत्प्रेषितवान् । तत्समीपमिति शेषः । तस्यैव महाबुद्धिसंपन्नत्वेन दूत्ये प्रेषणी-
यत्वादिति भावः ॥

सोऽपि श्रीरामं प्रति जगामेत्याह—

तपनपवनयोर्यः प्राप्तवान्पुत्रभावं

शतमखकृतपालिर्विद्यया जन्मना च ।

स तु दशमुखकीर्तिस्तोमसोमस्य पक्ष-

श्चरम इव तनूमान्प्राप रामं हनूमान् ॥ ६ ॥

तपनेति । यो हनूमान्विद्यया सकलशास्त्राभ्यासेन जन्मनोत्पत्त्या च हेतुना त-
पनपवनयोः सूर्यपवमानयोः पुत्रभावं पुत्रत्वं प्राप्तवान्नातवान् । ‘मार्तण्डस्त्वब्रवीत्तत्र
भगवांस्तिमिरापहः । तेजसोऽस्य मदीयस्य ददामि शतिकां कलाम् ॥ यदा च शा-
स्त्राण्यध्येतुं शक्तिरस्य भविष्यति । तदास्य शास्त्रं दास्यामि येन वाग्मी भविष्यति ॥
भविता त्रिषु लोकेषु न कश्चिच्छास्त्रदर्शनः ॥’ इत्युत्तरकाण्डे भगवतः सूर्याल्लब्धवर-
लकथनात्तत्सकाशात्सकलशास्त्राध्ययनेन सूर्यपुत्रत्वं प्राप्तवान् । शिष्यस्योपाध्याय-
पुत्रत्वं चोक्तं श्रीरामायणे वालिनं प्रति श्रीरामवाक्यम्—‘ज्येष्ठभ्राता पिता वापि
यश्च विद्यां प्रयच्छति । त्रयस्ते पितरो ज्ञेया धर्म्ये च पथि वर्तिनः ॥’ इति । ‘धर्म-
श्चेदत्र कारणम्’ इति पाठान्तरम् । ‘जनिता चोपनेता च यश्च विद्यां प्रयच्छति ।
अन्नदाता भयत्राता पञ्चैते पितरः स्मृताः ॥’ इति । तथा ‘तत्र राजा प्रशस्तश्च
केसरी नाम वै पिता । तस्य भार्या बभूवैषा ह्यञ्जनेति परिश्रुता ॥ जनयामास तस्यां
वै वायुरात्मजमुत्तमम् ॥’ इति तत्रैवोक्तत्वाज्जन्मना वायुपुत्रत्वं च प्राप्तवानित्यनुसं-
धेयम् । अतएव यथाक्रममन्यथायथासंख्यालंकारः । तथा शतमखेन्द्रेण कृता विर-
चिता पालिरङ्को वामहनुमद्भङ्गरूपो यस्य स तथोक्तः । बाल्ये क्षुधार्तस्य फलमोहात्सूर्य
ग्रहीतुकामस्यास्येन्द्रवज्राभिधातेन गिरिपतनस्यैव हनुमद्भङ्गस्य जातत्वादिति भावः ।
‘पालिः रुयश्चयङ्कपङ्क्तिषु’ इत्यमरः । एतेन बाल्य एवेन्द्रवज्रप्रहारसहनशक्त्यास्य किं
वक्तव्यं शक्तिसंपन्नत्वमिति सूच्यते । तथा चोक्तगुणविशिष्टतयास्यैव दूतत्वं युक्तमि-
त्यवगम्यते । यथाह कामन्दकः—‘प्रगल्भः स्मृतिमान्वाग्मी शस्त्रे शास्त्रे च निष्ठितः ।
अभ्यस्तकर्मा नृपतेर्दूतो भवितुमर्हति ॥’ इति । दशमुखस्य रावणस्य कीर्तिस्तोम्ने

अशोमण्डलं न एव नोमश्चन्द्रस्तस्य तन्मृत्तुमूर्तिमान् । 'त्रियां मूर्तिस्तनुस्तनू.' इत्यमरः । चरमः पक्षः कृष्णपक्ष इवेत्युपेक्षा । कालक्रमेणास्य तत्क्षयकरत्वादिति भावः । न तु नोऽपि हनूमान् । 'शरादीनां च' इति दीर्घः । रामं प्राप । उक्ता-
न्कारयोः संनृष्टिः । मालिनीवृत्तम् ॥

स एव स्वीकृतभिक्षुवेषः सविनयमेतावावभाषे ॥

स इति । स्वीकृतभिक्षुवेषः स्वीकृतसंन्यासिवेषः स एव हनूमान् । चाराणां नथैवाचारादिति भावः । 'भिक्षुरूपं ततो भेजे चारबुद्धितया कपिः' इति श्रीमद्रामायणे सविनयं सप्रश्रयम् । एतौ रामलक्ष्मणावावभाष उवाच । अत्र महापुण्यस्य परमभागवताग्रगण्यस्य हनूमतोऽपि रूपान्तरस्वीकरणे किमुतातिकूरस्य दुर्विनीतस्य गवणस्य सीतापहरणसमस्य इत्यनुसंधेयम् ॥

भाषणप्रकारमेवाह—

भवन्तौ कान्ताकारौ कान्तारं कथमिदमवातरतम् ॥

भवन्ताविति । कान्ताकारौ मनोहररूपौ । 'कान्तं मनोहरं रुच्यम्' इत्यमरः । भवन्ताविदमेतन् । दुष्प्रवेशमित्यर्थः । कान्तारं काननम् । 'गहनं काननं वनम् । कान्तारम्' इत्यमरः । कथं केन हेतुनावातरतमवतीर्णवन्तौ । प्रविष्टवन्तावित्यर्थः ॥

विचित्रतरजिष्णुकोदण्डमण्डितावपि दिनस्यास्य सुदिनत्वाद्भवन्तौ न जीमूतौ ॥

विचित्रतरेति । किंच विचित्रतराभ्यामत्यन्ताश्चर्यकराभ्यां जिष्णुकोदण्डाभ्यां जैत्रचापाभ्याम्, तथा विचित्रतरेण नानावर्णसंपूर्णत्वादितिचित्रेण जिष्णुकोदण्डेनेन्द्रधनुषा च मण्डितौ । 'मण्डि भूषायाम्' इति धातोः कर्मणि क्तः । 'जिष्णुः शक्रे धनंजये जैत्रे च' इति विश्वः । तथाप्यस्य दिनस्य सुदिनत्वाद्युष्मद्दर्शनात्, मेघच्छन्नत्वाभावेन च सुदिनत्वाद्धेतोः । भवन्तौ युवां जीमूतौ मेघौ न भवत इत्यर्थः । तथा चेत् । 'मेघच्छन्नेऽहिं दुर्दिनम्' इत्यभिधानादुर्दिनत्वमेव स्यादिति भावः । 'जीमूतौ मेघपर्वतौ' इत्यमरः । जीमूतशब्दो व्याख्यातः ॥

जटावल्कलयुतावपि जङ्गमत्वाद्भवन्तौ न कल्पवृक्षौ ॥

जटेति । किंच जटावल्कलैर्प्रथितकवचवल्कलवसनैः शिखात्वग्भिश्च युतौ सहितावपि । 'शाखाशाले शिफाजटे', 'लक्क्षी वल्कं वल्कलमस्त्रियाम्' इति चामरः । जङ्गमत्वात्संचारशीलत्वाद्भवन्तौ कल्पवृक्षौ न भवतः । तथात्वे स्थावरत्वं स्यादिति भावः ॥

तमोपहालोकैकलितावपि यौगपद्यभास्वरसानिध्याद्भवन्तौ न पुष्पवन्तौ ॥

१. 'भिक्षुक' इति पाठः. २. 'भवन्तौ कतरौ' इति पाठः. ३. 'ललितौ' इति पाठः.
४. 'भास्वरतेजःसानिध्याद्' इति पाठः.

तमोपहेति । किंच तमोपहालोकेनाज्ञाननिरासकदर्शनेन तद्धान्तविध्वंसकद्यो-
तनेन कलितौ युक्तौ । 'राहौ ध्वान्ते गुणे तमः', 'आलोकौ दर्शनोद्योतौ' इति
चामरः । तथापि यौगपद्यभास्वरयोर्युगपत्प्रकाशनशीलयोर्युवयोः सांनिध्यात्संनिधा-
नाद्धेतोः । भवन्तौ पुष्पवन्तौ दिवाकरनिशाकरौ न भवतः । तथात्वे यौगपद्यभा-
स्वरसांनिध्यमेव न स्यादिति भावः । अतः कौ युवामिति वाक्यशेषः । 'स्थेशभा-
सपिसकसो वरच्' इति वरच् । पुष्पं विकासोऽनयोरस्तीति पुष्पवन्ताविति विग्रहः ।
'एकोत्तया पुष्पवन्तौ दिवाकरनिशाकरौ' इत्यमरः । अत्र स्थानत्रयेऽपि श्लेषभङ्गाया
जीमूतत्वादिना संदिह्य सुदिनादिहेतुभिर्निषेधेऽपि निश्चयपर्यवसानाभावाच्छेषसमा-
हितविरोधानुप्राणितशुद्धविषयः संदेहालंकारः । 'विषयो विषयी यत्र सादृश्यात्कवि-
संमतौ । संदेहगोचरौ स्यातां संदेहालंकृतिस्त्रिधा ॥' इति लक्षणात् ॥

कुशस्तम्भेऽपि संभूतं सौरभ्यमिव भासते ।

तपोवेषेऽपि सौन्दर्यं युवयोर्युवयोगिनोः ॥ ७ ॥

कुशेति । कुशस्तम्भे दर्भकाण्डे । अपिशब्दो विरोधसूचकः । तत्र यदाकदापि
सौरभ्यानुदयादिति भावः । संभूतं समुत्पन्नं सौरभ्यमामोद इव । तपोवेषे । जटाव-
ल्कलधारणरूपतपस्विवेषसमुचितवेषेऽपीत्यर्थः । युवानौ च तौ योगिनौ च तयो-
र्युवयोगिनोस्तरुणतपस्विनोर्युवयोर्भवतोः सौन्दर्यं रामणीयकं भासते प्रकाशते ।
भवतोरिव तपस्विषु सौन्दर्यावभासनं न कुत्रचिदपि दृष्टचरम् । अतो युवामपूर्व-
तपस्विनावित्याशयः । अत्र कुशस्तम्भस्य पवित्रत्वादिधर्मैः प्रशस्तत्वेऽपि हेन इव
तस्य कदापि सौरभ्यासंभवादभूतोपमेयम् । तथा च परमपवित्रत्वनिरुपमसौन्दर्यसं-
पन्नत्वादिवस्तु व्यज्यते ॥

अथ महतां निकटे कपटमनुचितमिति मत्वा स्वाशयं प्रकाशयन्नाह—

युष्मद्वार्तासुधास्वादलुब्धयोः श्रोत्रयोः सुखम् ।

स्वयमेव ग्रहीतुं मे जिह्वा प्रह्वा प्रवर्तते ॥ ८ ॥

युष्मदिति । युष्मद्वार्ता युष्मद्वृत्तान्तः सैव सुधामृतं तस्यास्वादे लुब्धयोर्युष्मद्वोः ।
युष्मन्सुखाद्भवदीयवार्ताकर्णनलोलुपयोरित्यर्थः । श्रोत्रयोर्मदीयकर्णयोः सुखमानन्दं
कर्म मे मम जिह्वा रसना । 'रसज्ञा रसना जिह्वा' इत्यमरः । स्वयमेव ग्रहीतुमनुभ-
वितुं प्रह्वा नम्रा सती प्रवर्तते । युष्मच्छ्रीसुखाद्भवदीयवार्तामनाकर्ण्यैव महत्संदर्श-
नजनितप्रभाववशादहमेव त्वां वक्तुं प्रवृत्तोऽस्मीत्यर्थः ॥

कश्चिदस्ति समस्तवानरपतिः सुग्रीव इति ॥

कश्चिदिति । सुग्रीव इति नाम्ना प्रसिद्धः कश्चित्समस्तवानरपतिः सर्वकपीश्व-
रोऽस्ति वर्तते ॥

अस्तु । ततः किं तत्राह—

तेन भ्रातृभयादप्यमूकमुपाश्रितेन युवाभ्यां सैमं सख्यमिच्छता

प्रेषितं हनूमदभिधानं भिक्षुरूपच्छन्नं वानरमिमं जनमाज्जनयं प्रभञ्ज-
नसंजानं जानीतमिति ॥

तेनेति । भ्रातुर्वालिनो भयाद्वेनोर्कृष्यमूकं कृष्यमूकाख्यं गिरिमुपाश्रितेनाविष्टि-
तेन । मतङ्गशापात्तस्य तत्रागन्तुमशक्यत्वादिति भावः । अतएव युवाभ्यां समं भ-
व्यां साकं मख्यं मैत्रीमिच्छता काङ्क्षता तेन सुग्रीवेण प्रेषितं वृत्तान्तपरिज्ञानार्थं
गहितम् । अतएव भिक्षुरूपेण संन्यासिवेपेण छन्नं गुप्तमिममेनं जनमाज्जनयमज्जना-
गर्भसंभूतम् । ‘स्त्रीभ्यो ढक्’ । प्रभञ्जनाद्वीजनिपेक्तुः पवनात्संजानं समुत्पन्नम् ।
नभस्वद्वातपवनपवमानप्रभञ्जनाः’ इत्यमरः । हनूमानित्यभिधानं यस्य तं तथोक्तं
हनूमदभिधानं वानरं जानीतमवधारयतमित्यावभाप इति संबन्धः ॥

ततस्तदीयं वचनमाकर्ण्य कर्णयुगलमुधावर्षि देवर्षिप्रतिमो दाश-
रथिस्तमुपाश्लिष्य तद्दर्शितेन पथा विरचितभुवनसौख्यं सख्यं तप-
नतनयेन साकमग्निसाक्षिकमकरोत् ॥

तत इति । ततस्तदनन्तरम् । कर्णयुगलमुधावर्षि । स्वाभिलषितार्थवेदकत्वा-
च्छ्रवणानन्दकर्मित्यर्थः । तदीयं हनूमत्संबन्धि वचनमाकर्ण्य । देवर्षिप्रतिमः स्वमा-
हान्म्यादेवर्षिसदृशः । महानुभाव इत्यर्थः । दाशरथिः श्रीरामः । सानुज इति शेषः ।
तं हनूमन्तमुपाश्लिष्य । आश्लेथ्यर्थः । ‘पृष्ठमारोप्य तौ वीरौ जगाम कपिकुञ्जरः’
इति श्रीरामायणवचनादिति भावः । तद्दर्शितेन हनूमन्निर्दिष्टेन पथा मार्गेण गत्वेति
शेषः । तपनतनयेन साकं सुग्रीवेण सह विरचितभुवनसौख्यमुत्पादितनिखिललोका-
नन्दम् । तस्य सकललोककण्टकरावणसंहारमूलत्वादिति भावः । सख्यं मैत्रीम् ।
‘मख्युर्यः’ इति यप्रत्ययः । अग्निः साक्षां साक्षाद्गृष्टा यस्मिन्कर्मणि तद्यथा तथा अ-
ग्निसाक्षिकमकरोत् । ‘साक्षाद्गृष्टरि संज्ञायाम्’ इति साक्षाच्छब्दादिनिप्रत्ययः । ततः
गैपिकः कप्प्रत्ययः । ‘स्वरक्षणेऽप्यशक्तस्य को हेतुः पररक्षणे’ इति न्यायेनान्यो-
न्याश्चिर्न जाना । अवश्यंभाविनः कार्यस्य ब्रह्मणापि निवर्तयितुमशक्यत्वादिति
भावः । तथाच रामायणम्—‘ततोऽग्निं दीप्यमानं तौ चक्रतुश्च प्रदक्षिणम् । सु-
ग्रीवो राघवश्चैव वयस्यत्वमुपागतौ ॥’ इति ॥

योगं वितन्वति हनूमति राघवस्य

वैवस्वतेन हरिणा समवर्तिना च ।

मेने विधिर्घटयितुं कैपिमिन्द्रपुत्रं

वैवस्वतेन हरिणा समवर्तिना च ॥ ९ ॥

योगमिति । हनूमत्याज्जनेये राघवस्य विवस्वतः सूर्यस्यापत्येन वैवस्वतेन । ‘त-
स्यापत्यम्’ इत्यण् । समं वर्तितुं शीलमस्यास्तीति समवर्तिना । सर्वदापि साम्येनैव
वर्तनशीलेनेत्यर्थः । ताच्छील्ये णिनिः । हरिणा कपिना सुग्रीवेण योगं संगतिं

१. ‘हनूमदभिधानं दधानम्’ इति पाठः. २. ‘प्रतिच्छन्नम्’ इति पाठः. ३. ‘इमं
जनम्’ इति नास्ति कचित्. ४. ‘हरिम्’ इति पाठः.

वितन्वति कुर्वति सति । ‘योगः संनह्नोपायध्यानसंगतियुक्तिषु’ इत्यमरः । विधिदैवं च । ‘विधिर्विधाने दैवेऽपि’ इत्यमरः । इन्द्रपुत्रं कपिम् । वालिनमित्यर्थः । वैवस्वतेन सूर्यतनयेन समवर्तिना । प्राणिनां कर्मानुरूपदण्डप्रवर्तनशीलेनेत्यर्थः । हरिणा यमेन घटयितुं मेने । श्रीरामसुग्रीवसख्यान्मृत्युः प्रत्यासन्नो वालिन इति फलितार्थः । श्राद्धदेवो वैवस्वतोऽन्तकः, ‘समवर्ती परेतराद्’, ‘यमानिलेन्द्रचन्द्रार्कविष्णुसिंहांशुवाजिषु । शुक्राहिकपिभेकेषु हरिर्ना कपिले त्रिषु ॥’ इति चामरः । अत्र विधेरीदृञ्जननासंबन्धेऽपि तत्संबन्धकथनादतिशयोक्तिभेदः । तथा द्वितीयपादस्य चतुर्थे संयमनात्संदृष्ट्यमकः शब्दालंकारः । वसन्ततिलकावृत्तम् ॥

ततस्तत्क्षणसंभूतविस्मम्भाय प्रतिश्रुतवालिबधाय कथितनिजमन्मथदशाय दाशरथये सुग्रीवो दशग्रीवनीयमानसीतापातितानि कानिचिदाभरणान्यदर्शयत् ॥

तत इति । ततस्तदनन्तरम् । तत्क्षणसंभूतः सख्यकरणक्षण एव संजातः विस्मम्भो विश्वासो यस्य तस्मै । तत्समागमस्य सद्य एव प्रत्ययजनकत्वादिति भावः । ‘समौ विस्मम्भविश्वासौ’ इत्यमरः । प्रतिश्रुतः प्रतिज्ञातो वालिवधो येन तस्मै । भवद्वेषिणं वालिनं हत्वा तारया सह तत्साम्राज्यं तुभ्यं दास्यामीति कृतप्रतिज्ञायेत्यर्थः । ‘अङ्गीकृतमाश्रुतं प्रतिज्ञातम्’ इत्यमरः । कथिता उक्ता निजा स्वीया मन्मथदशया सीताविरहप्रयुक्तमन्मथावस्था येन तस्मै । प्रियतमावियोगेनाहमेवं विषण्णो जातः, तत्त्वयावश्यं तदन्वेषणार्थं प्रयत्नः कर्तव्य इत्यावेदितात्मीयवेदनायेत्यर्थः । ‘दशा वर्ताववस्थायाम्’ इति विश्वः । दाशरथये श्रीरामाय । सुग्रीवः । दशग्रीवेण रावणेन नीयमानया हियमाणया सीतया पातितानि त्यक्तानि कानिचित्कियन्त्याभरणानि भूषणान्यदर्शयदर्शयामास ॥

प्रत्यर्पितानां कविपुंगवेन रामः स्वकान्ताधृतभूषणानाम् ।

संस्कारहान्या परिधूसराणां प्रक्षालनं बाष्पजलैश्चकार ॥ १० ॥

प्रत्यर्पितानामिति । रामः कविपुंगवेन कपिश्रेष्ठेन सुग्रीवेण प्रत्यर्पितानाम् । तथा संस्कारहान्या अक्षालनेन शोधनाभावात्परिधूसराणां परितो मलिनानां स्वकान्ताधृतभूषणानां बाष्पजलैर्निजनेत्राम्बुभिः प्रक्षालनं परिशोधनम् । निर्मलभावमिति यावत् । चकार । तानीमानि खलु तदीयानि भूषणानीति पुनः पुनः पश्यन्-श्रूणि मुमोचेत्यर्थः । अत्र क्षालनकरणासंबन्धेऽपि तत्संबन्धोक्तेरतिशयोक्तिः । तथाच तस्य तादृशी प्रियतमाविषयप्रेमातिभूमिरिति वस्तु व्यज्यते । इन्द्रवज्रावृत्तम् ॥

ततः सौमित्रिफणितनिर्बन्धसंधुक्षितधैर्येण रामेणानुयुक्तो वालिवैरकारणं भानुसूनुरित्थमकथयत् ॥

तत इति । ततो भूषणदर्शनजनितशोकानन्तरं सौमित्रिफणितैर्महात्मनस्तव नैवं शोकलालसत्वं युक्तमित्याद्युपलालनवाक्यैर्यो निर्बन्धस्तेन संधुक्षितं संदानि-

धैर्यं यस्य तेन । लक्ष्मणवाक्यवशात्पुनः प्रकृतिनापन्नेनेत्यर्थः । गमेण । भानुमनु-
सुप्रावः । वालिवैरकारणमनुयुक्तः पृष्ठः सन् । अनुपूर्वाद्युजेः कर्मेणि क्तः । 'प्रश्ने-
ऽनुयोगः पृच्छा च' इत्यमरः । अतएव दुहादित्वाद्विकर्मकत्वम् । इत्थमकथयन्कथ-
यामास ॥

तन्प्रकारमेव विवृणोति—

पुरा खलु निखिलरिपुकुलतिमिरनिचयमरीचिमालिनं वालिनं
मायावी नाम दानवः कश्चन दुन्दुभेर्भ्राता युद्धाय रुद्धा तद्वलचलि-
तधृतिरुगनगरकुहरमगाहत ॥

पुरेति । पुरा पूर्वकाले । खलुशब्दो वाक्यालंकारे । निखिलरिपुकुलमशेषशत्रु-
मण्डलमेव तिमिरनिचयोऽन्धकारपटलं तस्य मरीचिमालिनं मूर्ध्नि । सकलशत्रुकु-
लसंहारिणमित्यर्थः । वालिनम् । दुन्दुभेर्भ्राता ज्येष्ठः । मायावीति यथार्थनाम्ना प्र-
सिद्धः । 'अस्मायामेधास्त्रजो विनिः' इति मत्वर्थोऽपि विनिप्रत्ययः । कश्चन कोऽपि
दानवः । युद्धाय युद्धं कर्तुम् । रुद्धा निरुध्य । तस्य वालिनो बलेन पराक्रमेण
चलिता भ्रष्टा धृतिर्धैर्यं यस्य स तथोक्तः सन् उरगनगरकुहरं पातालगुहामगाहत
प्राविशत् ॥

तदनु गुहां गाहमानेन मानशालिना हेममालिना वालिना बिल-
मुखपालनाय निहितस्तस्योत्थानवेलां परिपालयन्नहं चिरकाले व्य-
तीते फेनस्त्यानं मांसविस्सृतमसृक्पूरमवेक्ष्य भ्राता मे निहत इति
निश्चिनवम् ॥

तदन्विति । तदनु तदनन्तरं गुहां दानवप्रविष्टकुहरं गाहमानेन प्रविशता ।
कुतः । मानशालिना परविदारणाभिमानधनेन । ननु यथाकथंचिज्जीवनतत्परेणे-
त्यर्थः । हेममाला इन्द्रदत्तकनकमालिकास्यास्तीति हेममालिना । ब्रीह्यादिलादिनिः ।
वालिना । बिलमुखपालनाय गुहाद्वारसंरक्षणाय । दानवान्तराप्रवेशार्थमित्यर्थः ।
निहितो नियुक्तः । अहमिति शेषः । तस्य वालिन उत्थानवेलां पुनरागमनसमयं
परिपालयन् । तदा चिरकाले व्यतीते । साग्रसंवत्सरेऽतीते सतीत्यर्थः । 'तस्य प्रविष्टस्य
बिलं साग्रः संवत्सरो गतः' इति रामायणात् । ततः फेनेन सूक्ष्मतरबुद्बुदमण्डलेन
स्त्यानं घनीभूतं यन्मांसं पिशितं तेन विस्सृतं व्याप्तमसृक्पूरं रक्तप्रवाहमवेक्ष्य दृष्ट्वा
मे मम भ्राता वाली निहत इति निश्चिनवं निरधारयम् । तादृगसृग्दर्शनेन तथा
भ्रान्तोऽस्मीत्यर्थः ॥

तदनु विपुलोपलपटलपिहितबिलमुखस्तस्मै दत्त्वा स्वयमुदश्वरु-
दकं नैवापमवापं शोकान्धः किष्किन्धाम् ॥

१. 'चकित' इति पाठः. २. 'अवगाहत' इति पाठः. ३. 'गुहाम्' इति नास्ति
कचित्. ४. 'हेममालिना' इति नास्ति कचित्. ५. 'प्रतिपालयन्' इति पाठः.
६. 'अप्यतीते' इति पाठः. ७. 'निःसृत' इति पाठः. ८. एतदनन्तरम् 'स बलीमुखबलः'
इत्यधिकं कचित्.

तदन्विति । तदनु निर्धारणानन्तरं विपुलोपलपटलेन विस्तृतशिलाफलकेन महत्तरशिलानिकरेण वा । पिहितमाच्छादितं विलमुखं गुहाद्वारं येन स तथोक्तः सन् । दानवस्य पुनर्निर्गमनाभावार्थमिति भावः । ‘अपिधानतिरोधानपिधानाच्छादनानि च’ इत्यमरः । ‘वष्टि भागुरिरल्लोपमवाप्योरुपसर्गयोः’ इत्यपेरकारलोपः । स्वयमुदश्रुद्वतबाष्पः सन् । तस्मै वालिने नैवापमुदकं पितृतर्पणजलं दत्त्वा । शोकेन भ्रातृनिधनजनितविषादेनान्ध इतिकर्तव्यतामूढः सन् । किष्किन्धानं वालिपालितनगरीमवापं प्राप्नवम् । प्रविष्टवानस्मीत्यर्थः ॥

अथ विदितवृत्तान्तैरमाल्यैरभिषेचिते मयि वाली मायाविनं निहृत्य खरतरभुजपरिघविघट्टितविलवदनपिधानस्तरसा रसातलात्पुरं प्रविष्टोऽतीव रुष्टः प्रभ्रष्टाशयं बहुशः प्रणिपतन्तं प्रतिपादितयाथातथ्यममुं जनं निरागसमपि नगरान्निरकासयत् ॥

अथेति । अथानन्तरं विदितो विज्ञातो वृत्तान्तो वालिविनाशरूपवार्ता येषां तैरमाल्यैर्न्निभिर्मय्यभिषेचिते राज्याभिषिक्ते सति । स वाली मायाविनं दानवं निहृत्य संहृत्य खरतराभ्यामतिशयेन कठिनाभ्यां भुजपरिघाभ्यां निजभुजार्गलाभ्यां विघट्टितं विदारितं विलवदनपिधानं गुहाद्वाराच्छादनशिलाफलकं यस्य स तथोक्तः सन् । तरसा रंहसा रसातलात्पातालकुहरात्पुरं किष्किन्धानगरीं प्रविष्टस्तदातिरुष्टः । विलमध्येऽयं दानवेन निहतः स्यादिति तन्मुखमाच्छाद्य स्वयमजानन्निवागल्य राज्यसुखमनुभवत्येष द्रोहीत्यत्यन्तरोषाक्रान्तचित्तः सन्नित्यर्थः । प्रभ्रष्टाशयमेतद्दर्शनाद्विनष्टबुद्धिम् । इतिकर्तव्यताशून्यमित्यर्थः । अतएव बहुशो बहुवारं प्रणिपतन्तम् । अज्ञानादेवं कृतम्, अतो मदपराधं क्षमस्वेति पुनः पुनः पादयोर्निपतन्तमित्यर्थः । तथा प्रतिपादितं सम्यक्कथितं याथातथ्यं याथार्थ्यं येन तं तथोक्तम् । रक्तप्रवाहदर्शनेन खदीयनिधनमाशङ्क्य दानवोऽयं पुनर्निर्गमनाक्षमतया विलमध्ये मरत्विति तन्मुखमाच्छाद्यागतोऽस्मि, नतु द्रोहेणेति कथितवस्तुगतिमित्यर्थः । याथातथ्यमरण्यकाण्डे व्याख्यातम् ‘रामलक्ष्मणयोर्याथातथ्यम्’ इत्यत्र । निरागसं वस्तुतो निरपराधमपि । ‘आगोऽपराधो मन्तुश्च’ इत्यमरः । अमुं जनम् । मामित्यर्थः । नगरात्किष्किन्धाननगरान्निरकासयन्निष्कासितवान् । ‘निरासयत्’ इति पाठेऽप्ययमेवार्थः ॥

तदनु तदनुधावनात्कांदिशीकस्य मम पर्वतेऽस्मिन्नकुतोभयसंचारकारणमाकर्ण्यताम् ॥

तदन्विति । तदनु निष्कासनानन्तरं तदनुधावनात्तस्य वालिनः कर्तुः अनुधावनादनुसृत्य धावनात् । ‘भीत्रार्थानां भयहेतुः’ इत्यपादानत्वात्पञ्चमी । कांदिशीकस्य भयद्रुतस्य । ‘कांदिशीको भयद्रुतः’ इत्यमरः । ममास्मिन्पर्वते ऋष्यमूके । नास्ति कुतो भयमत्रेत्यकुतोभयः । वालिभयशङ्काशून्य इत्यर्थः । मयूरव्यंसका-

तेषु 'अत्रोच्चनीचोच्चपराचोच्चवचावाचकुनोभयान्' इति तन्पुरुषे निपातनान्माधुः ।
न चामौ मन्वारश्च तस्य कारणं हेतुसाकष्येतां श्रूयताम् ॥

तद्वैव विवृणोति—

पुरैकदा वालिनमृतनुभुजबलमखिलकुलाचलचलनचतुरं चतुर-
र्णवलङ्घनजङ्घालं दुन्दुभिर्नाम वृन्दारकारिर्लुलायकायः परिभूय
समरे समतिष्ठत ॥

पुरेति । पुरा पूर्वकाले । एकदा एकस्मिन्दिने । अतनुभुजबलमनल्पबाहुपरा-
क्रमशालिनम् । अतएवाखिलकुलाचलानां महेन्द्रादिसप्तकुलपर्वतानां चलने विलो-
लतापादने चतुरम् । अतिशक्तमित्यर्थः । 'महेन्द्रो मलयः सख्यः शुक्तिमानृक्षपर्वतः ।
विन्ध्यश्च पारियात्रश्च समैते कुलपर्वताः ॥' इत्यादि विष्णुपुराणवचनम् । तथा चतु-
र्गामर्णवानां लङ्घनमतिक्रमणमिन्युत्तरपदसमासः । तत्र जङ्घालं जङ्घावेगवन्तम् ।
अतिजवमित्यर्थः । 'जङ्घालोऽतिजवस्तुल्यो' इत्यमरः । 'प्राणिस्थादानो लजन्यत-
ग्याम्' इति मत्वर्थीयो लन्प्रत्ययः । वालिनं लुलायकायो महिषाकृतिः । 'लुलायो
महिषो वाहद्विपत्' इत्यमरः । दुन्दुभिर्नाम दुन्दुभिरिति प्रसिद्धो वृन्दारकारिः सुर-
रिपुः । कश्चिद्दानव इत्यर्थः । परिभूय तिरस्कृत्य । 'अनादरः परिभवः परीभाव-
स्तिरस्किया' इत्यमरः । समरे युधि समतिष्ठत संस्थितः मृतः । वालिना निहतो-
ऽभूदित्यर्थः । 'संस्थाचारे स्थितौ मृतौ' इत्यमरः । संपूर्वातिष्ठतेर्मरणार्थाद्भृद् । 'सम-
वप्रविभ्यः स्थः' इत्यात्मनेपदम् ॥

तदनु निहतस्य तस्य शरीरं वाली बलावलेपेन सकललोकवि-
लयर्विलोलललितातुलबलपवनचलितलघुतूललीलया मतङ्गाश्रम-
क्षितौ क्षिप्रमक्षिपत् ॥

तदन्विति । तदनु निहतस्य मृतस्य तस्य दुन्दुभेः शरीरं वाली बलावलेपेन
निजभुजबलगर्वेण हेतुना । 'अवलेपस्तु गर्वे स्याल्लेपने दूषणेऽपि च' इति विश्वः ।
सकललोकविलये जगत्प्रलये विलोलो विशेषेण चञ्चलः । 'लोलश्चलसत्पृणयोः' इत्य-
मरः । ललितो विकसितः । व्यापनशील इति यावत् । 'लल विकासे' इति धातोः
कर्तरि क्तः । अतुलबलो निरुपमशक्तिश्च यः पवनः । प्रलयकालप्रचण्डमारुत इत्यर्थः ।
तेन चलितमुद्धूतं यल्लघुतूलं तस्य लीलया तत्सदृशलीलयेति निदर्शना । मतङ्गस्य
महर्षेराश्रमक्षितौ तपोवनसीमिनि । क्षिप्रं द्रुतमक्षिपत्प्रेरयामास । निपातयामासेत्यर्थः ॥

तत्र वालिकरनुन्ननिष्पतद्दुन्दुभिर्प्रभवरक्तविन्दुभिः ।

पाटलं तदभवन्मुनेर्वनं तस्य वक्रमपि रोषपाटलम् ॥ ११ ॥

१. 'अतुल' इति पाठः. २. 'तदनु' इति नास्ति कचित्. ३. 'शवं बाहुबलावलेपेन
वाली सकल' इति पाठः. ४. 'विलोलदनिलबलचलित' इति पाठः. ५. 'प्रसृत' इति पाठः.
६. 'रोषदूषितम्', 'रोषरूषितम्' इति पाठौ.

तत्रेति । तत्र तस्मिन्क्षेपणसमये वालिनः कराभ्यां नुन्नः प्रेरितः । 'नुदविद-
इत्यादिना निघ्रातकारस्य नकारः । अतएव निष्पतन्निर्गच्छन्त्यो दुन्दुभिर्दुन्दुमिकाय-
स्तत्प्रभवैस्तदुत्पन्नैः रक्तबिन्दुभिः शोणितपृष्ठतैः मुनेर्मतङ्गस्य संबन्धि तत्प्रसिद्धं वनं
तपोवनं पाटलं रक्तवर्णमभूत् । तथा तस्य मुनेर्वक्त्रं वदनमपि रोषेण निजतपोवनम-
लिनीकरणजनितकोपेन रूषितमवलितं मत्पाटलमभवत् । कोऽयं मदीयतपोवनस्य
कालुष्यमापादितवानिति मुनिर्वृशमाग्रहाविष्टोऽभूदित्यर्थः । अत्र मुनिवदनरक्तयोः
प्रकृतयोरेव पाटलित्वसंबन्धादौपम्यस्य गम्यत्वाच्च केवलप्रकृतगोचरा तुल्ययोगिता ।
रथोद्धतावृत्तम् ॥

ततो मतङ्गशापबलादवालिवश्यमृष्यमूकं विमृश्यास्मिन्विस्मृत-
पुरनिवाससुखे मयि सुचिरं निवसति सति ॥

तत इति । ततस्तदनन्तरं मतङ्गस्य वालिनैव तत्कृतमिति निजतपोवलेन विज्ञा-
नवतो मतङ्गमहामुनेः शापबलात् । 'इहानेनाप्रवेष्टव्यं प्रविष्टस्य वधो भवेत्' इत्ये-
वंरूपरामायणोक्तशापवशादित्यर्थः । ऋष्यमूकमवालिवश्यम् । वालिनः प्रवेष्टुमशक्य-
मित्यर्थः । विमृश्यालोच्य । अस्मिन्ऋष्यमूके मयि पुरनिवासेन पट्टणनिवासेन यत्सुखं
जातं तद्विस्मृतं येन तस्मिन्स्तथोक्त इति विधेयविशेषणम् । राज्यसुखादप्यधिकसुखा-
नुभवितरीत्यर्थः । सुचिरं बहुकालं निवसति वर्तमाने सति ॥

अयमसुखयदेवं देव धीमान्हनूमा-

निपुनिरिति भवतोऽपि त्रस्तमस्तौजसं माम् ।

दवहुतवहधूमस्तोम इत्यम्बुवाहा-

चकितमिव मयूरं मारुतो वारिशीतः ॥ १२ ॥

अयमिति । हे देव स्वामिन्, ऊहापोहार्थविज्ञानेन तत्त्वनिर्धारणं धीः । सा
नित्यमस्यास्तीति धीमान् । नित्ययोगे मतुप् । अयमिति हस्तनिर्देशः । हनूमान् ।
रिपुर्वालिप्रहितोऽयं यः कश्चन शत्रुरिति । मत्वेति शेषः । भवतस्त्वत्तोऽपि । मत्स-
ख्यार्थं समागतादपीत्यपिशब्दार्थः । त्रस्तं भीतमस्तौजसं नष्टतेजस्कं मामेवमनेन
प्रकारेण । युष्मत्प्रवृत्तिपरामर्शपूर्वकसख्यानुसंधानरूपेणेत्यर्थः । असुखयदतोषयत् ।
कथमिव । वारिशीतः सलिलसंपर्कशीतो मारुतो वायुर्दवहुतवहस्य दावानलस्य धूम-
स्तोमो धूमपटलमिति मत्वा । अम्बुवाहाज्जलधरात् । आत्मोल्लासकरादेवेति भावः ।
चकितं भयसंभ्रान्तम् । मह्यमतिशयेन रातीति मयूरं बर्हिणमिव । 'मयूरो बर्हिणो
बर्ही' इत्यमरः । पृषोदरादिवात्साधुः । अत्र श्रौती पूर्णोपमा । साचाम्बुवाहे धूम-
स्तोमभ्रमाञ्जान्तिमताङ्गेन संकीर्यते । वृत्तं मालिनी ॥

श्रुत्वाथ रामः शोकोदग्नां सुग्रीवगिरम्, 'यद्येवं महाभाग, मा
भैषीः । मम शिलीमुख एव वलीमुखस्य तस्यासून्कालक्षेपमपास्य

पास्यति' इत्युक्त्वा तन्प्रत्ययार्थं पादाङ्गुष्ठेन प्रेरितदुन्दुभिकलेवरम-
रस्तन्कर्मणाप्यनृतस्य सुग्रीवस्य प्रार्थनया सप्तभुवनस्तम्भसंभावनया
किंल सप्तधा धात्रा प्रवर्धमानपरिणाहारोहान्सप्तसालानविधेयया-
नुधानकुलवधविधायकेन सायकेन विव्याध ॥

श्रुन्वेति । अथानन्तरं रामः शोकोदयां शोकबहुलां सुग्रीवगिरं श्रुत्वा । हे
महाभाग ह्रवगमण्डलसर्वभौम, यद्येवम् । त्वदुक्तप्रकार एव निश्चितश्चेदित्यर्थः ।
‘मा भैषीर्भयपरवशो मा भूः । कुतः । मम शिलीमुख एव । ‘अलिबाणो शिली-
मुखौ’ इत्यमरः । तस्य वर्लीमुखस्य कपेर्वालिनः । ‘कपिह्रवङ्गह्रवगशाखामृगवर्ली-
सुखाः’ इत्यमरः । अमूनप्राणान् । ‘पुंनि भूङ्ग्यसवः प्राणाः’ इत्यमरः । कालक्षेपं
कालविलम्बमपास्य त्यक्त्वा । क्षिप्रमेवेत्यर्थः । पास्यति हरिष्यति । इत्येवमुक्त्वा
तन्प्रत्ययार्थं विश्वासोत्पादनार्थम् । ‘प्रत्ययोऽर्थानशपथज्ञानविश्वासहेतुपु’ इत्यमरः ।
पादाङ्गुष्ठेन प्रेरितो दशयोजनपर्यन्तं क्षिप्रो दुन्दुभिकलेवरमेव भरो येन न तथोक्तः
मन् । पूर्व वाली निजभुजाभ्यां यावद्वलमुद्राम्येदं कलेवरमुत्क्षिप्तवान्, तदेत-
न्पादाङ्गुष्ठेन निक्षिप्तं चेत्तस्मादप्यधिकवलोऽयमिति मयि विश्वासोऽस्य भवेदित्या-
शयेन तथा कृतवानित्यर्थः । ततस्तत्कर्मणा पादाङ्गुष्ठेन दुन्दुभिकलेवरप्रेरणरूप-
कृत्वेनाप्यनृतस्य । पूर्व भेदोमांसादिनातिभारवदिदमिदानीं तु केवलास्थिप्रायम्,
अतएव तत्प्रेरणेन कथं मम विश्वासो भवेदित्यपरितुष्टस्येत्यर्थः । सुग्रीवस्य प्रार्थनया
याज्जया हेतुना । सप्तानां भुवनानां लोकानां स्तम्भसंभावनयाधारस्तम्भकरणे-
च्छया । किलेखलीके । वस्तुतस्तु स्वभाव एवेति भावः । अतएवोत्प्रेक्षा । सप्तधा
नमप्रकारैः । ‘प्रकारवचने थाल्’ । धात्रा ब्रह्मणा प्रवर्धमानावुपचीयमानौ परि-
णाहारोहौ विशालतोच्छ्रायौ येषां तान् । अतिविशालानभ्रं कषांश्चेति भावः । ‘परि-
णाहो विशालता’, ‘नगाधारोह उच्छ्रायः’ इति चामरः । सप्त सप्तसंख्याकान्सा-
लान्सर्जकतरूनविधेययातुधानकुलवधविधायकेन दुर्विनीतराक्षसकुलगर्वविनाशकेन
सायकेन बाणेन विव्याध । विभेदेत्यर्थः ॥

सोऽयं सायको निकटगिरिकटकमपि पाटयामास ॥

स इति । सोऽयं सायकः । येन सालान्विभेद सोऽयमित्यर्थः । निकटगिरि-
कटकं समीपस्थपर्वतनितम्बमपि पाटयामास । ‘कटकोऽस्त्री नितम्बोऽद्रेः’ इत्यमरः ।
दुन्दुभिकायप्रेरणमात्रेणायं मां न विश्वसितवान्, किंतु निजवानरस्वाभाव्येन मत्प्र-
भावं ज्ञातुमशक्नुवन्नेव सप्तसालनिर्भेदनं याचितवान्, तथाच तावन्मात्रभेदेन मम
क्रियद्वस्तलाघवमित्यभिनिवेशवता श्रीरामेण तस्य तथा प्रयुक्तत्वादिति भावः । त-
थाच श्रीरामायणम्—‘स विसृष्टो बलवता वाणः स्वर्णपरिष्कृतः । भित्त्वा साला
नगिरिप्रस्थं सप्त भूमिं विवेश ह ॥’ इति ॥

१. ‘भर’ इति नास्ति कचित्. २. ‘तस्य सुग्रीवस्य’ इति पाठः. ३. ‘भुवनभवन’
इति पाठः. ४. ‘धात्र्या वर्धमान’ इति पाठः. ५. ‘अप्यविधेय’ इति पाठः. ६. ‘विवि-
धवध’ इति पाठः.

निर्भिन्नसालकटकोऽस्मि यथा तथा त्वं
 पौलस्त्यसालकटकं युधि पाटयेति ।
 ऊचे शिलादलनजातरवेण नूनं
 तस्मै वलीमुखवराय शिलीमुखः सः ॥ १३ ॥

निर्भिन्नेति । यथा येन प्रकारेणाहं निर्भिन्ना विदारिताः सालकटकाः सप्तसा-
 लगिरितितम्बा येन स तथोक्तोऽस्मि । तथा तेन प्रकारेण त्वं पौलस्त्यस्य रावणस्य
 मालकटकं पुरप्राकारनितम्बप्रदेशम् । 'प्राकारवृक्षयोः सालः सालः सर्जतरुः स्मृतः'^१
 'कटकं वलये सानौ राजधानीनितम्बयोः' इत्युभयत्रापि विश्वः । युधि युद्धे पाटय
 विदारय । इत्येवंप्रकारेण स शिलीमुखो रामबाणः शिलादलनजातरवेण पाषाण-
 विदारणजनितध्वनिना तस्मै वलीमुखवराय सुग्रीवायोचे उक्तवान् । नूनमित्युत्प्रे-
 क्षायाम् । तादृग्रामबाणसामर्थ्यं निरीक्ष्य सुग्रीवो वालिनं निहनिष्यत्ययमिति विश्व-
 सितवानित्यर्थः । वसन्ततिलकावृत्तम् ॥

ततस्तत्प्रत्ययादाहूतेन पुरुहूततनयेन सार्धं तस्य तैलातलयुद्धे
 प्रवृद्धे सुजनदुर्जनयोर्भेदं रूपतोऽपि विवेक्तुमक्षमतया सैदसि वाचं-
 यमतामुपेत इव वाग्मी तयोरप्येकवेपकर्मणोर्भेदमनवगच्छन्नमुक्तश-
 रोऽभूद्दाशरथिः ।

तत इति । ततः सालविदारणानन्तरं तत्प्रत्ययात्सालविदलनरूपविश्वासादाहू-
 तेन युद्धार्थमाकारितेन पुरुहूततनयेन सार्धं वालिना सह तस्य सुग्रीवस्य । तलैश्च
 नलैश्च प्रहृत्येदं युद्धं प्रवृत्तमिति तलातलम् । 'तत्र तेनेदमिति सरूपे' इति समासः ।
 'अन्येषामपि दृश्यते' इति दीर्घः । समासान्तविधेरनित्यत्वात् 'इच्छकर्मव्यतिहारे'
 इति नेलम् । तच्च तद्युद्धं च तस्मिन् । मुष्टियुद्ध इत्यर्थः । प्रवृद्धे बहुले सति । सुजन-
 दुर्जनयोर्भेदमन्तरं रूपत आकृतिवशाद्विवेक्तुं विविच्य वक्तुमक्षमतयाऽसमर्थतया
 हेतुना सदसि सभायाम् । वाचं यच्छतीति वाचंयमो मौनी । 'तपस्वी तापसः
 पारिकाङ्क्षी वाचंयमो मुनिः' इत्यमरः । 'वाचि यमो व्रते' इति खच्चप्रत्ययः । 'वाचंय-
 मपुरंदरौ च' इति निपातनान्मुमागमः । तस्य भावस्तत्ता ताम् । निर्वचस्त्वमित्यर्थः ।
 उपेतः प्राप्तः । वाचोऽस्य सन्तीति वाग्मी वावदूकः । 'वाचोयुक्तिपटुर्वाग्मी वावदू-
 कोऽतिवक्त्रि' इत्यमरः । 'वाचो गिमनिः' इति गिमनिप्रत्ययः । स इवेत्युपमा । दा-
 शरथिः श्रीरामः । तयोर्वालिसुग्रीवयोरपि संबन्धिनोर्वेषकर्मणोर्हाराद्याभरणजनित-
 शोभाचेष्टितयोर्भेदमन्तरमनवगच्छन्नजानन् । अमुक्तशरोऽप्रयुक्तबाणोऽभूत् । यथा
 वाग्मी तुल्यरूपत्वात्सुजनदुर्जनयोर्भेदमजानन्नयमेष इति वक्तुं न शक्नोति, तथा
 श्रीरामोऽपि तयोस्तुल्यवेषकर्मत्वात्तत्स्वरूपभेदमजानानो मूलघातभयाच्छरं प्रयोक्तु-
 मशक्नुवंस्तूष्णीमुदास्ते स्मेत्यर्थः ॥

१. 'प्रत्याहूतेन' इति पाठः. २. 'तनुजेन' इति पाठः. ३. 'तलातलियुद्धे प्रवृत्ते सति
 सज्जन' इति पाठः. ४. 'मनसि विचारयन्सदसि' इति पाठः.

ततः किमित्यत आह—

सुग्रीवस्तु वालिवलार्सहतया लब्धदैन्यो वदान्य इव राममार्ग-
णापातमार्गे चक्षुर्विक्षिपन्नपगतधृतिः सुदूरमपासरत् ॥

सुग्रीव इति । सुग्रीवस्तु । तुशब्दोऽप्यर्थकः । न सहत इत्यसहः । पचाद्यच् ।
वालिबलस्य वालिपराक्रमस्यासहतयाक्षमतया लब्धदैन्यः प्राप्तदीनभावः । विह्वलः
सन्नित्यर्थः । वदान्यो बहुप्रद इव । 'स्युर्वदान्यस्थूललक्ष्यदानशौण्डा बहुप्रदे'
इत्यमरः । राममार्गणापातमार्गे श्रीरामसायकागमनमार्गे । अर्थिजनागमनमार्गे चेति
श्लेषसंकीर्णैर्यमुपमा । 'मार्गणौ सायकार्थिनौ' इति निघण्टुः । चक्षुर्विक्षिपन्हाष्टि
प्रसारयन् । तदागमनाशयेनेति भावः । ततोऽपगतधृतिरिस्तथैव सन् । सुदूरम-
तिविप्रकृष्टदेशमपासरदपसृतवान् । पलायितवानित्यर्थः ॥

ततः किमत आह—

तमेनमृष्यमूके मूकवन्नपया निषण्णं विषण्णहृदयं दयालुरालोक्य
त्रैलोक्यैकधन्वी रामस्तद्भेदमवगन्तुकामः कामप्यभिज्ञानमालां सु-
ग्रीवग्रीवायां बाणनिवारणनिपुणां सिद्धौपधिमिव बद्धा भूयोऽपि
वालिनमाहवायाह्वयेति तमादिदेश ॥

तमिति । त्रपया पराजितलज्जया हेतुना ऋष्यमूके ऋष्यमूकगिरौ भाषणश्रवणा-
शिक्षितो मूकस्तेन तुल्यं तद्वत् । निर्वच इवेत्यर्थः । 'मूकस्तु वक्तुं श्रोतुमशिक्षिते'
इत्यमरः । 'तेन तुल्यं क्रिया चेद्वतिः' इति वतिप्रत्ययः । निषण्णमुपविष्टं विषण्ण-
हृदयं विषादाक्रान्तचित्तम् । 'विषादश्चेतसो भङ्ग उपायाभावचिन्तनैः' इति लक्ष-
णान् । तमेनं सुग्रीवमालोक्य विलोक्य दयालुः कारुणिकः । परदुःखप्रहाणेच्छुरि-
त्यर्थः । 'स्याद्दयालुः कारुणिकः' इत्यमरः । तथा त्रयो लोकात्रैलोक्यम् । चातुर्व-
र्ष्यादित्वात्स्वार्थे ष्यञ्प्रत्ययः । तत्रैकधन्वी । जगदेकधानुष्क इत्यर्थः । 'धन्वी
धनुष्मान्धानुष्कः' इत्यमरः । ग्रीह्यादित्वादिनिः । विशेषणद्वयेनाप्यस्य कार्यनिर्वहणद-
धन्वं सूच्यते । स रामस्तद्भेदं वालिसुग्रीवयोर्भेदमन्तरमवगन्तुकामो ज्ञातुमिच्छुः
सन् । 'तुं काममनसोरपि' इति तुमुनो मकारलोपः । कामपि काञ्चित् । अभिज्ञायत
इत्यभिज्ञानं लक्षणं तथाभूता च सा माला च तामभिज्ञानमालाम् । भेदप्रत्यायक-
गजपुष्पमालामित्यर्थः । गजपुष्पी नागपुष्पीनाम लता । उक्तं श्रीरामायणे—
'ततो गिरितटे जातामुत्पाद्य कुसुमायिताम् । लक्ष्मणो गजपुष्पीं तां तस्य कण्ठे व्यस-
र्जयत् ॥' इति । न चैवं श्रीरामस्यात्र कर्तृत्वविरोधः प्रयोजककर्तरी तथात्वोपचारादिति ।
सुग्रीवग्रीवायां बाणनिवारणे शरनिपातनिवर्तने निपुणां समर्था सिद्धौपधिमिवेत्युत्प्रेक्षा ।
बद्धासज्य भूयः पुनरपि वालिनमाहवायाहवं कर्तुमाह्वयाकारयेति तं सुग्रीवमादि-
देशाज्ञप्तवान् ॥

१. 'सहनतया' इति पाठः. २. 'राम' इति नास्ति क्वचित्. ३. 'सदा चक्षुः' इति
पाठः. ४. 'अतिदूरम्' इति पाठः. ५. 'हृदयालुः' इति पाठः.

पुनरप्यवाप्य किष्किन्धां पर्जन्य इव गर्जति तस्मिन्सुत्रामपुत्रस्ताराभिहितां हितोक्तिमतिक्रम्य दुरतिक्रमतया नियतेः समारब्धसमरो दाशरथेर्निशिततरशरशकलितनिजविशालवक्षःस्थलः क्षितितले निपपात ॥

पुनरिति । तस्मिन्सुग्रीवे पुनर्भूयोऽपि किष्किन्धामवाप्य पर्जन्यो मेघ इव गर्जति गर्जनं कुर्वति सति । सुत्रामपुत्रो वाली तारया निजभार्ययाभिहितामुक्तां हितोक्तिं हितवचनम् । 'ससहायमहं मन्ये सुग्रीवं तमुपागतम् । अवष्टब्धसहायश्च यमाश्रित्य स गर्जति ॥' इत्यादि श्रीरामायणोक्तरूपामित्यर्थः । अतिक्रम्योल्लङ्घ्य । नियतेदैवस्य । 'नियतिर्नियमे दैवे' इति शाश्वतः । दुरतिक्रमतया दुर्विलङ्घ्यतया हेतुना । अतिक्रमणस्य कर्तुमशक्यतयेत्यर्थः । समारब्धसमरः प्रक्रान्तयुद्धः सन् । तथा दाशरथेः श्रीरामस्य निशिततरोऽतितीक्ष्णः स चासौ शरश्च तेन शकलितं विदलितं निजं स्वीयं विशालं पृथुलं वक्षःस्थलमुरःप्रदेशो यस्य स तथोक्तः सन् क्षितितले भुवि निपपात । न्यपतदित्यर्थः ॥

अथ विदितवृत्तान्ता संतताश्रुनिष्यन्दकलुषिततरतारा तारानगरान्निर्गत्य वारिवारितं वारणयूथपतिमिव निर्भयनिरीक्ष्यमाणं सुग्रीवमुद्रतग्रीवमुत्थातुमक्षमतया क्षमातलार्पितकूर्परयुगलं गलद-सृक्प्रसरशरशरीरं शरासनशिखरन्यस्तहस्तेन संनिकर्षस्थितेन काकुत्स्थेन कृतसंलापमपेताडम्बरमिवाम्बुनिधिमस्तोन्मुखमिव मयूखमालिनं वालिनमालिङ्ग्य स्वाङ्गोत्तंसिततदुत्तमाङ्गा रघुनाथमित्थमकथयत् ॥

अथेति । अथ पतनानन्तरम् । विदितो विज्ञापितो वृत्तान्तो वालिवधरूपवार्ता यस्याः सा तथोक्ता । अतएव संतताश्रुनिष्यन्देन निरन्तरबाष्पसंपातेन कलुषिततरे अत्यन्तरूषिते तारे कनीनिके यस्याः सा । 'तारकाक्षः कनीनिका' इत्यमरः । तारा वालिपत्नी नगरादन्तःपुरान्निर्गत्य वार्या गजबन्धनस्थाने । 'वारी तु गजबन्धिनी' इत्यमरः । वारितं निबद्धं वारणयूथपतिं गजयूथनाथमिव । स्थितमित्यर्थः । उपमालंकारः । 'यूथनाथस्तु यूथपः' इत्यमरः । अतएव निर्भयं भयरहितं यथा तथा निरीक्ष्यमाणोऽवलोक्यमानः सुग्रीवो यस्य तम् । उद्रतग्रीवमात्मप्रहर्तृप्रतीक्षणार्थमुन्नमितकन्धरम् तथाप्युत्थातुमक्षममसमर्थम् । दडप्रहारवेदनयेन्द्रियपाटवाभावादिति भावः । अतएव क्षमातलेऽर्पितं निक्षिप्तं कूर्परयुगलं कफोणिप्रदेशयुग्मं यस्य तं तथोक्तम् । तदवष्टम्भेन स्थितमित्यर्थः । 'स्यात्कफोणिस्तु कूर्परः' इत्यमरः । गलद-

१. 'दाशरथिशरशकलीकृतवक्षःस्थलः' इति पाठः. २. 'सहसा पपात' इति पाठः.
३. 'संतत' इति नास्ति क्वचित्. ४. 'तारा तारान्तरात्' इति पाठः. ५. 'सुग्रीवं निर्भयनिरीक्ष्यमाणं' इति पाठः. ६. 'गलगलदसृक्पूर' इति पाठः. ७. 'विन्यस्त' इति पाठः.
८. 'अम्बुधिम्' इति पाठः.

नृक्प्रसरेण स्यन्दमानशोणिताभिव्याप्त्या शारं कृष्णरक्तमितवर्णयुक्तं शरीरं यस्य तम् ।
कृष्णरक्तमिति शारः' इति यादवः । अथवा शारं मृष्टं शरीरं यस्य तम् । 'शरभः
करभः शारः संपृक्तः खचितः समाः' इति हलायुधः । तथा शरामनशिखरे चाय-
कोट्यां न्यस्तो निक्षिप्तो हस्तो यस्य तेन तथोक्तेन । धानुष्काणां तथाचारादिति
भावः । संनिकर्षस्थितेन समीपवर्तिना काकुत्स्थेन श्रीरामेण सह कृतसंलापं विहि-
तसंभाषणम् । 'पराञ्छुखवधं कृत्वा कोऽनु प्राप्तस्त्वया गुणः । यदहं युद्धसंरम्भस्त्व-
त्कृते निधनं गतः ॥' इत्यादि रामायणोक्तसंभाषणतत्परमित्यर्थः । 'संलापो भाषणं
मेथः' इत्यमरः । तथापेताडम्बरमपगतसंरम्भम् । कल्लोलाद्यभावेन स्तिमितमित्यर्थः ।
'आडम्बरोऽस्त्री संरम्भः' इत्यमरः । आडम्बरशब्दो व्याख्यातः 'अम्बुरुहडम्बर-
चौर्यनिघ्नम्' इत्यत्र । अम्बुनिधिं समुद्रमिव । तथा—अस्तोन्मुखम् । अस्तं गच्छ-
न्तमित्यर्थः । मयूखमालिनं सूर्यमिव स्थितमित्युपमाद्वयम् । वालिनमालिङ्ग्याश्लिष्य
स्वाङ्कोत्तंसितं निजोत्सङ्गनिक्षिप्तं तस्य वालिन उत्तमाङ्गं शिरो यस्याः सा तथोक्ता ।
मती 'उत्सङ्गचिह्नयोरङ्गः', 'उत्तमाङ्गं शिरः शीर्षम्' इति चामरः । रघुनाथं श्रीरामं
प्रतीत्यं वक्ष्यमाणप्रकारेणाकथयदवोचन् ॥

तत्प्रकारमेवाह श्लोकपङ्केन—

कारुण्यं निरवधि यत्तव प्रसिद्धं
शीतांशोः सहजमिवार्तिहारि शैत्यम् ।
तत्सर्वं मनुकुलनाथ रम्यकीर्ते
मत्पापात्कथय कथं त्वया निरस्तम् ॥ १४ ॥

कारुण्यमिति । हे मनुकुलनाथ मनुवंशनायक । महाकुलीनेत्यर्थः । तादृश-
स्यापि मनुवंशस्य त्वयैव सनाथत्वम् । अतस्त्वन्माहात्म्यं किं वर्णनीयमिति भावः ।
तथा हे रम्यकीर्ते रमणीयकीर्तिसंपन्न श्रीराम, शीतांशोश्चन्द्रस्य सहजं नैसर्गिक-
मार्तिहारि परोपतापशान्तिकरम् । विशेषणद्वयमेतत्कारुण्येऽपि योज्यम् । शैत्यं शिशि-
रत्वमिव तव निरवधि निर्मर्यादम् । इयत्तावच्छिन्नपरिमाणशून्यमित्यर्थः । यत्का-
रुण्यं करुणा । स्वार्थे ष्यञ् । प्रसिद्धं लोकविख्यातम् । अभूदिति शेषः । 'कारुण्यं
करुणा घृणा' इत्यमरः । सर्वं समग्रं तत्कारुण्यं मत्पापान्मदीयदुष्कृताद्धेतोः । पति-
विपत्तेः पत्नीदुरदृष्टहेतुकत्वादिति भावः । त्वया कथं कुतः निरस्तं त्वक्तम् । कथया-
भिधेहि । निरपराधोऽर्थं मत्प्राणेश्वरस्त्वयाकारुणिकेनेव कथं निष्कारणं निहत इति
भावः । प्रहर्षिणीवृत्तम् ॥

एवं माधारण्येनोपालभ्य संप्रति स्वस्या अप्युपहृतिं प्रार्थयते—

एवंविधे प्रियतमेऽप्यनपेतजीवां
मां राक्षसीति रघुपुंगव साधु बुद्ध्वा ।
बाणं विमुञ्च मयि संप्रति ताटकारे
श्रेयो भवेद्दयितसंगमकारिणस्ते ॥ १५ ॥

एवंविध इति । हे ताटकारे ताटकान्तक, रघुपुङ्गव रघुश्रेष्ठ श्रीराम, प्रियतमे

प्राणेश्वरे । एवंविध ईदृक्प्रकारे । मृते सत्यपीत्यर्थः । अनपेतजीवामनिर्गतप्राणां मां राक्षसीति राक्षसीप्रायेति साधु सम्यग्बुद्ध्वा ज्ञात्वा । प्रियतमविपत्तिसहनत्वस्य राक्षसीलक्षणत्वादिति भावः । मय्युक्तप्रकारेण राक्षस्यां संप्रतीदानीं बाणं विमुञ्च । मां प्रहरेत्यर्थः । तादृकान्तकस्य तव राक्षसीसंहरणमुचितमेवेति भावः । ननु तादृकासंहनने परोपद्रवशान्तिरूपं फलं लब्धम् । त्वत्प्रहारात्किं फलमित्यत आह—श्रेय इति । दयितेन सह संगमं करोतीति दयितसंगमकारिणः । प्राणेश्वरेण मां योजयत इत्यर्थः । ते तव महच्छ्रेयो महानभ्युदयः पुण्यं वा । भविष्यतीति शेषः । ‘मृते म्रियेत या नारी सा विज्ञेया पतिव्रता’ इति स्मरणान्ममायं धर्म एव । तथाच तादृशधर्मप्रवर्तकस्य तव सुकृतं किं विघ्ननीयमिति भावः । ‘स्याद्धर्ममस्त्रियां पुण्यश्रेयसी सुकृतं वृषः’ इत्यमरः । एतदारभ्य श्लोकचतुष्टयपर्यन्तं वसन्ततिलकावृत्तम् ॥

ननु तथापि हिंसा मह्यं न रोचत इत्याशङ्क्य तत्रोपपत्तिमाह—

साधारणी क्षितिभृतां मृगयेति पूर्व-

मुक्ता त्वयैव जनसंसदि सत्यवादिन् ।

शाखामृगीं तदिह मारय मां शरेण

को नाम राम मृगयुर्दयते मृगीणाम् ॥ १६ ॥

साधारणीति । हे सत्यवादिन् यथार्थभाषणशील । अतस्त्वया सत्यमेव सर्वथा परिपालनीयमिति भावः । ताच्छील्ये णिनिः । क्षितिभृतां राज्ञां मृगयाखेटः । ‘आच्छोदनं मृगव्यं स्यादाखेटो मृगया स्त्रियाम्’ इत्यमरः । साधारणी सकलसंमता । ‘मृगयाघाय न भूभृतां घ्नताम्’ इति तस्या न्याय्यत्वादिति भावः । ‘अग्नीन्द्र-साधारणादञ्चक्तव्यः’ इति विकल्पात्पक्षे ङीप् । इत्येवं पूर्व पुरा त्वयैव त्वन्मुखेनैव जलसंसदि जनसमाजे । न त्वसाक्षिकमित्यर्थः । उक्ता । ‘यान्ति राजर्षयश्चात्र मृगयां धर्मकोविदाः’ इति कथितेत्यर्थः । तत्तस्मात्कारणादिहेदानीं शाखामृगीं वानरीम् । ‘जातेरस्त्रीविषयादयोपधात्’ इति ङीप् । मां शरेण बाणेन मारय विदारय । प्राणैर्वियोजयेत्यर्थः । युक्तं चैतदित्यर्थान्तरं न्यस्यति—हे राम, को नाम को वा । मृगान्यातीति मृगयुर्मृगसंहरणशीलः । ‘मृगयादयश्च’ इत्यौणादिकः कुप्रत्ययान्तो निपातः । मृगीणां मृगाङ्गनानां दयते दयां कुरुते । दयया मृगाङ्गनाः को वा मृगयुरूपेक्षत इत्यर्थः । अतस्त्वं सत्यवचनानुसारेणावश्यं मां प्रहरेति भावः । दयाक्रियां प्रति कर्मत्वेऽपि ‘अनुकरोति भगवतो नारायणस्य’ ‘तस्य वानुकरोति’ इत्यादिवत्संबन्धमात्रविवक्षायां मृगीणामिति षष्ठी न विरुध्यते । यथाह भारविः—‘सा लक्ष्मी-मुपकुरुते यया परेषाम्’ इति । तथा श्रीहर्षेण च—‘साधूनामुपकर्तुं लक्ष्मीं द्रष्टुं विहायसा गन्तुम् । सकृत्तूहलि तस्य मनश्चलितं चरितं महात्मनां श्रोतुम् ॥’ इति ॥

संप्रति वालिप्रहरणप्रयुक्ताभिमानोऽपि न कार्य इत्याह—

संत्रस्य पूर्वममुतस्तव बन्धुरेष

भेजे यथाद्रिमकुतोभयमृष्यमूकम् ।

भर्ता ममायमपि राम शरैरभेद्यं
प्राप्तो मदीयहृदयच्छलमद्रिदुर्गम् ॥ १७ ॥

संत्रस्येति । हे राम, एषोऽयं तव बन्धुः सुहृत्सुग्रीवः । पूर्वममुतोऽमुष्मा-
द्वालिनः । 'भीत्रार्थानां भयहेतुः' इत्यपादानत्वापञ्चम्यास्तसिः । संत्रस्य संत्रासं
प्राप्य यथा येन प्रकारेण । नास्ति कुतोऽपि भयमत्रेत्यकुतोभयम् । वालिभयशङ्का-
शून्यमित्यर्थः । मयूरव्यंसकादिषु निपातनात्साधुरित्युक्तम् । ऋश्यमूकमद्रिम् । गिरि-
दुर्गमित्यर्थः । भेजे प्राप । तथायं मम भर्ता प्राणेश्वरो वात्यपि अमुतोऽमुष्मा-
त्त्वत्तः सुग्रीवाद्वा । संत्रस्य शरैस्तावकवाणैरभेद्यं भेतुमशक्यमिति काठिन्यातिश-
योक्तिः । अकुतोभयमित्यर्थः । मदीयहृदयं मामकमानसमिति छलं कपटं यस्य
ननथोक्तमद्रिदुर्गं प्राप्तः प्रविष्टः । अतो मद्भृदयप्रहरणे तद्वत्स्यापि प्रहरणसंभवात्त-
वायमभिमानो युज्यत इति भावः । मृतोऽपि मद्भृदयादनपेतो मत्प्राणेश्वर इति फलि-
तोर्थः । अत्र छलशब्देन हृदयमपहृत्याद्रिदुर्गत्वेनासत्यत्वप्रतिपादनादपहृत्वालंकारः ।
'छलादिशब्दैरसत्यत्वप्रतिपादनमपहृत्वाः' इति सर्वस्वसूत्रम् ॥

किंच तत्प्रहरणाभावे तव धन्वित्वप्रसिद्धिरपि न सिद्ध्येदित्याह—

नाहं सुकेतुतनया न च सप्तसाली
वाली न च त्रिभुवनप्रथितप्रभावः ।
तारास्मि वज्रहृदया विशिखैरभेद्या
धन्वी कथं भवसि राघव मामविद्धा ॥ १८ ॥

नेति । अहं सुकेतुतनया ताटका न । न भवामीत्यर्थः । 'यक्षः सुकेतुर्दृहिणप्र-
सादाल्लभे सुतां कामपि ताटकाख्याम्' इत्युक्तं बालकाण्डे । तथा सप्तानां सालानां
समाहारः सप्तसाली । सालतरुश्रेणिश्च न न भवामि । अत्र पञ्चवटीवत्प्रक्रिया ।
तथा त्रिभुवनप्रथितप्रभावः । सकललोकविख्यातप्रतापशालीत्यर्थः । वाली च न न
भवामि । यद्येवं तर्हि त्वयाहमपि प्रहृता स्यामिति भावः । अत्र वालिनो विशेषेणो-
पादानान्नायुक्तग्रहणदोषः । तस्य महत्त्वप्रतिपादनाय स्वभावोक्त्यार्थत्वात् । तदुक्तं
रसाकरे—'ध्वन्यत्वादे रसोत्कर्षे भावोक्तौ दोषवारणे । विशेषणं विशेष्यस्य नास्त्य-
युक्तगुणग्रहः ॥' इति गुणो विशेषणम् । किंतु वज्रहृदया वज्रवत्कठोरहृदया अतएव
विशिखैर्बाणैरभेद्या भेतुमशक्या तारास्मि । अतः हे राघव, मामेतादृशीमविद्धा
असंहृत्य धन्वी धानुष्कः कथं भवसि । न भवस्येवेत्यर्थः । वेध्यवेधने कः समर्थो
भवेत् । अतो मामवेध्यां विद्धा आत्मनो धन्वित्वप्रथां दृढीकुरुष्वेत्यर्थः ॥

इत्थमुपालम्भेऽपि तूष्णीं तिष्ठन्तमुद्वीक्ष्योत्प्रेक्षते—

क्षितिपतितनयानां हन्त गर्भेश्वराणां
किमु निरवधि मौग्ध्यं शौर्यवज्जन्मसिद्धम् ।

मम हृदि निरपाये वर्तमाने कपीन्द्रे

रघुवर यदमुष्मै तिष्ठसे चापपाणिः ॥ १९ ॥

क्षितिपतीति । गर्भेश्वराणां गर्भमारभ्येश्वराणाम् । जन्मप्रभृत्यैश्वर्यसंपन्नानामित्यर्थः । क्षितिपतितनयानां राजकुमाराणां निरवधि निर्मेर्यादम् । महत्तरमित्यर्थः । मौग्ध्यं विचारमूढत्वम् । 'मुग्धः सुन्दरमूढयोः' इति विश्वः । शौर्येण तुल्यं शौर्यवदित्युपमा । 'तेन तुल्यं क्रिया चेद्वतिः' इति वत्तिप्रत्ययः । जन्मसिद्धं किमु स्वभावसिद्धं किम् । हन्तेति विषादे । 'हन्त हर्षेऽनुकम्पायां वाक्यारम्भविषादयोः' इत्यमरः । कुतः । यद्यस्मात्कारणात् हे रघुवर रघुनायक, निरपाये निरातङ्गे इति हृदयविशेषणं कपीन्द्रविशेषणं वा । मम हृदि हृदयदेशे कपीन्द्रे वालिनि वर्तमाने तिष्ठति सति । अमुष्मै कपीन्द्राय चापं पाणौ यस्य स चापपाणिः सन् । पुनः पुनः प्रवर्तुमिति भावः । 'सप्तम्युपमान—' इत्यादिना बहुव्रीहिः । 'प्रहरणार्थेभ्यः परे निष्ठासप्तम्यौ भवतः' इति वक्तव्यात्पाणिशब्दस्योत्तरनिपातः । तिष्ठसे । आत्मानं प्रकाशयन्वर्तस इत्यर्थः । तस्मादसाध्यसाधने प्रवृत्तत्वात्तवापि राजपुत्रस्य शौर्यवन्मौग्ध्यमाजन्मसिद्धमिति भावः । सर्वथा मदीयहृदयविदारणं कर्तव्यमिति प्रलापवाक्यसमुदायार्थः । तिष्ठतेर्लट् । 'प्रकाशनस्येयाख्ययोश्च' इत्यात्मनेपदम् । अत्र स्वाभाविकश्रीरामावस्थानस्य निजहृदयस्थवालिप्रहरणत्वेनोत्प्रेक्षणादुत्प्रेक्षालंकारः । मालिनीवृत्तम् ॥

एवं विलपन्त्या हारायिताश्रुधारायास्तारायाः परिदेवनरवैर्वाष्पा-
म्बुकणाभ्युक्षणैरक्षीणैर्निश्वासानिलैश्च कृताश्वास इव लब्धसंज्ञो
वाली निजनन्दनं रघुनन्दने समर्प्याङ्गदमङ्गसङ्गिनीं कांचन काञ्चन-
स्रजं शोकावनतग्रीवाय सुग्रीवाय दत्त्वा निजभुजबलप्रशान्तासु-
रोऽयं प्रशान्तासुरभूत् ॥

एवमिति । एवमुक्तप्रकारेण विलपन्त्याः परिदेवयन्त्या हारा इवाचरन्त्यो हारा-
यिता अश्रुधारा वाष्पसंपाता यस्यास्तस्याः । सप्रलापं रुदन्या इत्यर्थः । तारायाः
संबन्धिमिरक्षीणैरविच्छिन्नैरिति सर्वत्र संबध्यते । परिदेवनरवैर्विलापाक्रन्दैर्वाष्पाम्बु-
कणाभ्युक्षणैरश्रुबिन्दुसेकैर्निश्वासानिलैर्निश्वासमारुतैश्च । मूर्च्छितोज्जीविकोपचारप्राप्यै-
रिति भावः । कृताश्वासः पुनरुज्जीवित इवेत्युत्प्रेक्षा । लब्धसंज्ञः उक्तविवेकशाली
वाली निजनन्दनमात्मजमङ्गदं रघुनन्दने श्रीरामाय । अधिकरणविवक्षायां सप्तमी ।
समर्प्य । बालोऽयं त्वया रक्षणीय इति तदधीनं कृत्वेत्यर्थः । तथा रामायणम्—
'बालश्चाकृतवुद्धिश्च ह्येकपुत्रश्च मे प्रियः । तारेयो राम भवता रक्षणीयो महाबलः ॥
सुग्रीवे चाङ्गदे चैव निधत्स्व मतिमुत्तमाम् ॥' इति । तथाङ्गसङ्गिनीं कण्ठप्रालम्बिनीं
कांचन कामपि काञ्चनस्रजं हेममालाम् । इन्द्रदत्तामित्यर्थः । शोकावनतग्रीवाय

१. 'अक्षीणश्वासानिलैः' इति पाठः. २. 'इक्ष्वाकुनन्दने' इति पाठः. ३. 'मालाम्'
इति पाठः. ४. 'अयम्' इति नास्ति क्वचित्.

भ्रातृनिधनकारितप्रयुक्तशोकावनतकंधराय सुग्रीवाय दत्ता । तत्कंधरायामासज्ये-
त्यर्थः । 'इमां च मालामाधत्स्व दिव्यां सुग्रीव काञ्चनीम्' इत्यादि रामायणे । निज-
भुजवलेन खकीयबाहुपराक्रमेण प्रशान्ता विनिहता असुरा यस्य तथोक्तः । महावीर
इत्यर्थः । अयं वाली प्रशान्तामुरुत्क्रान्तप्राणोऽभूत् । मृतोऽभवदित्यर्थः ॥

तत्र हा सकलभुवनवहुमतबाहुबल गोलभगन्धर्वसिन्धुरपञ्चता-
करणपञ्चानन दशमुखभुजभुजङ्गभोगनिरोधाहितुण्डिकायितवालव-
लय वालिन्, कैथं गतोऽसीति बाष्पाविलमुखा वलीमुखास्तस्य रा-
माज्ञया यथाभिप्रेतं प्रेतकृत्यं सर्वं निर्वर्तयामासुः ॥

तत्रेति । तत्र तस्मिन्वालिमरणसमये । हेति खेदे । 'अहहेत्यद्भुते खेदे'
इत्यमरः । सकलभुवनवहुमतबाहुबल अशेषलोकश्चाधनीयभुजशक्तिसंपन्न । तथा
गोलभनामा यो गन्धर्वो देवयोनिविशेषः स एव सिन्धुरो गजस्तस्य पञ्चताकरणप-
ञ्चानन निधनविधानसिंह इति श्लिष्टपरम्परितरूपकम् । तद्विनाशकेत्यर्थः । 'सिंहो
मृगेन्द्रः पञ्चास्यः' इत्यमरः । तथा दशमुखभुजा रावणबाह्व एव भुजङ्गभोगाः
सर्पकायाः । 'भोगः सुखे ह्यादिभृतावहेश्च फणकाययोः' इत्यमरः । तेषां
निरोधे नियन्त्रणे अहितुण्डिको व्यालग्राही तद्वदाचरितमहितुण्डिकायितं बालवलयं
लाङ्गलमण्डलं यस्य स तथोक्तेति संबोधनत्रयम् । अत्र रूपकोपमयोः संकरः । 'वि-
ष्वैधौ जाङ्गलिको व्यालग्राह्यहितुण्डिकः' इत्यमरः । कथं गतोऽसि एतादृशवीर्यसं-
पन्न कुतो मृतोऽसीति बाष्पाविलमुखा अश्रुपरिवृतानना वलीमुखा वानरा रामाज्ञया
तस्य वालिनः । अभिप्रेतमनतिक्रम्य यथाभिप्रेतम् । यथार्हमित्यर्थः । प्रेतकृत्यं दह-
नादिप्रेतसंस्कारं सर्वं निर्वर्तयामासुः । चकुरित्यर्थः ॥

ततो जाम्बवत्प्रमुखा वलीमुखगणा दाशरथिनिदेशात्सुग्रीवं का-
ञ्चनकलशोदकैरभ्यर्षिष्वन् ॥

तत इति । ततस्तदनन्तरं जाम्बवत्प्रमुखा जाम्बवदादयो वलीमुखगणा वान-
रसङ्घा दाशरथिनिदेशाच्छ्रीरामाज्ञावचनात्सुग्रीवं काञ्चनकलशोदकैः शातकुम्भसंभृ-
ततीर्थजलैरभ्यर्षिष्वन् । वानरसाम्राज्याभिषिक्तं चकुरित्यर्थः ॥

अभिषिक्ते तु सुग्रीवे रामश्यामपयोमुचा ।

अभिषेक्तुं स्थिता मेघास्तन्महीं महिषीमिव ॥ २० ॥

अभिषिक्त इति । सुग्रीवे । तुशब्दोऽवधारणार्थकः । सुग्रीव एवेत्यर्थः । 'तु
स्याङ्गेदेऽवधारणे' इत्यमरः । राम एव श्यामपयोमुक् नीलमेघस्तेनाभिषिक्ते सति ।
मेघा जलदास्तन्महीं तस्य सुग्रीवस्य महीं महिषीं राज्ञीमिव । अभिषेक्तुं स्थिताः
प्रवृत्ताः । श्रीरामजलदेन केवलसुग्रीवाभिषेके कृते जलदानां तन्महिष्यभिषेकप्रवृ-
त्तिर्युक्तैवेति भावः । वर्षासमयः संप्राप्त इति फलितार्थः । रूपकोत्प्रेक्षयोः संकरः ॥

१. 'बलानलशलमायिताहितबलललितगन्धर्व' इति पाठः. २. 'निरोधायाहि' इति
पाठः. ३. 'विलयं कथं' इति पाठः. ४. 'सर्वे' इति पाठः. ५. 'ततः' इत्यादि. ६. 'अभ्य-
षिष्वन्' इत्यन्तं कचिन्नास्ति.

आर्यार्यान्वेषणा कार्या शरदीत्युक्तसंविदा ।

कपीन्द्रेणार्थितो रामः किष्किन्धावर्तनं प्रति ॥ २१ ॥

आर्येति । हे आर्य स्वामिन् श्रीराम, शरदि शरत्काले । आर्यायाः सीताया अन्वेषणा गवेषणा कार्या कर्तव्या । तदानीं कार्यसौकर्यादिति भावः । इत्येवमुक्त-
संविदा विज्ञप्तप्रतिज्ञानेन । ‘संविदागूः प्रतिज्ञानम्’ इत्यमरः । कपीन्द्रेण सुग्रीवेण का-
रुणिकः श्रीरामः किष्किन्धावर्तनं प्रति किष्किन्धाप्रवेशमुद्दिश्यार्थितो याचितः ॥

ततः किं तत्राह—

न योग्या नगरप्राप्तिरित्युक्तवति राघवे ।

सुग्रीवप्रार्थनाप्यासीद्भरतप्रार्थनासमा ॥ २२ ॥

नेति । नगरप्राप्तिः पट्टणप्रवेशः योग्या अर्हा न न भवति । पितृनिदेशपरि-
पालनार्थं वनवासिनो मम पट्टणप्रवेशानर्हत्वादिति भावः । तथाच श्रीरामायणम्
—‘चतुर्दश समाः सौम्य ग्रामं वा यदि वा पुरम् । न प्रवेक्ष्यामि हनुमन्पितुर्नि-
र्देशपालकः ॥’ इति । इत्येवं राघव उक्तवति सति । सुग्रीवप्रार्थनापि भरतप्रार्थ-
नया समा सदृश्यभूत् । यथा भरतप्रार्थनया श्रीरामोऽयोध्यां न प्रविष्टवान्, तथा
सुग्रीवप्रार्थनया किष्किन्धामपि न प्रविष्टवानित्यर्थः । उपमालंकारः । तथाच भर-
तस्य सुग्रीवौपम्यं श्रीरामस्य दृढव्रतत्वं च गम्यते ॥

अथ वर्षर्तु वर्णयति—

दत्तार्जुनविकासेन धार्तराष्ट्रान्निरस्यता ।

तेन जीमूतकालेन देवकीनन्दनायितम् ॥ २३ ॥

दत्तेति । दत्तोऽर्जुनविकासः पार्थमानसोल्लासः । अन्यत्र ककुभतरुपुष्पविक-
सनं च येन तथोक्तेन । ‘अर्जुनः ककुभे पार्थे कार्त्तवीर्यमयूरयोः’ इत्यमरः । धार्त-
राष्ट्रानीलचञ्चुरणहंसविशेषान् । अन्यत्र धृतराष्ट्रापत्यानि दुर्योधनादीन् । निर-
स्यता निराकुर्वता । ‘राजहंसास्तु ते चञ्चुरणैर्लोहितैः सिताः । मलिनैर्मल्लिका-
क्षास्ते धार्तराष्ट्राः सितेतरैः ॥’ इत्यमरः । तेन प्रकान्तेन प्रसिद्धेन वा । जीमूतका-
लेन वर्षासमयेन देवकीनन्दनेन श्रीकृष्णेनैवाचरितं देवकीनन्दनायितम् । उक्त-
रीत्या श्रीकृष्णकल्पो वर्षासमयः प्रवृत्त इत्यर्थः । ‘कर्तुः क्यङ् सलोपश्च’ । ‘अकृ-
त्सार्वधातुकयोर्दीर्घः’ इति दीर्घः । अतो भावे क्तः । जीमूतशब्दो व्याख्यातः ।
श्लिष्टविशेषणेष्यमुपमा श्लेषो वा मतभेदात् ॥

अस्माकं रूपलक्ष्मीमसकृदपहसत्यात्मकान्त्या तदास्तां

भर्तारं नः सुरेन्द्रं किमपि न गणयन्वालिनं द्रागजघान ।

इत्थं मत्त्वैव वैरं झटिति घनघटा राघवस्याहवोत्था-

माशामाशाश्च रुद्धा स्तनितमिषमहासिंहनौदान्वितेजुः ॥ २४ ॥

अस्माकमिति । अस्माकं रूपलक्ष्मीमाकारशोभामात्मकान्त्या निजदेहभासा ।

इन्द्रनीलमच्छाययेति भावः । असकृद्बहुवारमपहमत्यपहानं करोति । तदपहमन-
मास्तां निष्ठु । किंतु नोऽस्माकं भर्तारं स्वामिनं सुरेन्द्रं देवराजं किमपि किञ्चिदपि
न गणयन् । न लक्ष्मीकुर्वन्निति भावः । नञर्थस्य नशब्दस्य सुप्सुपेति समासः । वा-
लिनम् । तत्पुत्रमिति भावः । द्राक् द्रुतम् । अविचार्यैत्यर्थः । जघान हिंसितवान् ।
'द्राड् महु सपदि द्रुतम्' इत्यमरः । इत्थमनेन प्रकारेण वैरं विरोधं मत्वा झटिति
शार्धं घनघटा मेघवृन्दानि आहवोत्थां युद्धसमुत्थितां राघवस्याशां वाञ्छाम् । उ-
त्साहमिति यावत् । आशा दिशश्च । 'आशा दिगतिवृणयोः' इति रत्नमाला ।
रुद्धा निरुध्य । वर्षासमये जैत्रयात्राया अनुपयुक्तत्वादिति भावः । स्तनितमिषेण ।
गर्जितव्याजेन महासिंहनादान्वितेनुश्रुतुः । इति सापहवोत्प्रेक्षा । स्रग्धरावृत्तम् ।
लक्षणं तूक्तम् ॥

तत्र तस्मिन्समये—

उपचितजीवनधारा सत्पथभाजो निरस्तसंतापाः ।

भूपा इव नवमेघाः पौरस्त्यमहाबलाकुलिताः ॥ २५ ॥

उपचितेति । उपचितजीवनधाराः प्रवृद्धोदकसंपाताः । अन्यत्र उपचिता
जीवनधारा दानोदकधारा यैस्ते तथोक्ताः । निरन्तरदानशीलाः । 'सर्वाण्युदकपू-
र्वाणि दानानि' इत्युदकधारापूर्वकत्वात्सर्वेषां दानानामिति भावः । अथवा उप-
चिता धर्माचरणादिना वर्धिता जीवनधारा आयुर्दैर्घ्यं यैस्ते तथोक्ताः । तथा सत्प-
थभाज आकाशमार्गसंचारिणः । अन्यत्र सन्मार्गवर्तिनः । निरस्तसंतापा निर्वासित-
परितापाः । अन्यत्र निरस्ताश्रितजनमनःपरितापाः । तथा पौरस्त्यमहाबलाकु-
लिताः पौरस्त्यः पूर्वदिग्भवः प्राच्यः । अग्रत उत्पन्न इत्यर्थः । 'दक्षिणापश्चात्पुरस-
स्त्यक्' इति त्यक्प्रत्ययः । तादृशो यो महाबलो वायुस्तेनाकुलिता उद्धताः । अन्यत्र
रलयोरभेदात्पौलस्त्यस्य रावणस्य महाबलेन प्रभूतबाहुपराक्रमेणाकुलिता विह्वली-
कृताः । नवमेघाः नूतनजलधाराः । दिव्याकाशे भूपा राजान इव जाता इति
शेषः । श्लेषसंकीर्णमसुपमा । आर्यावृत्तम् ॥

तेन किल रघुपतिरतिमात्रप्रवृद्धमन्युः शतमन्युशरासनशारतर-
तारापथां धनरवमुखरितहरिन्मुखाभोगां कदम्बवनपवनाकम्पनिरा-
डम्बरकादम्बकुटुम्बामम्बुदकवलिताम्बरां शिलीन्ध्रसंवन्धबन्धुरव-
सुंधरां विकचकुटजनिचयकवचितमहारण्यां प्रावृषेण्यां प्रक्रियां प्रे-
क्षमाणो लक्ष्मणमिदमभाषत ॥

तेनेति । तेन जीमूतकालेन हेतुना । किलेति संभावनायाम् । संभावितेन जी-
मूतकालेनेत्यर्थः । 'वार्तासंभाव्ययोः किल' इत्यमरः । रघुपतिः श्रीरामोऽति-
मात्रं निर्भरं प्रवृद्धो वृद्धिं गतो मन्युः क्रोधो यस्य तथोक्तः सन् । उज्जीवकत्वाजैत्र-
'यात्राप्रतिबन्धकत्वाच्च क्रुद्धः सन्नित्यर्थः । 'मन्युर्दैर्घ्ये क्रतौ क्रुधि' इत्यमरः । शतम-

न्युशरासनेनेन्द्रधनुषा शारतरोऽत्यन्तशवलवर्णस्तारापथ आकाशं यस्यां तां तथो-
क्ताम् । धनरवैर्धनगर्जितैर्मुखरिताः प्रतिध्वनिता हरिन्मुखाभोगा दिगन्तकुहरा यस्यां
तां तथोक्ताम् । कदम्बवनपवनाकम्पेन नीपवनवायुसंचारेण निराडम्बराणि विहारा-
डम्बरविधुराणि कादम्बकुटुम्बानि कलहंसमिथुनानि यस्यास्ताम् । ‘तूलं च नीपप्रिय-
ककदम्बाश्च हलिप्रिये’, ‘कादम्बः कलहंसः स्यात्’ इति चामरः । अम्बुदकदम्बेन
मेघवृन्देन कवलितं निगीर्णम् । आच्छादितमिति यावत् । अम्बरमाकाशं यस्यां
ताम् । शिलीन्ध्रसंबन्धेन कन्दलीकुसुमसंगत्या बन्धुरा मनोहरा वसुंधरा भूर्यस्यां
ताम् । वसूनि धारयतीति वसुंधरा । ‘संज्ञायां भृवृजि-’ इत्यादिना खच्चप्रत्यये
सुमागमः । ‘कन्दल्यां च शिलीन्ध्रः स्यात्’ इति शब्दार्णवे । विकचकुटजनचयैर्वि-
कसितगिरिमल्लिकाकुसुमनिकुम्भैः कवचितान्याच्छादितानि महारण्यानि यस्यां
ताम् । ‘कुटजो गिरिमल्लिका’ इति हलायुधः । प्रावृषि भवां प्रावृषेण्याम् । ‘प्रावृष
एण्यः’ इति एण्यप्रत्ययः । प्रक्रियां परिपाटीं प्रेक्षमाणः सन् लक्ष्मणमिदं वक्ष्यमाण-
वचनमभाषतावोचत् ॥

तत्प्रकारमेव विवृणोति । अयमित्यादिश्लोकषट्केन—

अयं कालः कालप्रमथनगलामैरभिनवै-

रहंयूनां यूनामपहरति धैर्यं जलधरैः ।

स्मराधारा धारापरिचितजडा वान्ति सहसा

नभस्वन्तः स्वन्तः कथमिव वियोगः परिणमेत् ॥ २६ ॥

अयमिति । अयं वर्तमानः कालो वर्षासमयः कालप्रमथनगलामैः मृत्युंजयक-
ण्ठसच्छायैः । वारिपूरितत्वादतिनीलैरित्यर्थः । ‘कालो मृत्यो महाकाये समये यमकृ-
ष्णयोः’ इति विश्वः । कुतः । अभिनवैर्नूतनैर्जलधरैः करणैः । अहंयूनामहंकारिणाम् ।
तारुण्यमदगर्वेणाजेयं मन्यानामित्यर्थः । ‘अहंयुः स्यादहंकारी’ इत्यमरः । ‘अहंशुभमो-
र्युस्’ इति युसप्रत्ययः । यूनां तरुणानां धैर्यं धीरत्वम् । निर्विकारचित्तत्वमिति यावत् ।
अपहरति विलोपयति । तरुणीप्रवणान्तःकरणान्करोतीत्यर्थः । ‘मनसो निर्विकारत्वं
धैर्यं सत्स्वपि हेतुषु’ इति रसिकाः । तथा स्मराधाराः । मन्मथोद्दीपका इत्यर्थः ।
धारापरिचयजडा वारिसंपर्कशीतलाः । नभस्वन्तः प्रावृद्धाताः । ‘नभस्वद्वातपवनपव-
मानप्रभञ्जनाः’ इत्यमरः । सहसा अकस्मात् । अतिवेगेनेत्यर्थः । ‘सहसेत्याकस्मि-
काविमर्शयोः’ इति गणव्याख्याने । ‘स्वरादिपाठादव्ययत्वम्’ इति शाकटायनः । वान्ति
प्रसरन्ति । अतः स्वन्तः सुस्वरूपः । अतिदृढ इति यावत् । ‘अन्तोऽङ्ग्यपि सिंते
मृत्यो स्वरूपे निश्चयेऽन्तिके’ इति वैजयन्ती । अथवा स्वन्तो दुरन्तः । क्षयोन्मुख
इति यावत् । वियोगो विरहखेदः । कथमिव कुतो वा । इवशब्दो वाक्यालंकारः ।
परिणमेत्परिपाकं गच्छेत् । अतिक्रान्तो भवेदिति यावत् । न परिणमेदेवेत्यर्थः ।
सत्यामुद्दीपनसामग्र्यां तस्य दुस्तरत्वादिति भावः । छेकानुप्रासोऽलंकारः । ‘भवेद-

व्यवधानेन द्वयोर्व्यञ्जनयुग्मयोः । आवृत्तिर्यत्र स बुधैश्छेकानुप्रास इष्यते ॥' इति लक्षणात् । शिखरिणीवृत्तम् ॥

महासमरसूचकः प्रतिदिशं मनोजन्मनो

मयूरगलकाहलीकलकलः समुज्जृम्भते ।

पयोदमलिने दिने परुषविप्रयोगव्यथां

नरेषु वनितासु वा दधति हन्त के का इति ॥ २७ ॥

महासमरेति । प्रतिदिशं दिशि दिशि मनोजन्मनो मन्मथस्य । जगदेकवीर-
स्येति भावः । महासमरसूचको महारणज्ञापको मयूरगलकाहलीकलकलो मयूरगलाः
नीलकण्ठकण्ठा एव काहल्यो वाद्यविशेषास्तामां कलकलः कोलाहलः । केकारवा-
डम्बर इति यावत् । समुज्जृम्भते विजृम्भितो भवति । 'काहलं भृशशुष्कयोः ।
वाद्यमाण्डविशेषे तु काहलिः काहलः कलः ॥' इति विश्वः । 'कोलाहलः कलकलः'
इत्यमरश्च । किमिति समुज्जृम्भित इत्यत आह—पयोदमलिने दिने । वार्षिकवा-
सरेष्वित्यर्थः । परुषविप्रयोगव्यथां दुःमहविरहवेदनां नरेषु पुरुषेषु मध्ये वनितासु
स्त्रीषु वा मध्ये के नराः का वा वनिता दधति धारयन्ति । हन्तेति विपादे । तेषां
तामां च संहारकालस्य संप्राप्तत्वाद्विपाद इत्यर्थः । इत्येवं समुज्जृम्भत इति संबन्धः ।
के मूर्ध्नि कायति कूजतीति केका मयूरवाणी । यथाहामरसिंहः—'केका वाणी म-
यूरस्य' इति । तादृशीं वाणीं पदशो विभज्य नरवनितावाचकत्वेनोत्प्रेक्षणादुत्प्रेक्षा-
लंकारः । स च नरेषु के वनितासु का इति च यथाकममन्वयाद्यथासंख्यालंकारे-
णाङ्गेन संकीर्यते । पृथ्वीवृत्तम् ॥

अम्भोधरोदरविनिर्गतवारिधारा-

संसर्दमांसलसमीरसमीर्यमाणैः ।

आमोदवीचिनिचयैः कुटजप्रसूनै-

राकाशमेतदवकाशविहीनमासीत् ॥ २८ ॥

अम्भोधरेति । अम्भोधरोदरेभ्यो जलधरगर्भगह्वरेभ्यो विनिर्गता विनिःसृताः
या वारिधारास्तामिः सह संसर्दं संग्रामकरणे मांसलो बलवान् । वारिधाराविभेद-
कतया प्रवृत्त इत्यर्थः । मांसं बलमस्यास्तीति मांसल इति विग्रहः । सिध्मादित्वा-
न्मत्वर्थीयो लक्षप्रत्ययः । 'बलवान्मांसलोलोऽसलः' इति वृत्तिकारः । 'बलवान्मांस-
लोलोऽसलः' इत्यमरश्च । तेन समीरेण वायुना समीर्यमाणैरामोदवीचीनां गन्धपरम्प-
राणां निचयः समुदायो येषां तैः । अविच्छिन्नगन्धबन्धुरैरित्यर्थः । 'आमोदो गन्ध-
हर्षयोः' इति विश्वः । कुटजप्रसूनैर्गिरिमल्लिकाकुसुमैः । 'जयोऽथ कुटजः शक्रो व-
त्सको गिरिमल्लिका' इत्यमरः । एतत्परिदृश्यमानमिव स्थितमाकाशं नभोऽवकाश-
विहीनं नीरन्ध्रमासीत् । अत्राकाशस्यावकाशविहीनत्वासंबन्धेऽपि तत्संबन्धकथना-
दतिशयोक्तिभेदः । वसन्ततिलकावृत्तम् ॥

घनश्यामलपत्रस्य व्योमन्यग्रोधशाखिनः ।

प्ररोहा इव लक्ष्यन्ते वारिधारा धरां गताः ॥ २९ ॥

घनेति । धरां भुवं गताः प्राप्ता वारिधाराः रोदोन्तराले दण्डायमानतया प्रवृत्ता उदकधाराः, घना मेघा एव श्यामलपत्राणि नीलपलाशानि यस्य तस्य । अन्यत्र धनवच्छयामलानि अथवा घनानि सान्द्राणि श्यामलानि च पत्राणि यस्य तत्तथोक्तस्य व्योम्न आकाशस्येव न्यग्रोधशाखिनो वटवृक्षस्य । ‘न्यग्रोधो बहुपाद्वटः’ इत्यमरः । प्ररोहा जटा इव लक्ष्यन्ते दृश्यन्ते । तथा वारिधाराणां प्रवृत्तत्वात्प्ररोह-त्वोत्प्रेक्षा रूपकानुप्राणितेति संकरः । अत्र इवशब्द उत्प्रेक्षायाम् । ‘इवेतीषदर्थोप-मोत्प्रेक्षावाक्यालंकारेषु’ इति गणव्याख्याने ॥

अम्भःपूरसुसंपूर्णास्तटस्थतरुपुष्पिणीः ।

नदीः पश्येह सौमित्रे प्रवृद्धाश्च दिने दिने ॥ ३० ॥

अम्भ इति । हे सौमित्रे लक्ष्मण, इह प्रावृद्धाले अम्भःपूरेण पयःप्रवाहेण सुष्ठु संपूर्णाः सुसंपूर्णाः । तटे तिष्ठन्तीति तटस्थानां तीररूपाणां तरूणां कदम्बकुटजा-दिवृक्षाणां पुष्पाण्यासु सन्तीति तटस्थतरुपुष्पिणीः । वायुवशान्निपतितपुष्पव्याप्ता इत्यर्थः । तथा दिने दिने प्रतिदिनम् । वीप्सायां द्विर्भावः । प्रवृद्धाः प्रवृद्धिं गता नदीश्च पश्य । अत्रायं ध्वनिः—अम्भःपूरसुसंपूर्णाः । मदनरसातिरेकवतीरित्यर्थः । तटशब्देनात्र निकटं प्रतीयते । तटस्था निकटस्थाः । अनपायिन इति यावत् । ते तरवस्तरुवत्स्थिताः प्रिया यासां तास्तथोक्ताः । अतएव पुष्पिणीः विकासवती-रिति बहुव्रीहिगर्भितविशेषणसमासः । अतः प्रवृद्धाः केलिलाभाद्वृद्धिं गता नदीः स्त्रियः पश्येति ॥

अम्भोधिपाने सलिलेन साकमापीतमौर्वाग्निशिखाकलापम् ।

तप्तोदरा वारिधरा वमन्ति विद्युल्लतोन्मेषमिषेण नूनम् ॥ ३१ ॥

अम्भोधीति । अम्भोधिपाने समुद्रजलपानसमये सलिलेन साकमापीतं निपी-यमानमौर्वाग्निशिखाकलापं वडवानलज्वालाजालं कर्म । ‘और्वस्तु वाडवो वडवा-नलः’ इत्यमरः । वारिधरा मेघास्तप्तोदराः संतप्तकुक्षिकुहराः सन्तः । विद्युल्लतोन्मे-षमिषेण तडिल्लतास्फुरणव्याजेन वमन्त्युद्गिरन्ति । बहिर्निर्गमयन्तीत्यर्थः । अत्र ला-लादिनिरसनवाचिना वमनशब्देनोपचारान्निर्गमनमात्रमुच्यत इति चारुत्वातिशयः । तदुक्तं दण्डिना—‘निष्ठ्यूतोद्गीर्णवान्तादिगौणवृत्तिव्यपाश्रयम् । अतिसुन्दरमन्यत्र ग्राम्यकक्षां विगाहते ॥’ इति । नूनमित्युत्प्रेक्षायाम् । सा च मिषशब्देन विद्युल्लतो-न्मेषमपहुत्यासत्यलप्रतिपादनात्सापहवोत्प्रेक्षेति संकरः ॥

अथ जैत्रयात्रोपयोगी शरत्कालः संप्राप्त इति वक्तुं वर्षापगमं वर्णयति—

**इत्थं प्रवृत्तेषु घनदिनेषु दाशरथिना कथमपि नीतेषु तदाकार-
कान्तिं गमितमिव शनैःशनैर्मैघमण्डलं पाण्डुरमभूत् ॥**

इत्थमिति । इत्थमुक्तप्रकारेण प्रवृत्तेषु घनदिनेषु मेघाकुलितदिवसेषु । वार्षिक-
कवासरेष्वित्यर्थः । दाशरथिना श्रीरामेण कथमपि गरीयसा प्रयत्नेन । अत्यन्त-

प्रयासेनेत्यर्थः । नीतेषु गमितेषु सत्सु । अतएव तदाकारकान्ति तस्य श्रीरामस्याकार-
कान्ति शरीरशोभाम् । विरहजनितपाण्डुरप्रभामित्यर्थः । गमितं प्रापितमिवेत्युत्प्रेक्षा ।
'संसर्गजा दोषगुणा भवन्ति' इति न्यायादिति भावः । शनैः शनैर्दिनक्रमेण । वी-
प्सायां द्विर्भावः । मेघमण्डलं पाण्डुरं धवलवर्णमभूत् । 'वलक्षो धवलोऽर्जुनः ।
हरिणः पाण्डुरः पाण्डुः' इत्यमरः ॥

तस्य चापव्यापारवेलायां न संनिधातव्यमित्यन्तरिक्षादन्तर्हितं
किल पाकशासनशरासनम् ॥

तस्येति । तदा तस्य श्रीरामस्य चापव्यापारवेलायां शरासनोद्योगकाले न संनि-
धातव्यं संनिधौ न स्थातव्यम् । न प्रत्यक्षे भवितव्यमिति यावत् । महद्वापारकाले
स्वव्यापारस्यायुक्तत्वादिति भावः । इति किल । इति मत्वेत्यर्थः । किलेत्यलीके ।
वस्तुतस्तु न तथेति भावः । एवमुत्तरत्रापि व्याख्येयम् । अतएवोत्प्रेक्षा । अन्त-
रिक्षादाकाशात्तत्सकाशात्पाकशामनशरासनमिन्द्रधनुरन्तर्हितमपगतम् । अदृश्यतां
गतमित्यर्थः ॥

रघुपतिचापघोषसमयो भवितेति किल

व्युपरतमुद्भूतं घनघटाजनितं स्तनितम् ।

श्वसितमरुद्धिरस्य विजितः किल शान्तिमगा-

त्परिचितकतेकीकुटजनीपवनः पवनः ॥ ३२ ॥

रघुपतीति । रघुपतिचापघोषस्य श्रीरामधनुर्धकारस्य समयः कालो भविता
भविष्यति । प्रत्यासन्न इत्यर्थः । भुवो लुट् । इति किल । एवं मत्वेत्युत्प्रेक्षा । उद्भू-
टमुज्जृम्भितं घनघटाजनितं मेघवृन्दसमुद्भूतं स्तनितं गर्जितं व्युपरतं विनिवृत्तम् ।
प्रशान्तमभूदित्यर्थः । तथास्य विरहिणः श्रीरामस्य श्वसितमरुद्धिर्निश्वासास्तरैः ।
अविच्छिन्नतया प्रवर्तमानैरिति शेषः । विजितः किल निर्जित इवेत्युत्प्रेक्षा । परिचि-
तानि परिशीलितानि केतकीकुटजनीपवनानि केतकीनां कुटजानां गिरिमल्लिकानां
नीपानां कदम्बानां च वनानि येन स तथोक्तः । पवनो वायुश्च शान्तिमगादुपर-
तोऽभूत् । वृत्तमुन्नेयम् ॥

तापोपशान्तिनटनात्कृतलोकहर्षा

वर्षानटी गगनरङ्गतलात्प्रयाता ।

अम्भोद्वाद्यमचिरेण शशाम सर्वं

निर्वापिताश्च सहसैव तडित्प्रदीपाः ॥ ३३ ॥

तापेति । वर्षाः प्रावृडेव नटी नर्तकी । 'स्त्रियां प्रावृट् स्त्रियां भूम्नि वर्षाः'
इत्यमरः । तापोपशान्तिः संतापोपशमनमेव नटनं नाट्यं तस्माद्धेतोः । 'ताण्डवं
नटनं नाट्यम्' इत्यमरः । कृत उत्पादितो लोकानां जनानां प्रेक्षकाणां च हर्षं
आनन्दो यथा सा तथोक्ता सती । रज्यन्तेऽस्मिन्नटा इति रङ्गो नाट्यस्थानम् ।

१. 'चापस्य' इति पाठः. २. 'अन्तरिक्षान्तरात्' इति पाठः. ३. 'भिया व्युपरत'
'इति पाठः. ४. 'अत्र' इति पाठः.

‘रञ्जौ तु स्थानरागौ च’ इति वैजयन्ती । तस्य तलं प्रदेशः । गगनमेव रङ्गतलं तस्मात्प्रयातापगता । अभूदिति शेषः । तथा सर्वमशेषमम्भोद एव कायं वीणावेणु-मृदङ्गादि । सर्वाण्यप्यम्भोदवाद्यानीत्यर्थः । अचिरेण सहसा शशाम शान्तिं जगाम । तथा तडितो विद्युत एव प्रदीपा दीपज्वालाश्च सहसा क्षिप्रमेव निर्वापिताः । प्रशान्ता इत्यर्थः । एवं समस्तवस्तुवर्ति सावयरूपकम् । वस्तुतस्तु रूपकोपमयोः साधकबाधकप्रमाणाभावात्संदेहालंकारः । वसन्ततिलकावृत्तम् ॥

**क्रमेण वाहिनीजातं सकलं भाविनीं वानरवाहिनीपूर्तिमसहमान-
मिव तनिमानमभजत ॥**

क्रमेणेति । सकलमशेषं वाहिनीजातं नदीव्यूहः कर्तुं । सर्वा अपि नद्य इत्यर्थः । भाविनीं भविष्यन्तीम् । ‘भविष्यति गम्यादयः’ इति भविष्यदर्थे णिनिः । वानरवा-हिनीपूर्तिं कपिसेनानदीपूरणमसहमानममृष्यमाणमित्युत्प्रेक्षा । वाहिनीजातस्य । वाहिन्यन्तरपूर्वसहनं युक्तमेवेति भावः । क्रमेण दिनक्रमेण तनिमानं तनुलमभ-जत । ‘सेनानद्योश्च वाहिनी’ इति वैजयन्ती ॥

**तथा दुर्दिनापाये लङ्कायामपि राजहंसनिःशङ्कसंचारो भविष्यती-
ति मत्वा किल भूम्यामपि समजनि राजहंसनिःशङ्कसंचारः ॥**

तथेति । तथा दुर्दिनानां मेघच्छन्नदिवसानां रावणकृतान्तकदुष्टदिवसानां चा-पायेऽपगमे सति । एकत्र शरदागमवशात्, अन्यत्र श्रीरामविक्रान्तिवशाच्चेति भावः । ‘मेघच्छन्नेऽहि दुर्दिनम्’ इत्यमरः । लङ्कायां रावणपुर्यामपि । सातङ्कसंचारयोग्याया-मपीति भावः । राजहंसयोश्चन्द्रसूर्ययोः । तथा राजहंसानां श्रीरामादिराजश्रेष्ठानां कलहंसानां चेति गम्यते । निःशङ्कसंचारो निर्भयप्रवृत्तिर्निरातङ्कविहारश्च । ‘राजा प्रभौ नृपे चन्द्रे यक्षे क्षत्रियशक्रयोः,’ ‘भानुर्हंसः सहस्रांशुः’ इति विश्वप्रकाशामरौ । ‘राजहंसो नृपश्रेष्ठे कादम्बकलहंसयोः’ इत्यन्यत्र विश्वः । भविष्यतीति मत्वा । किले-त्युत्प्रेक्षा । भूम्यामपि राजहंसनिःशङ्कसंचारः कलहंसनिरातङ्कविहारो राजश्रेष्ठनिरा-धारजैत्रयात्रा च समजनि संजातः । जनेः कर्तरि लुङ् । ‘दीपजन-’ इत्यादिना च्लेश्विणादेशः ॥

एवं प्रोषितायामपि प्रोषितजनशेमुषीमुषि प्रावृषि ॥

एवमिति । एवमुक्तप्रकारेण प्रोषितजनानां प्रवसितनराणाम् । विरहिणामिति यावत् । शेमुषीं प्रज्ञां धैर्यं मुष्णाति विलोपयतीति प्रोषितजनशेमुषीमुषि । ‘मुष स्तेये’ क्तिप् । ‘बुद्धिर्मनीषा धिषणा धीः प्रज्ञा शेमुषी मतिः’ इत्यमरः । प्रावृषि वर्षतीं प्रोषितायामपगतायां सत्यामपि ॥

ततः किं तत्राह—

**कामक्षितपृष्ठकभिन्नहृदयच्छिद्रप्रणालीगल-
न्मैत्रीसारलघौ प्रतिश्रवभरं निर्वाहुमप्यक्षमे ।**

१. ‘तथा’ इति नास्ति क्वचित्; ‘तदा’ इति पाठः. २. ‘संभविष्यति’ इति पाठः.
३. ‘प्रतिश्रुतगिरम्’ इति पाठः.

सुग्रीवे चिरसंस्थितां शमयितुं रागान्धतां तादृशीं

किष्किन्धां द्रुतमाप कोपकलुपो रामाज्ञया लक्ष्मणः ॥ ३४ ॥

कार्मेति । कामक्षिता मन्मथप्रयुक्ता ये पृषत्का वाणाः । 'पृषत्कवाणविशिखा अजिद्वगखगाशुगाः' इत्यमरः । तैर्भिन्नं विदारितं यद्धृदयं चित्तं वक्षश्च । 'हृदयं जीविते चित्ते वक्षस्याजीवभावयोः' इति शब्दार्णवः । तस्य छिद्रं रन्ध्रमेव प्रणाली जलनिर्गमनमार्गः । 'प्रणाली पयसः पदव्याम्' इत्यमरः । तथा गलन्निर्गच्छन्मैत्रीसारः सख्यस्थिरांशो यस्य स तथोक्तः । अतएव लघौ निःसारो क्षुद्रे च । अविच्छिन्नकामकेलिपरतन्त्रतया विस्मृतसख्यसंबन्ध इत्यर्थः । मैत्री व्याख्याता । 'सारो बले स्थिरांशे च' इत्यमरः । अतश्च प्रतिश्रवः सीतान्वेषणाङ्गीकारः स एव भरस्तमपि । किमुतान्यदिति भावः । 'अङ्गीकाराभ्युपगमप्रतिश्रवममाधयः' इत्यमरः । निर्वाहुं समर्थयितुमक्षमेऽशक्ते सुग्रीवे चिरसंस्थितां चिरकालमारभ्य वर्तमानां तादृशीमनिर्वाच्यां रागेण स्त्रीसंभोगामत्तया यान्धताविवेकिता तां शमयितुं निर्वापयितुम् । स्त्रीलम्पटतां निर्वर्त्य प्रस्तुतकार्ये प्रवर्तयितुमित्यर्थः । कोपकलुपो रोपाकान्तविक्षिप्तहृदयो लक्ष्मणो रामाज्ञया किष्किन्धां द्रुतमाप प्राप । शार्दूलविक्रीडितं वृत्तम् ॥

ततः सौमित्रैरतिरुष्टः प्रविष्ट इत्यङ्गदेन विज्ञापितोऽप्यनङ्गसंगरसंगतपरिश्रमादजातजागरः सुग्रीवस्तद्दर्शनत्राससंचलितसकलप्लवंगबलकिलकिलायितेन प्रवुद्धः सचिवयोः प्लक्षप्रभावनाम्नोः प्रभावेण प्रकृतिं प्रपेदे ॥

तत इति । ततः सौमित्रैर्लक्ष्मणोऽतिरुष्टोऽत्यन्तरोषाविष्टः सन् प्रविष्टः किष्किन्धां प्रत्यागत इत्यङ्गदेन विज्ञापितोऽपि । अनङ्गसंगरसंगतपरिश्रमाद्रतिरणसंप्राप्तखेदाद्वेदोः । 'श्रमः खेदोऽध्वरत्यादेः' इति लक्षणात् । अजातजागरोऽनुत्पन्नप्रबोधः सुग्रीवस्तस्य रोषावेशवतो लक्ष्मणस्य दर्शनाद्यन्त्रासः साध्वसं तेन संचलितानां संभ्रान्तानां सकलानां समस्तानां प्लवंगबलानां वानरसेनानां किलकिलायितेन किलकिलध्वन्याचरणेन हेतुना । किलेल्यनुकरणशब्दः । प्रवुद्धो बोधं प्राप्तः सन् । प्लक्षः प्रभावश्चेति नामनी ययोस्तयोः सचिवयोर्मन्त्रिणोः प्रभावेणोद्वेगनिवर्तकवचनसामर्थ्येन प्रकृतिं पूर्वावस्थां प्रपेदे प्राप । तथाच रामायणम्—'नोऽयं रोषपरीताक्षो द्वारि तिष्ठति वीर्यवान् । वानरान्वानरपते चक्षुषा प्रदहन्निव ॥ तस्य मूर्धा प्रणम्य त्वं सपुत्रः सह बन्धुभिः । गच्छ शीघ्रं महाभाग रोषो ह्यस्य निवर्त्यताम्' ॥ इति ॥

तस्मिन्सुग्रीवे राघवरोषस्य कारणं निरूपयति सति सद्य एव मुखरितहरिन्मुखोऽभूलक्ष्मणस्य ज्याघोषः ॥

१. 'संश्रिताम्' इति पाठः. २. 'तत्र' इति पाठः. ३. 'अतीव रुष्टः' इति पाठः. ४. 'जातत्राससंकुलित' इति पाठः. ५. 'कुल' इति पाठः. ६. 'ततस्तस्मिन्' इति पाठः. ७. 'सद्य एव' इति नास्ति क्वचित्. ८. 'दिङ्मुखः' इति पाठः. ९. 'लक्ष्मणव्याघोषः' इति पाठः.

तस्मिन्निति । तस्मिन्स्तथा प्रकृतिमापन्ने सुग्रीवे राघवस्य प्राणप्रियसखस्यापि लक्ष्मणस्य श्रीरामस्य वा रोषस्तस्य कारणं निरूपयति । 'न मे दुर्व्याहृतं किञ्चिन्नापि मे दुरनुष्ठितम् । लक्ष्मणो राघवभ्राता क्रुद्धः किमिति चिन्तये ॥' इत्यादि रामायणोक्तरीत्या पर्यालोचयति सतीत्यर्थः । मुखरितहरिन्मुखः प्रतिनादितदिगन्तरालो लक्ष्मणस्य ज्याघोषो गुणध्वनिरभूत् । निजागमनज्ञापनार्थं लक्ष्मणो धनुष्टङ्कारं चकारेत्यर्थः ॥

तत्रासनं द्रुतमपास्य पतिः कपीनां

तत्रास नम्रवदनो घनचापघोषात् ।

संतोषमोक्षमिव भूरि भजन्भुजंगः

संतापनाशपिशुनात्तरुणाभ्रघोषात् ॥ ३५ ॥

तत्रेति । तत्र तस्मिन्समये कपीनां पतिः सुग्रीवो द्रुतं शीघ्रमासनं सिंहासनमपास्य त्यक्त्वा । आसनादुत्थायेत्यर्थः । घनचापघोषान्महाकार्मुकध्वनेर्नम्रवदनोऽवनताननः सन् तत्रास बिभाय । कथमिव । संतापनाशपिशुनाद्भीष्मादिजनितसंज्वरोपशान्तिसूचकादिति विशेषणं चापघोषेऽपि योज्यम् । तरुणाभ्रघोषानूतनमेघगर्जिताद्भूरि भूयिष्ठं यथा तथा संतोषमोक्षमानन्दविधातं भजन्प्राप्तुवन्निति विशेषणं सुग्रीवेऽपि योज्यम् । भुजंगः सर्प इव । 'सर्पः पृदाकुर्भुजगो भुजंगः' इत्यमरः । अत्र तरुणाभ्रघोषस्य नीलकण्ठोल्लासकत्वात्तेषां च 'नीलकण्ठो भुजंगभुक्' इत्यभिधानाद्भुजंगभुक्त्वाच्च भुजंगत्रासहेतुलभवगन्तव्यम् । उपमालंकारः । वसन्ततिलकावृत्तम् ॥

तत्र प्रतिश्रुतं कार्यं प्रोत्साहनाय कुंपितेन भ्रात्रा प्रेषितं इति मारुतिना धार्यमाणधैर्यः सुग्रीवः सौमित्रिं सान्त्वयितुं तारां प्रेषितवान् ॥

तत्रेति । तत्र वित्रासनसमये प्रतिश्रुतं प्रतिज्ञातं यत्कार्यं सीतान्वेषणरूपकृत्यं तस्य । 'अङ्गीकृतमाश्रुतं प्रतिज्ञातम्' इत्यमरः । प्रोत्साहनाय प्रवर्तनार्थम् । कुंपितेन विलम्बाद्बुधेन भ्रात्रा रामेणैष लक्ष्मणः प्रेषितः प्रहितः । इत्युक्त्वेति शेषः । मारुतिना हनूमता धार्यमाणं धारणविषयीक्रियमाणं धैर्यं यस्य तथोक्तः । मारुतिवचनात्पुनर्लब्धधैर्यः सन्नित्यर्थः । सुग्रीवः सौमित्रिं सान्त्वयितुं सामवचनैरुपललयितुम् । 'सामसान्त्वयमुभे समे' इत्यमरः । तारां निजवधूं प्रेषितवान् । प्रथमं स्वस्यैव दर्शने पुनः कोपोद्बोधो भविष्यति, स्त्रीदर्शने तु नैवमिति मत्वा तां प्रहितवानित्यर्थः । तथा रामायणम्—'लवदर्शनविमुक्तात्मा न स कोपं करिष्यति । न हि स्त्रीषु महात्मानः कचित्कुर्वन्ति दारुणम् ॥' इत्यादि ॥

द्राग्वारुणीभजननिहृतराजतेजो

निष्क्रान्ततारमुपशान्ततमोविकारम् ।

१. 'पोषम्' इति पाठः. २. 'संतोष' इति पाठः. ३. 'ततः' इति पाठः. ४. 'कार्यस्य' इति पाठः. ५. 'प्रणयकुंपितेन' इति पाठः. ६. 'प्रेषित एष इति' इति पाठः.

पूर्वाशया विशति सत्पथभाजि मित्रे

सत्यं निशान्तसमयस्य निशान्तमासीत् ॥ ३६ ॥

द्रागिति । द्रागन्नमा वारुणीभजनेन सुरासेवनेन निहृतमाच्छादितं राज्ञः प्रभोः सुग्रीवस्य तेजः प्रतापो यस्य तत्तथोक्तम्, अन्यत्र वारुणीभजनेन प्रतीचीसंगत्या निहृतमन्तर्हितं राजतेजश्चन्द्रप्रकाशो यस्मिस्तत् । ‘सुरा प्रत्यक्च वारुणी’ इत्यमरः । ‘गजा प्रभौ नृपे चन्द्रे’ इति विश्वप्रकाशः । निष्कान्ता निर्गता तारा सुग्रीवपत्नी यस्मान्ततथोक्तम्, अन्यत्रापगतनक्षत्रम् । उपशान्तो निवृत्तस्तमोविकारो मोहविक्रिया, अन्यत्रान्धकारव्याप्तिर्यस्मिस्तत्तथोक्तम् । अस्य सुग्रीवस्य निशान्तं गृहं कर्तुं । ‘निशान्तं गृहशान्तयोः’ इति विश्वः । सत्पथभाजि सन्मार्गवर्तिन्याकाशमार्गसंचारिणि च मित्रे सुहृदि लक्ष्मणे अके च । ‘मित्रं सुहृदि मित्रोऽर्कः’ इति विश्वः । पूर्वाशया पूर्वप्रतिज्ञार्थकाङ्क्षया हेतुना पूर्वदिशा च विशति प्रविशति मति । सत्यं यथार्थम् । अतएवोत्प्रेक्षा । निशाया रजन्या अन्तोऽवसानं तत्समं तत्तुल्यम् । प्रभातकल्पमित्यर्थः । आसीत् । श्लिष्टविशेषणायमुपमा ॥

सा तु रामा रामानुजमासाद्य चैनमवोचत ॥

सेति । सा तु सैव रामा । ‘सुन्दरी रमणी रामा’ इत्यमरः । ‘यत्राकृतिस्तत्र गुणाः’ इति न्यायान्निजगुणसंपदा । लक्ष्मणप्रसादनपाटवातिशयद्योतनार्थं रामेत्युक्तमित्यवगन्तव्यम् । रामानुजं लक्ष्मणम् । रामवद्गुणप्राहिल्यप्रकटनार्थमित्थं निर्देशः । आसाद्य प्राप्य । एनं रामानुजं प्रत्यवोचतोक्तवती च ॥

तत्प्रकारमेवाह—

प्राचीनं व्यसनं सुरेन्द्रतनयाज्जातं वने भ्राम्यतः

सुग्रीवस्य निराकृतं खररिपोर्बाणेन सालच्छिदा ।

अद्यास्य व्यसनं तु पञ्चविशिखादासीदुपेन्द्रात्मजा-

त्सौमित्रे तदपि प्रशान्तमभवज्ज्याघोषमात्रेण ते ॥ ३७ ॥

प्राचीनमिति । सुरेन्द्रतनयाद्वालिनो जातमुत्पन्नम् । अतएव वनेऽरण्ये भ्राम्यतः संचरतः । ‘वा भ्राश-’ इत्यादिना श्यन्प्रत्ययः । सुग्रीवस्य प्राचीनं पुरातनं व्यसनं विपत् । ‘व्यसनं विपदि भ्रंशे दोषे कामजक्रोपजे’ इत्यमरः । खररिपोः खरसुरान्तकस्य श्रीरामस्य संबन्धिना सालच्छिदा सप्तसालविदारिणा बाणेन निराकृतं निरस्तम् । वालिनं निहत्य तद्व्यसनं निराकृतमित्यर्थः । अयेदानीं तु । इन्द्रमुपगत उपेन्द्र इन्द्रानुजो विष्णुस्तस्यात्मजात्तनयात् । प्रद्युम्नरूपेणावतीर्णत्वादिति भावः । पञ्च अरविन्दादयो विशिखा बाणा यस्य तस्मान्मन्मथात् । महावीरादिति भावः । अन्यत्पूर्वविलक्षणं व्यसनम् । स्त्रीव्यसनमित्यर्थः । आसीत् । हे सौमित्रे, तद्व्यसनमपि ज्याघोषमात्रेण गुणध्वनिमात्रेण प्रशान्तं निवृत्तमभवत् । इन्द्रपुत्रकृत-

व्यसनं त्वद्वात्रा निरस्तम् । इन्द्रानुजपुत्रकृतव्यसनं तु त्वया निरस्तमिति क्रमोऽयं
युक्त इति भावः । भवदीयचापघोषश्रवणोत्तरक्षण एव निवृत्तकामतन्त्रः सुग्रीवो
युष्मत्कार्यनिर्वाहपरतन्त्रतया वर्तते । अतस्त्वया महाराजपुत्रेण न कोपितव्यमिति
फलितार्थः । अत्र श्रीरामस्य शरेण व्यसननिरासकत्वमस्य तु चापघोषमात्रेणैवेति
व्यतिरेको व्यज्यते । शार्दूलविक्रीडितं वृत्तम् ॥

तदनन्तरं तारासान्त्ववचनप्रशान्तकोपेन सौमित्रिणा साकं तपन-
तनयः सविनयमाश्रित्य दाशरथिं प्राञ्जलिव्यजिज्ञपत् ॥

तदनन्तरमिति । तदनन्तरं तारायाः सान्त्ववचनेनोक्तोरूपसामवाक्येन हे-
तुना प्रशान्तकोपेन निवृत्तरोषेण सौमित्रिणा साकं लक्ष्मणेन सह तपनतनयः सु-
ग्रीवः सविनयं भयभक्तिप्रयुक्तविनयसहितं यथा तथा दाशरथिं श्रीराममाश्रित्या-
श्रित्य प्राञ्जलिः कृताञ्जलिः सन् । व्यजिज्ञपद्विज्ञापयामास ॥

देव, कपिवलमखिलकुलाचलनिलयमनिलतनयेनाहृतं पुरुहूत इव
पुलोमजापहारिणमनुह्लादं रावणं रणे निहनिष्यसीति ॥

देवेति । हे देव स्वामिन् श्रीराम, अखिलकुलाचलनिलयं महेन्द्राद्यशेषकुलपर्व-
ननिकेतनं कपिवलमनिलतनयेन हनूमताहृतम् । अतः पुलोमजां शचीमपहरतीति
पुलोमजापहारिणम् । ‘पुलोमजा शचीन्द्राणी’ इत्यमरः । अनुह्लादं नाम दानवं
पुरुहूत इन्द्र इवेत्युपमा । रावणम् । सीतापहारिणमिति शेषः । रणे निहनिष्यसि
दिनाशयिष्यसीति व्यजिज्ञपदिति संबन्धः । अत्रेन्द्रेणेप्सितां पौलोमीं तत्पितुः पुलो-
मनाम्नोऽनुमत्यानुह्लादो जहार । इन्द्रस्त्वनुमन्तारं पुलोमानमपहर्तारमनुह्लादं च नि-
हस्य ततस्तां प्रत्यानीतवानिति पौराणिकी कथात्रानुसंधेया ॥

ततः ॥

तत इति । ततस्तदनन्तरम् ॥

ककुभि कुलिशपाणेमैथिलीं तां विचेतुं

विनतमथ दिशायां मारुतिं प्रेतभर्तुः ।

वरुणदिशि सुषेणं यक्षराजाञ्चितायां

हरिति शतबलिं च प्राहिणोद्वानरेन्द्रः ॥ ३८ ॥

ककुभीति । वानरेन्द्रः सुग्रीवस्तामपहृतां मैथिलीं सीतां विचेतुमन्वेष्टुं कुलि-
शपाणेरेन्द्रस्य ककुभि केन सूर्येण कुञ्जाति द्योतयतीति ककुप् तस्याम् । प्राच्यामि-
त्यर्थः । विनतं विनताख्यं वानरसेनाधिपतिम् । अथेति वाक्यारम्भे, अनन्तरं वा ।
प्रेतभर्तुर्यमस्य दिशायाम् । दक्षिणस्यां दिशीत्यर्थः । ‘आपं चैव हलन्तानां यथा वाचा
निशा दिशा’ इति वचनाद्व्याप् । मारुतिं हनूमन्तं च । अत्र युवराजस्याङ्गदस्य प्राधा-

१. ‘सान्त्वनप्रशान्त’ इति पाठः. २. ‘अखिलमखिल’ इति पाठः. ३. ‘हारिणं
बालाभिधानम्’ इति पाठः. ४. ‘हनिष्यतीति’ इति पाठः.

न्येऽपि कार्यसाधकत्वान्मारुतिग्रहणमिति मन्तव्यम् । तथा वत्सगम्य दिशि प्रतीच्छा-
मुपेणं स्वस्य श्वशुरम् । तथाच रामायणम्—‘अथ प्रस्थाप्य च हरिन्मुमोदो दक्षिण-
दिगम् । अत्रवीन्मेघसंकाशं मुपेणं नाम वानरम् ॥ तागयाः पितरं राजा श्वशुर-
भीमविक्रमम् ॥’ इति । तथा यक्षराजाश्रितायां कुबेराधिष्ठितायां हरिति । उत्तरस्या
दिर्गान्वयर्थः । शतबलि शतबलिनामानं वानरनायकं च प्राहिणोन्प्रेषयामास ।
मालिनीवृत्तम् ॥

तदनु दिनेषु केषुचिद्द्वेषु मासातिपातनासहो नियतमुदग्रदण्डः
सुग्रीव इति सत्त्वरमितरदिगन्तरप्रेषितेषु प्रतितिनिवृत्तेषु प्लवङ्गबलेषु
पितृपतिहरिति प्रेषिता मारुतिजाम्भवदङ्गदनलनीलप्रभृतयोऽप्यल-
ब्धसीतोपलब्धयस्तनयनाशकुपितैः कण्डुशापनिःशेषितचराचरमपरि-
चितचारप्रान्तरं कान्तारं कान्तारे कस्मिंश्चिदसुरमेकं निरी-
क्ष्य रक्षःपतिरिति बुद्ध्वा युद्धसंनद्धा बभूवुः ॥

तदन्विति । तदनु वानरप्रेषणानन्तरं केषुचिद्दिनेषु गतेष्वतिक्रान्तेषु सत्सु
मासातिपातनस्य मासातिक्रमणस्यासहोऽमहिष्णुः । प्रेषणसमये रामायणश्लोकः—
‘ऊर्ध्वं मासान्न वस्तव्यं वसन्वध्यो भवेन्मम’ इत्येकमासमात्रस्यावधेः कृतत्वादिति
भावः । पचाद्यच् । कुतः । नियतं निश्चितमुदग्रदण्डश्चण्डशामनः । ‘दण्डोऽर्ध-
शासने राज्ञः’ इति वैजयन्ती । सुग्रीव इति मत्वा । इतरदिगन्तरप्रेषितेषु दक्षिणदि-
ग्व्यतिरिक्तदिक्त्रयग्रहितेषु प्लवङ्गबलेषु विनतप्रमुखवानरसैन्येषु सत्वरं तूर्णं प्रतिनि-
वृत्तेष्वनधिगतसीतावृत्तान्ततया प्रत्यागतेषु सत्सु पितृपतिहरिति दक्षिणस्यां दिशि
प्रेषिता मारुतिजाम्भवदङ्गदनलनीलाः प्रभृतयो येषां ते तथोक्ताः । प्रभृतिग्रहणादूज-
गवाक्षगवयादयोऽपि गुह्यन्ते । तेऽपि वानरोत्तमा अलब्धसीतोपलब्धयोऽप्राप्तमैथि-
लीलाभाः सन्तः । तनयनाशेन निजपुत्रनिधनेन कुपितस्य क्रुद्धस्य कण्डुनाशो जहर्षेः
शापेन निःशेषिता विध्वंमिताश्वराचरा जङ्गमस्थावरा मृगपक्षिवृक्षगुल्मादयो यस्मि-
स्तत्तथोक्तम् । तथाच रामायणम्—‘कण्डुर्नाम महाभागः सत्यवादी तपोधनः ।
महर्षिः परमामर्षी नियमैर्दुष्प्रधर्षणः ॥ तस्य तस्मिन्वने पुत्रो वालको दशवर्षिकः ।
प्रणष्टो जीवितान्ताय क्रुद्धस्तत्र महामुनिः ॥ तेन धर्मात्मना शप्तं कृत्वा तत्र महद्व-
नम् । अशरण्यां दुराधर्षं मृगपक्षिविवर्जितम् ॥’ इति । परिचितचारं प्रवृत्तप्राणि-
सारं तच्च तत्प्रान्तरं निकटप्रदेशश्च तत्र विद्यते यस्मिस्तत्तथोक्तम् । अत्यन्तदुर्गमसि-
त्यर्थः । ‘प्रान्तरं दूरशून्योऽन्धा’ इत्यमरः । तत्कान्तारं विपिनं कान्त्यातिक्रम्य
कस्मिंश्चित्कान्तारे कुत्रचिदरण्य एकमसुरं निरीक्ष्य रक्षःपती रावण इति बुद्ध्वा ज्ञान्वा
युद्धसंनद्धाः समरसंनाहवन्तो बभूवुः ॥

१. ‘इतरेषु’ इति पाठः. २. ‘निवृत्तेषु’ इति पाठः. ३. ‘कण्व’ इति पाठः. ४. ‘अप-
चितचारप्रान्तरम्’ इति पाठः. ५. ‘तीर्त्वा’ इति पाठः. ६. ‘बुद्ध्वा युद्धाय संनद्धाः’
इति पाठः.

निशिचरपतिरित्यवेत्य रोषादशनिनिपातनिभेन ताडनेन ।

असुरहितममुं प्रहृत्य दैत्यं सुरहितमेव चकार वालिसूनुः ॥ ३९ ॥

निशिचरेति । वालिसूनुरङ्गदो निशिचरपती रावण इत्यवेत्य ज्ञात्वा । तमिति शेषः । रोषात्सीतापहरणरूपाकृत्यकरणजनितकोपाद्धेतोरशनिनिपातनिभेन दम्भोलिप्रहारसदृशेन ताडनेन मुष्टिघातेन । असुरेभ्यो हितमसुरहितम् । 'चतुर्थीतदर्थ'—इत्यादिना समासः । सुराणामहितं चामुं दैत्यं प्रहृत्य निगृह्य सुरहितमेव चकारेति विरोधः । स चासुरहितमचेतनं प्रहृत्य सुराणां हितं सुखं चकारेति परिहाराच्छेषा-नुप्राणितो विरोधाभासोऽलंकारः । 'आभासत्वे विरोधस्य विरोधाभास इष्यते' इति लक्षणात् । पुष्पिताग्रावृत्तम् ॥

ततस्तारेयवचनात्ततइतो विचित्र्य निकटगिरिसानुशयाः सानु-
शयाः सलिलाशया जलचरपतङ्गपतनोत्पतनानुमीयमानपल्वलोपै-
शयं किमपि कुहरमवगाह्य कंचन काञ्चनमयं मयमायानिर्मितं वि-
हिततपोभङ्गायै सुराङ्गनायै हेमायै द्रुहिणेन वितीर्णं मेरुसावर्णिदु-
हित्रा स्वयंप्रभया कृतावनं वनोद्देशमविशन् ॥

तत इति । ततस्तदनन्तरं ताराया अपत्यं तारेयोऽङ्गदः । 'स्त्रीभ्यो ढक्' । तस्य वचनान्वियोगवाक्याद्धेतोः । ततइतः तत्र तत्र विचित्र्यान्विष्य निकटगिरिसानुषु समीपस्थगिरिप्रस्थेषु शेरत इति तथोक्ताः सानुशयाः । गहनसंचारजनितश्रमा-तिरेकात्तत्र तत्र संविशन्तीत्यर्थः । 'अधिकरणे शेतेः' इत्यच्प्रत्ययः । अतएव सानुशयाः संसंतापाः । 'भवेदनुशयो द्वेषे पश्चात्तापानुबन्धयोः' इति विश्वः । वानराः सलिलेष्वशया वाञ्छया । पिपासयेत्यर्थः । जलचरपतङ्गानां हंसकारण्डवादिज-लवर्तिपक्षिविशेषाणां पतनोत्पतनैः प्रडीनोड्डीनगतिविशेषैरनुमीयमानमभ्यूह्यमानं यत्पल्वलं सरस्तस्योपशयमाश्रयम् । अन्तःस्थकासारमित्यर्थः । किमपि किञ्चित्कु-हरं भूविवरगर्भमवगाह्य प्रविश्य । कंचन कमपि काञ्चनमयं हिरण्मयं मयस्यासु-रशिल्पिनो मायया विचित्रशक्त्या निर्मितं रचितम् । तथा विहिततपोभङ्गायै कृत-तपोविघ्नायै । तस्मिन्नेव वने पूर्वं हेमया मयतपोभङ्गस्य विहितत्वादिति भावः । हेमायै हेमाख्यायै सुराङ्गनायै अप्सरसे द्रुहिणेन नृत्यगीतसंतोषितेन विधात्रा वितीर्णं दत्तं स्वयंप्रभया तदाख्यया मेरुसावर्णिदुहित्रा पुत्रिकया कृतावनं विहितरक्षणं वनो-द्देशं वनप्रदेशमविशन्प्रविष्टवन्तः । हेमायाः प्रियसखीलान्मेरुसावर्णिदुहित्रे सा वनं दत्तवतीत्यनुसंधेयम् । उक्तंच रामायणे—'द्रुहिता मेरुसावर्णैरहं तस्याः स्वयंप्रभा । इदं रक्षामि भवनं हेमाया वानरोत्तमाः ॥ मम प्रियसखी हेमा नृत्तगीतविशारदा । तया दत्तवरा चास्मि रक्षामि भवनोत्तमम् ॥' इति ॥

१. 'अवेक्ष्य' इति पाठः. २. 'पुत्रः' इति पाठः. ३. 'उपश्लक्ष्यम्' इति पाठः.
४. 'विलकुहरम्' इति पाठः. ५. 'पिहिताज्ञानभोभागं विहित' इति पाठः.

ततः कृतातिथ्यायाः स्वयंप्रभायाः प्रभावेण विलादुत्तीर्णानां सम-
यातिपातादापतिप्यति सुग्रीवदण्ड इति विकृतिमुपेत्य संगतमनोग-
देनाङ्गदेन पवनतनयवचनप्रत्ययप्रत्यानीतप्रकृतिना सह प्रायोपवेश-
मुपेयुषां प्लवंगपुंगवानां परिदेवनकथाप्रसङ्गे जटायुषो निधनं निश-
म्य विन्ध्यरन्ध्राद्विहितसंपातः संपातिर्नामा गृध्रस्तानेवमवादीत् ॥

तत इति । ततः प्रवेशानन्तरं कृतातिथ्यायाः । अतिथिम्कारेणोपचरित-
वत्त्वा इत्यर्थः । स्वयंप्रभायाः प्रभावेण सामर्थ्येन विलादुत्तीर्णानां निर्गतानां समया-
तिपातादवधिकालातिक्रमणाङ्गदेनोः । दण्ड्यन्ते निगृह्यन्तेऽनेनेति दण्डः शिक्षा । सुग्री-
वस्य कर्तुः दण्ड आपतिप्यति । कालातिक्रमणेनास्मांश्चण्डशासनः सुग्रीवो दण्डयि-
ष्यतीत्यर्थः । इति मत्वा विकृति विकारम् । प्रकृतिवैकल्यमिति यावत् । उपेत्य
संगतमनोगदेन संजातमनोव्याधिना । 'रोगव्याधिगदामयाः' इत्यमरः । अथ पव-
नतनयस्य हनूमतो वचनं तत्कालोचितवाक्यं तत्प्रत्ययेन तद्विध्यासेन प्रत्यानीता पुनः
समाहिता प्रकृतिः पूर्वावस्था येन स तथोक्तेनाङ्गदेन सह । प्रायोपवेशो नाम दक्षि-
णाग्रेषु दर्भेषु स्थण्डिले मरणार्थं संकल्प्योपवेशनम् । 'प्रायो भूयन्तगमने' इत्यमरः ।
तमुपेयुषां प्राप्तवताम् । 'उपेयिवाननाश्चाननूचानश्च' इति कसुप्रत्ययान्तो निपातः ।
उदग्रसुग्रीवदण्डापेक्षया मरणमेव वरमिति सुमूर्धतामित्यर्थः । उक्तं च रामायणे—
'उपस्पृश्योदकं विन्ध्ये प्राञ्जुखाः समुपाविशन् । दक्षिणाग्रेषु दर्भेषु उदकतीरं समा-
श्रिताः ॥ सुमूर्धवो हरिश्चेष्टा एतत्क्षममितः स्म ह ॥' इति । प्लवंगपुंगवानां जाम्बव-
दादिवानरश्रेष्ठानां परिदेवनकथाप्रसङ्गे 'रामस्य वनवासं च क्षयं दशरथस्य च । जन-
स्थानवधं चैव वधं चैव जटायुषः ॥' इत्यादि विलापगोष्ठीप्रस्तावे जटायुषो निधनं
मरणं निशम्य श्रुत्वा विन्ध्यरन्ध्राद्विन्ध्यपर्वतकन्दराद्विहितसंपातः कृतनिर्गमः । तत्प-
रामशार्थं विनिष्क्रान्त इत्यर्थः । संपातिर्नामा गृध्रो जटायुभ्राता तान्वानरान् । एवं
वक्ष्यमाणप्रकारेणावादीदवोचत् । तथाच रामायणम्—'संपातिर्नाम नाम्ना तु चिरं-
जीवी विहंगमः । भ्राता जटायुषः श्रीमान्प्रख्यातबलपौरुषः ॥ कन्दरादमिनिष्क्रम्य
स विन्ध्यस्य महागिरेः । उपविष्टान्हरीन्दष्ट्वा हृष्टात्मा गिरमब्रवीत् ॥'

तदेवाह—

के यूयमक्षतबलेऽप्यभिधाय पापं
वत्से जटायुषि मम श्रवसी दहन्तः ।
तस्मात्पुरा किरणदाहितपक्षयुग्मं
तिग्मांशुमुष्णवचसा शिशिरीकुरुध्वे ॥ ४० ॥

क इति । अक्षतबलेऽप्रतिहतपराक्रमेऽपि वत्सेऽनुजे जटायुषि पापं निधनमभि-
धायोक्त्वा मम श्रवसी कर्णौ । 'कर्णशब्दग्रहौ श्रोत्रं श्रुतिः स्त्री श्रवणं श्रवः' इत्य-

१. 'पातेन पतिष्यति' इति पाठः. २. 'प्रत्ययानीत' इति पाठः. ३. 'प्रसङ्गेन' इति
पाठः. ४. 'गृध्रराजः' इति पाठः. ५. 'अक्षयबले' इति पाठः.

मरः । दहन्तो भस्मीकुर्वन्तः यूयं के कस्मात् श्रवोदहनाद्धेतोः । पुरा पूर्वम् । सूर्य-
मण्डलं प्रत्युद्गमनकाल इत्यर्थः । किरणैर्निजगमस्तिभिर्दाहितं दग्धं पक्षयुग्मं गरुधु-
गलं येन तम् । तिग्मांशुं चण्डभानुम् । उष्णवचसा । ततोऽप्यतितीक्ष्णवचनेनेत्यर्थः ।
शिशिरीकुरुध्वे शिशिरीकुरुथ । पक्षदहनजनितदुःखादप्यतिरिच्यते शुष्मद्वचनजनित-
दुःखमिति भावः । संपातेः सूर्यकिरणदग्धपक्षतया विन्ध्यपतनादिकथा श्रीरामायणे-
ऽनुसंधेया । अथ तिग्मांशोः शिशिरीकरणासंबन्धेऽपि तत्संबन्धामिधानादतिशयो-
क्तिभेदः । वसन्ततिलका ॥

ततस्तैः प्रस्तावितप्रवृत्तिः संपातिः प्रोषितायुषे जटायुषे निवापा-
ञ्जलिं निर्वर्त्य पुरा कदाचिदामिषान्वेषणाय प्रेषितेन सुपार्श्वनाम्ना
समाम्नातं महेन्द्रमहीध्ररन्ध्रविनिर्गतदशवदननीयमानजानकीपरिदे-
वनं जानानः सूक्ष्मचक्षुः पुनरेवमवोचत् ॥

तत इति । ततस्तदनन्तरं तैर्वानरैः प्रस्तावितप्रवृत्तिरादिमारभ्य कथितवृत्ता-
न्तः । 'वार्ता प्रवृत्तिवृत्तान्तः' इत्यमरः । संपातिः प्रोषितायुषे मृताय जैत्रायुषे
निवापाञ्जलिं तर्पणाञ्जलिं निर्वर्त्य । कृतवेत्यर्थः । 'निवापः पितृतर्पणम्' इत्यमरः ।
पुरा पूर्वं कदाचित्कस्मिंश्चित्समयं आमिषान्वेषणाय क्रव्यविचयनाय । आहारानय-
नार्थमित्यर्थः । प्रेषितेन प्रहितेन सुपार्श्वनाम्ना निजसुतेन स्वतनयेन समाम्नातं कथितं
महेन्द्रमहीध्रस्य महेन्द्राख्यकुलपर्वतस्य । महीध्रशब्दो व्याख्यात आरण्यकाण्डे 'म-
हीध्रकल्पं गृध्रराजम्' इत्यत्र । रन्ध्राद्विलाद्विनिर्गतेन दशवदनेन रावणेन नीयमा-
नाया अपहियमाणाया जानक्याः परिदेवनं विलापं जानानोऽवबुध्यमानः । मन-
स्यनुसंधान इत्यर्थः । 'ज्ञा अवबोधने' इत्यस्माच्छानच् । सूक्ष्मचक्षुः सूक्ष्मदृष्टिः ।
पूर्वात्तरानुसंधानकुशल इत्यर्थः । संपातिः पुनरप्येवमवोचत् ॥

तदेवाह—

अलं कातर्येण । लङ्काभिधानां यातुधानराजधानीमधिवसती
सीता दशवदननीता तत्र गच्छन्तु भवन्तः ॥

अलमिति । कातर्येण भयविह्वलत्वेनालम् । कातर्यं न कर्तव्यमित्यर्थः । 'अलं
भूषणपर्याप्तिशक्तिवारणवाचकम्' इत्यमरः । कुतः । दशवदननीता रावणापहृता
सीता लङ्काभिधानां यातुधानराजधानीं राक्षसनगरीमधिवसत्यधितिष्ठति । तत्रास्त
इत्यर्थः । 'उपान्वध्याङ्वसः' इति कर्मत्वम् । ततस्तत्र लङ्कां प्रतीत्यर्थः । भवन्तो
गच्छन्तु । 'शेषे प्रथमः' इति प्रथमः ॥

किंच ॥

तस्मिन्नर्थे प्रत्ययान्तरं विद्यत इत्याह—किंचेति ॥

१. 'प्रस्थापितवृत्तान्तः'; 'प्रस्तावितवृत्तान्तः' इति पाठौ. २. 'प्रेषितेन निजसुतेन'
इति पाठः.

तदेव विवृणोति—

दिवाकरग्लोपभवां भेदानि निशाकरो नाम मुनिर्निरस्यन् ।

जगाद् वः कार्यमहार्यैर्याः क्षणेन तां द्रक्ष्यथ रामपत्नीम् ॥ ४१ ॥

दिवाकरेति । दिवाकरेण सूर्येण यः ग्लोपः पक्षदाहन्तन्नाद्भवतीति तथोक्तां भेदानि मन्पीडाम् । मन्तापमिति यावत् । निशाकरो नाम निशाकर इति नाम्ना प्रसिद्धः चन्द्रश्च प्रतीयते । मुनिर्गतीतानागतदर्शी निरस्यन् । यदा र्मातान्वेषणार्थे वानरा अगच्छेयुस्तदा तव पक्षद्वयं पुनः प्ररूढं भवेदित्यादिवचनप्रत्यर्थनिराकुर्वन् । दिवाकरकृतमन्तापस्य निशाकरनिवर्तनं युक्तमेवेति भावः । हे अहार्यैर्या अपरिहार्यैर्यस्येपन्ना वानराः । अतो र्येत्यागो युष्माकं न युक्त इति भावः । वो युष्माकं कार्यं जगादोवाच । तथाच रामायणम्—‘एष्यन्ति प्रेषितास्तत्र रामदूताः प्लवंगमाः । आख्येया राममहिषी लया तेभ्यो विहंगम ॥’ इति । तन्तन्मात्कारणाद्रामपत्नीं नीतां क्षणेनान्पकालेन द्रक्ष्यथ प्रेक्ष्यथ । मत्प्रवचनो मुनेर्वचनं नानृतं भविष्यतीति भावः । उपेन्द्रवज्रा वृत्तम् ॥

इति ब्रुवाणं कृतसौहृदं तं संपातिमापृच्छथ पैरापरञ्चम् ।

प्रवृद्धहर्षाः प्रथितप्रभावाः प्रतस्थिरे वानरयूथनाथाः ॥ ४२ ॥

इतीति । इत्यनेन प्रकारेण ब्रुवाणं कथयन्तं कृतसौहृदं विरचितसख्यं परापरञ्चम् । पूर्वोत्तरपर्यालोचनचतुरमित्यर्थः । तं प्रसिद्धं संपातिमापृच्छथ वयं साधयाम इति पृष्ट्वा प्रथितप्रभावाः प्रख्यातबलपौरुषा वानरयूथनाथा अङ्गदादिवानरश्रेष्ठाः प्रवृद्धहर्षा जानकीवृत्तान्तश्रवणलाभादमन्दानन्दभरिताः सन्तः प्रतस्थिरे प्रस्थिताः । ‘ममवप्रविभ्यः स्थः’ इत्यात्मनेपदम् । वृत्तमुपजातिः ॥

पर्याप्तप्रमदमुपेयुषां कपीनां

पन्थानं दशमुखमार्गमार्गणाय ।

पाथेयीकृतकपिराजशासनानां

पाथोधिर्नयनपथातिथिर्बभूव ॥ ४३ ॥

पर्याप्तेति । पर्याप्तः परिपूर्णः प्रमदो हर्षो यस्मात्तम् । परिपूर्णानन्दकरमित्यर्थः । ‘प्रमदसंमदौ हर्षे’ इति निपातनात्साधुः । पन्थानं संपातिकथितमार्गमुपेयुषां प्राप्तवताम् । लब्धप्रवृत्ततया संतुष्टान्तःकरणानामित्यर्थः । तथा दशमुखमार्गमार्गणाय रावणपदव्यन्वेषणार्थं पाथेयीकृतं संबलीकृतं कपिराजशासनं सुग्रीवाज्ञा यैस्तेषाम् । तीक्ष्णदण्डोऽयं सुग्रीव इति तदाज्ञाजीवनेन रावणगल्यन्वेषिणामित्यर्थः । ‘पाथेयं संबलं मतम्’ इति यादवः । कपीनां वानराणां पाथोधिः समुद्रः नयनपथातिथिर्नेत्रमार्गोचरो बभूव । अत्र कपिराजशासने पाथेयस्वरूपणाद्रूपकालंकारः । प्रहर्षिणीवृत्तम् ॥

१. ‘ममार्ति’ इति पाठः. २. ‘राजपत्नी’ इति पाठः. ३. ‘परावरञ्चम्’ इति पाठः. ४. ‘पर्याप्तम्’ इति पाठः. ५. ‘पान्थानान्’ इति पाठः.

सुत्रामपुत्रारिशिलीमुखानां स्मृत्वा गणस्तत्र वलीमुखानाम् ।

अपामपारस्य निधेश्च पश्चादवाङ्मुखो वक्तुमवाङ्मुखोऽभूत् ॥ ४४ ॥

सुत्रामेति । वलीमुखानां गणो वानरयूथः सुत्रामपुत्रारेर्वालमथनस्य श्रीरामस्य शिलीमुखानां वाणानाम् । अमोधानामिति भावः । अपारस्य दुस्तरस्यापां-
निधेः समुद्रस्य च स्मृत्वा । अमोघाञ्छीरामवाणान्दुस्तरं वारिधिं च मनस्यनुसंधाये-
त्यर्थः । उभयत्रापि 'अधीगर्थदयेशां कर्मणि' इति षष्ठी । सा च शेषाधिकाराच्छे-
षत्वाविवक्षायामेव । कर्मत्वविवक्षायां तु द्वितीया भवतीति वेदितव्यम् । पश्चात्स्म-
रणानन्तरम् । अवाङ्मुखोऽवनतवदनः सन् । वक्तुमाशयं कथयितुम् । न विद्यन्ते
वाचो मुखेषु यस्य सोऽवाङ्मुखोऽभून्मूकोऽभूत् । श्रीरामवाणानाममोघत्वं पाथोनि-
धेर्दुस्तरत्वं चानुसंधाय किमत्र कर्तव्यमस्माभिरिति कर्तव्यतामौढ्येन निरुत्तरोऽभूदि-
त्यर्थः । वृत्तमुपजातिः ॥

तदनु वानरसेनामेनामवार्यमाणकातर्यामित्थमैवददङ्गदः ॥

तदन्विति । तदनु तदनन्तरमवार्यमाणमपरिहार्यमाणं कातर्यं भयविभ्रान्तत्वं
यस्यास्तामेनां वानरसेनां प्रति अङ्गद इत्थं वक्ष्यमाणरीत्यावददवोचत् ॥

तत्प्रकारमेवाह—

किमिति भजथ मौनं वानरा मानहीनाः

सगररचितकुल्योल्लङ्घने कुण्ठिताशाः ।

अकलशभवलेह्यं दुःशमं वाडवाद्यै-

रनवधिमयशोन्धि किं समर्थास्तरितुम् ॥ ४५ ॥

किमिति । हे मानहीना अभिमानशून्या वानराः । प्राणसंकटेऽपि मानो न परि-
त्याज्य इति बोधयितुमेवमामन्त्रितमिति द्रष्टव्यम् । सगररचितकुल्योल्लङ्घने सगरनि-
खातकुल्यप्रायसागरतरणे कुण्ठिताशा भग्नोत्साहाः सन्तः । किमिति कस्माद्धेतो-
मौनं निरुत्तरतां भजथ प्राप्नुथ । न चैतद्युक्तमिति भावः । कुतः । कलशभवलेह्य-
मगस्त्यास्वाद्यं न भवतीत्यकलशभवलेह्यम् । किञ्च वाडवाद्यैर्वडवानलप्रभृतिभिः ।
अथशब्दाद्वारलानलादिभिरिति च गृह्यते । 'वाडवो वडवानलः' इत्यमरः । दुःशमं
शमयितुमशक्यम् । 'ईषद्दुः—' इत्यादिना खलप्रत्ययः । अनवधिममर्यादम् । शतस-
हस्रादियोजनपरिमाणरहितमित्यर्थः । प्रसिद्धसागरस्तु नैवंभूत इति भावः । अय-
शोन्धिमपकीर्तिसागरं तरीतुमुल्लङ्घयितुम् । 'वृत्तो वा' इति दीर्घः । समर्थाः शक्ताः
किम् । न समर्था एवेत्यर्थः । सागरमिमं सुतरं यदि न लङ्घयेयुस्तर्हि दुस्तरं दुष्की-
र्तिसागरः प्रसक्तो भवेत् । तथाच गीतायाम्—'संभावितस्य चाकीर्तिर्मरणादतिरि-
च्यते' इति न्यायान्महाननर्थः स्यात् । तस्मात्सर्वथैव सागरोल्लङ्घन एव पुनरुत्साहः

१. 'पश्यन्' इति पाठः. २. 'अकथयत्' इति पाठः. ३. 'कूपोल्लङ्घने' इति पाठः.
४. 'वाडवाद्यैः' इति पाठः.

कर्तव्य इति भावः । अत्र प्रसिद्धसागरादुपमानादुपमेयस्यायशःसागरस्याधिक्यकथ-
नाद्यतिरेकालंकारः । मालिनीवृत्तम् ॥

ततः पारावारस्य पारीणतायामात्मशक्तेरियत्तां प्रत्येकं कथयत्सु
वानरयूथपेषु निर्दिश्याञ्जनेयं प्रभञ्जनसंजातं जास्ववान्भिहितवान् ॥

तत इति । ततोऽङ्गदवचनानन्तरं वानरयूथपेषु गजगवयगवाक्षादिवानरयूथ-
नाथेषु । 'यूथनाथस्तु यूथपः' इत्यमरः । पारावारस्य समुद्रस्य पारीणतायां पारंग-
तत्वे । समुद्रपारोलङ्घन इत्यर्थः । 'समुद्रोऽविधिरकूपारः पारावारः' इत्यमरः । प्रत्ये-
कम् । एकैकस्मिन्नित्यर्थः । विभक्त्यर्थेऽव्ययीभावः । आत्मशक्तेः स्वसामर्थ्यस्येयत्ता-
मेतावत्ताम् । दशविंशतित्रिंशदादियोजनोलङ्घनविषयां स्वस्वलवनशक्तिमित्यर्थः । तथा
च रामायणे—'आवभाषे गजस्तत्र प्लवेयं दशयोजनम्' इत्यादि कथयत्सु सत्सु ।
जाम्बवान्प्रभञ्जनसंजातं पवनतनयम् । पितृवदत्यन्तजवनद्योतनार्थमेतद्विशेषणम् ।
आञ्जनेयमञ्जनागर्भसंभूतं हनूमन्तम् । क्षेत्रातिशयद्योतनार्थमेतन् । निर्दिश्यामिहित-
वान् । ननु 'भूतले सागरे वापि शैलेषूपवनेषु च । पातालस्यापि वा मध्ये सममा-
न्त्रिष्यते गतिः ॥' इति पूर्व सुग्रीवसंनिधौ गजादिवानरयूथैः स्वस्वशक्तेः प्रख्या-
पितत्वात्, इदानीं 'प्लवेयं दशयोजनम्' इत्यादिना पुनः किमर्थं स्वस्वलवनशक्तिन्यू-
नतामुक्तवन्त इति चेत्सत्यम् । अधिकशक्तियुक्ता अप्येते रावणाधिष्ठितलङ्काप्रवेश-
सीतान्वेषणं दुष्करमिति मत्वा तादृशकार्यसाधकस्य महाधीरस्य हनूमतः प्रोत्साह-
नार्थं तथोक्तवन्त इति सर्वं समञ्जसम् ॥

उक्तप्रकारमेवाह—

हे वीरा यूथनाथाः परिणतिपरुषः कार्यं आसीद्विषादः

कस्मादस्माकमेतज्जलनिधितरणे शक्तिरेतावतीति ।

स्मृत्वा राज्ञः प्रतिज्ञामयमनिलसुतो लङ्घनायोन्मुखश्चे-

द्भेदः प्रादुर्भवेत्किं कथयत पयसामास्पदे गोष्पदे वा ॥४६॥

हे वीरा इति । हे वीराः शूराः, यूथनाथा यूथश्रेष्ठाः, यूयं चाहं च वयं तेषा-
मस्माकम् । 'त्यदादीनि सर्वैर्नित्यम्' इत्येकशेषः । एतस्य जलधेस्तरणे लङ्घने शक्तिः
सामर्थ्यमेतावतीयती । दशयोजनादिमात्रविषयेत्यर्थः । इत्येवंप्रकारेण परिणतिपरुषः
फलकालविरसो विषादश्चेतोभङ्गः । खेद इति यावत् । 'विषादश्चेतसो भङ्ग उपायाभा-
वचिन्तनैः' इति लक्षणात् । कस्माद्धेतोः कार्यः कर्तव्य आसीत् । नायं कर्तव्य इत्यर्थः ।
अथवा कार्यं कृतवस्तुनि विषये परिणतिपरुष इत्यादि योजना । कुतः । अयमेव
इति हस्तनिर्देशः । अनिलसुतो हनूमान् । अनिलवदेव तरस्वीति भावः । राज्ञः सुग्रीवस्य
प्रतिज्ञाम् 'ऊर्ध्वं मासान्न वस्तव्यं वसन्वध्यो भविष्यति' इत्येवंरूपाम्, अथवा
'यश्च मासान्निवृत्तोऽग्रे दृष्टा सीतेति वक्ष्यति । मत्तुल्यविभवो भोगैः सुखं स विहरि-

१. 'पारावारपारीणतायाम्' इति पाठः. २. 'वानर' इति नास्ति कश्चित्. ३. 'संभ-
वम्' इति पाठः. ४. 'इत्थमभिहितवान्' इति पाठः. ५. 'कोऽयम्' इति पाठः.

ष्यति ॥' इत्येवंरूपां वा प्रतिज्ञावाचं स्मृत्वा । लङ्घनाय समुद्रतरणायोन्युखोऽभिमुखश्चेत् । उद्युक्तः स्याद्यदीत्यर्थः । तर्हि पयसामास्पदे सागरे । 'आस्पदं प्रतिष्ठायाम्' इति निपातनात्सुडागमः । गोष्पदे गोपादन्यासे वा । भेदोऽन्तरं प्रादुर्भवेदुत्पद्येत किम् । न प्रादुर्भवेदेवेत्यर्थः । कथयत । यद्यत्र प्रत्युक्तिर्विद्यते तर्हि कथयतेत्यर्थः । महात्मनोऽस्य यदि तितीर्षा स्यात्तदा गोष्पदमिव सागरोऽपि सुतर इति भावः । अत्र सागरगोष्पदयोर्भेदसंबन्धेऽप्यसंबन्धाभिधानात्संबन्धेऽसंबन्धरूपातिशयोक्तिः । स्वग्धरावृत्तम् ॥

उदपतदुपभोक्तुं मण्डलं चण्डभानोः

परिणतफलबुद्ध्या बालभावेऽपि सोऽयम् ।

तदनु कुलिशपातक्षुण्णगण्डाय तस्मै

वरमदिशदमेयं वायुतृप्त्यै विधाता ॥ ४७ ॥

उदपतदिति । स प्रसिद्धोऽयं हनूमान्बालभावेऽपि बाल्येऽपि परिणतफलबुद्ध्या परिपक्वफलभ्रान्त्या चण्डभानोः सूर्यस्य मण्डलमुपभोक्तुमभ्यवहर्तुमुदपतदुत्पतितवान् । तदनु उत्पतनानन्तरं कुलिशपातेनेन्द्रप्रयुक्तवज्राभिधातेन क्षुण्णगण्डाय भुम्नहनुप्रदेशाय तस्मै हनुमते विधाता ब्रह्मा वायोरेतत्पितुस्तृप्त्यै परितोषार्थम् । तदानीं तनयप्रहरणकोपाद्वायुना स्वसंचारसंकोचेन त्रैलोक्यसंतापस्य विहितत्वादिति भावः । अमेयमसदृशं वरं काङ्क्षितकल्पायुरक्षय्यत्वमजय्यत्वं ब्रह्मास्त्रनारायणास्त्रपाशुपतास्त्रप्रभृतिभिरमेयत्वं चादिशद्वत्तवान् । 'देवाद्वृते वरः श्रेष्ठे' इत्यमरः । बाल्य एव बहुयोजनोत्पतनदक्षस्यामुष्य वीरस्येदानीं कियदेतच्छतयोजनविस्तीर्णार्णवलङ्घनमिति भावः । तथाच रामायणम्—'प्रसादिते च पवने ब्रह्मा तुभ्यं वरं ददौ । अशस्त्रवध्यतां तात समरे सत्यविक्रमम् ॥' इति । अत्र बाल्ये नभोलङ्घनजङ्घालस्यास्येदानीं सागरतरणं कियदिति दण्डापूपिकयार्थान्तरस्यापादनादर्थापत्तिरलंकारः । 'दण्डापूपिकयार्थान्तरार्थपतनमर्थापत्तिः' इति सर्वस्वसूत्रम् । मालिनीवृत्तम् ॥

इत्थं जाम्बवता परापरविदा संधुक्षितप्राभवः

कृत्वा वृद्धिमुपेयुषा स्ववपुषा त्रैविक्रमं प्रक्रमम् ।

आरुह्याद्रितटं यथोचितमसौ संमान्य सैन्याधिपा-

नासन्नानथ संननाह तरितुं वारांनिधिं मारुतिः ॥ ४८ ॥

इति श्रीविदर्भराजविरचिते चम्पूरामायणे किष्किन्धाकाण्डः समाप्तः

इत्थमिति । इत्थमुक्तप्रकारेण परापरविदा । पूर्वोत्तरकार्यपर्यालोचनचतुरेणेत्यर्थः । जाम्बवता संधुक्षितं समुपोद्बोधितं प्राभवं सामर्थ्यं यस्य स तथोक्तः । असौ मारुतिः । त्रयो विक्रमा यस्य त्रिविक्रमो बलिमथनवामनरूपो विष्णुस्तस्येवं त्रैविक्रमं प्रक्रमं प्रतापम् । तादृगभिवृद्धिमित्यर्थः । अतएव निदर्शनालंकारः । उपेयुषा प्राप्तवता स्ववपुषा निजशरीरेण वृद्धिं कृत्वा । प्रवृद्धशरीरः सन्नित्यर्थः । अद्रितटं

नहेन्द्रैलननुमानस्य । आसक्तान्द्रसर्मापम्यान्मैस्याधिपानद्रदजान्वददादिमेतन्धि-
पतीत । यथोचितं यथाह संनान्य वदुकृत्य । अथानन्तरं वार्गान्धि समुद्रं नरितुं
वदितुम् । विक्रयान्न दीर्घः । संननाह संनाहं कृतवान् । शार्दूलविकीर्णितं वृत्तम् ॥

इति श्रीसत्पद्मयोगीन्द्रवृन्दमानसेन्द्रावरसंदोहामन्दानन्दलाभाभिवन्दितरघुनन्द-
नचरणारविन्दमकरन्दस्यादनकन्दलितसारस्वतेनाखण्डतपःप्रचण्डमुनिप्रकाण्डमण्ड-
लेश्वरघाण्डिल्यमहासुनिगोत्रावतंसस्य पञ्चान्वयमुधापारावारपारिजातस्य धन्वन्तर्य-
वतारान्तरस्यायुर्वेदप्रमुखनिखिलविद्यामारसर्वज्ञसार्वभौमस्य कोण्डोपण्डितवर्यस्य तनू-
ज्जेन गङ्गाम्बिकारमरुदाकरमुधाकरेण रामचन्द्रबुधेन्द्रेण विरचितायां चम्पूगमायण-
व्याख्यायां साहित्यमञ्जृपिकामाख्यायां किष्किन्धाकाण्डः समाप्तः ॥

रामचन्द्रार्थरचिता रामचन्द्रपदापिता ।

किष्किन्धाकाण्डस्य व्याख्या पूर्णा मञ्जृपिकाभिधा ॥

सुन्दरकाण्डम् ।

ततो हनूमान्दशकण्ठनीतां सीतां विचेतुं पथि चारणानाम् ।
महेन्द्रशैलस्य खगेन्द्रवेगः प्रस्थादुदस्थात्प्रथमानवेगः ॥ १ ॥

तत इति । ततः संनाहानन्तरं खगेन्द्रस्य गरुडस्य वेगो जवो यस्य स तथोक्त इत्युपमा । अतएव प्रथमानः पृथुतरो वेगो यस्य स तथोक्तः । 'प्रथमानं पृथुप्रथम्' इत्यभिधानात् । हनूमान् । दशकण्ठनीतां रावणेन हन्नां सीतां विचेतुमन्वेष्टुं चारणानां सिद्धचारणगन्धर्वादीनां पथि सुरवर्त्मनि । गन्तुमिति शेषः । महेन्द्रशैलस्य प्रस्थात्सानुप्रदेशात् । 'क्षुः प्रस्थः सानुरन्नियाम्' इत्यमरः । उदस्थादुत्थितवान् । उत्पूर्वात् 'छा गतिनिवृत्तौ' इति धातोर्लङ् । 'उदोऽनूर्ध्वकर्मणि' इत्यस्य प्रत्युदाहरणमेतत् । 'ततो रावणनीतायाः सीतायाः शत्रुकर्शनः । इयेष पदमन्वेष्टुं चारणाचरिते पथि ॥' इति श्रीरामायणसुन्दरकाण्डाद्यप्यमत्रानुसंधाय कविना चमत्कृतमित्यनुसंधेयम् । वृत्तमुपजातिः ॥

तदानीमुदन्वदुलङ्घनदृढतरनिहितचरणनिष्पीडनं सोढुमक्षमः
क्षमाभृदेष निःशेषनिःसरन्निर्झरौघतया निरन्तरनिष्पतद्वापैपवर्ष इव
इतस्ततो विततजीमूतवृन्दतया पारिप्लवशिथिलधम्मिल्लइव पत्रं
मानकुञ्जरयूथतया संजातश्वयथुरिव, सौध्वसधावमानह्रिणगण
चरणखरतरखुरकोटिपाटनोद्भूतधातुधूलीपालिपाटलितविकटकटक-
तया क्षरितशोणित इव, तत्क्षणप्रबुद्धकण्ठीरवमुखरितकन्दरतया
कृताक्रन्द इव, परिसरगह्वरनिबिरीसनिःसृतसरीसृपतया निगलि-
तान्त्रमाल इव, घूर्णमानतरुविटपकोटिताडितजलदवृन्दस्यन्दितसी-
करनिकरकोरकिताकारतया समुपजातस्वेद इव, स्फटिकतटोपल-
पतनदलितकीचकसुषिरसंमूर्छित्पवनफूत्कारपरिपूरितगगनतया प्रव-
र्धमानोर्ध्वश्वास इव वचसामविषयं दौस्थ्यमभजत ॥

तदानीमिति । तदानीमुत्थानसमये । उदकमस्यास्तीत्युदन्वानुदधिः । 'उदन्वानुदधिः सिन्धुः' इत्यमरः । 'उदन्वानुदधौ च' इति निपातनात्साधुः । तस्योल्ङ्घनेऽतिक्रमणे विषये दृढतरमतिगाढं यथा तथा निहिताभ्यां निक्षिप्ताभ्यां चरणतलाभ्यां यन्निष्पीडनं तत्सोढुमक्षमोऽसमर्थ एष क्षमाभृन्महेन्द्रपर्वतः । 'महीध्रे शिखरिक्षमाभृदहार्यधरपर्वताः' इत्यमरः । निःशेषं निरवशेषं यथा तथा निःसरन्निर्गच्छन्निर्झरौघः प्रवाहनिवहो यस्य स तथोक्तस्तथा । हेतौ तृतीया । एवमुत्तरत्रापि ।

१. 'मानः' इति पाठः. २. 'पूर' इति पाठः. ३. 'वृन्दस्यन्दतया' इति पाठः.
४. 'संश्रास्यमान' इति पाठः. ५. 'ससाध्वसतया' इति पाठः. ६. 'हरिणी' इति पाठः.
७. 'खरतरखुर' इति नास्ति कचित्. ८. 'धूलिपटलित' इति पाठः. ९. 'कण्ठीरवकण्ठ-
रव' इति पाठः. १०. 'निःसरत्' इति पाठः. ११. 'पाटित' इति पाठः.

‘प्रवाहो निर्झरो जगः’ इत्यमरः । निग्ननरसविच्छिन्नं विरामरहितं वा निम्नपतन्निर्ग-
मद्रापवर्षमश्रुवृष्टिर्यस्य स तथोक्त इव । तथा ततश्च तत्रतत्र विततगीमूतवृन्द-
तया वितोर्णमेघवृन्दतया । ‘धनजीमूतमुदिर-’ इत्यमरः । पारिलवस्तरलः अतः पत्र-
शिथिलो विच्छिद्यो धम्मिल्लः कचनिचयो यस्य स तथोक्त इव । विश्वथशिखा-
वन्ध इवेत्यर्थः । ‘पारिव्रवं तु तरलम्’, ‘धम्मिल्लः संयताः कचाः’ इत्यमरः । संत्र-
स्यमानः संत्रासं प्राप्नुवानः कुञ्जरयूथो गजनिवहो यस्य स तथोक्ततया संजातः
समुत्पन्नः श्वयथुः श्लोफगुणो यस्य स तथोक्त इव । ‘श्लोफस्तु श्वयथुः शोथः’ इत्य-
मरः । साध्वसेन भिया धावमानानां पलायमानानां हरिणगणानां मृगयूथानां ये
चरणाः पादास्तेषां खरतरखुरकोटिभिरनिनिशितशफाग्रैः । ‘शफं क्लीवे खुरः पुमान्’
इत्यमरः । पाटनेन विदारणेनोद्धृता या धातुधूलिपाल्यः सिन्दूरादिधातुरजःपुञ्जा-
स्ताभिः पाटलितान्यरुणितानि विकटकटकानि निम्नोन्नततितम्बदेशा यस्य स तथो-
क्ततया । ‘कटकऽस्त्री नितम्बोऽङ्ग्रे’ इत्यमरः । क्षरितशोणितो निःसृतरक्त इव ।
तत्क्षणे तस्मिन्नुत्पतनसमये प्रवृद्धैर्बोधं प्राप्तैः कण्ठीरवैः मिहैः । ‘कण्ठीरवो गजरिपुः’
इत्यमरः । सुखरिता वाचालिताः कन्दरा गुहा यस्य स तथोक्ततया । ‘दरी तु कन्दरो
वा त्वी’ इत्यमरः । कृताकन्दो विहिताक्रोश इव । सुखरितशब्दो वाक्यातः । परि-
सरगह्वरेभ्यः पर्यन्तकन्दरेभ्यो निविरीसं निविडं निःसृता निर्गताः । प्राणप्रयासेन
निःसृता इति यावत् । सगीमृपा व्याला यस्य स तथोक्ततया निर्गलितान्त्रमालो बहि-
र्निर्गतनाडीसंततिरिव । ‘निविडं निविरीसं च दृढं गाढं प्रचक्षते’ इति वैजयन्ती ।
‘नेर्विडज्विरीसचौ’ इति निशब्दाद्विरीसचप्रत्ययः । ‘चक्री व्यालः सरीसृपः’ इत्यमरः ।
घूर्णमानानां परिभ्रममाणानां तरुणां विटपकोटिभिः शाखाग्रैस्ताडिताद्विदलितान्जल-
वृन्दात्स्यन्दितैः प्रसृतैः सीकरनिकरैर्जलबिन्दुसंदोहैः । ‘सीकरोऽम्बुकणाः स्मृताः’
इति निघण्टुः । कोरकितः संजातकोरक आकारो मूर्तिर्यस्य स तथोक्ततया । ‘विटपः
पङ्कवे पिङ्गे विस्तारे स्तम्बशाखयोः’ इति विश्वः । समुपजातस्वेदः संजातघर्मोदक
इव । स्फटिकतटेषु स्फटिकमयसानुषु य उपलास्त एव प्रस्तराः । काठिन्यातिशय-
द्योतनार्थं स्फटिकग्रहणम् । ‘उपलः प्रस्तरे मणौ’ इत्यमरः । तेषु पतनेन दलितानां
क्षिदीर्णानां कीचकानां वेणुविशेषाणां सुषिरेषु रन्ध्रेषु समूच्छन्तः प्रविशन्तः ये
पवनास्तैरेव फूत्कारैः परिपूरितं गगनं यस्य स तथोक्ततया । ‘वेणवः कीचकास्ते
स्युर्ये खनन्यनिलोद्धताः’ इत्यमरः । प्रवर्धमानः समेधमान ऊर्ध्वश्वासो यस्य स
तथोक्त इवेति सर्वत्रोत्प्रेक्षा । वचसामविषयं वक्तुमशक्यं दौःस्थ्यं दुरवस्थत्वम् ।
‘दुरवस्था तु दौःस्थ्यं स्यात्’ इत्यमरशेषः । अभजत्प्राप ॥

कृत्वा मारुतिलङ्घनोत्थितरयात्तत्रानुयात्रां ततः

पर्यायात्पतिता महेन्द्रगहनक्षोणं वहाणां ततिः ।

मध्येचारिनिधि प्रकाशितशिखा थापुः कृते भाविनः

सूत्रन्यासनिखातशङ्कुनिवहञ्च पयोधौ दधौ ॥ २ ॥

कृत्वेति । तत्र तस्मिन्समये मारुतेर्हनुमतो लङ्घनेनोत्तरणेनोत्थित उत्पन्नो यो रयो वेगस्तस्माद्धेतोरनुयात्रां कृत्वा । अनुसृत्य गत्वेत्यर्थः । ततोऽनुयात्रानन्तरं पर्यायात्कमान्मध्येवारिधि समुद्रमध्ये । ‘पारे मध्ये पृथ्वा वा’ इत्यव्ययीभावसमासः । पतिता महेन्द्रपर्वतस्य गह्वरे ब्रह्मारण्ये वर्तमानानां क्षोणीरुहाणां ततिः पङ्क्तिः प्रकाशिताः प्रकटीभूताः शिखा अग्राणि यस्याः सा तथाभूता सती भाविनः करिष्यमाणस्य सेतोः कृते निमित्तं मूत्रन्यासेन निखातानां शङ्कूनां निवहस्य भ्रान्तिं पयोधौ सिन्धौ दधौ धृतवती । ‘स्थाणुरस्त्री ध्रुवः शङ्कुः’ इत्यमरः । उत्प्रेक्षालंकारः । शार्दूलविकीर्णितं वृत्तम् ॥

पक्षाभिघातरयरेचितवीचिमाला-

त्पाथोनिधेः पवननन्दनविश्रमाय ।

उत्तुङ्गशृङ्गकुलक्रीलितनाकलोको

मैनाकभूभृदुजृम्भत संभ्रमेण ॥ ३ ॥

पक्षेति । पक्षयोरभिघातरयेणाभिघातवेगेन रेचिता निरस्ता वीचिमाला यस्य तस्मात्पाथोनिधेः समुद्रात्सकाशात्पवननन्दनस्य हनुमतो विश्रमायोत्तुङ्गशृङ्गकुलक्रीलितनाकलोक उन्नतशिखरनिवहव्याप्तस्वर्गलोको मैनाको नाम भूभृन्मैनाकाद्रिः संभ्रमेण वेगेनोदजृम्भत । वसन्ततिलकावृत्तम् ॥

ततः किमित्यत आह—

तत्र यात्राप्रत्यूहः प्रत्यूद्धूत इति वक्षसा तमधः पातयित्वा प्रया-
न्तमेनं सान्त्वयन्हिरण्यनाभो बभाषे ॥

तत्रेति । तत्र तस्मिन्समये यात्रायाः समुद्रलङ्घनप्रयाणस्य प्रत्यूहो विघ्नः प्रत्यूद्धूतः प्रत्यूद्धूत इति पर्यालोच्य तं मैनाकं वक्षसा वक्षःस्थलेनाधः पातयित्वा प्रयान्तं वेगेन गच्छन्तमेनं हनुमन्तं सान्त्वयन्सामवचनैरुपलालयन्स एष सोऽयं हिरण्यनाभो हिरण्यप्रधानो मैनाको बभाष उवाच । ‘नाभिः प्रधाने’ इति विश्वः । ‘अच्छप्रत्यन्ववपूर्वात्सामलोपः’ इत्यत्राजन्तयोगविभागात्समासान्तोऽच्छप्रत्ययः ॥

उक्तप्रकारमेव विशदयति—

सागरेण कृतज्ञेन तवाध्वश्रान्तिशान्तये ।

मारुते प्रेरितोऽस्म्यद्य सौम्य विश्रम्य गम्यताम् ॥ ४ ॥

सागरेणेति । हे मारुते, कृतं जानातीति कृतज्ञेन । ‘आतोऽनुपसर्गे कः’ इति कप्रत्ययः । ‘अहमिक्ष्वाकुनाथेऽसागरेण विवर्धितः । इक्ष्वाकुसचिवश्चायं नावसीदितुमर्हति ॥’ इति श्रीरामायणोऽन्युपकारज्ञेनेत्यर्थः । अतः सागरेण सगरनिर्मितेन समुद्रेण तवाध्वश्रान्तयेऽध्वशः । शोदनार्थम् । अद्येदानीं प्रेरितः प्रचोदितः । ‘प्रेषितः’

इति पाठे प्रहितः । अस्मि । अतः हे सौम्य साधो, विश्रम्यान्वध्रसम्पन्नोऽयम् । मयि इति शेषः । गम्यताम् ॥

नहि समुद्रप्रेषणमेवात्र निमित्तम्, किंतु सुहृत्संबन्धादपि मदागमनमुपपद्यत इत्याह—

त्वत्पित्राहं परित्रातः पूर्वं पर्वतभेदिनः ।

तस्मान्नास्मि विपक्षोऽद्य सपक्ष इति मां भज ॥ १ ॥

त्वदिति । हे मारुते, त्वत्पित्रा मारुतेन पूर्वमहं पर्वतभेदिनः पर्वतपक्षच्छेदिन इन्द्रात्परित्रातः परिरक्षितः । त्वत्पितृसहायेनाहं निर्वन्धविमुक्तोऽस्मीत्यर्थः । 'भीत्रार्थानां भयहेतुः' इत्यपादानत्वात्पञ्चमी । तस्मात्कारणाद्विपक्षः शत्रुः पक्षरहितश्च नास्मि । अद्यास्मिन्नवसरे सपक्षः सुहृत्पक्षसहितश्चेति मत्वा मां भज । विश्रमार्थं मयि निवसेत्यर्थः ॥

एवं प्रार्थयमानमेनं संमान्य कार्यगत्या गते सति हनूमति ॥

एवमिति । एवमुक्तरीत्या प्रार्थयमानं याचमानमेनं मैनाकं संमान्य मानयित्वा । 'यथा गमविनिर्मुक्तः शरः श्रमनविक्रमः । गच्छेत्तद्ब्रह्मिण्यामि लङ्कां रावणपालिताम् ॥' इति रामायणोक्तरीत्या प्रतिज्ञाया विहितत्वात्कार्यकालम्यात्ययिकत्वाच्च इहान्तरे मया न स्थातव्यमिति समाधायेत्यर्थः । कार्यगत्या स्वामिकार्यवशेन हनूमति गते गतवति सति ॥

ततः किं जातं तत्राह—

अवलोक्य हिरण्यनाभमवधौ वलमानं वलमानमाथिवज्रः ।

शतमन्युरपेतमन्युरासीत्पवमानात्मजसेवनादमुष्मिन् ॥ ६ ॥

अवलोक्येति । वलमानांश्चलनशीलान्मश्राति विदारयतीति तथोक्तं वज्रं दम्भोल्लिर्यस्य न तथोक्तः । यद्वा ववयोरेकत्वस्मरणात् वलस्य वलाख्यासुरस्य मानं पार्वम् । 'गर्वोऽभिमानोऽहंकारः' इत्यमरः । मश्राति नाशयतीति तथोक्तं वज्रं यस्य स तथोक्तः शतमन्युः शतकतुरवधौ वलमानं हिरण्यनाभमवलोक्य । लक्ष्यं लब्ध्वापीत्यर्थः । पवमानात्मजसेवनाद्धेतोरमुष्मिन्मैनाके विषयेऽपेतमन्युर्विगतमन्युरासीत् । श्रीरामकार्यार्थं प्रवृत्तस्य सेवनाय प्रवृत्तत्वाद्वैरमविगणन्योपशान्तकोपोभूदित्यर्थः ॥

तदनु यथापुरं लङ्कापुरं प्रति प्रधावतो हनूमतः सरणिमरुणदरुणसारथेः पदवीं विन्ध्य इव वदनं व्यादाय द्विरसनजननी रंहसा सुरसा ॥

तदन्विति । तदनु मैनाकनिर्गमनानन्तरम् । यथापुरं पुरा यथा । पूर्ववदित्यर्थः ।

‘यथासादृश्ये’ इत्यव्ययीभावे ‘ह्रस्वो नपुंसके प्रातिपदिकस्य’ इति ह्रस्वत्वम् । लङ्कापुरं रावणराजधानीं प्रति प्रधावतो वेगेन गच्छतो हनूमतः सरणिं मार्गमरुणसारथेरनूरुसारथेः सूर्यस्य । ‘सूरसूतोऽरुणोऽनूरुः’ इत्यमरः । पदवीं विन्ध्य इव सुरसा नाम द्विरसनजननी सर्पमाता रंहसा तरसा । ‘रंहस्तरसी तु रयः स्यदः’ इत्यमरः । वदनं व्यादाय शतयोजनपरिमितं व्याप्तं कृत्वारुणत् । रुरोधेत्यर्थः । ‘रुधिर आवरणे’ इति धातोर्लङ् ॥

ततः किमत आह—

उज्जृम्भितस्य तरसा सुरसां विजेतुं

पादौ पयोधिकलितौ पवमानसूनोः ।

तस्योत्तमाङ्गमभवद्गगनस्रवन्ती-

वीचीचयस्खलितसीकरमालभारि ॥ ७ ॥

उज्जृम्भितस्येति । तरसां वेगेन सुरसां विजेतुमुज्जृम्भितस्य प्रवृद्धस्यास्य पवमानसूनोर्हनूमतः पादौ पयोधिकलितौ समुद्रसंस्थितावभूताम् । तथोत्तमाङ्गं शिरस्तु । ‘उत्तमाङ्गं शिरः शीर्षम्’ इत्यमरः । गगनस्रवन्त्या गगनापगाया मन्दाकिन्या वीचीचयेभ्यस्तरङ्गपरम्पराभ्यः स्खलितानां विगलितानां सीकराणामम्बुकणानां मालाः स्रजो बिभर्तीति तथोक्तमभवत् । सुरसावक्राधिकं निजवपुर्यथा स्यात्तथायं निजसामर्थ्याद्व्यवर्धतेत्यर्थः । ‘स्रवन्ती निम्नगापगा’, ‘सीकरोऽम्बुकणाः स्मृताः’ इति चामरः । ‘इष्टक्रेषीकामालानां चिततूलभारिषु’ इति मालाशब्दस्य ह्रस्वत्वम् । अत्र हनूमदुत्तमाङ्गस्य गगनस्रवन्तीसीकरमालभारिवासंबन्धेऽपि तत्संबन्धोक्तेरसंबन्धे संबन्धरूपातिशयोक्तिः । वसन्ततिलकावृत्तम् ॥

तनुं तनूकृत्य तदा हनूमान्कृत्वा प्रवेशं जठरे तदीये ।

ततो विनिष्क्रम्य स चक्रपाणेस्त्रिविक्रमस्य क्रममेव चक्रे ॥ ८ ॥

तनुमिति । तदा तस्मिन्समये तादृग्रूपधरणेन प्रसिद्धप्रभावो हनूमांस्तनुं निजशरीरं तनूकृत्याङ्गुष्ठमात्रं कृत्वा । शीघ्रप्रवेशनिर्गमनसौकर्यार्थमिति भावः । तदीये सुरसासंबन्धिनि जठरे कुक्षिकुहरे प्रवेशं कृत्वा प्रविश्य ततस्तदनन्तरं विनिष्क्रम्य वदनपिधानात्पूर्वमेव निर्गम्य । त्रयो विक्रमाः पादन्यासा यस्य । बलिबन्धनोद्युक्तस्येत्यर्थः । चक्रं सुदर्शनं पाणौ यस्य चक्रपाणेर्वामनावतारस्य विष्णोः । ‘सप्तम्युपमान—’ इत्यादिना बहुव्रीहिः । ‘प्रहरणार्थेभ्यः परे निष्ठासप्तम्यौ भवतः’ इति सप्तम्याः परनिपातः । क्रमम् । तत्सदृशप्रकारमित्यर्थः । अतएव निदर्शना । चक्री बलिबन्धनोद्युक्तो वामनो यथा प्रवृद्धो भूत्वा पुनः प्रकृतिस्थोऽभूत्तथायमपि तादृग्रूपो बभूवेत्यर्थः । तथाच रामायणम्—‘तदृष्ट्वा व्यादितं त्वास्यं वायुपुत्रः सुबुद्धिमान् । सुसंक्षिप्यात्मनः कायं बभूवाङ्गुष्ठमात्रकः । सोऽभिपत्याथ तद्वक्त्रं निष्पत्य च महाजवः । अन्तरिक्षे स्थितः श्रीमानिदं वचनमब्रवीत् ॥’ इति । वृत्तमुपजातिः ॥

अनन्तरवृत्तान्तमाह—

भूयोऽपि सोऽयं रघुनाथदूतश्चिच्छेदं गच्छन्नखरैः खराग्रैः ।

नृसिंहरंहः पथि सिंहिकाङ्गं छायानिरोधादुपपन्नमन्युः ॥ ९ ॥

भूय इति । सोऽयं सुरसाविजयप्रसिद्धपराक्रमसंपन्नो रघुनाथदूतो हनूमान् । भूयः पुनरपि गच्छन्पथि मार्गे छायानिरोधादनातपनिग्रहाद्धेतोः । 'छाया खनातपे क्रान्तौ' इति वैजयन्ती । उपपन्नमन्युः प्राप्तक्रोधः । अतएव नृसिंहस्य रंह इव रंहो ब्रेगो यस्य स तथोक्तः सन्नित्युपमा । सिंहिकायाः सिंहिकाख्यायाश्छायाग्रहस्य राहुमातुः । अङ्गं कलेवरं खराग्रैर्निशितमुखैर्नखरैर्निजनखैः । 'नखः स्यान्नखरोऽस्त्रियाम्' इत्यमरः । चिच्छेदं विददार । यथा नृसिंहो हिरण्यकशिपुगात्रं तथा अयमपि सिंहिकाङ्गं चिच्छेदेत्यर्थः । 'ततस्तस्या नखैस्तीक्ष्णैर्मर्माण्युत्कृत्य वानरः । उत्पपाताथ वेगेन मनःसंपातविक्रमः ॥' इति रामायणवचनम् । वृत्तं तु पूर्ववत् ॥

तदनु पारावारस्य पारे लम्बशिखरिणि लम्बमानः प्रतनुतरवपुर्लङ्कापुरोत्तरगोपुरद्वारमासाद्य नितान्तचिन्तातन्तुसंतानितान्तःकरणोऽभूत् ॥

तदन्विति । तदनु सिंहिकाङ्गभेदनानन्तरमपारं पारमस्य दुस्तरत्वात्पारावारः समुद्रः । पर्वयोरभेदः । तस्य पारेऽपरतीरे । लम्बशिखरिणि लम्बाख्ये गिरौ । 'लम्बमानशिखरिणि' इति वा पाठः । 'स लम्बशिखरे लम्बे लम्बमानपयोधरे' इति रामायणोक्तत्वात् । यद्वा लम्बपर्वतस्यैव लम्बमान इति नामान्तरम् । लम्बमानः प्रविष्टः सन् । प्रतनुतरवपुरत्यन्तसूक्ष्मशरीरः सन् । परेषामप्रकाशार्थमिति भावः । लङ्कापुरस्योत्तरगोपुरद्वारमुत्तरपुरद्वारम् । यद्यपि 'पुरद्वारं तु गोपुरम्' इत्यमरः । तथापि करिकलभकर्णावतंसादिवदपौनस्त्यं द्रष्टव्यम् । आसाद्य प्राप्य । लङ्केयं केन मार्गेण सुप्रवेशेति ज्ञातुमिति भावः । नितान्तमत्यन्तं चिन्ता एव तन्तुसंतानानि मूत्रसंततयस्तैः संदानितं बद्धमन्तःकरणं यस्य स तथोक्तोऽभूत् । दुरन्तचिन्ताक्रान्तान्तरङ्गो बभूवेत्यर्थः । 'बद्धे संदानितं मूतम्' इत्यमरः ॥

चिन्ताप्रकारमेवाह—

वानरसेना कथं तरेदिममन्तरायं वितन्वन्तमुदन्वन्तम्, तरुनाम, कथमुपयातु यातुधानराजधानीमिमाम्, सर्वथा वितथमनोरथो दाशरथिः, मोघीकृतार्णवलङ्घनः केवलमहमभवम्, जीविता वा न वेति न जानामि जानकीति तत्र भगवतीं सीतामवजिगमिषुराञ्जनेयः प्रच्छन्नसंचारहेतोरस्तमयं गभस्तिमालिनः केवलमभिललाष ॥

१. 'लम्बमानशिखरिणि लम्बमानतनुर्लङ्कापुरद्वारमासाद्य' नितान्तचिन्तातन्तुसंतानि-
न्तःकरणः' इति पाठः. २. 'जीवति' इति पाठः. ३. 'जानकीम्' इति पाठः. ४. 'त-
तस्तत्रभवतीम्' इति पाठः.

वानरेति । वानरसेनान्तरायं सुरसाग्रहणादिरूपं विघ्नं वितन्वतं कुर्वाणम् । दुस्तरमित्यर्थः । इममेनमतिविस्तीर्णमुदन्वन्तं समुद्रं कथं कुतो वा तरेल्लङ्घयेत् । तरितुमशक्योऽयमुदधिरिति भावः । यथाकथंचित्सागरं तरतु नाम । यातुधानानां राक्षसानां राजधानीं त्रिकूटस्थितामिमां लङ्कां कथमुपयातु कथं प्राप्नुयात् । सर्वथा प्राप्नुमशक्येत्यर्थः । सर्वथा सर्वप्रयत्नेन पर्यालोचनायां क्रियमाणायां सत्यां दाशरथिः श्रीरामो वितथमनोरथो व्यर्थसंकल्प एव । अहमपि केवलमत्यन्तं मोघीकृतं विफलीकृतमर्णवलङ्घनं येन स तादृशोऽभवसभूवम् । जानकीसंदर्शनार्थमागतोऽस्मि बहु-प्रयत्नेन । जानकी जीविता वा न वा [इति] न जानामीत्येवं बहुधा संचिन्त्य वृथा चिन्तया किं प्रयोजनमिति निश्चित्य धैर्यमवष्टभ्य तत्र पुरे वनेषु च भगवतीं महातुभावां सीतामाज्जेनयो हनूमानवजिगमिषुरवगन्तुमिच्छुः सन् । प्रच्छन्नेन रहस्येन संचारहेतोः संचारनिमित्तं गभस्तिमालिनः सूर्यस्यास्तमयं केवलमस्तमय-मेवाभिललाष चकमे । 'लष कान्तौ' इति धातोर्लिङ् ॥

तदनु शातमखस्यागस्त्यसंनिधौ निक्षिप्तचापस्य प्रत्यासीदति प्रयोजनवेलेति प्रचेतसे कथयितुमिव प्रतीचीं दिशं प्रविशति भगवति भास्वति ॥

तदन्विति । तदनु हनूमच्चिन्तानन्तरं शातमखस्य शतमखसंबन्धिनः । 'तस्ये-दम्' इत्यण् । अगस्त्यस्य संनिधौ निक्षिप्तस्य चापस्य वैष्णवस्य धनुषः प्रयोजनवेला कार्यावसरः प्रत्यासीदति समागतेति प्रचेतसे वरुणाय कथयितुमिव भगवति महा-त्मनि भास्वति सूर्यं प्रतीचीं दिशं प्रविशति प्राप्तवति सति ॥

गगनतलमिदमपरमहीधरकटककान्तारसमुद्भवदावपावकशिखा-श्रेणिभिः किं शोणितम्, अथवा समीपसंप्रपतत्पतङ्गरश्मिदृढतरवे-ष्टननिष्ठयूतानलतटतपनोपलजालसमुल्लसज्ज्वालापटलैः किमापाट-लितम्, आहोस्विदागताय मित्राय महार्घमर्घ्यं प्रदातुं प्रमुदितचेतसा प्रचेतसा तूर्णमर्णवोदरोद्गीर्यमाणमाणिक्यकिरणैः किमखणितम्, आ-होस्वित्तारापथतरङ्गिणीसलिलमपि रंसयितुमुजृम्भितस्य चरमसा-गरौर्वाग्नेरर्चिःपुञ्जेन किमिति रञ्जितमिति सकलजनस्य संदेहसंदोहं संदधाने संध्यारागे समुदञ्चिते, सरसीरुहश्रेणिषु पत्रपुटकपाटपि-धानासु प्रतिकुमुदभवनं मकरन्दमिक्षामटत्सु मधुव्रतद्विजेषु, विक-चकुवलयकलिकार्कषणकषायेषु सायंतनवायुषु ततइतः संचरत्सु तिमिरेषु, कालागरुधूमस्तोमश्यामलितेषु दिक्पालपुरगोपुरव्यूहेषु,

१. 'शातमखस्य निक्षेपचापस्य प्रत्यासीदति' इति पाठः. २. 'किमिह' इति पाठः.
३. 'आपटलम्' इति पाठः. ४. 'अर्णवोद्गीर्यमाण' इति पाठः. ५. 'असितुम्' इति पाठः.
६. 'किमनु' इति पाठः. ७. 'कषण' इति पाठः. ८. 'सायंवायुषु' इति पाठः.

प्रतिकमलाकरं प्रेक्षिते विश्लेषवेदनापूर्वरङ्गे रथाङ्गविहङ्गदीनकैकारे,
नक्षत्रमालालंकृते गगनमतङ्गजे ॥

गगनतलमिति । इदं गगनतलमाकाशमण्डलमपरमहीधरकटकेष्वस्ताचलनि-
तम्बेषु यानि कान्ताराण्यरण्यानि तत्समुद्भवस्य तत्संजातस्य दावपावकस्य दावाग्नेः
शिखाश्रेणिभिर्ज्वालाजालैः शोणितं किमरुणीकृतं किम् । अथवा समीपं निकटं प्रति
समापतन्नागच्छन्त्यः पतङ्गः सूर्यः । ‘पतङ्गौ पक्षिसूर्यौ च’ इत्यमरः । तस्य रश्मीनां
किरणानाम् । प्रप्रहाणामिति च गम्यते । दृढतरवेष्टनेनातिगाढसंवलनेन निष्ठृतो
निर्गतोऽनलोऽग्निर्घेषां तानि यानि तटतपनोपलजालानि तटवर्तिसूर्यकान्तमणिनि-
करास्तेभ्यः समुल्लसद्भिः संस्फुरद्विज्वालापटलैरार्चिःपुञ्जैरापाटलितमासमन्तादरुणितं
किम् । आहोस्विद्यद्वा । ‘आहो उताहो किमुत विकल्पे किं किमूत च’, ‘स्वित्प्रश्ने च
वितर्के च’ इत्युभयत्राप्यमरः । आगताय निजनिवासं प्राप्ताय मित्राय सूर्याय सु-
हृदे च । ‘मित्रं सुहृदि मित्रोऽर्के’ इति विश्वः । महार्धममूल्यम् । अर्घार्थं पूजार्थं
द्रव्यमर्घ्यम् । ‘पादार्घ्याभ्यां च’ इति यत्प्रत्ययः । ‘मूले पूजाविधावर्धः’, ‘षट् तु
त्रिष्वर्धमर्घार्थे’ इति चामरः । प्रदातुं प्रमुदितचेतसा संतुष्टान्तःकरणेन प्रचेतसा
वरुणेन तूर्णं मित्रागमनजनितसंभ्रमात्सत्वरमर्णवोदरात्समुद्रमध्यादुद्दीर्यमाणान्युद्भि-
यमाणानि यानि माणिक्यानि तेषां किरणैररुणितं किम् । अत्र निष्ठृतोद्दीर्यमाण-
शब्दयोगौणाथत्वात् प्राग्व्यत्वं किंतु सौन्दर्यावहलमेवेत्युक्तं प्राक् । आहोस्वित्तराप-
थतरङ्गिणीसलिलमाकाशगङ्गोदकमपि । ‘तारापथोऽन्तरिक्षं च’ इत्यमरः । रसयि-
तुमास्वादयितुम् । पातुमिति यावत् । ‘रसो गन्धरसे स्वादे’ इति वैजयन्ती ।
उज्जृम्भितस्रोतस्य चरमसागरौवाग्नेः पश्चिमसमुद्रवर्तिवडवानलस्य । ‘और्वस्तु वा-
डवो वडवानलः’ इत्यमरः । अर्चिःपुञ्जेन ज्वालाजालेन । इहेदानीं रञ्जितमरुणीकृतं
किम् । इत्यनेन प्रकारेण सकलजनस्य । सर्वेषां जनानामित्यर्थः । संदेहसंदोहं सं-
शयातिशयं संदधाने समुत्पादयति संध्यारागे समुदञ्चिते समुज्जृम्भिते सति । अत्र
गगनतलस्य निर्धारितानेकहेतुनिमित्तारुणितत्वोत्प्रेक्षणादुत्प्रेक्षा । तदुज्जीवितश्चायं सं-
देह इति संक्षेपः । तथा सरसीरुहश्रेणिष्वम्भोजराजिषु । गृहश्रेणिष्विति च गम्यते ।
पत्रपुटान्येव कपाटान्यरराणि तानि पिधानानि च्छादनानि यासां तासु । मुकुलितासु
मतीष्वित्यर्थः । ‘कपाटमररं तुल्ये’, ‘अपिधानतिरोधानपिधानाच्छादनानि च’ इति
चामरः । ‘वष्टि भागुरिरल्लोपमवाप्योरुपसर्गयोः’ इत्यकारलोपः । अतएव मधुव्रता
भृङ्गा एव द्विजा ब्रह्मचारिण इति रूपकम् । तेषु प्रतिकुमुदभवनम् । कुमुदरूपभवने-
ष्वित्यर्थः । वीप्सायामव्ययीभावः । मकरन्दमिक्षामुद्दिश्याटसु । पुष्परसरूपमिक्षा-
टनतत्परेषु सत्स्वित्यर्थः । ‘अप्रत्याख्यायिनमग्ने भिक्षेत’ इत्युपदेशात्कपाटपिनद्धगृ-
हान्विहायान्यत्र भिक्षाटनस्य युक्तत्वादिति भावः । सूर्यास्तमये मधुव्रतानां मुकुलित-
सरसीरुहपरित्यागेन विकसितकैरवसंचारसंभवादियमुत्प्रेक्षा गम्यमाना रूपकसंकीर्णा ।
तथा सायंतनाः सायंभवाः । ‘सायंचिरं-’ इत्यादिना व्युत्प्रत्ययस्तुङागमश्च । ते च

ते वायवश्च तेषु । विकचकुवलयकलिकाकर्षणेन विकसितकोरकसंघर्षणेन कषायेषु सुरभिषु सत्सु । 'कलिका कोरकः पुमान्', 'रागद्रव्ये कषायोऽस्त्री निर्यासे सौरभे रसः' इत्यमरादवौ । तिमिरेष्वन्धकारेषु ततइतः संचरत्सु व्याप्रियमाणेषु सत्सु । तथा दिक्पालपुराणामिन्द्राद्यष्टदिक्प्रतिपट्टणानां गोपुरव्यूहेषु पुरद्वारसंनिवेशेषु कालागरुधूमस्तोमेनाधिवासनार्थं परिकल्पितकृष्णागरुधूमपटलेन श्यामलितेषु मेचकीकृतेषु सत्सु । तथा प्रतिकमलाकरम् । कमलाकरेण्वित्यर्थः । रथाङ्गविहंगानां चक्रवाकपक्षिणाम् । 'कोकश्चक्रश्चक्रवाको रथाङ्गाह्वयनामकः' इत्यमरः । विश्लेषवेदनाया विरहवेदनायाः पूर्वरेङ्गे प्रारम्भभूते । दीनक्रेकारे दीनाक्रन्दिते । केमित्यनुकरणशब्दः । प्रेङ्खिते समुत्पन्ने सति । तथा गगनमतङ्गज आकाशगज इति रूपकम् । नक्षत्रमालया तारकाश्रेण्या सप्तविंशतिमौक्तिकहारावल्या चालंकृते भूषिते सति । 'सैव नक्षत्रमाला स्यात्सप्तविंशतिमौक्तिकैः' इत्यमरः ॥

अतश्चन्द्रोदयोऽभूदित्याह—

आविर्बभूव पूर्वाद्रेः शृङ्गे शृङ्गारजीवितम् ।

तमस्तमालकान्तारकुटारः शशलाञ्छनः ॥ १० ॥

आविर्बभूवेति । तमोऽन्धकार एव तमालकान्तारं तापिच्छकाननं तस्य कुटारः परशुरिति श्लिष्टपरम्परितरूपकम् । ध्वान्तविध्वंसक इत्यर्थः । 'कालस्कन्धस्तमालः स्यात्तापिच्छः' इत्यमरः । शृङ्गारस्य शृङ्गाराख्यस्य रसस्य जीवितो जीवनभूतः । ताटस्थेनोद्दीपकत्वात्तदुज्जीवक इत्यर्थः । तदुक्तम्—'मलयानिलचन्द्राद्यास्तटस्थाः परिकीर्तिताः' इति । शशलाञ्छनश्चन्द्रः । पूर्वाद्रेरुदयपर्वतस्य । 'उदयः पूर्वपर्वतः' इत्यमरः । शृङ्गे शिखर आविर्बभूवोदजृम्भत ॥

तत्करास्तमसा रुद्धा रेजिरे गगनाजिरे ।

शैवालचयसंच्छन्नाः सरसीव विसाङ्कुराः ॥ ११ ॥

तदिति । गगनाजिरे गगनाङ्गणे । 'अङ्गणं चखराजिरे' इत्यमरः । तमसान्धकारेण रुद्धाश्छन्नास्तत्कराश्चन्द्रकिरणाः सरसि कासारे । 'कासारः सरसी सरः' इत्यमरः । शैवालचयसंच्छन्नाः शैवालजालाच्छादिता विसाङ्कुराः मृणालकिसलया इव । 'जलनीली तु शैवालं शैवलोऽथ कुमुद्वती', 'मृणालं विसम्' इति चामरः । रेजिरे चक्राशिरे । 'राज् दीप्तौ' इति धातोर्लिट् ॥

तस्मिन्प्रदोषसमये सहसा हनूमा-

न्कीर्तिच्छटाजवर्निकामपनीय शत्रोः ।

आविर्बभूव सुमनःपरितोषणाय

लङ्काप्रवेशनवनाटकसूत्रधारः ॥ १२ ॥

तस्मिन्निति । तस्मिन्प्रदोषसमये रजनीमुखवेलायाम् । 'प्रदोषो रजनीमुखम्'

इत्यमरः । लङ्काप्रवेश एव नवो नवीनो नाटकसूत्रधारो नाटकप्रवर्तकः प्रगल्भनटो हनूमान् । अत्र नवशब्दग्रहणं लङ्कापुरस्य पुरुषान्तराप्रविष्टचरत्वसूचनार्थमित्यवगन्तव्यम् । शत्रो रावणस्य संवन्धिनीं कीर्तिच्छटां यशोवृन्दमेव जवनिकां प्रतिसीरामपनीयापसार्य । तत्कीर्त्यपनयस्यैतन्मूलत्वादिति भावः । 'वृन्दं जालं चक्रवालं जालकं पेटका च्छटा' इति वैजयन्ती । 'प्रतिसीरा जवनिका' इत्यमरः । सुमनसां देवानां सामाजिकविविधानां च परितोषणाय । हृदयरञ्जनार्थमित्यर्थः । 'सुमनाः पुष्पमालस्योः स्त्री देवबुधयोः पुमान्' इति वैजयन्ती । सहसा शीघ्रमाविर्बभूव । लङ्कापुरमध्यदेशप्रवेशाय प्रवृत्त इत्यर्थः । सूत्रं चतुर्विधाभिनयात्मकनाटकसूचनां धारयतीति सूत्रधारः । 'सूत्रं तु सूचके ग्रन्थभेदे तन्तुव्यवस्थयोः' इति नानार्थरत्नमाला । सूत्रधारलक्षणं तु—'आसूत्रयन्गुणान्नेतुः कवेरपि च वस्तुनः । रङ्गप्रसाधनप्रौढः सूत्रधार इहोदितः ॥' इति । अयं तु द्विप्रकारः । एकः पूर्वैरङ्गविधायकः इतरस्तु नटापरपर्यायः सूत्रधारसदृशगुणाकृतिः । प्रस्तावनप्रयोजक इति केचित् । तदुक्तम्—'प्रयुज्य रङ्गं निष्क्रान्ते सूत्रधारे सहानुगे । तादृशः प्रविशेदन्यः सूत्रधारगुणाकृतिः ॥' इति । अत्र समस्तवस्तुवर्तिसावयवरूपकालंकारः । वसन्तति-लकावृत्तम् ॥

तत्काले लङ्काधिदेवतामात्मना सह विग्रहं विधातुं गृहीतयुवति-विग्रहां मार्गप्रसारस्यार्गलीभूय भूयसा तर्जयन्तीं निर्जित्य तैया वानर-रचितावज्ञोपज्ञं निजिनिलयविलयं सरसिजासनशासनादावेदयन्त्या विहितानुमतिर्माहतिर्लङ्कायामविकलमेव मैथिलीं विचिन्वन्नैर्ऋतचक्रवर्तिनः प्रासादमाससाद् ।

तत्काल इति । तत्काले पुरप्रवेशसमये मारुतिर्हनूमानात्मना सह स्वेन साकं विग्रहं कलहं विधातुं कर्तुं गृहीतो युवतिविग्रहो यया ताम् । स्त्रीरूपधारिणीमित्यर्थः । अतएव मार्गप्रसारस्य मार्गसंचारस्यार्गलीभूय विष्कम्भतां प्राप्य । गमनप्रतिबन्धिनीभूत्वेत्यर्थः । 'तद्विष्कम्भेऽर्गलं न ना' इत्यमरः । भूयसा बाहुल्येन तर्जयन्तीं भर्त्सयन्तीम् । तर्जयतेः परस्मैपदत्वं 'तर्जयन्निव केतुभिः' इत्यादौ कालिदासादिप्रयोगदर्शनात्सिद्धम् । 'तर्जयतेरनुदात्तत्वे चक्षिडो डित्करणेनानुदात्तत्वे प्रयुक्तात्मनेपदस्यानित्यत्वज्ञापनात्परस्मैपदमिति । अतएव तर्जयति भर्त्सयति चेत्यपि दृश्यते' इति भट्टमल्लः । लङ्काधिदेवतां लङ्काधिष्ठानदेवतां निर्जित्य मुष्टिघातेन जित्वा । 'मुष्टिनाभिजघानेनां हनूमान्कोधमूर्च्छितः' इति रामायणवचनात् । अथ सरसिजासनशासनाद्ब्रह्मनियोगवशात् । उपज्ञायत इत्युपज्ञाद्यज्ञानम् । 'उपज्ञा ज्ञानमायं स्यात्' इत्यमरः । कर्मण्यप्रत्ययः । वानरेण रचिता विहिता यावज्ञावधीरणं सोपज्ञा आद्यज्ञानं यस्य तं तथोक्तम् । 'वानरकृतावधीरणं तव यदा स्यात्तदा लङ्काया विनाशः'

१. 'मार्गस्य' इति पाठः. २. 'ततस्तया' इति पाठः. ३. 'निजविलयम्' इति पाठः.

४. 'नैर्ऋति' इति पाठः.

इत्यादौ ज्ञातमित्यर्थः । निजनिलयविलयं निजनिकेतननाशमावेदयन्त्या । 'इदं च तथ्यं शृणु मे श्रुवन्त्या वै हरीश्वर । स्वयं स्वयंभुवा दत्तं वरदानं यथा मम ॥ यदा त्वां वानरः कश्चिद्विक्रमाद्वशमानयेत् । तदा त्वया हि विज्ञेयं रक्षसां भयमागतम्॥' इत्यादिरामायणोक्तरीत्या कथयन्त्येत्यर्थः । तथा लङ्काधिदेवतया विहितानुमतिः कृतार्जाकारः सन् । लङ्कायामविकलमेवाप्रतिहतमेव मैथिलीं विचिन्वन्मृगयन् । नैर्ऋतचक्रवर्तिनो राक्षससार्वभौमस्य रावणस्य प्रासादं हर्म्यमाससाद प्राप ॥

तत्र ।

तत्रेति । तत्र तस्मिन्प्रासादासादनसमये ॥

एषा राक्षससार्वभौमनगरी रक्षश्चमूरक्षिता

तस्येदं सदनं सुवर्णशिखरं विभ्राणमभ्रावलिम् ।

एतत्पुष्पकमाहृतं धनपतेरित्यादरात्मारुते-

स्तत्रादर्शयदिन्दुदीपकिरणप्रद्योतिताशा निशा ॥ १३ ॥

एषेति । एषेयं रक्षश्चमूरक्षिता राक्षससेनाभिगुप्ता राक्षससार्वभौमनगरी रावण-राजधानी तथेदमेतत्तस्य रावणस्य संबन्धि सुवर्णशिखरं हिरण्यशृङ्गमभ्रावलिं विभ्राणं विभ्रत् । मेघपर्यन्तोन्नतमित्यर्थः । भृजः शानच् । सदनं गृहम् । तथैतद्धनपतेः । धनपति विजित्येत्यर्थः । 'ल्यब्लोपे कर्मण्यधिकरणे पञ्चमी वाच्या' । आहृतमपहृतं पुष्पकं पुष्पकाख्यं विमानम् । इत्यनेन प्रकारेणादराच्छ्रीरामकार्यप्रवृत्तवजनितप्रीतिवशात् । मारुतेर्हनूमतः । इन्दुरेव दीपस्तस्य किरणैः प्रद्योतिताः प्रकाशिता आशा दिशो यथा सा तथोक्ता निशा रात्रिरदर्शयत् । यथा काचित्कस्मैचिदभ्यागताय रात्रौ दीपप्रभया सर्वं द्रष्टव्यं प्रदर्शयति तद्वदत्रापीत्यर्थः । चन्द्रोदयवशाद्विक्रमशो सति मारुतिः सर्वं निर्वर्णयामासेति फलितोऽर्थः । अत्र निशायाः प्रदर्शकत्वासंबन्धेऽपि तत्संबन्धाभिधानादतिशयोक्तिभेदः । स चैकदेशवर्तिरूपकेण संकीर्यते । शार्दूलविकीर्णितं वृत्तम् ॥

अथ साक्षाच्चन्द्र एव मारुतेः साहाय्यकतत्परोऽभूदित्युत्प्रेक्षते—

अपिच ॥

अपिचेति । किंचेत्यर्थः ॥

तत्प्रकारमेवाह—

आदित्यः कृतकृत्य एष भविता सीतापतेरीदृशं

साहाय्यं विरचय्य कीर्तिमनुलामादित्सुना सूनुना ।

इत्यालोच्य तदा किल स्वयमपि ख्यातिं गृहीतुं परां

लङ्कायां रघुनाथदूतसरणौ चन्द्रेण दीपायितम् ॥ १४ ॥

आदित्य इति । आदित्यः सूर्यः कर्ता । सीतापतेः श्रीरामस्य । एतेन क्षणं

मात्रमपि तद्विरहासहिष्णुत्वं सूच्यते । ईदृशमित्थंभूतम् । सीतान्वेषणरूपमित्यर्थः । साहाय्यं सहायकर्म । सहायकारित्वमिति यावत् । 'ब्राह्मणादित्वात्प्यङ्' । विरचय्य कृत्वा । 'त्यपि लघुपूर्वात्' इत्ययादेशः । अतुलां निरुपमां कीर्तिं ख्यातिमादित्सुना-
दातुमिच्छुना । संजिवृक्षुणेत्यर्थः । ददातेः सन्नन्तादुप्रत्ययः । सूनुना पुत्रेण सुग्रीवेण कृतकृत्यः कृतार्थो भविता भविष्यत्येव । भवतेर्लुट् । इतीत्थमालोच्य किम् । मत्वा किमित्यर्थः । तदा तस्मिन्समये स्वयमपि परां ख्यातिं ग्रहीतुं संपादयितुं लङ्कायां रघुनाथदूतस्य हनूमतः सरणौ मार्गं चन्द्रेण दीपायितं दीपेनेवाचरितम् । तद्वत्सर्वं हनूमते प्रदर्शितमित्यर्थः । अहोरात्रप्रकाशकत्वेन तुल्ययोरावयोरन्यतरस्य ख्यातिसं-
भवे मया तूष्णीं स्थातुं नोपयुज्यत इति मत्वा चन्द्रेणाप्येवमाचरितमित्युत्प्रेक्षितत्वादु-
त्प्रेक्षालंकारः । दीपशब्दादाचारक्यङन्ताद्भावे क्तः । वृत्तं पूर्ववत् ॥

एवमेव पर्यटन्नस्वप्नसुन्दरीसौन्दर्यमुद्रां निद्रयाप्यतिशय्य शय्या-
गृहे कृतसंवेशं वेशयुवतिपरिवृतमवरोधवधूजनमप्यनिरोधेन निरी-
क्ष्य तत्र वितथमनोरथो मारुतिर्विरचितबहुविधचिन्ताप्रकारः प्राका-
रादवद्भुतः सन्नशोकवनिकायामपि मैथिलीमन्वेष्टुमिष्टदेवताप्रणति-
मतनुत ॥

एवमिति । एवमेवोक्तप्रकारेणैव मारुतिः पर्यटनसंचरन् । सीतानिरीक्षणार्थमिति भावः । न विद्यते स्वप्नो निद्रा येषां तेऽस्वप्ना देवाः । 'आदित्या ऋभवोऽस्वप्नाः' इत्यमरः । तेषां याः सुन्दर्यस्तासां सौन्दर्यमुद्रां रामणीयकपरां काष्ठां निद्रया निद्रा-
वस्थयाप्यतिशय्यातिक्रम्य । जाग्रदृश्या तु किं वक्तव्यमिति भावः । शय्यागृहे शयनमन्दिरे कृतसंवेशं विहितस्वापम् । निद्राणमित्यर्थः । 'स्यान्निद्रा शयनं स्वापः स्वप्नः संवेश इत्यपि' इत्यमरः । वेशयुवतिपरिवृतं वेश्याजनपरिवेष्टितम् । 'तच्छा-
खानगरं वेशो वेश्याजनसमाश्रयः' इत्यमरः । अवरोधवधूजनं मन्दोदर्याद्यन्तःपुर-
स्त्रीजनं च । 'शुद्धान्तश्चावरोधश्च' इत्यमरः । अनिरोधेनाप्रतिबन्धेन निरीक्ष्य दृष्ट्वा । तत्रान्तःपुरे वितथमनोरथः सीतादर्शनालाभाद्यर्थमनोरथः । अतएव विरचिता बहुविधा नानारूपाश्चिन्ताप्रकारा विचारपरिपाक्यो येन स तयोक्तः । 'किं नु सीताय वैदेही मैथिली जनकात्मजा । उपतिष्ठेत् विवशा रावणं दुष्टचारिणं ॥' इत्यादि श्रीरामायणोक्तनानाविधचिन्ताक्रान्तान्तःकरण इत्यर्थः । अतएव प्राकारादवद्भुतः सन् । लङ्घितप्राकारः सन्नित्यर्थः । अशोकवनिकायामपि रावणान्तःपुरोचितप्रमदा-
वनेऽपि मैथिलीं सीतामन्वेष्टुं विचेतुमिष्टदेवतानां वसुध्वाद्यभीष्टदेवतानां प्रणतिं नमस्कारमतनुताकाशीत् । प्रारब्धकार्यसिद्ध्यर्थमिष्टदेवतानमस्कारं चकारेत्यर्थः । तथा रामायणम्—'वसून् रुद्रांस्तथादित्यानश्विनौ मरुतोऽपि च । नमस्कृत्वा गमिष्यामि रक्षसां शोकवृद्धये ॥' इति ॥

१. 'युवतीजनपरिवृतम्' इति पाठः. २. 'प्रासादात्' इति पाठः. ३. 'अभीष्टदे-
वताप्रणामम्' इति पाठः.

असौ जनकनन्दिनीं तत इतो विचिन्वन्क्षणा-

दशोकवनिकामगादपगतान्यमार्गभ्रमः ।

परामभिलषन्गतिं शमधनो यथा निर्मम-

स्त्रयीमखिलकिल्बिषप्रशमनैकदिव्यौषधिम् ॥ १५ ॥

असाविति । असौ हनूमाञ्जनकनन्दिनीं जानकीं ततइतो विचिन्वन्मृगय-
न्नपगतोऽन्यमार्गभ्रमो मार्गान्तरसंचारः संसारमार्गविभ्रान्तिश्च यस्य स तथोक्तः सन् ।
विशेषणमेतच्छमधनेपि योज्यम् । क्षणात्क्षणमात्रेणाशोकवनिकामगात्प्रापत् । कथ-
मिव । ममेत्येतदव्ययम् । ममत्वाद्वाञ्छिताद्रहितो निर्ममो निःस्पृहः । शमो वैरा-
ग्यादिना निर्विकारचित्तत्वम्, स एव धनं यस्य शमधनः । वैराग्यसंपन्नो मुनिरि-
त्यर्थः । परां गतिं मुक्तिमभिलषन्वाञ्छन् । अखिलकिल्बिषप्रशमने सकलपाप-
निरासे एकदिव्यौषधिम् । समस्तपापक्षयकरीमित्यर्थः । त्रयीं यथा वेदत्रयीमिव ।
'सामान्यं विशेषे पर्यवस्यति' इति न्यायेन प्रकृतोपयोगित्वाद्वह्नप्रतिपादकोपनिषद्वि-
द्यामिवेत्यर्थः । 'इति वेदास्त्रयस्त्रयी' इत्यमरः । 'इववद्वायथाशब्दाः' इति दण्ड्या-
चार्यानुशासनादुपमालंकारः । स च त्रय्यामोषधिलरूपणाद्रूपकालंकारेणाङ्गेन संकी-
र्यते । पृथ्वीवृत्तम् ॥

ततस्तस्यां नागपुंनागतालहिन्तालतमालकृतमालसरलबकुलवज्जु-
लैतिलकामलककुटजलिकुचकतकककोलैल्लोलवङ्गविकटकेत-
कीकदम्बोदुम्बरकपित्थाश्वत्थकुरवकमरुवकमाकन्दकुन्दतिन्दुकच-
न्दनस्यन्दनचम्पकचाम्पेयपनसवेतसपलाशपाटलारसालप्रियालुप्रा-
यैरनेकैरनोकहनिवहैः परिवृतायां परिभ्रमन्नभ्रं कषविकटविटपनिवि-
डितगगनप्रपञ्चां कांचन काञ्चनमयीं शिशपामारुरोह ॥

तत इति । ततस्तदनन्तरम् । नागा नागदन्तकाः पुंनागा देववल्गवाः, ताला-
स्तृणराजाह्वयाः, हिन्तालाः श्रीतालाः, तमालास्तापिञ्छाः, कृतमाला आरग्वधाः,
सरला देवदारुविशेषाः, बकुलाः केसराः, वज्जुला अशोकाः, तिलकाः क्षुरकाः, आम-
लकास्तिष्यफलाः, कुटजा गिरिमल्लिकाः, लिकुचा लकुचाः, कतका जलपङ्कशोधक-
बीजवृक्षविशेषाः, ककोलानि कोशफलानि ग्रन्थ्याविशेषाः, अङ्गोला निकोचकाः,
लवङ्गानि देवकुसुमानि, विकटताः सुवावृक्षाः, केतक्यस्तृणद्रुमविशेषाः प्रसिद्धाः,
कदम्बा नीपाः, उदुम्बरा जन्तुफलाः, कपित्था दधिफलाः, अश्वत्थाश्चलदलाः, कुर-
वका रक्तकुरण्टकाः, मरुवकाः पिण्डीतकाः समीरणा वा, माकन्दाश्वतविशेषाः,
कुन्दानि माध्यानि, तिन्दुकाः स्फूर्जकाः, चन्दना मलयजाः, स्यन्दनास्तिनिशाः,

१. 'पुंनाग' इति नास्ति कचित्. २. 'वज्जुल' इति नास्ति कचित्. ३. 'अङ्गोल'
इति नास्ति कचित्. ४. 'केतकी' इति नास्ति कचित्. ५. 'कदम्बक' इति पाठः. ६.
'माकन्द' इति नास्ति कचित्. ७. 'रसाल' इति नास्ति कचित्. ८. 'प्रियाल' इति पाठः.
९. 'परिवृताम्' इति पाठः. १०. 'विकट' इति नास्ति कचित्.

चम्पका हेमपुष्पकाः, चाम्पेया नागकेसराः, पनसाः कण्टकिफलाः, वेतसा नीवाराः, पलाशाः किंशुकाः, पाटलाः फलेरुहा मुष्कका वा, रसालाश्रुताः, प्रियालवो राजा-
दनानि च, इत्येतेषां वृक्षविशेषाणां द्वन्द्वः । एतेषामभिधानममरकोशादौ द्रष्टव्यम् ।
एतत्प्रायैरेतत्प्रचुरैरेनैर्बहुभिरनोकहनिवहैर्वृक्षषण्डैः परिवृतायां परिपूर्णायां तस्या-
मशोकवनिकायां परिभ्रमन्सीतादर्शनार्थमितस्ततः संचरन् । अभ्रं कषन्तीत्यभ्रंकषा
अत्युन्नताः । 'सर्वकूलाभ्रकरीषेषु कपः' इति मुमागमः । तैर्विटपैः शाखाविस्तारै-
र्निविडितगगनप्रपञ्चामाच्छादितगगनाभोगामित्यतिशयोक्तिः । कांचन कान्चनमयीं
हिरण्मयीम् । ताद्रूप्ये मयटि डीप् । शिंशपामगरुतरुमारुरोहारूढवान् । यदधःप्र-
देश एव जानकीनिवासस्थानमिति भावः । 'पिच्छिलागरुशिंशपा' इत्यमरः ॥

तत्र तत्पत्रसंछन्नगात्रः पुत्रो नभस्वतः ।

न्यग्रोधदलसंलीनजनार्दनदशां दधौ ॥ १६ ॥

तत्रेति । तत्र तस्यां शिंशपायां नभस्वतः पुत्रः पवनतनयो यो हनूमांस्तत्पत्र-
संछन्नं तस्याः शिंशपायाः पत्रसंछन्नं पलाशाच्छादितं गात्रं यस्य स तथोक्तः सन् ।
न्यग्रोधदलसंलीनस्य वटपत्रशायिनो जनार्दनस्य श्रीमहाविष्णोर्दशां दधौ । अन्ये-
षामप्रकाशार्थं तत्र तथा निलीयातिष्ठदित्यर्थः । तत्रान्यदशाया अन्यस्यासंभवात्त-
त्सदृशीं दशामिति सादृश्याक्षेपादसंभवद्वस्तुसंबन्धरूपो निदर्शनालंकारः ॥

ततस्तदधस्तात्सीतामपश्यदित्याह—

मल्लीं चूतवनादिव स्नुहिवने म्लेच्छेन संस्थापितां

मालां देवकुलादिवामिषधिया क्षिप्तां श्मशाने शुना ।

देवीमाश्रमतस्तथा स्वभवनं नक्तंचरेण छला-

दानीतामपनीतवेपरचनामालोकयन्मारुतिः ॥ १७ ॥

मल्लीमिति । म्लेच्छेन यवनेन चूतवनात्सहकारोद्यानात् । उद्धृत्येति शेषः ।
स्नुहिवने सिंहुण्डिकावने संस्थापितां निक्षिप्तां मल्लीं विचिकिलालतामिव । 'मल्ली
विचिकिला शीतभीरुः स्यादष्टपत्रिका' इत्यभिधानरत्नमाला । तथा शुना शुनके-
नामिषधिया मांसभ्रान्त्या देवकुलाद्देवाल्यात् । आकृष्येति शेषः । 'सजातीयगणे
गोत्रे गृहेऽपि कथितं कुलम्' इति विश्वः । श्मशाने पितृवने क्षिप्तां मालां स्रज-
मिव । शोच्यामित्यर्थः । नक्तंचरेण रावणेन छलादाश्रमतस्तपोवनात् । अपहृत्येति
शेषः । स्वभवनमानीतां प्रापिताम् । अतएवापनीतवेपरचनामपगतनेपथ्यशीलां
देवीं सीताम् । तदा तस्मिन्समये मारुतिरालोकयदपश्यत् । अनेकेवेयमुपमा । शा-
दूलविक्रीडितं वृत्तम् ॥

पुनरयमेनामालोक्यैवं चिन्तां ततान ॥

पुनरिति । पुनर्भूयोऽप्ययं हनूमानेनामालोक्यैवं वक्ष्यमाणप्रकारां चिन्तां विचारं ततान चकार ॥

तत्प्रकारमेवाह—

ज्योत्स्नां विनापि निवसेन्नशि शीतभानु-
श्छायां विनापि विलसेद्विवसेश्वरोऽपि ।

एनां विना रघुपतिः परिगृह्य धैर्यं

सप्राण एव वसतीति विचित्रमेतत् ॥ १८ ॥

ज्योत्स्नामिति । निशि रात्रौ शीतभानुश्चन्द्रो ज्योत्स्नां विना चन्द्रिकां विहायपि । अत्यन्ताविनाभूतामपीति भावः । विलसेद्विलासं प्राप्नुयात् । तथा दिवसेश्वरोऽपि सूर्योऽपि छायां विना छायायानाप्नीं निजभार्या कान्तिं विहायेत्यर्थः । विलसेत् । नैतच्चित्रमिति भावः । ‘छाया खनातपे कान्तौ प्रतिबिम्बार्कजाययोः’ इति वैजयन्ती । किंवेनां विनेत्यंभूतया सीतया वियुक्तः सन् । रघुपतिः श्रीरामो धैर्यं मनःस्थैर्यं परिगृह्यावलम्ब्य । ‘मनसो निर्विकारत्वं धैर्यं सत्स्वपि हेतुषु’ इति रसिकाः । सप्राणः सजीव एव वसतीति यत्, एतत्प्राणनं विचित्रमाश्चर्यम् । एतादृशरूपलावण्यसंपन्नां विहाय क्षणमात्रमपि प्राणान्धारयितुमशक्यत्वादिति भावः । अत्र शीतभानुदिवसेश्वरयोज्योत्स्नाच्छायाविनाभावेन विलसनासंबन्धेऽपि तत्संबन्धाभिधानादसंबन्धे संबन्धरूपातिशयोक्तिः । वसन्ततिलकावृत्तम् ॥

एवं चिन्तयता हनूमता कैथमपि निशीथसमये गते निशीथिनीनाथेऽपि चरमगिरिशिखरोपकण्ठसेवामुत्कण्ठमाने दशकण्ठस्तु निद्राशेषेण स्मरशरप्रहारेण च कलुषीकृताक्षः सरसहरिचन्दनचर्चया जानकीदर्शनेच्छया च प्रकटितरागः परिवर्तितवैकक्षकमालया मुकुटरत्नप्रभया च तिरस्कृतनक्षत्रमालः शनैः शनैरविशदशोकवनिकाम् ॥

एवमिति । एवमुक्तीत्या चिन्तयता हनूमता निशीथसमयेऽर्धरात्रकाले गतं गमिते सति । ‘अर्धरात्रनिशीथौ द्वौ’ इत्यमरः । तथा निशीथिनीनाथे चन्द्रेऽपि चरमगिरिशिखरोपकण्ठसेवामस्ताचलशृङ्गसमीपानुवृत्तिमुत्कण्ठमानेऽभिलषमाणे । अस्तोन्मुखे सतीत्यर्थः । दशकण्ठस्तु रावणोऽपि निद्राशेषेण स्वापावशिष्टांशेन स्मरशरप्रहारेण मन्मथबाणवेधेन च कलुषीकृतान्यरूणीकृतान्यक्षीणि लोचनानि यस्य स तथोक्तः । ‘बहुव्रीहौ सक्थक्ष्णोः स्वाङ्गात्पञ्च’ इति षष्ठप्रत्ययः । तथा कलुषी-

१. ‘एनामालोक्य’ इति नास्ति क्वचित्. २. ‘निवसेत्’ इति पाठः. ३. ‘नीते निशीथसमये निशीथिनीनाथे चरम’ इति पाठः. ४. ‘सेनासमुत्कण्ठमाने’ इति पाठः. ५. ‘शर’ इति नास्ति क्वचित्. ६. ‘परिवर्तित’ इति नास्ति क्वचित्. ७. ‘वैकक्षमालया’ इति पाठः. ८. ‘मुकुटतट’ इति पाठः.

कृतानि विकलितान्यक्षाणीन्द्रियाणि यस्य स तथोक्तः । तथा सरसहरिचन्दन-
चर्चया सद्रवरक्तचन्दनलेपनेन च । 'गुणे रागे द्रवे रसः' इत्यमरः । जानकी-
दर्शनेच्छया च प्रकटितः प्रकाशितो रागो लौहित्यमनुरागश्च यस्य स तथोक्तः ।
'रागोऽनुरक्तौ मात्सर्ये क्लेशादौ लोहितादिषु' इत्यमरः । तथा परिवर्तितोपरि
संनिवेशेनामुक्ता या वैकक्षकमालोरसि तिर्यक्प्रसारितपुष्पमाला तथा च । 'वैकक्षकं
तु तत् । यत्तिर्यक्क्षिप्तमुरसि' इत्यमरः । मुकुटरत्नप्रभया कोटीरहीरलसन्मणिदीप्त्या
च तिरस्कृता न्यङ्कृता नक्षत्रमाला सप्तविंशतिमौक्तिकमाला तारकाश्रेणिश्च येन स
तथोक्तः सन् । एकत्र प्रकृत्या, अपरत्र कान्तिप्रसाराच्चेति भावः । 'सैव नक्षत्रमाला
स्यात्सप्तविंशतिमौक्तिकैः' इत्यमरः । शनैः शनैर्मन्दप्रकारम् । मदमदनावेशवशा-
दतिमन्थरमित्यर्थः । अशोकवनिकामविशत्प्रविष्टवान् ॥

रजनिचरमभागे वारसीमन्तिनीनां

करतलकलिताभिर्दीपिकामार्जनीभिः ।

दिशि दिशि परिमृष्टं यत्तमस्तत्समस्तं

हृदयमवजगाहे केवलं रावणस्य ॥ १९ ॥

रजनीति । रजनिचरमभागे रात्रि विपरिवृत्तिसमये । अपररात्र इत्यर्थः । वार-
सीमन्तिनीनां वारनारीणाम् । 'नारी सीमन्तिनी वधूः' इत्यमरः । करतलकलिता-
भिर्हस्ततलवृताभिर्दीपिकाभिरेव मार्जनीभिः शोधनीभिर्दिशिदिशि प्रतिदिशम् ।
वीप्सायां द्विरुक्तिः । यत्तमोऽन्धकारो मोहश्च परिमृष्टं परिशोधितम् । जातमिति
शेषः । तत्समस्तं कृत्स्नं तमः कर्तुं रावणस्य हृदयं केवलं हृदयमेवावजगाहे प्रविवेश ।
यथा लोके स्त्रीकरधृतमार्जन्या परिमृष्टो भूपरागः कुत्रचिन्मन्दिरान्तरं, यथा वा
दिनकरकराभिर्मृष्टं सर्वतोदिकं शर्वरमन्धकारं गिरिगह्वरं प्रविशति तद्वदित्यर्थः ।
दीपिकाधरवारनारीपरिवेष्टितो रावणः परममोहाविष्टहृदयस्तदानीमशोकवनिकां प्रविष्ट
इति फलितार्थः । अत्र जानकीसंगतिहेतुकत्वेन प्रसिद्धस्य रावणहृदयतमः प्रवेशस्य
दीपिकामार्जनीपरिशोधकहेतुकत्वेनोत्प्रेक्षणादुत्प्रेक्षा व्यजकाप्रयोगाद्गम्या । सा च
तमसः श्लेषभित्तिकाभेदाध्यवसायमूलातिशयोक्त्या रूपकानुप्राणितया निर्व्यूढेति
संकरः ॥

ततः किं तत्राह—

सोऽयं मन्दाधहृदयो रघुवीरपत्नीं

सीमन्तिनीति हतनीतिरवाप पापः ।

आमूलपल्लवितकोमलसल्लकीति

वैतानपावकशिखामिव वारणेन्द्रः ॥ २० ॥

सोऽयमिति । मदेन दर्पेणान्धं विवेकशून्यं हृदयं यस्य स तथोक्तः । अतएव
हृदनीतिर्नष्टनयः । दुर्विनीत इति यावत् । तथा पापानि परदाराभिर्मर्शकल्मषाण्यस्य
सन्तीति पापः । दुराचार इत्यर्थः । अर्शआद्यच्प्रत्ययः । सोऽयं रावणः

सीमन्तिनी साधारणयोषिदिति मत्वेति शेषः । नतु निजकुलनिर्मूलनमूलभूतां जानातीति भावः । रघुवीरपत्नीं श्रीरामधर्मभार्याम् । वारणेन्द्रो मत्तगजः । मूलादारभ्य आमूलम् । 'आङ् मर्यादाभिविध्योः' इत्यव्ययीभावः । ततः पल्लवितशब्देन 'सुप् सुपा' इति समासः । आमूलपल्लविता संजातपल्लवा । तारकादिखादितच् । कोमला अभिनवा च सल्लकी गजप्रियलताविशेषः सेति । मत्वेति शेषः । 'सल्लकी स्याद्गजप्रिया' इति हलायुधः । वितानस्यायं वैतानो यज्ञियः । 'वितानो यज्ञविस्तारे लाभेऽपि क्रतुकर्मणि' इति विश्वः । स चासौ पावकश्च तस्य शिखां ज्वालाभिवाप प्राप । उपमालंकारः । अत्र रघुवीरशब्देन श्रीरामवीर्यात्सीतापातित्रयान्निजदुर्न्या-
चास्यासन्नमृत्युत्वं सूचितमित्यवगन्तव्यम् ॥

एतद्दर्शनेन वेपमानतनुलता मैथिली कापुरुषविषयपरुषवचनपा-
रम्पर्येण विदीर्यमाणहृदया हृदयदैयिताशयप्रत्ययादमुमेव तृणमन्त-
रतः कृत्वा स्थिता पर्यभाषत ॥

एतदिति । एतद्दर्शनेनैतस्य रावणस्य कर्मणः दर्शनेनावलोकनेन वेपमाना कम्प-
माना तनुलता गात्रवल्ली यस्याः सा तथोक्ता मैथिली । कुत्सितः पुरुषः कापुरुषः ।
'विभाषा पुरुषे' इति विकल्पात्कुशब्दस्य कादेशः । तस्य विषयाणि गोचराणि ।
दुर्जनोचितानीति यावत् । तादृशानि यानि परुषवचनानि कर्णकठोरदुर्भाषणानि तेषां
पारम्पर्येण परम्परया । 'मां दृष्ट्वा नागनासोह गूहमाना स्तनोदरम् । अदर्शनमिवा-
त्मानं भयान्नेतुं त्वमिच्छसि ॥ कामये त्वां विशालाक्षि बहु मन्यस्व मां प्रिये ॥'
इत्यादिरामायणोक्तरीत्या अवाच्यवचनप्रहेलिकेत्यर्थः । विदीर्यमाणहृदया विशीर्य-
माणान्तःकरणा सती । हृदयदयितस्य प्राणेश्वरस्य श्रीरामस्याशये सर्वदा खजिघृक्षा-
रूपाभिप्राये प्रत्ययाद्विश्वासाद्धेतोः । अमुं रावणं प्रत्येव । नतु व्यक्त्यन्तरं प्रतीत्यर्थः ।
तृणमन्तरतो मध्ये कृत्वा स्थापयित्वा स्थिता वर्तमाना सती । पर्यभाषत प्रत्युवाच ।
रावणस्य साक्षात्संभाषणानर्हत्वातृणव्यवधानकरणं द्रष्टव्यम् । यद्वा यथा श्रीरामस्तृ-
णेनैव काकासुरं निरसितवान् तथा तेनैव तृणेन त्वामपि निरसिष्यतीति ज्ञापनार्थं
वा, पशुसमानस्य तवेदं तृणमेव भोज्यमिति बुद्ध्या वा, तृणदंशनेन श्रीरामपादयोः
पतेति बुद्ध्या वा, आत्मप्रशंसापरस्य तवैश्वर्यमेतत्तृणसदृशमिति बुद्ध्या वा, जगद्धेक-
वीरस्य श्रीरामस्यापराधाचरणेन भवान्सानुबन्धो विनशिष्यतीति तृणं छित्त्वा निवेद-
नार्थं वा, तृणमन्तरतः कृत्वा प्रत्युत्तरं दत्तवतीत्यर्थः ॥

तत्प्रकारमेवाह—

अयि, सकलसमाचारप्रतिष्ठानिष्ठः परमेष्ठी ननु कुलगुरुर्भवतः
परकलत्रैरतिरपत्रपां जनयति हि गोत्रजातानाम् ॥

१. 'दर्शनवेपमान' इति पाठः. २. 'विषयवचन' इति पाठः. ३. 'दयितशैथ्यं'
इति पाठः. ४. 'तृणाय मत्वा तृणम्' इति पाठः. ५. 'अयि भोः' इति पाठः. ६. 'कलत्र-
गात्रनेत्रप्रसक्तिरप्यतिरपत्रपां' इति पाठः.

अयीत्यादिना । अयि इत्यामन्त्रणेन तस्य नामाप्युच्चरितुमनर्हमितीत्यर्थं निर्देशितमित्यवगन्तव्यम् । सकलाः समस्ता ये नमाचारास्तत्तद्वर्णाश्रमोचिताः सम्यग्गाचारास्तेषां प्रतिष्ठायां निष्ठा प्रतिष्ठा तात्पर्यं यस्य स तथोक्तः । समस्तसदाचारनिर्वहणधुरीण इत्यर्थः । परमे स्थाने तिष्ठतीति परमेष्ठी ब्रह्मा । ‘परःस्थः कनिः’ इति कनिप्रत्यय औणादिकः । ‘तत्पुरुषे कृति बहुलम्’ इत्यलुक् । ‘स्थास्थिनस्तृणाम्’ इति वक्तव्यात्पञ्च । भवतस्तव कुलगुरुर्ननु कुलस्वामी ननु । वंशप्रवर्तकः खल्वित्यर्थः । ब्रह्मणो नमृत्वात्त्वं महाकुलप्रसूत एव जातोऽसीति भावः । अस्तु । ततः किं तत्राह—परेति । परकलत्रेषु परदारेषु रतिरनुरागो यस्य स तथोक्तः । भवानिति शेषः । ‘रतिः स्मरप्रियायां च रागेऽपि सुरतेऽपि च’ इति विश्वः । गोत्रजातानां त्वद्वंशोद्भवानाम् । ‘गोत्रं वंशे पुमाञ्शैले’ इति भागुरिः । अपत्रपां लज्जां जनयत्युत्पादयति । हिरवधारणे । शेषे प्रथमः । लदीयजुगुप्सितकर्मवशात्त्वद्वंद्व्या लज्जिता भवन्तीत्यर्थः । सदाचारप्रतिष्ठानिष्ठपरमेष्ठिवंशजेन त्वया तन्निष्ठेनैव वर्तितव्यम् । नत्वेवंभूतदुराचारेण सदाचाराणां त्वद्वोत्रजातानां लज्जाजनकेन भवितव्यमिति भावः । ‘कलत्रं श्रोणिभार्ययोः’ ‘लज्जा सापत्रपान्यतः’ इति चामरः ॥

तथाच किमत्रेतिकर्तव्यमित्याशङ्क्य मयोपदिश्यमानमेतद्धितं तवावश्यं कर्तव्यम् ।
तथाच श्रेयो भविष्यतीत्याह—

**भूयोऽपि पञ्चवटीपरिसरमभुं जनमनुकूलप्रभञ्जन इवानुकूलः
कूलोपकण्ठं परिभ्रष्टा नावमिव यदि नयेथाः, तर्हि तवापि दयते
नियतं मदीयो जीवितेशः साक्षाज्जीवितेशोऽपि त्वयि दयालुर्भवेत् ॥**

भूय इति । असुं जनमित्यात्मनिर्देशः । मामित्यर्थः । पुरुषबुद्धिरेव मयि कर्तव्या, नतु स्त्रीबुद्धिरिति ज्ञापनार्थमित्थं निर्देशः । पञ्चवटीपरिसरं पञ्चवट्याश्रमपर्यन्तभुवम् । ‘पर्यन्तभूः परिसरः’ इत्यमरः । अनुकूलप्रभञ्जोऽनुकूलवायुरिव परिभ्रष्टां प्रतिकूलवायुवशादमार्गगतां नावं कूलोपकण्ठं तीरप्रान्तमिव । इत्यनेकैवेयमुपमा । भूयः पुनरपि नयेथा यदि प्रापयेथाश्चेत् । नयतिर्द्विकर्मकः । तर्हि मदीयो जीवितेशो मत्प्राणेश्वरः श्रीरामः । परमदयालुरिति भावः । ‘जीवितेशो यमे कान्ते’ इति विश्वः । तवापि दारापहरणरूपापराधकर्तुरपि । संबन्धसामान्ये षष्ठीत्युक्तं प्राक् । नियतं निश्चितं दयते दयां करिष्यति । महापराधी दुराचारोऽयं हस्तगत इति न मारयिष्यतीत्यर्थः । वर्तमानसामीप्ये वर्तमानप्रत्ययः । इत्थं शरणागते त्वयि काकासुरवद्यां करिष्यति । तादात्विकगुणगणनापरतन्त्रा एव दयालवो न पूर्वापराधपरतन्त्रा इति भावः । अतः साक्षाज्जीवितेशः प्रत्यक्षान्तकोऽपि त्वयि विषये दयालुर्दयावान्भवेत् । न मारयेदित्यर्थः । श्रीरामदयापात्रस्य कथं मरणमिति भावः ॥

नचैवं मत्प्रत्यर्पणेन प्राणत्राणमात्रमेव फलम्, अपितु सकललोकश्लाघनीयश्री-
राममैत्रीपात्रमपि भविष्यसीत्याह—

दाशरथेरजय्याया मैत्र्याः पात्रमपि भवितासि ॥

दाशरथेरिति । दाशरथेः श्रीरामस्य संवन्धिन्या अजय्याया जेतुमशक्याया
अपरिहार्यायाः । यावज्जीवनभाविन्या इति यावत् । ‘जय्यो यः शक्यते जेतुं जेयो
जेतव्यमात्रके’ इत्यमरः । ‘क्षय्यजय्यौ शक्यार्थे’ इति निपातनात्साधुः । मैत्र्याः
सख्यस्य । मैत्री व्याख्याता । पात्रं योग्यो भवितासि भविष्यति । अभ्युच्चयश्चायं
लाभस्त्व भवितेति भावः । ‘योग्यभाजनयोः पात्रम्’ इत्यमरः ॥

विपक्षे दण्डमाह—

**किंतु खरप्रमुखनिशाचरवलमथनसमयंरुचिरलग्नसान्द्रवसापङ्क्ति-
लमुखमार्यपुत्रस्य शिलीमुखं भवन्तमन्तरेण कः श्रद्धधीत निजहृदय-
गलितरुधिरधाराया प्रक्षालयितुम् ॥**

किंत्विति । किंतु । मदुक्तादन्यथाकरण इत्यर्थः । खरप्रमुखनिशाचरवलस्य
कोपयुक्तखरासुरप्रभृतिराक्षससेनाया मथनसमये विध्वंसनकाले रुचिरं यथा तथा ।
‘सुचिर’ इति पाठेऽतिचिरकालमारभ्य । लग्नया संसक्तया सान्द्रवसया मेदुरं मेदो-
विशेषेण पङ्क्तिं पङ्कवत् । पिच्छादित्वादिलच् । मुखं अग्रं वदनं च यस्य तं तथो-
क्तम् । आर्यपुत्रस्य श्रीरामस्य शिलीमुखं बाणम् । अलि चेति प्रतीयते । भवन्त-
मन्तरेण त्वां विना । ‘अन्तरान्तरेण युक्ते’ इति द्वितीया । निजहृदयात्स्वकीयवक्ष-
स्थलाद्गलिता निःसृता या रुधिरधारा तया प्रक्षालयितुं शोधयितुं कः श्रद्धधीत
श्रद्धां कुर्यात् । तादृक्छिलीमुखक्षालने त्वमेव श्रद्धावान्नान्य इत्यर्थः । मदुक्तान्य-
थाकरणे श्रीरामः खरविदारणबाणेन त्वदीयं वक्षो विदारयिष्यतीति भावः ।
‘श्रदन्तरोरुपसर्गवद्वृत्तिर्वाच्या’ इति श्रच्छब्दस्य पूर्वेनिपातः ॥

आस्तां तावद्रामबाणवार्ता । लक्ष्मणबाणानां त्वयि विपततां को वा निवारयिते-
त्याह—

**अथवा जनस्थानसमरादारभ्य समराभावावग्रहतृषितानां सौमि-
त्रिपत्रिचातकानां शोणिताम्बुपारणां तैवापनयश्चेत्कः समर्थो निवार-
यितुम् ॥**

अथवेति । अथवेति पक्षान्तरे । जनस्थाने यत्समरं खरादिराक्षसमारणं रणं
तस्मादारभ्य । ततःप्रभृतीत्यर्थः । ‘अन्यारादितरर्ते—’ इत्यत्र ‘आरभ्यार्थयोगेऽपि’
इति वचनात्पक्षे पञ्चमी । अतएव, तथा ‘कार्तिक्याः प्रभृत्याग्रहायणी’ इति भाष्य-
कारप्रयोगादेव प्रभृतिशब्दयोगात्पञ्चमीति कैयटः । समराभाव एवावग्रहो वृष्टिप्रति-
बन्ध इति रूपकम् । ‘वृष्टिर्वर्षं तद्विघातेऽवग्रहावग्रहौ समौ’ इत्यमरः । तेन तृषि-

१. ‘अजेयस्य’ इति पाठः. २. ‘सुचिर’ इति पाठः. ३. ‘वसापङ्क्तपङ्क्ति’ इति पाठः.

४. ‘त्वदङ्गगलितशोणित’ इति पाठः. ५. ‘तवापनयधनतश्चेत्’ इति पाठः.

तानां सौमित्रिपत्त्रिणां लक्ष्मणवाणानामेव चातकानां पक्षिविशेषाणाम् । 'पत्नी रोप इषुर्द्वयोः' इत्यमरः । शोणिताम्बुपारणां त्वद्रक्ताम्बुपानं तवापनयश्चेत्प्रत्यर्पणाभावरूपदुर्नयो यदि तर्हि निवारयितुं कः समर्थः । न कोऽपीत्यर्थः । अमोघानां लक्ष्मणवाणानां गतिं ब्रह्मापि वारयितुं न शक्तः । अतस्तद्वाणा अपि लज्जुधिरं पास्यन्तीति भावः ॥

अथ निशिचरनाथं पञ्चवाणीविभिन्नं

न हि जनकसुतायाः प्रापदेकापि वाणी ।

जनमुपनतमृत्युं पञ्चवक्त्राहिदष्टं

विशति हतविषाधेरोषधेः किं नु शक्तिः ॥ २१ ॥

अथेति । अथ जानकीभाषणानन्तरं पञ्चानामरविन्दादीनां वाणानां समाहारः पञ्चवाणी । त्रिलोकीवदत्र प्रक्रिया । तथा विभिन्नं विदारितम् । अत्यन्तकामोपहतमित्यर्थः । एकवाणमिन्नस्यैवावस्था वक्तुं न शक्यते, पञ्चवाणमिन्नस्य तु किं वक्तव्यमिति भावः । निशिचरनाथं रावणं जनकसुताया एकाप्युक्तानां वाचां मध्ये काचिदपि वाणी वाम्न प्रापत् । कामान्धहृदयोऽयं न कामपि वाणीमशृणोदित्यर्थः । आप्रोतेर्लङ् । हिरवधारणे । 'हिर्हेतावधारणे' इत्यमरः । तत्र दृष्टान्तमाह—जनमिति । उपनतमृत्युमापन्नमरणम् । अतएव पञ्चवक्त्रेण पञ्चमुखेनाहिना सर्पेण दष्टं जनं हतविषाधेः । विषदोषपरिहरणशक्ताया अपीत्यर्थः । ओषधेः शक्तिः सामर्थ्यं विशति किं नु । न प्रविशत्येवेत्यर्थः । दृष्टान्तालंकारः । 'यत्र वाक्यद्वये बिम्बप्रतिबिम्बतयोच्यते । सामान्यधर्मो वाक्यज्ञैः स दृष्टान्तो निगद्यते ॥' इति लक्षणात् ॥

एवं जनकदुहितुरवधीरणाफणितिमाकर्ण्य कोपपराङ्मुखो दशमुखस्तामभितो निवसन्तीं रक्षिकराक्षसीर्दृष्ट्वा 'भवत्यः चतुर्भिरप्युपायैरेनोमवश्यं वश्यां कुरुध्वम् । इयमननुकूला चेदिमां हताशां प्रातरशनाय महानसं नयत' इत्यादिश्य निशान्ते प्रत्यासन्ने निशान्तमेव प्रविवेश ।

एवमिति । एवमुक्तरूपं जनकदुहितुः सीताया अवधीरणाफणितिमवमाननावचनमाकर्ण्य कोपपराङ्मुखः कोपविह्वलो दशमुखस्तामभितः । तस्याः सीतायाः समन्तादित्यर्थः । 'अभितःपरितः—' इत्यादिना द्वितीया । निवसन्तीर्वर्तमानाः । आरक्षणं संरक्षणं प्रयोजनमासामित्यारक्षिक्यः । 'प्रयोजनम्' इति ठकि ङीप् । ततः 'स्त्रियाः पुंवत्—' इत्यादिना पुंवद्भावः । ताश्च ता राक्षस्यश्च ता उद्दिश्य । भान्तीति भवत्यः । अघटितघटनानैपुण्यसंपन्नत्वेन प्रशस्ताः हे राक्षस्यः । 'भातेर्ङवतुः' इत्यौणादिको ङवतुप्रत्ययः । 'उगितश्च' इति ङीप् । यूयं चतुर्भिरप्युपायैः सामदान-

१. 'पञ्चवाणावभिन्नम्' इति पाठः. २. 'आरक्षक' इति पाठः. ३. 'आहूय' इति पाठः. ४. 'एनां ममावश्यम्' इति पाठः. ५. 'प्रातराशाय' इति पाठः. ६. 'विवेश' इति पाठः.

भेददण्डरूपैचतुर्भिर्रुपायैरप्येनां सीतामवश्यं नियतं वक्ष्याम् । 'वशं गतः' इति यत्प्रत्ययः । कुरुध्वम् । येन केनाप्युपायेन वशीकुरुध्वमित्यर्थः । अथेयं सीताननुकूलावशगा चेत्तर्हि हताशां नष्टबुद्धिमिमां सीतां प्रातरशनाय प्रातःकालभोजनार्थं महानसं पाकस्थानम् । 'समानौ रसवत्यां तु पाकस्थानमहानसे' इत्यमरः । नयत प्रापयत । एतन्मांसं विशस्य पचनार्थमिति भावः । नयतिद्विकर्मकः । इत्येवमादि-श्याज्ञाप्य । निशान्ते निशावसाने । प्रभात इत्यर्थः । प्रत्यासन्ने समीपवर्तिनि सति । निशान्तं गृहमेव प्रविवेश प्रविष्टवान् । 'निशान्तं गृहशान्तयोः' इति विश्वः ॥

तदनु क्षणदाचरीणां भीषणवीक्षणवाग्दोषोन्मेषणमुकुलितहृदयपुण्डरीका पुण्डरीकयूथपरिवृतसारङ्गाङ्गनाभङ्गीमङ्गीकुर्वाणा गीर्वाणतरुणीव शापवलाद्वसुधां प्रपन्ना जनकनन्दिनी चिन्तामेवमकरोत् ॥

तदन्विति । तदनु रावणगृहप्रवेशानन्तरं क्षणदाचरीणां त्रिजटाप्रभृत्यारक्षिक-राक्षसीनां पिशाचीनां च भीषणानि भयंकराणि वीक्षणानि विलोकनानि यस्मिस्तत्तथोक्तं तस्माद्वाग्दोषोन्मेषणात् 'तस्य त्वं राक्षसेन्द्रस्य भार्या भव यशस्विनि' इत्यादिदुर्वचनोच्चरणात् । तथा वागेव रात्रिस्तस्या उन्मेषणादाविर्भावाद्धेतोः । 'दोषा रात्रिमुखे रात्रावत्रानव्ययमिष्यते' इत्यभिधानात् । मुकुलीकृतं संकुचितं हृदयमेव पुण्डरीकमम्भोजं यस्याः सा तथोक्ता । राक्षसीपुरुषभाषणवशान्निर्भिन्नहृदयेत्यर्थः । 'पुण्डरीकं सिताम्भोजम्' इत्यमरः । श्लेषसंकीर्णोऽत्र रूपकालंकारः । किञ्च पुण्डरीकयूथो व्याघ्रसमूहः । 'व्याघ्रेऽपि पुण्डरीको ना' इत्यमरः । तेन परिवृताया उपनिबद्धायाः सारङ्गाङ्गनाया हरिणाङ्गनाया या भङ्गी परिपाटिस्तामङ्गीकुर्वाणानुवर्तमाना । प्राणप्रयाणपर्यन्तावस्थां प्राप्नुवानेत्यर्थः । उपमा । करोतेस्ताच्छील्ये शानच् । तथा शापवलाद्वसुधां प्रपन्ना भूलोकं प्राप्ता गीर्वाणतरुणी सुरसुन्दरीव स्थिता जनकनन्दिनी । एवं वक्ष्यमाणरूपां चिन्तामकरोत् ॥

तत्प्रकारमेवाह—

नूनं विदितवृत्तान्ते जटायुषि गतायुषि ।

मामिहस्थामार्यपुत्रः किं नाधिगतवान्प्रभुः ॥ २२ ॥

नूनमिति । विदितो ज्ञातो वृत्तान्तो मदपहारवार्ता येन तस्मिज्जटायुषि गतायुषि मृते सति । आर्यपुत्रः श्रीराम इह तिष्ठतीतीहस्थाम् । अत्र लङ्कायां स्थिताम् । इहशब्दादव्ययात् 'सुपि स्थः' इति स्थप्रत्ययः । मामनधिगतवान्किमज्ञातवान्किं नूनम् । अन्यथा कथमयं नात्रागच्छेदिति भावः ॥

आहोस्वित्कव्यादमायया विपर्यस्तप्रकृतेः काकुत्स्थस्य किम्वनास्था संजायते ॥

१. 'भीषणवीक्षणक्षणदाचरीणां वाक्यदोषोन्मेषणान्मुकुलित' इति पाठः. २. 'वसुंध-राम्' इति पाठः. ३. 'मामिहावस्थितामार्यपुत्रः किं नावबुध्यते' इति पाठः.

आहोस्विदिति । आहोस्विद्वद्वा । कव्यादमायया राक्षसवञ्चनाशक्त्या विपर्यस्तप्रकृतेर्विपरीतभावस्य । पूर्वविलक्षणामवस्थां प्रापितस्येत्यर्थः । काकुत्स्थस्य श्रीरामस्यानास्थानादरः संजायते किं समुत्पद्यते किम् । मयीति शेषः ॥

अथवा । तदेवाह—

न केवलं मामहरदुरात्मा कृपां च रामस्य निसर्गसिद्धाम् ।

इदं न चेत्संश्रितवत्सलः किं भवेत्स तूष्णीं जगदेकवीरः ॥२३॥

अथवेति पक्षान्तरे ॥ **नेति ।** दुरात्मा दुर्हृदयो रावणो मां केवलं मामेव नाहरन्न हतवान् । किंतु निसर्गसिद्धां स्वभावसिद्धां रामस्य कृपां परदुःखप्रहाणेच्छारूपां दयां चाहरत् । कयापि वा माययापहतवानित्यर्थः । ननु कथमेतन्निर्णीयत इत्याशङ्क्य तत्र युक्तिं वक्ति—इदमेतत्कृपाहरणं न चेत्तर्हि संश्रितेष्वश्रितेषु वत्सलः स्निग्धः । निरन्तराश्रितरक्षणतत्पर इत्यर्थः । ‘श्रीमान्निग्धस्तु वत्सलः’ इत्यमरः । ‘वत्सांसाभ्यां कामबले’ इति लघुप्रत्ययः । जगदेकवीरः । निग्रहानुग्रहसमर्थ इत्यर्थः । स श्रीरामः तूष्णीं भवेत्किम् । उपेक्षापरतन्त्रो जायेत किम् । न भवेदेवेत्यर्थः । कृपाहरणाभावे कथमित्थं समर्थस्यास्याश्रितेषु तूष्णींभाव इति भावः । अत्र कृपाहरणासंबन्धेऽपि तत्संबन्धोक्तेरतिशयोक्तिः । उपेन्द्रवज्रा वृत्तम् ॥

इत्थं विलप्य रघुपुंगवमेव संततं चिन्तयन्ती कृच्छ्रान्मूच्छांमगमत् ॥

इत्थमिति । इत्थमनेन प्रकारेण विलप्य परिदेवनं कृत्वा रघुपुंगवं श्रीराममेव संततं निरन्तरं चिन्तयन्ती मनसि भावयन्ती सती । कृच्छ्रात्प्राणसंकटान्मूच्छां मोहमगमत् । श्रीरामसंवेदनेन रावणभर्त्सनानुसंधानेन च विसंज्ञाभूदित्यर्थः ॥

ततः किं तत्राह—

निशाचरीस्तां निरवद्यशीलां निर्भर्त्सयन्तीर्निभृतं निवार्य ।

अस्वप्नलोकोत्सवमात्मदृष्टं दुःस्वप्नमेकं त्रिजटा जगाद् ॥ २४ ॥

निशाचरीरिति । निरवद्यशीलां निर्दुष्टस्वभावाम् । ‘अवद्यपण्य—’ इत्यादिना निपातः । तां सीतां निर्भर्त्सयन्तीः परितर्जयन्तीः । भर्त्सयतेः परस्मैपदत्वं व्याख्यातम् । निशाचरी राक्षसीर्निभृतं निश्चलं निवार्य निषिध्य त्रिजटा नाम काचिद्बुद्धराक्षसी सीतापक्षपातिनी । अस्वप्नलोकस्य देवनिवहस्योत्सवं हर्षजनकम् । श्रीरामाभ्युदयसूचकत्वादिति भावः । ‘उत्सूते हर्षमित्येष उत्सवः परिकीर्तितः’ इति रसाकरे । आत्मदृष्टमात्मनानुभूतमेकं दुःस्वप्नं रावणविनाशसूचकत्वाद्दुष्टं स्वप्नं जगादोक्तवती । तथाच रामायणम्—‘स्वप्नो ह्यद्य मया दृष्टो दारुणो रोमहर्षणः । राक्षसानामभावाय भर्तुरस्या जयाय च ॥’ इत्यादि । वृत्तमुपजातिः ॥

न केवलं स्वयमेव कथितवती त्रिजटा, किंतु सीताया आलम्बनभूताप्यभवदि-
ल्लाह—

किंच ॥

उपपन्नवृक्षस्य परोक्षभावा-

दुपेत्य पृथ्वीं सुचिरं लुठन्त्याः ।

नक्तंचरस्त्रीमुखकशिंतायाः

सीतालतायास्त्रिजटा जटाभूत् ॥ २५ ॥

किंचेति ॥ तत्प्रकारमेवाह—उपपन्नेति । उपपन्नवृक्षस्यान्तिकाश्रयवृक्षस्य । तद्रूपस्य श्रीरामस्येत्यर्थः । ‘स्यादुपपन्नोऽन्तिकाश्रये’ इत्यमरः । ‘उपपन्न आपाश्रये’ इति निपातः । परोक्षभावादसांनिध्याद्धेतोः पृथ्वीं भुवमुपेत्य सुचिरम् । अतिचिरकालमा-
रन्त्येत्यर्थः । लुठन्त्या विवर्तमानायाः । किंच नक्तंचरस्त्रीणां राक्षसीनां मुखैः परुष-
वचनैः कशिंतायाः कार्यं प्रापितायाः । निपीडिताया इति यावत् । तथा नक्तंचर-
स्त्रीणां शिथिल्याख्यकीटकविशेषाणां मुखैर्वदनैः कशिंतायाः कर्तितायाः । नक्तंचर-
स्त्रीशब्दः शिथिलीवाचकत्वेन निघण्ट्वन्तरेषु सृग्यः । सीताया एव लतायाः । त्रिजटा
जटा शिफा । पुनस्तथानालम्बनेत्यर्थः । अभूदासीत् । ‘स्कन्धशाखाशाले शिफा-
जटे’ इत्यमरः । श्रीरामविजयसूचकशुभनिमित्तकथनेन सीतामाश्वासयामासेत्यर्थः ।
श्लेषसंकीर्णोऽयं रूपकालंकारः । उपजातिवृत्तम् ॥

तदनन्तरमात्मत्यागाय स्पृहयन्त्यां मैथिल्यां मारुतिरियमनुपेक्ष-
णीया तपस्विनी नीतिममुञ्चतीति चिन्तां परिगृह्य नेदीयानस्या
बभूव ॥

तदनन्तरमिति । तदनन्तरं त्रिजटास्वप्नप्रकथनान्तरं मैथिल्यां सीतायामात्मत्या-
गाय देहत्यागाय । ‘आत्मा जीवे धृतौ देहे’ इत्यभिधानात् । ‘स्पृहेरीप्सितः’ इति
संप्रदानलाञ्छतुर्थी । स्पृहयन्त्यामभिलषन्त्याम् । राक्षसीविरचितोपद्रवासहिष्णुत्वादिति
भावः । मारुतिर्हूनमान् । तपस्विनी शोच्या । ‘शोच्येऽपि च तपस्विनी’ इत्यमरः ।
अनुपेक्षणीया नानादरणीया । न विलम्बकरणेन हिंसनीयेति यावत् । इति मत्वेति
शेषः । नीतिममुञ्चन्तीम् । नीतियुक्तामित्यर्थः । ‘शे मुचादीनाम्’ इति मुमागमः ।
चिन्तामेतत्संमुखीभावविचारं परिगृह्य कृत्वा । अस्या मैथिल्या नेदीयानन्तिकवर्ती
बभूव । ‘अन्तिकवाढयोर्नेदसाधौ’ इति नेदादेशः ॥

ततः ॥

तत इति । ततो नेदिष्ठलानन्तरम् ॥

देव्या दशाननवचोमयवज्रदीर्ण-

कर्णान्तरव्रणविरोपणभेषजानि ।

विस्त्रम्भणार्थमयथान्वयसंगतानि

रामाभिकीर्तनमधूनि शनैर्न्यषिञ्चत् ॥ २६ ॥

देव्या इति । अयं हनूमान्दशाननस्य रावणस्य वचोमयं वाप्रूपं यद्वज्रमायुधं तेन

दीर्णयोर्विदारितयोः कर्णयोरन्तरे यानि व्रणानि क्षतानि तेषां विरोपणे चिकित्सायां भेषजान्यौषधानि । 'भेषजौषधभैषज्यानि' इत्यमरः । तथान्वयेन वंशेन संगतानि । 'राजा दशरथो नाम रथकुञ्जरवाजिमान्' इत्यादिवंशप्रशंसापूर्वकाणीत्यर्थः । रामाभिकीर्तनानि श्रीरामनामसंकीर्तनान्येव मधून्यमृतानि देव्याः सीताया विस्मम्भणार्थम् । विश्वासोत्पादनार्थमित्यर्थः । 'समौ विस्मम्भविश्वासौ' इत्यमरः । अर्थेन सह नित्यसमासः सर्वलिङ्गता च वक्तव्या । शनैरव्यग्रं न्यपिञ्चत् । श्रावितवानित्यर्थः । रूपकालंकारः । वसन्ततिलकावृत्तम् ॥

तदनन्तरं समन्तात्प्रसारितनयना जनकतनया तस्यां शाखायां शाखामृगमुद्रीक्ष्य दुःस्वप्नबुद्ध्या चकितहृदया सलक्ष्मणाय रामाय भर्त्रे भद्रमाशंसमाना जनमिमं दुरापस्वापं स्वप्नः कथमाप्नुयादिति विचिन्त्य मायया समायातनैर्ऋत इति बुद्ध्या तस्मान्मारुतपुत्रा-
त्तत्रास ॥

तदनन्तरमिति । तदनन्तरं श्रीरामसंकीर्तनानन्तरं जनकतनया सीता समन्तात् । दिक्षु विदिक्षु चेत्यर्थः । प्रसारितनयना कुत एतत्प्रयुक्तमिति प्रवर्तितदृष्टिः सती । तस्याम् । नेदिष्टायामित्यर्थः । शाखायां शिशुपाविटपे । स्थितमिति शेषः । शाखामृगं वानरमुद्रीक्ष्य दुःस्वप्नबुद्ध्या दुष्टस्वप्नोऽयमिति भ्रान्त्या । स्वप्ने वानरदर्शनस्याशुभसूचकत्वेन शास्त्रसिद्धत्वादिति भावः । तथा रामायणे—'स्वप्नो मयायं विकृतोऽद्य दृष्टः शाखामृगः शास्त्रगणैर्निषिद्धः' इति चकितहृदया संभ्रान्तान्तःकरणा अतएव सलक्ष्मणाय लक्ष्मणसमेताय । 'तेन सहेति तुल्ययोगे' इति बहुव्रीहिः । 'वोपसर्जनस्य' इति सहशब्दस्य सत्वम् । भर्त्रे प्राणेश्वराय श्रीरामाय । 'चतुर्थी चाशिष्यायुष्य-' इत्यादिना चतुर्थी । भद्रं कुशलमाशंसमाना । 'स्वस्त्यस्तु रामाय सलक्ष्मणाय' इति कल्याणशंसनं कुर्वाणेत्यर्थः । 'श्वश्रेयसं शिवं भद्रं कल्याणं मङ्गलं शुभम्' इत्यमरः । आङ्पूर्वाच्छंसतेः शानच् । ततो दुरापस्वापं दुष्प्रापनिद्रम् । 'स्यान्निद्रा शयनं स्वापः' इत्यमरः । एतेन जागराख्या चतुर्थी मदनावस्था सूच्यते । तदुक्तम्—'दृङ्मनःसङ्गसंकल्पौ जागरः कृशता रतिः । हीत्यागोन्मादमूर्च्छान्ता इत्यनङ्गदशा दश ॥' इति । इममीदृगवस्थापन्नं जनमित्यात्मनिर्देशः । स्वप्नः स्वप्नदशा कथं कुतो वाप्नुयात्संगच्छेत् । नाप्नुयादेवेत्यर्थः । तन्नान्तरीयकत्वात्तस्येति भावः । तथाच रामायणम्—'स्वप्नोऽपि नायं नहि मेऽस्ति निद्रा शोकेन दुःखेन च पीडितायाः' इत्यनेन प्रकारेण विचिन्त्यालोच्य मायया वानरभूमिक्रिया समायातः पुनरागतोऽयं नैर्ऋतो रावण इति बुद्ध्या । तद्गोचरभ्रान्त्येत्यर्थः । तस्मात्तथाभूतान्मारुतपुत्रात्तत्रास विभाय । 'भीत्रार्थानां भयहेतुः' इत्यपादानत्वात्पञ्चमी ॥

१. 'रामाय' इति नास्ति क्वचित्. २. 'विचिन्तयमाना मायासमायाता' इति पाठः.
३. 'पति' इति पाठः.

ततः किं तत्राह—

सोऽपि समवतीर्य वचनवैचित्र्याज्जनकपुत्रीं प्रत्याययितुमाञ्जनेयः
कृताञ्जलिव्यजिज्ञपत् ॥

स इति । स आज्जनेयोऽपि समवतीर्य शाखायाः सकाशादवरुह्य वचनवैचित्र्यान्तत्कालोचितनिजवचनरचनाविशेषचातुर्याज्जनकपुत्रीं जानकीं प्रत्याययितुं समाश्वासयितुम् । ‘प्रत्याययन्’ इति शत्रन्तपाठ आज्जनेयविशेषणम् । समाश्वासयन्नि-
त्यर्थः । ‘प्रत्ययोऽधीनशपथज्ञानविश्वासहेतुषु’ इत्यमरः । कृताञ्जलिर्विरचितकरसं-
पुटः सन् । विनयलक्षणमेतत् । व्यजिज्ञपद्विज्ञापितवान् ॥

विज्ञानप्रकारमेवाह—

कल्याणि त्वद्वियोगेन तीव्रवेगेन ताम्यतः ।

राघवेन्द्रस्य दूतं मामन्यथा मा स्म मन्यथाः ॥ २७ ॥

कल्याणीति । हे कल्याणि शोभने जानकि । एतेन सौभाग्याभिधायकेन
संबोधनेन श्रीरामस्य कुशलं सूच्यते । गौरादिल्वान्दीप् । तीव्रवेगेन चण्डरयेण ।
दुर्निरोधेनेत्यर्थः । ‘तिग्मं तीक्ष्णं खरं तीव्रं चण्डमुष्णं पटु स्मृतम्’ इति हलानुधः ।
त्वद्वियोगेन त्वद्विरहेण हेतुना ताम्यतो ग्लायतः । क्लिश्यत इत्यर्थः । एतेन व्यापा-
रान्तरासक्तत्वशङ्का न कार्येति सूच्यते । राघवेन्द्रस्य रघुनायकस्य दूतं संदेशहरो
‘स्यात्संदेशहरो दूतः’ इत्यमरः । मामन्यथा प्रकारान्तरेण मा स्म मन्यथाः । न
विजानीया इत्यर्थः । ‘स्मोत्तरे लङ् च’ इति चकारादाशीरर्थे लङ् । ‘न माड्योगे’
इत्यङगमाभावः ॥

त्वया सह प्रस्थितचित्तवृत्ति-

विभावरीकोकसमानधर्मा ।

वचोऽब्रवीन्मैथिलि मन्मुखेन

त्वां कौशलं कोसलराजपुत्रः ॥ २८ ॥

त्वयेति । हे मैथिलि, त्वया सह प्रस्थिता प्रयाता चित्तवृत्तिर्यस्य स तथोक्तः ।
त्वदेकायत्तचित्त इत्यर्थः । अतएव विभावरी रजण्यां यः कोकश्चक्रश्चक्रवाकस्तस्य
समानो धर्मो यस्य स तथोक्तः । अतिविरहातुर इत्यर्थः । ‘कोकश्चक्रश्चक्रवाकः’ इ-
त्यमरः । ‘धर्मादनित्यकेवलात्’ इत्यनिच् । कोसलानां जनपदानां राजा कोसलराजो
दशरथः । तस्य पुत्रः श्रीरामो मन्मुखेन मद्रारात्वां कुशलमेव कौशलम् । स्वार्थे-
ऽण् । वचः क्षेमवचनमब्रवीदवोचत् । ब्रुवो लङ् । ‘ब्रुविशासि—’ इत्यादिना द्विकर्म-
कलम् । ‘अकथितं च’ इति सीतायाः कर्मलम् । उपजातिवृत्तम् ॥

अथ प्रत्ययदाढ्याय लक्ष्मणवार्तामप्याह—

अपि च ॥

शिरसा तव सौमित्रिरकरोदभिवादनम् ।

अपृच्छत्सोऽपि भद्रं त्वामधिपश्च वनौकसाम् ॥ २९ ॥

अपि चेति ॥ तदेव विवृणोति—शिरसेति । हे कल्याणि, सुमित्राया अपत्यं पुमान्सौमित्रिर्लक्ष्मणः । ‘बह्वादिभ्यश्च’ इतीप्प्रत्ययः । शिरसा मूर्ध्ना तवाभिवादनं नमस्कारमकरोत्कृतवान् । अथ सुग्रीवसख्यमपि जातमिति सूचयन्नाह—अपृच्छदिति । स प्रसिद्धः वनौकसामधिपोऽपि च वानरेश्वरः सुग्रीवश्च । ‘मर्कटो वानरः कीशो वनौकाः’ इत्यमरः । त्वां भद्रं कुशलमपृच्छत्पृष्टवान् । दुह्यादिन्वादि-
कर्मकत्वम् ॥

एवमभिहितया तया संभूतविस्मयतया भयादपेतया तावदनु-
युक्तः पवनतनयो वालिमरणकारणं सुग्रीवस्य सख्यमाख्याय प्राचे-
तसचेत इव संततसंनिहितरामनाममङ्गलमङ्गुलीयकमस्यै प्रायच्छत् ॥

एवमिति । एवमुक्तप्रकारेणाभिहितयोक्तया । अतएव संभूतविस्मयतया संजातविश्वासतया हेतुना । ‘ममौ विश्रम्भविश्वासौ’ इत्यमरः । भयादपेतया । अपगतसाध्वसयेत्यर्थः । ‘अपेतापोढ—’ इत्यादिना पञ्चमी । तया सीतया । तावन्-
दानीमनुयुक्तः । कथं सुग्रीवसख्यं जातमित्यादि पृष्टः सन् । ‘प्रश्नोऽनुयोगः पृच्छा च’ इत्यमरः । पवनतनयो हनूमान् । वालिमरणकारणं सुग्रीवस्य (कर्तुः) सख्यं नैत्रीम् । ‘सख्युर्यः’ इति यप्रत्ययः । आख्याय सम्यक्प्रथयित्वा प्राचेतसचेत इव वात्मीकिमन इवेत्युपमा । संततसंनिहितेन निरन्तरसंनिहितेन रामनाम्ना मङ्गलं कल्याणरूपम् । विलिखितश्रीरामनामवर्णावलीशोभितमित्यर्थः । अङ्गुलीयकं श्रीराम-
नप्रेषितामभिज्ञानमुद्रिकामस्यै सीतायै प्रायच्छद्वत्तवान् । ‘पाप्राध्मा—’ इत्यादिना दाणो यच्छादिशः ॥

सौख्यावहस्य पवनात्मजनीयमान-

रामाङ्गुलीयकविलोकनवासरस्य ।

सत्यं कैलां शततमीं भुवि नैव भेजे

पाणिग्रहोत्सवदिनं जनकात्मजायाः ॥ ३० ॥

सौख्येति । जनकात्मजायाः सीतायाः पाणिग्रहोत्सवदिनं विवाहमहोत्सव-
दिवसः (कर्तुं) सौख्यावहस्य परमानन्दकरस्य पवनात्मजेन हनूमता नीयमानमानीतं यद्रामाङ्गुलीयकं श्रीरामाभिज्ञानाङ्गुलिमुद्रिका तद्विलोकनवासरस्य तत्संदर्शनदिनस्य शततमीं शतस्य पूरणीम् । ‘तस्य पूरणे ङट्’ इति ङटो ‘नित्यंशतादि मासार्धमाससंवत्स-
राच्च’ इति मडागमे टित्वान्डीप् । कलामंशम् । ‘कला स्यान्मालिकावृद्धौ शिल्पा-
दावंशमात्रके । षोडशांशेऽपि चन्द्रस्य’ इति विश्वः । भुवि सत्यं यथार्थं नैव भेजे न प्रापैव । ततोऽपि सहस्रगुणाधिकानन्दजनकत्वादस्येति भावः । अत्र कलाभजन-
संबन्धेऽप्यसंबन्धोक्तेरतिशयोक्तिः । वसन्ततिलकावृत्तम् ॥

१. ‘रामनामकमङ्गुलीयकम्’ इति पाठः. २ ‘दीवमान’ इति पाठः. ३ ‘कलाशत-
तमीमपि’ इति पाठः.

च० रा० २४

ततस्तं जानकी निःसीमहर्षा बभाषे ॥

तत इति । ततोऽङ्गुलीयकप्रदानानन्तरं जानकी निःसीमहर्षा निरतिशयानन्दं
सती तं हनूमन्तं बभाष उवाच ॥

भाषणप्रकारभेदाह—

महाभाग, सर्वथास्य दुरात्मनः प्रत्यासीदति मृत्युरेवमनलाभिधा-
नया विभीषणदुहित्रा स्वमात्रा प्रेषितया भाषितं च । अयमप्यनार्यशी-
लस्तुरीयमुपायमन्तरेण न मामार्यपुत्रस्य समर्पयिष्यति । नियत-
महमपि मासादूर्ध्वं न शक्नुयां प्राणान्कृपणान्धारयितुमिति ॥

महाभागेति । हे महाभाग परहिताचरणभाग्यसंपन्न, सर्वथा सर्वप्रकारेणास्य
दुरात्मनः पापिष्ठस्य रावणस्य मृत्युरन्तकः प्रत्यासीदति प्रत्यासन्नो भवति । तत्प्र-
त्यासादनं तथा निश्चितमित्यर्थः । न ह्येतन्मदभ्यूहनमात्रम्, किंत्वात्समुखाच्छ्रुतमपी-
त्याह—एवमिति । इवमुक्तप्रकारेण । अनलेत्यभिधानं यस्यास्तस्या तथा स्वमात्रा
निजजनन्या अस्मत्पक्षपातिन्या सरमया प्रेषितया एतद्वार्ताकथनार्थं प्रहितया
विभीषणदुहित्रा विभीषणपुत्रिकया भाषितं च कथितमपि । अतोऽनार्यशीलस्तुच्छ-
भावोऽयं रावणोऽपि च तुरीयं चतुर्थम् । ‘चतुरश्छयतावाद्यक्षरलोपश्च’ इति छप्र-
त्यय आद्यक्षरलोपश्च । उपायमन्तरेण । दण्डोपायं विनेत्यर्थः । ‘अन्तरान्तरेण
युक्ते’ इति द्वितीया । मामार्यपुत्रस्य राजपुत्रस्य श्रीरामस्य । आर्यपुत्रेति राजपुत्रा-
णामभिधानम् । ‘आर्यो ब्राह्मणकुमारयोः राजा च’ इति निपातनात् । न समर्प-
यिष्यति न दास्यति । दण्डोऽप्ययमविलम्बेनैव प्रयोक्तव्य इत्याह—नियतमिति ।
अहमपि नियतं निश्चितं मासादूर्ध्वम् । एकमासस्योपरिष्ठादित्यर्थः । कृपणान्दी-
नान्प्राणान्धारयितुं निर्बोद्धुम् । ‘शकृष्ट’ इत्यादिना तुमुन्प्रत्ययः । न शक्नुयां
शक्ता न भवेयम् । अत ऊर्ध्वं जीवितं त्यक्ष्यामीत्यर्थः । इति बभाषे इति संबन्धः ।
तथाच रामायणम्—‘धारयिष्यामि मासं तु जीवितुं शत्रुसूदन । मासादूर्ध्वं न
जीविष्ये त्यया हीना नृपात्मज ॥’ इति ॥

एतदाकर्ण्य मारुतिर्महानुभावे, मा भैषीः । भवन्तीं वहन्नेव तूर्ण-
मुल्लङ्घितसागरो रंघुवरचरणसरसिजसमीपमुपयास्यामि । मामस-
मर्थं न समर्थयेथा इत्यभिहितवान् ॥

एतदिति । एतत्सीतावचनमाकर्ण्य श्रुत्वा मारुतिर्हनूमान् । हे महानुभावे
महासामर्थ्यसंपन्ने । सामर्थ्यमत्र परमपातित्रत्यप्रयुक्तमिति द्रष्टव्यम् । मा भैषीर्भयं
मा प्राप्नुहि । भवन्तीं पूज्यां त्वां वहन्नेव स्कन्धे धारयन्नेव तूर्णमुल्लङ्घितसागर उत्तीर्ण-

१. ‘मृत्युस्तथैवम्’ इति पाठः. २. ‘मह्यं च स्वमात्रा’ इति पाठः. ३. ‘ममार्यपु-
त्रस्य न’ इति पाठः. ४. ‘कृपणान्’ इति नास्ति कचित्. ५. ‘राघव’ इति पाठः. ६.
‘समीपम्’ इति नास्ति कचित्. ७. इत्येवं मां समर्थं समर्थयेथा इत्यभिधाय’ इति पाठः.

समुद्रः सन् । रघुवरस्य श्रीरामस्य चरणसरसिजसमीपं पादकमलसमीपमुपयास्यामि प्राप्स्यामि । मामसमर्थं न समर्थयेथा मा मन्यस्वेत्यभिहितवानुवाच ॥

किंच ॥

किंचेति । अपिचेत्यर्थः ॥

महामहीध्रसध्रीचीं सोऽयं वृद्धिमुपेयिवान् ।

यया नूनमपांराशिः कुल्यातुल्यां दशां दधौ ॥ ३१ ॥

महामहीध्रेति । सोऽयं हनूमन्स्वसामर्थ्यपरिज्ञानाय महतां महीध्रेण गिरिणा सध्रीचीं समानां वृद्धिमुपेयिवान्प्राप्तवान् । ‘महीध्रे शिखरिक्षमाभूत्’ इत्यमरः । यया देहवृद्ध्यापांराशिः समुद्रः कुल्यातुल्यामल्पीकृतसरित्समानां दशां स्थितिं दधौ धृतवान् । ‘कुल्याल्पा कृत्रिमा सरित्’ इत्यमरः । हनूमद्देहापेक्षया समुद्रोऽल्प इव प्रतीयत इति भावः ॥

अथ तमुवाच सा जनकराजसुता मुदिता

किमु तव दुष्करं चरणलङ्घितवारिनिधेः ।

अपि तु मया सह प्लवगपुंगव यास्यसि चे-

न्नियतमपायिनी परिणमेद्भवतः पदवी ॥ ३२ ॥

अथेति । अथ हनूमद्देहवृद्धिदर्शनानन्तरं जनकराजसुता सीता मुदिता संतुष्टा सती तमाञ्जनेयमुवाच—हे आञ्जनेय, चरणाभ्यां लङ्घितस्तीर्णो वारिनिधिः समुद्रो येन तस्य तव दुष्करं कर्तुमशक्यं कार्यं किमु किमस्ति । किञ्चिदपि नास्तीत्यर्थः । अपितु किंतु । हे प्लवगपुंगव वानरोत्तम, मया सह त्वं यास्यसि गमिष्यसि चेद्भवत इयं पदवी मार्गोऽपायिनी दुष्टा परिणमेद्भवेत्संकटयुक्ता भविष्यति ॥

अन्यच्च ॥

अन्यच्चेति । किंचेत्यर्थः ॥

पातिव्रत्यहुताशनेन यदि तं कुर्यामहं भस्मसा-

त्सत्यं दाशरथेः शरस्य न भवेदात्मोचिता पारणा ।

किं चैतस्य यशोनिशापतिरपि प्रम्लानकान्तिर्भवे-

ज्जातः शासितरावणे रघुपतौ यात्रा मम श्रेयसी ॥ ३३ ॥

पातिव्रत्येति । हे आञ्जनेय, पातिव्रत्यहुताशनेन पातिव्रत्याग्निना तं रावणं भस्मसाद्भस्मीभूतं कुर्यां करोमि यदि तर्हि दाशरथेः श्रीरामस्य शरस्य वाणस्यात्मोचिता स्वानुरूपा पारणा पूर्तिः । तृप्तिरिति यावत् । न भवेन्न स्यात् । सत्यं यथार्थम् । नात्र संदेह इत्यर्थः । श्रीरामबाणेनैव रावणहननं कर्तव्यमिति भावः । श्रीरामस्यापकीर्त्यावहत्वाच्च ममैतन्न युज्यत इति । पक्षान्तरमाह—किंचेति । किंच । एतन्मात्रमेव न भवतीत्यर्थः । एतस्य दाशरथेर्यशो दानक्षात्रोद्भवासत्समाख्याव-

१. ‘विशेदशाम्’ इति पाठः. २. ‘श्यमनपायिनी’ इति पाठः. ३. ‘तत्साच्छासित’ इति पाठः. ४. ‘श्रेयसे’ इति पाठः.

देव (?) निशापतिः चन्द्रोऽपीति रूपकम् । प्रम्लानकान्तिः प्रक्षीणशोभो भवेत् । स्वसामर्थ्येनैव सीता रावणं विनाशितवती, रामस्त्वशक्त एव जातः किमित्यपकीर्तिः संभविष्यतीत्यर्थः । अतः हे भ्रातः इत्यादरेणामन्त्रणम् । रघुपतौ रघुनायके शासितरावणे विध्वंसितरावणे । श्रीरामेण रावणे विध्वंसिते सतीत्यर्थः । मम यात्रा प्रति-प्रयाणं श्रेयसी प्रशस्या । श्रेष्ठेति यावत् । 'प्रशस्यस्य श्रः' इति श्रादेशः । अतो मयैव-मागन्तुं न युज्यते । श्रीरामो यथा क्षिप्रमागच्छेत्तथा त्वया प्रोत्साहितव्य इति भावः । उक्तरूपकयोः संसृष्टिः । शार्दूलविक्रीडितं वृत्तम् ॥

एवं व्याहृतः पवनसुतो विनीतां सीतां पुनराबभाषे ॥

एवमिति । एवमनेन प्रकारेण व्याहृत उक्तः सन् एतयेति शेषः । पवनसुतो हनूमान् विनीतां विनययुतां सीतां पुनराबभाष उक्तवान् ॥

तदेवाह—

मायामृगेण तव मैथिलि वञ्चितायाः

शाखामृगेण पुनरागतिरित्युक्तम् ।

एषा कथापि भुवने वितता यदि स्या-

त्का नाम रामधनुषः प्रथिता प्रशस्तिः ॥ ३४ ॥

मायेति । हे मैथिलि, मायामृगेण कनकमृगेण वञ्चितायाः प्रतारितायाः । विप्र-लब्धाया इति यावत् । तव । महानुभावाया इति भावः । शाखामृगेण वानरेण पुनरागतिः प्रत्यागमनमित्येतदयुक्तमनर्हम् । वञ्चनेनापहरणं पुनः संकोचेनागमनं चेत्येतत्संभावितायास्त्व न युक्तमिति भावः । राज्ञ्याः पुना राजमार्गेणैव गमनं युक्तमिति भावः । किं चैषा उक्ता कथा वार्तापि भुवने जगति । 'विष्टपं भुवनं जगत्' इत्यमरः । वितता विस्तृता प्रचुरा स्यात् यदि, तर्हि रामधनुषः श्रीरामचापस्य । जगत्रयप्रसिद्धस्येति भावः । का नाम का वा प्रशस्तिः परनिरासकत्वप्रयुक्तख्यातिः प्रथिता प्रसिद्धा । स्यादिति शेषः । न स्यादेवेत्यर्थः । अतस्त्वयाल्पकालक्लेशसहिष्णु-तया प्रस्थातव्यम्, श्रीरामेण पुनरागत्य रावणं जित्वा त्वं प्रत्यानेतव्या चेल्ययमेव राद्धान्त इति भावः । वसन्ततिलकावृत्तम् ॥

अथ सीताप्रशंसापूर्वकं निगमयन्नाह—

किं बहुना । इत्येतदेवं चिन्तितम् । यदर्हं राघवगृहिण्यास्तदेव निश्चितम् । यत्सदृशमीदृशस्य समाचारस्य तदेव प्रकाशितम् । यदनुगुणं रावणापराधप्रतिक्रियायास्तदेवानुमोदितम् । यदनुकूलं कुलवधूशीलस्य तदेव कथितम् । यदुचितं क्षत्रियाणीवाणीप्रक्रमस्य तदेवोपक्रान्तमिति बहुशः प्रशस्य सर्वथा रामलक्ष्मणौ लङ्कामिमां

१. 'विनीताम्' इति नास्ति कचित्. २. 'अभाषत' इति पाठः. ३. 'विदिता' इति पाठः. ४. 'एवम्' इति पाठः. ५. 'क्रमस्येति' इति पाठः.

प्राप्ताविति जानंकि, जानीहि । अनुजानीहीमं जनं प्रस्थातुम् ॥

किमिति । बहुना किम् । कालयापनकरैरनेकैर्वचनैरलमित्यर्थः । कुतः । अन्ये-
त्प्रकृतमिदं चिन्तितं पर्यालोचितम् । समयोचितत्वेनैतदेव विचारितमित्यर्थः । 'इति
हेतुप्रकरणप्रकारादिसमाप्तिषु' इत्यमरः । किमेतदित्यत आह—यदित्यादिना ।
राघवस्य रघुवंशोद्भवस्य श्रीरामस्य गृहिण्या धर्मपत्न्या यदर्हं युक्तं तदेव निश्चितं
निर्णीतम् । ईदृशस्य । अनिर्वाच्यस्येत्यर्थः । समाचारस्य पातित्रत्यधर्मस्य यत्सदृशं
तुल्यं तदेव प्रकाशितमभिव्यञ्जितम् । रावणापराधप्रतिक्रियाया यदनुगुणमनुरूपं
तदेवानुमोदितमभ्युपगतम् । कुलवधूशीलस्य कुलस्त्रीस्वभावस्य यदनुकूलं संमतं
तदेव कथितमुक्तम् । क्षत्रियाणी क्षत्रकुलोद्भवा । 'अर्थक्षत्रियाभ्यां च' इति ङीप् ।
आनुगागमश्च । तस्या वाणीप्रक्रमस्य वचनपरिपाठ्या यदुचितं तदेवोपक्रान्तमारब्धम् ।
इत्येवं बहुशो बहुवारं प्रशस्य प्रस्तूय हे जानकि, सर्वथा सर्वप्रकारेण । प्रकारवचने
थाल् । रामलक्ष्मणौ लङ्कामिमां प्राप्तौ प्रविष्टौ जानीह्यवबुध्यस्व । तथेमं जनम् ।
मामित्यर्थः । प्रस्थातुं पुनर्गन्तुम् । प्रपूरणशब्दवदुपसर्गेण थाल्त्वर्थस्य बाधः । अत-
एव । 'प्रस्थानं गमनं गमः' इत्यमरः । अनुजानीह्याज्ञापय ॥

अथ च पुनः प्रष्टव्यं किञ्चिदवशिष्टं विद्यत इत्याह—

किञ्च

किञ्चेति ॥

तदेवाह—

काकुत्स्थेन विदितपूर्वमभिज्ञानं किमपि दीयतामिति ॥

काकुत्स्थेनेति । काकुत्स्थेन ककुत्स्थवंशोद्भवेन श्रीरामेण विदितपूर्वम् । पूर्व
विज्ञातमित्यर्थः । 'सुप्सुपा' इति समासः । किमपि किञ्चिदभिज्ञानं ज्ञापकवस्तु दीयतां
प्रतिपाद्यतामित्यावभाष इति संबन्धः ॥

ततः किं जातं तत्राह—

सा तु दीर्घं निश्वस्य निश्चित्य पुरा खलु चित्रकूटतटवने तरुण-
तरतरुमणीयतया मन्दीभवन्नन्दनवैभवे रघुनन्दनेनोपधानीकृता-
ङ्गाया मम पयोधरपरिसरे खरतरनखराग्रविरचितविदारणं धारा-
धरनामानं काकं रघुपतिर्व्यलोकयत् ॥

सेति । सा सीता । तुशब्दोऽप्यर्थः । दीर्घं निश्वस्य । वक्तव्यार्थस्मरणर्वाजोद्धो-
धकचिन्तानुवादं सविषादमभिनीयेत्यर्थः । निश्चित्य । तदुक्तम्—'सदृशादृष्टचिन्तायाः

१. 'जानकि, जानीहि जनमिममनुजानीहि प्रस्थातुम्' इति पाठः. २. 'किमप्यभिज्ञानं
दीयताम्' इति पाठः. ३. 'नटवन' इति पाठः. ४. 'मन्दीकृत' इति पाठः. ५. 'रघुन-
न्दनोपधानीकृतोत्सङ्गायाः' इति पाठः. ६. 'अवालोकयत्' इति पाठः.

स्मृतिवीजस्य बोधकाः' इति । अथ प्रत्यभिज्ञानाख्यायिकामाह—पुरेति । पुरा पूर्वम् । खलुशब्दो वाक्यालंकारे । तरुणतरैरत्यन्ततरुणैस्तरुभिर्वृक्षै रमणीयतया सुन्दरतया हेतुना । अथवा तरुणतरास्तरवो यस्मिंस्तत्थोक्तम्, अतएव रमणीयं च तस्य भावस्तत्ता तया । मन्दीभवन्नन्दनवैभवमिन्द्रोद्यानसौभाग्यातिशयो यस्मान्नास्मिस्तथोक्त इत्यतिशयोक्तिः । चित्रकूटतटवने चित्रकूटाचलतटविपिने रघुनन्दनेनोपधानीकृत उपवर्हीकृतोऽङ्क उत्सङ्गो यस्यास्तस्याः । 'उपधानं तूपवर्हः' इत्यमरः । मम पयोधरपरिसरे कुचप्रान्ते खरतरनखराग्रैरतिनिशितनखमुखैर्विरचितं विद्वारणं खण्डनं येन तं तथोक्तं धाराधर इति नाम यस्य तं काकं काकासुरं रघुपतिः श्रीरामो व्यलोकयदपश्यत् ॥

ततः किमकरोदित्यत आह—

कुशरूपकुशेशयासनास्त्रं

विजहौ वासविवायसे स वीरः ।

अथ तत्कृपया हृताक्षिमात्र-

श्चिरजीवी स दधौ यथार्थसंज्ञाम् ॥ ३५ ॥

कुशेति । स वीरः श्रीरामो वासवस्यापत्यं पुमान्वासविः । 'अत इव्' । स चासौ वायसश्च तस्मिन्निन्द्रपुत्रे काकासुरे कुशरूपकुशेशयासनास्त्रं दर्भरूपब्रह्मास्त्रं विजहौ प्रायुङ्क्त । अथ प्रयोगानन्तरं स तादृगवस्थापन्नश्चिरकालजीवी काकस्तस्य श्रीरामस्य कृपया दयया हृतमक्षिमात्रं यस्य स तथोक्तः सन् । यथार्थसंज्ञां चिरं जीवतीति चिरजीवी इत्यन्वर्थनामधेयं दधौ । एतदभिज्ञानं श्रीरामाय कथयेति वाक्यशेषः । सोऽयं ब्रह्मास्त्रानुद्भूतः सन् शरण्यान्तराभावात्तमेव परमकारुणिकं श्रीरामं शरणं गत्वा पुनस्तत्कृपयामोघाय ब्रह्मास्त्राय नेत्रमेकं दत्त्वा मुक्तोऽभूदित्यर्थः । 'चिरजीवी चैकदृष्टिमौकुलिः पिकवर्धनः' इत्यमरः । तथा रामायणम्—'स दर्भं संस्तरादृष्ट्वा ब्राह्मेणास्त्रेण योजयत् । स दीप्त इव कालमिर्जज्वालासिमुखो द्विजम् ॥ स तं प्रदीप्तं चिक्षेप दर्भं तं वायसं प्रति । ततस्तं वायसं दर्भः सोऽम्बरेनुजगाम ह ॥' इति । औपच्छन्दसिकं वृत्तम् ॥

इत्थं वाचकरूपकमभिज्ञानं दत्त्वा संप्रति वस्तुरूपं दातुं प्रावर्ततेत्याह—

**सैषा परिचितकथास्मरणाद्विगुणितदुर्दशाकेशपिनद्धमपरमिदम्-
भिज्ञानमुन्मुच्य ॥**

सेति । सैषा सीता परिचितकथास्मरणेन पूर्वानुभूतवृत्तान्तस्मृत्या द्विगुणिता द्विरावृत्ता दुर्दशा दुरवस्था यस्याः सा तथोक्ता सती केशपिनद्धं चिकुराच्छादितम् । 'अपिधानतिरोधानपिधानाच्छादनानि च' इत्यमरः । 'वष्टि भागुरिरल्लोपमवाप्योरुपसर्गयोः' इत्यपेरकारलोपः । नह्यतेः कर्मणि क्तः । अपरमन्यदिदं वक्ष्यमाणमभिज्ञानम् । चूडामणिसित्यर्थः । उन्मुच्य विकृष्य ॥

चूडामणिं कपिवरस्य ददौ दशास्य-
संत्रासपुञ्जितरुपाग्निदशं कृशाङ्गी ।

आदाय तत्प्रणतिपूर्वमसौ प्रतस्थे

माणिक्यगर्भचदनोरगतुल्यबाहुः ॥ ३६ ॥

चूडामणिमिति । कृशानि विरहवेदनावशात्काश्चावस्थापन्नान्यङ्गानि यस्याः सा कृशाङ्गी तन्वी सीता । ‘अङ्गगात्रकण्ठेभ्यश्चेति वक्तव्यम्’ इति डीप् । दशास्या-
द्रावणाद्यः संत्रासो भीतिस्तेन पुञ्जितः पिण्डीभूतो यो रुपाग्निः क्रोधाग्निस्तस्य दशैव
दशावस्था यस्य तं तथोक्तम् । रुषेत्यत्र हलन्ताद्विकल्पाद्वा । अत्रोत्प्रेक्षितानुप्राणिता
निदर्शना । चूडामणि शिरोरत्नं कपिवरस्य वानरोत्तमस्य हनूमतो ददौ श्रीरामायै-
तमपि प्रदर्शयेति दत्तवती । अत्र कपिवरस्येति संबन्धसामान्ये पठ्ठी । यतः ‘कर्मणा
यमभिप्रैति स संप्रदानम्’ इति संप्रदानसंज्ञा न भवति । खलनिवृत्तिपरखलरूपस्या-
भावात् । नहि स्वीयं धनमस्मै दीयते किंतु प्रत्यभिज्ञानप्रदर्शनमात्रेण मणिदानव्य-
पदेशः । तथाच नन्वेवमपि रजकस्य वस्त्रं ददाति घृतः पृष्ठं ददातीत्यत्रापि प्राप्नो-
तीति चोद्यमुद्भाव्य नैतदस्ति । दानं हि नाम पूज्यानुग्रहकाम्यया द्रव्यपरित्यागः पर-
खल्वापादनं च । तच्चेह नास्तीति न्यासकारेणोक्तम् । ननु भाष्यकारमते तु चतुर्थ्यैव
भाव्यम् । तथाच कैयटकारैः कैश्चिदन्वर्थसंज्ञाविधानाद्ददातिविषय एव संप्रदानसं-
ज्ञेत्यभ्युपगतम् । दानं च खलनिवृत्तिपरखल्वापत्तिपर्यन्तमिति प्रत्याख्यातमुभय-
मुक्तमन्यत्र भाष्यकारेण संज्ञाभ्युपगमात् । तथा च क्रियाग्रहणस्य गत्यर्थकर्मणि
विहितस्य सूत्रस्य च प्रत्याख्यानं कृतम् । तथा खलनिवृत्त्यभाववद्ददातेः प्रयोगो
दृश्यते । ‘न शूद्राय मतिं दद्यात्’ इति ‘खण्डिकोपाध्यायः शिष्याय चपेटिकां ददाति’
इति च सप्रपञ्चमुपपादितत्वादिति । अतः कपिवरस्तत्प्रणतिपूर्वं तस्याः सीताया नम-
स्कारपूर्वकमादाय स्वीकृत्य । मणिमिति शेषः । माणिक्यं गर्भं यस्य तन्माणिक्यगर्भं
चदनं वक्त्रं यस्य तेन तथोक्तनोरगेण सर्पेण तुल्यः सदृशो बाहुयस्य स तथोक्तः
सन्प्रतस्थे प्रस्थितवान् । उपमा । अस्याश्च पूर्वोक्तालंकारेण संसृष्टिः । वसन्ततिल-
कावृतम् ॥

ततः कृतकृत्य एव निर्गत्य निजागमनं निशाचरपतेः प्रकाशयितु-
मशोकवनिकां बभञ्ज प्रभञ्जनात्मजः ॥

तत इति । ततः प्रस्थानानन्तरं प्रभञ्जनात्मजो वायुसूनुः कृतकृत्यः कृतार्थः
सन् निर्गत्य सीतासांनिध्यान्निष्क्रम्य निजागमनं निशाचरपते रावणस्य प्रकाशयितुं
प्रकटयितुमशोकवनिकां बभञ्ज ममर्द । उत्पाटयामासेत्यर्थः ॥

तदेवाह—

स्वकृत्यैः शाखानामवनतिमतीव प्रकटय-

न्नमार्गेण भ्राम्यन्परिकलितभङ्गः सुमनसाम् ।

१. ‘संत्रासपुञ्जितमहाग्निशिल्पं’ इति पाठः. २. ‘तम्’ इति पाठः. ३. ‘एष निशाच-
रपतेः प्रकटयितुम्’ इति पाठः. ४. ‘प्रवभञ्ज’ इति पाठः.

द्विजानां संत्रासं श्रुतिमधुरवाचां विरचय-

त्रयं लङ्कोद्याने दशवदनलीलामतनुत ॥ ३७ ॥

स्वेति । स्वकृत्यैर्निजचङ्क्रमणक्रियाभिः शाखानां द्रुमाणामतीवात्यन्तमवनतिं भु-
ञ्जतत्वं प्रकटयन्प्रवर्तयन् । अन्यत्र स्वकृत्यैर्निजव्यापारैः शाखानां वेदभेदानामतीवा-
वनति सम्यग्विवेचनं प्रकटयन्स्फुटीकुर्वन् । ‘शाखा वेदप्रभेदेषु’, ‘वाहावद्भिद्रुमा-
ङ्गयोः’ इत्युभयत्रापि यादवः । तथाऽमार्गेणान्यमार्गेण भ्राम्यन्संचरन् । अन्यत्र
लोकविरुद्धमार्गेण वर्तमानः । ‘वा भ्राश-’ इत्यादिना विकल्पाच्छयन्प्रत्ययः । सुम-
नसां पुष्पाणाम् । अन्यत्र देवानां च । परिकलितभङ्गः । विरचितव्यायाम इत्यर्थः ।
‘सुमनाः पुष्पमालयोः स्त्री देवबुधयोः पुमान्’ इत्युभयत्रापि वैजयन्ती । तथा श्रु-
तिमधुरवाचां श्रोत्रानन्दकरवाचां द्विजानामण्डजानाम् । अन्यत्र श्रुतिमधुरवाचामा-
त्रायमनोहरवचनानां द्विजानां विप्राणां संत्रासं भयं विरचयन्कुर्वन् । ‘श्रुतिः श्रोत्रे
तथाम्राये’, ‘दन्तविप्राण्डजा द्विजाः’ इत्युभयत्रापि विश्वप्रकाशामरौ । अयं हनूमा-
लङ्कोद्यानेऽशोकवनिकायां दशवदनलीलां रावणविभ्रममतनुत । अत्रान्यलीलाया
अन्यत्रासंभवात्तत्सदृशीं लीलामिति सादृश्याक्षेपादसंभवद्वस्तुसंबन्धरूपा निदर्शना ।
सा चोक्तश्लेषानुप्राणितेति संकरः । शिखरिणीवृत्तम् ॥

तदनु सरभसमारक्षिकरक्षोगणनिवेदितप्रमदवनकदनकुपितदश-
वदनप्रेषितान्पितृपतिकिकरभयंकरान्किंकरान्प्रहस्तपुत्रेण जम्बुमालि-
ना सह निहत्य चैत्यतोरणमुपगतवति हनूमति ॥

तदन्विति । तदन्वशोकवनिकाभङ्गानन्तरं सरभसं सवेगम् । ‘रभसो वेगह-
र्षयोः’ इति विश्वः, आरक्षो वनपरिपालनं प्रयोजनमस्यारक्षिकः । ‘प्रयोजनम्’ इति
ठक् । स चासौ रक्षोगणश्च । अशोकवनपरिपालकराक्षसनिवह इत्यर्थः । तेन निवे-
दितं विज्ञापितं यत्प्रमदवनकदनं वानरकृताशोकवनभङ्गः । ‘स्यादेतदेव प्रमदवनमन्तः-
पुरोचितम्’ इत्यमरः । ‘डचापोः संज्ञाछन्दसोर्बहुलम्’ इति ह्रस्वः । तेन हेतुना कुपि-
तेन क्रुद्धेन दशवदनेन रावणेन प्रेषितान्प्रहितान्पितृपतिकिकरभयंकरान्किंकरान् ।
अशीतिसहस्रसंख्याकान्निजकिंकरानित्यर्थः । तथा च रामायणम्—‘तेषामशीतिसा-
हस्रं किंकराणां तरस्त्रिनाम्’ इति । ‘मेघर्तिभयेषु कृचः’ इति खशो मुमागमः । प्रह-
स्तपुत्रेण प्रहस्ताख्यमन्त्रिप्रवरतनयेन जम्बुमालिना सह निहत्य मारयित्वा । हनूमति
चैत्यतोरणं प्रासादद्वारोपरितनभागमुपगतवत्यधितिष्ठति सति ॥

पुनरपि निशमितामितनिशिचरगणमारणो रावणः सचिवान्पञ्च

१. ‘लोकोद्याने’ इति पाठः. २. ‘आरक्षक’ इति पाठः. ३. ‘प्रमदावन’ इति पाठः.
४. ‘प्रकुपित’ इति पाठः. ५. ‘किंकरान्’ इति नास्ति कचित्. ६. ‘मुपागतवति’
इति पाठः.

पञ्चाननपराक्रमान्प्रहसनप्रमुखान्वलीमुखं जीवग्राहं गृह्णीध्वमिति प्राहिणोत् ।

पुनरिति । पुनर्भूयोऽपि निशमितं हतशेषैः श्रावितममितनिशिचरणमारणम-
शीतिसहस्रसंख्याकराक्षसनिवहसंहरणं यस्य तथोक्तः सन् । रावणः पञ्चाननपराक्र-
मान्सिहतुल्यबलान्प्रहसनप्रमुखान्प्रहसनादीन्पञ्च सचिवान्मन्त्रिसुतान्वलीमुखं वानरं
जीवग्राहं गृह्णीध्वम् । जीवतीति जीवः । इगुपधलक्षणः कप्रत्ययः । जीवन्तं गृहीत्वा ।
जीवग्राहं गृह्णन्वित्यर्थः । दूतवधस्य शास्त्रनिषिद्धत्वाजीवतस्तस्य विलोकनकौतुका-
द्वेति भावः । ‘समूल-’ इत्यादिना णमुत्प्रत्ययः । कषादिवादानुप्रयोगः । इति ।
उक्तेति शेषः । प्राहिणोत्प्रेषितवान् । ‘हि गतौ’ इति धातोः ‘हिनुमीना’ इति
णत्वम् ॥

तत्र तानपि तोरणपरिघेण पञ्च पञ्चतां नीत्वा मुहुर्मुहुर्दाशरथि-
दूतोऽहमित्यात्मानमुद्धोषयन्तं हनूमन्तं नियन्तुं नियन्ता निखिलर-
क्षसामध्यक्षमक्षकुमारमध्यक्षिपत् ॥

तत्रेति । तत्र चैत्यतोरणे तानपि पञ्च सचिवांस्तोरणपरिघेण तोरणस्थार्गलेन
पञ्चतां मरणं नीत्वा । निहत्वेत्यर्थः । मुहुर्मुहुः पुनःपुनरहं दाशरथिदूत इत्येवमा-
त्मानमुद्धोषयन्तम् । ‘दासोऽहं कोसलेन्द्रस्य रामस्याक्लिष्टकर्मणः’ इति वारंवारमा-
त्मानं प्रख्यापयन्तमित्यर्थः । हनूमन्तं नियन्तुं निग्रहीतुं निखिलरक्षसां नियन्ता
सकलराक्षससार्वभौमो रावणोऽध्यक्षं पुरोवर्तिनं समर्थं वाक्षकुमारमक्षाख्यनिजतनू-
जमध्यक्षिपत् । प्राहिणोदित्यर्थः ॥

**रक्षःसंघट्चूर्णीकृतकनकमहाभित्तिचैत्योत्थधूल्या
नक्षत्राणामकाले सरणिमरुणयन्वीरलक्ष्म्या समेतः ।**

**रक्षःशूराख्यशारांश्क्षितितलफलके क्षेपणीयां हनूमा-
नक्षक्रीडां विधातुं दशमुखनगरीचत्वरे तत्वरेऽसौ ॥ ३८ ॥**

रक्ष इति । रक्षःसंघटेन राक्षससंताडनेन । ‘वक्षःसंघट्-’ इति पाठे वक्षःस्थल-
संघर्षणेन चूर्णीकृताः क्षोदिताः कनकमहाभित्तयः काञ्चनमयोनतकुड्यानि यस्य
तत्तथोक्तं यच्चैतत् प्रसादस्तदुत्थया तदुत्पन्नया धूल्या परागेणाकालेऽनियतकाले नक्ष-
त्राणां सरणिमाकाशमरुणयन्नरणीकुर्वन्निशितिशयोक्तिः । अरुणशब्दात् ‘तत्करोति-’
इति ण्यन्ताल्लटः शत्रादेशः । अतएव वीरलक्ष्म्या विजयश्रिया समेतोऽसौ हनूमान् ।
रक्षःशूरा राक्षसयोधा इत्याख्या यासां तास्तथोक्ताः शारा अक्षोपकरणानि यस्यां
तामिति बहुव्रीहिर्गर्भो बहुव्रीहिः । क्वचिदपचयविवक्षायां शारशब्दस्य स्त्रीलिङ्गप्र-
योगः ‘स्त्री स्यात्काचिन्मृणात्यादि विवक्षापचये यदि’ इत्यभिधानात् । क्षितितल-
मेव फलकं तस्मिन्क्षेपणीयां प्रवर्तनीयामक्षक्रीडामक्षकुमारसंहरणखेलां पाशद्यूतकेलि

१. ‘प्रहस्त’ इति पाठः. २. ‘पञ्चतां नीत्वा तोरणपरिघेण’ इति पाठः. ३. ‘दासः’
इति पाठः. ४. ‘नियन्ता’ इति नास्ति कचित्. ५. ‘अभ्यक्षमक्षकुमारमाक्षिपत्’ इति पाठः.

च दशमुखनगरीचलरे लङ्कापुरप्राङ्गणे विधातुं कर्तुं तल्लरे त्वरां कृतवान् । 'रक्षःशूराख्यशारान्क्षितितलफलके क्षेपणीयान्' इति पाठे रक्षःशूरा इत्याख्या येषां ताञ्शारानक्षोपकरणानि क्षितितलफलके क्षेपणीयान्निवासनीयान् । विधयेति शेषः । अन्यत्समानम् । अत्र शारशब्दस्याकारान्तत्वेन पुंलिङ्गतायां कविरेव प्रामाणम्—'पणोऽक्षेषु ग्लहोऽक्षास्तु देवनाः पाशकाश्च ते' इत्यमरः । श्लेषसंकीर्णोऽयं रूपकालंकारः । स्रग्धरावृत्तम् ॥

**तत्क्षणं क्षणदाचराणां मिषतामेव निष्पादितरङ्गनिष्पेषकृत्यश्चैत्य-
प्रासादमुत्पाटितस्तम्भजातजातवेदसा दग्ध्वा भूयोऽप्युपाश्रिततो-
रणः समीरणसुतो बभूव । एनमपि वृत्तान्तं श्रुत्वा कुपितस्य निशा-
चरपतेर्युगपदेव निपेतुः पुत्रे सुत्रामजिति संमितिहेतोर्विशतिदृष्टयः ॥**

तत्क्षणमिति । तत्क्षणं तस्मिन्नेव क्षणे क्षणदाचराणां राक्षसानां मिषतां पश्य-
तामेव सताम् । मिषतः क्षणदाचराननादृत्येत्यर्थः । 'षष्ठी चानादरे' इति षष्ठी । रङ्गे
रणरङ्गे निष्पेषकृत्यमक्षविनाशकृत्यं निष्पादितं निर्वर्तितं येन स तथोक्तः । तथोत्पा-
टितस्तम्भजातेन समुत्पाटितस्तम्भसंभूतेन जातवेदसाम्निना । स्तम्भसंभ्रमणजनिता-
ग्निनेत्यर्थः । चैत्यप्रासादं चैत्यगोपुरं दग्ध्वा समीरणसुतो हनूमान्भूयः पुनरप्युपाश्रि-
ततोरणः समधिष्ठिततोरणान्तरो बभूव । पूर्वतोरणस्य तदा दग्धत्वात्तोरणान्तरसमा-
श्रितत्वं तत्र द्रष्टव्यम् । तथा च रामायणम्—'प्रासादस्य महान्तस्य स्तम्भं हेमपरि-
ष्कृतम् । उत्पाटयित्वा वेगेन हनूमान्पवनात्मज ॥ ततस्तं भ्रामयामास शतधारं
महाबलः । तत्र चाग्निः समभवत्प्रासादं चाप्यदह्यतः ॥' इति । एनं वृत्तान्तमक्षकु-
मारविनाशवार्तामपि श्रुत्वा कुपितस्य निशाचरपते रावणस्य विंशतिदृष्टयो विंशतिसं-
ख्याका अपि दशः समितिहेतोः । युद्धार्थमित्यर्थः । 'समित्याजिसमित्युधः' इत्यमरः ।
'षष्ठी हेतुप्रयोगे' इति षष्ठी । पुत्रे निजतनूजे सुत्रामजितीन्द्रजिति युगपदेकवारमेव
निपेतुः प्रसस्रुः । त्वमेवास्य साधने समर्थो नान्य इति गौरवाद्दराभ्यामेकदैव निखि-
लाभिरपि दृष्टिमी रावणः पुत्रमिन्द्रजितमद्राक्षीदित्यर्थः ॥

ततः किं तत्राह—

अनिमिषभुवने वा व्योम्नि वा भूतले वा

समरमुपगतं त्वां वीक्षितुं कः समर्थः ।

इति नुतिवचनेन श्लाघयन्मेघनादं

प्लवगमिह नयेति प्राहिणोद्राक्षसेन्द्रः ॥ ३९ ॥

अनिमिषेति । न विद्यन्ते निमेषाणि येषां तेऽनिमिषा देवाः । इगुपधलक्षणः
कप्रत्ययः । तेषां भुवने स्वर्लोके वा व्योम्यन्तरिक्षे भुवर्लोके वा भूतले वा समर-
मुपगतं रणोन्मुखं त्वां वीक्षितुं द्रष्टुम् । युद्धार्थं तु किं वक्तव्यमित्यर्थः । कः समर्थः
शक्तः । न कोऽपीत्यर्थः । भूर्भुवःस्वर्लोकेषु नरचारणसुराणां सर्वेषामपि जगदेक-

१. 'अनिमिषताम्' इति पाठः. २. 'तदङ्ग' इति पाठः. ३. 'प्रसाद' इति पाठः.
४. 'पिशिताशनपतेः' इति पाठः. ५. 'समति' इति पाठः.

वीरेण त्वया निर्जितत्वादिति भावः । इत्येवंभूतेन नुतिवचनेन स्तुतिवाक्येन मेघना-
दमिन्द्रजितं श्लाघयन्प्रशंसयन्राक्षसेन्द्रो रावणः प्लवगं वानरमिहात्र नय प्रापयेति ।
उक्तवेति शेषः । प्राहिणोत्प्रेषितवान् । मालिनीवृत्तम् ॥

नेतुं शोकरसं निशाचरपतेर्हन्तुं चर्मं रक्षसां
तस्यान्तःपुरयोषितां रचयितुं मानं विना रोदनम् ।
सूर्याचन्द्रमसोः प्रवेशविकलां लङ्कापुरीमग्निना
शुद्धां कर्तुममुष्य वासवजिता जातो रणस्तोरणे ॥ ४० ॥

नेतुमिति । निशाचरपते रावणस्य शोकरसं विषादं नेतुं प्रापयितुम् । तथा
रक्षसां चर्मं राक्षससेनां हन्तुं नाशयितुम् । तथा तस्य रावणस्यान्तःपुरयोषितोऽव-
रोधवध्वस्तासां मानं विना । निर्मर्यादमित्यर्थः । ‘पृथग्विना—’ इत्यादिना तृतीया-
विकल्पात्पक्षे द्वितीया । रोदनमश्रुमोचनं रचयितुं कर्तुम् । तथा सूर्याचन्द्रमसोर्दि-
वाकरनिशाकरयोः । अहोरात्रं स्वरप्रसारणेन जगच्छोधकयोरिति भावः । ‘देवता-
द्वन्द्वे च’ इति दीर्घः । प्रवेशविकलां प्रवेशरहिताम् । रावणभयात्सम्यक्प्रवृत्त्यभा-
वादिति भावः । लङ्कापुरीमग्निना बालानलेन शुद्धां पवित्रां कर्तुं चेत्यर्थः । अमुष्य
हनूमतो वासवजितेन्द्रजिता सह तोरणे चैलोपरितनद्धारदेशे रणो जातः । अवश्य-
भाविनो रणस्य ब्रह्मणापि निवारयितुमशक्यत्वादिति भावः । शार्दूलविक्रीडितं वृत्तम् ॥

संग्रामदुर्दिने तस्मिञ्जहर्षं शरवर्षिणि ।

वर्हीव मेघनादेन मेघनादेन मारुतिः ॥ ४१ ॥

संग्रामेति । शरान्वाणाञ्छराणि नीराणि च वर्षतीति तथोक्ते । ‘शरोवद्याद्य-
प्रसारे वाणे काण्डतृणान्तरे । शरं नीरे च’ इति नानार्थरत्नमाला । तस्मिन्पूर्वोक्ते
संग्रामदुर्दिने मेघच्छन्नमिव तस्मिन् । ‘मेघच्छन्नेऽहि दुर्दिनम्’ इत्यमरः । मेघनादेन
पर्जन्यगर्जितेन वर्ही मयूर इव । ‘मयूरो वर्हिणो वर्ही’ इत्यमरः । मेघनादेनेन्द्रजिता
मारुतिर्हनूमाज्जहर्षं तुतोष । आत्मतुल्यवीरभट्टयुद्धलाभादिति भावः । तस्मिन्मुत्पत्त्य-
नन्तरमेव मेघवन्नदनशीलत्वान्मेघनाद इति कथयन्ति । श्लेषसंकीर्णयमुपमा ॥

तदनु यातुधानबैलप्रधाननिधनकुद्धो विविधायुधवैतथ्यं विमृश्य
विजयश्रीसंगतगन्धं गन्धवहनन्दनं सदानन्दास्त्रेण ववन्ध दश-
कन्धरात्मजः ॥

तदन्विति । तदनु तदनन्तरं यातुधानबलप्रधाननिधनेन राक्षससेनानायकवि-
नाशेन कुद्धः कुपितो दशकन्धरात्मज इन्द्रजिद्विविधायुधवैतथ्यं नानाविधान्वयर्थतां
विमृश्य ज्ञात्वा विजयश्रिया वीरलक्ष्म्या हेतुना संगतगन्धं संगतगर्वम्, विजयश्रियां
संगतगन्धं प्राप्तसंबन्धमिति वा । ‘गन्धो गन्धक आमोदे लेशे संबन्धगर्वयोः’
इत्युभयत्रापि विश्वप्रकाशः । गन्धवहनन्दनं मारुतिं सदानन्दास्त्रेण चतुर्मुखास्त्रेण
ववन्ध । अयमवध्य इति मत्वा निगृहीतवानित्यर्थः । तथा च रामायणम्—‘अव-

१. ‘चर्मः’ इति पाठः. २. ‘शुद्धिम्’ इति पाठः. ३. ‘प्रबल’ इति पाठः. ४. ‘सग-
न्धम्’ इति पाठः. ५. ‘गन्धवाह’ इति पाठः. ६. ‘चतुराननास्त्रेण’ इति पाठः.

ध्योऽयमिति ज्ञात्वा तमस्त्रेणास्त्रतत्त्ववित् । निजग्राह महाबाहुर्मारुतात्मजमिन्द्र-
जित् ॥' इति ॥

तेन दिव्यास्त्रेण विवशशरीरमेनं पिशिताशनाः शणवलकलैर्ब-
बन्धुः ॥

तेनेति । तेन दिव्यास्त्रेण ब्रह्मास्त्रेण विवशशरीरं परवशागात्रमेनं हनूमन्तं पिशि-
ताशना राक्षसाः शणवलकलैः । वल्कलविशेषरचितरज्जुभिरित्यर्थः । बबन्धुः । 'त-
तस्ते राक्षसा दृष्ट्वा निर्विचेष्टमरिदमम् । बबन्धुः शणवलकैश्च द्रुमचिरैश्च संहतम् ॥'
इति श्रीरामायणवचनम् । नन्विन्द्राद्यवध्यस्य महाबलवतो हनूमतः कथं राक्षसकृ-
तबन्धनमिति चेत्सत्यम् । पितामहवरदानानुसंधानात् रावणदर्शनकुतूहलतया च
स्वयमेव निबद्ध इत्यलमिति प्रसङ्गेन ॥

स मारुतेनैर्ऋतपाशजन्मा बन्धोऽभवद्वन्धविमोक्षहेतुः ।

पुरा पुलस्त्यान्वयपांसनेन बन्दीकृतानां सुरसुन्दरीणाम् ॥ ४२ ॥

स इति । स नैर्ऋतपाशेभ्यो जन्म यस्य तथोक्तः । राक्षसरज्जुकृत इत्यर्थः ।
'अवज्यौ बहुव्रीहिर्जन्माद्युत्तरपदः' इति वामनः । मारुतेर्हनूमतो बन्धः । पुरा पूर्वं
पुलस्त्यान्वयपांसनेन पुलस्त्यब्रह्मकुलदूषकेण रावणेन बन्दीकृतानामुपग्रहीकृतानाम् ।
कारागृहनिबद्धानामित्यर्थः । 'प्रग्रहोपग्रहौ बन्ध्याम्' इत्यमरः । सुरसुन्दरीणां देवता-
स्त्रीणां बन्धविमोक्षहेतुर्वन्धविमोचनकारणमभवत् । लङ्कादाहादिनोत्तरत्र तथावदर्थ-
भावितादिति भावः । वृत्तमुपजातिः ॥

तदनन्तरमितरहननासहतया निहृतस्य दिव्यास्त्रस्य प्रभावं विभा-
वयन्विभावरीचरपतितनूजः पवनतनयं निजपितृसमीपमुपनिनाय ॥

तदनन्तरमिति । तदनन्तरं बन्धनानन्तरम् । हन्यतेऽनेनेति हननम् । कर्मणि
न्युट् । इतरहननस्यान्यकृतबन्धनस्यासहतयासहिष्णुतया निहृतस्य तिरोहितसाम-
र्थ्यस्य दिव्यास्त्रस्य ब्रह्मास्त्रस्य प्रभावं सामर्थ्यं विभावयन्पर्यालोचयन् । विभावरीचर-
पतितनूज इन्द्रजित्पवनतनयं हनूमन्तं निजपितृसमीपं रावणनिकटमुपनिनाय प्रापि-
तवान् । दिव्यास्त्रस्येतरसंबन्धासहिष्णुत्वमुक्तं श्रीरामायणे—'स बद्धस्तेन वल्केन
विमुक्तोऽस्त्रेण वीर्यवान् । अस्त्रबन्धः स चान्यं हि न बन्धमनुवर्तते ॥' इति ॥

सोऽयं ददर्श दशकन्धरमन्धकारि-

लीलाद्रितोलनपरीक्षितबाहुवीर्यम् ।

बन्दीकृतेन्द्रपुरवारवधूकराग्र-

व्याधूतचामरमरुच्चलितोत्तरीयम् ॥ ४३ ॥

स इति । सोऽयं हनूमानन्धकारेरन्धकासुरसंहारस्य शिवस्य लीलाद्रिः क्रीडा-
शैलः कैलासस्तस्य तोलनेनोच्चालनेन परीक्षितं परिशोधितं बाहुवीर्यं भुजशक्तिर्यस्य

१. 'शोण' इति पाठः. २. 'बन्धनमोक्ष' इति पाठः. ३. 'पांसुलेन' इति पाठः.
४. 'निजाद्भुतस्य' इति पाठः. ५. 'तनयः' इति पाठः. ६. 'शौर्व्यम्' इति पाठः.

तम् । अप्रमेयबाहुपराक्रमशालिनमित्यर्थः । किंच वन्दीकृतानामिन्द्रपुरवारबधूनाम-
न्सरसां कराग्रैर्व्याधूतानां चामराणां प्रकीर्णकानां भरता चलितमुत्तरीयं संव्यानं यस्य
नं तथोक्तमिति स्वभावोक्तिः । 'स्वभावोक्तिरसौ चारु यथावद्वस्तुवर्णनम्' इति लक्ष-
णान् । 'चामरं तु प्रकीर्णकम्', 'संव्यानमुत्तरीयं च' इत्यमरः । दशकंधरं रावणं
ददर्श ॥

इतः प्रभृति श्लोकपञ्चकं वसन्ततिलकावृतम् । अत्र त्रिभिर्दशकन्धरं विशिनष्टि—

आपाटलाधरपुटान्तविराजमान-

दंष्ट्रामहःप्रसरशारशरीरकान्तिम् ।

संध्याम्बुदान्तरितमध्यसुधामयूख-

रेखाभिराममिव वासवनीलशैलम् ॥ ४४ ॥

आपाटलेति । आपाटलस्य समन्ताद्रक्तवर्णस्याधरपुटस्याधरदलस्यान्तेऽन्तिके
विराजमानं प्रकाशमानं यदंष्ट्राणां दन्तविशेषाणां महस्तेजस्तस्य प्रसरेण प्रसारेण
शारा कृष्णरक्तसितवर्णा शरीरकान्तिर्देहशोभा यस्य सः । 'कृष्णरक्तसितः शारः'
इति यादवः । अतएव संध्याम्बुदेन संध्याकालमेघेन । संध्याग्रहणमत्राम्बुदस्य रक्त-
वर्णद्योतनार्थम् । अन्तरितमन्तर्हितं मध्यं यस्याः सा तथोक्ता या सुधामयूखरेखा
चन्द्रकला तथाभिरामं सुन्दरं वासवनीलशैलमिन्द्रनीलाचलमिव स्थितमित्युपमा ॥

संग्रामकेलिपरिघट्टनभग्नमग्न-

दिग्दन्तिदन्तकृतमुद्रभुजान्तरालम् ।

छायात्मना प्रतितरङ्गविराजमान-

शीतांशुमण्डलसनाथमिवाम्बुराशिम् ॥ ४५ ॥

संग्रामेति । पुनः संग्रामकेलिषु रणविहारेषु परिघट्टनेन व्याघातेन भग्नाः शक्र-
लिताः अतएव मग्नाः संलीनाश्च ये दिग्दन्तिदन्ता दिग्गजदशनास्तैः कृता विर-
चिता मुद्राश्चिह्नानि यस्य तत्तथोक्तं भुजान्तरालं वक्षःस्थलं यस्य तम् । अतएव छा-
यात्मना प्रतिबिम्बरूपेण । 'छाया त्वनातपे कान्तौ प्रतिबिम्बार्कजाययोः' इति वैज-
यन्ती । प्रतितरङ्गं तरङ्गे तरङ्गे विराजमानेन शीतांशुमण्डलेन चन्द्रबिम्बेन सनाथं
सहकृतमम्बुराशिमिव स्थितमित्युपमा ॥

निश्रेयसप्रणयिनीं पदवीं निरोद्धुं

त्रैलोक्यपापपरिपाकमिवात्तरूपम् ।

सूर्येन्दुपावकमहांसि तपोबलेन

जित्वा यथेच्छमभिषिक्तमिवान्धकारम् ॥ ४६ ॥

निश्रेयसेति । नितरां श्रेयो निश्रेयो मुक्तिः । 'मुक्तिः कैवल्यनिर्वाणश्रेयोनिश्रे-
यसामृतम्' इत्यमरः । अचतुरादिसूत्रेणाजन्तनिपातः । तस्य प्रणयिनीम् । मोक्षप्र-
पिकामित्यर्थः । पदवीं मार्गं निरोद्धुमावरितुमात्तरूपं मूर्तिमन्तं त्रयो लोकाश्चैलोक्यं

त्रिभुवनम् । चातुर्वर्ण्यादिलांस्वार्थं प्यङ् । तत्र यानि पापानि तेषां परिपाकं परिप-
क्रमिव स्थितमित्युत्प्रेक्षा । तथा सूर्येन्दुपावकानां महांसि तेजांसि । 'तेजो धाम
महो विभा' इत्यमरः । तपोवलेन तपःसामर्थ्येन । अन्धकारस्येवेति भावः । यथेच्छं
स्वच्छन्दं जिलाभिषिक्त पट्टवद्धमन्धकारं ध्वान्तमिव स्थितम् । इत्यनुपात्तगुणनिमि-
त्तस्वरूपोत्प्रेक्षा पूर्वोत्प्रेक्षया संसृज्यते ॥

सोऽपि प्लवंगमभिवीक्ष्य समीरपुत्रं

चित्रीयमाणहृदयः पिशिताशनेन्द्रः ।

कैलासशैलचलनागसि शापदायी

नन्दीश्वरः स्वयमुपागत इत्यमंस्त ॥ ४७ ॥

स इति । स पिशिताशनेन्द्रो रावणोऽपि समीरपुत्रं वायुनन्दनं प्लवंगं हनूमन्त-
मभिवीक्ष्याभिमुखं दृष्ट्वा चित्रीयमाणमाश्चर्यं प्राप्नुवानं हृदयं यस्य स तथोक्तः सन् ।
कैलासशैलचलनं कैलासपर्वतोद्धरणं तदेवागोऽपराधः । 'आगोऽपराधो मन्तुश्च'
इत्यमरः । तस्मिंश्शापदायी । न केवलं मत्कीडाशैलोद्धरणमात्रम्, अपि तु यस्मान्नवं
वानरमुखतया मामधिक्षिप्तवानसि तस्माद्धानरेणैव त्वं विपत्तिं गमिष्यसीत्येवंरूपशा-
पप्रदातेत्यर्थः । नन्दीश्वरः शिवपार्षदः । 'शृङ्गीभृद्गिरिदिस्तुण्डिनन्दिनो नन्दिदेश्वरे'
इत्यमरः । स्वयं साक्षात् । उपागतो वानररूपेण समागत इत्येवंप्रकारेणामंस्ताम-
न्यत । तथाच रामायणम्—'किमेव भगवान्नन्दी भवेत्माक्षादिहागतः । येन श-
सोऽस्मि कैलासे मया संचलिते पुरा ॥' इति ॥

ततः प्रहस्तेन विहितविविधानुयोगः प्रत्यभाषत रावणं मारुतिः ॥

तत इति । ततस्तदनन्तरं प्रहस्तेन रावणमन्त्रिणा विहितविविधानुयोगो विर-
चितनानाविधप्रश्नः । 'प्रश्नोऽनुयोगः पृच्छा च' इत्यमरः । कुत्रत्यः कुतो वा समा-
गतः केन वा प्रेषित इत्यादि पृष्ठः सन्नित्यर्थः । मारुती रावणं प्रत्यभाषतावोचत् ।
एतेन प्रश्नारं प्रहस्तमलक्षीकृतवानित्यवगम्यते ॥

भाषणप्रकारमेवाह—

अयमहमहर्षतिकुलतिलकस्य सत्यसंधस्य पितृनियोगसमुपगतव-
नवासनिरतस्य शूर्पकारातिबाधितशूर्पणखाप्राप्तवैरूप्यकुप्यत्स्वरप्रमु-
खनिशिचरबलपलालजालकल्पान्तानलकल्पशिलीमुखस्य कपटहरि-
णहननसमयपेरिमुषितदारान्वेषणसंजातसुग्रीवसख्यस्य समुत्खात-
वालिकण्टकस्य दुर्वृत्तक्षत्रवंशवनपवनसारथेस्तपोनिधेर्जामदङ्ग्यस्य
भुजबलावलेपलोपहेतोः श्रीमतो दाशरथेर्दूतोऽहं सीतामार्गमार्गणाय
दिशिदिशि तपनतनयप्रेषितानां वानराणामेकतमः समुद्रलङ्घनजङ्घा-
लस्तव नगरप्रमदवनसीमनि रघुवरधर्मदारान्प्रणम्य प्रतिष्ठासुर्मदी-

१. 'प्लवंगमभिवीक्ष्य' इति पाठः. २. 'अयमहा
इति पाठः. ४. 'कल्पानलः' इति पाठः. ५. 'समु
इति पाठः. ७. 'प्रमदावनसीमनि' इति पाठः.

पाठः. ३. 'वैरूप्यस्य'
ठः. ६. 'सख्यसमुत्खातै'

यमागमनं प्रकाशयितुं प्रमथिताशोकवनिकानोकहनिवहस्त्वदर्शन-
कुतूहलेन केवलमनुभूतनैर्ऋतलूतातन्तुसंनहनस्तव परिसरमुपास-
रम् ॥

अयमिति । अयमहमहं पतिरहर्पतिः सूर्यः । अहरादीनां पत्यादिषु वा रेफः ।
तत्कुलतिलकस्य तद्वंशभूषणस्य । महाकुलीनस्येत्यर्थः । सत्यसंधस्य सत्यप्रतिज्ञस्य ।
'संधावधौ प्रतिज्ञायां च' इति वैजयन्ती । अतएव पितुर्दशरथस्य नियोगेनाज्ञया
समुपगतवनवासनिरतस्य प्राप्तवनसंचारतत्परस्य । गुर्वाज्ञापरीपालकस्येत्यर्थः । तथा
शूर्पकारातिबाधितया मदनपीडितया शूर्पणखया प्राप्तं यद्वैरूप्यं लक्ष्मणकृतकर्णना-
साभेदरूपविरूपितं तस्मात्कुप्यन्ति कोपं प्राप्नुवन्ति यानि खरप्रमुखनिशिचरबलानि
खरासुरप्रभृतिराक्षससैन्यानि तान्येव पलालजालानि निष्कलव्रीहिराशयः । 'पलालो-
ऽस्त्री स निष्कलः' इत्यमरः । तेषां कल्पान्तानलः प्रलयकालाग्निरूपः शिलीमुखो
वाणो यस्येति श्लिष्टपरम्परितरूपकम् । भगिनीवैरूप्यजनितकोपाभियात्तखरादिराक्ष-
सविध्वंसस्येत्यर्थः । 'शूर्पकारातिबाधितशूर्पणखाप्राप्तवैरूप्यस्य' इति पाठे शूर्पकाराति-
बाधितशूर्पणखया प्राप्तं वैरूप्यं यस्मात्तस्येति पृथग्विशेषणम् । इदं च तदीयहृदय-
तोदनार्थमित्यवगन्तव्यम् । तथा कपटहरिणस्य मायामृगस्य हननसमये संहारकाले
परिसुषितानां चौंयेणापहतानां दाराणां भार्यायाः सीताया अन्वेषणे परिमार्गणकाले
तद्विशये वा संजातं समुत्पन्नं सुग्रीवस्य सख्यं मैत्री यस्य तथोक्तस्य । एतेनैतस्य
मर्मोद्घाटनं श्रीरामस्य सहायसंपन्नत्वं सूचितमित्यवगन्तव्यम् । तथा समुत्खातः समु-
त्पाटितो वाल्येव कण्टकः सूच्याकारदुमाङ्गविशेषो येन तथोक्तस्य । एतेन त्वन्निय-
न्तृवालिसंहारकस्य लदीयसंहरणमीषत्करमिति सूचितम् । 'वेणौ दुमाङ्गे रोमाञ्चे
क्षुद्रशत्रौ च कण्टकः' इति विश्वः । दुर्वृत्तानां दुर्मार्गवर्तिनां क्षत्राणां क्षत्रियाणां वंशः
कुलं वर्गो वा स एव वंशवनं वेणुविपिनमिति श्लिष्टरूपकम् । तस्य पवनसारथेर्दावा-
नलस्य । दुर्विनीतक्षत्रियकुलविनाशकस्येत्यर्थः । 'वंशो वेणौ कुले वर्गे' इति यादवः ।
तपोनिधेस्तपःशीलस्य जामदग्न्यस्य जमदग्निपुत्रस्य परशुरामस्य । गर्गादित्वाद्यञ् ।
गर्गादिराकृतिगणः । तस्य यद्भुजबलं तस्यावलेपो दर्पः । 'दर्पोऽवलेपः' इत्यमरः ।
तस्य लोपे नाशे हेतुः कारणं । तस्येत्यर्थः । एतेन परशुरामभुजबलनिवारकस्यास्य
त्वद्विशतिभुजबलनिवारणं तृणप्रायमिति सूचितम् । श्रीमतः सकलगुणसंपत्तिमतः ।
अथवा राज्यलक्ष्मीसमृद्धस्य वीरलक्ष्मीसमेतस्य वा निरुपमक्रान्तिसंपन्नस्य वा सीता-
लक्ष्मीपतेर्वा । 'शोभासंपत्तिपद्मासु लक्ष्मीः श्रीरपि कथ्यते' इति शाश्वतः । दाशर-
थेर्दशरथमहाराजतनयस्य श्रीरामस्य दूतो दासः संदेशहरः । 'स्यात्संदेशहरो दूतः'
इत्यमरः । किंच सीतामार्गस्य मार्गणायान्वेषणाय । दिशिदिशि प्रतिदिशम् । वीप्सायां
द्विर्भावः । तपनतनयप्रेषितानां सुग्रीवप्रहितानां वानराणां मध्य एकतमोऽन्यतमः ।
सर्वेऽपि वानरा मत्तुल्या मदधिकाश्च, तदेकेनैव मयैतादृशकार्यं कृतम्, ते सर्वे
मिलितश्चेत्किं भविष्यति वा न ज्ञायत इति भावः । समुद्रलङ्घने जङ्घालोऽतिजवः ।
'नैर्भोमार्गेणोत्तीर्णार्णव इत्यर्थः । एतेन मम किमप्यसाध्यं नास्तीति सूचितम् । 'ज-
ङ्घालोऽतिजवस्तुल्यौ' इत्यमरः । तव नगरे लङ्कायां यत्प्रमदवनमशोकवनं तत्सीमनि

तत्प्रदेशे रघुवरधर्मदारारञ्जीरामधर्मभार्याम् । 'भार्या जायाथ पुं भूम्नि दाराः' इत्यमरः । प्रणम्य नमस्कृत्य । प्रतिष्ठासुः प्रस्थातुमिच्छुः सन् । तिष्ठतेः सन्नन्तादुप्रत्ययः । मदीयमागमनम् । मम लङ्कापुरप्रवेशमित्यर्थः । भवतः प्रकाशयितुं प्रकटयितुं प्रमथितः प्रकर्षेण भग्नोऽशोकवनिकानोकहनिवहः प्रमदवनवृक्षषण्डो येन स तथोक्तः । तथा त्वदर्शनकुतूहलेन केवलं भवदवलोकनकुतूहलेनैव । न त्वसमर्थतयेत्यर्थः । नैर्ऋता राक्षसा एव लतास्तन्तुवायाः कीटकविशेषाः । 'लता स्त्री तन्तुवायोऽर्णनाभमर्कटकाः समाः' इत्यमरः । तासां तन्तवो रज्जवः । त एव तन्तवो नाभिकोशोत्थसूक्ष्मसूत्राणीति श्लिष्टरूपकम् । तेषां तत्प्रायत्वादित्थं निर्देशः । तैर्यत्संनहनं बन्धनं तदनुभूतमनुकृतं येन स तथोक्तः सन् । तव परिसरं प्रान्तदेशमुपासरम् । प्राप्तोऽस्मीत्यर्थः । 'पर्यन्तभूः परिसरः' इत्यमरः ॥

आनाकलोकपरिकीर्तितसच्चरित्र-

मन्त्रोपरुद्ध्य रघुवंशपतेः कलत्रम् ।

वैतानवेदिजनितं पवमानबन्धुं

वस्त्रेण बद्धुमविनीत कथं यतेथाः ॥ ४८ ॥

आनाकेति । आनाकलोकं स्वर्गलोकपर्यन्तम् । उपलक्षणमेतत् । सकललोकेष्वित्यर्थः । 'आकाशे त्रिदिवे नाकः' इत्यमरः । परिकीर्तितं परिश्लाघितं सच्चरित्रं साधुसमाचारो यस्य तत्तथोक्तं रघुवंशपते रघुकुलनायकस्य श्रीरामस्य कलत्रं भार्याम् । पूज्यामिति भावः । अत्र लङ्कायाम् । अयोग्यस्थल इति भावः । उपरुद्ध्य निरुद्ध्य । हे अविनीत दुर्विनीत । शास्त्रनिषिद्धाचारतत्परत्वादिति भावः । वैतानवेद्यां यागीयप्रसिद्धतभूमौ जनितमुत्पन्नम् । 'वेदिः परिष्कृता भूमिः' इत्यमरः । पवमानबन्धुमग्नि वस्त्रेण बद्धुं बन्धनं कर्तुं कथं यतेथा यत्नं कृतवान्भवेः । न यतेथा एवेत्यर्थः । असंगतत्वादिति भावः । अतः परमपतिव्रतां सीतां श्रीरामाय प्रत्यर्प्य कुशली भव । अन्यथा महाननर्थः स्यादिति तात्पर्यार्थः । वसन्ततिलकावृत्तम् ॥

वक्तव्यान्तरं विद्यत इत्याह—

किंच ॥

किंचेति । अपि चेत्यर्थः ॥

प्रेङ्गन्ती पिशिताशया रणमुखे सौमित्रिपत्रिक्षतं

त्वद्गात्रं परितः पतत्रिपरिषच्छत्रच्छर्वि मागमत् ।

द्राक्पौलस्त्य पुलस्त्यवंशचिलये संभाविते त्वत्कृते

कान्तानां नयनान्तवान्तसलिलं मा भून्निवापोदकम् ॥ ४९ ॥

प्रेङ्गन्तीति । हे पौलस्त्य रावण । सौमित्रिपत्रिक्षतं लक्ष्मणशरविदारितं त्वद्गात्रं परितः । लच्छरीरस्य समन्तादित्यर्थः । 'अमितः परितः—' इत्यादिना द्वितीया । पिशिताशया मांसतृष्णया प्रेङ्गन्ती प्रसरन्ती पतत्रिपरिषत्कङ्कादिपक्षिनिवहश्छत्रच्छ-

विमातपत्रशोभां सागमत्र प्राप्नुयात् । 'माडि लुङ्' इत्याशिषि लुङ् । पुपादित्वाक्ले-
श्रडादेशः । तथा त्वत्कृते त्वन्निमित्तं द्राक्क्षिप्रमेव पुलस्त्यवंशस्य विलये विशेषनो
नाशे । मूलतो हानावित्यर्थः । संभाविते संप्राप्ते सति । कान्तानां स्त्रीणां नयनान्त-
वान्तसलिलमश्रुजलं निवापोदकं पितृतर्पणोदकं मा भूत् । त्वद्वंशस्य स्वरूपतो विलये
तर्पणप्रदातुरभावात्तदेव तर्पणजलं मास्त्वित्यर्थः । पूर्ववद्भुङ् । मदुक्तान्यथाकरण
एवमेव भविष्यतीति भावः । शार्दूलविक्रीडितं वृत्तम् ॥

बद्धादरोऽपि परदारपरिग्रहे त्व-

मिक्ष्वाकुनायककलत्रमनार्य मा गाः ।

वाताशनोऽहमिति किं विनतासुतस्य

श्वासानिलाय भुजगः स्पृहयालुतालुः ॥ ५० ॥

बद्धेति । हे अनार्य मूढ । विवेकशून्येत्यर्थः । त्वं परदारपरिग्रहे परस्त्रीसंगमे
बद्धादरो विहितास्थोऽपीक्ष्वाकुनायककलत्रं श्रीरामभार्या मा गा मा प्राप्नुहि ।
अन्यथा विनिपातः स्यादिति भावः । 'माडि लुङ्', 'न माड्योगे' इत्यडागमप्रति-
षेधः । कुतः । अहं वाताशनो वायुमक्षक इति भुजगः सर्पो विनतासुतस्य गरुडस्य
श्वासानिलाय । श्वासमारुताशनार्थमित्यर्थः । 'स्पृहेरीप्सितः' इति संप्रदानत्वाच्चतुर्था ।
स्पृहयालुः स्पृहावत्तालु ककुदं यस्य स तथोक्तः । भवति किमिति शेषः । न भव-
त्येवेत्यर्थः । अत ईदृशकार्यकरणे प्रयत्नं माकार्षीरिति भावः । स्पृहयतेरदन्तत्वाच्चु-
रादिणिचि 'स्पृहिगृहि-' इत्यादिना आलुच्प्रत्ययः । अतोलोपस्य स्थानिवत्त्वान्न
लघूपधगुणः । 'तालु काकुदम्' इत्यमरः । दृष्टान्तालंकारः वसन्ततिलकावृत्तम् ॥

बाहुचन्दननिषङ्गकोटरादुद्धृतो रघुपतेः शरोरगः ।

प्राणवायुमविनीत तावकं कालयापनमपास्य पास्यति ॥ ५१ ॥

बाह्विति । बाहुरेव चन्दनः पटीरद्वयस्तस्य निषङ्ग इषुधिरेव कोटरं निष्कुहः ।
'निष्कुहः कोटरं वा ना' इत्यमरः । तस्मादुद्धृत आकृष्टो रघुपतेः शर एवोरगः ।
हे अविनीत दुर्विनीत, तावकं त्वदीयम् । 'तवकममकावेकवचने' इति तवकादेशः ।
प्राण एव वायुस्तं कालयापनं कालविलम्बमपास्य त्यक्त्वा । क्षिप्रमेवेत्यर्थः । पास्य-
त्यपहरिष्यति । समस्तवस्तुवर्तिसावयवरूपकम् । रथोद्धतावृत्तम् । 'रान्नराविह रथो-
द्धता लगौ' इत लक्षणात् ॥

निगमयति—

किं बहुना ।

मायामृगे समरनाटकसूत्रधारे

शाखामृगे च भवतः प्रतिकूलवाले ।

दृष्टोद्यमस्य रघुनायकसायकस्य

मुक्त्वा प्रणामकवचं कवचं किमन्यत् ॥ ५२ ॥

किं ब्रूनेति । तत्प्रकारमेवाह—मायेति । समर एव नाटकं रूपकविशेष-
स्तस्य सूत्रधारे । तत्प्रवर्तक इत्यर्थः । सूत्रधारशब्दो व्याख्यातः । मायामृगे तत्प्रे-
रितकुहनाकनकहरिणे । तथा भवतः प्रतिकूलं नियामकं बालं लाङ्गूलं यस्य तस्मि-
न्नास्त्रामृगे बालिनि च दृष्टव्यमस्य परीक्षितव्यवसायस्य । अमोघस्येत्यर्थः । एतेन
त्वद्विनाशनमीषट्करमिति सूच्यते । रघुनायकसायकस्य श्रीरामबाणस्य प्रणामो नम-
स्कार एव कवचमुत्तरेदस्तं मुक्त्वा । तद्विनेत्यर्थः । अन्यत्कवचं किम् । न किमपी-
त्यर्थः । प्रणामपूर्वकं सीतान् श्रीरामाय समर्प्य शरण्यं तं शरणं गत्वा प्राणत्राणं
कुरुष्वेत्यभिप्रायः । ‘उरश्छदः कङ्कटकोऽजगरः कवचोऽस्त्रियाम्’ इत्यमरः । वसन्त-
तिलकावृत्तम् ॥

एवं निशम्य कुपितः पिशिताशनेन्द्रः

प्राणानमुष्य हरतेति भटानवादीत् ।

आजन्मशुद्धमतिरत्र विभीषणस्तं

दूतो न बध्य इति शास्त्रगिरा रुरोध ॥ ५३ ॥

एवमिति । एवम् । उक्तप्रकारं वचनमित्यर्थः । निशम्य श्रुत्वा कुपितः क्रुद्धः
पिशिताशनेन्द्रो रावणोऽमुष्य प्राणान्हरत । एनं वानरं मारयतेत्यर्थः । इत्येवं भटा-
न्किकरानवादीदाज्ञापितवान् । ततः किं तत्राह—अत्रान्तरे आजन्मशुद्धमतिः
स्वभावपरिशुद्धबुद्धिर्विभीषणो रावणानुजस्तं रावणं दूतो न बध्यो बधाहो न भवतीति
शास्त्रगिरा शास्त्रवचनेन रुरोध निवारयामास । तथाच रामायणम्—‘राजधर्म-
विरुद्धं च लोकवृत्तेश्च गर्हितम् । तव चासदृशं वीर कपेरस्य प्रमापणम् ॥’ इति ।
वृत्तं पूर्ववत् ॥

रावणोऽपि विभीषणभाषणमङ्गीकृत्य ‘प्लवङ्गानामङ्गेषु लाङ्गूलमेव
चरम् । तदेव कार्पासवाससा संवीतं वह्निंसात्कृत्य चत्वरे चत्वरे
घोषानुद्धोष्य सप्रहारं नगरं परितः संचारयत’ इति राक्षसानादिदेशः ॥

रावण इति । रावणोऽपि विभीषणस्य भाषणं शास्त्रोपहितवचनमङ्गीकृत्य प्लव-
ङ्गानां वानराणामङ्गेष्ववयवेषु लाङ्गूलमेव चलमेव वरं श्रेष्ठम् । प्रियमिति यावत् ।
‘देवाद्वैते वरः श्रेष्ठे’ इत्यमरः । अतः कार्पासवाससा । कार्पासतन्तुनिर्मितवस्त्रैरि-
त्यर्थः । शीघ्रप्रज्वलनार्थं कार्पासग्रहणं द्रष्टव्यम् । संवीतमावेष्टितं तदेव लाङ्गूलं
वह्निंसात्कृत्य वीतिहोत्राधीनं कृत्वा । अग्निं प्रज्वालयेत्यर्थः । ‘अग्निर्वैश्वानरो वह्निर्वी-
तिहोत्री धनंजयः’ इत्यमरः । ‘देये त्रा च’ इति चकारात्सातिप्रत्ययः । चत्वरै
चत्वरै प्रतिचत्वरम् । प्रतिवीथिमित्यर्थः । वीप्सायां द्विर्भावः । घोषान् ‘चौर्येणाशो-
कवनिकाभङ्गकारी वानरोऽयं लब्धो निवद्धो बध्यते’ इत्यादि घोषानुद्धोष्य सप्र-
हारं ससंताडनं नगरं परितः । नगरस्य समन्तादित्यर्थः । ‘अभितःपरितः—’ इत्या-
दिना द्वितीया । संचारयत भ्रामयतेत्यनेन प्रकारेण राक्षसानादिदेशाज्ञापयामास ॥

तेषु तथा कुर्वाणेषु ।

ततस्तेषु गक्षसेषु तथा रावणोक्तप्रकारेण कुर्वाणेषु विद्धानेषु हनूमन्नाङ्गुलं कार्पा-
श्वानोभिरावेष्ट्यामिसात्कुर्वत्सु मत्सु । क्रमेतेस्ताच्छील्ये शानच् ॥

निर्णयाविषयमस्य बालतः कर्णिकारनिकुरुस्वकर्तुरः ।

निर्निमेषगणभाग्यसंचयादुन्मिमेष भगवानुपबुधः ॥ ५४ ॥

निर्णयेति । कर्णिकारनिकुरुस्ववत्कनकपुष्पप्रमूनमजरीवत्कर्तुरः ज्वलवर्णः ।
एतेन सुखसर्शत्वं सूच्यते । 'कर्णिकारः कञ्जुकारः कोकः कनकपुष्पकः । पीतपुष्पः
किंकिरातः पीतभद्रो मृदुद्रुमः ॥' इति प्रतापमार्तण्डः । भगवान्पूज्यः । उषसि
बुध्यत इत्युपबुधः ज्वलनः । 'अहरादीनां पत्यादिषु' इति रेफादेशः । निर्निमेषग-
णानां देवसङ्घानां भाग्यसंचयाद्भाग्येयसमृद्धेर्हेतोः । लङ्कादाहे तेषामानन्दसंभवा-
दिति भावः । अस्य हनूमतो बालतो लाङ्गुले । नमम्यर्थे तसिः । निर्णयाविषयं
निर्मर्यादं यथा तथा । उन्मिमेष प्रजज्वाल । अत्रानुप्रासालंकारः । रथोद्धतावृत्तम् ॥
ततः किमत आह—

एतद्वृत्तान्तमारक्षिकराक्षसीगणगर्वोदीर्णवर्णितमाकर्ण्य दूयमान-
मानसा जानकी हुताशनमुपस्थाय 'शीतो भव हनूमतः' इति प्राञ्जलिः
प्रार्थयत् ॥

एतदिति । आरक्षिकराक्षसीगणगर्वोदीर्ण गर्वोद्विक्तं यथा तथा वर्णितं कथितमे-
तद्वृत्तान्तं हनूमन्नाङ्गुलप्रज्वलनवार्तामाकर्ण्य दूयमानमानसा संतप्यमानान्तःकरणा
जानकी हुताशनमग्निमुपस्थायोपास्य हनूमतः शीतोऽदाहको भव इत्येवंप्रकारेण
प्राञ्जलिः प्रणता सती प्रार्थयताभ्यर्थितवती । तथाच रामायणम्—'मङ्गलाभिमुखी
तस्य सा तदासीन्महाकपेः । उपतस्थे विशालाक्षी प्रयता हव्यवाहनम् ॥' इति ॥

घोरस्य राघवकलत्रतपोमयाग्ने-

र्मा भूवमिन्धनमहं क्षणमित्यवेत्य ।

शैत्यं वितत्य दहनः पवमानसूनो-

र्वालाग्रसीन्नि मणिदीप इवावतस्थे ॥ ५५ ॥

घोरस्येति । घोरस्य दारुणस्य राघवकलत्रतपोमयाग्नेः सीतापातिव्रत्यरूपानलस्य
क्षणम् । क्षणमात्रेणेत्यर्थः । इन्धनं दाह्यदारु । अहं मा भूवं न भूयासम् । 'माङ्गि
लुङ्' इत्याशिषि लुङ् । इत्यनेन प्रकारेणावेत्य मत्वा दहनः सीतयोपासितोऽग्निः
शैत्यं वितत्य विस्तार्य पवमानसूनोर्हनूमतो वालाग्रसीन्नि-लाङ्गुलाग्रभागे मणिदीप
इवावतस्थे स्थितवान् । तदसंतापकरत्वेनातिष्ठदित्यर्थः । उपमालंकारः । वस-
न्ततिलकावृत्तम् ॥

१. 'गणेन गर्वोदीर्णम्' इति पाठः. २. 'हनूमतः शीतो भव' इति पाठः. ३. 'प्रार्थयत्'
इति पाठः.

तदनु पवनतनयोऽपि पुरमिदं न खलु सुव्यक्तं नक्तमालोक्यम् ।
तस्मादनलसाक्षिकमेव पुरमखिलमालोकयामि इति यामिनीचरगणं
परिचिततोरणपरिधेण जघान ॥

तदन्विति । तदनु बालप्रज्वलनानन्तरं पवनतनयो हनूमानपि नक्तं रात्रा-
विदमेतत्पुरं लङ्कापट्टणं सुव्यक्तं स्फुटतरं नालोकयं खलु न दृष्टवानस्मि किल तस्मात्सु-
व्यक्तदर्शनाभावाद्धेतोः अनलोऽग्निः साक्षी साक्षाद्दृष्टा यस्मिन्कर्मणि तद्यथा तथा ।
दाहकपूर्वमेवेत्यर्थः । 'साक्षाद्दृष्टरि संज्ञायाम्' इतीतिप्रत्ययः । अखिलं कृतं पुरं
लङ्कापट्टणमालोकयाम्यालोकयिष्ये । वर्तमानसामीप्ये वर्तमानप्रत्ययः । इति
मत्वेति शेषः । यामिनीचरगणं निर्वन्धकराक्षसनिबन्धं परिचिततोरणपरिधेण ।
पूर्वं येन राक्षसाजनिवान् तेनैव परिधेणेत्यर्थः । जघान । विनाशितवानित्यर्थः ॥

सीताभिधानकमलां प्रभवे प्रदातुं

लङ्कार्णवं क्षुभितसैन्यतरंगभीमम् ।

वेधा ममन्थ किल रज्जुभुजंगराज-

भोगावृतेन पवनात्मजमन्दरेण ॥ ५६ ॥

सीतेति । वेधा ब्रह्मा सीतेत्यभिधानं यस्याः सा च सा कमला च तां सीता-
रूपिणीं लक्ष्मीम् । 'राघवत्वेऽभवत्सीता रुक्मिणी कृष्णजन्मनि' इति विष्णुपुराणव-
चनात् । प्रभवे श्रीरामरूपिणे विष्णवे प्रदातुं क्षुभितानि क्षोभं प्राप्तानि यानि
सैन्यानि राक्षससेनास्तैरेव तरंगैरुर्मिभिर्भीमं भयंकरं लङ्कावर्णवस्तम् । रज्जुरेव
भुजंगराजभोगो वासुकिकायस्तदावृतेन तद्वेष्टितेन पवनात्मजेनैव मन्दरेण मन्थना-
चलेन ममन्थ किलालोडयामास खल्वित्युत्प्रेक्षा । सा च समस्तवस्तुवर्तिसावयवरूप-
केण संकीर्यते । 'मन्थानं मन्दरं कृत्वा योक्त्रं कृत्वा च वासुकिम्' इति विष्णुपुराणे ॥

अथ दह्यमानायां लङ्कायाम् ॥

अथेति । अथानन्तरं लङ्कायां दह्यमानायां भस्मीभवन्त्यां सत्याम् ॥

रक्षःस्त्रीवदनारविन्दरजनीं विश्वंभरावर्हिणी-

वर्षारम्यदशां दशाननयशःकादम्बकादम्बिनीम् ।

वैधव्योचितवेषनिश्चितमनोलङ्कावधूटीजटां

वैदेह्यास्त्रिजटासमां समकिरद्धूम्यां हनूमान्दिवि ॥ ५७ ॥

रक्ष इति । रक्षःस्त्रीणां राक्षसाङ्गनानां वदनान्येवारविन्दानि तेषां रजनीम् ।
तत्संकोचकरीमित्यर्थः । विश्वं विभर्तीति विश्वंभरा भूमिः । 'संज्ञायां भृद्वृजि-'
इत्यादिना खचप्रत्यये मुमागमः । सैव वर्हिणी मयूरी तस्या वर्षारम्भदशाम् ।
तदुल्लासकारिणीमित्यर्थः । 'कादम्बः कलहंसः स्यात्', 'कादम्बिनी मेघमाला' इति
चामरः । तथा वैधव्यस्य विधवास्त्र्योचितोऽप्यनुगुणो यो वेषो नेपथ्यं तत्र निश्चितं
मनो यस्याः सा तथोक्ता सा च सा लङ्का च सैव वधूटी वीरवधूस्तस्या जटां ग्रथि-

तकेशपाशरूपाम् । क्षिप्रमेव रावणसंहारस्य जायमानत्वादिति भावः । 'नुपा जाया वधूटी स्याद्वधूरथ सुवासिनी' इति प्रतापमार्तण्डः । वैदेह्यास्त्रिजटासमां त्रिजटाक-
चाम् । तथाश्वासकारिणीमित्यर्थः । धूम्यां धूमसंहतिम् । 'पाशादिभ्यो यः' इति
यप्रत्ययः । हनूमान्दिव्यन्तरिक्षे समकिरत् । प्रवर्धयामासेत्यर्थः । किरतिरयं कीर्य-
माणकर्मकः । यथा 'रजः किरति मारुतः' इति । कुत्रचित् करणकोऽपि यथा—
'जगतीरुहोऽपचकिरे कुसुमैः' इति । दृश्यते च धातूनामर्थभेदात्कारकप्रत्ययभेदः ।
अत्राश्लिष्टपरम्परितरूपकालंकारः । शार्दूलविक्रीडितं वृत्तम् ॥

पुनस्तामेव वर्णयति—

अपिच ॥

एतद्विक्रमवीक्षणेन जनितामानन्दवाष्पोद्गतिं
रक्षोनाथभयात्पिधातुमनसा विद्याधराणां मुदा ।
व्याजव्याहृतये यथा परिणमेद्भूम्या तथोज्जृम्भते
स्वर्लोकेऽपि कलिन्दशैलतनयाकल्लोलशङ्कावहा ॥ ५८ ॥

अपिचेति । किंचेत्यर्थः ॥ तत्प्रकारमेवाह—एतदित्यादि द्वाभ्याम्—एत-
दिति । एतस्य हनूमतो विक्रमवीक्षणेन पराक्रमावलोकनेन जनितामुत्पन्नामानन्द-
वाष्पोद्गतिमानन्दाश्रुसारं रक्षोनाथभयाद्रावणभयात् । एतत्परिज्ञाते रावणोऽस्मान्पी-
डयिष्यतीति साध्वसवशादित्यर्थः । पिधातुमाच्छादयितुं मनो येषां तेषाम् । 'तुं
काममनसोरपि' इति तुमुनो मकारलोपः । विद्याधराणां नभश्चराणां देवयोनिविशे-
षाणाम् । 'विद्याधराऽप्सरोयक्ष—' इत्यमरः । मुदा संतोषेण व्याजव्याहृतये रावण-
विपत्तिकथनाय यथा परिणमेत्परिणतिं प्राप्नुयात् । रावणस्य महती विपत्संप्राप्ता,
तस्मान्न भेतव्यमिति कथयितुं यथा पर्याप्नुयादित्यर्थः । यद्वा व्याजव्याहृतयेऽपदेश-
प्रकाशनाय । 'व्याजोऽपदेशो लक्ष्यं च' इत्यमरः । यथा परिणमेत् । एतेषामश्रूद्यो
धूम्यावशाज्जातः, न त्वन्यतोऽभूदिति प्रत्याययितुं स्वयं यथा पर्यवसिता भवेदित्यर्थः ।
अथवा व्याजव्याहृतये व्यपदेशकथनाय यथा परिणमेत् । अस्माकं नेत्रेषु धूम्याप्रसा-
रादश्रूद्यो न त्वानन्दादिनेति कथयितुं यथोपयुज्यादित्यर्थः । तथा धूम्या उज्जृम्भ-
तेऽवर्धत । स्वर्लोकपर्यन्तं व्याप्तेत्यर्थः । कीदृशी धूम्या । स्वर्लोके स्वर्गलोकेऽपि कलि-
न्दशैलतनयाकल्लोलशङ्कावहा कलिन्दीसमुत्तुङ्गतरङ्गभ्रान्तिजननी । अत्र स्वतःसिद्धस्य
धूम्याविजृम्भणस्य व्याजव्याहृतिपरिणामपरत्वेनोत्प्रेक्षा । सा च कल्लोलशङ्कावहेति
भ्रान्तिमता नैरपेक्ष्यात्संसृज्यते । वृत्तं पूर्ववत् ॥

आदौ नीलांशुकश्रीस्तदनु मरकतावद्धनीवीविभूतिः
कस्तूरीपङ्कमङ्गी क्षणमपि विकचेन्दीवरत्नकसपत्नी ।
पश्चात्स्निग्धाञ्जनाभा जघनकुचकटीकण्ठनेत्रेषु जाता
दिक्कान्तानां तदानीं दशमुखनगरीदाहसंभूतधूम्या ॥ ५९ ॥

आदाविति । दशमुखनगरीदाहसंभूतधूम्या लङ्कादहनसंभूतधूमसंहतिस्तदानीं तस्मिन्काले दिश एव कान्तास्तासामिति रूपकम् । जघनानि च कुचाश्च कव्यश्च कण्ठाश्च नेत्राणि चेति द्वन्द्वः । तत्तत्स्थानीयप्रदेशेष्वित्यर्थः । अत्र यद्यपि प्राण्यङ्ग-त्वादेकवद्भावेन भाव्यं तथापि महाविभाषया विकल्पोऽपि द्रष्टव्यः । यद्वा दिक्कान्ता-जघनादीनां तत्तद्देशपरत्वेन साक्षात्प्राण्यङ्गत्वाभावान्नैकवद्भावः । आदौ प्रथमम् । क्षणम् । क्षणमात्रमित्यर्थः । एतच्च सर्वत्र संबध्यते । अनन्तरं तदपायादिति भावः । नीलांशुकस्य नीलाम्बरस्य श्रीरिव श्रीर्यस्याः सा तथोक्ता जाता । तदनु तदनन्तरं मरकताबद्धा गारुत्मतमणिखचिता । 'गारुत्मतं मरकतम्' इत्यमरः । नीवीविभूती रशनासंपत्तिर्यस्याः सा तथोक्ता जाता । ततः कस्तूरीपङ्कस्य मृगमदकर्मस्यैव भङ्गी परिपाटी यस्याः सा तादृशी जाता । अथानन्तरं विकचेन्दीवरस्रजः प्रफुल्ल-नीलोत्पलमालिकायाः सपत्नी सदृशी जाता । 'ज्ञातिसोदरबन्धादिशब्दाः सादृश्य-वाचकाः' इत्याहुः । पश्चादनन्तरं स्निग्धाञ्जनस्य मृदितकज्जलस्य आभेवाभा यस्याः सा तथोक्ता जाता इति सर्वत्रोपमा । अत्र जघनकुचेत्याद्युद्देशक्रमानुसारेण नीलांशु-कश्रीरित्यनन्तरं कस्तूरीपङ्कभङ्गीत्युद्देशे कर्तव्ये तथासुक्तत्वात्सर्वज्ञभोजेन क्रमोऽत्र न विवक्षितः । अन्यत्र क्रमसंभवात्स एवालंकारः । स चोक्तोपमारूपकोक्तेरङ्गाङ्गिभावेन संकीर्यत इति संक्षेपः । स्रग्धरा वृत्तम् ॥

हा तात हा जननि हा सुत हा सहाय

हा पौत्र हा प्रियसखि क नु हा हतोऽस्मि ।

इत्यादि पौरपरिदेवनभारवाग्भि-

रापूरि रावणपुरी शिखिना परीता ॥ ६० ॥

हा तातेति । हेति सर्वत्र विषादे । 'हा विषादशुगर्तिषु' इत्यमरः । हा तात जनक । 'तातस्तु जनकः पिता' इत्यमरः । हा जननि मातः, हा सुत पुत्रक, हा सहाय सहचर सहोदरेति वा । हा पौत्र, हा प्रियसखि प्रियभार्ये, क नु कुत्र वा । गतासीति शेषः । तथा हा हतोऽस्मि नष्टोऽस्मि । इत्यादिरेवमादिः पौरपरिदेवन-भारः पुरजनविलापातिशयो यासु ताभिर्वाग्भिराक्रोशवचनैः शिखिनाग्निना परीता व्याप्ता रावणपुरी लङ्कापुरी आसमन्तादापूरि आपूरिता । 'पूरी आप्यायने' इत्य-स्मात्कर्मणि लुङ् । 'चिण् भावकर्मणोः' इति चिण् । वसन्ततिलका वृत्तम् ॥

यैर्वृन्दारकसुन्दरीजनमुखे नीराजनं निर्मितं

निर्मेघे गगनेऽपि यैर्विरचिता सौदामिनीसंहतिः ।

ते द्वित्राण्यपि वासराणि न गता निर्वाणमौर्वानल-

ज्वालाडम्बरमम्बुधौ विदधिरे वालानलोद्यत्कणाः ॥ ६१ ॥

यैरिति । यैर्वालानलोद्यत्कणैर्वृन्दारकसुन्दरीजनस्य सुरसुन्दरीवृन्दस्य मुखे व-दनाग्रभागे नीराजनमारात्रिकं निर्मितम् । नीराजनत्वेन परिणतमित्यर्थः । अत्र

सुरमुन्दरीणां कल्याणकालः संप्राप्त इति सूचनार्थमित्थं निर्देश इति मन्तव्यम् । तथा यैर्निर्मेधे मेघरहितेऽपि गगने सौदामिनीसंहतिर्विद्युलताश्रेणिर्विरचिता । तथात्वेन परिणतमित्यर्थः । अशक्यकरणोऽपि रावणवध एवमेव संभविष्यतीति सूचनार्थमित्थं निर्देशः । ते बालानलोद्यत्कणा हनूमच्छाङ्गूलाग्निसमुत्थितस्फुलिङ्गाः । द्वे त्रीणि द्वित्राणि । 'संख्ययाव्ययासन्न-' इत्यादिना बहुव्रीहिः । 'बहुव्रीहौ संख्येये डजबहुगणात्' इति उच्चप्रत्ययः समासान्तः । तान्यपि वासराणि । तावत्स्वपि वासरेष्वित्यर्थः । 'वा तु क्लीबे दिवसवासरौ' इत्यमरः । अत्यन्तसंयोगे द्वितीया । अम्बुधौ निर्वाणं शान्तिं गता न प्राप्ताः सन्तः । नचर्थस्य नशब्दस्य 'सुसुपा' इति समासः । और्वानल-ज्वालाडम्बरं वडवाग्निकीलासंप्रभं विदधिरं चक्रुः । क्षिप्रमेव सकलराक्षससंहाराभि-द्योतकवैपरीत्यवृत्तिसूचनार्थमित्थं निर्देश इति मन्तव्यम् । अत्राग्निकणानां नीराजन-निर्माणाद्यसंबन्धेऽपि तत्संबन्धकथनादसंबन्धे संबन्धरूपातिशयोक्तिः । शार्दूलवि-क्रीडितं वृत्तम् ॥

आदीप्यमानपवनात्मजवालसङ्गा-

दङ्गारशेषविभवामवलोक्य लङ्काम् ।

व्योम्नि स्थिता निशिचराः खगृहाणि नूनं

निर्वापयन्त इव नेत्रभवैः पयोभिः ॥ ६२ ॥

आदीप्यमानेति । आदीप्यमानो जाज्वल्यमानो यः पवनात्मजवालस्तस्य सङ्गात्संपर्काद्धेतोः । अङ्गार एव शेषः शिष्टांशो यस्य स तथोक्तो विभवः समृद्धि-र्यस्यास्ताम् । कात्स्न्येन दग्धमित्यर्थः । लङ्कामवलोक्य । व्योम्न्यन्तरिक्षे स्थिता निशिचरा राक्षसाः खगृहाणि दह्यमानानि निजमन्दिराणि । यद्यपि 'गृहाः पुंस्ति च भूभ्येव' इत्यमरस्तथापि महाकविप्रयोगबाहुल्यादविरोधो द्रष्टव्यः । नेत्रभवैः पयो-भिर्वाष्पोदकैर्नूनं निश्चितं निर्वापयन्तः प्रशमयन्त इव । अलक्ष्यन्त इति शेषः । उत्प्रेक्षालंकारः । यथा दह्यमानं गृहादिकमुन्नतदेशमारुह्य जलैः प्रशमयन्ति तद्वदि-न्युत्प्रेक्षार्थः । वसन्ततिलकावृत्तम् ॥

चक्रे शक्रजिदाज्ञया रणमुखे यत्कर्म रक्षोगण-

स्तत्कर्तुं क्षणदाचरक्षितिभुजा युक्तोऽप्यंशको भवेत् ।

सप्तार्चिश्च हनूमता परिचितो लङ्कामधाक्षीद्यथा

तत्पित्रा मरुतां युतोऽपि न तथा दाहक्रियायां पटुः ॥ ६३ ॥

चक्र इति । रक्षोगणो राक्षसनिवहः शक्रजिदाज्ञयेन्द्रजिनिदेशेनोपलक्षितः ननु साक्षाच्चक्रे चकार । तत्कर्म क्षणदाचरक्षितिभुजा राक्षससार्वभौमेन रावणेन युक्तो-ऽपि साक्षात्सहितोऽपि कर्तुमशक्तोऽसमर्थो भवेत् । न शक्रुयादित्यर्थः । तदपेक्षया पुत्रसामर्थ्यस्यैव बलिष्ठत्वादिति भावः । संभावनायां लिङ् । एवं सप्त अर्चीषि यस्य

१. 'रजनीचरक्षितिभृता' इति पाठः. २. 'अयुक्तोऽभवत्' इति पाठः. ३. 'मरुतः' इति पाठः.

सप्ताचिरमिश्च हनूमतः परिचितः प्रवर्तितः संगतो वा यथा लङ्कामधाक्षीहृदाह । तथा तत्पित्रा हनूमज्जनकेन मरुता वायुना युतः सहितोऽपि दाहक्रियायां दहनकृत्ये पटुः समर्थो न भवेत् । वायुपरिचयापेक्षया तत्पुत्रपरिचयस्यात्यन्तजृम्भणहेतुत्वादिति भावः । वायुसाहचर्यादप्यधिकं लङ्कां ददाहेति परमार्थः । अत्र पूर्ववाक्ये रावणसहितस्य राक्षसगणस्येन्द्रजिदाज्ञाकृतकर्मकरणसामर्थ्यसंबन्धेऽपि संभावनया तदसंबन्धाभिधानात्संबन्धेऽसंबन्धरूपातिशयोक्तिः । तथा उत्तरवाक्ये वायुसखस्य सप्ताचिषो हनूमत्परिचयसंवीतदाहकृत्यकरणपाटवसंबन्धोक्तेरतिशयोक्तिः । अनयो-
र्द्वैष्टान्तदाष्टीन्तिकतया सापेक्षत्वात्परिकरः । शार्दूलविक्रीडितं वृत्तम् ॥

तस्मिन्हनूमदरणप्रभवे हुताशे

शुद्धिं विधाय पतिमेव समेतुमैच्छत् ।

लङ्केश्वरेण रणकेलिकुतूहलेन

बाहोर्बलादपहता सुरराजलक्ष्मीः ॥ ६४ ॥

तस्मिन्निति । रणकेलिकुतूहलेन युद्धक्रीडासमुत्सुकेन लङ्केश्वरेण रावणेन बाहु-
वलाद्भुजपराक्रमादपहता सीता सुरराजलक्ष्मीरिन्द्रसाम्राज्यश्रीर्हनूमानेवारणिरग्निम-
न्धनदारुविशेषः । 'निर्मन्ध्यदारुणि त्वरणिर्द्वयोः' इत्यमरः । स प्रभवः कारणं यस्य तस्मिन् । तत्समुत्पादित इत्यर्थः । हुतमश्नातीति हुताशनेऽग्नौ कर्मण्यण् । शुद्धिं संस्कारं विधाय । पापिष्ठरावणसंपर्कजनितपापं विशोधयेत्यर्थः । पति निजभर्तारसि-
न्द्रमेव समेतुं संगन्तुमैच्छदिच्छति स्म । यथा कुतश्चित्कारणात्काचन साध्वी कुत्र-
चिदपवित्रस्थले स्थित्वा परिणामकाले संस्कारपरिशुद्धा सती पुनर्निजभर्तारमेव जिग-
मिपति तद्वदित्यर्थः । इच्छतेर्लङ् । 'आडजादीनाम्' इत्याडागमः । 'आटश्च' इति वृद्धिः । अत्र सुरराजलक्ष्म्या ईदृशेच्छासंबन्धेऽपि तत्संबन्धोक्तेरतिशयोक्तिः । एतेन रावणस्य विनिपात आसन्न इति सूच्यते । वसन्ततिलकावृत्तम् ॥

निगमयति—

वाचांमिदानीं किमु विस्तरेण लङ्कापुरीं रावणबाहुगुप्तम् ।

काकुत्स्थदूतोऽयमुपेत्य चक्रे कृतान्तदूतस्य सुखप्रवेशाम् ॥ ६५ ॥

वाचामिति । इदानीमस्मिन्नवसरे । संस्कारोचितकाल इत्यर्थः । वाचां विन्-
रेण वचनप्रपञ्चेन । 'विस्तारो विग्रहो व्यासः स च शब्दस्य विस्तरः' इत्यमरः । किमु । न किमपीत्यर्थः । किं लयं काकुत्स्थदूतो हनूमानुपेत्यागत्य रावणबाहुगुप्तम् । दुष्प्रवेशामित्यर्थः । लङ्कापुरीम् । कृतान्तदूतस्य । यमकिंकराणामित्यर्थः । 'कृतान्तो यमसिद्धान्त' इत्यमरः । सुखप्रवेशं सुखेन प्रवेष्टुं शक्यां चक्रे । अनाघ्रातनिधन-
गन्धानां लङ्कापुरस्थयातुधानानां निधनं विधाय तद्वारा पूर्वमसंभावितप्रवेशान्यम-
किंकरान्त्वसामर्थ्येन प्रवेशयामासेत्यर्थः । एतेनोत्तरत्राप्येतेषां निराघाटसंचारार्थं सूच्यते । वृत्तमुपजातिः ॥

पौलस्त्यपातकिसमागमजायमान-

मेनः पुनान इव वानरयायजूकः ।

निर्वर्तिताक्षविजयो निजवालवह्नौ

हुत्वा पलाशसमिधः सुगतिर्बभूव ॥ ६६ ॥

पौलस्त्येति । वानरो हनूमानेव यायजूको यज्ञकर्ता । 'इज्याशीलो यायजूकः' इत्यमरः । 'यजजपदशां यङ्' इति यजतेर्यङन्तादूकप्रत्ययः । पौलस्त्यो रावण एव पातकी ब्रह्महत्यादिपातकवान् तस्य समागमेन संगत्या जायमानं संपद्यमानमेनः । 'तत्संयोगी च पञ्चमः' इति न्यायात्संभावितदुरितमित्यर्थः । 'कलुषं वृजिनैनोऽघमंहो दुरितदुष्कृतम्' इत्यमरः । पुनान इव विशेषयन्निव । पापापनोदनं कुर्वाण इवेत्युत्प्रेक्षा । पूजः शानच् । निर्वर्तिताक्षविजयो विरचिताक्षकुमारनिधनः, कृतेन्द्रियज-यश्च सन् । 'अक्षो रथस्यावयवे पाशके चाक्षमिन्द्रियम्' इति विश्वः । निजवाले यो बहिर्हुताशनस्तस्मिन् । पलं मांसमश्नन्तीति पलाशाः । 'पलोऽस्त्री पललं मांसम्' इत्यभिधानात् । पलाशा राक्षसास्त एव पलाशसमिधः पलाशवृक्षसमिधो हुत्वा सुगतिरप्रतिहतगमनः शोभनलोकश्च बभूव । अत्र श्लेषोत्प्रेक्षानुप्राणितः सावयवरूपकालंकारः । वसन्ततिलकावृत्तम् ॥

लङ्कादाहेऽप्यनार्तां रघुपतिदयितां चारणोक्त्या विदित्वा

सानन्दस्तां प्रणम्य प्रतिगमनविधौ प्राप्य तस्या नियोगम् ।

आरुह्यारिष्टशैलं निधिमपि पयसां स्वैरमुत्तीर्य वेगा-

च्चेक्रे गत्वा महेन्द्रं प्लवगकुलपतीन्पूर्णकामान्हनूमान् ॥ ६७ ॥

लङ्केति । लङ्कादाहेऽपि रघुपतिदयितां श्रीरामप्रेयसीं सीतां चारणानां नभश्च-राणां गन्धर्वादीनामुक्त्या वचनेनानार्तामपीडिताम् । अनष्टामिति यावत् । विदित्वा ज्ञात्वा । अतएव सानन्दः ससंतोषस्तां सीतां प्रणम्य नमस्कृत्य प्रतिगमनविधौ प्रतिप्रयाणविधाने विषये । 'विधिर्विधाने दैवेऽपि' इत्यमरः । तस्याः सीताया नियोगमाज्ञां प्राप्य । ततः अरिष्टशैलमरिष्टाख्यं परपारस्थपर्वतमारुह्य पयसां निधिं नमुद्रमपि स्वैरं यथेच्छम् । अप्रतिहतमिति यावत् । उत्तीर्योल्लङ्घ्य महेन्द्रमङ्गदाद्यधिष्ठितं महेन्द्रपर्वतं गत्वा हनूमान्प्लवगकुलपतीन्ङ्गदजाम्बवन्नलीनादिप्लवगेश्वरान्पूर्णकामान्संपूर्णमनोरथांश्चक्रे । अत्रातिविस्तरकथनयोग्यस्यार्थस्य संक्षेपेणोक्तः संक्षेपो नाम गुणः । तदुक्तं विद्यानाथेन—'संक्षेपार्थाभिधानं यत्संक्षेपः परिकीर्तितः' इति । खगधरावृत्तम् ॥

अथ यथार्हं सैन्याधिपान्संमान्य मारुतिस्तैरनुयुक्तः स्ववृत्तान्तम-
खिलमाख्यातवान् ॥

अथेति । अथानन्तरं मारुतिर्हनूमान्यथार्हं यथायोग्यं सैन्याधिपान्जाम्बवदङ्ग-दादिसेनापतीन्संमान्य मानयित्वा । तैः सैन्याधिपैरनुयुक्तः । 'कथं दृष्टा त्वया देवी

१. 'वल' इति पाठः. २. 'एतैः' इति पाठः. ३. 'स्वकीयवृत्तान्तम्' इति पाठः.

कथं वा तत्र वर्तते' इत्यादिना पृष्टः सन् । अखिलमशेषं खट्वत्तान्तमाख्यातवान् ।
उत्पतनादिसीतादर्शनलङ्कादाहान्तां निजवार्तामशेषां कथयामासेत्यर्थः ॥

तदनु पवनतनयवचनमुदिता वानरवरूथिनी यूथनाथानुयाता
तद्दर्शनजनितमानन्दमानन्दशरधौ दाशरथौ सुग्रीवे च संविभज्येव
विवक्षितुमहमहमिकया धावन्ती मध्येसरणि दधिमुखकृतावनं मधु-
वनं हनूमदनुमत्याभिभूय मधुपानसुखमनुबभूव ॥

तदन्विति । तदनु तदनन्तरं पवनतनयवचनमुदिता हनूमद्राक्यसंतुष्टा वान-
रवरूथिनी कपिसैन्यम् । 'वरूथिनी बलं सैन्यम्' इत्यमरः । यूथनाथानुयाता
जाम्बवदादियूथाधिपानुयाता । तदा तद्दर्शनजनितं सीतावलोकनसमुत्पन्नमानन्दमा-
नन्दशरधावानन्दसागरे । नित्यनिरतिशयानन्दपरिपूर्णं इत्यर्थः । दाशरथौ श्रीरामे
सुग्रीवे च संविभज्य सम्यग्विविच्य विवक्षितुं द्रष्टुमिति फलोत्प्रेक्षा । सीतावलोकन-
वार्ताकथनेन श्रीरामसुग्रीवानन्दयोरन्तरं परीक्षितुमित्यर्थः । अहमहमिकया परस्-
राहंकारेण । अहमहमिका व्याख्यातारण्यकाण्डे । धावन्ती धावमाना । अतिवेगेन
प्रद्रवती सतीत्यर्थः । मध्येसरण्यां मध्येसरणि । मार्गमध्य इत्यर्थः । 'पारेमध्ये
प्रख्या वा' इत्यव्ययीभावः । तत्संनियोगादेकारान्तत्वं च मध्यशब्दस्य । दधिमुखेन
दधिसुखाख्येन सुग्रीवमातुलेन वानरेण कृतमवनं रक्षणं यस्य तथोक्तम् । 'अव-
रक्षणे' कर्तरि ल्युट् । तथाच रामायणम्—'यद्रक्षति महावीर्यः सदा दधिमुख-
कपिः । मातुलः कपिसुख्यस्य सुग्रीवस्य महात्मनः ॥' इति । मधुवनं मधुनामक-
सुग्रीवोद्यानवनम् । मधुप्रचुरत्वान्मधुवनमित्यन्वर्थसंज्ञा । हनूमदनुमत्या हनूमदाज्ञया-
भिभूयाक्रम्य मधुपानेन क्षौद्रपानेन यत्सुखं तदनुबभूव । यथेष्टं मध्वपिबदित्यर्थः ।
'मधु मये पुष्परसे क्षौद्रेऽपि' इत्यमरः ॥

अथाब्रवीद्गिरिवरतुङ्गमङ्गदं

कृताञ्जलिर्दधिमुख एष रोषवान् ।

वलीमुखान्मधुभजने शिलीमुखा-

न्भवानिमान्झटिति निवारयेदिति ॥ ६८ ॥

अथेति । अथानन्तरं रोषवान्मधुवनाक्रान्तजनितकोपवानेष दधिमुखो वनपा-
लकस्तदा कृताञ्जलिर्विरचितकरसंपुटः सन् । प्रार्थनालक्षणमेतत् । गिरिवरतुङ्गम् ।
महोन्नतमित्यर्थः । अङ्गदं युवराजमब्रवीत् । किमिति । भवान्मधुभजने मधुपाने
पुष्परसाखादे च शिलीमुखानलीन् । 'अलिबाणौ शिलीमुखौ' इत्यमरः । रूपका-
लंकारः । इमान्वलीमुखान्कपीन् । 'कपिल्लवङ्गल्लवगशाखासृगवलीमुखाः' इत्यमरः ।
झटित्यञ्जसा । निवारयेन्निरुन्ध्यात् । इत्येवमब्रवीदिति पूर्वैण संबन्धः । अन्यथा
महोन्नशासनः सुग्रीवो दण्डशिष्यतीति भावः । शेषे प्रथमः । युष्मदस्मद्व्यतिरिक्तस्य
भवच्छब्दस्य शेषत्वादिति । रुचिरा वृत्तम् । 'चतुर्ग्रहैरिह रुचिरा जभास्जगा' इति
लक्षणात् ॥

अयमप्येनमवोचत् ॥

अयमिति । अयमज्ञदोऽप्येनं दधिमुखं प्रत्यवोचदुक्तवान् ॥

तत्प्रकारमेवाह—

दशमुखपुरमध्ये वीक्षिता मैथिलीति

श्रवणमधु वित्तीर्णं येन वीरेण मह्यम् ।

दधिमुख यदि सोऽयं भाषते को निरुन्ध्या-

न्मधु पिबतु यथेच्छं वाहिनी वानराणाम् ॥ ६९ ॥

दशमुखेति । दशमुखपुरमध्ये लङ्कापुरमध्ये मैथिली सीता वीक्षिता दृष्टेत्येवं-
भूतं श्रवणमधु श्रोत्रामृतं येन वीरेण मह्यं वित्तीर्णं दत्तम् । ‘विश्राणनं वितरणं
स्पर्शनं प्रतिपादनम्’ इत्यमरः । हे दधिमुख, सोऽपि वीरो भाषते यद्याज्ञावचनं
वदति चेत् कः को वा निरुन्ध्यान्निवारयेत् । न कोऽपि निवारयितुं शक्नुयादित्यर्थः ।
‘शकि लिङ् च’ इति लिङ् । सकलवानरजीवातुभूतमैथिलीकथामधुप्रदस्येदृङ्मधुपान-
निवारणं कथं युक्तं स्यादिति भावः । अतो वानराणां वाहिनी सेना यथेच्छमिच्छा-
सदृशम् । ‘यथेष्टम्’ इति वा पाठः । मधु पिबतु । मालिनीवृत्तम् ॥

ततः किं जातं तत्राह—

तदनु भयवशंसमुपगतदधिमुखवचनविदितमधुवनकदनपरि-
गणितजनकदुहितृदर्शनजनितप्रमदभरभरितस्तपनतनयस्तत्र तनु-
विकृतिमतनुत दधिमुखागमननिमित्तसंपत्तिम् ॥

तदन्विति । तदन्वङ्गदवचनानन्तरं भयवशेन भयपारतन्त्र्येण समुपगतस्य
समीपमागतस्य दधिमुखस्य वचनेन विदितं ज्ञातं यन्मधुवनकदनं वानरकृतमधुव-
नोद्घुष्टं तेन परिगणितं परिसंख्यातम् । निश्चितमिति यावत् । यज्जनकदुहितृदर्शनं
सीतावलोकनं तज्जनितेन तदुत्पादितेन प्रमदभरेण हर्षातिशयेन भरितः संजात-
भरः । आनन्दपरिपूर्ण इत्यर्थः । भरित इत्यत्र तारकादित्वादितच् । प्रमदेत्यत्र
‘प्रमदसंसमदौ हर्षे’ इति प्रत्ययान्तो निपातः । तपनतनयः सुग्रीवस्तत्र तस्मिन्समये
दधिमुखागमनमेव निमित्तसंपत्तिः कारणसामग्री यस्यास्तां तनुविकृतिं मुखविकास-
नेत्रविस्फारस्कन्धोन्नमनरोमाञ्चत्वादिगात्रचेष्टामतनुताकरोत् । मधुवनकदनश्रवणा-
त्सीतादर्शनं निर्णाय परमानन्दभरितोऽभूदित्यर्थः ॥

अनन्तरं कपिसेनापि निकटवर्तिन्यभूदित्याह—

आरुह्याद्रिमथावरुह्य विपिनान्यासाद्य नानाफला-

न्यास्वाँद्य धुतमारचय्य वदनैरापाद्य वाद्यक्रमान् ।

१. ‘यथेष्टम्’ इति पाठः. २. ‘यावेशसमुन्नत’ इति पाठः. ३. ‘परिभणित’ इति पाठः.
४. ‘तत्र’ इति नास्ति क्वचित्. ५. ‘तदभिमुखा’ इति पाठः. ६. ‘आस्वाद्य’ इति पाठः.
७. ‘आस्फोड्य’ इति पाठः.

आलिङ्ग्य ह्रममक्रमं मदवशादाधूय पुच्छच्छटा-

मारादाविरभूदहंप्रथमिकापीना कपीनां चमूः ॥ ७० ॥

आरुह्येति । अद्रिं मार्गस्थं पर्वतमारुह्याथावरुह्य । पर्वतारोहणावरोहणक्रीडामनुभूयेत्यर्थः । विपिनान्यरण्यान्यासाद्य प्रविश्य नानाफलानि पनसरसालादिविविधफलान्याखाद्य भुक्त्वा । हुतम् । वल्गितानीत्यर्थः । आरचय्य कृत्वा 'ल्यपि लघुपूर्वात्' इत्ययादेशः । वदनैर्मुखैर्वाद्यक्रमान्डिण्डिमादिवाद्यध्वनिप्रकारानापाद्य वादयित्वा । तथा ह्रमम् । ह्रमानित्यर्थः । अक्रममपगतक्रमम् । मोहनोद्धावनादिजुगुप्सिताचरणेनापगतमर्यादमित्यर्थः । आलिङ्ग्याश्लिष्य । मदवशान्मधुपानजनितदर्पवशात्पुच्छच्छटां लाङ्गूलजालम् । 'वृन्दं जालं चक्रवालं जालकं पेटका च्छटा' इति वैजयन्ती । आधूय चालयित्वा । अहं प्रथमोऽहं प्रथम इति यस्यां क्रियायां साहंप्रथमिका । मयूरव्यंसकादिखात्समासः । स्वार्थे कप्प्रत्ययः । तया पीना पूर्णा । एतत्पूर्विकया धावमानेत्यर्थः । कपीनां चमूर्वानरसेनारत्समीपे । 'आरादूरसमीपयोः' इत्यमरः । आविरभूत् । आलक्षितेत्यर्थः । अत्र कपिस्वाभाव्येन यथावद्वस्तुवर्णनात्स्वभावोक्तिरलंकारः । शार्दूलविक्रीडितं वृत्तम् ॥

ततः किं तत्राह—

निद्राक्षयादरुणितेन समीरपुत्रः

सौमित्रिनेत्रयुगलेन निपीयमानः ।

चूडामणिं करतले कलयन्ववन्दे

पादारविन्दयुगलं भरताग्रजस्य ॥ ७१ ॥

निद्रेति । समीरपुत्रो हनूमान्निद्राक्षयान्निद्राभावात् । यावद्वनवासं निद्राहारयोरभाव इति भावः । अरुणितेन पाटलितेन सौमित्रिनेत्रयुगलेन लक्ष्मणनयनयुग्मेन निपीयमानः । अत्यादरेणावलोक्यमानः सन्नित्यर्थः । एतेन श्रीरामापेक्षयापि लक्ष्मणस्य भूयान्हनूमदागमनप्रतीक्षणादरोऽविद्यतेति सूच्यते । चूडामणिं सीताया अभिज्ञानभूतं शिरोरत्नं करतले कलयन् । श्रीरामादीनां यथा चक्षुर्गोचरं स्यात्तथा धारयन्नित्यर्थः । सीतां दृष्ट्वा समागत इति प्रथमवचनेनैव ज्ञापनार्थमिति भावः । भरताग्रजस्य श्रीरामस्य पादावरविन्द इवेत्युपमितसमासो नतु रूपकम् । अन्यथोत्तरपदप्राधान्ये तत्र वन्दनायोगात् । तयोर्युगलं ववन्दे नमश्चकार । वसन्ततिलकावृत्तम् ॥

अक्लेशसंभूतगतागताभ्यां विस्तीर्णविस्तीर्णमहार्णवोऽपि ।

आनन्दसिन्धौ पृतनासमक्षमक्षस्य हन्ता नितरां ममज्ज ॥ ७२ ॥

अक्लेशेति । अक्षस्य हन्ताक्षकुमारमारको हनूमानक्लेशेनानायासेनैव संभूतै संजाते ये गतागते यातायाते ताभ्यां वितीर्णो विलङ्घितो विस्तीर्णमहार्णवः पुरुषान्तरदुस्तरमहासमुद्रो येन स तथोक्तोऽपि । अक्ष्णोः समीपे समक्षम् । समीपार्थे-

ऽव्ययीभावः । 'अव्ययीभावे शरत्प्रभृतिभ्यः' इत्यच्प्रत्ययः । पृतनाया वानरसेनायाः समक्षं पुरतः । नितरामत्यन्तम् । अव्ययादाम्प्रत्ययः । आनन्दसिन्धवानानन्दसागरे ममज्ज ममोऽभूत् । ईदृङ्महाकपिवीरवाहिनीमध्येऽहमेक एव महोदधिसुलङ्घ्य सीतां दृष्ट्वा पुनरागतोऽस्मीत्येवंभूतभाषणप्रवर्तकमहाभाग्यसंपन्नोऽभवमित्यमन्दानन्दतुन्दिलितान्तःकरणोऽभूदित्यर्थः । अतएव विरोधाभासोऽलंकारः । वृत्तमुपजातिः ॥

आनीतचूडामणिसंनिधानादाविःप्रमोदेन रघूद्वहेन ।

तत्रानुयुक्तः पवनात्मजन्मा विज्ञापयामास कृतप्रणामः ॥ ७३ ॥

आनीतेति । आनीतस्य हनूमताहतस्य चूडामणेः सीताशिरोरत्नस्य संनिधानात्संनिध्याद्धेतोः । आविःप्रमोदेन प्रादुर्भूतानन्देन रघूद्वहेन रघुनन्दनेन तत्र तस्मिन्सीतावृत्तान्ते विषयेऽनुयुक्तः पृष्ठः पवनात्मजन्मा हनूमाऽनृत्तप्रणामो विहितनमस्कारः सन् । विज्ञापयामास । सीतावलोकनवार्ता कथयामासेत्यर्थः । पूर्वमागमनानन्तरकर्तव्यतया विहितो नमस्कार इदानीं शुभवार्ताकथनप्रारम्भसंतोषातिरेकादिति वेदितव्यम् । इन्द्रवज्रावृत्तम् ॥

विज्ञापनप्रकारमेवाह—

लङ्कापुरोपवनसीङ्गयथ राजपुत्री-

मालोक्यं निशिचरीगणबाध्यमानाम् ।

केनापि पातकवशेन सुपर्णलोके

बन्दीकृतामिव भुजंगमराजकन्याम् ॥ ७४ ॥

लङ्केति । अथ विज्ञापनानन्तरं मङ्गलाचारे वा । 'मङ्गलानन्तरारम्भप्रश्नकात्कर्त्तव्यो अथ' इत्यमरः । लङ्कापुरस्य रावणराजधान्या उपवनसीङ्गयुद्यानवनप्रदेशे । अशोकवनिकामध्य इत्यर्थः । निशिचरीगणबाध्यमानां रक्षकरक्षसीनिवहपरितप्यमानाम् । अतएव केनाप्यनिर्वाच्येन पातकवशेन पापानुबन्धेन सुपर्णलोके गरुडलोके बन्दीकृताम् । कारागारबद्धामित्यर्थः । भुजंगमराजकन्यां नागकन्यामिव स्थितां राजपुत्रीं जानकीमालोक्यमवलोकितवानस्मि । उपमालंकारः । वसन्ततिलकावृत्तम् ॥

देव्यास्त्वदीयान्वयकीर्तनेन त्वन्मुद्रया च व्यपनीय शोकम् ।

वार्तामभिज्ञानमयीमयाचं प्रस्थातुकामः परिपूर्णकामः ॥ ७५ ॥

देव्या इति । त्वदीयान्वयकीर्तनेन भवदीयवंशप्रशंसया त्वन्मुद्रया भवदीयप्रत्यभिज्ञानाङ्गलिमुद्रिकया च देव्याः सीतायाः शोकं विषादं व्यपनीय निरस्य । अतएव परिपूर्णकामः संपूर्णमनोरथः प्रस्थातुकामः पुनरागन्तुमनाः सन् । 'तुं काममनसोरपि' इति तुमुनो मकारलोपः । अभिज्ञानमयीमभिज्ञानरूपाम् । ताद्रूप्ये मयटि डीप । वार्ता वृत्तान्तमयाचं याचितवानस्मि । इन्द्रवज्रावृत्तम् ॥

ब्रह्मास्त्रवित्रस्तजयन्तकृत्यां कथामभिज्ञाप्य वने प्रवृत्ताम् ।
चिरं रुदन्त्या जनकेन्द्रपुत्र्या चूडामणिः प्रेषित एष तुभ्यम् ॥७६॥

ब्रह्मेति । ब्रह्मास्त्राद्दर्भमयाद्वित्रस्तस्य विशेषतः भीतस्य जयन्तस्य जयन्तासु-
रनाम्नः काकासुरस्य कृत्यं स्तनोल्लेखनरूपक्रिया यस्यां ताम् । वने चित्रकूटतटविपिने
प्रवृत्तां संभूतां कथामाख्यायिकामभिज्ञाप्याभिज्ञानत्वेनोक्त्वा । चिरं चिरकालं
रुदन्त्याः पूर्वानुभूतार्थस्मरणवशादश्रूणि विमुञ्चन्त्या जनकेन्द्रपुत्र्या जानक्या एषोऽयं
चूडामणिः शिरोरत्नं तुभ्यं प्रेषितः । वाग्रूपं चाभिज्ञानद्वयं प्रहितमित्यर्थः । वृत्तमु-
पजातिः ॥

निगमयति—

किं बहुना ॥

किं बहुनेति । बहुना वागव्यापारेण किम् । न किमपीत्यर्थः ॥

तथापि किञ्चिद्वक्तव्यमवशिष्टं विद्यत इत्याह—

देव तस्याः प्रतिष्ठासूनसूनैकपालितान् ।

मुद्रयित्वा प्रपन्नोऽहं तैवाभिज्ञानमुद्रया ॥ ७७ ॥

इति श्रीविदर्भराजविरचिते चम्पूरामायणे सुन्दरकाण्डः समाप्तः

देवेति । हे देव स्वामिन्, प्रतिष्ठासूनप्रस्थानुमिच्छन्, उत्क्रमिष्यमाणानित्यर्थः ।
तिष्ठतेः सन्नन्तादुप्रत्ययः । तथाप्याशैकपालितानाशया त्वदागमनप्रतीक्षयैकया
पालितान्गुप्तान् । शिवभागवतवत्समाप्तः । तस्याः सीताया असूनप्राणान् तवाभि-
ज्ञानमुद्रयाभिज्ञानरूपाङ्गुलिमुद्रिकया तथैवाभिज्ञानमुद्रया मुद्राफलकयेति श्लिष्टरूप-
कम् । मुद्रयित्वा । निरुद्धेत्यर्थः । अहं प्रपन्नः । आगतोऽस्मीत्यर्थः ॥

इति श्रीमत्परमयोगीन्द्रवृन्दमानसेन्दीवरसंदोहामन्दानन्दलाभाभिवन्दितरघुनन्द-
नचरणारविन्दमकरन्दाखादनकन्दलितसारस्वतेनाखण्डतपःप्रचण्डमुनिप्रकाण्डमण्ड-
लेश्वरशाण्डिल्यमहासुनिगोत्रावर्तसस्य पञ्चान्वयसुधापारावारपारिजातस्य धन्वन्तर्यै-
वतारान्तरस्यायुर्वेदप्रमुखनिखिलविद्यासारसर्वज्ञसार्वभौमस्य कोण्डोपण्डितवर्यस्य तनू-
जेन गङ्गाम्बिकागर्भरत्नाकरसुधाकरेण रामचन्द्रबुधेन्द्रेण विरचितायां चम्पूरामायण-
व्याख्यायां साहित्यमञ्जूषिकासमाख्यायां सुन्दरकाण्डः समाप्तः ॥

रामचन्द्रार्थरचिता रामचन्द्रपदार्पिता ।

व्याख्या सुन्दरकाण्डस्य पूर्णा मञ्जूषिकाभिधा ॥

१. 'कथामपि ज्ञाप्य'; 'कथां च विज्ञाप्य' इति पाठौ. २. 'एव' इति पाठः.
३. 'आशोक' इति पाठः. ४. 'त्वदभिज्ञान' इति पाठः.

युद्धकाण्डम् ।

इत्थं निजचित्रकवितासभाजितसकलकविसमाजेन तत्रभवतां भोजराजेन विर-
चितपञ्चकाण्डसंवद्धं चम्पूरामायणप्रबन्धं परिपूरयितुकामेन लक्ष्मणनाम्ना पण्डितवर्ये-
णावशिष्टो युद्धकाण्डो निजवाग्वैभवानुसारेण रचितः । सोऽयं मयेदानीं व्याक्रियते॥

अथ तत्रभवान्कविः स्वचिकीर्षितस्य ग्रन्थस्य निष्प्रत्यूहपरिपूरणाय शिष्टाचारसं-
प्राप्तविशिष्टगुरुचरणारविन्दभोजमहाराजस्मरणरूपं मङ्गलं निवध्नाति—

दृष्टे यत्र यदृच्छयापि वचसां देवी पुरो वर्तते

सारस्यं महदभ्युदेति सदसि प्रागल्भ्यमुज्जृम्भते ।

जायन्ते सकलाः कला अपि नृणां जागर्ति कीर्तिर्नवा

चेतः स्निह्यति तत्र देशिकपदाम्भोजे च भोजे मम ॥ १ ॥

दृष्ट इति । यत्र यस्मिन्देशिकपदाम्भोजे भोजे च यदृच्छया लीलयापि ।
अत्यादरेण चेत्किमु वक्तव्यमिति भावः । दृष्टेऽवलोकिते सति । नृणाम् । मनुष्यमा-
त्रस्येत्यर्थः । एतच्च सर्वत्र संबध्यते । वचसां देवी सरस्वती पुरोवर्तते । उपासना-
दिप्रयत्नं विनैव स्वयं संनिहिता भवतीत्यर्थः । तथा महदनल्पम् । कार्यकारणपर्या-
प्तमित्यर्थः । सारस्यं कवितारसज्ञत्वम् । अभ्युदेत्यभ्युदयं प्राप्नोति । समुत्पद्यत
इत्यर्थः । ‘अभ्युपैति’ इति पाठ आभिमुख्येन समीपमागच्छतीत्यर्थः । तथा सदसि ।
राजविद्वत्सभास्वित्यर्थः । प्रागल्भ्यं सकलविद्याविवरणप्रौढत्वमुज्जृम्भते विजृम्भितं
भवति । तथा सकलाः समस्ता अपि कला इतिहासागमाश्चतुःषष्टिविधा जायन्ते-
ऽध्ययनपरिशीलनाभ्यासाभावेनैव तत्त्वतोऽवबुध्यन्ते । तथा नवापूर्वा कीर्तिः सत्स-
माख्या जागर्ति विलसति । तत्र तस्मिन्देशिकपदाम्भोजे गुरुचरणारविन्दे भोजे
भोजराजे च मम चेतो मनः स्निह्यति । उक्तरीत्या बहुश्रेयस्कलान्मामकं मनस्तत्र
स्नेहयुक्तं भवतीत्यर्थः । चतुःषष्टिकलास्तु—‘इतिहासागमाद्याश्च काव्यालंकारनाट-
कम् । गायकत्वं कवित्वं च कामशास्त्रं दुरोदरम् ॥ देशभाषालिपिज्ञानं लिपिकर्म च
वाचकम् । सर्वाणि चापदानानि खरशास्त्रं तु शाकुनम् ॥ सामुद्रिकं रत्नशास्त्रं रथा-
श्वगतिकौशलम् । मल्लशास्त्रं सूदकर्म भूरुहाणां च दोहदम् ॥ गन्धवादो धातुवादः
खन्यावादो रसस्य च । जालवादोऽग्निसंस्तम्भः खड्गस्तम्भो जलस्य च ॥ वाचःस्तम्भो
वयःस्तम्भो वदयाकर्षणमेव च । विद्वेषणोच्चाटनं च मारणं कालवञ्चनम् ॥ पयसि
हवचातुर्यं पादुकासिद्धिरेव च । मृत्सिद्धिर्घटिकासिद्धिरैन्द्रजालिकमेव च । अञ्जनं
नरदृष्टिस्तु वञ्चनं खरवञ्चनम् । मणिमन्त्रौषधानां च सिद्धयश्चौरकर्म च ॥ वृत्रलो-
हाश्ममृदाखण्डेषुवर्माञ्जनक्रियाः । अदृश्यकरणी दूरकरणी मृगयारतिः ॥ वाणिज्यं
पाशुपाल्यं च कृषिराहवकर्म च । लावकुक्कुटमेषादियुद्धकारणकौशलम् ॥ चतुःषष्टि-

१. एतत्पूर्वम् ‘आनीतं पवनात्मजेन जनकक्षमापालपुत्रीशिरोरत्नं मूर्तमिवानुरागमसकृ-
तः प्रमोदान्वितः । यो लोकत्रयकण्टकं दशमुखं प्रोद्धतुमैच्छद्वलात्तोऽयं वीरवराग्रणीर्ज-
नकजाजानिः सदा पातु नः ॥’ इति श्लोको दृश्यते कचित् । २. ‘स्निह्यतु’ इति पाठः ।

कलाश्चैताः कलाविद्धिः प्रकीर्तिताः ॥' इति । अनुप्रासोऽलंकारः । शार्दूलविक्री-
डितं वृत्तम् ॥

संप्रति स्वाहंकारं परिहरति—

भोजेन तेन रचितामपि पूरयिष्य-

न्नलपीयसापि वचसा कृतिमत्युदाराम् ।

न व्रीडितोऽहमधुना नवरत्नहार-

सङ्गेन किंतु हृदि धार्यत एव तन्तुः ॥ २ ॥

भोजेनेति । तेनासाधारणमहिमास्पदतया प्रसिद्धेन भोजेन । अपिरतिशयार्थः ।
रचितां प्रणीतामत एवात्युदाराम् । रसालंकाराद्युल्लसितशब्दार्थसंघटनोज्ज्वलिततयात्य-
न्तगम्भीरामित्यर्थः । कृतिं काव्यमलपीयसात्यल्पेन । ईषन्मात्रगौरवरहितेनापीत्यर्थः ।
'द्विवचनविभज्य-' इत्यादिनेयस्पत्ययः । वचसा पूरयिष्यन्पूरितां करिष्यन्नहम-
धुनास्मिन्काले । अधुनेति निपातनात्साधुः । व्रीडितो लज्जितो न जातः क्वार्यं
सर्वज्ञभोजप्रबन्धः, क च वा मदीयेनाल्पपट्टेन वचनेन तत्परिपूरणमिति लज्जां न
गतोऽस्मीत्यर्थः । कुत एतदित्याशङ्क्य तत्रार्थान्तरं न्यस्यति—किंतु । तथाहीत्यर्थः ।
तन्तुः सूत्रं नवरत्नहारसङ्गेन नूतनमाणिक्यहारसमागमेन हृदि वक्षसि मानसे च
धार्यत एवासज्यत एव । नतु परिहीयत इत्यर्थः । कुतः । अतएव तत्साम्येन
मद्वचनस्यापि महाजनपरिग्रहो भविष्यतीति भावः । अर्थान्तरन्यासोऽलंकारः ।
वसन्ततिलकावृत्तम् ॥

एवं निजवागव्यापारस्यावकाशं संपाद्येदानीं चिकीर्षितमाह—

मुद्रामुद्रितजीवितां जनकजां मोहाकुलं राघवं

चूडारत्नविलोकनेन सुचिरं निध्याय निध्याय च ।

प्रारेभे हृदि लक्ष्मणः कलयितुं पौलस्त्यविध्वंसनं

धीरः पूरयितुं कथां च विमलामेकेन काण्डेन सः ॥ ३ ॥

मुद्रेति । मुद्रया श्रीरामाभिज्ञानमुद्रिकया मुद्रितं स्थापितं जीवितं यस्यास्तां
जनकजां जानकीम् । तथा चूडारत्नविलोकनेन चूडामणिदर्शनेन मोहाकुलं मोह-
विह्वलं राघवं च सुचिरमनल्पकालम् । अत्यन्तसंयोगे द्वितीया । निध्याय नितरां
ध्यात्वा । मनस्यनुसंधायेत्यर्थः । 'ध्यै चिन्तायाम्' इति धातोर्निपूर्वात्कत्वो ल्यबा-
देशः । तथा निध्याय दृष्ट्वा च । 'निर्वर्णनं तु निध्यानं दर्शनालोकनेक्षणम्' इत्य-
मरः । तथाच जनकजां ध्यात्वा राघवं दृष्ट्वेति यथाक्रममन्यथायथासंख्यालंकारः ।
धीरो धैर्यशाली स प्रसिद्धो लक्ष्मणः सौमित्रिरेकेन काण्डेन बाणेन । 'काण्डोऽस्त्री
दण्डबाणावैवर्गावसरवारिषु' इत्यमरः । पौलस्त्यविध्वंसनं रावणसंहारं कलयितुं कर्तुं
हृदि प्रारेभ उपचक्रमे । मनसि निर्धारितवानित्यर्थः । तथा धीरो विद्वान्सं लक्ष्मणो
लक्ष्मणनामा कविरेकेन काण्डेन युद्धकाण्डेन विमलं निष्कलङ्कं कथां रावणसंह-

रणरूपोपाख्यानं पूरयितुं हृदि प्रारम्भे मनस्युपक्रान्तवान् । अत्र रामलक्ष्मणयोरुभ-
योरपि प्रकृतत्वात्केवलप्रकृतगोचरश्लेषालंकारः । 'प्रकृताप्रकृतोभयगतमुक्तं चेच्छ-
ब्दमात्रसाधर्म्यम् । श्लेषोऽयं श्लिष्टत्वं सर्वत्रायद्वये नान्ये ॥' इति लक्षणात् ।
शार्दूलविक्रीडितं वृत्तम् ॥

कथां पूरयितुं प्रारम्भ इत्युक्तम् । संप्रति तामेव कथां प्रस्तौति—

आनन्दमन्थरमनन्तरमाञ्जनेया-

दाकर्ण्य वृत्तिमनघां जनकात्मजायाः ।

दृष्टिर्दशाननरूपा परुषायमाणा

बाणासनोपरि दधे प्रभुणा रघूणाम् ॥ ४ ॥

आनन्देति । अनन्तरं चूडामण्यभिज्ञानप्रदर्शनानन्तरमानन्देन मन्थरं निर्भरं
यथा तथा । आनन्दपरिपूरितमित्यर्थः । आञ्जनेयादञ्जनातनयाद्वनूमतः । 'आख्या-
तोपयोगे' इत्यपादानत्वात्पञ्चमी । अनघां निर्दुष्टां जनकात्मजाया वृत्तिं वर्तनं जीवनं
वा । 'वृत्तिर्वर्तनजीवने' इत्यमरः । आकर्ण्य श्रुत्वा । रघूणां प्रभुणा श्रीरामेण दशा-
नने रावणे रूपा रोषेण परुषायमाणोप्रायमाणा दृष्टिर्बाणासनोपरि कार्मुकोपरि दधे
निचिक्षिपे । महावीरस्वाभाव्याच्छरासनावलोकनसंज्ञयैव सुग्रीवादिभ्यो जैत्रयात्रासं-
नाहमाज्ञापयामासेत्यर्थः । वसन्ततिलकावृत्तम् ॥

अथ सुग्रीवोऽपि दशग्रीवकुपितराघवावलोकनद्विगुणितरणो-
त्साहः साहाय्यसमयमनुपालयन्नधुमिव सिन्धुमवधार्य धार्यमाण-
धैर्यादगाधमतिरधिरूढत्रिकूटशृङ्गां लङ्कामधिगन्तुमङ्गदकुमुदनलनी-
लप्रमुखमप्यखिलानीकं समनीनहत् ॥

अथेति । अथानन्तरं सुग्रीवोऽपि दशग्रीवे कुपितस्य राघवस्यावलोकनेन द्विगु-
णितो द्विरावृत्तो रणोत्साहो रणप्रयत्नो यस्य स तथोक्तः । 'लोकोत्तरेषु कार्येषु स्थेया-
न्प्रयत्न उत्साहः' इति लक्षणम् । सहायस्य भावः साहाय्यं सहायकर्म । ब्राह्मणादि-
त्वात्प्यञ् । तस्य समयं संविदमपि । सीताप्रवृत्त्युपलब्धनन्तरं तदपहारिणं वैरिणं
संहृत्य पुनस्तामानेष्यामीति पूर्वविहितप्रतिज्ञामित्यर्थः । 'समयाः शपथाचारकालसि-
द्धान्तसंविदः' इत्यमरः । अनुपालयन्ननुवर्तमानः । अगाधमतिर्गम्भीरमतिर्धैर्याद्धीर-
त्वादधुं कूपमिव सिन्धुमवधार्य । तथा सुतरां निश्चित्येत्यर्थः । 'पुंस्येवान्धुः प्रहिः
कूपः' इत्यमरः । अधिरूढं त्रिकूटशृङ्गं यया ताम् । त्रिकूटाचलशृङ्गाप्रवर्तिनीमित्यर्थः ।
लङ्कामधिगन्तुमङ्गदकुमुदनलनीलाः प्रमुखाः प्रधाना यस्य तत्तथोक्तम् । अखिलमप्य-
नीकं वानरसैन्यम् । 'अनीकं तु रणे सैन्ये' इति विश्वः । समनीनहत्संनाहयामास ।
नहतेणौ चङ्गयुपधाहस्वोऽभ्यासदीर्घश्च ॥

१. 'द्विगुणीकृत' इति पाठः. २. 'साहायकमनुपालम्भम्' इति पाठः. ३. 'धैर्यावगाढ-
मतिः' इति पाठः. ४. 'शिखराम्' इति पाठः. ५. 'बलिमुखानीकम्' इति पाठः.
६. 'समनीनयत्' इति पाठः.

वारिदादपि च रामनामतः पूरिता पुनरपाङ्गधारया ।

तत्क्षणं प्रति चचाल दक्षिणं वाहिनीशमखिलापि वाहिनी ॥५॥

वारिदादिति । रामनामतो रामाभिधानात् । तद्रूपादित्यर्थः । वारिदाब्जलदा-
दप्यपाङ्गधारया कटाक्षरेखा तथैव धारया पुनर्भूयोऽपि पूरिता समग्रीकृताप्या-
यिता च अखिला कृत्स्नापि वाहिनी वानरसेना सैव वाहिनी नदी । 'सेनानद्योश्च
वाहिनी' इति वैजयन्ती । तत्क्षणं तस्मिन्नेव क्षणे दक्षिणं वाहिनीशं प्रति दक्षिण-
समुद्रमुद्दिश्य दाक्षिण्यगुणयुक्तसेनानायकं चेति गम्यते । चचाल प्रतस्थे । श्लेष-
संकीर्णं समस्तवस्तुवर्तिसावयवरूपकम् ॥

तत्क्षणे संमचलितऋक्षसैमुदये कुमुदामोदकारिणि शरभाधिकप्र-
सादशीले नीलेन्दीवरानन्दिनि दशाननदिशाक्रमणव्यग्रतेजसि
समारूढतारानन्दनलक्ष्मणानुगते सरयमुदयसानुमन्तमिव हनूमन्त-
मधिरोहति निशाचरतिमिरवारणनिस्तन्द्रे रामचन्द्रे समन्ततः
कन्दलितबहुलहरिजालकोलाहलभरितहरिदन्तरो निरन्तरास्कन्दि-
तनिकटकान्तारावलिर्वलीमुखबलमहाम्बुधिः ससंभ्रममुदजृम्भत ॥

तत्क्षण इति । तस्मिन्क्षणे । तत्काल इत्यर्थः । समं तुल्यं चलितः प्रस्थित
ऋक्षसमुदयो जाम्बवदादिभल्लूकगणः, अन्यत्र नक्षत्रमण्डलं यस्य तस्मिन् । 'ऋक्षाच्छ-
भल्लूक', 'नक्षत्रमृक्षं भं तारा' इति चामरः । कुमुदस्य कुमुदनामः कपिसेना-
पतेरामोदं संतोषम्, अन्यत्र कैरवोल्लासं करोतीति कुमुदामोदकारिणि । 'कुमुदं कैरवे
रक्तपङ्कजे कुमुदः कपौ' इति विश्वः । शरभे शरभाख्यसेनापतावधिकप्रसादशीलेऽस्य-
न्तानुग्रहतत्परे, अन्यत्र शरस्याश्ववालाख्यवृणविशेषस्य कुसुमस्य भा शोभा तस्या
अप्यधिकप्रसादशीलेऽतिनिर्मलस्वभावे । नीलेन्दीवराख्यः सेनानायकः । अथवा
नील इन्दीवरमिव तदानन्दिनि तत्परितोषकारिणि, अन्यत्र नीलोत्पलविकासका-
रिणि । 'नीलः कपीशेऽद्रिभेदे कृष्णे ना तद्वति त्रिषु' इति नानार्थरत्नमाला ।
दशाननदिशाक्रमणे रावणदिगवस्कन्दने व्यग्रं चटुलं तेजः प्रतापो यस्य तस्मिन्,
अन्यत्र दशसंख्याकान्याननानि मुखानि यासां तास्तासां दिशानाम् । दशदिङ्मु-
खानामित्यर्थः । आक्रमण आवरणे व्यग्रं वेगवत्तेजो ज्योतिर्यस्य तस्मिन् । 'तेजो-
ऽनले प्रभावे च ज्योतिष्यर्चिषि रेतसि' इति वैजयन्ती । समारूढः समधिष्ठी-
तस्तारानन्दनोऽङ्गदो येन तेन लक्ष्मणेन सौमित्रिणा अनुगतेऽनुसृते, अन्यत्र समा-
रूढा प्रतिदिनमेकैकताराधिष्ठाननियमात्समधिष्ठिता यास्तारा अश्विन्यादिनक्षत्राणि
ता नन्दयतीति तथोक्तः स चासौ लक्ष्मणानुगतो लाञ्छनेनानुसृतश्च तस्मिन् ।
'लक्ष्मणा' इति तृतीययानुगतशब्देनालुक्समासः । निशाचरा राक्षसास्तिमिराणीव,

१. 'ततः क्षणेन' इति पाठः. २. 'समक्षचलित' इति पाठः. ३. 'समुदाये' इति पाठः.

४. 'सरभसम्' इति पाठः. ५. 'हरण' इति पाठः.

अन्यत्र शार्वरान्धकाराणि तेषां वारणे विध्वंसने निस्तन्द्रे जागरुके रामश्चन्द्र इवे-
त्युपमितमासः । उदयसानुमन्तमिवेति स्पष्टोपमालिङ्गात् । तस्मिन् । उदयसा-
नुमन्तमुदयाचलमिव हनूमन्तं सरयं सत्वरमधिरोह्यधितिष्ठति मति समन्ततः
सर्वत्र कन्दलितः समुत्पन्नो बहुलो भूयिष्ठश्च यो हरिजालकोलाहलो वानरसङ्घकल-
कलो घुमघुमध्वनिश्च तेन भरितानि परिपूर्णानि हरिदन्तराणि यस्य स तथोक्तः ।
निरन्तरं नीरन्ध्रमास्कन्दिता आक्रान्ता निकटकान्तारावलिः समीपारण्यश्रेणिर्येन स
तथोक्तः । समानमेतत् । वलीमुखबलमहाम्बुधिर्वानरसेनासमुद्र इवेत्युपमितस-
मासः । ससंभ्रमं साटोपम् । उदजृम्भतोऽजृम्भितोऽभूत् । 'शरभाधिकप्रसादशीले'
'लक्ष्मणानुगते' इत्यत्र च शब्दश्लेषः । वस्तुतः शब्दभेदेन अर्थद्वयावभासेऽपि जतु-
काष्टवदेकशब्दस्य प्रतीतेः । अन्यत्रार्थश्लेषः । एकनालावलम्बिफलद्वयवदभिन्नपदेना-
र्थद्वयप्रतीतेरेतत्संकीर्णयमुपमा ॥

उज्जासकासरमुदञ्चितपञ्चवक्त्रं
वित्रस्तहस्तिविशारुरुचमूरुयूथम् ।
आलोललोचनतरङ्गकुरङ्गशाव-
मासीदसीम विपिनं कपिनर्मघोषैः ॥ ६ ॥

उज्जासेति । असीम निर्मेर्यादम् । अतिविपुलमित्यर्थः । 'सीमसीमे स्त्रियामुभे'
इत्यमरः । विपिनमरण्यम् । कर्तुं । कपीनां नर्मघोषैर्जैत्रयात्रोत्सवक्रीडोद्घोषैः ।
'क्रीडा लीला च नर्म च' इत्यमरः । उज्जासा भयविभ्रान्ताः कासरा वनमहिषा य-
स्मिस्तथोक्तम् । 'लुलायो महिषो बाहद्विषत्कासरसैरिभाः' इत्यमरः । उदञ्चिता उज्जा-
न्ताः पञ्चवक्त्राः सिंहा यस्मिस्तत्तथोक्तम् । 'सिंहो मृगेन्द्रः पञ्चास्यः' इत्यमरः ।
वित्रस्ता विभीता हस्तिनो गजा यस्मिस्तत्तथोक्तम् । विगताः शरारूणां व्याघ्रादिहिं-
सजन्तूनां चमूरूणां मृगाणां च यूथा निवहा यस्मिस्तत्तथोक्तम् । 'शरारूणां तुको
हिंस्रः' इत्यमरः । आलोलाः साध्वसाद्विलोला लोचनतरङ्गा दृष्टिपरम्परा येषां ते
कुरङ्गशावा हरिणशिशवो यस्मिस्तत्तथोक्तं चासीत् । वसन्ततिलकावृत्तम् ॥

सैन्यैस्ततो रघुपतिः सरितां निवेशं
वेशन्तयन्विरलयन्विपिनान्तराणि ।
आरुह्य शैलमपि सङ्ग्रामसङ्ग्रामात्
मन्दानिलैकनिलयं मलयं जगाम ॥ ७ ॥

सैन्यैरिति । ततो नर्मघोषानन्तरं रघुपतिः सैन्यैर्वानरसेनाभिः सरितां नदीनां
निवेशं विन्यासस्थानम् । 'निवेशः शिबिरोद्वाहविन्यासेषु प्रकीर्तितः' इति विश्वः ।
वेशन्तयन्वेशन्तं कुर्वन् । सेनासंमर्दादल्पसरांसि कुर्वन्मित्यर्थः । 'वेशन्तः पत्वलं
चाल्पसरः' इत्यमरः । वेशन्तशब्दात्तत्करोतीति ण्यन्ताल्लटः शत्रादेशः । तथा विपि-
नान्तराणि गहनान्तरालानि विरलयन्विरलानि कुर्वन् । वानरसेनासाटोपधाटीविघटित-

तरुगुल्मपाषाणतया सुगमनानि कुर्वन्नित्यर्थः । पूर्ववच्छतृप्रत्ययः । सद्यः सहाय्यमप्य-
सह्यो विरहिणां दुष्प्रसहो वातो यस्मिंस्तं शैलं मार्गसंबद्धं पर्वतमारुह्य ततो मन्दानि-
लैकनिलयं मन्दगन्धवाहैकनिकेतनं मलयं मलयाख्यं शैलं जगाम । वृत्तं पूर्ववत् ॥

गत्वा रामस्तमद्रिं सौमित्रिमिदमवादीत् ॥

गतवेति । रामस्तमद्रिं मलयपर्वतं गत्वा सौमित्रिं प्रतीत्यं वक्ष्यमाणप्रकारं
वचनमवादीदुक्तवान् । वदेर्लुङि 'सिचि वृद्धिः परस्मैपेदेशु' इति वृद्धिः ॥

उक्तप्रकारमेवाह—

अमी तटसमीपनिर्झरतरङ्गरिङ्गत्पयो-

जडीकृतपटीरभूरुहकुटीरसंसारिणः ।

मनो विधुरयन्ति मे मलयमेखलामेदुरा

दुरासदवनप्रियप्रियतमारुता मारुताः ॥ ८ ॥

अमी इति । तटसमीपेषु सानुप्रदेशेषु ये निर्झराः प्रवाहाः । 'प्रवाहो निर्झरो
झरः' इत्यमरः । तेषां तरङ्गेभ्यो रिङ्गद्धिः स्खलद्धिः पयोभिरम्बुभिर्जडीकृतानि शि-
शिरीकृतानि । 'सुषीमः शिशिरो जडः' इत्यमरः । अभूततद्भावे च्विप्रत्ययः ।
तथाभूतानि यानि पटीरभूरुहाश्चन्दनतरव एव कुटीराणि गृहाणि तेषु संसारिणो
नियतावस्थानशीलाः । ताच्छील्ये णिनिः । मलयमेखलासु मलयशैलनितम्बप्रदे-
शेषु मेदुराः सान्द्राः । 'मेखला खड्गबन्धे स्यात्काञ्चीशैलनितम्बयोः' इति विश्वः ।
दुरासदान्युद्दीपकलाहुः सहानि वनप्रियप्रियतमानां कोकिलाङ्गनानां रूतानि कूजितानि
येषु तथोक्ताः । 'वनप्रियः परभृतः कोकिलः पिक इत्यपि' इत्यमरः । अमी
प्रवर्तमाना मारुता अनिला मे मम मनो विधुरयन्ति विह्वलयन्ति । विकलीकुर्व-
न्तीत्यर्थः । यमकानुप्रासयोः संसृष्टिः । पृथ्वीवृत्तम् ॥

इत्यालपन्करुणमेष निरुद्धवेलं

शैलं महेन्द्रमधिगत्य महीमहेन्द्रः ।

आवर्तमुद्रितमिचान्वयभूपतीना-

मक्षय्यकीर्तिनिधिमम्बुनिधिं ददर्श ॥ ९ ॥

इतीति । इत्युक्तप्रकारेण करुणं दीनमालपन्व्याहरन् । एष महीमहेन्द्रो भूदे-
वेन्द्रः श्रीरामो निरुद्धवेलमावृतसमुद्रकूलम् । 'वेला कूले च जलधेर्वेला कालविका-
रयोः' इति विश्वः । महेन्द्रं शैलं महेन्द्राख्यकुलपर्वतविशेषम् । 'महेन्द्रो मलयः सह्यः
शुक्तिमानृक्षपर्वतः । विन्ध्यश्च पारियात्रश्च सप्तैते कुलपर्वताः ॥' इति विष्णुपुराणव-
चनात् । एतेन पूर्वोक्तसह्यमलययोरपि कुलपर्वतविशेषत्वमवगन्तव्यम् । अधिगत्य
प्राप्य । आवर्तैर्जलभ्रमैर्मुद्रितं चिह्नितम् । प्रतिबद्धमिति यावत् । 'स्यादावर्तोऽम्भसां
भ्रमः' इत्यमरः । अन्वयभूपतीनां सगरादिनिजकुलभूभुजाम् । क्षेतुं शक्यः
क्षय्यः । 'क्षय्यजय्यौ शक्याथे' इति निपातः । तातो नञ्समासः । तं कीर्ति-

निधिं यशोनिधानमिव स्थितमित्युत्प्रेक्षा । अम्बुनिधिं समुद्रं ददर्श । अत्रावर्तेषु
समुद्रारोपणाद्रूपकालंकारः । स चोक्तोत्प्रेक्षया संसृज्यते । वसन्ततिलकावृत्तम् ॥

दृष्ट्वा च तमद्भुताकृष्टमना रामस्तदिदमाचष्ट ॥

दृष्ट्वेति । तमम्बुनिधिं दृष्ट्वा चाद्भुताकृष्टमना आश्चर्याविष्टहृदयः सन् रामस्तदिदं
वचनमाचष्टावोचत् ॥

तत्प्रकारमेवाह—

द्रष्टुं नालमगाधतां फणिपतिः सीमान्तरेखा दिशो

द्वीपाः सैकतमण्डलानि तदयं दूरे गिरां वारिधिः ।

येषामेष सुखादखानि नखरैर्येनाथवा पूरित-

स्तेषां नः कुलभूभुजामविहतस्थेन्ने महिन्ने नमः ॥ १० ॥

द्रष्टुमिति । (हे सुग्रीव, उल्लोलकल्लोलवेष्टितं चञ्चलतरङ्गवेष्टितं कल्लोलिनीनां
नदीनां वल्लभः पतिः समुद्रस्तं द्रष्टुं प्रेक्षितुमर्हसि । यद्यस्मात्कारणात्) फणिपतिः
पातालकुहरवासीति शेषः । अगाधतामतलस्पर्शताम् । गाम्भीर्यमित्यर्थः । ‘अगाध-
मतलस्पर्शे’ इत्यमरः । द्रष्टुं नालं न पर्याप्तः । ‘पर्याप्तवचनेष्वलमर्थेषु तुमुन्’ । दिशः
सीमान्तरेखा मर्यादावसानभूप्रदेशाः । सिकतानां समूहाः सैकतानि सिकताम-
ग्रानि । ‘सैकतं सिकतामग्रम्’ इत्यमरः । ‘सिकताशर्कराभ्यां च’ इत्यप्रत्ययः ।
तेषां मण्डलानि श्रेणयो द्वीपाः सिंहलादयो द्वीपविशेषाः । तत्तस्मात्कारणादयं वारि-
धिर्गिरां दूरे । वर्तत इति शेषः । अनिर्वाच्य इत्यर्थः । अत एष वारिधिर्येषां नः
कुलभूभुजामस्मत्कुलप्रसूतपूर्वराजन्यानाम् । सगरकुमाराणामित्यर्थः । नखरैः सुखा-
दनायासेनाखान्यवदारितः । खनतेर्लुङ् । ‘भावकर्मणोः’ इति चिण् । अथानन्तरं
येन वा । अस्मत्कुलभूभुजा भगीरथेनैवेत्यर्थः । पूरित आप्यायितः । ‘गङ्गा सागर-
पूरणा’ इति पुराणवचनात्तस्याश्च कापिलानलदग्धसगरतनयसंतर्पणार्थं महाप्रयत्न-
पूर्वकमनेनानीतत्वादिति भावः । तेषां नः कुलभूभुजां सगरकुमारभगीरथप्रभृत्यस्मद-
न्वयभूपतीनामविहतस्थेन्नेऽप्रतिहतस्थैर्याय । कल्पान्तस्थायिन इत्यर्थः । स्थिरशब्दस्य
ऋदिपाठात् ‘वर्णहृदिभ्यः ष्यञ् च’ इति चकारादिमनिच् । ‘प्रियस्थिर-’ इत्या-
दिना स्थादेशः । महिन्ने माहात्म्याय नमो नमस्कारः । ‘नमःस्वस्ति-’ इत्यादिना
चतुर्थी । शार्दूलविक्रीडितं वृत्तम् ॥

अथ हरीन्द्रोऽपि महेन्द्रोपान्तकान्तारशोभिनि लोभनीयमलय-
जातानिले वेलौपवनदेशे रघुपतेर्निदेशेन निवेशयामास बलमखि-
लम् ॥

अथेति । अथानन्तरं हरीन्द्रः सुग्रीवोऽपि महेन्द्रस्योपान्तकान्तारेण निकटार-
ण्येन शोभत इति तथोक्ते । लोभनीया मनोहारिणस्ते मलयजातानिला यस्मिन्स-

१. अत्रत्यधनुश्चिह्नवर्तिव्याख्याभागस्योपलब्धादर्शेषु मूलं नोपलभ्यते. २. ‘बालानिले’
इति पाठः. ३. ‘वेलौपवनप्रदेशे दाशरथेर्निदेशेन’ इति पाठः.

स्मिन्वेलोपवनदेशे समुद्रकूलोद्यानप्रदेशे रघुपतेर्निदेशेनाज्ञयाखिलं बलं निवेशयामास । प्रतिष्ठापयामासेत्यर्थः ॥

सरसपटीरकुञ्जवनजवनाभिपत-

मृगमदगन्धगन्धवहमेदुरितेऽम्बुनिधेः ।

तटनिकटे लुठत्पनसतालरसालफलै-

रुदितमदा विचेरुरुदरंभरयो हरयः ॥ ११ ॥

सरसेति । सरसाणां सान्द्राणां पटीरकुञ्जानां चन्दननिकुञ्जानां वने, अथवा सरसाः पटीरकुञ्जा यस्मिंस्तस्मिन्वने, संजवनः सम्यग्वेगशीलः सन् । ‘जुचंक्रम्य-’ इत्यादिना युच् । अभिपतन्प्रसरन् । तथा मृगमदस्य कस्तूर्या गन्धो यस्य स तथोक्तश्च यो गन्धवहोऽनिलस्तेन मेदुरिते । तत्प्रचुर इत्यर्थः । एतेन मुखसंचारयोग्यत्वं सूच्यते । ‘मृगनाभिर्मृगमदः कस्तूरी’ इत्यमरः । अम्बुनिधेः समुद्रस्य तटनिकटे कूलोपान्ते लुठद्भिः पचेलिमतया वृन्तान्निपत्य भुवि लुठद्भिः पनसानां तालानां रसालानां च फलैर्हंतुना उदितमदा उत्पन्नहर्षाः । कुतः । उदरं विभ्रतीत्युदरंभरयः खोदरपूरकाः । ‘फलेप्रहिरात्मंभरिश्च’ इत्यत्र चकारसामर्थ्यादुदरंभरिरिति निपातनात्साधुः । हरयः कपयो विचेरुः । तत्तत्फलभक्षणतत्परतया तत्र विजहुरित्यर्थः । वृत्त्यनुप्रासालंकारः ॥

अथ रावणवृत्तान्तमाह—

अनन्तरमपरमहाम्भोधिमिव चलितमम्भोधिरोधस्यम्भोधिविलङ्घनविशृङ्खललाघवं राघवानीकमनीकोन्मुखं चारमुखादवधार्य धार्यमाणहृदयातङ्कः पङ्कलीनचरण इवैरावणो रावणो विधेयैमपरमजानञ्जानकीमप्यविमोक्तुकामः कामपरतन्त्रो मन्त्रिभिः समं समाजमाजगाम॥

अनन्तरमिति । तदनन्तरं सेनानिवेशानन्तरमम्भोधिरोधसि समुद्रकूले चलितमपरमहाम्भोधिमिव स्थितमित्युत्प्रेक्षा । तथाम्भोधिविलङ्घने समुद्रतरणे विशृङ्खललाघवं निराघाटपाटवं यस्य तत्तथोक्तमनीकोन्मुखं रणोद्युक्तं राघवानीकं श्रीरामसैन्यम् । ‘अनीकं तु रणे सैन्ये’ इति हलायुधः । चारमुखाद्रूढपुरुषवचनादवधार्य श्रुत्वा रावणो धार्यमाणो हृदयातङ्को मनोवेदना यस्य स तथोक्तः । अतएव पङ्कलीनचरणः कर्दमनिमग्नपाद ऐरावण इन्द्रगज इवेत्युपमा । अपरमन्यद्विधेयं कर्तव्यमज्ञानत्रवबुध्यमानः । तर्हि जानकीपरित्यागं सकलातङ्कनिरासकं करोलित्यत आह—
कामपरतन्त्रो मन्मथपराधीनोऽतएव जानकीमप्यविमोक्तुकामोऽपरित्यक्तुमनाः सन् । मन्त्रिभिः समं ग्रहस्ताद्यमात्यैः सह समाजं सभामण्डपमाजगाम प्राप ॥

रहस्तदानीं रजनीचरेन्द्रः प्रहस्तंमुख्यानिदमावभाषे ।

इदं तु मे वाञ्छितमीक्षितं वो वदन्तु यद्वैरिज्जनोचितं नः ॥१२॥

१. ‘जलधेः’ इति पाठः. २. ‘दरस्फुट’ इति पाठः. ३. ‘अपरमिव चलितं महाम्भोधिम्’ इति पाठः. ४. ‘कृतसंवेशं रोदसीलङ्घन’ इति पाठः. ५. ‘परम्’ इति पाठः. ६. ‘परतन्त्रितः’ इति पाठः. ७. ‘पूर्वाव’ इति पाठः.

रह इति । तदानीं तस्मिन्समये रजनीचरेन्द्रो रावणो रह एकान्ते । मन्त्र-
वादस्य रहसि कर्तव्यत्वादिति भावः । 'रहश्चोपांशु चालिङ्गे' इत्यमरः । प्रहस्तमु-
ख्यान्प्रहस्तप्रमुखान्मन्त्रिणः । इदं वक्ष्यमाणं वचनमात्रभाष उवाच । भाषणप्रका-
रमेवाह—इदमिति । इदमेतत् । जानक्या अपरित्यागरूपमित्यर्थः । तुशब्दो-
ऽवधारणार्थकः । मे मम वाञ्छितमभिलषितं वो युष्माकमीक्षितम् । युष्माभिः
प्रत्यक्षतो दृष्टमित्यर्थः । 'मतिबुद्धि—' इत्यादिना वर्तमाने क्तप्रत्ययः । 'क्तस्य च वर्त-
माने' इति षष्ठी । अतः नोऽस्माकं यत्कृत्यं वैरिजने प्रत्यासन्न उचितं युक्तं तद्व-
दन्तु । सम्यग्विचार्य कथयन्तिवत्यर्थः । उपेन्द्रवज्रावृत्तम् ॥

अमी च पुनराशयज्ञा व्यज्ञापयन् ॥

अमी चेति । आशयं जानक्या अपरित्यागरूपं रावणाभिप्रायं जानन्तीति
आशयज्ञाः । एतेनैतेषामैच्छिकभाषणतत्परत्वमेव नतु नीतिशान्त्रार्थबोधनप्रवृत्ति-
तात्पर्यमिति सूच्यते । अत्र 'आतोऽनुपसर्गे कः' इति कप्रत्ययः । अतएवाह भग-
वान्कात्यायनः—'अकारादनुपसर्गात्कर्मोपपदात्को भवति विप्रतिषेधेन' इति वार्तिक-
व्याख्याने भाष्यकारेणार्थशब्दमुदाहृत्य व्यर्थत्वसमर्थनात् । अमी प्रहस्तादिमन्त्रिणः ।
पुनःशब्दो वाक्यालंकारे । व्यज्ञापयन्विज्ञापयामासुः ॥

विज्ञापनप्रकारमेवाह—

देव, जीवत्सु भवदाज्ञापरेष्वनुचरेषु परमस्मासु कस्मादयमैपवादो
दुरवापोरुभुजपञ्जरानीतां सीतां जातु न जहातु नाथ इत्यभिदधा-
नेषु ॥

देवेति । हे देव राजन् । 'देवः सुरे घने राज्ञि' इति विश्वः । भवदाज्ञापरेषु
युष्मन्निदेशकरणतत्परेष्वस्मासु मादृशेष्वनुचरेषु । महावीरेष्वित्यर्थः । परं जीवत्सु
प्राणधारितया वर्तमानेषु सत्सु । अयमपवादः सीताहरणाद्याक्षेपः । कस्मात्कुतो-
हेतोः । भवेदिति शेषः । न कुतोऽपीत्यर्थः । 'अवर्णाक्षेपनिर्वादपरिवादापवाद-
वत्' इत्यमरः । अतो नाथः स्वामी । भवानिति शेषः । दुरवापेन परेषां दुष्प्रापे-
णोरुभुजपञ्जरेण महाभुजमण्डलेनानीतामपहृतां सीताम् । जातु कदाचिदपि । महा-
संकटेऽपीत्यर्थः । न जहातु न त्यजतु । 'गृहीतं न परित्यजेत्' इति वचनादिति
भावः । आशिषो लोटि शेषे प्रथमः । इत्येवमभिदधानेषु वदत्सु सत्सु ॥

ततो रम्भोपहितहर्षाङ्कसंभवशापमम्भोजभवं चैतदुपालम्भान्तरा-
यमावेदयन्तमग्रजन्मानमसमानविनयविज्ञानभूषणो विभीषणः सरो-
षमिदमवादीत् ॥

१. 'विज्ञापयामासुः' इति पाठः. २. 'परं चास्मासु' इति पाठः. ३. 'अवापो' इति
पाठः. ४. एतदनन्तरम् 'प्रधानेषु' इति कचित्. ५. 'ततः' इति नास्ति कचित्.
६. 'हठात्कारसंभवमम्भोजसंभवशापमन्तरायमावेदयन्तं दुर्जयं तमग्रजन्मानं समानय-
न्विनय' इति पाठः.

तत इति । ततस्तदनन्तरं रम्भोपहितो रम्भानिबन्धनो नलकूबराभिहितशापो हराङ्कसंभवः कैलासोद्धरणे नन्दीश्वरविरचितशापः । ततो द्वन्द्वे 'सर्वो द्वन्द्वो विभा-
षैकवद्भवति' इति एकवद्भावः । यद्वा रम्भोपहितो रम्भापतिर्नलकूबरः स च हराङ्कश्च तौ संभवः कारणं यस्य तं बलादन्यनारीग्रहणे मूर्धा शतधा भविष्यतीति रम्भानिबन्धननलकूबरशापम्, वानरैस्त्वद्वंशविलयो भविष्यतीति नन्दीश्वरशापं
चेत्यर्थः । तथाम्भोजभवशापं पुञ्जिकस्थलाख्याप्सरोनिबन्धनब्रह्मशापं चैतस्याः
सीताया उपालम्भान्तरायां संभोगप्राप्तिविघ्नमावेदयन्तं प्रहस्तादिभ्यः कथयन्तम-
ग्रजन्मानं ज्येष्ठभ्रातरं रावणम् । विनयो महत्सु प्रह्वीभावः, विज्ञानं शास्त्रजन्मवि-
वेकः । असमानेऽसाधारणे विनयविज्ञाने एव भूषणं यस्य तथोक्तो विभीषणः सरोषं
सामर्षं यथा तथेदं वक्ष्यमाणप्रकारं वचनमवादीदुवाच । अम्भोजभवशापः श्रीरा-
मायणे—'अथ संकुपितो देवो मामिदं वाक्यमब्रवीत् ॥ अद्यप्रभृति यामन्यां
बलान्नारीं गमिष्यसि । तदा ते शतधा मूर्धा भविष्यति न संशयः ॥ इत्थं तस्य
शापस्य भीतः प्रसभमेव ताम् । नारोपये बलात्सीतां वैदेहीं शयनं मम ॥' इति ॥

विभीषणोक्तप्रकारमेवाह—अहहेत्यादिचतुर्भिः ।

अहह विधिनियोगादद्य नक्तंचरेन्द्र
त्वमसि परकलत्रे दुर्निवारानुरागः ।

अरुणद्वशिखायामामिषग्रासमोहा-
दविरलकृतजिह्वाचापलः केसरीव ॥ १३ ॥

अहहेति । अहहेति खेदे । 'अहहेत्यद्भुते खेदे' इत्यमरः । हे नक्तंचरेन्द्र राक्ष-
सेश्वर, अद्येदानीं त्वं विधिनियोगादैववशात्परकलत्रे परदारेषु दुर्निवारो निवारयि-
तुमशक्योऽनुराग आसक्तिर्यस्य स तथोक्तोऽसि । परदारानुषक्ते महापातकत्वेन
शास्त्रनिषिद्धत्वात्ततो विनिपात एव न श्रेय इति भावः । कथमिव । अरुणायां रक्त-
वर्णायां द्वशिखायां वनवह्निज्वालायाम् । 'वने च वनवह्नौ च द्रवो दाव इतीष्यते'
इति शाश्वतः । आमिषग्रासमोहान्मांसपिण्डभ्रान्तिवशात् । 'आमिषश्चास्त्रियां मांस-
स्तथा स्याद्भोग्यवस्तुनि' इति वैजयन्ती । अविरलं बहुलं यथा तथा कृतम् ।
अथवाऽविरलं विरलं संपाद्यमानं कृतं विरलकृतम्, तत्र भवतीत्यविरलकृतं बाहुली-
कृतं जिह्वाचापलं रसनेन्द्रियप्रियतृष्णा यस्य स तथोक्तः । 'श्रेण्यादयः कृतादिभिः'
इति समासः । केसरी सिंह इवेत्युपमा । सा च भ्रान्तिमताङ्गेन संकीर्यते । दवामि-
ज्वालाखादनस्य केसरिणो यादृश्यवस्था तादृश्येव तवापीत्यर्थः । मालिनीवृत्तम् ॥

आकर्ण्य किंनरमुखादनघे स्ववंशे

काकुत्स्थदारहरणोपगतं कलङ्कम् ।

हाहेति मीलितदृशः करयोर्युगं तं

दष्टौ श्रुतीरपि कैथं पिदधातु धातुः ॥ १४ ॥

आकर्ण्येति । अनघे निर्दुष्टे स्ववंशे किंनरान्वये काकुत्स्थदारहरणोपगतं श्रीरामे-

धृतमायापहरणसंप्राप्तम् । तद्वशोद्भवेन त्वया तस्या अपहृतत्वादिति भावः । कलङ्कमपवादम् । 'कलङ्कोऽङ्गापवादयोः' इत्यमरः । किंनरमुखात्किंनरवचनात् । 'आख्यातोपयोगे' इत्यपादानत्वात्पञ्चमी । आकर्ण्य श्रुत्वा । हाहेति प्रकृते विपादातिशयद्योतको द्विरुक्तोऽयं शब्दः । 'हा विपादशुगर्तिषु' इत्यमरः । इत्युक्त्वेति शेषः । मीलितदशस्तादृग्दुर्वार्ताकर्णजनितखेदातिरेकान्निमीलिताक्षस्य धातुब्रह्मणस्तत्प्रसिद्धं करयोर्युगं हस्तयुग्मं कर्तुं । अष्टावपि । तस्य चतुर्मुखत्वादष्टसंख्याका इत्यर्थः । श्रुतीः श्रोत्राणि कथं पिदधात्वाच्छादयतु । द्वयोरष्टाच्छादनेऽपर्याप्तत्वान्नाच्छादयिष्यत्येवेत्यर्थः । तादृग्वार्ताकर्णेने कर्णाच्छादनस्यावश्यकत्वादिति भावः । त्वन्मूलेन कूटस्थस्यापि ब्रह्मणो महात्मनः संतापः संप्राप्तः । अतो दुर्जोवितमिति तात्पर्यम् । 'अपिधानतिरोधानपिधानाच्छादनानि च' इत्यमरः । अत्रोक्तव्यवहारसंबन्धेऽपि तत्संबन्धोक्तेरतिशयोक्तिः । वसन्ततिलकावृत्तम् ॥

पश्येदानीमुदधिपरिखापालिता कुत्र लङ्का

वाचातीतः क नु वनचरादागतो दुर्विपाकः ।

कर्तुं नक्तंचरपरिभवं कापि मायेति शङ्के

जाता सीता धरणितनया जानकी मैथिलीति ॥ १५ ॥

पश्येति । इदानीमधुना पश्यावलोकय । किं पश्यामीत्यत आह—उदधिनैव परिखया खेयेन पालिता गुप्ता । दुष्प्रवेशेत्यर्थः । 'खेयं तु परिखा' इत्यमरः । लङ्का कुत्र । वाचातीतोऽनिर्वाच्यो वनचराद्वानरमात्रादागतः संप्राप्तो दुर्विपाको वनभङ्गाक्षकुमारादिराक्षसविक्षोभणगृहदाहादिरूपा दुरवस्था क नु कुत्र । तदेतदाश्चर्यमित्यर्थः । अतः नक्तंचरपरिभवं राक्षसविध्वंसनं कर्तुं काप्यनिर्वाच्या माया विचित्रशक्तिरेव सीता धरणितनया जानकी मैथिलीति नामभिरुपलक्षिता सतीत्यर्थः । जाता प्रादुर्भूतेति शङ्के तर्कयामि । अन्यथा कथमीदृग्विपत्तिः संभविष्यतीति भावः । 'मन्ये शङ्के ध्रुवं नूनम्' इत्युत्प्रेक्षालंकारः । मन्दाक्रान्तावृत्तम् ॥

निगमयति—

किं बहुना ।

न गणयसि यदि त्वं वानरं वा नरं वा

ननु परिचितवीर्यौ जिष्णुभूकार्तवीर्यौ ।

न कलयसि यदि त्वं नन्दिशापं च धातु-

र्वरमपि नरवर्जं दुर्जयो दैवयोगः ॥ १६ ॥

किं बहुनेति । गतार्थमेतत् ॥ नेति । हे रावण, त्वं वानरं कपिम् । वा नरं मानुषं वा । न गणयसि यदि न संख्यायसे चेत् । तृणप्रायावेतौ मद्बाहुबलस्य कियन्मात्रमिति न लक्षीकरोषि चेदित्यर्थः । तर्हि जिष्णुभूः शक्रपुत्रो वाली । 'जिष्णुः शक्रे धनंजये' इति निघण्टुः । स च कार्तवीर्यश्च तौ परिचितवीर्यौ ननु । पूर्वः त्वदनुभूतपराक्रमौ खलु एकेन बालवलयनिबद्धत्वात्, अन्येन यावत्प्रसादं

वितन्वति कुर्वति सति । 'योगः संनहनोपायध्यानसंगतियुक्तिषु' इत्यमरः । विधिदैवं च । 'विधिर्विधाने दैवेऽपि' इत्यमरः । इन्द्रपुत्रं कपिम् । वालिनमित्यर्थः । वैवस्वतेन सूर्यतनयेन समवर्तिना । प्राणिनां कर्मानुरूपदण्डप्रवर्तनशीलेनेत्यर्थः । हरिणा यमेन घटयितुं मेने । श्रीरामसुग्रीवसख्यान्मृत्युः प्रत्यासन्नो वालिन इति फलितार्थः । श्राद्धदेवो वैवस्वतोऽन्तकः, 'समवर्ती परेतराट्', 'यमानिलेन्द्रचन्द्रार्कविष्णुसिंहांशुवाजिषु । शुकाहिकपिभेकेषु हरिर्ना कपिले त्रिषु ॥' इति चामरः । अत्र विधेरीदृजननासंबन्धेऽपि तत्संबन्धकथनादतिशयोक्तिभेदः । तथा द्वितीयपादस्य चतुर्थे संयमनात्संदृष्टयमकः शब्दालंकारः । वसन्ततिलकावृत्तम् ॥

ततस्तत्क्षणसंभूतविस्मम्भाय प्रतिश्रुतवालिबधाय कथितनिजमन्मथदशाय दाशरथये सुग्रीवो दशग्रीवनीयमानसीतापातितानि कानिचिदाभरणान्यदर्शयत् ॥

तत इति । ततस्तदनन्तरम् । तत्क्षणसंभूतः सख्यकरणक्षण एव संजातः विस्मम्भो विश्वासो यस्य तस्मै । तत्समागमस्य सद्य एव प्रत्ययजनकत्वादिति भावः । 'समौ विस्मम्भविश्वासौ' इत्यमरः । प्रतिश्रुतः प्रतिज्ञातो वालिवधो येन तस्मै । भवद्वेषिणं वालिनं हत्वा तारया सह तत्साम्राज्यं तुभ्यं दास्यामीति कृतप्रतिज्ञायेत्यर्थः । 'अङ्गीकृतमाश्रुतं प्रतिज्ञातम्' इत्यमरः । कथिता उक्ता निजा स्वीया मन्मथदशा सीताविरहप्रयुक्तमन्मथावस्था येन तस्मै । प्रियतमावियोगेनाहमेवं विषण्णो जातः, तत्त्वयावश्यं तदन्वेषणार्थं प्रयत्नः कर्तव्य इत्यावेदितात्मीयवेदनायेत्यर्थः । 'दशा वर्ताववस्थायाम्' इति विश्वः । दाशरथये श्रीरामाय । सुग्रीवः । दशग्रीवेण रावणेन नीयमानया हियमाणया सीतया पातितानि लूकानि कानिचिक्कियन्त्यप्याभरणानि भूषणान्यदर्शयद्दर्शयामास ॥

प्रत्यर्पितानां कविपुंगवेन रामः स्वकान्ताधृतभूषणानाम् ।

संस्कारहान्या परिधूसराणां प्रक्षालनं बाष्पजलैश्चकार ॥ १० ॥

प्रत्यर्पितानामिति । रामः कविपुंगवेन कपिश्रेष्ठेन सुग्रीवेण प्रत्यर्पितानाम् । तथा संस्कारहान्या अक्षालनेन शोधनाभावात्परिधूसराणां परितो मलिनानां स्वकान्ताधृतभूषणानां बाष्पजलैर्निजनेत्राम्बुभिः प्रक्षालनं परिशोधनम् । निर्मलभावमिति यावत् । चकार । तानीमानि खलु तदीयानि भूषणानीति पुनः पुनः पश्यन्नश्रूणि मुमोचेत्यर्थः । अत्र क्षालनकरणासंबन्धेऽपि तत्संबन्धोक्तरतिशयोक्तिः । तथाच तस्य तादृशी प्रियतमाविषयप्रेमातिभूमिरिति वस्तु व्यज्यते । इन्द्रवज्रावृत्तम् ॥

ततः सौमित्रिफणितनिर्बन्धसंधुक्षितधैर्येण रामेणानुयुक्तो वालिवैरकारणं भानुसूनुरित्थमकथयत् ॥

तत इति । ततो भूषणदर्शनजनितशोकानन्तरं सौमित्रिफणितैर्महात्मनस्तव नैवं शोकलालसत्त्वं युक्तमित्याद्युपलालनवाक्यैर्यौ निर्बन्धस्तेन संधुक्षितं संदायितं

राक्षसैः ॥' इति । ननु 'ज्येष्ठभ्राता पिता चैव यश्च विद्यां प्रयच्छति । त्रयस्ते पितरो ज्ञेया धर्मश्चेदत्र कारणम् ॥' इति, 'जनिता चोपनेता च यश्च विद्यां प्रयच्छति । अन्नदाता भयत्राता पञ्चैते पितरः स्मृताः ॥' इति ज्येष्ठभ्रातृत्वेन पितृसाम्यमापाद्यापि त्यागानर्हं रावणं परित्यज्य रामसमीपमागमनं विभीषणस्य विरुद्धमिति चेत्, सत्यम् । 'विहितस्याननुष्ठानान्निन्दितस्य निषेवणात् । अनिग्रहाच्चेन्द्रियाणां नरः पतनमृच्छति ॥' इत्याद्युक्तपतनहेतूनां रावणे परिपूर्णत्वात् 'न पतितैः सह संव्यवहारो विद्यते' इति पतितस्य परित्यागाभिधानात्, 'गुरोरप्यवलितस्य कार्याकार्यमजानतः । उत्पथं प्रतिपन्नस्य न्याय्यो दण्डो विधीयते ॥' इत्यादिना अपथप्रवृत्तस्य गुरोरपि परित्यागश्रवणाच्च न दोष इत्यलमतिप्रपञ्चेन ॥

एवमाचष्टेयुक्तम्, तत्प्रकारमेवाह—

पौलस्त्यमग्रजनुषं परुषं वदन्तं

संत्यज्य बान्धवजनं च विभीषणोऽहम् ।

रामं विराममिह विद्विषतामवाप-

मापन्नदैन्यहरणं शरणं ममेति ॥ १७ ॥

पौलस्त्यमिति । अग्रजनुषमग्रजन्मानम् । ज्येष्ठभ्रातरमित्यर्थः । 'जनुर्जननजन्मानि' इत्यमरः । एतेन स्वस्य रावणसंबन्धेन दोषवत्त्वमुक्तं भवति । अनेन 'उपाया नैव सिध्यन्ति ह्यपाया बहुशस्तथा । इति या गर्वहानिश्च सैव-कार्पण्यमुच्यते ॥' इत्युक्तलक्षणकार्पण्यरूपमङ्गं प्रदर्शितम् । परुषं वदन्तमर्जुनद्वेषणीं पौलस्त्यं पुलस्त्यवंशोद्भवं रावणं च । एतेन महाकुलप्रसूतत्वेऽपि दुरदृष्टवशात्पापाचारतया परिहार्यत्वं सूच्यते । तथा बान्धवजनं पुत्रमित्रकलत्रादिबन्धुवर्गं च संत्यज्य त्यक्त्वा । एतेन प्रातिकूल्यनिरसनरूपमङ्गं प्रदर्शितम् । विभीषणाख्योऽहम् । एतच्छक्तेस्तव राहित्येन तेषां विश्वासोत्पादनार्थं स्वनामसंकीर्तनमित्यवगन्तव्यम् । विद्विषतां शत्रूणाम् । विरमयतीति विरामं विनाशकम् । दुष्टनिग्रहशिष्टपरिपालनक्षममित्यर्थः । आपन्नानां तापत्रयनिपीडितानां दैन्यहरणं दुर्गतिनिरासकम् । सुरनरतिर्यगात्मनां सर्वेषां प्राणिनां समाश्रयणीयमित्यर्थः । रमयतीति रामं नान्नैव सकललोकानन्दकरं मम शरणं रक्षकमिति । मत्वेति शेषः । 'शरणं गृहरक्षित्रोः' इत्यमरः । अवापं प्राप्नवम् । 'रक्षिष्यत्यनुकूलान्न इति या सुदृढा मतिः । स विश्वासो भवेच्चक्रं सर्वदुष्कृतनाशकम् ॥' इत्युक्तविश्वासरूपकमङ्गं प्रदर्शितम् । तथाच—'आनुकूल्यस्य संकल्पः प्रातिकूल्यवर्जनम् । रक्षिष्यतीति विश्वासो गोमूत्रवरणं तथा ॥ आत्मनिक्षेपकार्पण्ये षड्विधा शरणागतिः ॥' इति भगवच्छास्त्रोक्ता यथायोगाद्वा शरणागतिः प्रदर्शितेति द्रष्टव्यम् । ननु इक्ष्वाकुवंशजस्य राज्ञो रामभद्रस्योक्तगुणसंपन्नत्वेन परत्वं विभीषणेन कथमुक्तमिति चेत्, 'बालोऽपि नावमन्तव्यो मनुष्य इति भूपतिः । महती देवता ह्येषा नररूपेण तिष्ठति ॥ नृपिः कुरुते काव्यं नासुरो विन्दते बलम् । नादेवांशो ददात्यन्नं नाविष्णुः पृथि-

वीपतिः ॥' इत्यादिवचनैर्भूपतेर्विष्णुरूपत्वावगमेन 'ब्रह्मा स्वयंभूश्चतुराननो वा' इत्यादिहनुमद्वचनाद्रामस्य ब्रह्मादिभ्योऽधिकशक्तिकत्वेनावगतत्वात् 'परमापद्रुत-स्यापि धर्मे मम मतिर्भवेत् ॥ या या मे जायते बुद्धिर्येषु येष्वाश्रमेषु च । सा सा ममातिधर्मिष्ठा तं तं धर्मं च पालय ॥' इति प्रार्थितेन ब्रह्मणा 'धर्मिष्ठस्त्वं सदा वत्स तव चैतद्भविष्यति' इति दत्तवरत्वेन च रामं सकलजगद्रक्षणार्थमिक्ष्वाकुवंशेऽवतीर्णं परमधर्मरूपं परमपुरुषरूपं श्रीमन्नारायणं ज्ञात्वा तथोक्तवानिति सर्वं रमणीयम् । वसन्ततिलकावृत्तम् ॥

अनन्तरमतिकरुणं समीरयन्तं समीरभुवा च सप्रत्यभिज्ञं विज्ञापितं निशाचरपतेरनुजं निशाम्य तदागमनाय किं कारणमिति शङ्कापरवशे निवेदयति हरीशे दाशरथिरतिदयमानमानसः स्मयमानो मधुरमिदमवादीत् ।

अनन्तरमिति । अनन्तरमतिकरुणमत्यन्तदैन्ययुक्तं यथा तथा समीरयन्तम् । 'सर्वलोकशरण्याय राघवाय महात्मने । न्यवेदयत मां क्षिप्रं विभीषणमुपस्थितम् ॥' इति भाषमाणमित्यर्थः । 'वाचा धर्ममवाप्नुहि' इति न्यायेनाह्वेशेन भवतां महानुपकारः प्राप्स्यतीति निवेदयन्तमिति भावः । तथा समीरभुवा हनुमता च सप्रत्यभिज्ञम् । लङ्काप्रवेशसमये मयायं दृष्टो धर्मिष्ठोऽस्मत्पक्षपातेनोपकारमेवाचरितवानित्यादिप्रत्यभिज्ञासहितमित्यर्थः । विज्ञापितं निवेदितम् । निशाचरपतेरनुजं विभीषणं निशाम्य दृष्ट्वा । 'शमो दर्शने' इत्यत्र शमो दर्शनार्थं अमित्त्वाद्ब्रह्मादेशाभावः । तस्य निशाचरपतेरागमनाय । आगमनस्येत्यर्थः । किं कारणं को हेतुः । इतीत्थं शङ्कापरवशे वितर्कतत्परे । 'शङ्का वितर्कभययोः' इति विश्वः । हरीशे सुग्रीवे निवेदयति रावणावरजोऽयं विभीषणः शरणार्थितया समागत इति विज्ञापितवति सति दाशरथिः श्रीरामोऽतिदयमानं निरवधिकपरदुःखप्रहाणेच्छातत्परत्वाद्दयामापद्यमानं मानसं यस्य स तथोक्तः । तथा स्मयमानः । 'स्मितपूर्वाभिभाषी च राघवः' इति वचनाद्वा साक्षाच्छत्रू रावणस्तदनुज एव शरणागतश्चेत्संतोष एवेति वा । शरणागत एव चेद्यो वा को वा भवतु पुनर्निवेदनं किमर्थं शरणागतरक्षणदीक्षितस्य मम निकट इति मन्दहासं कुर्वाण इत्यर्थः । मधुरं सर्वेषां श्रवणानन्दकरम् । इदं वक्ष्यमाणप्रकारं वचनमवादीदुवाच ॥

तत्प्रकारमेवाह—

अभयागतो मंदपयाति चेन्मुधा

रघवो भवन्ति लघवो न किं सखे ।

अनुजोऽयमस्तु तनुजोऽथवा रिपोः

करुणापदं हि शरणागतो जनः ॥ १८ ॥

१. 'सप्रत्यभिज्ञापितम्' इति पाठः. २. 'निशाम्य तदा तदागमनाय' इति पाठः. ३. 'अतिदयमानस्मयमानो' इति पाठः. ४. 'अभाषत' इति पाठः. ५. 'अयमपयाति' इति पाठः.

अभयेति । हे सखे सुग्रीव, अभयागतोऽभयार्थमागतो जनः । मन्मत्तः सकाशात् । सुधा व्यर्थम् । अप्राप्तमनोरथः सन्नित्यर्थः । अपयाति चेत् अपगतो यदि । रघवो रघुवंशोद्भवा राजानः । अथ रघुशब्देन यदुशब्दवत्तदपत्ये लक्षणा । जनपदशब्दानामतद्राजत्वात् । लघवो नीचाः न भवन्ति किम् । भवन्त्येत्यर्थः । न केवलं शरणागतसंरक्षणवैमुख्येनाहं लघुः, किंतु पूर्वेषामपि सकलजनशरण्यानामस्मत्कुलभूपतीनामपि नैच्यापादकत्वेन मूलच्छेदको भवामीति भावः । अतोऽयं शरणार्थी रिपोः शत्रो रावणस्यानुजो वास्तु । अथवा तनुजस्तनयो वा अस्तु । शरणागतो जनः कर्हणापदं हि दयापात्रं खलु । अतस्तमवश्यमानयतेत्याशयः । मञ्जुभाषिणीवृत्तम् । ‘सजसा जगौ भवति मञ्जुभाषिणी’ इति लक्षणात् ॥

तदनु हृदयविदा हनूमता सरयमानीतो विनीतोऽयमाशरपतिरवन्दत दाशरथिम् ॥

तदन्विति । तदनु श्रीरामवचनानन्तरं हृदयविदाशयाभिज्ञेन हनूमता सरयं सत्वरमानीतः प्रापितोऽयं शरणार्थी आशरपती राक्षसेश्वरो विभीषणो विनीतः सन् दाशरथिमवन्दत नमस्कृतवान् । ‘राक्षसः कोणपः कव्यात्कव्यादोऽस्य आशरः’ इत्यमरः ॥

रामस्तमाह विनतं रजनीचरेन्द्रं

दत्तं मयाद्य भवते दशकण्ठराज्यम् ।

अस्मिन्नुदाहरणमग्रजराज्यभोक्ता

सानुल्लवः प्लवनमण्डलसार्वभौमः ॥ १९ ॥

राम इति । रामो विनतं प्रणतं रजनीचरेन्द्रं विभीषणमाह ब्रूते स्म । आहेति णलन्तत्वेन ब्रूतित्वं भ्रान्तम्(?) तदुक्तं वामनेन—‘आह ब्रूतिना णलन्तत्वभ्रमात्’ इति । उक्तप्रकारमेवाह—हे विभीषण, अयेदानीं मया । भातीति भवते तुभ्यम् । भातेर्भवतुप्रत्ययः । दशकण्ठराज्यं रावणसाम्राज्यं दत्तं वितीर्णम् । अत्र भविष्यदर्थत्वेऽपि भूतत्वेन सिद्धवत्कल्याणवादः । एतेन श्रीरामस्य सत्यप्रतिज्ञापरिपालनधौरेयत्वमुक्तम् । तथाच रामायणवचनम्—‘निहत्य रावणं युद्धे सप्रहस्तं सवान्धवम् । राजानं त्वां करिष्यामि लङ्कायां राक्षसेश्वर ॥’ इति । नन्वग्रजं घातयित्वा कथं तद्राज्यं भोक्तुमुचितमित्याशङ्क्य तत्र दृष्टान्तमाह—अस्मिन्निति । अस्मिन्नर्थेऽग्रजस्य ज्येष्ठभ्रातुर्वालिनो राज्यभोक्ता राज्यानुभवकः । अनुसृत्य प्लवन्तीत्यनुल्लवा अमात्यभृत्यादयस्तैः सह सानुल्लवः । ‘तेन सहेति तुल्ययोगे’ इति बहुव्रीहिः । ‘वोपसर्जनस्य’ इति सहशब्दस्य सभावः । प्लवगमण्डलसार्वभौमः कपिराष्ट्रचक्रवर्ती सुग्रीवः । सर्वभूमेरीश्वरः सार्वभौम इति विग्रहः । तस्येश्वरः ‘सर्वभूमिपृथिवीभ्याम्’ इत्यण्, ‘अनुशक्तिकादीनां च’ इत्युभयपदवृद्धिः । उदाहरणं निदर्शनं दृष्टान्तः । उपमानमिति यावत् । अतो नात्रानौचित्यशङ्का कार्येति भावः ।

नायं दृष्टान्तालंकारः । बिम्बप्रतिबिम्बभावेनौपम्यस्य गम्यत्वेन बाधात् । किंतूदा-
हरणशब्देन तुल्यत्वाभिधानादुपमालंकारः । अतएव दृष्टान्तोदाहरणनिदर्शनरूपाः
शब्दा न प्रयोक्तव्याः पौनरुक्त्यापत्तेरित्येकावलीकारः । वसन्ततिलकावृत्तम् ॥

उक्तमर्थान्तरन्यासेनोपपादयति—

तथाहि ॥

तथाहीति । स एव प्रकार इत्यर्थः ॥

तत्प्रकारमेवाह—

श्रेयः पदात्पदमुपैति विधेः प्रसादा-
त्प्रायस्तदद्य फलितं हि विभीषणे तु ।
रेखातपत्रसहितं पदमस्य गृह्ण-
न्नेकातपत्रसहितं पदमेष भेजे ॥ २० ॥

श्रेय इति । श्रेयो राज्यादिकं कर्तुं । विधेः प्रसादाद्वैवानुग्रहात् । 'विधिर्विधाने
दैवे च' इति विश्वः । प्रायो भूम्ना । 'प्रायो भूम्नयन्तगमने' इत्यमरः । पदात्स्थाना-
च्चरणञ्चेति गम्यते । 'पदं व्यवसितत्राणस्थानलक्ष्माञ्जिवस्तुषु' इत्यमरः । उपैति
प्राप्नोतीति यत् इत्यभ्याहारः । यत्तदोर्नित्यसंबन्धात् । न्याय्यवचनमित्यर्थः । अद्ये-
दानीम् । विभीषणे तु विभीषण एव । तुशब्दो व्यवच्छेदार्थकः । फलितं फलवत् ।
चरितार्थं जातमित्यर्थः । 'तारकादित्वादितच्' हिरवधारणार्थकः । कुतः । यत्
यस्मात् एष विभीषणः । रेखा । आतपत्राकाररेखेत्यर्थः । तत्सहितं महापुरुषत्वा-
त्तच्चिह्नितमस्य श्रीरामस्य पदं चरणम् । स्थानं चेति गम्यते । गृह्णन्स्वीकुर्वन् ।
एकातपत्रसहितमेकच्छत्रयुक्तम् । निःसपत्नमित्यर्थः । पदं साम्राज्यं भेजे प्राप । अतः
श्रेयसः पदात् पदान्तरप्राप्तिरिति एतत् फलितं जातमिति युक्तमुक्तमिति भावः ।
श्लेषानुप्राणितोऽयं विशेषेण सामान्यसमर्थनरूपोऽर्थान्तरन्यासोऽलंकारः । वसन्तति-
लकावृत्तम् ॥

अनन्तरवृत्तान्तमाह—

असौ पुनरग्रत एव भरताग्रजापाङ्गसुधातरङ्गाभिषिक्तोऽपि पुनः
रुक्तराज्याभिषेकः सकलविस्रम्भभाजनतया सुग्रीव इवापरो दशग्री-
वबलमखिलमावेद्य सद्य एव लङ्कापुरसमास्कन्दनाय सेनासमुत्तर-
णहेतुं सेतुं विधातुमारौधय वारांनिधिमिति सविनयमेनं विज्ञापि-
तवान् ॥

असाविति । असौ विभीषणः । पुनःशब्दो वाक्यालंकारे । अग्रतोऽनुपदमेव
भरताग्रजस्य श्रीरामचन्द्रस्यापाङ्गसुधातरङ्गैः कटाक्षामृतहरीभिरभिषिक्तोऽपि पुनः
रुक्तराज्याभिषेकः पुनर्विरचितसाम्राज्याङ्गमूर्धाभिषेकः श्रीरामेण करुणाकटाक्षाव-
लोकनपूर्वकं लङ्काराज्येऽभिषिक्त इत्यर्थः । सकलविस्रम्भभाजनतया समग्रविश्वास-

१. तथाहि' इति नास्ति कचित्. २. 'उदेति' इति पाठः. ३. 'यत्' इति पाठः.
४. 'आराधयतु' इति पाठः.

प्रात्रतया । 'समौ विस्रम्भविश्वासौ' इत्यमरः । अपरः सुग्रीव इव स्थितः सन् इत्युत्प्रेक्षा । अखिलं समग्रं दशग्रीवबलं रावणशक्तिः सैन्यं वा 'बलं सैन्यं बलं स्थौल्यं बलं शक्तिर्वलोऽसुरः' इति शाश्वतः । आवेद्यः । 'अवध्यः सर्वभूतानां गन्धर्वोरगरक्षसाम् । राजपुत्र दशग्रीवो वरदानात्स्वयंभुवः ॥' इत्यादिना विज्ञाप्येत्यर्थः । सद्योऽविलम्बेनैव लङ्कापुरस्य समास्कन्दनाय समाक्रमणार्थं सेनाया वानरसैन्यस्य समुत्तरणहेतुं समुद्रोच्छ्वनसाधनं सेतुं विधातुं बद्धुं वारांनिधिं नीरनिधिम् । 'आपः स्त्री भूम्नि वारारि' इत्यमरः । आराधय प्रार्थय । इत्यनेन प्रकारेण स्तविनयं सप्रश्रयं यथा तथैव श्रीरामं प्रति विज्ञापितवान् ॥

ततः श्रीरामः किमकार्षीदित्यत्राह—

अथ वारांनिधिं ध्यायन्नम्भोधिहृदये शयः ।

व्यानशे दर्भशयनं वेदीमिव हुताशनः ॥ २१ ॥

अथेति । अथ विभीषणविज्ञापनानन्तरं श्रीरामो वारांनिधिं ध्यायन्प्रसादनार्थं चिन्तयन् । अम्भोधिहृदयेऽम्भोधितीरे शेत इति तथोक्तः सन् । 'अधिकरणे शेतेः' इत्यच्प्रत्ययः । 'शयवासवासिष्वकालात्' इत्यलुक् । दर्भशयनं दर्भरूपशयनं वेदिं परिष्कृतभूमिम् । 'वेदिः परिष्कृता भूमिः' इत्यमरः । हुताशनोऽग्निरिव व्यानशे । तत्राधिशिष्ये इत्यर्थः । उपमालंकारः । तेन प्रार्थनावैधर्म्येऽपि प्रकारान्तरेण कार्यनिर्वाहकत्वं शुचित्वं च द्योत्यते । तथाच रामायणवचनम्—'एवमुक्तः कुशास्तीर्णे तीरे नदनदीपतेः । संविवेश तदा रामो वेद्यामिव हुताशनः ॥' इति ॥

तत्र च कुशास्तरणमध्यमध्यासीने देवे^१ रामभद्रे नियन्त्रित इव नियमवशान्निशात्रयमपि निध्यानवति प्रसादं नाससाद् यादसां पतिः ॥

तत्रेति । तत्राम्भोधितीरे च कुशास्तरणमध्यम् । दर्भशयनमध्यप्रदेश इत्यर्थः । 'अधिशोऽस्थासां कर्म' इति कर्मत्वम् । अध्यासीनेऽधिष्ठिते देवे स्वामिनि रामभद्रे नियमवशान्निष्ठापारतन्त्र्यान्नियन्त्रिते नियमित इव । वस्तुतस्तु सकलनियन्तृत्वात्तस्य न तथात्वमिति भावः । निशात्रयमपि । तिसृषु निशास्त्रपीत्यर्थः । अत्यन्तसंयोगे द्वितीया । निध्यानवति नितरां ध्यानतत्परे सत्यपि यादसां जलजन्तूनां पतिर्जलनिधिः । 'रत्नाकरो जलनिधिर्यादःपतिरपांपतिः' इत्यमरः । अतएव प्रसादमनुग्रहम् । आभिमुख्यमिति यावत् । नाससाद् न प्राप । तथाच रामायणवचनम्—'तस्य रामस्य सुप्तस्य कुशास्तीर्णे महीतले । नियमादप्रमत्तस्य निशास्तिस्त्रोऽतिचक्रमुः ॥' इति ॥

१. 'च' इति नास्ति कचित्. २. 'निध्यानवति देवे रामचन्द्रे' इति पाठः. ३. 'नियतिवशात्' इति पाठः. ४. 'निध्यानवति' इति नास्ति कचित्.

ततश्च श्रीरामः किं कृतवानित्याह—

व्यापारयन्नथ विलोचनकोणमब्धौ
कोपारुणं कुटिलितभुकुटीविटङ्कः ।
आदातुमैहत धनुः प्रथमो रघूणां
पैतामहप्रथमसर्गसमापनाय ॥ २२ ॥

व्यापारयन्निति । अत्र निशात्रयानन्तरं कोपारुणम् । मया प्रार्थनायां कृता-
यामपि मत्सामर्थ्यापरिज्ञानेन तूष्णीं स्तब्धभावेनैवायमनादृत्य तिष्ठतीति समुत्पन्नको-
पसंरक्तमित्यर्थः । विलोचनकोणं नेत्राञ्चलम् । अब्धौ व्यापारयन्प्रसारयन्कुटिलितो
वक्कीकृतो भुकुटिर्भूभङ्गो विटङ्क इव यस्य स तथोक्तः । रघूणां प्रथमः श्रीरघुना-
यकः । पितामहस्यायं पैतामहो यः प्रथमसर्गः । अप्सृष्टिरित्यर्थः । ‘अप एव सस-
र्जादौ’ इति ब्रह्माण्डपुराणवचनात् । तस्य समापनाय संक्षयाय । विध्वंसनायेत्यर्थः ।
धनुरादातुमैहतैच्छत् । वसन्ततिलकावृत्तम् ॥

आदाय च दुरापं चापमारोपयत विशिखमनलशिखम् ॥

आदायेति । दुरापं परेषां दुष्प्रापं चापमादाय चानलशिखं विशिखमाग्नेयास्त्र-
मारोपयतानुसंधितवान् ॥

नाथो विमोक्तमुदयुङ्क्त न यावदेष्टं
पाथोनिधेरुपरि पावकरूपमस्त्रम् ।
संतापिनी नयनवारिमिषेण ताव-
न्मन्दाकिनी किमुत वारुणमाललम्बे ॥ २३ ॥

नाथ इति । एषोऽयं नाथो रघुनायकः पाथोनिधेर्जलनिधेः । ‘कबन्धमुदकं
पाथः’ इत्यमरः । उपरि पावकरूपमस्त्रमाग्नेयास्त्रं यावद्यदा विमोक्तुं नोदयुङ्क्त नोद्युक्त-
वान् । तावत्तदानीमेव मन्दाकिनी वियद्गङ्गा संतापिनी स्वप्रियतमस्य महाविपत्तिः
संप्राप्तेति संतापवती सती । नयनवारिमिषेण नेत्राम्बुव्याजेन । वारुणं वरुणदेवताकं
सलिलास्त्रमाललम्बे किमुत स्त्रीकृतवती किम् । अत्र पतिविपत्तिनिमित्तकस्य मन्दा-
किनीबाष्पस्य बाष्पत्वमपहृत्य वारुणास्त्रत्वेनोत्प्रेक्षा । तथाग्नेयास्त्रप्रयोगसंतापयोः-
कार्यकारणयोर्भिन्नदेशत्वादसंगत्यलंकारः । ‘कार्यकारणयोर्भिन्नदेशत्वे स्यादसंगतिः’
इति लक्षणात् । अयं चोक्तोत्प्रेक्षानुगत इति संकरः । वसन्ततिलकावृत्तम् ॥

रुषा विशिखमुच्छिखं जहति राघवे लाघवा-
दजायत रुजायतश्वसितनक्रचक्राकुलम् ।
रसातलवलत्तिमि स्तिमितकुम्भिकुम्भीनस-
प्रविष्टगिरिकन्दरं तरलमन्तरं वारिधेः ॥ २४ ॥

रुषेति । राघवे श्रीरामे रुषा रोषेणोच्छिखमुद्गतज्वालं विशिखं बाणम् । आग्ने-
यास्त्रमित्यर्थः । ‘घृणिज्वाले अपि शिखे’, ‘पृषत्कबाणविशिखाः’ इति चामरः

लाघवाद्धस्ताघवाज्जहति त्यजति सति । जहातेः शतृप्रत्ययः । वारिधेरन्तरं मध्यं (कर्तुं) । 'अन्तरं परिधानीये बाहोः स्वीयेऽन्तरात्मनि । किंतु मध्येऽवकाशे वा' इति वैजयन्ती । रुजा उपतापः । 'स्त्री रुमुजा चोपताप-' इत्यमरः । 'षिद्धि-दादिभ्योऽङ्' । अथवा रुजेति वेदनाभेदः । तयायतान्यतिदीर्घाणि श्वसितानि निश्वासा यस्य तथोक्तेन नक्रचक्रेण कुम्भिकापरपर्यायजलग्राहव्यूहेनाकुलं संकुलम् । 'नक्रस्तु कुम्भीनसः' इत्यमरः । रसातले पाताले वलन्तो वलमानास्तिमयः शतयोजनविस्तृतकाया मीनविशेषा यस्मिंस्तत्तथोक्तम् । 'राजीवः शकुलस्तिमिः' इत्यमरः । अत्र वलतेरनुदात्तत्वेऽपि चक्षिडो ङित्करणेन तस्यानित्यलज्जापनात्परस्मै-पदप्रयोगः । अतएव 'वलतेरात्मनेपदमनित्यमनित्यलज्जापनात्' इति वामनः । स्तिमिता निश्चेष्टाः कुम्भिनो जलकरिणो यस्मिंस्तत्कुम्भीनसैः सर्पविशेषैः । 'कुम्भी-नसो लोहिताहिः' इति वैजयन्ती । प्रविष्टानि गिरिकन्दराणि मैनाकादिपर्वत-विलानि यस्मिंस्तत्तथोक्तं च तत्तरलं विघूर्णितमजायत जातम् । पृथ्वीवृत्तम् ॥

तत्क्षणं च जलनिधिः क्षन्ता च युगान्तानलस्य सहनोऽपि गरल-दहनोष्मणां सोढापि वाडवगाढावलेह्यस्य तितिक्षुरपि भार्गवती-क्षणपरशोः परिशोषयन्तमन्तरङ्गमङ्गारमयं शरवरं निमिषमपि न विषेहे ॥

तत्क्षणमिति । तत्क्षणं तस्मिन्क्षणे । अत्यन्तसंयोगे द्वितीया । अयं जलनि-धिश्च वारिनिधिरपि । युगान्तानलस्य प्रलयकालाग्रेः । 'कर्तृकर्मणोः कृति' इति कर्मणि षष्ठी । एवमुत्तरत्रापि द्रष्टव्यम् । क्षन्ता च सहनशीलोऽपि । 'क्षमूष् सहने' तृच् । गरलदहनोष्मणां नियतात्मकुक्षिनिवासस्य शेषाशीविषस्य विषज्वलनपरिता-पानां वा सहनो मर्षणः वाडवस्य वडवानलस्य यद्वाढावलेह्यं निरन्तरदृढतरास्वाद-नम् । 'गाढावलेपस्य' इति पाठे दृढदाहगर्वः । 'अवलेपस्तु गर्वे स्याद्वेपने दूषणेऽपि च' इति विश्वः । तस्य सोढापि । सहतेस्तृच् । भार्गवतीक्षणपरशोर्जामदभ्यनिशि-तकुठारस्य । ब्राह्मणेभ्यः सर्वसर्वसहां दत्त्वा स्वनिवासप्रार्थनासमये प्रयुक्तस्येति भावः । तितिक्षुः क्षान्तिशीलोऽपि । क्षमतेः सन्नन्तादुप्रत्ययः । अङ्गारमयमग्निस्वरूप-मन्तः परिशोषयन्तमप्रमेयमपरिच्छेद्यमानप्रभावं शरवरमस्रोत्तमं निमिषं निमेषमा-त्रमपि किमुत चिरकालमिति भावः । न विषेहे न चक्षमे । खतो दुःसहस्य तत्रापि कोपावेशेन श्रीरामप्रेरितस्यास्त्रस्य कः क्षन्तेति भावः ॥

शरणमथ शरव्यथानिदानं जलनिधिरेष जगाम राममेव ।

परुषकुलिशपातमेव किं वा जलधरमर्थयते न जीवलोकः ॥२५॥

शरणमिति । अथासहनानन्तरमेष जलनिधिः समुद्रः शरव्यथानिदानं शरज-नितात्यन्तसंतापकारणम् । 'निदानं त्वादिकारणम्' इत्यमरः । रामं श्रीराममेव शरणं

१. 'च' नास्ति क्वचित्. २. 'दाहनोष्मणाम्' इति पाठः. ३. 'अवलेपस्य' इति पाठः.

'शरमयम्' इति पाठः.

च० रा० २८

रक्षकम् । 'शरणं गृहरक्षित्रोः' इत्यमरः । जगाम प्राप । गमेर्लिट् । कुत एतदित्या-
शङ्क्य तत्र दृष्टान्तमाह—परुषेति । जीवलोकः प्राणिसमूहः परुषोऽसह्यः कुलिश-
पातो यस्मात्तम् जलधरमेव नार्थयते न याचते किम् । जलमिति शेषः । याचत
एवेत्यर्थः । अतोऽस्यैतच्छरणागतित्वं युक्तमिति भावः । 'अर्थं याज्जायाम्' इति
धातुः । 'अथेमेऽर्थयतेरर्थायासे याज्जावरोधयोः' इति वचनात् । वैधर्म्येण दृष्टा-
न्तालंकारः । पुष्पिताग्रावृत्तम् ॥

**आगत्य चानुपदमुपदीकृतचित्ररत्नराशिर्जलराशिर्विनीतवेषोप-
जातनुतिभिर्नतिभिरभ्यनन्दयद्रघुनन्दनम् ॥**

आगत्येति । आगत्य शरणं प्राप्य च जलराशिः । अनुपदमनन्तरमुपदीकृत
उपायनीकृतचित्ररत्नराशिर्येन स तथोक्तः सन् । 'उपायनमुपग्राह्यमुपहारस्तथोपदा'
इत्यमरः । विनीतवेषोऽनुद्धताकारः । विनयप्रह्वीभाव इत्यर्थः । उपजातनुतिभिर्वि-
रचितस्तोत्रैर्नतिभिर्ममस्कारैश्च रघुनन्दनमभ्यनन्दयदतोषयत् । उपायनस्तुतिनम-
स्कारैः श्रीरामस्य कोपोपशमं चकार । 'प्रणिपातप्रतीकारः संरम्भो हि महात्म-
नाम्' इति भावः । अत्र नतिभिरिति बहुवचनं तासां भक्तिश्रद्धातिशयपूर्वकत्वं
द्योतयति । तथाविधानामेव श्रेयस्करत्वात् । तथाच श्रुतिः—'भूयिष्ठां ते नम-
उक्ति विधेम' इति ॥

**तदनु संहितममोघं वैधात्रमखं कुत्र च वनचरधामनि मरुसी-
मनि विनिपात्यताम्, सहाते मया सलिलावष्टम्भः, संप्रत्येव नलो
विदधातु सेतुमित्यभिदधानो मन्दमन्दमन्तरधात् ॥**

तदन्विति । तदनु रघुनन्दनाभिनन्दनानन्तरं संहितं धनुषि योजितममोघम-
व्यर्थं वैधात्रमखं ब्रह्माखं वनचराणामाभीरप्रमुखानां पापात्मनां धामनि निवासस्थाने
कुत्र च कस्मिंश्चिन्मरुसीमनि मरुदेशे विनिपात्यतां विसृज्यताम् । मया सलिलाव-
ष्टम्भः सलिलप्रतिबन्धः सहाते मृष्यते । संप्रतीदानीमेव नलः सेतुं विदधातु विरचयतु
इतीत्यमभिदधानो भाषमाणः । सागर इति शेषः । मन्दमन्दं मन्दप्रकारम् ।
'प्रकारे गुणवचनस्य' इति द्विर्भावः । कर्मधारयवद्भावात्सुपोल्लुक् । अन्तरधादन्त-
र्हितोऽभूत् ॥

ततः किं तत्राह—

**आदिष्टा रघुर्नन्दनेन हरयोऽप्यष्टासु दिक्षु क्षणा-
त्रैलोक्याश्चितमूलमध्यशिखरान्धात्रीधरानाहरन् ।
यैः क्षिप्तैः सलिले नलेन जलधिर्यातोऽपि जम्बालतां
निर्गच्छन्नचिराय निर्झरपयःपूरैः पुपूरे पुनः ॥ २६ ॥**

१. 'नूतनरत्न' इति पाठः. २. 'वारिराशिः' इति पाठः. ३. 'वेषविशेषोपजातनति-
भिर्नुतिभिः' इति पाठः. ४. 'अखं वैधात्रम्' इति पाठः. ५. 'कुत्रचन वनसीमनि विनि-
पात्य साध्यो मया सलिलविष्टम्भः' इति पाठः. ६. 'पुंगवेन' इति पाठः.

आदिष्टा इति । हरयो वानरा रघुनन्दनेनादिष्टाः सेतुनिवन्धनार्थं पर्वता-
नाहरन्वित्याज्ञप्ताः सन्तः । अष्टास्वपि दिक्षु स्थितानिति शेषः । त्रयो लोकाञ्चै-
लोक्यम् । पातालमर्त्यस्वर्लोका इत्यर्थः । चातुर्वर्ण्यादित्वात्स्वार्थे ष्यङ् । तत्राच्चि-
तानि संगतानि मूलमध्यशिखराणि येषां तानित्यतिशयोक्तिः । धरन्तीति धराः ।
पचाद्यच् । धात्रीधरान्पर्वतान्क्षणादाहरन्नानीतवन्तः । ततो नलेन सलिले क्षिप्तै-
र्यैर्धात्रीधरैर्जलधिर्जलनिधिर्जम्बालतां पङ्कताम् । 'निषद्वरस्तु जम्बालः पङ्कोऽस्त्री
शादकदर्दमौ' इत्यमरः । यातोऽपि । निर्जरपयःपूरैर्गिरिप्रवाहैः । 'प्रवाहो निर्झरो
झरः' इत्यमरः । अचिराय शीघ्रमेव निर्गच्छन् । उपचयं प्राप्नुवन्नित्यर्थः । पुनर्भू-
योऽपि पुपूरे पूरितः । पूरेः कर्मणि लिट् । अत्राम्बुधेः पङ्किलत्वनिर्झरपयःपूरित-
त्वासंबन्धेऽपि तत्संबन्धाभिधानादसंबन्धे संबन्धरूपातिशयोक्तिः पूर्वोक्त्या संसृ-
ज्यते । शार्दूलविक्रीडितं वृत्तम् ॥

अथ जलधौ निपेतुरतिदूरनिपातदल-

ज्जलचरजीवजीवनदगन्धमहौषधयः ।

स्फुटितधराविराजदहिपुंगवफूत्करण-

क्षुभितगुहागृहोत्थितमहाहरयो गिरयः ॥ २७ ॥

अथेति । अथानन्तरं जलधौ जलनिधौ । अतिदूरनिपातेनात्यन्तविप्रकृष्टपातेन
सुदूरावगाहनेन वा दलतां विशीर्यमाणानां जलचराणां नकादिजलजन्तूनां जीवानां
प्राणिनां जीवनदः पुनरुज्जीवको गन्ध आमोदो यासां तास्तथोक्ता महौषधयः संजी-
विन्यादिलताविशेषा येषां ते तथोक्ता इति बहुव्रीहिः । स्फुटिता निपातेन यो वेग-
स्तेन दलिता या धरा समुद्राधारभूमिस्तस्यां विराजतां प्रकाशमानानामहिपुंगवानां
पातालवासिनां महोरगाणां च फूत्करणैर्मुखनिश्वासमारुतैः क्षुभिताः क्षोभं प्रा-
पिताः । अतएव गुहागृहेभ्यः कन्दरमन्दिरान्तरालेभ्य उत्थिता निर्गता महाह-
रयो महासिंहा येषां ते तथोक्ता गिरयः पर्वता निपेतुः पतन्ति स्म । अत्र पूर्वो-
त्तरवाक्यस्थयोरसंबन्धे संबन्धरूपातिशयोक्तयोः संसृष्टिः ॥

अलक्षितमहीधरग्रहणमस्फुटक्षेपणं

विचित्रघटनं ततो विरचितो नलेनामुना ।

अबोधि हरियूथपैरधिपयोधि सेतुर्महा-

न्भुवो भुज इवामैयं निजतनूभुवो लम्भयन् ॥ २८ ॥

अलक्षितेति । ततः । गिरिनिपातानन्तरमित्यर्थः । अलक्षितमदृष्टं महीधरग्र-
हणं पर्वतस्वीकरणं यस्मिन्कर्मणि तद्यथा भवति तथा । अस्फुटक्षेपणमप्रकाशनि-
क्षेपणं यथा तथेत्यतिशयोक्तिः । तथा विचित्रा आश्चर्यकरी घटना यस्मिन्कर्मणि
तद्यथा भवति तथा । अमुना नलेनाधिपयोधि पयोधौ इति विभक्त्यर्थेऽव्ययीभावः ।

१. 'दत्तजीवनवगन्ध' इति पाठः. २. 'गृहासिक' इति पाठः. ३. 'अभवत्'
इति पाठः.

विरचितो निर्मितो महानत्यायतः सेतुर्हरियूथपैः कपिश्रेष्ठैर्निजतनूभुवः स्वपुत्रिकायाः
सीताया अभयं भयाभावम् । अर्थाभावेऽव्ययीभावः । लम्भयन्प्रापयन् । भुवो
भूदेव्या भुज इवेत्युत्प्रेक्षा । अबोधि बुद्धम् । बुध्यतेः कर्तरि लुङ् । ‘दीपजन-’
इत्यादिना च्लेश्विणादेशः । पृथ्वीवृत्तम् ॥

अनन्तरमन्तर्मुखा इव वलीमुखाः प्रबोधेनेव सेतुपथेन संसार-
मिव दुस्तरं तरंगिणीपतिमतीत्य सद्य एव प्रकाशं गिरीशं सुवेलम-
वलोकयन्तो मुहुरविदन्परमानन्दम् ॥

अनन्तरमिति । अनन्तरं सेतुनिर्माणानन्तरमन्तर्मुखा आत्मनिष्ठा योगिन
इव वलीमुखा वानराः प्रबोधेन तत्त्वज्ञानेनेव सेतुपथेन । ‘ऋक्पूः-’ इत्यादिना
समासान्तोऽच्छप्रत्ययः । संसारं पुत्रमित्रकलत्रादिवन्धुररूपां संसृतिमिव दुस्तरं तरितु-
मशक्यम् । ‘ईषद्हुः-’ इत्यादिना खलप्रत्ययः । तरंगिणीपतिं समुद्रमतीत्य तीर्त्वा
सद्यस्तदानीमेव प्रकाशं चक्षुर्गोचरं भास्वरं च । ‘तस्य भासा सर्वमिदं विभाति’ इति
श्रुतिः । सुवेलं सुवेलार्यं पर्वतं शोभनमर्यादं च । ‘वेलाब्धितीराब्धिवुद्ध्योः काल-
मर्यादयोरपि’ इति नानार्थरत्नमालायाम् । गिरीशं पर्वतश्रेष्ठं परमेश्वरं च । अव-
लोकयन्तः पश्यन्तः साक्षात्कुर्वन्तश्च । मुहुः पुनःपुनः परमनिर्वाच्यमानन्दं संतोषं
ब्रह्मानन्दं चाविदन्नलभन्त । अनेकैवेयमुपमा श्लेषसंकीर्णा ॥

वलयिततटदेशैर्वाहिनीनां निवेशै-

रविरलवनरेखामध्यमध्यास्त रामः ।

कंपिकलकलशीर्यत्कन्दरामन्दिरान्त-

श्चलितकुपितसिंहत्रस्तवेलं सुवेलम् ॥ २९ ॥

वलयितेति । रामो वलयिततटदेशैरावेष्टितसानुप्रदेशैर्वाहिनीनां कपिसेना-
नाम् । ‘सेनानद्योश्च वाहिनी’ इति वैजयन्ती । निवेशैः शिविरैरविरलानि सान्द्राणि
वनरेखामध्यानि वनश्रेण्यन्तरालानि यस्य तं तथोक्तम् । ‘पङ्क्तिश्रेणी रेखास्तु राजयः’
इत्यमरः । कपिकलकलैर्वानरकोलाहलैः शीर्यतां विदीर्यमाणानां कन्दरामन्दिराणां
गुहागृहाणामन्तर्मध्यप्रदेशः । ‘अन्तर्मध्ये तथा प्रान्ते स्त्रीकारार्थेऽपि दृश्यते’ इति
विश्वः । ततश्चलिता कोलाहलासहिष्णुतया निर्गताः तथा कुपिताश्च ये सिंहास्ते-
भ्यस्त्रस्ता भीता वेला लक्षणया तटवर्तिजन्तवो यस्य तं सुवेलमध्यास्ताधिष्ठितवान् ।
‘अधिशोड्स्थासां कर्म’ इति कर्मत्वम् । मालिनीवृत्तम् ॥

तदनु दशमुखोऽपि शुकमुखादतिलङ्घितजलधिमभिगतसुवेल-
रामं रामं निशम्य सम्यगवगमनाय रघुनायकवलमनु प्रयातयोर्विदि-
तविभीषणप्रेरणाकुपितकपिलोकनियन्त्रणनितान्तखिन्नयोर्विपन्नाधा-
रदाशरथिधिमोचितप्राणयोः शुकसारणयोर्वचसा प्रासादमुदग्रमा-

१. ‘अविन्दत महान्तमानन्दम्’ इति पाठः. २. ‘अपि’ इति नास्ति क्वचित्. ३. ‘प्र-
हितयोः’ इति पाठः. ४. ‘विषविभीषणावेदितकुपित’ इति पाठः. ५. ‘प्रासादाग्रम्
इति पाठः.

साद्य प्रत्येकशस्तदावेद्यमानान्प्रवर्धमानान्समरसंनाहमतीन्प्लवगसेना-
धिपतीनतिधीरतया सावधीरणमवेक्षमाणः प्रतिपक्षबलप्रशंसिना-
वृंभावप्युपेक्षमाणः शार्दूलप्रभृतिभिः प्रणिधिभिरप्यवगताशेषवृत्ता-
न्ततान्तः सुचिरमनुचिन्तयन्नन्तिकासीनमतिविनयप्रहं विद्युज्जिह्वमु-
पहरे किमप्यभिधाय सौधादवततार ॥

तदन्विति । तदनु सुवेलाधिष्ठानानन्तरं दशमुखो रावणोऽपि शुक्रमुखाच्छु-
काख्यदूतप्रणिधिवचनादतिलङ्घितजलधिं सेतुमार्गेणातिक्रान्तवारिधिमधिगतसुवेला-
राममधिष्ठितसुवेलाचलोद्यानं रामं निशम्य श्रुत्वा । सम्यगवगमनाय सम्यक्परि-
ज्ञानार्थम् । रघुनायकस्य बलमनु सैन्यमुद्दिश्य प्रयातयोर्गतयोः तथा विदितं तद्वृ-
त्तान्तज्ञानमस्यास्तीति विदितः । अर्शआद्यच्छप्रत्ययः । स चासौ विभीषणश्च तस्य प्रे-
रणेन रावणप्रेषितावेतौ गूढपुरुषौ गृह्णीध्वमिति चोदनया कुपितस्य क्रुद्धस्य कपिलोकस्य
वानरनिबहस्य नियन्त्रणेन । तत्कृतनिबन्धनेनेत्यर्थः । नितान्तखिन्नयोरत्यन्तखेदमाप-
न्नयोः । ततो विपन्नाधारेणार्तरक्षकेण दाशरथिना विमोचितप्राणयोस्त्याजितजीव-
नयोः शुक्रसारणयोर्गूढपुरुषयोर्वचसा वचनाद्वानरबलं स सम्यगदृष्ट्वा निबन्धमुक्तौ पुन-
रावामागतावित्येवंभूतवाक्यात् । उदग्रमुन्नतं प्रासादं हर्म्यमासाद्याधिरुह्य प्रत्येकशो
भागतस्ताभ्यां शुक्रसारणाभ्यामवेद्यमानाञ्ज्ञाप्यमानान्प्रवर्धमानान्वुद्धिं प्राप्नुवाना-
न्समरसंनाहमतीन्प्लवगसेनाधिपतीन्सुग्रीवाङ्गदादिसेनाना-
यकातिधीरतयात्यन्तगम्भीरतया हेतुना सावधीरणं सावज्ञमवेक्षमाणोऽवलोक-
यमानः । तथा प्रतिपक्षस्य बलप्रशंसिनौ शत्रुसैन्यस्तावकौ । उभावपि शुक्रसारणौ
च । उपेक्षमाणः । 'रिपूणां प्रतिकूलानां युद्धार्थमभिधावताम् । उभाभ्यां सदृशं
नाम वक्तुमप्रस्तवे स्तवम् ॥' इत्यादिना गर्हमाण इत्यर्थः । तथा शार्दूलप्रभृतिभिः
प्रणिधिभिर्गूढपुरुषैरवगताशेषवृत्तान्तो ज्ञाताखिलसैन्यप्रवृत्तिः । 'वार्ता प्रवृत्तिर्वृ-
न्तान्तः' इत्यमरः । अतएव तान्तः खिन्नः । सुचिरमनल्पकालमनुचिन्तयन्नेतद्विजये
क उपायो भवेदिति विचारयन्नन्तिकासीनं निकटवर्तिनमतिविनयप्रहमत्यन्तविन-
येन नम्रं विद्युज्जिह्वं नाम कंचिन्महामायाविनं राक्षसं प्रति उपहरे रहसि । अव्य-
यमेतत् । किमपि किंचिद्वचनमभिधाय । मायाकल्पितं रामशिरः सधनुः प्रदर्श्य
सीतां प्रलोभयेत्येवंभूतं वाक्यमुक्तवेल्यर्थः । सौधादवततारावरूढवान् ॥

तत्क्षणं क्षणदाचरो निदेशान्निशाचरपतेर्दाशरथिशिरः सशरं
धनुरपि निर्माय मायानुभावादाहवानीतमित्यभिधाय निधाय च
पुरो निदाघातिशयसंतापिनीं वासन्तीमिव वैद्युतानलश्चिरकालवि-
रहविह्वलीकृतामाकुलीचकार मैथिलीम् ॥

१. 'प्रवर्धमान' इति पाठः. २. 'प्लवगम' इति पाठः. ३. 'तावुभौ' इति पाठः.
४. 'प्रणयिभिः' इति पाठः. ५. 'वृत्तान्तः सान्तस्तापः' इति पाठः. ६. 'क्षणदाचरोऽपि'
इति पाठः. ७. 'चिरकालविह्वलाम्' इति पाठः.

तत्क्षणमिति । तत्क्षणं तस्मिन्क्षणे क्षणदाचरो विद्युज्जिह्वो निशाचरपतेर्निदेशा-
द्रावणाज्ञावशाद्धेतोर्मायानुभावात्रिजमोहनशक्तिसामर्थ्याद्वाशरथेः श्रीरामस्य शिरः
सशरं सबाणं धनुरपि धनुश्च निर्माय प्रकल्प्याहवाद्युद्धादानीतमितीत्यमभिधायो-
क्त्वा पुरः सीताया अग्रे निधाय निक्षिप्य च निदाघातिशयेन घर्मातिशयेन ग्रीष्म-
कालप्रयुक्तोष्माधिक्येन संतापिनीं परितप्यमानाम् । 'निदाघो ग्रीष्मकाले स्यादुष्ण-
स्वेदाम्बुनोरपि' इति विश्वः । वासन्तीं माधवीलताम् । 'वासन्ती माधवीलता'
इत्यमरः । वैद्युतानल इव इत्युपमा । चिरकालविरहेण बहुकालवियोगेन विह्वलीकृतां
मैथिलीमाकुलीचकाराकुलीकृतवान् । तदेतन्नखत्रणोपरि मुसलाघातप्रायं चण्डभा-
नुसंतप्ताय दावानलवेष्टमानरूपं चाभूदिति भावः ॥

**ततः प्रबुद्धा च सा मुग्धा पुनस्तथ्यमिति विचार्य तदनार्यं
पर्यदेवयत पतिदेवता ॥**

तत इति । ततस्तदनन्तरं पतिदेवता पतिव्रता सा मैथिली मुग्धा मूर्च्छिता
पुनः प्रबुद्धा बोधं प्राप्ता सती । अनार्यं मायिकं तत्सधनुः शिरस्तथ्यं यथार्थमिति
विचार्य पर्यदेवयत व्यलापीत् । 'विलापः परिदेवनम्' इत्यमरः ॥

तत्प्रकारमेवाह—

**रक्षोवरोधवसतिं रजनीचरीणां
रक्षोपरोधमपि रावणभर्त्सनं च ।
सर्वं सहै यदुपलम्भधिया स एवं
सर्वसहै भवति जीवति हन्त सीता ॥ ३० ॥**

रक्ष इति । रक्षसो रावणस्यावरोधवसतिमन्तःपुरावस्थानम् । अत्यन्तदुरवस्था-
पादिनीत्यर्थः । 'शुद्धान्तश्चावरोधश्च' इत्यमरः । रजनीचर्यश्च रजनीचराश्च तेषाम् ।
अतिभयंकराणामिति भावः । 'पुमान्छिया' इत्येकशेषः । रक्षया मुग्धया य उपरोधो
निर्वन्धस्तमपि रावणस्य त्रिलोककण्टकस्य भर्त्सनं तर्जनं चेति सर्वं यस्य श्रीरामस्यो-
पलम्भधिया प्राप्याशया सहै मृष्यामि । 'सह मर्षणे' लटस्तङ् । स श्रीराम एव-
मित्थंभूतः । छिन्नशीर्षो जात इत्यर्थः । अथापि । सर्वं सहत इति सर्वसहा । हे
सर्वसहै वसुमति । 'सर्वसहा वसुमती' इत्यमरः । भातीति भवती । हे भवति
पूज्ये । 'भातेर्भवतुः' इत्यौणादिको डवतुप्रत्ययः । 'उगितश्च' इति ङीप् । सीता ।
स्वयमित्यर्थः । जीवति प्राणान्धारयति । हन्त । एतद्दर्शनसमकालमेव प्राणनिष्क्र-
मणेन भाव्ये तथा न भूतमित्यत्यन्तविरोध इत्यर्थः । सर्वसहायाः सर्वसाक्षित्वान्नि-
जमातृत्वाच्च तां संबोध्येत्यं विलापो युक्त एवेति भावः । अत्र पूर्वोत्तरवाक्यस्थयो-
रनुप्रासयमकविशेषयोः संसृष्टिः ॥

इत्येवमत्याहितमत्या समेतामेतां सद्य आसाद्य 'सखि वैदेहि,

१. 'सा' इति नास्ति कचित्. २. 'इति' इति नास्ति कचित्. ३. 'समेतामेतामासाद्य'
इति पाठः.

देहि मे वचः । मम वचो विधेहि । कथमियं दशा । दशाननकृता
माया हि सेयम् । मा याहि मनसि वैधुर्यम् । अखिलजगतीधुर्यभुज-
बलाभिरामे रामे किमिदमनार्यमविचार्यम् इति भाषमाणां नवीना-
सारनिष्यन्दिनी कादम्बिनीव घर्मोद्वेगिनीं केकिनीं सरमा चिर-
माश्वासयामास ॥

इतीति । इत्येवमुक्तप्रकारेणात्याहितमत्या विभीतबुद्ध्या । यद्वा अत्याहिते
जीवितानपेक्षितव्यापारे या मतिस्तया समेताम् । तादृगबुद्धिमतीमित्यर्थः । 'अत्या-
हितं महाभीतिः कर्म जीवानपेक्षि च' इत्यमरः । एतां सीतां सद्योऽविलम्बेनैव ।
अन्यथा महाननर्थः स्यादिति भावः । आसाद्य संनिधाय । हे सखि प्रिये । 'सख्य-
'शिश्रीति भाषायाम्' इति डीप् । हे वैदेहि मैथिलि, मे मह्यं वचो देहि । मां प्रति
वदस्वेत्यर्थः । तथा मम मे वचः । मया वक्ष्यमाणं वाक्यमित्यर्थः । विधेहि कुरु ।
मदीयवचनं श्रुत्वा समाहितमनस्का भवेत्यर्थः । किं तद्वच इत्यत आह—इयं वर्त-
माना दशा व्यामोहावस्था कथं कुतः । न कथमपीत्यर्थः । किंतु सेयं गिरोधनुरा-
द्याहरणक्रिया दशाननेन महामायाविना रावणेन कृता प्रयुक्ता माया हि । चित्रं
खल्वेतत्सर्वं विबुध्यस्वेत्यर्थः । हिरवधारणे । अतः मनसि वैधुर्यं वैक्लव्यं मा याहि
मा प्राप्नुहि । कुतः । अखिलजगतीधुर्यं सकललोकधुरंधरम् । 'धुरो यद्भुक्रौ' इति
यत्प्रत्ययः । यद्भुजबलं बाहुपराक्रमस्तेनाभिरामे कमनीये रामेऽनार्यं तुच्छमिद-
मेतच्छिरदछेदादिकृत्यं विचार्य किं विचारितुं योग्यं किम् । न विचार्यमेवेत्यर्थः ।
अत्यन्तविरुद्धत्वादिति भावः । इत्यनेन प्रकारेण भाषमाणा सरमा विभीषणपत्नी
नवीनासारनिष्यन्दिनी प्रत्यग्रजलंधारावर्षिणी कादम्बिनी मेघमाला । 'कादम्बिनी
मेघमाला' इत्यमरः । घर्मोद्वेगिनीं ग्रीष्मोष्मपरिक्लिष्टाम् । 'उद्वेगस्तिमिते क्लेशे भये
मन्थरगामिनि' इति शब्दार्णवः । केकिनीमिव मयूरीमिव चिरमाश्वासयामासोपला-
लितवती । उज्जीवितवतीत्यर्थः ॥

अथ निगदितनीति मुञ्च मुञ्चेति सीता-

मविरतरणकण्डूभीषणो रावणोऽयम् ।

मनसि न बहु मेने मन्त्रिणं माल्यवन्तं

दिवि परममरीणां मण्डलं माल्यवन्तम् ॥ ३१ ॥

अथेति । अथ मायाप्रयोगानन्तरमविरतरणकण्ड्वा बहुलतरसमराभिनिवेशेन
भीषणः । नन्द्यादित्वाङ्गयुट् । अयं रावणः सीतां श्रीरामपत्नीं परमपतिव्रताम् । मुञ्च
मुञ्चाभीक्ष्ण्यं त्यज । आभीक्ष्ण्ये द्विर्भावः । अन्यथा महाननर्थो भविष्यतीति भावः ।
इत्येवं निगदितनीतिमुक्तनीतिवचनं माल्यवन्तं माल्यवन्तं नाम मन्त्रिणं मनसि बहु

१. 'वै देहि वचः' इति पाठः. २. 'मम वचो विधेहि' इति नास्ति कचित्. ३. 'तव
दीना दशा' इति पाठः. ४. 'सेयं' इति नास्ति कचित्. ५. 'निखिल' इति पाठः.
६. 'रामेऽपि' इति पाठः. ७. 'अभिदधाना' इति पाठः.

गुरु यथा तथा न मेने न बुध्यते स्म । किंतु दिवि स्वर्गे । 'द्यौः स्वर्गनभसोरपि' इति विश्वः । मालैव माल्यम् । 'चातुर्वर्ण्यादिखात्स्वार्थे ष्यञ्' इति क्षीरस्वामी । तद्वन्तम् । पुष्पस्रगलंकृतमित्यर्थः । अमरीणां मण्डलं परं सुरसुन्दरीनिकरमेव । 'मण्डलं त्रिषु' इत्यमरः । बहु मेने । सीतामपरित्यज्य श्रीरामेण रणे निहतः सन् स्वर्गं गन्तुमैच्छदित्यर्थः । अनुप्रासयमकयोः संसृष्टिः । मालिनीवृत्तम् ॥

अथ रामोऽपि कामोचितवेषविभीषणामात्यविदितरक्षोनगररक्षो-
दन्तो हृदन्तोपजातसमरसंरम्भधीरम्बुधिमेखलालंकारमणेरलङ्कायाः
प्राग्द्वारस्थाय प्रहस्ताय पर्यस्ताहितप्राणानिलं नीलं दक्षिणद्वाररक्षि-
णोर्महोदरमहापार्श्वयोर्विश्वत्रयविजयधौरेयं तारेयं प्रत्यग्द्वारपाल-
नाधिकृतं पाकशासनजिते पराक्रममिव तनूमन्तं हनूमन्तमन्तर्व्यूह-
विहितरक्षाय विरूपाक्षाय रक्षःप्लवगक्रक्षाधिपतीन्प्रतिनिधीन्विधाय
विधाय च सज्यं धनुरनुजेन समं समीकाभिमुखेन दशमुखेन गुप्त-
मुत्तरं गोपुरमुत्तरङ्गो बलैरुपरोध ॥

अथेति । अथानन्तरं रामोऽपि कामोचितवेषा इच्छासदृशवेषधारिणः विहित-
पक्षिभूमिका इत्यर्थः । तथाभूतेभ्यो विभीषणामात्येभ्योऽनलादिविभीषणमन्त्रिभ्यो
विदितो विज्ञातो रक्षोनगरस्य रावणराजधान्या लङ्काया रक्षोदन्तो रक्षणवार्ता यस्य
तथोक्तः । तथा रामायणे श्रीरामं प्रति विभीषणवचनम्—'अनलश्च हरिश्चैव संपातिः
प्रमदस्तथा । गत्वा लङ्कां ममामात्याः पुरीं पुनरिहागताः ॥ भूत्वा शकुनयः सर्वे
प्रविष्टाश्च रिपोर्वलम् ॥' इत्यादि । अतएव हृदन्ते हृत्प्रदेशे उपजाता समरे संर-
म्भधीः कोपबुद्धिर्यस्य स तथोक्तः । 'संरम्भः संप्रमे कोपे' इत्यमरः । अम्बुधि-
मेखलालंकारमणोः । भूतधात्रीभूषणायमानाया इत्यर्थः । 'भूतधात्र्यब्धिमेखला'
इत्यमरः । लङ्कायाः प्राग्द्वारे तिष्ठतीति तथोक्ताय । 'सुपि स्थः' इति कप्रत्ययः ।
प्रहस्ताय प्रहस्ताख्याय राक्षससेनापतये पर्यस्ताहितप्राणानिलं निरस्तशत्रुप्राणवायुम् ।
शत्रुकुलान्तकमित्यर्थः । नीलं नाम वानरसेनापतिं प्रतिनिधिम् । निधायेति सर्वत्र
संबध्यते । तथा दक्षिणद्वारं रक्षत इति तद्रक्षिणोर्महोदरमहापार्श्वयोर्विश्वत्रयविज-
यधौरेयं त्रैलोक्यविजयधुरंधरं तारेयं तारातनयमङ्गदम् । 'स्त्रीभ्यो ङक्' इति ङक् ।
उभयत्रापि ङक्येयादेशः । प्रत्यग्द्वारपालं प्रतीचीद्वारसंरक्षणमधिकरोतीति तदधि-
कृते । करोतेः क्तिप् । पाकशासनजित इन्द्रजिते । कृधातोः कर्मणि कप्रत्ययः ।
पाकशासनजिति विषये तनूमन्तं मूर्तिमन्तं पराक्रममिव स्थितमित्युपेक्षा । हनू-
मन्तम् । तथा अन्तर्व्यूहे मध्यगुल्मे विहितरक्षाय कृतसंरक्षणाय विरूपाक्षाय
राक्षससेनाधिपतये च रक्षःप्लवगक्रक्षाधिपतीन्विभीषणसुग्रीवजाम्बवतः । प्लवगक्र-
क्षेत्रत्र 'ऋत्यकः' इति साहितः प्रकृतिभावः । प्रतिनिधीन्प्रतिभटान्विधाय कृत्वा ।
नियुज्येत्यर्थः । तथा धनुश्च सज्यमारोपितगुणं विधाय । अनुजेन समं लक्ष्मणेः

सह । बलैर्वानरसैन्यैरुत्तरङ्गः समुद्भूटः सन् । समीकाभिमुखेन समरोन्मुखेन दशमुखेन
गुप्तं रक्षितमुत्तरमुत्तरदिगवस्थितं गोपुरं पुरद्वारमुपरोधासौत्सीद्वृणद्धि स्म ॥

अत्याकुलां हरिवलैरवलोक्य लङ्कां

दत्तार्गलेषु दशकधरकिंकरेषु ।

आरक्षकैस्त्वरितमन्तकराजधान्या-

मुद्राटिताभिरुदभावि कवाटिकाभिः ॥ ३२ ॥

अत्याकुलामिति । हरिवलैर्वानरसैन्यैरत्याकुलामत्यन्तसंकुलां लङ्कामवलोक्य
दशकधरकिंकरेषु रावणभृत्येषु दत्तार्गलेषु संघटितकवाटेषु । वानराणामन्तःप्रवेश-
निरोधार्थं कवाटाच्छादितद्वारेषु सस्त्रित्यर्थः । ‘कवाटमररं तुल्ये’ इत्यमरः ।
अन्तकराजधान्यां यमपुर्यां कवाटिकाभिः कवाटैः कर्तृभिः । गौरादित्त्वान्दीष् ।
अतएवोक्तममरकोशे—‘स्त्री स्यात्काचिन्मृणाल्यादिविवक्षापचये यदि’ इति ।
बाहुल्यप्रतीतिः । ततः स्वार्थे कः । ‘केऽणः’ इति ह्रस्वः । आसमन्ताद्रक्षन्ती-
त्यारक्षकैर्द्वारपालकैः । ‘नन्दिग्रहि-’ इत्यादिना पचायच् । ‘आरक्षिकैः’ इति पाठ
आरक्षा प्रयोजनमेषामारक्षिकैः । ‘प्रयोजनम्’ इति ठक् । स्वरितं शीघ्रम् । ‘जवो-
ऽथ शीघ्रं स्वरितम्’ इत्यमरः । उद्राटिताभिर्विघटिताभिरुदभाव्युद्भूतम् । भुवो
भावे लुङ् । ‘चिन्भावकर्मणोः’ इति चिण् । समनन्तरमेव महारणे निपत्य पुन-
रागन्तृणां राक्षसानाम् । अत्रैकमेव द्वारं चेन्महासंकटं भविष्यतीति धिया यमद्वार-
पालकाः सर्वाण्यपि द्वाराणि शीघ्रमुद्राटितकवाटानि चकुरित्यर्थः । राक्षसानां पापि-
ष्ठानां यमपुरप्रवेशनैयत्यादिति भावः । मृत्युस्तेषामतिसंनिहितोऽभूदिति फलितार्थः ।
लोके तावदज्ञैः स्वरक्षणार्थं केवलं वृथा व्याप्रियते । भवितव्यस्वविपत्त्यादिकं त्वाव-
श्यकतया स्वयमेव भवति न चैतज्ज्ञानन्यहो मूढाः पशव इव शोच्या इति तात्प-
र्यार्थः । अत्र संयमनीकवाटोद्घाटनासंबन्धेऽपि तत्संबन्धोक्तेरतिशयोक्तिः । वसन्त-
तिलकावृत्तम् ॥

तत्क्षणं लक्ष्मणाग्रजः सुग्रीवेण सह सुवेलाचलकूटमधिरूढस्त्रि-
कूटावनीधरचूडामणिं सिंहलद्वीपकमलकर्णिकां निर्माणकौशलं
विश्वकर्मणो निवेशदरीं निशाचरहरीणामैनवरतवन्दीकृतामरपुरं-
ध्रीवाष्पनदीमातृकौपवनसीमान्तरां निरन्तरसेवासमागतदिक्पा-
लकुलमातङ्गमदाम्बुपङ्किलबाह्याङ्गणोत्सङ्गां लङ्कामवलोकमानस्तत्र
चैकत्र समुन्नतं सौधमधिवसन्तं संतमसमिव सदेहवन्धमन्तिकच-
रोदस्तविमलमुक्तातपत्रनिभात्सतारकेण विभावरीपतिनेव सेव्य-
मानं वैमानिकवधूविधूयमानर्धवलचामरद्वंद्वशोभितमभितश्चलितम-

१. ‘तत्क्षणं च’ इति पाठः. २. ‘कौशलीम्’ इति पाठः. ३. ‘अनारत’ इति पाठः.
४. ‘उपवनसीमान्तां सीमान्तरात्’ इति पाठः. ५. ‘दिक्पालमातंग’ इति पाठः. ६. ‘च’
इति नास्ति कचित्. ७. ‘मिषात्’ इति पाठः. ८. ‘धवल’ इति नास्ति कचित्.

न्दाकिनीपरीवाहमिवाञ्जनाचलमखिलजगद्विजयवर्णावलीमतिनिर्णायकैरनेकविधसमीकाभिघातमग्नभग्नैरावणविपाणकुलिशाग्रैरुत्कीर्णविशालवक्षःस्थलफलकमानीलतया लसच्छायमाच्छादिताभिनवलोलहितवत्पाटलपटं संध्यारागबन्धुरं कंधरमिव ददर्श दशकंधरम् ॥

तत्क्षणमिति । तत्क्षणं तस्मिन्क्षणे लक्ष्मणाग्रजः श्रीरामः सुग्रीवेण सह । उपलक्षणमेतत् । सर्वैरपि वानरैः सहेत्यर्थः । सुवेलाचलकूटं सुवेलाख्यगिरिशिखरमधिरूढोऽधिष्ठितः सन् । त्रिकूट इत्यवनीधरः पर्वतो राजा च गम्यते । तस्य चूडामणि शिरोरत्नम् । त्रिकूटाचलशिरोभूषणायमानमित्यर्थः । रूपकालंकारः । सिंहलद्वीप इत्यष्टादशद्वीपेषु प्रसिद्धो यो द्वीपोऽन्तरीपम् । 'द्वीपोऽस्त्रियामन्तरीपम्' इत्यमरः । द्विगता आपोऽस्मिन्निति द्वीप इति विग्रहः । सुप्सुपेति समासः । 'ऋक्पूः-' इत्यादिना समासान्तोऽकारः । 'द्व्यन्तरुपसर्गेभ्योऽप ईत्' इतीकारादेशः । स एव कमलं तस्य कर्णिकां वीजकोशिकाम् । परमशोभावहतया तन्मध्यवर्तिनीमित्यर्थः । अत्रैकदेशवर्त्यष्टिष्टपरम्परितरूपकम् । विश्वकर्मणो गीर्वाणशिल्पिनः । 'विश्वकर्मा दिनकरे तथा गीर्वाणशिल्पिनि' इति वैजयन्ती । निर्माणकौशलं रचनाचातुर्यम् । विश्वकर्मणा यावत्स्वकौशलं निर्मितामित्यर्थः । अत्र कौशलतत्कार्ययोर्भेदेऽप्यभेदोक्तैरतिशयोक्तिः । एतेनास्यासाधारणशिल्पसौष्ठवसंपन्नत्वं सूच्यते । निशाचरा राक्षसास्त एव हरयः सिंहास्तेषां निवेशदरीं नियतनिवासगुहामिति रूपकम् । अनवरतं निरन्तरं वन्दीकृता उपग्रहीकृता या अमरपुरंध्यः सुरसुन्दर्यस्तासां बाष्पैर्नेत्राम्बुभिः । 'बाष्पो नेत्राम्बुधूसयोः' इत्यभिधानात् । नद्येव माता येषां तानि नदीमातृकाणि । नद्यम्बुजीवदेशभूतानीत्यर्थः । 'देशो नद्यम्बुवृष्ट्यम्बुसंपन्नव्रीहिपालिकः । स्यान्नदीमातृको देवमातृकश्च यथाक्रमम् ॥' इत्यमरः । तान्युपवनसीमान्तराण्युद्यानप्रदेशान्तरालानि यस्यास्ताम् । वन्दीकृतसुरसुन्दरीवाष्पाम्बुप्रवाहपरिपूरितोद्यानवनमध्यप्रदेशमित्यर्थः । अत्रासंबन्धे संबन्धरूपातिशयोक्तिः । निरन्तरमनवरतं सेवार्थं रावणोपासनार्थं समागतस्य संप्राप्तस्य दिक्पालकुलस्येन्द्रादिदिगीश्वरसङ्घस्य ये मातङ्गा एरावतादिमत्तगजास्तेषां भदाम्बुना पङ्किलः पङ्कवान् बाह्याङ्गणोत्सङ्गो बहिर्भेवचल्वरप्रदेशो यस्यास्तामिति पूर्ववदतिशयोक्तिः । 'उत्सङ्गो मुक्तसंयोगे वक्षस्यूध्वतलेऽपि च' इत्युत्पलमालायाम् । पङ्किलेत्यत्र पिच्छादित्थान्मत्वर्थीय इलच् । बाह्येत्यत्र 'बहिर्देवपञ्चजनेभ्यश्च' इति वक्तव्यात्ष्यङ् । लङ्कामवलोकमानोऽवेक्षमाणस्तत्र लङ्कायां चैकत्रैकस्मिन्प्रदेशे समुन्नतमत्युन्नतं सौधम् । प्रासादमित्यर्थः । 'उपान्वध्याङ्गवसः' इति कर्मत्वम् । अधिवसन्तमधितिष्ठन्तम् । सदेहवद्धं मूर्तिमत्संतमसं विष्वगन्धकारमिव स्थितमित्युत्प्रेक्षा । 'ध्वान्ते गाढेऽन्धतमसं क्षीणेऽवतमसं तमः । विष्वक्संतमसम्' इत्यमरः । 'देहवद्धम्' इति पाठे गृहीतशरीरमित्यर्थः । 'वाहिताभ्यादिषु' इति निष्ठायाः परनिपातः । वाहिताभ्यादिराकृतिगणः । अन्तिकचरेण पार्श्ववर्तिना उदस्तमुत्क्षिप्तं यद्विमलमुक्तातपत्रं खच्छतरमौक्तिकच्छत्रं तन्निभात्स्व-

जात् । 'व्याजे निमेषे ना सदृशे त्रिष्वथो वाक्यलिङ्गकौ' इति नानार्थरत्नमाला । सतारकेणाश्विन्यादिनक्षत्रयुक्तेन विभावरीपतिना चन्द्रेण सेव्यमानमुपास्यमानमिवेति सापह्नवोत्प्रेक्षा । विमानेन संचरन्तीति वैमानिका देवाः । 'चरति' इति ठक् । तेषां वधूभ्यां रमणीभ्यां विधूयमानं पार्श्वद्वयेऽपि संवीज्यमानं यद्धवलचामरद्वन्द्वं पाण्डुरवालव्यजनयुगलं तेन शोभितं प्रकाशनमतएवामित उभयतः । उभयपार्श्व-योः रित्यर्थः । चलितौ प्रसृतौ मन्दाकिनीपरीवाहौ गङ्गाप्रवाहौ यस्य तं तथोक्तम् । 'जलोच्छ्वासाः परीवाहाः' इत्यमरः । अञ्जनाचलं कज्जलशैलमिव स्थितमित्यभूतो-पमा उत्प्रेक्षा वा मतभेदात् । अखिलजगतां समस्तलोकानां या विजयवर्णावल्यो विजयज्ञापकाक्षरविन्यासास्तन्मतिनिर्णायकैः । तादृग्भ्रान्तिजनकैरित्यर्थः । अतएव भ्रान्तिमदलंकारः । अनेकविधसमीकेष्वसंख्यातरणेष्वभिघातैः संप्रहारैर्मग्नानि सुदूरं प्रविष्टानि अतएव भग्नानि विदलितानि यान्यैरावणविपाणकुलिशाग्राणीन्द्रगजदन्तवज्रमुखानि तैस्तकीर्णं विक्षिप्तं विशालं यद्वक्षःस्थलं तत्फलकमिव यस्य तम् । आनीलतया लसच्छायं समन्ताद्विनीलतापिच्छगुच्छसमानकान्तिमभिनवलोलहितवत्प्रत्यग्रशोणितवत्पाटलोऽरुणो यः पटः स आच्छादितोऽवसितो येन तं तथोक्तम् । 'रुधिरैः सृग्ग्लोहितास्त्ररक्तक्षतजशोणितम्' इत्यमरः । अतएव संध्यारागेण बन्धुरं सुन्दरम् । 'बन्धुरं सुन्दरे नम्रे' इत्यमरः । कंधरमम्बुधरमिव स्थितमित्युत्प्रेक्षा उपमा वा । 'पुंति कः कं शिरोऽम्बुनोः' इत्यमरः । दशकंधरं रावणं ददर्श ॥

कोपादुत्पतितस्तदा हरिपतिः कोटीरमुत्पाटितं

चक्रे नैर्ऋतनायकस्य सुदृढीचक्रे च वैभीषणम् ।

युद्धा तत्प्रथमावमानकुपितेनैतेन युद्धा ततो

मायामस्य जगाम कोमलगुणग्रामं स रामं पुनः ॥ ३३ ॥

कोपादिति । तदा रावणदर्शनसमये हरिपतिर्वानरेश्वरः सुग्रीवः कोपात्तद्दर्शनजनितामर्षाद्धेतोरुत्पतितः । रावणाधिष्ठितसौधमुद्दिश्येति शेषः । 'हतं च रावणं युद्धे दर्शनादवधारय' इति श्रीरामायणवचनात् । श्रीरामसंनिधौ स्तोक्तमर्थं समर्थयितुं सत्वरमुत्थित इत्यर्थः । नैर्ऋतनायकस्य रक्षःपते रावणस्य । 'नैर्ऋतो यातुरेक्षसी' इत्यमरः । कोटीरं मुकुटमुत्पाटितं चक्रे । आकृष्य भुवि निपातयामासेत्यर्थः । 'आकृष्य मुकुटं चित्रं पातयित्वापतद्भुवि' इति रामायणवचनम् । तथा वैभीषणं विभीषणसंबन्धिनं कोटीरं सुदृढीचक्रे सुष्ठु दृढीकृतवान् । अभूततद्भावे च्चिः । रावणकोटीरविघटनेन विभीषणकोटीरसंघटनं निश्चितं चकारेत्यर्थः । अत्र भविष्यदर्थत्वेऽपि सिद्धवदनुवादाद्भूतार्थप्रयोगः । अथ तत्प्रथमावमानकुपितेन स एव प्रथम आद्यस्तत्प्रथमः । तावत्पर्यन्तं कुत्रापि भङ्गाभावात्तेनावमानेनावज्ञया हेतुना कुपितेन क्रुद्धेना एतेन रावणेन सह युद्धा मुष्टितलप्रहारैर्विचित्रगतिविशेषैर्युद्धं कृत्वा ततोऽस्य रावणस्य मत्स्यां मायाबलसमाश्रयारम्भं युद्धा ज्ञात्वा पुनर्भूयोऽपि कोमलगुणग्रामं रणनीयसकलसद्गुणाभिरामं श्रीरामं जगाम प्राप । तथाच रामायणम्—'एतस्मि-

नन्तरे रक्षोमायाबलमथात्मनः । आरब्धुसुपसंपेदे ज्ञात्वा वै वानराधिपः ॥ उत्पपात तदाकाशं जितकाशी जितक्लमः ॥' इति । अत्रातिविस्तरेण वक्तव्यार्थस्य संक्षेपेण कथनात्संक्षेपो नाम गुणः । लक्षणं तूक्तम् । शार्दूलविक्रीडितं वृत्तम् ॥

ततो विरचिततत्साहसोपालम्भविधिना दाशरथिना संमन्त्र्य मन्त्रिभिः समादिष्टः साधिष्ठभुजशौर्यशाली वालिनन्दनः सलीलं सालमुल्लङ्घ्य लङ्कां प्रविश्य निःशङ्को नृशंसमिति शशंस निशि-
चरपतिम् ॥

तत इति । ततस्तदनन्तरं तस्य सुग्रीवस्य यत्साहसं रावणोपर्युत्पतनरूपम-
विचारकृत्यं तस्योपालम्भविधिर्निन्दावचनरचना स रचितः कृतो येन तथोक्तेन ।
तथाच रामायणम्—'असंमन्त्र्य मया सार्धं तदिदं साहसं कृतम् । एवं साहसयु-
क्तानि न कुर्वन्ति जनेश्वराः ॥' इति । विरचितसुग्रीवोपालम्भेनेत्यर्थः । 'यः सनिन्द
उपालम्भः' इत्यमरः । दाशरथिना श्रीरामेण (कर्त्रा) मन्त्रिभिः सुग्रीवविभीषणाद्य-
मातृभ्यः सह संमन्त्र्य दूतप्रेषणस्य राजधर्मत्वात्सम्यग्विचार्य ममादिष्टः । 'गत्वा
सौम्य दशग्रीवं ब्रूहि मद्रचनादिदम्' इत्यादिनाज्ञप्तः साधिष्ठेन बाढतरेण भुजशौर्येण
बाहुपराक्रमेण शालतेऽभीक्ष्णमिति तथोक्तः । 'बहुलमाभीक्ष्ण्ये' इति णिनिः । साधि-
ष्ठेति । 'अन्तिकबाढयोर्नैदसाधौ' इति साधादेशः । वालिनन्दनोऽङ्गदः सलीलं सवि-
लासम् । सोत्पतनपाटवमित्यर्थः । सालं प्राकारमुल्लङ्घयतिक्म्य । 'प्राकारो वरणः
सालः' इत्यमरः । लङ्कां प्रविश्य निःशङ्को निर्भीकः सन् नृशंसं पापिनं तं निशि-
चरपतिं रावणम् इति वक्ष्यमाणप्रकारेण शशंसोवाच ॥

तत्प्रकारमेवाह—सोऽहमित्यादिपञ्चभिः । तत्रादौ कस्त्वं कस्य वा दूत इत्या-
शङ्कायामाह—

सोऽहं प्लवङ्गमपतेस्तनयस्त्वदीय-

निःश्वासगन्धिनिजवालधिमण्डलस्य ।

कालस्य दूषणखरत्रिशिरोमुखानां

पौलस्त्य मां रघुपतेरवधेहि दूतम् ॥ ३४ ॥

सोऽहमिति । हे पौलस्त्य, स प्रसिद्धोऽहं त्वदीयनिःश्वासानां तावकोच्छ्वासानां
गन्ध आमोदः संबन्धो वास्यास्तीति तथोक्तम् । निजवालधिमण्डलं स्वकीयवालवल्यं
यस्य तस्य । वालेन त्वां निबध्य कक्षे निक्षिप्तवत इत्यर्थः । 'गन्धो गन्धक आमोदे
लेशे संबन्धगर्वयोः' इति विश्वः । प्लवङ्गमपतेर्वालिनस्तनयः । तथा मां दूषणखरत्रि-
शिरसो मुखानि मुख्या येषां तेषां राक्षसानाम् । 'मुखं तु वदने मुख्ये तोत्रे द्वारा-
भ्युपाययोः' इति यादवः । कालस्यान्तकस्य । 'कालो दण्डधरः श्राद्धदेवो वैवस्वतो-

१. 'विरचित' इति नास्ति कचित्. २. 'उपलम्भ' इति पाठः. ३. 'समामन्त्र्य' इति
पाठः. ४. 'सममादिष्ट' इति पाठः. ५. 'उल्लङ्घयन्' इति पाठः. ६. 'निःशङ्क' इति
नास्ति कचित्. ७. 'रोषि' इति पाठः.

ऽन्तकः' इत्यमरः । रघुपतेः श्रीरामस्य दूतमवधेहि जानीहि । निजस्वरूपकथनापदेशेन तदीयमर्मोद्धाटनमित्थं कृतवानित्यर्थः । वसन्ततिलकावृतम् ॥

रक्षःपते रघुपतेर्नयनं तृतीय-

मास्कन्दनीयमिति हा मनुषे कलत्रम् ।

अम्भोजमित्यलिकसंभवमक्षि शंभो-

मन्दाकिनीमधुकरस्तु यथा मदान्धः ॥ ३५ ॥

रक्ष इति । हे रक्षःपते, रघुपतेस्तृतीयं नयनम् । तृतीयनेत्ररूपमित्यर्थः । अतएव रूपकालंकारः । एतेन रामस्यात्यन्तप्रेमास्यदत्वं रावणस्यातिदुराकमत्वं च सूच्यते । कलत्रं भार्या सीताम् । 'कलत्रं श्रोणिभार्ययोः' इत्यमरः । आस्कन्दनी-यमाकमर्णीयमिति मनुषेऽवबुध्यसे । हा । आत्मविनाशहेतुभूतेयमिति न जानासीति विपाद इत्यर्थः । 'हा विपादशुगर्तिषु' इत्यमरः । कथमिव । मदेनान्यो विवेकशून्यो-ऽत एव मन्दाकिनीमधुकरो विद्यद्भ्रजासंचरणशीलो भृङ्गः । तुशब्दो व्यवच्छेदकः । शंभोऽयम्बकस्यालिकसंभवं ललाटस्थम् । 'ललाटमलिकं गोधिः' इत्यमरः । अक्षि अश्यात्मकं नेत्रमम्भोजमिति यथा मनुते तद्वत्सोऽप्यान्मविनाशहेतुभूतमेतदिति न जानातीत्यर्थः । मन्दाकिनीग्रहणं कनककमलसंभवेन तत्सादृश्यललाटनेत्रेऽम्भोज-भ्रान्तिजननार्थमित्यवगन्तव्यम् । उपमालंकारः । वृत्तं तु पूर्ववत् ॥

वक्तव्यान्तरमपि विद्यत इत्याह—

किंच

एकं हैहयसंभवात्परिभवान्म्लानं द्वितीयं पुन-

दैत्येन्द्राविनयात्तृतीयमपि मे ताताहिताद्वैकृतात् ।

इत्थं त्वच्चरितैः पितामहमुखान्येकं विनैवामभं-

स्तच्चैकं न विधेहि दाशरथये देया त्वया मैथिली ॥ ३६ ॥

किंचेति ॥ तदेवाह—एकमिति । हे दैत्येन्द्र, हैहयसंभवात्कार्तवीर्यकृता-त्परिभवात् कारागारनिक्षेपरूपतिरस्काराद्धेतोः । 'अनादरः परिभवः परीभावस्तिर-स्क्रिया' इत्यमरः । एकं पितामहमुखं म्लानं खिन्नम् । मत्कुलनन्दनस्य परिभवः संप्राप्त इति तेजोहीनमभूदित्यर्थः । तथाविनयाल्लोकविद्विष्टाचरणरूपत्वदीयदुर्नयाद्वि-तीयं मुखं म्लानम् । तथा मे मम तातेन पित्रा वालिना आहिताद्विरचिताद्वैकृता-द्वालेन निबध्य कक्षनिक्षेपरूपद्विकारात्तृतीयमपि मुखं म्लानम् । इत्थमनेन प्रका-रेण त्वच्चरितैस्तावकदुर्व्यापारैः पितामहस्य चतुर्मुखस्य मुखानि वदनानि । एकमेव विना त्रीणि मुखानि म्लानान्यभवन् । वभूवुरित्यर्थः । तच्च तदप्यवशिष्टमेकं मुख-मित्यर्थः । एवमुक्तरीत्या म्लानं न विधेहि न कुरुष्व । अतस्त्वया मैथिली दाशरथये देया दातुं योग्या । अन्यथा तन्मुखमपि मुखत्रयावशिष्टमपि म्लानं भविष्यतीत्यर्थः । कूटस्थब्रह्मणो लज्जाविमुखतां विदधतस्ते धिग्जीवि-

तमिति भावः । अत्र पितामहमुखत्रयम्लान्यसंबन्धेऽपि तत्संबन्धोक्तेरतिशयोक्तिः । शार्दूलविक्रीडितं वृत्तम् ॥

कौबेरस्य तु पुष्पकस्य हरणं कैलासविक्षेपणं

दिक्पालाक्रमणं च जल्पसि मुहुः किं वा यशस्तावता ।

वेषं संयमिनां विधाय विजने देवीं वने जानकीं

वेगादाहरता त्वयाद्य रचितं वीरव्रतस्योचितम् ॥ ३७ ॥

कौबेरस्येति । कुबेरस्येदं कौबेरम् । 'तस्येदम्' इत्यण् । तस्य पुष्पकस्य पुष्पकाख्यविमानस्य हरणमपहरणं च । ज्येष्ठभ्रातरं जित्वा तदीयपुष्पकहरणेन महापौरुषं कृतमिति सोऽष्टुष्टनोक्तिः । कैलासविक्षेपणं हरनिवासशैलोत्तोलनं बाहुबलं च विद्यत इति स्वामिद्रोहकरणं तदधस्ताद्वितीयं बलं निरूपितवानसीति मर्मोद्घाटनोक्तिः । दिक्पालानामिन्द्रादिदिग्भ्यांदापालकानामाक्रमणमास्कन्दनं च सांकर्यनिरासपूर्वकं लोकं परिपालयतां साधूनामिन्द्रादीनां चापराधकारिणस्तव दुरात्मत्वं किं वक्तव्यमित्याततायित्वोक्तिः । मुहुः पुनः पुनर्जल्पसि कथयसि । तावता पुष्पकाद्याहरणादिना किं वा यशः कीर्तिः । न किमपीत्यर्थः । कुतः । संयमिनां संन्यासिनां वेषं काषायदण्डधारणरूपं नेपथ्यं विधाय स्वीकृत्य । कपटसंन्यासी भूत्वेत्यर्थः । विजने वने निर्जनारण्ये देवीं पूज्यां जानकीं वेगात् श्रीरामदर्शने सद्य एव निपातो भवेदिति समुत्पन्नभयसंभ्रमादाहरता त्वया अवेदान्तीं वीरव्रतस्य वीरधर्मस्योचितमनु रूपं रचितं कृतम् । सकललोकश्लाघ्यां जानकीं श्रीरामासमक्षं चौर्येणापहरता त्वया सम्यक्पौरुषं प्रकटितमित्यर्थः । वृत्तं पूर्ववत् ॥

निगमयति—

किं बहुना ॥

पूजोपहाररचनाय पुरा पुरारे-

छिन्नेषु मूर्धसु नवस्ववशेषितं यत् ।

देवस्तदद्य कुतुकी दशमं शिरस्ते

रामो बलिं रचयितुं रणदेवतायै ॥ ३८ ॥

किं बहुनेति । बहुतया किमित्यर्थः ॥ पूजेति । पुरा पूर्वं पुरारेरीश्वरस्य पूजायामुपहाररचनाय नैवेद्यकरणार्थं नवसु मूर्धसु शिरःसु छिन्नेषु सत्सु यच्छिरः । दशममित्यर्थः । अवशेषितमवशिष्टं कृतं तत्ते । दशममित्यर्थः । देवो वीरलक्ष्म्या द्योतनशीलः श्रीरामोऽवेदान्तीं रणदेवतायै रणशक्त्यै बलिं पूजोपहारं रचयितुं कर्तुं कुतुकी कौतुकवान् । स्वापराधं निवेद्य पुनर्जानक्यप्रदाने क्षिप्रमेव रामस्त्वां निहनिष्यतीति भावः । 'बलिः पूजोपहारे च करे दैत्यान्तरेऽपि सः' इति नानार्थरत्नमाला । वसन्ततिलकावृत्तम् ॥

अनन्तरमरुतुदभाषणरोषणेन रावणेन 'गृह्यतां गृह्यतामयम्' इति सरयमादिष्टानवलम्बितभुजप्रकोष्ठानाशरांश्चतुरश्चतुरोऽयं भुजंगा-
निव विहंगाधिपो गृहीत्वा 'दिवि समुत्पत्य चैतान्निपात्य पादेन
तत्प्रासादशृङ्गं रिपोः शिरोभङ्गमिव विभिन्दन्नविन्दन्कमप्यात्मनः प्र-
तिरथं पङ्क्तिः कण्ठोपकण्ठभुवः पङ्क्तिरथभुवो विवेश निवेशम् ॥

अनन्तरमिति । अनन्तरमङ्गदवचनानन्तरम् । अहं तुदतीत्यरुतुदं मर्म-
स्पृक् । तेन भाषणेन हेतुना रोषणेन रोषवता । 'कर्तरि ल्युट्' । रावणेनायं
वानरो गृह्यतां गृह्यतामिति चापलाद्विरुक्तिः । 'संभ्रमेण प्रवृत्तिश्चापलम्' इति
काशिका । रोषातिरेकाच्च संभ्रमः । इत्यनेन प्रकारेण सरयं सत्वरमादिष्टाना-
ङ्गान् अतएवावलम्बितौ गृहीतौ भुजप्रकोष्ठौ कूर्पराधःप्रदेशौ च यैस्तान् । 'कक्ष्या-
न्तरं प्रकोष्ठश्च प्रकोष्ठः कूर्पराधः' इति शाश्वतः । चतुरश्चतुःसंख्याकानाशरान् राक्ष-
सान् । चतुरस्तत्कालकर्तव्यबुद्धिकुशलोऽयमङ्गदो विहंगाधिपो गरुत्मान्भुजंगान्सर्पा-
निव गृहीत्वा दिव्यन्तरिक्षे समुत्पत्योत्कृत्यैतानाशरान्निपात्य भुवि पातयित्वा च पादेन
तत्प्रासादशृङ्गं रावणसौधशिखरं रिपो रावणस्य शिरोभङ्गं शिरोविदारणमिवेत्युत्प्रेक्षा ।
विभिन्दन्विदारयन् । तथात्मनः कमपि प्रतिरथं प्रतिभटमविन्दन्नलभमानः सन्
पङ्क्तिः कण्ठोपकण्ठभुवो रावणनिकटप्रदेशात्पङ्क्तिरथभुवो दशरथनन्दनस्य निवेशं शिविरं
विवेश प्रविष्टवान् ॥

रघुतनयस्ततो विदितरावणदुर्विनयः

कुपितमना मनागिव दध्रे कुटिलां भुकुटीम् ।

अथ परिवत्रुराशरपुरं हरयः सरयं

युगविगमे यथा युगपदम्बुधिमौर्वशिखाः ॥ ३९ ॥

रघुतनय इति । ततोऽङ्गदप्रवेशानन्तरं रघुतनयो रघुनन्दनो विदितोऽङ्गदव-
चनाद्विज्ञातो रावणदुर्विनयः सीताप्रत्यर्पणाभावरूपरावणदुर्नीतिर्येन स तथोक्तः ।
अतएव कुपितमनाः कोपाविष्टचित्तः सन् । मनाग्धीरोदात्तत्वादीषत् । इवशब्दो
वाक्यालंकारः । 'इवेतीषदर्थोपमावाक्यालंकारेषु' इति गणव्याख्याने । भुकुटि भूभङ्गं
कुटिलां वक्रां दध्रे धृतवान् । अथानन्तरं हरयो वानरा युगविगमे प्रलये युगपदेक-
वारमेवाम्बुधिमौर्वशिखा यथा वडवानलज्वाला इव । 'और्वस्तु वाडवो वडवानलः' ।
इत्यमरः । 'इववद्वायथाशब्दौ' इति दण्ड्याचार्यानुशासनात् । सरयं सत्वरमाशरपुरं
लङ्कां परिवत्रुः परिवेष्टयामासुः । उपरुहधुरित्यर्थः । उपमालंकारः ॥

१. 'एवमरुतुदभाषण' इति पाठः. २. 'गृह्यतामयं निगृह्यतामिति' इति पाठः. ३. 'भुवि
निपात्य' इति पाठः. ४. 'पादाहतेन' इति पाठः. ५. 'तत्' इति नास्ति कचित्.
६. 'प्रासादशृङ्गमपि भिन्दन्' इति पाठः. ७. 'कमपि' इति नास्ति कचित्. ८. 'पङ्क्ति-
कण्ठोपकण्ठभुवः' इति नास्ति कचित्.

ततो मदपरिप्लवग्वीरसांराविण-

क्षणक्षुभितकोणपप्रकरपाणिकोणाहतः ।

रवैरधिकभैरवैरुपहरोध रोदोन्तरं

तरङ्गितघनाघनस्तनितबन्धुभिर्दुन्दुभिः ॥ ४० ॥

तत इति । ततो लङ्कोपरोधानन्तरम् । समन्ताद्रावः संरावः । कोलाहल इति यावत् । 'आरवारावसंराव-' इत्यमरः । तस्य भावः सांराविणम् । 'अभिविधौ भाव इनुण्' इति भावार्थे इनुण् । 'अणिनुणः' इति स्वार्थेऽणप्रत्ययः । आदिवृद्धिः । 'इनण्यनपत्ये' इति प्रकृतिभावः । मदपरिप्लवानां दर्पोद्विक्तानां प्लवगवीराणां वान-रवीरभटानां सांराविणक्षणे कोलाहलकाले तदुत्सवे वा । 'निर्व्यापारस्थितौ कालविशेषोत्सवयोः क्षणः' इत्यमरः । क्षुभितः क्षोभं प्राप्तो यः कोणपप्रकरो राक्षसनिवहः । 'राक्षसः कोणपः कव्याद्' इत्यमरः । तस्य पाणिकोणेन हस्तप्रदेशेन । अथवा पाणौ यः कोणो वाद्यवादनदण्डविशेषः । 'कोणो वीणादिवादनम्' इत्यमरः । तेनाहतस्ताडितो वादितो दुन्दुभी रणभेरी । 'भेरी स्त्री दुन्दुभिः पुमान्' इत्यमरः । अधिकभैरवैरत्यन्तभीषणैस्तरङ्गितमविच्छिन्नं यद्वनाघनस्तनितं वर्षुकाब्दगर्जितं तस्य बन्धुभिः । तत्सदृशैरित्यर्थः । अतएवोपमा । 'ज्ञातिसोदरबन्धादिशब्दाः सादृश्यवाचकाः' इत्याहुः । 'शक्रघातुकमतेभवर्षुकाब्दा घनाघनाः' इत्यमरः । रवैर्ज्ञाङ्कारैः । रोदोन्तरं व्यावाभूनीमध्यकुहरमुपहरोधावृणोत् । राक्षससमरसंनाहभेरीज्ञाङ्कारः सर्वत्र व्याप्तोऽभूदित्यर्थः । अत्र दुन्दुभिरवाणां रोदोन्तरोपरोधासंबन्धेऽपि तत्संबन्धोक्तेरतिशयोक्तिः । पृथ्वीवृत्तम् ॥

तेनै समन्ततः कन्दलयता दलयतेव जगन्ति दुन्दुभिनिर्घोषेण रोषेण च प्रेर्यमाणा बुद्ध्याः केसरिण इव गिरिकन्दरान्मन्दिरान्निर्गत्य गत्यन्तरायसंधायकान्यपत्यानीवानिमित्तान्यैविलोकमाना विमानाधिगतविबुधसीमन्तिनीभिः सह विजिहीर्षयेव प्रस्थानसमयपरिम्लानमुखीः सुमुखीरप्यगणयन्तो निरन्तरज्वलितक्रोपानलनयनकोणारुणालातशतनिपातवित्रासचलितनिजचारणनिवारणावेशपरवशा दिशामुखमुंखरशिवारवाग्नेडितश्वेलितार्कुलकुलमहीध्रा गृध्रायतपक्ष-विक्षेपाकुलपताकानीकसमुत्तुङ्गशताङ्गसंघातपरिगता नितान्तनिशितकृतान्तदंष्ट्रापटलखरतरनखरपट्टसप्रासपरशुगदासुसलपरिघदुघ-

१. 'परिप्लवत्' इति पाठः. २. 'संरम्भण' इति पाठः. ३. 'तेन च' इति पाठः. ४. 'बुद्ध्याः' इति नास्ति कचित्. ५. 'अनवलोकमाना' इति पाठः. ६. 'अनिवारणावेशपरवशनिजाशयाः' इति पाठः. ७. 'मुखरित' इति पाठः. ८. 'व्याकुलीकृत' इति पाठः. ९. 'विशेषकृतपताकानिकायपुनरुक्तसमुत्तुङ्ग' इति पाठः. १०. 'निशितकृतान्तदंष्ट्राखरतर' इति पाठः. ११. 'पट्टिस' इति पाठः. १२. 'सुसलशक्तितोमरमुद्गरपरिघदुघन' इति पाठः.

णधारिणो दाहणाजगरसंतानसंवीता इव विन्ध्यकूटा व्यूढातिकरा-
लकालायसकङ्कटा विकल्पा इव कल्पाम्बुदानां व्यक्तय इव कालरा-
त्रेर्विवर्ता इव कलिकालस्यापि भयंकराः संगराङ्गणमवतरन्तः समी-
र्यन्तो वीरवादानांदाय शरासनमासारैरिव गिरिमम्भोधरा दूरापा-
तिभिः शिलीमुखैर्वलीमुखबलमखिलमक्षोभयन्त रक्षोभटाः ॥

तेनेति । समन्ततः सर्वत्र कन्दलयता व्यामुवता, अतएव जगन्ति भूय-
वःखलोकान्दलयता विदारयतेवेत्युत्प्रेक्षा । तेन पूर्वोक्तं दुन्दुभिनिर्घोषेण रोषेण वान-
रसाराविणजनितामर्पेण च प्रेर्यमाणः, अतएव गिरिकन्दरात् । गिरिदरीभ्य
इत्यर्थः । ‘दरी तु कन्दरो वा स्त्री’ इत्यमरः । बुद्धाः सुतोत्थिताः केसरिणः
सिंहा इवेत्युपमा । मन्दिरान्मन्दिरभ्यो निर्गल्य निष्क्रम्य गत्यन्तरायसंघायकानि क
त्रजनीत्यादिनिषेधवचनपादग्रहणादिना गमनविघ्नकारीणि । ‘विघ्नोऽन्तरायः प्रत्यूहः’
इत्यमरः । अपत्यानि नन्दनानीवेत्युपमा । ‘आहुर्दुहितरं सर्वेऽपत्यं तोकं तयोः समे’
इत्यमरः । अनिमित्तानि प्रतिकूलवातादिदुःशकुनान्यविलोकमानाः । न गणयन्त
इत्यर्थः । समरपारवद्यादिति भावः । नचर्थस्य नशब्दस्य सुप्सुपेति समासः । तथा
विमानाधिगता व्योमयानाधिष्ठिता विबुधसीमन्तिन्यः सुरसुन्दर्यस्ताभिः सह विजिही-
षया विहरणेच्छयेवेति हेतुत्प्रेक्षा । रणाभिमुखनीताहतानां सुरसुन्दरीसंभोगलाभादिति
भावः । विपूर्वाद्धरतेः सन्नन्तात्त्रियामप्रत्यये टाप् । प्रस्थानसमये रणप्रयाणकाले
परिम्लानमुखीर्विषण्णवदनाः । एतच्च दुर्निमित्तमिति भावः । ‘स्वाङ्गाच्चोपसर्जनादसं-
योगोपधात्’ इति ङीप् । सुमुखीर्निजवधूरप्यगणयन्तः । अनाद्रियन्त इत्यर्थः । तथा
निरन्तरमविच्छिन्नं ज्वलितः प्रज्वलन्कोप एवानलो येषां ते तथोक्ता नयनक्रोणा
नेत्रान्तास्त एवारुणालातशतानि । अनेकारुणोत्कानीत्यर्थः । ‘अलातमुल्मुकं ज्ञेयं
नपुंसकमिदं द्वयम्’ इति प्रतापमार्तण्डः । तेषां निपातात्प्रसाराद्वित्रासो भयम् ।
उल्मुकदर्शने वारणा विभ्यतीति प्रसिद्धिः । तस्माच्चलिता विमार्गगता ये निजवारणा
आत्मीयगजास्तेषां निवारणावेशे मार्गप्रवर्तनकृत्ये परवशाः प्रमत्ताः । अनवधाना
इत्यर्थः । तथा दिशामुखेषु दिगन्तरालेषु मुखरा दुर्निमित्ततयाशुभसूचकवादनतत्परा
याः शिवाः क्रोष्टारस्तासां रवाप्रेडितानि । द्विस्त्रिस्त्तरवाणीत्यर्थः । ‘शिवा हरीतकी
क्रोष्टी’ इति वैजयन्ती । ‘आप्रेडितं द्विस्त्रिस्त्तम्’ इत्यमरः । क्ष्वेलिताः सिंहनादाः ।
‘क्ष्वेला तु सिंहनादः स्यात्’ इत्यमरः । कर्नरिक्तः । तैराकुलाः संकुलाः कुलमहीध्राः
कुलपर्वता येषां ते । गृध्राणां कङ्कानां य आयता विस्तृताः पक्षास्तेषां विक्षेपैः प्रेरणै-
राकुलानि संकुलानि पताकानीकानि पताकायुक्तसैन्यानि येषां ते तथोक्ताः । ‘अनीकं
तु रणे सैन्ये’ इत्यमरः । कङ्काधिष्ठितपताकावन्त इत्यर्थः । ‘आसन्नमृत्योर्निकटे चरन्ति
गृध्रादयो मूर्ध्नि गृहोर्ध्वभागे’ इति प्रसिद्धिः । तथा समुत्तुङ्गा अत्युन्नता ये शताङ्ग-
संघाता आयतस्यन्दनवृन्दानि तत्परिगताः । तदारूढा इत्यर्थः । ‘शताङ्गः स्यन्दनो

१. ‘कलिकालस्य च भयंकराः समराङ्गणमवतारयन्तः’ इति पाठः. २. ‘आदाय च’
इति पाठः.

रथः' इत्यमरः । तथा नितान्तं निशितानि तीक्ष्णानि यानि कृतान्तस्य यमस्य दंष्ट्रापटलानि दन्तविशेषफलकानि खरतराश्च तद्वन्नखरा निशिता येन पट्टसा विशाल-संनिवेशखड्गविशेषाः । प्रास्यन्त इति प्रासाः कुन्तापरपर्यायाः क्षेपणीया आयुधविशेषाः । तदुक्तं वृत्तिकारेण—'अकर्तरि च कारके संज्ञायाम्' इत्यत्र प्रास्यन्त इति प्रासा इति । परशवः कुठाराः, गदाः प्रसिद्धाः, मुसलानि अयोप्राणि, परिघा अयो-मयदण्डविशेषाः । 'परिघः परिघातनः' इत्यमरः । द्रुघणा मुद्रारापरपर्याया अयोमया गदाः । 'द्रुघणे मुद्गरघनौ' इत्यमरः । कृपाणः करवालश्चेति द्वन्द्वः । 'कौक्षेयको मण्डलाग्रः करवालः कृपाणकः' इत्यमरः । तानायुधविशेषान्धारयन्ति ताच्छील्ये-नेति तथोक्ताः । ताच्छील्ये णिनिः । तथा दारुणा भयंकरा येऽजगरसंताना महाका-यसर्पविशेषनिकायास्तैः संवीताः संवेष्टिता विन्ध्यकूटा विन्ध्याचलशिखराणीवेत्युपमा । 'कूटोऽस्त्री शिखरं शृङ्गम्' इत्यमरः । अतिकराला अत्यन्तभीषणाः कालायसकङ्कटा लोहमयोरदृढदास्ते व्यूढा आमुक्ता यैस्ते तथोक्ताः । 'करालो दन्तुरे तुङ्गे भीषणे वैकृतेऽपि च', 'उरश्छदः कङ्कटकः' इति वैजयन्ती । तथा वैल्पांभुदानां प्रलय-कालमेधानां विकल्पा इव । कालरात्रेः प्रलयकालरात्रेर्व्यक्तयो मूर्तय इव । कलि-कालस्य महाघोरकलियुगसमयस्य विवर्ताः परिणामविशेषा इव प्रतीयमाना इत्यु-त्प्रेक्षा । तथा कालस्य च यमस्यापि भयंकरा भयप्रदा इत्यतिशयोक्तिः । 'मेघार्तिभ-येषु कृजः' इति खशि मुमागमः । संगराङ्गणं युद्धभुवमवतरन्तः प्रविशन्तो वीर-वादान् 'छिन्धि भिन्धि' इत्यादिवीरालापान्समीरयन्त उच्चारयन्तो रक्षोभटा राक्ष-सयोधाः । शरासनम् । कार्मुकाणीत्यर्थः । आदाय स्त्रीकृत्याम्भोधरा मेघा आसारै-र्धारासंपातैः । 'धारासंपात आसारः' इत्यमरः । गिरिमिवेत्युपमा । दूरापातिभि-रत्यन्तदूरप्रसारिभिः शिलीमुखैर्वाणैरखिलं वलीमुखबलं वानरसैन्यमक्षोभयन्त । क्षोभमनयन्नित्यर्थः ।

ततो धुतनखायुधस्तरुपरिव्रुट्तोमरः

शिलानिहतमुद्गरः शिखरिभिन्नमत्तद्विपः ।

स्वपक्षविजयैषिभिर्दिवि सुरासुरैरातुरै-

रलक्षि हरिरक्षसामतिभयंकरः संगरः ॥ ४१ ॥

तत इति । ततो विक्षोभणानन्तरं नखैर्वानरनखैर्धुता विक्षिप्ता आयुधा राक्षस-प्रयुक्तवाणपट्टसायायुधा यस्मिन्स तथोक्तः । तरुभिः परिव्रुटन्तः परितो विशीर्यन्त-स्तोमरा दण्डविशेषा यस्मिन्स तथोक्तः । शिलाभिर्निहता विदलिता मुद्गरा यस्मिन्स तथोक्तः । शिखरिभिः पर्वतैर्भिन्ना विदारिता मत्तद्विपा मत्तगजा यस्मिन्स तथोक्तः । अतएवातिभयंकरोऽतिदारुणो हरिरक्षसाम् । वानराणां राक्षसानां चेत्यर्थः । संगरो रणः स्वपक्षयोर्वानरराक्षसबलयोर्विजयमिच्छन्त्याकाङ्क्षन्त इति तथोक्तैरतएवातुरैरत्य-न्तव्यग्रचित्तैर्दिव्यन्तरिक्षे स्थितैः सुरासुरैर्देवदानवैरलक्षि दृष्टः । 'चिण् भावकर्मणोः' इति चिण् । 'चिणो लुक्' इति लुक् । सुरासुरैरित्यत्र 'येषां च विरोधः शाश्वतिकः'

इति न द्वन्द्वैकवद्भावः । यत एषां कार्यत एव विरोधो व्याघ्रादिवन्न शाश्वतिक इत्याहुः । अथवा सूरैः संगता असुराः । मयूरव्यसकादित्वात्समास उत्तरपदलोपश्च । नतु सुराश्च असुराश्चेति द्वन्द्वः । अत्र हि—‘येषां च विरोधः शाश्वतिकः’ इत्येकवद्भावः स्यात् । पृथ्वीवृत्तम् ॥

इत्थं प्रवृद्धयुद्धसंरम्भयोरुभयवलयोः संध्यासमयः प्रवृत्त इत्याह—

क्रमेण च कुपितकपिवीरैर्दूरीकृतनैर्ऋतवीरैर्भुजप्रतापानल इवा-
स्तं भजति भानुमति, मथितायुधिकगलनालप्रणालीपरीवाहलोहित-
नदीपूर इव दूरमन्तरितहरिदाभोगे संध्यारागे समुदञ्चिते, विक्रान्त-
हरिन्खाक्रान्तदन्तावलविपुलकुम्भस्थलमुक्तमुक्ताकलाप इव विजृम्भ-
माणे वियति तारागणे, रणरभसचलितरथतुरगपदातिगजपदा-
हतविश्वंभरान्तरालजनुषि रजसीव भुवनमास्कन्दति तमसि, ताम-
सीचरेष्विव सशोकेषु यामिनीविरहविहगेषु, आशरकरेष्विव सको-
शेषु तामरसेषु, दाशरथिबल इव प्रमदाकरे कुमुदाकरे ॥

क्रमेणेति । किंचेति चार्थः । क्रमेण कालक्रमेण कुपितै राक्षससंप्रहारकुद्धैः
कपिवीरैर्वानरभटैर्दूरीकृतो दूरतः प्रास्तो यो नैर्ऋतवीराणां राक्षसयोधानां भुजप्रता-
पानलो बाहुप्रभावाग्निस्मिन्निव भानुमति सूर्येऽस्तमदर्शनं भजति सति । अस्तमि-
त्यकारान्तमव्ययम् । ‘अस्तमदर्शने’ इत्यमरः । सूर्यपक्षेऽस्तमस्ताचलम् । ‘अस्तस्तु
चरमः क्षमाभृत्’ इत्यमरः । तथायुधं प्रहरणमेषामित्यायुधिकाः । ‘प्रहरणम्’ इति
ठक् । मथितानि छिन्नानि यान्यायुधिकानां गलनालानि तान्येव प्रणाल्यो जलनि-
र्गमनमार्गास्ताभ्यः परिवहति प्रवहतीति तत्परीवाही यो लोहितनदीपूरः शोणितस-
रितप्रवाहस्तस्मिन्निव संध्यारागे । दूरम् । सर्वत्रेत्यर्थः । अन्तरित आच्छादितो हरि-
दाभोगो दिग्विस्तारो येन तस्मिन्स्थोक्ते सति । दिक्षु व्याप्रियमाणेषु सत्स्वित्यर्थः ।
विक्रान्ताः पराक्रमवन्तो ये हरयः कपयस्त एव हरयः सिंहा इति श्लिष्टरूपकम् ।
‘यमानिलेन्द्रचन्द्रार्कविष्णुसिंहांशुवाजिषु । शुक्राहिकपिभेकेषु हरिर्ना कपिले त्रिषु ॥’
इत्यमरः । तेषां नखैराक्रान्तानि विदारितानि यानि दन्तावलानां महागजेन्द्राणां
विपुलकुम्भस्थलानि तैर्मुक्तस्त्यक्तो यो मुक्ताकलापो मौक्तिकप्रकरस्तस्मिन्निव तारा-
गणे नक्षत्रमण्डले वियत्याकाशे । ‘वियद्विष्णुपदं वा तु पुंस्याकाशविहायसी’ इत्यमरः ।
विजृम्भमाणे सति । गजानां मुक्ताकरत्वमुक्तम्—‘करीन्द्रजीमूतवराहशङ्खमत्स्या-
हिशुक्तयुद्धववेणुजानि । मुक्ताफलानि प्रथितानि लोके तेषां तु शुक्युद्धवमेव भूरि ॥’

१. ‘विदूषित’ इति पाठः. २. ‘वीर’ इति नास्ति क्वचित्. ३. ‘भगवति भानुमति
मथितायुधयातुधानगल’ इति पाठः. ४. ‘प्रणालपरिवाहि’ इति पाठः. ५. ‘विदूरम्’ इति
पाठः. ६. ‘समुदञ्चिते’ इति नास्ति क्वचित्. ७. ‘वियति विजृम्भमाणे’ इति पाठः.
८. ‘ताराङ्गणे’ इति पाठः. ९. ‘गजतुरगपदातिपादाहतविश्वंभरा’ इति पाठः.
१०. ‘यामिनीविरहविहगेषु आशरकरेष्विव सकोशेषु तामरसेषु’ इति नास्ति क्वचित्.

इति । तथा रणरभसेन समरसंभ्रमेण चलितं प्रवृत्तं यद्रथतुरगपदातिगजम् । सेना-
 ज्जलाद्वन्द्वैकवद्भावः । तस्य पदैराहतमवदारितं यद्विश्वभरान्तरालं रणक्षोणीमध्यं तत्र
 जनुर्जेन्म यस्य तस्मिन् रजसि धूलाविव तमस्यन्धकारे भुवनं जगदास्कन्दत्याक्रमति
 सति । अत्र 'हस्यश्वरथपादातं सेनाङ्गं स्याच्चतुष्टयम्' इत्यभिधानात्तत्कमेणैव गजा-
 दीनां वक्तव्यत्वे तथा नोक्तमिति चोद्यं यद्यपि, तथापि क्रमो नात्र विवक्षित इति
 बहुपुस्तकेष्वेवमेव दर्शनात् । ननु 'यवाग्वाभिहोत्रं जुहोति, यवागूं पचति' इत्यत्र
 पाठक्रमानुपपत्तावर्थक्रमो यथा स्वीकृतस्तद्वदत्रापि यथायोग्यमन्वयोऽङ्गीक्रियतामिति
 चेत्सत्यम् । अपौरुषे वेदवाक्ये यथातथा वास्तु । पुंवाक्ये तु श्रवणानन्तरमेव प्रयो-
 कुस्तारतम्यानभिज्ञप्रतीतेरन्वयविलम्बासहिष्णुत्वाद्दोषोऽत्र दुर्वार इत्यलमिति प्रसङ्गेन ।
 तथा तमसीचरेषु रात्रिचरेष्विव । 'तमिस्रा तमसी रात्रिः' इत्यमरः । यामिनी-
 विरहविहगेषु चक्रवाकपक्षिषु । उभयत्रापि 'पुमान्निध्या' इत्येकशेषः । सशोकेषु
 सविषादेषु सत्सु । एकत्र महाविपत्तिप्रत्यासत्तेरन्यत्र विरहाकुलितत्वाच्चेति भावः ।
 तथाशरकरेषु राक्षसभटहस्तेष्विव तामरसेषु पङ्केरहेषु सकोशेषु खड्गापायात्केवलत-
 त्पिधानेषु सत्सु । अन्यत्र सकुड्मलेषु सत्सु । 'कोशोऽस्त्री कुड्मले खड्गपिधानेऽर्थौ-
 घदिव्ययोः' इत्यमरः । तथा दाशरथिबले श्रीरामसैन्य इव कुमुदाकरे कैरवाकरे
 प्रमदाकर उल्लासभाजि सति । नात्र तुल्ययोगिता । प्रतापानलमानुमदादीनां केवल-
 प्रकृतेऽप्यौपम्यस्य गम्यत्वेन तदनुत्थानान्नापि श्लेषः । केवलप्रकृतश्लेषे विशिष्य
 श्लेषायोगात् । तस्मादुपमानोपमेयसाधारणधर्मसादृश्यप्रतिपादकानां चतुर्णां प्रयोगे-
 नेयमनेकेवशब्दकापि पूर्णोपमा श्लेषसंकीर्णा ॥

ततः किं तत्राह—

आसारधारां विकिरञ्जशराणामाश्वासयन्मानसमाशराणाम् ।

वीरो हरीन्संयति मेघनादो विव्याध हंसानिव मेघनादः ॥ ४२ ॥

आसारेति । शराणां वाणानाम्, अन्यत्र उदकानाम् । आसारधारां धारा-
 संपातपरम्पराः । 'धारासंपात आसारः' इत्यमरः । विकिरन्विक्षिपन् । अन्यत्र प्रव-
 र्धेन्निति । तद्धेतौ तत्त्वमुपचर्यते । अत एवाशराणां राक्षसानाम् । 'राक्षसः कोणपः
 क्रव्यात्क्रव्यादोऽस्रप आशरः' इत्यमरः । अन्यत्रासमन्ताच्छरवत्प्रवर्तन्ते तृष्णये-
 त्याशराणाम् । चातकादिपक्षिविशेषाणामित्यर्थः । मानसमाश्वासयन् । एकत्र भयनि-
 वारणेन, अपरत्र 'सर्वसहापतितमम्बु न चातकानाम्' इति भूगतस्य तेषामविषयत्वा-
 दभौमाम्बुदानेनोज्जीवयन्नित्यर्थः । वीरो रणशूरो मेघनाद इन्द्रजित् । उत्पत्तिसमय
 एव मेघवन्नदनान्मेघनाद इति व्युत्पादयन्ति । मेघनादोऽभ्रनिर्घोषो हंसानिव
 संयति युद्धे हरीन्वानरान्विव्याध निजघान । श्लेषसंकीर्णैर्यमुपमा । इन्द्रवज्रावृत्तम् ॥

रणे तदनु दारुणे रभसमङ्गदो रावणे-

हृमेण महताहंताखिलधुरीणयानव्रजः ।

शितेन शतकोटिना शिखरिकूटमिन्द्रो यथा
ममन्थ च रथं मनोरथमपि क्षणाद्रक्षसाम् ॥ ४३ ॥

रण इति । तदनु तदनन्तरम् । दारुणे भीषणे रणे । अद्भुतो महता महोन्नतेन
द्रुमेण रभसं वेगयुक्तं यथा तथा । ‘रभसो वेगहर्षयोः’ इति विश्वः । अर्शआद्यच्-
प्रत्ययः । रावणे रावणात्मजस्येन्द्रजितः । ‘अत इन्’ । अखिलं समस्तं । धुरं वहतीति
धुरीणो धुरंधरः । ‘खः सर्वधुरात्’ इत्यत्र योगविभागात्खप्रत्ययः । तादृशो यो
यानव्रजो रथाश्वनिवहः स आहतो मारितो येन स तथोक्तः सन्नित्यर्थः । सापेक्षत्वेऽपि
‘गमकत्वात्समासः’ । इन्द्रः शितेन तीक्ष्णेन शतकोटिना दम्भोल्या शिखरिकूटं यथा
पर्वतशिखरमिव रथं रावणिस्यन्दनं रक्षसां मनोरथं विजयामिलाषमपि क्षणात्क्षण-
मात्रेण ममन्थ वमज्ज । अत्र रथमनोरथयोः केवलप्रकृतयोरेव मथनरूपसमान-
धर्मेणौपम्यस्य गम्यमानत्वात्केवलप्रकृतगोचरा तुल्ययोगिता । सा चोक्तोपमया संसृ-
ज्यते । पृथ्वीवृत्तम् ॥

वियत्तले तदनु निलीय मायया
स लक्ष्यन् रघुतनयं सलक्ष्मणम् ।
अजिह्वगानधिगतजिह्वगाकृती-
नमर्षतः समिति ववर्ष रावणिः ॥ ४४ ॥

वियदिति । तदनु रथमथनानन्तरं स रावणिरिन्द्रजिन्मायया कैतवेन विय-
त्तले नभःस्थले निलीय । निगूढतया स्थित्वेत्यर्थः । रघुतनयं रघुनन्दनं सलक्ष्मणं
लक्ष्यं लक्ष्मीकुर्वन् । ‘लक्ष्यं लक्षं शरव्यं च’ इत्यमरः । ‘तत्करोति-’ इति ण्यन्ताल्लटः
शत्रादेशः । अधिगतजिह्वगाकृतीन्प्राप्तपन्नगाकारान् । ‘उरगः पन्नगो भोगी जिह्वगः
पवनाशनः’ इत्यमरः । अजिह्वमकुटिलं गच्छन्तीत्यजिह्वगाञ्जशरानमर्षतः कोपात् ।
समिति युद्धे ववर्ष । नागपाशास्त्राणि प्रयुक्तवानित्यर्थः । रुचिरावृत्तम्—‘चतुर्ग्रहे-
रिह रुचिरा जभौ स्रजगाः’ इति लक्षणात् ॥

लक्ष्मणानुगतं रामचन्द्रं राहुभयंकराः ।
बबन्धुर्दारुणतमा बन्धच्छिदममी शराः ॥ ४५ ॥

लक्ष्मणेति । लक्ष्मणेन चिह्नेन सौमित्रिणा चानुगतमित्यर्थश्चेष्टः । एकनालावल-
म्बिफलद्वयवदेकशब्देनार्थद्वयप्रतीतिः । बन्धच्छिदं संसारनिवर्तकं रामचन्द्र इव तं
राहुभयंकरा दारुणतमा अत्यन्तदारुणा अमी शरा नागपाशरूपा बबन्धू ररुधुः ।
शरकार्यं वेधनम् । पन्नगकार्यं वेष्टनम् । ततो वेष्टनं चक्रुरित्यर्थः । अत्र राहुभयंकरा
इति समस्तोपमालिङ्गाद्रामचन्द्रमित्यत्रोपमितसमासाश्रयणं युक्तम् । अतएवोक्तश्चेपसं-
कीर्णेषुपमा । बन्धच्छिदं बबन्धुरित्यत्र विरोधाभासस्य गम्यत्वात्रयाणां संसृष्टिः ॥

ततः किं जातं तत्राह—

यावद्याति पुरं पुरंदरजयी यावद्दशास्याज्ञया
सीता पुष्पकासिनी रघुसुतौ दृष्ट्वा पुरः शोचति ।

तावत्ते दलिताः सुपर्णगरुतां वातेन वाताशना

दीप्तौ चन्द्रदिवाकराविव तमोमुक्तौ ततो राघवौ ॥ ४६ ॥

यावदिति । यावद्यदा पुरंदरजयी इन्द्रजित् । 'जिहक्षि-' इत्यादिना इतिप्र-
त्ययः । पुरं लङ्कां याति । रघुसुतौ रामलक्ष्मणौ नागपाशबद्धौ । अतः कृतकृत्यो-
ऽस्मीति गच्छतीत्यर्थः । तथा यावद्दशास्याज्ञया रावणनियोगेन पुष्पकवासिनी पुष्प-
काख्यविमानारूढा सीता पुरोऽग्रे रघुसुतौ नागपाशबद्धौ रामलक्ष्मणौ दृष्ट्वा शोचति
विषीदति । यत्प्राप्त्याशयेयं वर्तते तावेवं निवद्धाविति प्रदर्शयतेति रावणेन नियुक्तै
राक्षसैः । पुष्पकमारोप्य सीतायास्तदानीं तत्रानीतत्वादिति भावः । तावत् तदानीमेव
ते पूर्वोक्ता वाताशना नागपाशाः सुपर्णगरुतां गरुडपक्षाणां वातेन दलिता निर्भन्ना
इति वेगातिशयोक्तिः । ततस्तदनन्तरं राघवौ रामलक्ष्मणौ तमोमुक्तौ राहुमुक्तौ ।
'राहौ ध्वान्ते गुणे तमः' इत्यमरः । चन्द्रदिवाकरौ चन्द्रसूर्याविव दीप्तौ सुप्रकाशौ ।
अभूतामिति शेषः । उपमालंकारः । शार्दूलविकीडितं वृत्तम् ॥

दुर्वारे तदनु द्वयोश्च बलयोरुज्जृम्भमाणे रणे

धूम्राक्षं भुजतः प्रकम्पनमथ द्वेधा व्यधान्मारुतिः ।

तारेयोऽपि च वज्रदंष्ट्रमचलाङ्गीलः प्रहस्तं बला-

त्तत्सर्वं दशकंधराय चकितैरुक्तं च नक्तंचरैः ॥ ४७ ॥

दुर्वार इति । तदनु नागपाशमोक्षानन्तरम् । द्वयोश्च बलयोर्वानरराक्षससै-
न्ययोः दुर्वारे निवारयितुमशक्ये रणे उज्जृम्भमाणे प्रवर्धमाने सति मारुतिमारुता-
त्मजो हनूमान् । 'अत इच्' । भुजतः । भुजबलप्रयुक्तशृङ्गसालप्रहारेणेत्यर्थः ।
'धूम्राक्षस्य शिरोमध्ये गिरिशृङ्गमपातयत्' इत्यादि रामायणवचनदिति भावः ।
धूम्राक्षं प्रकम्पनमपि । तस्य नाम कम्पन इति च वदन्ति । धूम्राक्षप्रकम्पननामानौ
राक्षससेनानायकावित्यर्थः । द्वेधा द्विप्रकारेण व्यधादकरोत् । विदारयामासेत्यर्थः ।
तथा तारेयस्तारासुतोऽङ्गदोऽपि । 'स्त्रीभ्यो ढक्' । अचलात् । अचलेनेत्यर्थः ।
वज्रदंष्ट्रं द्वेधा व्यधात् । तथा नीलोऽभिमुतो वानरसेनापतिर्वलान्निजभुजशक्तेः
प्रहस्तं नाम राक्षससेनापतिं द्वेधा व्यधात् । 'प्रहस्तस्य शिलां मूर्ध्नि नीलस्तूर्णम-
पातयत्' इत्यादि रामायणवचनम् । तत्सर्वं धूम्राक्षवधाद्यशेषवृत्तान्तं चकितैर्भयसं-
भ्रान्तैर्नक्तंचरैर्हृतशेषै राक्षसैर्दशकंधराय रावणायोक्तं कथितं च । अत्र संक्षेपो नाम
गुणः । वृत्तं पूर्ववत् ॥

अथ तदानीमनीकिनीनाथवधजनितकोपोदयादायोधनोत्कण्ठो
दशकण्ठः सकलजगदण्डभरितभयानकजयानकनिनदबधिरिताशे-
षशेषाहिलोचनो रोचिष्णुजिष्णुकोदण्डधरः सलिलधर इव सुमेरु-
शृङ्गसमुत्तुङ्गं रथमलंकुर्वन्सर्वतश्चलितसकलचतुरङ्गसंघातया लङ्क-

१. 'जनित' इति नास्ति कचित्, २. 'जयानकभयानक' इति पाठः, ३. 'संगतया'
इति पाठः.

येव स्वयमनुगम्यमानः क्रमादतिक्रम्य पुरतोरणं पुरतो रणप्रचलित-
मालोकयन्निखिलमपि कपिकुलम् ॥

अथेति । अथ सेनापतिनिधनकथनानन्तरम् । तदानीं तस्मिन्समये । अनी-
किनीनाथानां राक्षससेनापतीनां वधेन विध्वंसनेन जनितो यः क्रोपोदयोऽमर्षावि-
र्भावस्तस्माद्धेतोः आयोधनोत्कण्ठः समरोत्सुको दशकण्ठो रावणः सकलजगदण्डे-
ऽशेषपत्रह्माण्डगोलके भरितः परिपूर्णो भयानको भयंकरश्च यो जयानकनिन्दो जयदु-
ःखदुःखिध्वनिस्तेन वधिरितानि वधिरीकृतानि पूरितान्यशेषाणि समस्तानि च शेषाहि-
लोचनान्यादिशेषचक्षुषि च येन स तथोक्तः तस्य चक्षुःश्रवस्त्वाहुन्दुभिध्वनिना
तल्लोचनपूर्णं युक्तमिति भावः । अत्रोक्तार्थासंबन्धेऽपि तत्संबन्धोक्तेरतिशयोक्तिः ।
रोचिष्णुजिष्णुकोदण्डधरो दीप्यमानजैत्रधनुर्धरो विस्फुरदिन्द्रधनुरङ्कितश्च । सलिल-
धरो नीलमेघ इव । सुमेरुशृङ्गवत्समुत्तुङ्गमत्युन्नतं रथमलंकुर्वन्विभूयन् । अधिरूढः
सन्नित्यर्थः । ‘अलं भूषणपर्याप्तिशक्तिवारणवाचकम्’ इत्यमरः । तथा सर्वतः
समन्ततश्चलितो युद्धसंनद्धतया प्रवृत्तः सकलः समग्रश्च तुरङ्गसङ्घो हस्त्यश्वरथपादा-
तरुपचतुरङ्गबलं यस्य स तथोक्तस्तस्य भावस्तत्ता तथा हेतुना स्वयं साक्षाद्भङ्ग्यानुग-
म्यमानोऽनुस्त्रियमाण इवेत्युत्प्रेक्षा । क्रमात्क्रमेण पुरतोरणं पट्टणवहिर्द्वारम् । ‘तोर-
णोऽस्त्री वहिर्द्वारम्’ इत्यमरः । अतिक्रम्योद्भूय पुरतः पुरस्ताद्वर्णप्रचलितं युद्धार्थं
प्रसर्पन्निखिलमपि कपिकुलं वानरबलमालोकयदपश्यत् ॥

जेतारमाहवमुखे दशदिक्पतीनां

दृष्ट्वा पुरो दशमुखं रघुनन्दनस्य ।

श्लाघावशेन न चचाल शिरः परं त-

त्सव्येतरं भुजशिरोऽपि समीक्ष्य लक्ष्यम् ॥ ४८ ॥

जेतारमिति । आहवमुखे रणाग्रे दशदिक्पतीनामिन्द्रादिदिक्पालकानां जेता-
रम् । ‘कर्तृकर्मणोः कृति’ इति कर्मणि पट्ठी । ऊर्ध्वाधोदिग्भ्यां दिशां दशसंख्याकत्वं
वेदितव्यम् । दशमुखं पुरोऽग्रे दृष्ट्वा श्लाघावशेन अहो महानयमिति प्रशंसावशेन
रघुनन्दनस्य श्रीरामस्य शिरः परमुत्तमाङ्गमेव न चचाल । किंतु तत्प्रसिद्धम् ।
आत्मानुरूपमित्यर्थः । लक्ष्यं रावणरूपशरव्यं समीक्ष्य दृष्ट्वा । सव्येतरम् । दक्षिण-
मित्यर्थः । भुजशिरो भुजाग्रमपि चचाल तद्दर्शनसमय एव श्रीरामदक्षिणभुजः शरचा-
पव्यापारतत्परोऽभूदिति किं वक्तव्यमस्य धन्यत्वमिति भावः । एतेनास्य महावी-
रत्वं सूच्यते । ‘स वीरो यस्य वै वीर्यमरिणा युधि वर्ण्यते’ इति लक्षणात् । अत्र
शिरोभुजशिरश्चलनयोः केवलप्रकृतत्वात्तुल्ययोगिता । वसन्ततिलका वृत्तम् ॥

अथ मद्गर्जितैरधिकतर्जितदिक्करिभि-

र्दशवदनस्तदा दशदिगन्तरमन्तरयन् ।

समरमुखे सखेलपदचङ्क्रमतो विदधे

हरिकुलमाकुलं जलधिमादिवराह इव ॥ ४९ ॥

अथेति । अथानन्तरं तदा तस्मिन्वानरसेनाभियोगसमये दशवदनो रावणोऽधिकमत्यन्तं तर्जिता भीषिता दिक्करिणो यैस्तैर्मदगर्जितैर्मदप्रयुक्तसिंहनादैर्दशदिगन्तरम् । दशदिगवकाशानित्यर्थः । अन्तरयन्नाच्छादयन् । अन्तरशब्दादन्तर्धानार्थात् 'तत्करोति—' इति ण्यन्ताल्लटः शत्रादेशः । 'अन्तरमवकाशावधिपरिधानान्तर्धिभेदतादर्थ्ये' इत्युभयत्राप्यमरः । समरमुखे रणाग्रे सखेलपदचङ्क्रमतः सविलासपादविन्यासवैचित्र्याञ्जलधिमादिवराह इव हरिकुलं वानरसमूहमाकुलं क्षुब्धं विदधे चकार ॥

अनन्तरमनीकास्कन्दकन्दलितामर्षं वर्षन्तं गिरीन्हरीणामधिपतिमतिनिष्ठुरेण मुष्टिना गाढमभिघ्नन्तं हनूमन्तममन्दतरलाघवाक्रान्तध्वजकिरीटाञ्चलं नीलमपि वानरसेनापतिं निखिलमपि वानरबलं निखिलजगज्जिता महता बलेन वातूल इव तूलराशिमपसारयन्नविरतशरासारवर्षिणमभ्यमित्रिणं सौमित्रिमपि शक्त्या महत्या गाढमुरसि विव्याध क्रव्यादाधिपतिः ॥

अनन्तरमिति । अनन्तरमनीकास्कन्दनेन वानरसेनाकुलीकरणेन कन्दलितामर्षं समुत्पन्नक्रोधम् । अतएव गिरीन्वर्षन्तं हरीणामधिपतिं सुग्रीवं चातिनिष्ठुरेणाल्यन्तकठोरेण मुष्टिना । मुष्टिशब्दः पुंलिङ्गोऽप्यस्ति । यथाहामरसिंहः—'सरत्निःस्यादरनिस्तु निष्कनिष्ठेन मुष्टिना' इति । गाढमत्यन्तमभिघ्नन्तं प्रहरन्तं हनूमन्तममन्दतरलाघवेनाल्पचङ्क्रमणपाटवेनाक्रान्त आक्रमणविषयीकृते ध्वजकिरीटाञ्चले केतुकोटीराग्रे येन तम् । निजचङ्क्रमणलाघवेन ध्वजकिरीटाग्रदेशावाक्रान्तावित्यर्थः । अर्धर्चादिष्वञ्चलशब्दो द्रष्टव्यः । यद्यप्यञ्चलशब्दो वस्त्रदशासु वर्तते । अतएवामरसिंहः—'अञ्चलं त्वंशुकान्ते स्यात्' इति । तथापि अन्तिमप्रदेशसाधर्म्याद्गौणतेति । नीलमपि नीलाख्यं वानरसेनापतिं च निखिलमपि वानरबलं निखिलजगज्जिता सकलभुवनजयिना । 'जगती भुवने भूमौ' इति विश्वः । महता बलेन निजपराक्रमेण वातूलो वाला । 'वाताच्च' इत्यूलप्रत्ययः । तूलराशिविवापसारयन्निरस्यन् । क्रव्यादाधिपती राक्षसेश्वरो रावणोऽविरतशरासारवर्षिणं निरन्तरवाणपरम्परावर्षिणमभ्यमित्रिणमभिमुख्येनामित्रं सुष्ठु गच्छतीत्यभ्यमित्रिणम् । 'सोऽभ्यमित्रोऽभ्यमित्रियोऽप्यभ्यमित्रिण इत्यपि' इत्यमरः । सौमित्रिं लक्ष्मणमपि । बाह्वादिवादिन् । बाह्वादिराकृतिगणः । महत्या शक्त्या ब्रह्मदत्तया शक्त्या उरसि गाढमत्यायतं विव्याध निजघान ॥

१. 'अभिनिघ्नन्तम्' इति पाठः. २. 'अमन्दलाघव' इति पाठः. ३. 'वानरसेनापति निखिलमपि वानरबलम्' इति नास्ति कचित्. ४. 'तूलजालं कपिकुलमपसारयन्' इति पाठः. ५. 'अभ्यमित्रिणसौमित्रिम्' इति पाठः. ६. 'महत्या' इति नास्ति कचित्.

अवकीर्य दाशरथिरश्रुझरैरनुजं पुलस्त्यतनुजं च शरैः ।

युगपद्वधात्करुणवीररसौ युधि शोकहर्षशबलं च बलम् ॥५०॥

अवकीर्येति । दाशरथिः श्रीरामः । अश्रुझरैर्वाष्पप्रवाहैरनुजं शक्तिविद्धं लक्ष्मणम् । तथा शरैर्बाणैः पुलस्त्यवशोद्भवं रावणं चावकीर्य विक्षिप्य । लक्ष्मणं प्रति रुदित्वा, रावणं विद्ध्वा चेत्यर्थः । युधि युद्धे करुणवीररसौ शोकोत्साहौ स्थायिनौ रसविशेषौ युगपदेकवारमेव व्यधादकरोत् । तथा बलं वानरसैन्यं शोकहर्षाभ्यां शबलं संकीर्णं व्यधात् । लक्ष्मणोपहतितनितनिजशोकेन शोकः, रावणप्रहरणेन हर्ष इति विवेकः । नन्वन्योन्यविजातीययोः करुणवीररसयोः कथं युगपद्विधानमिति चेत्, 'रसाः कार्यवशात्सर्वे मिलन्त्येव परस्परम्' इति सर्वेषां रसानां कार्यसंभवाद-
दोष इति संक्षेपः । प्रमिताक्षरावृत्तम् ॥

आधूय मोहमहितोन्मथनाय याव-

त्सौमित्रिरुन्मिषति संयति तावदेव ।

पौलस्त्यमेव परिभूय परं तदीया-

न्प्राणान्मुमोच दयया न मुमोच बाणान् ॥ ५१ ॥

आधूयेति । सौमित्रिमोहं मूर्च्छामाधूय निरस्य संयति युद्धेऽहितोन्मथनाय शात्रवविध्वंसनाय यावद्यदोन्मिषत्यवबुध्यते, तावत्तदानीमेव । 'यावत्तावच्च साक-
ल्येऽवधौ मानेऽवधारणे' इत्यमरः । एष श्रीरामः पौलस्त्यं रावणं परिभूय तिर-
स्कृत्य दयया तात्त्विककृपया तदीयान् रावणसंबन्धिनः प्राणान्परं प्राणानेव मुमोच
तत्याज । बाणांस्तु न मुमोच । प्रथममेव किमयं हन्तव्यः । ततो गृहं गत्वा पुन-
रागच्छत्वित्युपेक्षितवानित्यर्थः । वसन्ततिलकावृत्तम् ॥

प्राप्य तत्प्रथमं युद्धे पराजयमुदेजयन् ।

दशाननः पुरीं प्राप दिनदीपदशाननः ॥ ५२ ॥

प्राप्येति । दशाननस्तदेव प्रथमं तत्प्रथमं पूर्वम् । यदाकदाप्यसंभावितत्वादिति भावः । पराजयं श्रीरामादपजयं प्राप्योदेजयन्प्रकम्पमानः । उत्पूर्वात् 'एष्ट कम्पने'
इति धातोः शतृप्रत्ययः । अतएव दिनेऽहनि यो दीपस्तस्येव दशा येषां तान्याननानि
यस्य स तथोक्तः । तेजोहीनवदनः सन्नित्यर्थः । पुरीं प्राप लङ्कां प्रविवेश ॥

प्राबोधयत्तदनु पङ्क्तिमुखः शयालुं

कालं विनापि च कथंचन कुम्भकर्णम् ।

आदेशतः स च विभोरपुनःप्राबोध-

संवेशधाम समराङ्गणमाजगाम ॥ ५३ ॥

प्राबोधयदिति । तदनु पुरप्रवेशानन्तरं स पङ्क्तिमुखो दशमुखः शयालुं निद्रा-
लुम् । 'स्वप्नं शयालुर्निद्रालुर्निद्राणशयितौ समौ' इत्यमरः । 'शीडो वाच्यः'
इत्यालुच् । कुम्भकर्णं कालं विनापि । अकाल इत्यर्थः । ब्रह्मवरदानात्तस्य षाण्मासि-

कावच्छिन्ननिद्रानन्तरमेकस्मिन्दिने प्रबोधनियमादिति भावः । एतच्चोत्तरकाण्डे स्पष्टम् । 'पृथग्विना—' इत्यादिना तृतीयाविकल्पात्पक्षे द्वितीया । कथंचन केनचित्प्रयासेन प्राबोधयद्बोधयामास । स च कुम्भकर्णश्च विभो रावणस्यादेशत आज्ञावचनात् । 'पञ्चम्यास्तसिः' । 'उक्तिराभाषणं वाक्यमादेशो वचनं वचः' इति शब्दार्णवे । न विद्यते पुनः प्रबोधो यस्मिन्स तथोक्तो यः संवेशो दीर्घा निद्रा । मरणमिति यावत् । तद्धाम तत्स्थानं तद्गृहं वा । पूर्वसंवेशधाम्नि तु षण्मासेन वा पुनः प्रबोधो जायते न तत्र कदाचिदपीति भावः । 'स्यान्निद्रा शयनं स्वापः स्वप्नः संवेश इत्यपि' । 'धाम देशे गृहे स्थाने तेजो जन्मप्रकाशयोः' इत्यमरविश्वप्रकाशौ । समराङ्गणं युद्ध-भूमिमाजगाम प्राप । वसन्ततिलकावृत्तम् ॥

आगतं च तमञ्जनाचलनिकाशमाकाशतलभ्रमितत्रिशूलं शूलधर-मिव जगत्क्षयोद्युक्तं नक्तंचरं निशाम्य शाम्यत्सहजभुजतेजोविशेष-मशेषासु दिक्षु धावमानं पवमानचलितजलदपारिप्लवं प्लवंगबलम-ङ्गदो धीरमवादीत् ॥

आगतमिति । आगतं चेत्यनुवादः । अञ्जनाचलनिकाशं कज्जलशैलसंनिभमित्युपमा । आकाशतलभ्रमितत्रिशूलं गगनतलावर्तितत्रिशिखम् । अतएव जगत्क्षय उद्युक्तं संनद्धं शूलधरं कालाग्निरुद्रमिव स्थितं तं नक्तंचरं कुम्भकर्णं निशाम्य दृष्ट्वा शाम्यन्दमं प्राप्नुवन्सहजभुजतेजोविशेषः स्वाभाविकबाहुप्रभावविशेषो यस्य तत्तथोक्तम् । अतएवाशेषासु दिक्षु । प्रतिदिशमित्यर्थः । धावमानं पलायमानम् । अतएव पवमानचलितजलदपारिप्लवं समीरणसमीरितवारिवाहततरलम् । 'पारिप्लवं तु तरलम्' इत्यमरः । प्लवंगबलं कपिसैन्यमङ्गदो धीरमुदारमवादीदुवाच ॥

तत्प्रकारमेवाह—

कपयः कैकसेयानां कापि सेयं बिभीषिका ।

माभूदभूतपूर्वं वः प्राकृतं भयवैकृतम् ॥ ५४ ॥

कपय इति । हे कपयः, सेयं परिदृश्यमाना व्यक्तिः कैकसेयानां कैकसीगर्भ-संभूतानां मध्ये । 'स्त्रीभ्यो ढक्' । कापि काचन बिभीषिका वित्रासभूमिका । अतू-वो युष्माकं पूर्वं भूतं भूतपूर्वम् । ततो नञ्समासः । अदृष्टचरमित्यर्थः । सुप्सुपेति समासः । प्राकृतं लोकसाधारणं प्रकृतिसिद्धं वा । भयवैकृतं पलायमानादिभयजनितविकारो मा भून्न भूयात् । प्राकृतजनैरिव महावीरैर्युष्माभिर्न भेतव्यमित्यर्थः । 'माङि लुङ्' इत्याशिषि लुङ् ॥

अथ हरयोऽपि सरयमनुनयसंगतमङ्गदवचनमवधारयन्तो धार-यन्तः समरसंनाहं दिङ्गागा इव प्रतिनिवृत्ताः प्रमत्तमिवैरावणं राव-

१. 'आकाशभ्रमित' इति पाठः. २. 'अवलोक्य' इति पाठः. ३. 'पारिप्लवत्प्लवंग' इति पाठः. ४. 'मा' इति नास्ति क्वचित्. ५. 'संनाहान्दिग्भागाः' इति पाठः. ६. 'प्रमत्ताशयम्' इति पाठः.

पानुजं विन्ध्याचलमिव युगान्तानिलाः समन्तादाहृतैर्गिरिभिस्तरु-
भिरप्यवाकिरन् ॥

अथेति । अथानन्तरं हरयः कपयोऽप्यनुनयसंगतं तत्कालोचितप्रार्थनास-
हितमङ्गदवचनमवधारयन्त आकर्णयन्तः । अतएव सरयं सत्वरं समरसंनाहं
रणोत्साहं धारयन्तो दधाना दिङ्नागा दिग्गजा इवेत्युपमा । प्रतिनिवृत्ताः प्रत्यागता
प्रमत्तमैरावणमिव स्थितम् । अप्रक्रम्यपराक्रममित्यर्थः । रावणानुजं कुम्भकर्ण युगा-
न्तानिलाः प्रलयकालवायवो विन्ध्याचलमिव समन्तात् । सकलदिग्भ्य इत्यर्थः ।
आहृतैरानीतैर्गिरिभिस्तरुभिरप्यवाकिरन् । अभिववृष्टुरित्यर्थः । अत्र किरतेर्बृष्ट्यर्थ-
त्वाद्विरतिरूपां करणत्वम् । विक्षेपार्थं तु कर्मत्वम् । एवं सिञ्चतीत्यादीनामपि ।
सिञ्चतेराद्राकरणाथत्वाद्ववद्रव्यस्य करणत्वम् । यत्र तु क्षरणत्वमर्थः, तत्र द्रवद्रव्यस्य
कर्मत्वम् । यथा—‘अमृतं सिञ्चति, अमृतैर्वा वपुः’ इत्यादि बोध्यम् ॥

क्षिताः संयति पुष्पिताः क्षितिरुहस्ते^१ रक्षसो वक्षसि
प्रखिन्ने पटवासपांसव इवालीयन्त चूर्णीकृताः ।
मुक्ता ये धरणीधरा मुहुरमी तद्बाहुसंघटना-
त्प्रत्यावृत्य पुनः प्रहर्तुरभवन्खेदाय भेदाय च ॥ ५५ ॥

क्षिता इति । य इत्यध्याहारः यत्तदोर्नित्यसंबन्धात् । पुष्पिताः संजातपुष्पाः ।
तारकदिलादितच् । विशेषणमेतत्पटवाससत्वोपयोगार्थं द्रष्टव्यम् । ये क्षितिरुहो
वृक्षाः । किप् । संयति युद्धे क्षिता विकीर्णाः । वानरैरिति शेषः । ते क्षितिरुहः ।
प्रखिन्ने कोधानुभावस्वेदाद्रं । खिद्यतेर्निष्ठातकारस्य नकारः । रक्षसः कुम्भकर्णस्य
वक्षसि । अतिकठोर इति भावः । चूर्णीकृताः सन्तः । पटवासपांसव इव पिष्टातप-
रागा इव । ‘पिष्टातः पटवासकः’ इत्यमरः । अथवा पटवासो नानाविधकुसुमादिसु-
गन्धद्रव्यपरिमलितगन्धचूर्णम् । ‘पटवासो गन्धचूर्णं सुमाद्यैरधिवासितम्’ इत्यभि-
धानात् । अलीयन्ताः श्लिषन् । तत्र संसक्ता बभूवुरित्यर्थः । ‘लीङ् श्लेषणे’ लङि
तङ् । तथा ये धरणीधराः पर्वता मुहुः पुनःपुनर्मुक्ताः क्षिता अमी धरणीधरास्तस्य
‘कुम्भकर्णस्य बाहुसंघटनाद्बाहुपमर्दद्वितोः प्रत्यावृत्य प्रातिलोम्येनागल्य प्रहर्तुः परप्रह-
र्तुरेव खेदाय भेदाय चाभवन् । अत्र पूर्वार्धे क्षितिरुहचूर्णीकृतत्वासंबन्धेऽपि तत्संबन्धो-
क्तेरतिशयोक्तिः । तथा रक्षोवक्षसस्तादृक्काठिन्यं व्यज्यते । तदुज्जीविता चेयं पटवास-
पांसव इवेत्युपमेति संकरः । उत्तरार्धे तूक्तार्थासंबन्धेऽपि तत्संबन्धोक्तेरतिशयोक्तिः ।
तथानर्थोत्पत्तिरूपो विषमालंकारश्चेति संकरः । ‘विरुद्धकार्यस्योत्पत्तिर्यत्रानर्थस्य वा
भवेत् । विरूपघटना वा स्याद्विषमालंकरतिब्रिधा ॥’ इति लक्षणात् । शार्दूलवि-
कीर्णितं वृत्तम् ॥

ज्वलदनलं त्रिशूलमुपरिभ्रमयन्नमय-
न्नयमवनीमनीकमदखेलनदुर्ललितः ।

सपदि बभञ्ज नीलमृषभं शरभं च बला-

दहरत गन्धमादनमरुन्ध गवाक्षमपि ॥ ५६ ॥

ज्वलदिति । अयं कुम्भकर्णो ज्वलदनलं प्रज्वलज्ज्वलनं त्रिशूलमुपर्युपरि-
ष्टाङ्गमयंश्चालयन्नवनीं भुवं नमयंश्चालयन् । निजपादघातेन कम्पयन्नित्यर्थः । अनी-
कमदेन युद्धाभिनिवेशदर्पेण यत्खेलनं लीला तेन दुर्ललितो दुर्विलसितः सन् ।
सपदि सद्य एव बलान्निजबाहुपराक्रमानीलं कृषभं शरभं चेति त्रीन्वानरसेनापती-
न्बभञ्ज ममर्द । तथा गन्धमादनमहरत । प्राहरदित्यर्थः । गवाक्षमप्यरुन्ध सरोध ।
न्यवध्रादित्यर्थः ॥

ततश्च सहजभयचापलाधिगतलाघवं राघवं शरणमश्रुवानं वान-
रानीकमाश्वासयन्विश्वाधिकविपुलभुजवीर्यो विकीर्य द्विषति सर्वतः
पर्वतान्विधाय च विचित्रमतिचिरं युद्धं नक्तंचरविमुक्तधात्रीधरावलिः
कुलिशदारित इव कुलभूधरो धरायामचेतनः पपात हरिकुलपतिः ॥

तत इति । ततस्तदनन्तरं च । सहजे कपिकुलस्वाभाव्यान्नैसर्गिके ये भयचाप-
ले ताभ्यामधिगतं प्राप्तं लघुत्वं येन तत्तथोक्तम् । अतएव राघवं शरणं रक्षकम् ।
'शरणं गृहरक्षित्रोः' इत्यमरः । अश्रुवानं प्राप्नुवानम् । 'अशू व्याप्तौ' शानच् ।
वानरानीकं वानरसैन्यम् । 'अनीकं तु रणे सैन्ये' इति विश्वः । आश्वासयन् ।
विश्वाधिकविपुलभुजवीर्यो लोकोत्तरमहाबाहुपराक्रमशाली हरिकुलपतिः सुग्रीवो
द्विषति कुम्भकर्णे सर्वतः समन्तात्पर्वतान्विकीर्य विक्षिप्य । तथा विचित्रमाश्चर्यकरं
युद्धमतिचिरमत्यन्तं विधाय । ततो नक्तंचरेण कुम्भकर्णेन विमुक्ता विक्षिप्ता धात्री-
धरावलिः पर्वतश्रेणिर्यस्य स तथोक्तः । कुम्भकर्णहस्तविमुक्तपर्वताहत इत्यर्थः ।
अतएवाचेतनो निःसंज्ञः सन् । कुलिशदारितो वज्रायुधविदलितः । 'हादिनी वज्रमस्त्री
स्यात्कुलिशं भिदुरं पविः' इत्यमरः । कुलभूधरः कुलपर्वत इवेत्युपमा । धरायां
पपात । तथाच रामायणम्—'स तत्तदा भग्नमवेक्ष्य शूलं चुकोप रक्षोधिपतिर्मि-
हात्मा । उत्पाठ्य लङ्कामलयात्स शृङ्गं जघान सुग्रीवमुपैत्य तेन ॥ स शैलशृङ्गाभि-
हतो विसंज्ञो नेदुः प्रहृष्टा युधि यातुधानाः ॥' इति ॥

ततः किं जातमत आह—

परिगृह्य तं झटिति बाहुपञ्जरे

चलिते पुरं तदनु रावणानुजे ।

अविनीतवालिङ्कृतमद्य नः प्रभो-

रयशः प्रमृष्टमिति दृष्टमाश्रयैः ॥ ५७ ॥

परिगृह्येति । तदनु पतनानन्तरं रावणानुजे कुम्भकर्णे झटित्यञ्जसा तं सुग्रीवं
बाहुपञ्जरे । दोर्मण्डलेनेत्यर्थः । अधिकरणविवक्षायां सप्तमी । परिगृह्य गृहीत्वा ।

१. 'बल' इति पाठः. २. 'राघवानीकम्' इति पाठः. ३. 'च' इति नास्ति कचिद्दे. ४. 'धात्रीधरवशः' इति पाठः. ५. 'अचेतन इव' इति पाठः.

पुरं लङ्कां प्रति चलिते प्रवृत्ते सत्यविनीतेनामर्षितेन वालिना कृतं नोऽस्माकं प्रभोः स्वामिनो रावणस्यायशः । वालेन निबध्य कक्षनिक्षेपणरूपकृत्यजनितापकीर्तिरित्यर्थः । अद्येदानीं प्रमृष्टं शोधितम् । अस्मत्स्वामिविरोधिवाल्यनुजस्य तदनुजेन कुम्भकर्णेन तथा नीतत्वान्निराकृतमित्यर्थः । इतीत्थम् । मत्वेति शेषः । आशरै राक्षसैर्हृष्टं संतुष्टम् । मञ्जुभाषिणीवृत्तम् । लक्षणमुक्तम् ॥

तत्र विचित्रकुसुमपरिमलशिशिररथ्योपचारसचेतनोद्गीवसुग्रीव-
नखमुखाकलितशूर्पणखामुखानुकारो दारुणाकारः सचमत्कारं प्रा-
कारमुत्प्लुत्याक्षिगतमेनमनालक्ष्य वैलक्ष्यतः प्रतिनिवृत्तो वृत्तोरुविष-
मतारकेक्षणः क्षणदाचरः प्रतिक्षणमतिक्षीवतया प्रतिपक्षबलमिव
स्वबलमपि भक्षयन्नलक्ष्यन्सौमित्रिमद्रिशिखरं विमुञ्चन्नेवायमञ्जसा
राममाजगाम ॥

तत्रेति । तत्र लङ्कापुरे विचित्रा विविधाः कुसुमपरिमलाः पुष्पगन्धा येषु ते
तथोक्ताः शिशिरा जलसेकादिना शीतलाश्च ये रथ्योपचाराः पुरवीथीप्रसाधनकि-
यास्तैः सचेतनः ससंज्ञोऽतएवोद्गीव उन्नतकंधरश्च सुग्रीवस्तस्य नखमुखैर्नखाग्रैराकलितो
विरचितः शूर्पणखाया मुखानुकारो मुखसादयं यस्य स तथोक्तः । सुग्रीवनखनि-
र्भिन्नकर्णनास इत्यर्थः । अतएव दारुणाकारो भयंकराकृतिः । सचमत्कारं चमत्का-
रसहितं यथा तथा । चमदिल्लनुकरणशब्दः । चमत्कारलक्षणं तु—‘सुखदुःखाद्भुता-
नन्दैर्हर्षाद्यैश्चित्तविक्रिया । चमत्कारः ससीत्कारः शरीरोल्लासनादिभिः ॥’ इति ।
प्राकारं सालम् । ‘प्राकारो वरणः सालः’ इत्यमरः । उत्प्लुत्योल्लङ्घ्य । अक्षिगतं चक्षु-
गोचरं द्वेष्ट्यम् । ‘द्वेष्ट्ये त्वक्षिगतो वध्यः’ इत्यमरः । तमेन मीढगदुर्दशाकारिणं सुग्रीव-
मनालक्ष्यादृष्ट्वा विगतं लक्ष्यं यस्य स विलक्ष्यो विह्वलस्तस्य भावो वैलक्ष्यम् । ब्राह्म-
णादित्वात्ष्यङ् । ततो हेतोः प्रतिनिवृत्तः सन् युद्धाय प्रत्यावृत्तः । वृत्ते वर्तुलाकारे
उरुणी पृथुले विषमतारके न्यूनातिरिक्तकनीनिके च ईक्षणे नेत्रे यस्य स तथोक्तः ।
विरूपोप्राक्ष इत्यर्थः । ‘निस्तुलं वर्तुलं वृत्तम्’ इत्यमरः । सोऽयं क्षणदाचरः क्षपाचरः
कुम्भकर्णः । ‘त्रियामा क्षणदा क्षपा’ इत्यमरः । प्रतिक्षणं क्षणे क्षणे क्षीवते माद्य-
तीति क्षीवो मत्तः । ‘मत्ते शौण्डोत्कटक्षीवाः’ इत्यमरः । ‘क्षीवृ मदे’ इति धातोः ।
‘अनुपसर्गात्फुत्फुल्लक्षीवकृशोल्लाघाः’ इति निष्ठान्तो निपातः । तस्य भावस्तया ।
‘स्तब्धतया’ इति पाठे विमूढतया । प्रतिपक्षबलं शत्रुसैन्यमिव स्वबलमपि भक्षय-
न्सौमित्रिमभ्युद्रुतं लक्ष्मणं लक्ष्यन्मत्पराक्रमस्यायं कियानित्यलक्षीकुर्वन्नद्रिशिखरं
गिरिशृङ्गं विमुञ्चन्नेव प्रयुज्जानः सन्नेव । अञ्जसा झडिति रामं श्रीरामं प्रत्याजगाम
प्राप । अभ्युज्जगामेत्यर्थः ॥

१. ‘तत्र च’ इति पाठः. २. ‘शिशिरोपचार’ इति पाठः. ३. ‘दारुणाकारः’
इति नास्ति क्वचित्. ४. ‘प्रकारम्’ इति नास्ति क्वचित्. ५. ‘समुत्प्लुत्य’ इति पाठः.
६. ‘प्रतिनिवृत्तो विवृत्तोरुतारकेक्षणः’ इति पाठः. ७. ‘स्वपक्षबलम्’ इति पाठः.

विच्छिद्याशुमथार्धचन्द्रमुखतो वीरो रघूणां पति-
 र्वाणानत्र मुमोच वालिदलनान्मारीचमर्मच्छिदः ।
 आलोकयाथ स तान्विदारितखरौनस्मिन्नकिञ्चित्करा-
 न्वायव्यं पुनरैन्द्रमप्यरिवधूवैधव्यधुर्यं दधे ॥ ५८ ॥

विच्छिद्येति । वीरः शूरो रघूणां पतिः श्रीरामस्तत्कुम्भकर्णविमुक्तमद्रिशि-
 खरम् । अर्धचन्द्रमुखतः । अर्धचन्द्राख्यबाणविशेषाग्रेणेत्यर्थः । विच्छिद्य विभिद्य ।
 अत्र कुम्भकर्णे वालिदलनान्वालिनाशकान्मारीचस्य मर्मं छिन्दन्तीति तथोक्तान् ।
 मारीचमारकानित्यर्थः । विदारितः खरो यैस्तांश्च बाणान्मुमोच प्रयुयुजे । अत्र
 वालिदलनस्य मारीचमर्मच्छेदकस्य खरविदारिणश्चैकैकत्वेऽपि बहुवचनप्रयोगस्तद्व्या-
 णामनेकत्वादुपपद्यते । तथा विदारितखरानित्युत्तरार्धस्थितत्वेऽप्येकवाक्यत्वान्न वा-
 क्यसंकीर्णदोषः । अथानन्तरं स रामस्तान्बाणानस्मिन्कुम्भकर्णेऽकिञ्चित्करानकार्य-
 करान् । मोघानिति यावत् । आलोक्य दृष्ट्वा । एतेनास्य वात्याद्यपेक्षया महासा-
 मर्थ्यसंपन्नत्वं सूच्यते । वायव्यं वायुदेवताकं दिव्यास्त्रं दधे प्रयुक्तवान् । बाहुच्छेदा-
 र्थमिति भावः । पुनर्भूयोऽप्यरिवधूवैधव्ये शत्रुर्ध्वैधव्ये धुर्यं धुरंधरम् । शत्रुनाशक-
 मित्यर्थः । ‘धुरो यङ्गकौ’ इति यत्प्रत्ययः । ऐन्द्रमिन्द्रदेवताकमप्यस्त्रं दधे । तच्छि-
 रच्छेदार्थमिति भावः । शार्दूलविक्रीडितं वृत्तम् ॥

रामास्त्रादिलिखे राक्षसपतेरङ्गेषु तुङ्गो भुजः

प्रागको निपपात मन्दर इव प्रत्यर्थिसेनाम्बुधौ ।

सिन्धौ निष्पतितः परोऽपि ददृशे सेतुर्द्वितीयो यथा

छिन्नं व्योज्जि शिरस्तुरीयमभवत्कूर्टं त्रिकूटस्य च ॥ ५९ ॥

रामास्त्रादिति । ततस्तदनन्तरम् । रामास्त्रात् । रामास्त्रैरित्यर्थः । राक्षसपतेः
 कुम्भकर्णस्याङ्गेषु बाह्याद्यवयवेषु दलितेषु छिन्नेषु तुङ्ग उन्नत एको भुजो बाहुः प्राक्प्र-
 थमं प्रत्यर्थिसेनाम्बुधौ शत्रुसैन्यसमुद्रे इत्युपमितसमासः । मन्दरो मन्दराचल इवे-
 त्युपमा । पपात । सिन्धौ समुद्रे निष्पतितः प्रविनष्टः । परोऽपि भुजो द्वितीयः सेतु-
 र्यथा सेतुरिव ददृशे इत्युत्प्रेक्षा । तच्छिन्नं विदारितं शिरः शीर्षं च व्योम्न्याकाशे
 त्रयः कूटा यस्य तस्य त्रिकूटस्यान्वर्थनाम्नो लङ्काधिष्ठानभूतस्य पर्वतस्य तुरीयं चतु-
 र्थम् । ‘चतुरङ्गयतावाद्यक्षरलोपश्च’ इति छप्रत्ययः । कूर्टं शिखरमभवदिति गम्यो-
 त्प्रेक्षेति तिसृणां संसृष्टिः । वृत्तं पूर्ववत् ॥

तदनु तदनुमोदभरितहरिबलकोलाहलाकर्णनविदितकुम्भकर्णव-
 धपरिम्लानमुखेन दशमुखेन सहोदरमहोदरमहापाश्वौ सहायौ
 विधाय समादिष्टाः कुमाराः नरान्तकदेवान्तकातिकायत्रिशिरसः
 शिरसादाय पितुर्निदेशं निवेशमिव पितृपतेः प्राविशन्नमी समीक-
 भुवम् ॥

१. ‘मिन्दङ्गूलम्’ इति पाठः. २. ‘वालिपिपदः’ इति पाठः. ३. ‘शिखान्’ इति
 पाठः. ४. ‘उदलितेषु’ इति पाठः. ५. ‘त्रिशिरसः पितुर्निदेशान्’ इति पाठः.

तदन्विति । तदनु तदनन्तरं तेन कुम्भकर्णवधेन योऽनुमोदस्तेन भरितानां पूर्णानां हरिखलानां वानरसैन्यानां कोलाहलस्य कलकलस्यार्कणेन विदितो विज्ञातः कुम्भकर्णवधो येन तथोक्तः स चासौ परिम्लानमुखः शोभाहीनवदनश्चेति विशेषण-समासः । तेन दशमुखेन रावणेन सहोदरौ महोदरमहापाश्र्वा नाम राक्षससेनाना-यकौ सहायौ रक्षकौ विधाय कृत्वा समादिष्टा आज्ञप्ता नरान्तको देवान्तकोऽति-कायन्निशिरा इत्युत्कटामिधानाश्चत्वारः कुमाराः पितृ रावणस्य निदेशमाज्ञां शिर-सादाय गृहीत्वा । अमी कुमाराः पितृपतेः प्रेतराजस्य । ‘धर्मराजः पितृपतिः सम-वर्ता परेतराट्’ इत्यमरः । निविश्यतेऽत्रेति निवेशं स्थानमिवेत्युत्प्रेक्षा । समीकभुवं रणभूमिं समाविशन्प्राविशन् ॥

**अजनि पुनः समीकमनयोरुभयोर्वलयो-
रवदलिते मुखेऽपि यदनुज्झितरोषभरम् ।
अमरमृगीदृशामपि यदाशयपूर्तिकरं**

समरसमुत्सुकेन मुनिना यददृष्टचरम् ॥ ६० ॥

अजनीति । पुनर्भूयोऽप्यनयोरुभयोर्वलयोर्वानरराक्षससैन्ययोः समीकं युद्धम-जनि जातम् । जनेः कर्तरि लुङ् । ‘दीपजन-’ इत्यादिना च्लेश्चिणादेशः । कीदृशं समीकमिल्यत आह—यत्समीकं मुखेऽवदलिते सति । अन्योन्यमुखभङ्गे जाते सत्य-पीत्यर्थः । अनुज्झितोऽत्यक्तो रोषभरोऽमर्षातिरेको यस्मिस्तत्तथोक्तम् । सैनिकाना-ममर्षातिशयेन पुनः प्रवर्धमानमित्यर्थः । अमरमृगीदृशां सुरसुन्दरीणामप्याशयपू-र्तिकरं मनोरथपरिपूरकम् । महावीरोपसंहारकत्वेन प्रत्येकमेकैकवरलाभादिति भावः । तथा यत्समरसमुत्सुकेन समरोत्कण्ठितेन । कलहप्रियेणेति यावत् । मुनिना नारदे-नादृष्टचरमदृष्टपूर्वम् । ‘भूतपूर्वं चरट्’ । इत्थंभूतस्य पूर्वं यदाकदाप्यजातत्वादिति भावः । तादृशं युद्धमजनीति संबन्धः ॥

ममाथ शैलादथ वालिनन्दनो नरान्तकं संयति वानरान्तकम् ।

हनूमता सोऽपि हतः सुरान्तकः पुरान्तकेनेव यथा पुरान्तकः ॥ ६१ ॥

ममाथेति । अथानन्तरं वालिनन्दनोऽङ्गदः संयति युद्धे वानरान्तकं वानरना-शकं नरान्तकं शैलात् । शैलेनेत्यर्थः । ममाथ विदारयामास । तथा हनूमता स प्रसिद्धः सुरान्तको देवान्तकोऽपि पुरा पूर्वं पुरान्तकेन त्रिपुरजयिना शंभुना । इव-शब्दो वाक्यालंकारे । ‘इवेतीषदर्थोपमोत्प्रेक्षावाक्यालंकारेषु’ इति गणव्याख्याने । अन्यथा यथेतीवार्थवाचिना शब्देन पौनरुक्त्यदोषो दुर्वारः स्यात् । अन्तको यथा मृत्युरिव । हतो मारितः । उपमायमकयोः संसृष्टिः । वंशस्थवृत्तम् ॥

**अनन्तरमसमसमरशीलेन नीलेन निहते महोदरे मारुतिमथित-
शिरसि त्रिशिरसि विशसितेषु महापाश्र्वादिषु वाहिनीपतिषु
निर्भरविषादरोषपरवशो निशाचराकार इव तमोनिकायः समर-**

१. ‘च’ इति पाठः. २. ‘रूपा’ इति पाठः. ३. ‘निशाचरः साकारः’ इति पाठः.

४. ‘सरयम्’ इति पाठः.

मतिकायः समागत्य वृत्रासुर इव सुत्राम्णा सुमित्रासुतेन सह वितेने विचित्रमायोधनम् ॥

अनन्तरमिति । अनन्तरं नरान्तकदेवान्तकवधानन्तरमसमसमरशीलेनाधारणरणकर्माचरणतत्परेण नीलेन महोदरे निहते सति । तथा त्रिशिरसि मासुतिमथितशिरसि हनूमद्भिन्नमस्तके सति । तथा महापार्श्व आदिर्येषां तेषु वाहिनीपतिषु राक्षससेनानायकेषु विशसितेषु विनाशितेषु सत्सु । ऋषभेणेति शेषः । निर्भरविषादरोषपरवशः समुत्कटरोषशोकाकान्तान्तःकरणो निशाचराकारो राक्षसदेहधारी तमो-
निकायोऽन्धकारपटल इव स्थित इवेत्युत्प्रेक्षा । अतिकायः समरमागत्य । सुत्राम्णा वासवेन सह 'सुत्रामा गोत्रभिद्वज्री वासवो वृत्रहा वृषा' इत्यमरः । वृत्रासुर इवेत्युपमा । सुमित्रासुतेन लक्ष्मणेन सह विचित्रमाश्वर्यकरमायोधनं वितेने जन्यमकरोदित्यर्थः ॥

**स च सुचिरं नियुध्य तमवध्य ईतीशवरा-
दनिलगिरा विबुध्य पुनरस्त्रमधत्त विधेः ।
दलितमनेन तद्विवि समुत्पतितं जगता-
मतनुत राहुभीतिमधिकामतिकायशिरः ॥ ६२ ॥**

स इति । स सौमित्रिश्च सुचिरमतिचिरकालं नियुध्य युद्धं कृत्वा तमतिकाय-
मीशवराद्ब्रह्मवरादवध्यो वधितुमशक्य इत्येवमनिलगिरा वायुवचनेन विबुध्य ज्ञात्वा । पुनःशब्दो वाक्यालंकारे । विधेरस्त्रं ब्रह्मास्त्रमधत्त प्रायुङ्क्त । अथानेन ब्रह्मास्त्रेण दलितं विच्छिन्नं सत् दिव्यन्तरिक्षे समुत्पतितं समुद्रतं तत्प्रसिद्धमतिकायशिरो जगतां लोकानामधिकां बहुलां राहुभीतिं राहुरयमिति भ्रान्तिसमुत्पन्नां भीतिमतनुताकरोत् । अत्रातिकायशिरसि राहुभ्रमाद्भ्रान्तिमदलंकारः । 'कविसंमतसादृश्याद्विषये पिहिता-
त्मनि । आरोप्यमाणानुभवो यत्र स भ्रान्तिमान्मतः ॥' इति लक्षणात् ॥

अनुनीय रावणिरथो विधुरं पितरं दधत्पृथुसमीकधुरम् ।

स रथी समेत्य सधनुः शरधीश्चलितश्चमूर्भिरभिदाशरथी ॥ ६३ ॥

अनुनीयेति । अथानन्तरं स प्रसिद्धो रावणिरिन्द्रजिद्विधुरं सहोदरकुमारवध-
श्रवणजनितशोकविह्वलं पितरं रावणमनुनीय 'न तात मोहं परिगन्तुमर्हसि' इत्या-
दिना समाधाय पृथुसमीकधुरं महारणभारं दधदधानः । युद्धसंनद्ध इत्यर्थः । 'नाभ्यस्ताच्छतुः' इति मुमभावः । रथी रथारूढः । सह धनुषा सधनुः कर्मुकध-
रश्च सन् शरधी तूणीरौ समेत्य । धृत्वेत्यर्थः । शरा इषवो धीयन्तेऽनयोरिति शरधी । 'कर्मण्यधिकरणे च' इति क्तिप्प्रत्ययः । 'तूणोपासङ्गतूणीरनिषङ्गा इषुधि-
र्द्वयोः' इत्यमरः । चमूर्भिः सेनाभिः सह । अत्र सहशब्दाप्रयोगेऽपि तदर्थगम्यता-
याम् 'वृद्धो यूना' इति ज्ञापनात्तृतीया । दाशरथी अभि । रामलक्ष्मणयोरभिमुख्ये-
नेत्यर्थः । 'अभिरभागे' इति कर्मप्रवचनीयत्वाद्वितीया । चलितः प्रवृत्तः । प्रमिता-
क्षरावृत्तम् ॥

आगत्य समरमरातिजयमनोरथाय रथाभिरक्षां रक्षांसि परितः प्रकल्प्य प्रतर्प्य च हविषा प्रदक्षिणशिखं शिखावन्तं मन्त्राधिगतविविधशस्त्राणि दधानस्तिरोधानं गगनगत एव निशितमुखैः शिलीमुखैर्निर्माय निखिलमर्माहतिं निखिंशक्रमः क्रव्यादो व्याध इव हरीन्विधुरीचकार ॥

आगत्येति । समरं युद्धभुवमागत्य प्रविश्य । अरातिजयमनोरथाय । शत्रुजयमनोरथसिद्ध्यर्थमित्यर्थः । रथाभिरक्षाम् । निजरथगुप्तिमुद्दिश्येति शेषः । परितः समन्तात् रक्षांसि राक्षसवीरान्प्रकल्प्य नियोज्य । हविषाज्यादिना । प्रगतो दक्षिणं प्रदक्षिणम् । तिष्ठद्गुप्रभृतित्वादव्ययीभावः । प्रदक्षिणं शिखा ज्वाला यस्य तम् । 'वृणिज्वाले अपि शिखे' इत्यमरः । एतेनास्य जयप्रदत्वं सूच्यते । तदुक्तम्— 'इत्थं प्रदक्षिणगतो हुतभुङ्गृपस्य धात्रीं समुद्ररशनां वशगां करोति' इति । शिखावन्तमग्निं प्रतर्प्य संतर्प्य च । मन्त्राधिगतविविधशस्त्राणि मन्त्रसामर्थ्यसंप्राप्तनानाविधास्त्राणि दधानो धारयन् । तिरोधानेनान्तर्धानेन गगनगतोऽन्तरिक्षधर्तौ सन्नेव निशितमुखैस्तीक्ष्णाग्रैः शिलीमुखैर्वाणैः । निखिलमर्माहतिमशेषचमूमर्मच्छेदं निर्माय कृत्वा । निर्गतखिंशतोऽङ्गुलिभ्य इति निखिंशः खड्गविशेषः । 'तूण्यां खड्गे तु निखिंशचन्द्रासासिरिष्टयः' इत्यमरः । क्रमः परिपाटी यस्य स तथोक्तः । खड्गवद्विभेदकः सन्नित्यर्थः । क्रव्यादान्पक्षिणो व्याधो लुब्धक इवेत्युपमा । 'व्याधो मृगवधाजीवो मृगयुर्लुब्धकश्च सः' इत्यमरः । हरीन्वानरान्विधुरीचकार । मूर्च्छितानकरोदित्यर्थः ॥

सहलक्ष्मणं तमपि दाशरथिं परुषो निदाघ इव पद्मसरः ।

विकलाशयं विधुरसत्त्वमयं विरचय्य धाम च जगाम शनैः ॥ ६४ ॥

सहेति । अयं रावणिः सह लक्ष्मणेन सहलक्ष्मणम् । 'तेन सहेति तुल्ययोगे' इति बहुव्रीहिः । 'वोपसर्जनस्य' इति विकल्पात्सहस्यस्य सत्त्वाभावः । तं दाशरथिं श्रीराममपि परुषस्तीक्ष्णो निदाघो ग्रीष्मकालः । 'निदाघो ग्रीष्मकाले स्यादुष्णस्वेदाम्बुनोरपि' इति विश्वः । पद्मसरः कमलाकरं शरैर्विकलाशयं व्याकुलमानसम् । अन्यत्र कलुषिताधारप्रदेशं च । 'आशयः स्यादभिप्राये मानसाधारयोरपि' इति विश्वः । विधुरसत्त्वं विश्लिष्टशक्तिम्, अन्यत्र विह्वलजलजन्तुकं च । 'विधुरं प्रीत्यपेते स्यात्कष्टविश्लिष्टयोरपि' इति वैजयन्ती । विरचय्य कृत्वा । 'त्यपि लघुपूर्वात्' इत्ययादेशः । शनैर्मन्दं मन्दम् । कृतकृत्यत्वादिति भावः । धाम गृहं जगाम प्राप । श्लेषसंकीर्णेषुपमा । प्रमिताक्षरावृत्तम् ॥

क्षतार्कभवतेजसि क्षपितरामचन्द्रद्युतौ

विमुच्य सति निर्गते विशिखवृष्टिमस्मिन्धने ।

१. 'अधिसमरम्' इति पाठः. २. 'रथाभिरक्षायै' इति पाठः. ३. 'प्रदक्षिणशिखावन्तम्' इति पाठः. ४. 'मन्त्राधिगतानि विचित्राण्यस्त्राणि' इति पाठः. ५. 'तिरोधानगतः' इति पाठः. ६. 'शरैः' इति पाठः.

अदीप्तनलमस्फुरत्कुमुदमस्तनीलोत्पलं

समुत्तरलजीवनं समभवत्तदा वाहिनी ॥ ६५ ॥

क्षतेति । क्षतार्कभवतेजसि निर्वापितसुग्रीवप्रतापे तिरस्कृतसूर्यजनितप्रकाशे च । क्षपिता संकुचिता राम एव चन्द्रस्तस्य द्युतिः शोभा येन तस्मिंस्तथोक्ते अस्मिन्धने महात्मनीन्द्रजित्येव घने मेघे । विशिखवृष्टिं शरसंपातं तामेव वृष्टिं विमुच्य ल्यक्त्वा निर्गते सति । तदा तस्मिन्समये वाहिनी नदी सेना च । 'सेनानद्योश्च वाहिनी' इति वैजयन्ती । अदीप्तोऽप्रकाशो नलो नलाख्यः कपिनायकः, अन्यत्र नलाः पोटगलाख्यतृणविशेषा यस्मिन् । 'नलः पोटगले राज्ञि पितृगतं कपीश्वरे' इति विश्वः । अस्फुरन्नदीप्यमानः कुमुदः कपिः, अन्यत्रास्फुरन्त्यनुलसन्ति कुमुदानि कैरवाणि यस्मिन् । 'कुमुदं कैरवे रक्तपङ्कजे कुमुदः कपौ' इति विश्वः । अस्तो नष्टप्रायो नीलो नीलाख्यकपिनायक एवोत्पलम् । यद्वा अस्तौ नीलोत्पलौ नीलोत्पलनामानौ कपिनायकौ, अन्यत्र विनष्टकृष्णेन्दीवराणि च यस्मिन् । 'नीलः कपीशोऽद्रिभेदे कृष्णे ना तद्वति त्रिषु' इति नानार्थरत्नमाला । समुत्तरलमतिचञ्चलं स्थितिविधुरं जीवनं जीवितम् । अन्यत्रोद्वेजितचलं यस्मिन्कर्मणि तद्यथा भवति तथेति सर्वत्र क्रियाविशेषणम् । समभवत् । उक्तरीत्या शकलिताभूदित्यर्थः । श्लेषसंकीर्णसावयवरूपकम् । पृथ्वीवृत्तम् ॥

अचलमथ सलीलमोषधीनां हरति हनूमति जाम्बवन्नियोगात् ।

विचलितमभवद्वलं विशल्यं विबुधमनोऽपि विधूतशोकशल्यम् ६६

अचलमिति । अथ सेनामूर्च्छानन्तरं हनूमति जाम्बवतः परावरज्ञस्य ऋक्षराजस्य नियोगान्निदेशवचनात् । ओषधीनामचलं संजीविन्याद्योषधिपर्वतं सलीलमनायासं यथा तथा आहरत्यानीतवति सति । वलं वानरसैन्यं विशल्यं शल्यसहितं सत् । विचलितमभवत् । पुनर्युद्धसमृद्धोत्साहमभूदित्यर्थः । तथा विबुधानां श्रीरामजयकाङ्क्षिणां सुराणां मनोऽपि । 'विबुधाः सुरपण्डिताः' इत्यमरः । विधूतं विहतं शोक एव शल्यं यस्य तथोक्तम् । वानरसैन्यप्रबोधेन विबुधाः संतुष्टान्तःकरणा बभूवुरित्यर्थः । अत्र सैन्यविबुधमनसोः केवलप्रकृतत्वात्तुल्ययोगिताभेदः । पुष्पिताप्रावृत्तम् ॥

पुनस्तेन सहजतेजोभरितेन दावानलेनेव वानरवलेन दह्यमानां दरीमिव पुरीमपहाय पैञ्चाननमिव पङ्कथानननिदेशतश्चलितमखिलभुवनप्रकम्पनमकम्पनमाहतप्लवङ्गसङ्घं प्रैजङ्गमङ्गदभुजप्रतापानलशलभावुभावपि निशम्य निशाम्य च द्विविदमैन्दावदारितौ महारथौ शोणिताक्षविरूपाक्षावपि कोपाक्षान्तिभ्यां परुषसंरम्भौ कुम्भनिकुम्भौ महावीरौ समुत्तमभ्य बाहू सुबाहुमारीचाविव राघवभुजाभ्यां सुग्रीवहनूमद्भ्यामद्भुतं युद्धमतनिषाताम् ॥

१. 'तेन पुनः' इति पाठः. २. 'विहाय' इति पाठः. ३. 'पञ्चाननमिव' इति पाठः. ४. 'अखिलरिपुप्रकम्पनः' इति पाठः. ५. 'प्रजङ्घ च' इति पाठः. ६. 'यूपाक्षौ' इति पाठः. ७. 'कोपाक्षान्तपरुष' इति पाठः. ८. 'बाहुम्' इति पाठः.

पुनरिति । पुनर्भूयोऽपि सहजतेजोभरितेन नैसर्गिकप्रभावपरिपूर्णेन । अन्यत्र स्वाभाविकान्धिसंपन्नेन । 'तेजोऽनले प्रभावेऽहि ज्योतिष्यार्चिषि रेतसि' इति वैज-
यन्ती । दवानलेन वनवहिनेव वानरवलेन दह्यमानां भस्मीक्रियमाणां दरीं गिरि-
गुहामिव पुरीं लङ्कामपहाय लक्खा पञ्चाननं सिंहमिवेल्यनेकैवेयमुपमा । पङ्कचान-
ननिदेशतो रावणाज्ञावचनाच्चलितं युद्धाय प्रवृत्तमखिललोकानशेषभुवनानि प्रकम्प-
यति निपीडयति निजभुजवलेनेति तथोक्तमकम्पनमकम्पनाख्यं राक्षससेनानायकम् ।
तथाहतलवङ्गसङ्घं निहतवानरनिबहं प्रजङ्घं चेत्युभावपि राक्षसावङ्गदभुजप्रताप एवा-
नलस्तस्मिञ्शलभौ पतङ्गौ निशम्य । अङ्गदबाहुपराक्रमहतावाकर्ण्येत्यर्थः । 'समौ
पतङ्गशलभौ' इत्यमरः । तथा मैन्दद्विविदाभ्यां मैन्दद्विविदाख्यवानरपतिभ्यामवदारितौ
विनिहतौ महारथौ । 'आत्मानं सारथिं चाश्वान् राक्षस्युध्वेत यो नरः । स महारथसङ्गः
स्यादित्याहुर्नातिकोविदाः ॥' इत्युक्तलक्षणौ शोणिताक्षविरूपाक्षौ शोणिताक्षविरूपाक्ष-
नामानौ राक्षससेनानायकावपि निशम्य दृष्ट्वा । कोपाक्षान्तिभ्याममर्षैर्ध्याभ्यां
परुषोऽत्युद्धतः संरम्भो युद्धसंभ्रमो ययोस्तौ । 'अक्षान्तिरीर्ष्यासूया तु', 'संरम्भः
संभ्रमे कोपे' इति चामरः । कुम्भनिकुम्भौ नाम कुम्भकर्णपुत्रौ महावीरौ (कर्तारौ)
बाहू निजहस्तौ समुत्तमभ्य साटोपमुद्धृत्य राघवभुजाभ्यां श्रीरामबाहुभ्यां सुबाहु-
मारीचाविव । विश्वामित्रयागसंरक्षणवेलायामिति भावः । राघवस्य भुजाभ्यां भुज-
प्रायाभ्यां सुग्रीवहनूमभ्यां महाद्भुतमाश्चर्यजनकं युद्धमतनिषातां कृतवन्तौ । कुम्भः
सुग्रीवेण निकुम्भो हनूमतेति यथाक्रममन्वयाद्यथासंख्यालंकारः । स चोक्तोपमया
संसृज्यते ॥

भूमौ ततः प्लवगराजभुजेन विद्ध-
मालोक्य कुम्भमसहो विरहं तदीयम् ।
शोकादगादनिलसूनुहतो निकुम्भ-
स्तन्नामयुक्तममरीस्तनकुम्भमेव ॥ ६७ ॥

भूमाविति । ततस्तदनन्तरं प्लवगराजभुजेन सुग्रीवबाहुना विद्धं प्रहतमतएव
भूमौ पतितमिति शेषः । कुम्भमालोक्य दृष्ट्वा तदीयं विरहं वियोगं न सहत इत्य-
सहोऽसहिष्णुः । पचाद्यच् । 'न लोक-' इत्यादिना षष्ठीप्रतिषेधः । अनिलसूनुना
हनूमता हतो निकुम्भः शोकाद्भ्रातृविरहजनितविषादाद्धेतोः । तन्नामयुक्तं कुम्भना-
मयुक्तममरीस्तनकुम्भममराङ्गनाकुचकुम्भमेवागात् । भ्रातृविरहासहतया तन्नामग-
न्धसंबन्धमारीकुचकुम्भं प्रापेत्यर्थः । अत्र रणामिमुखमरणहेतुकस्यामरीकुचकुम्भ-
संगमस्य शोकहेतुत्वेनोत्प्रेक्षादुत्प्रेक्षा व्यञ्जकाप्रयोगाद्भ्रम्या । वसन्ततिलकावृत्तम् ॥

ततः कुपितरावणाकारणं रणवाहनियुक्तं युक्तमखिलवाहिनीभि-
राहवाटोपमुखरं खरात्मजं मकराक्षमैक्ष्वाकशरोऽपि विपक्षमपि
सपक्ष एव समक्षमनयज्जनयितुः ॥

१. 'असहन्' इति पाठः. २. 'कुचकुम्भमेव' इति पाठः. ३. 'कौणपपतिनियुक्त'
इति पाठः. ४. 'इव' इति पाठः

तत इति । तदनु कुम्भनिकुम्भवधानन्तरम् । कुपितेन क्रुद्धेन रावणेनाकारणमाह्वानं यस्य तम् । रावणेनाहूतमित्यर्थः । 'हूतिराकारणाह्वानं' इत्यमरः । तथा रणवाहे समरक्रियानिर्वाहे विषये नियुक्तमाज्ञापितमत एवाखिलवाहिनीभिर्युक्तम् । चतुरङ्गसैन्यसमेतमित्यर्थः । आहवाद्योपमुखरं रणाडम्बरारभटसमुद्भटसिंहनादं खरात्मजं खरतनयं मकराक्षमैक्ष्वाकस्येक्ष्वाकुवंशोद्भवस्य श्रीरामस्य शरो बाणो विपक्षं शत्रुपक्षमपि तं सपक्ष एव बन्धुः सन्नेवेति विरोधः । स च सगरुदेवेति परिहाराद्विरोधाभासः । जनयितुर्जनकस्य खरस्य समक्षं समीपमनयत्प्रापयामास । मकराक्षोऽपि निहत इत्यर्थः ॥

कृत्वा मूर्धनि शासनं पितुरथो गत्वा रणं रावणि-

हृत्वा तत्र महाभुजो हुतभुजं धृत्वा महास्त्राणि च ।

स्थित्वा व्योमनि मायया शरचयं त्यक्त्वा च भित्त्वा चमूं

बुद्ध्वा राघवकोपमाप सहसा लङ्कामलं कातरः ॥ ६८ ॥

कृत्वेति । अथो मकराक्षवधानन्तरं महाभुजः । अपरिच्छिन्नभुजबलशाली-
त्यर्थः । रावणिरेन्द्रजित्पितृ रावणस्य शासनमाज्ञां मूर्धनि शिरसि । 'विभाषा दिश्योः'
इति विकल्पादल्लोपाभावः । कृत्वा । धृत्वेत्यर्थः । रणं रणरङ्गं गत्वा । तत्र रणरङ्गे
हुतभुजमग्निं हुत्वा । महास्त्राणि दिव्यास्त्राणि च धृत्वा । माययान्तर्धानशक्त्या व्योम-
न्यन्तरिक्षे । पूर्ववदल्लोपाभावः । स्थित्वा । शरचयं बाणपरम्परां च त्यक्त्वाभिवृष्य ।
चमूं वानरसेनां भित्त्वा । ततो राघवस्य कोपं कोपोदर्यं बुद्ध्वा ज्ञात्वा । अलमत्यन्तं
कातरो भीतः सन् सहसा शीघ्रम् । 'स्वरादिपाठादव्ययम्' इति शाकटायनः ।
लङ्कामाप प्रविवेश । शार्दूलविक्रीडितं वृत्तम् ॥

अथ निकुम्भलां होतुकामः प्रत्यग्द्वारेण निर्गच्छन्निन्द्रजित्स्वगमनविधातुकं राम-
लक्ष्मणयोर्युद्धोद्वेगं दृष्ट्वा तन्निवारणार्थं मायां प्रकटितवानित्याह—

ततः प्रतीचः प्रतिहारादयं प्रातिहारिको निर्गत्य निकृत्यासिना
कांचिदाञ्जनेयस्य पुरतो मायामयीं मैथिलीमाकुलीकृतमानसे तस्मि-
न्नाकस्मिकमिदमतथ्यमपि तथ्यमेव धिबुध्य चिराय नियुध्य निराशं
निवृत्ते विद्वेषिपशुशिशसनास्मिन्निकुम्भिलां समासाद्य सद्य एव
प्रावर्तयत सन्नमतिविचित्रम् ।

तत इति । ततः पुरप्रवेशानन्तरम् । प्रतिहियते विमोह्यतेऽनेन परमानसमिति
प्रतिहारः कैतवः स प्रयोजनमस्य प्रातिहारिकः । मायावीत्यर्थः । 'प्रयोजनम्' इति
ठक् । अयमिन्द्रजित्प्रतीचः प्रतीहारात्प्रत्यग्द्वारात् । 'स्त्री द्वार्द्वारं प्रतीहारः' इत्यमरः ।

१. 'स प्रातिहारिकः' इति पाठः. २. 'मनसि' इति पाठः. ३. 'बुद्ध्वा' इति पाठः.
४. 'नियुध्य चिराय' इति पाठः. ५. 'प्रतिनिवृत्ते' इति पाठः. ६. 'विद्वेषि' इति पाठः.
७. 'विपक्षपशु' इति पाठः. ८. 'आसाद्य' इति पाठः. ९. 'प्रावर्तय' इति पाठः.

निर्गल्य । आज्ञनेयस्य हनूमतः पुरतः पुरस्तादसिना खड्गेन मायामयीं मिथ्यारूपां काञ्चिन्मैथिलीं सीतां निकृल्य छित्त्वा । अत आकुलीकृतमानसे व्याकुलितान्तःकरणे तस्मिन्नाज्ञनेये । इदं सीतावधकृत्यमाकस्मिकमकस्मादागतम् । इन्द्रजालमिवेत्यर्थः । अतथ्यमसत्यमपि तथ्यं सत्यं विबुध्य ज्ञात्वा । ‘सत्यं तथ्यमृतं सम्यगमूनि त्रिषु तद्वति’ इत्यमरः । चिराय चिरकालम् । विभक्तिप्रतिरूपकमव्ययमेतत् । ‘चिराय चिररात्राय’ इत्यमरः । निगुध्य युद्धं कृत्वा । निराश आशारहिते निवृत्ते निर्गते सति विद्वेषिण एव पशवस्तेषां विशसने विदारण आरम्भ उद्योगोऽस्यास्तीति तथोक्तः । यद्वा विद्वेषीति च्छेदः । इन्द्रजित्पशुविशसनमारभते ताच्छीत्येनेति तथोक्तः सन् । निकुम्भिलां निकुम्भिलाख्यहोमार्थगुप्तिस्थलविशेषमासाद्य प्राप्य सद्यस्तदानीमेवाति-विचित्रमत्यन्ताद्भुतं सत्रं परमारणयागं प्रावर्तयत प्रवर्तयामास । उपक्रान्तवानित्यर्थः ॥

तदनु हनूमतः प्रतिनिवृत्ताहुर्वृत्तान्तमिममाकर्ण्य विदीर्णमानसो मानसचर इव राजहंसो वज्रनिर्घोषाद्विषादाकुलो राजहंसः संसदि निपत्य सौमित्रिणा समाश्वस्यमानः सकरुणं निःश्वस्य विश्वस्य पतिरपि विधुरो व्यलापीत् ॥

तदन्विति । तदन्विन्द्रजितो निकुम्भिलाप्रवेशानन्तरं प्रतिनिवृत्तात्प्रत्यागता-हनुमत इमं दुर्वृत्तान्तं मैथिलीवधरूपवार्ताम् । ‘वार्ता प्रवृत्तिवृत्तान्तः’ इत्यमरः । आकर्ण्य श्रुत्वा । विदीर्णमानसो विदलितहृदयः अनएव वज्रनिर्घोषात्स्फूर्जथोः । ‘स्फूर्जथुर्वज्रनिर्घोषः’ इत्यमरः । विदीर्णमानसः । तस्य तदुद्वेजकत्वादिति भावः । मानसचरो मानससरोवर्ती । ‘मानसं सरसि स्वान्ते’ इत्युभयत्रापि विश्वः । राजहंसः कलहंस इव । विषादाकुलः । ‘विषादश्चेतसो भङ्ग उपायाभावचिन्तनैः’ इत्युक्तलक्ष-णविषादपर्याकुलः सन् । राजहंसो नृपश्रेष्ठो रामः । ‘राजहंसो नृपश्रेष्ठकादम्बकल-हंसयोः’ इति विश्वः । संसदि वानरसमितौ । ‘सभासमितिसंसदः’ इत्यमरः । निपत्य भुवि पतित्वा सौमित्रिणा समाश्वस्यमानः । ‘शुभे वर्त्मनि तिष्ठन्तं त्वामार्यं विजिते-न्द्रियम् । अनर्थेभ्यो न शक्नोति त्रातुं धर्मो निरर्थकः ॥’ इत्यादिनीतिवचनैः समाधी-यमानः करुणं दीनं निःश्वस्य विश्वस्य प्रपञ्चस्य पतिरपि । सकललोकनिग्रहानुग्रह-समर्थोऽपीत्यर्थः । स रामो विधुरो विश्लिष्टः सन् । व्यलापीद्विललाप । ‘विधुरं ग्रीत्यपेते स्यात्कष्टविश्लिष्टयोरपि’ इति वैजयन्ती ॥

तत्प्रकारमेवाह—

जज्ञे तदत्रभवती जनकस्य यज्ञे
देव्याश्चिराय धरणेररणेः शिखेव ।

वंशे मनोरपि वधूरभवत्किमन्य-

द्रामस्तथापि विधिना रचितो विरामः ॥ ६९ ॥

जज्ञ इति । तत्तथा । तेन प्रकारेणेत्यर्थः । अत्रभवती पूज्या सीता । अत्रभ-

१. ‘वृत्तमेतदाकर्ण्य’ इति पाठः. २. ‘विशीर्ण’ इति पाठः. ३. ‘राजहंसः’ इति
‘नास्ति कचित्. ४. ‘विधुरम्’ इति पाठः. ५. ‘शिखीव’ इति पाठः. ६. ‘तवापि’
इति पाठः.

वती व्याख्याता । जनकस्य राज्ञो यज्ञेऽरणेनिर्मन्थनदारुविशेषात् । शिखा अग्निज्वाले-
वेत्युपमा । एतेन परमपतिव्रतात्मनोनिजत्वं च सूच्यते । 'घृणिज्वाले अपि शिखे'
इत्यमरः । धरणेर्देव्याः । हलमुखाकृष्टाया भूदेव्याश्चिराय चिरकालेन जज्ञे प्रादुर्बभूव ।
तथा मनोवैवस्वतमनोर्वशे कुले । सकललोकश्चाध्य इति भावः । वधूः स्नुषा । दशरथमहा-
राजस्येत्यर्थः । यद्वा वधूर्जाया । आत्मन इति शेषः । अभवज्जाता । 'वधूर्जाया स्नुषा
स्त्री च' इत्यमरः । अन्यत्किमुत्पत्तिगृहप्रविष्टगृहयोरत्यन्तश्चाध्यत्वं वक्तव्यम् । कि-
मपि नास्तीत्यर्थः । राम इत्यात्मनिर्देशोऽखण्डितमहत्त्वद्योतनार्थः । विधिना दैवेन ।
'विधिर्विधाने दैवे च' इत्यमरः । विगता रामा सुन्दरी यस्य स विरामो विगतभार्यो
रचितः कृतः । दैवयोगो न कस्यापि लङ्घनीय इति भावः । 'सुन्दरी रमणी रामा'
इत्यमरः । वसन्ततिलकावृत्तम् ॥

यत्नो मुधा भवति यत्र समीरसूनो-
नालं नलोऽपि नवसेतुनिबन्धनाय ।
दूरे च पावकशरीरो दुरतिक्रमोऽयं
तत्केन शोकजलधिस्तव लङ्घनीयः ॥ ७० ॥

यत्न इति । यत्र शोकजलधौ समीरसूनोर्हनुमतो यत्न उलङ्घनोत्साहो मुधा
अर्थो भवति । येन तरितुं शक्यो न भवेदिति भावः । तथा नलोऽपि प्रसिद्धसेतुनि-
र्मातापि नवसेतुनिबन्धनाय नूतनसेतुनिर्माणाय नालं न पर्याप्तः । सोऽपि तरणोपा-
यकरणसमर्थो न भवतीत्यर्थः । 'नमःस्वस्ति—' इत्यादिना चतुर्थी । तथा पावकश-
रश्चाग्नेयास्त्रमपि दूरे । वर्तत इति शेषः । सोऽप्येनं शोषयितुं न शक्त इत्यर्थः । तत्त-
स्मात्कारणात् । दुरतिक्रमो दुस्तरोऽयं वर्तमानः तव शोकजलधिस्त्वन्निमित्तकोऽयं
शोकसागरः । केनोपायेन लङ्घनीयः । उक्तोपायैः प्रसिद्धार्णवस्तरितुं शक्यः । अयं
तु न केनाप्युपायेन तरितुं शक्य इत्यर्थः । अतएवोपमानात्प्रसिद्धार्णवादस्याधिक्य-
कथनाद्व्यतिरेकालंकारः । 'उपमानाद्यदन्यस्य व्यतिरेकः स एव सः' इति लक्षणात् ।
वृत्तं पूर्ववत् ॥

इत्यादि परिदेवमानमेनं विदितासुरमायाविशेषो विभीषणः समा-
गत्य देव, भवतोऽपि किमिदमस्थाने कैरुणमवस्थान्तरम् । निरन्त
रायं मखनिवर्तनाय पुरंदरारिणा कृतं कृतकमेवैतदवधारय । धारय
मनसिधैर्यम्' इत्यभिधाय तद्वधाय पुरोधाय लक्ष्मणं तत्क्षणादेव
निकुम्भिलां बलैः सहोपरोध ॥

इतीति । इति एवमादि परिदेवमानं विलपन्तम् । 'विलापः परिदेवनम्' इत्य-
मरः । एनं श्रीरामं विदितासुरमायाविशेषो विज्ञातराक्षसमोहनव्यापारविशेषो विभी-
षणः समागत्य संनिधिं प्रत्यागत्य । देव स्वामिन् श्रीराम, भवतोऽपि । मायानिगन्तुः

१. 'शरान्' इति पाठः. २. 'आशरमाया' इति पाठः. ३. 'दीनमवस्थानम्' इति
पाठः. ४. 'कृत्रिममेतदित्यवधार्य' इति पाठः. ५. 'पुरोधाय' इति नास्ति क्वचित्.
६. 'तत्क्षणेव पुरस्कृत्य निकुम्भिलामुपरोध' इति पाठः.

परमपुरुषस्यापीति भावः । अस्थानेऽशोचनीयस्थाने । सीतावधस्य मायिकत्वादिति भावः । करुणं दीनम् । करुणशब्दाद् । इदमेतदवस्थान्तरं दशभेदः किं किमर्थम् । दुर्दशापन्नत्वेन वर्तितव्यमित्यर्थः । किंतु निरन्तरायं निर्विघ्नं यथा तथा मखनिर्वर्तनाय स्वविजयहेतुसत्रनिष्पादनार्थं पुरंदरारिणेन्द्रजिता कृतमाचरितमेतत्सीतावधरूपकृत्यं कृतकं कृत्रिमम् । असत्यमेवेति यावत् । अवधारय जानीहि । अतो मनसि धैर्यं निर्विकारत्वम् । 'मनसो निर्विकारत्वं धैर्यं सत्स्वपि हेतुषु' इति रसिकाः । धारय स्वीकुरु । इत्येवमभिधायोक्त्वा तस्येन्द्रजितो वधाय संहारार्थं लक्ष्मणं पुरोधाय पुरस्कृत्य तत्क्षणादेव तस्मिन्क्षणे निकुम्भिलं निकुम्भिलाख्यस्थानं बलैर्वानरसैन्यैः सहोपरोध निरुद्धवान् ॥

हरिकुलारवतश्चलितस्ततो गिरिद्रीकुहरादिव केसरी ।

अपरिपूर्य रूषाहवमाहवं स विदधे बलशासनशासनः ॥ ७१ ॥

हरीति । तत उपरोधानन्तरं स प्रसिद्धो बलं नाम वानरं शास्तीति बलशासन इन्द्रस्तं शास्तीति बलशासनशासन इन्द्रजित् । उभयत्रापि कर्तरि ल्युट् । हरिकुलारवतः कपिसैन्यकोलाहलाद्धेतोर्गिरिद्रीकुहरात्पर्वतगुहागोलकात्केसरी सिंह इव चलितो निर्गतः सन् । रूषा वानरसंमर्दकृतामर्षेण । आसमन्ताञ्जुहोत्यस्मिन्नित्याहवो यागः । 'ऋदोरप्' इति जुहोतेरप्रत्यये गुणयादेशौ । तमपरिपूर्यासमायैव । आहूयन्ते शत्रवोऽस्मिन्नित्याहवं युद्धम् । चकार । 'आडि युद्धे' इति ह्यतेराड्पूर्वादप्रत्ययः । संप्रसारणम् । 'आहवः संगरे यागे' इति विश्वः । विदधे चकार । द्रुतविलम्बितं वृत्तम् ॥ 'द्रुतविलम्बितमाह नभौ भरौ' इति लक्षणात् ॥

वातूल इव तूलानां वानराणां रणाजिरे ।

विद्रावणस्ततो मायाविद्रावणस्ततोऽभवत् ॥ ७२ ॥

वातूल इति । ततस्तदनन्तरं मायां परव्यामोहकव्यापारं वेत्तीति मायाविद्रावणस्तु इन्द्रजित् । तूलानां वातूलो वातसमूह इवेत्युपमा । 'वाताच्च' इत्यूलप्रत्ययः । रणाजिरे रणाङ्गणे । 'अङ्गणं चत्तराजिरे' इत्यमरः । वानराणाम् । विद्रावयतीति विद्रावणो निरासकोऽभवत् । शरवर्षेण वानरान्कादिशीकांश्चकारेत्यर्थः ॥

अनुपदर्मनीकोन्मथनसंरम्भं संवर्तसमयदुर्दान्तं कृतान्तमिव समराङ्गणं समापतन्तं स्यन्दनगतं संक्रन्दनजितं गन्धवहनन्दनस्कन्धवर्ती सौमित्रिः प्रवर्तितनिशितशरधारः शतधारपाणिरिव जम्भमस्तम्भयत् ॥

१. 'अनीकिनीनाथनिधनसंरब्धतरं संवर्तप्रवृत्तमिव कृतान्तम्' इति पाठः. २. 'आपत्तिम्' इति पाठः. ३. 'तं संक्रन्दनजितम्' इति पाठः. ४. 'गन्धवाह' इति पाठः. ५. 'शिततरशरधाराभिः' इति पाठः.

अनुपदमिति । अनुपदमनन्तरम् । अनीकोन्मथने वानरसैन्यविदारणे संरम्भः कोपः संप्रमो वा यस्य तम् । 'संरम्भः संप्रमे कोपे' इति शब्दार्णवः । संवर्त-समयदुर्दान्तं प्रलयकालोद्भूतम् । 'संवर्तः प्रलयः कल्पः' इत्यमरः । कृतान्तं यममिव स्थितमित्युपमा । 'कृतान्तो यमसिद्धान्त' इत्यमरः । स्यन्दनगतं रथारूढं संक्रन्दनजितमिन्द्रजितं गन्धवहनन्दनस्य हनूमतः स्कन्धवर्ती स्कन्धारूढः सौमित्रिलक्ष्मणः । प्रवर्तिताः प्रयुक्ता निशितास्तीक्ष्णाः शरधाराः शरपरम्परा येन स तथोक्तः सन् । जम्भं जम्भाख्यमसुरं शतधारं पाणौ यस्य स शतधारपाणिः । इन्द्र इवेत्युपमा । 'प्रहरणा-र्थेभ्यः परे निष्ठासप्तम्यौ भवतः' इति निष्ठायाः परनिपातः । 'शतकोटिः स्वरुः शम्भः' इति पर्यायेष्वमरः । अस्तम्भयदुपरोध । 'स्तम्भु रोधने' इति धातोर्णिजन्ताल्लङ् ॥

विकस्वरमदोत्कटं प्रचुरवीरवादोद्भूतं

पतद्भुटितकङ्कटं प्रतिहतास्त्रमस्त्रेण च ।

जगत्रयभयावहं जयपराजयागोचरं

वितेनतुरुभाविभाविव तदा रणं दारुणम् ॥ ७३ ॥

विकस्वरेति । विकस्वरो विकसनशीलः । प्रतिपदं प्रवर्धमान इति यावत् । 'विकासी तु विकस्वरः' इत्यमरः । 'स्थेशभासपिसकसो वरच्' इति वरच्प्रत्ययः । तेन मदेन दर्पेणोत्कटमुद्रितं प्रचुरवीरवादैः 'छिन्दि भिन्दि' इत्यादिप्रभूतवीरालापैरुद्भूतमुज्जृम्भितम् । 'प्रभूतं प्रचुरं प्राज्यम्' इत्यमरः । पतन्तः पतमानाः कृता-स्तुटिताः छिन्नाः कङ्कटा उरश्छदा यस्मिंस्तत् । 'उरश्छदः कङ्कटकः' इत्यमरः । तथास्त्रेण । दिव्यास्त्रैरित्यर्थः । प्रतिहतानि प्रतिरुद्धान्नास्त्राणि यस्मिंस्तं तथोक्तं । च जगत्रयभयावहं त्रैलोक्यभयंकरम् । 'शुभावहम्' इति पाठे त्रिलोककण्टकस्येन्द्रजितौ विनाशहेतुलान्छुभकरम् । जयपराजययोरगोचरमविषयम् । तुल्यबलत्वादिति भावः । अतएव दारुणं परस्परभयंकरं रणं कलहम् । 'अस्त्रियां समरानीकरणाः कलहवि-प्रहौ' इत्यमरः । तदा तस्मिन्समये सौमित्रिन्द्रजितौ इभौ उभौ मत्तगजाविव । वितेनतुश्चक्रतुः । उपमानालंकारः । पृथ्वीवृत्तम् ॥

शतधारकठोरशिखैर्विशिखैः शतधा विरचय्य शरासगुणम् ।

विदधे विबुधेशजितं समरे हतसारथिमप्यथ दाशरथिः ॥ ७४ ॥

शतधारेति । अथानन्तरं दाशरथिर्दशरथपुत्रो लक्ष्मणः । 'अत इज्' । समरे युद्धे शतधारकठोरशिखैः कठोरवज्रायुधतीक्ष्णाग्रैर्विशिखैर्बाणैः शरासगुणमिन्द्रजित्कार्मुकज्याम् । 'गुणस्त्वावृत्तिशब्दादिज्येन्द्रियामुख्यतन्तुषु' इत्यमरः । शतधा शत-प्रकारेण । शतशकलितमित्यर्थः । विरचय्य कृत्वा । 'ल्यपि लघुपूर्वात्' इत्यादिदेशः । विबुधेशजितमिन्द्रजितमपि हतसारथि विदधे चकार । 'सूतः क्षत्ता च सारथिः' इत्यमरः । तोटकवृत्तम् । 'तोटक सः' इति च्छन्दः । 'इह तोटकमम्बुधिसैः प्रमि-तम्' इति लक्षणमुक्तं वृत्तरत्नाकरे ॥

यदुचितमहो मायाशीलस्य यद्भुजशालिनः
सदृशमथ वा युक्तं नक्तंचरेन्द्रसुतस्य यत् ।
शतमखजितः शौर्यं यद्भानुरूपमथात्मन-
स्तदकृत रुषामन्दो मन्दोदरीतनयो रणे ॥ ७५ ॥

यदिति । अहो निकृत्तगुणो हतसारथिश्चेत्याश्चर्यम् । मायाशीलस्य परव्यामोहक-
व्यापाराचरणतत्परस्य यत्कृत्यमुचितमनुगुणम् । तथा भुजशालिनो बाहुपराक्रमशा-
लिनो यत्सदृशं समानम् । अथवेति पक्षान्तरे । नक्तंचरेन्द्रसुतस्य सकललोकजैत्ररा-
वणसुतस्य यद्युक्तमहम् । अथवेति वाक्यारम्भे । शतमखजित इन्द्रजित आत्मनः
स्वस्य यच्च । 'वा स्याद्विकल्पोपमयोरेवार्थे च समुच्चये' इत्यमरः । शौर्यं शूरत्वमनु-
रूपं समर्थं तत्कृत्यं शौर्यं च रणे रुषा रोषेणामन्दः । महारोषाक्रान्त इत्यर्थः । मन्दो-
दरीतनय इन्द्रजित् । अकृत कृतवान् । कृजो लुङि तङ् । 'तनादिभ्यस्तथासोः' इति
सिचो लुक् । मायाशीलत्वादिगुणसंपन्नस्य स्वस्य यदुचितं तत्सर्वमपि रणपाण्डित्य-
मकरोदित्यर्थः । हरिणीवृत्तम्—'रसयुगहयैन्सौं भ्रौं स्लौ गो यदा हरिणी तदा'
इति लक्षणात् । अत एवाद्यपादे द्वितीययतिस्थाने अपदस्थयत्याख्यमकृतकृतयोऽप्या-
लंकारिका न ममृषुः । 'कुत्रचित्पदमध्येऽपि यतिमिच्छन्ति मूरयः । यदि पूर्वापरौ
भागौ न स्यातामेकवर्णगौ ॥' इति तिलकवचनमपि समाधातुं न शक्नुयात् । तथापि
'न तु प्रतिनिविष्टमूर्खजनचित्तमाराधयेत्' इत्यादिमहाकविप्रयोगदर्शनाददोषः । निर-
ङ्कुशाः खलु कवयः सर्वपथिका भवन्ति ॥

एवं मन्दोदरीतनयस्य लक्ष्मणेन साकं युध्यमानस्य त्रिदिनानि
व्यतीयुः ॥

एवमिति । स्पष्टोऽर्थः ॥

अनुपदमैभिषेणनवति विभीषणे तेनाविनीतेन मुक्तां शक्तिमर्थ-
चन्द्रेण दारयन्नपारयन्सोढुमदसीयमविनयममर्षाकुलः सौमित्रि-
रमोघं माघवनममुञ्चदस्त्रम् ॥

अनुपदमिति । अनुपदमनन्तरम् । विभीषणेऽभिषेणनवति सेनयाभिगमन-
वति सति । 'यत्सेनयाभिगमनमरौ तदभिषेणनम्' इत्यमरः । 'सत्यापपाश-' इत्या-
दिना सेनाशब्दाणि । 'स्थादिष्वभ्यासेन चाभ्यासस्य' इति सकारस्य षत्वम् ।
भीषणेन भयंकरेणाविनीतेन दुर्विनीतेन तेनेन्द्रजिता मुक्तां प्रयुक्तां शक्तिमायुधवि-
शेषमर्धचन्द्रेण बाणविशेषेण दारयन्विभिनन्दन् । अमुष्य इन्द्रजित इदमदसीयम् ।
'त्यदादीनि च' इति वृद्धसंज्ञायां वृद्धाच्छः । अविनयं दुर्विनयं सोढुमपारयन्नशक्नु-
वन् । अमर्षाकुलः क्रोधाविष्टः सौमित्रिर्लक्ष्मणः । अमोघम् । शत्रुशिरश्छेदकमित्यर्थः ।
माघवनमैन्द्रम् । 'तस्येदम्' इत्यण् । अस्त्रममुञ्चत्प्रायुक्तम् ॥

१. 'एवं—व्यतीयुः' इति वाक्यं कचिन्नास्ति. २. 'अभिषेणनं अभिषेणनवति' इति
पाठः. ३. 'अविनीतेन' इति नास्ति कचित्. ४. 'माघवतास्त्रमुञ्चत्' इति पाठः.

पतति स्म तत्प्रथममस्त्रमुज्ज्वलं
सशिरस्त्रमिन्द्रजयिनः शिरस्ततः ।

अनु पुष्पवृष्टिरनघा दिवौकसा-
मथ बाष्पवृष्टिरमरारियोषिताम् ॥ ७६ ॥

पततीति । प्रथममादावुज्ज्वलं दीप्तं तत्प्रसिद्धमस्त्रमैन्द्रास्त्रं पतति स्म न्यपतत् । इन्द्रजितीति शेषः । 'लद् स्मे' इति भूतार्थे लद् । ततोऽस्त्रपातानन्तरं सशिरस्त्रं सशीर्षण्यमिन्द्रजयिनः शिरः पतति स्म । अनु पश्चात् शिरःपतनानन्तरम् । 'पश्चात्सादृश्ययोरनु' इत्यमरः । अनघा निर्दुष्टा । 'दुःखेनोव्यसनेष्वघम्' इत्यमरः । द्यौर्दिवमोकः स्थानं येषां ते दिवौकसो देवाः । आये पृषोदरादिखात्साधुः । द्वितीये 'त्रिदिवं स्वर्गेऽन्तरिक्षे च' इति विश्वः । तेषां पुष्पवृष्टिः । तदपवर्तितप्रसूनवर्षमित्यर्थः । पतति स्म । अथानन्तरम् । अमरारियोषितां रावणान्तःपुरस्त्रीणां बाष्पवृष्टिः नेत्रा-
म्बुवर्ष पतति स्म । अत्र पूर्वपूर्वस्योत्तरोत्तरं प्रति हेतुत्वात्कारणमालाख्यालंकारः । 'पूर्वपूर्वं प्रति यथा हेतुः स्यादुत्तरोत्तरम् । अतः कारणमालाख्यमलंकरणमुच्यते ॥' इति लक्षणात् । मञ्जुभाषिणीवृत्तम् ॥

श्रुत्वा शक्रजितः सुतस्य निधनं शोकेन रक्षःपतेः

क्लान्तं निःश्वसदश्रुपूरभरितं क्रन्दच्च फूत्कारि च ।

कोपेनाथ विपाटलं कुटिलितभ्रूवल्लि वृत्तेक्षणं

जज्ञे दष्टघनोष्टमद्वहसितोद्विक्तं समस्तं मुखम् ॥ ७७ ॥

श्रुत्वेति । सुतस्य शक्रजित इन्द्रजितो निधनं मरणं श्रुत्वा रक्षःपतेः रावणस्य समस्तं मुखम् । दशापि मुखानीत्यर्थः । शोकेन क्लान्तं परिम्लानम् । निःश्वसदीर्घो-
ष्णनिश्वासकृत् । अश्रुपूरभरितं बाष्पप्रवाहपरिपूर्णम् । क्रन्ददाक्रोशयुतं च । फूत्कारि च । फूदिति मुखमारुतानुकारी शब्दः । अथेति वाक्यारम्भे । कोपेन शत्रुकृतापकारेण 'मनःप्रज्वलनं कोपः' इत्युक्तलक्षणेन क्रोधेन विपाटलमत्यरुणं च । कुटिलिता वक्री-
कृता भ्रूवल्लयो यस्य तत्तथोक्तम् । वृत्तानि विघूर्णनाद्वर्तुलाकाराणीक्षणानि यस्य तत् । दष्टा दन्तैर्निपीडिता घना लम्बमानाश्च ओष्ठा अधरोष्ठा यस्य तत्तथोक्तम् । अद्वहसि-
तेन अतिशयितहासेनोद्विक्तमुद्धटं च जज्ञे जातम् । अशेषाणि रावणमुखानि कर्तु-
णरौदरसानुभावविजृम्भितान्यभ्रूवन्नित्यर्थः । अत्र क्लान्तत्वादीनामनेकगुणानां समुचितत्वात्समुच्चयालंकारः । 'गुणक्रियायौगपथं समुच्चयः' इति सामान्यलक्षणम् । शार्दूलविक्रीडितं वृत्तम् ॥

अनन्तरमपक्रान्तासुषु विक्रान्तेषु पुरंदरारिमुखेषु नन्दनेषु निहं-
तेषु कुम्भकर्णादिषु भ्रानृषु, विध्वस्तेषु प्रहस्तपूर्वेषु सचिवेषु, व्यापा-
दितेषु विरूपाक्षप्रभृतिषु सेनापतिषु, विक्कीर्णे भवति निखिले बले,

१. 'अवनौ' इति पाठः. २. 'हसितोद्वृत्तम्' इति पाठः. ३. 'विक्रान्तेषु' इति नास्ति क्वचित्. ४. 'विनिहतेषु' इति पाठः. ५. 'व्यतीतेषु' इति पाठः. ६. 'कपिविर्मदन्तेन विशीर्णे' इति पाठः.

समन्ततः करुणपरिपूरितपौरवधूजनपरिदेवनोत्तरङ्गायां लङ्कायामा-
तङ्कातिशयोषणो रावणस्तत्क्षणाभिश्चाकुलनायकदयितां धरणी-
सुतां जिघांसुरन्तिकगतमन्त्रिणा निवार्यमाणः सारथिना विधिना
च चोदितरथो दाशरथिविजयविहितसंगरः संगराङ्गणमवततार ॥

अनन्तरमिति । अनन्तरं शोकरौद्ररसावेशानन्तरम् । विक्रान्तेषु महाशूरेषु ।
'शूरो वीरश्च विक्रान्तः' इत्यमरः । पुरंदरारिमुखेऽपिन्द्रजित्प्रमुखेषु नन्दनेषु पुत्रेष्वप-
क्रान्तासुषु निर्गतप्राणेषु । मृतेषु सत्स्वित्यर्थः । 'पुंसि भूयसवः प्राणाः' इत्यमरः ।
कुम्भकर्ण आदिर्येषां तेषु । आदिशब्देन महोदरादयो गृह्यन्ते । भ्रातृषु सहोदरेषु
निहतेषु नष्टेषु सत्सु । प्रहस्तपूर्वेषु प्रहस्तादिषु सचिवेषु मन्त्रिषु विध्वस्तेषु । मारितेषु
सत्स्वित्यर्थः । विरुपाक्षप्रभृतिषु सेनापतिषु व्यापादितेषु विनाशितेषु सत्सु । निखिले
बलवति बले सैन्ये च विकीर्णे भवति विक्षिप्ते विध्वस्ते सति । लङ्कायां समन्ततः
सर्वत्र करुणपरिपूरितः शोकपरिपूर्णो यः पौरवधूजनः पट्टणस्त्रीजनस्तस्य परिदेवनैवि-
लापैस्तरङ्गायामुद्रिक्तायाम् । तद्भूयिष्ठायां सत्यामित्यर्थः । आतङ्कातिशयेनापद्भूय-
स्त्वेन रोपणो रोपवान् । 'कुधमण्डार्थेभ्यश्च' इति युच् । रावणस्तत्क्षणां तस्मिन्क्षण
इक्ष्वाकुलनायकस्य श्रीरामस्य दयितां भार्या धरणीसुतां सीतां जिघांसुर्हन्तु-
मिच्छुः । हन्ते. सन्नन्तादुप्रत्ययः । अन्तिकगतमन्त्रिणा समीपस्थसचिवेन निवार्य-
माणः एतदन्यायमिति निषिध्यमानः । तथा सारथिना विधिना च चोदितः
प्रेरितो रथो यस्य स तथोक्तः । दाशरथिविजये विहितसंगरः कृतप्रतिज्ञः सन् ।
संगराङ्गणं रणभुवमवततार प्रविवेश । 'अथ प्रतिज्ञाजिसंविदापत्सु संगरः' इत्युभय-
त्राप्यमरः ॥

कोपादसौ परिघतोमरकुन्तयष्टि-

चापाशुगद्बुधणशक्तिरूपाणवाणिः ।

एकोऽप्यनेकमुखबाहुतया सबन्धु-

लोको यथा समिति लोचनगोचरोऽभूत् ॥ ७८ ॥

कोपादिति । कोपात्समराभिनिवेशाद्धेतोः परिघा अयोमयगदाः, तोमरा दण्ड-
विशेषाः, कुन्ताः प्रासाः, यष्टयो लघुडाः, चापाः कर्मुकाणि, आशुगा बाणाः,
दुधणा मुद्राः, शक्तय आयुधविशेषाः, कृपाणाः खड्गाश्च पाणिषु यस्य स तथोक्तोऽसौ
रावणः । एकः सकलविनाशात्सहायशून्योऽप्यनेकमुखानि बाहवश्च यस्य स तथोक्त-
स्तस्य भावस्तत्ता तथा हेतुना सबन्धुलोको यथा बन्धुजनसहित इवेत्युत्प्रेक्षा ।
'लोकस्तु भुवने जने' इत्यमरः । 'इववद्वायथाशब्दौ' इति दण्डी । समिति युद्धे
लोचनगोचरः । प्रत्यक्षोऽभूदित्यर्थः । वानराणामिति शेषः । वसन्ततिलकावृतम् ॥

१ 'करुणपरिहरित' इति पाठः. २. 'तत्क्षणेमेव हर्यक्ष इव हरिणीं धरणीसुताम्' इति
पाठः. ३. 'अन्तिकगतेन' इति पाठः. ४. 'सारथिना च' इति पाठः. ५. 'चोदितः',
'चोदितरथः' इति पाठौ. ६. 'संगरभुवम्' इति पाठः. ७. 'परिघयष्टिकुठारकुन्त' इति
पाठः. ८. 'दुहिण' इति पाठः.

अलक्ष्यत स रक्षसामधिपतिः कृपाणं मुहुः

प्रसह्य विनिपातयन्प्लवगमण्डलीमौलिषु ।

अयं तव तवायमित्यभिसमीकमेकैकशो

वरानिव विनिर्दिशन्नमरवारवामभ्रुवाम् ॥ ७९ ॥

अलक्ष्यतेति । स रक्षसामधिपती रावणः प्लवगमण्डलीनां वानरसमूहानां मौलिषु शिरःसु प्रसह्य बलात्कृपाणं चन्द्रहासं मुहुः पुनः पुनर्विनिपातयन्प्रवर्तयन् । विदारणार्थमिति भावः । तवायमेषः, तथा तवायमित्यनेन प्रकारेण । अभिसमीकम् । युद्ध इत्यर्थः । विभक्त्यर्थेऽव्ययीभावः । अमरवारवामभ्रुवां सुरसुन्दरीणामेकैकश प्रत्येकं वराग्निप्रयत्मान्विनिर्दिशन्निवालक्ष्यतेत्युत्प्रेक्षा । पृथ्वीवृत्तम् ॥

तत्क्षणमक्षौहिणीविशोभकन्दलितरुषमतिपरुषैर्विशिखैः केतनं विदलितमर्धचन्द्रनिकृत्तधन्वानमस्त्रधाराविदारितसारथिमतिविस्मयनीयकरलाघवं राघवानुजमर्धवेगमुक्तया शक्त्या मुहूर्तमिव मूर्च्छासंमीलितमुपराग इव कलाधरमाततान यातुधानपतिः ॥

तत्क्षणमिति । तत्क्षणं तस्मिन्क्षणे । अत्यन्तसंयोगे द्वितीया । अक्षौहिणीनामनेकाक्षौहिणीसंख्याकानां वानराणाम् । अक्षौहिणीसंख्या तु—‘प्रयुतं नवसाहस्रं पञ्चाशत्रिशतं भटाः । पादातं षष्टिसाहस्रं षट्छती दशवाजिनः ॥ एकविंशतिसाहस्रं शतानामष्टसप्ततिः । द्विरदाः स्यन्दना यत्र साक्षौहिण्युच्यते बुधैः ॥’ इत्यक्षौहिणीसंख्यामाहुः । तथाच महाभारते—‘एको रथो गजश्चैको नराः पञ्च पदातयः । त्रयश्च तुरगास्तज्जैः पत्तिरित्यभिधीयते ॥ पत्ति तु त्रिगुणामेतां विदुः सेनामुखं बुधाः । त्रीणि सेनामुखान्येको गुल्म इत्यभिधीयते ॥ त्रयो गुल्मा गणो नाम वाहिनी तु गणास्त्रयः । स्मृतास्तिस्वस्तु वाहिन्यः पृतनेति विचक्षणैः ॥ चमूस्तु पृतनास्तिस्वस्त्रम्बस्तिस्वस्वनीकिनी । अनीकिनीं दशगुणामाहुरक्षौहिणीं बुधाः ॥’ इति । यथाहामरसिंहः—‘एकेभैकरथा त्रयश्वा पत्तिः पञ्चपदातिका । पत्त्यङ्गैस्त्रिगुणैः सर्वैः क्रमादाख्या यथोत्तरम् ॥ सेनामुखं गुल्मगणौ वाहिनी पृतना चमूः । अनीकिनी दशानीकिन्यक्षौहिण्यथ संपदि ॥’ इति । विशोभेन विध्वंसनेन कन्दलितरुषं समुत्पन्नकोपम् । अतएवातिपरुषैरत्यन्तशितैर्विशिखैर्बाणैः । केतनं विदलितं विदलयन्तम् । कर्तरि क्तः । अर्धचन्द्रेण बाणविशेषेण निकृत्तं छिन्नं धनुर्धनं तम् । ‘धनुषश्च’ इत्यनडादेशः । अस्त्रधारया शरपरम्परया । ‘असिधारा’ इति पाठे खड्गधारया । विदारितो विदलितः सारथिर्येन तम् । विस्मापयतीति विस्मयनीयम् । ‘कृत्यल्युटो बहुलम्’ इति कर्तर्यनीयरप्रत्ययः । अतिविस्मयनीयमत्याश्चर्यकरं करलाघवं हस्तपाटवं यस्य तं राघवानुजं लक्ष्मणं यातुधानपती रावणोऽमर्धवेगेन कोधरयेण मुक्तया

१. ‘प्रहस्य’ इति पाठः. २. ‘अभिसमीकम्’ इति पाठः. ३. ‘तदनन्तरम्’ इति पाठः. ४. ‘अक्षौहिणीक्षोभ’ इति पाठः. ५. ‘अतिपरुषविशिखदलितध्वजम्’ इति पाठः. ६. ‘अमर्धवेग’ इति पाठः. ७. ‘निमीलित’ इति पाठः. ८. ‘कमलाकरम्’ इति पाठः.

प्रयुक्तया शक्त्या मयमायानिर्मितशक्त्यायुधेन कलाधरमिन्दुम् । उपरागो राहुग्रह-
ग्रास इवेत्युपमा । ‘उपरागो ग्रहो राहुग्रस्ते त्विन्दौ च पूष्णि च’ इत्यमरः । मुहूर्त-
मल्पकालमेव । ‘मुहूर्तमल्पकाले स्याद्धटिकाद्वितयेऽपि च’ इति वैजयन्ती । मूर्च्छया
मोहेन संमीलितं विसंज्ञमेव । वस्तुतस्तु न तथा तस्य परमपुरुषांशत्वादिति भावः ।
आततान चकार । शक्तिप्रयोगेण लक्ष्मणममूर्च्छयदित्यर्थः ॥

आलोक्य दूनमनुजं हृदि शक्तिघाता-

च्छोकेन विद्धहृदयः सुतरां स रामः ।

कोपेन चापमथ कुण्डल्यांचकार

लङ्कापतेरपि ललाटलिपिं विधाता ॥ ८० ॥

आलोक्येति । स रामो हृदि हृत्प्रदेशे शक्तिघाताच्छक्तिप्रहाराद्दूनं परितप्तम् ।
‘दूङ् परितापे’ इति धातोर्निघातकारस्य नकारः । अनुजं लक्ष्मणमालोक्य शोकेन
विषादेन सुतरामत्यन्तं विद्धहृदयो विदलितान्तरङ्गः सन् । अथ शोकानन्तरं कोपेन
क्रोधेन चापं कुण्डल्यांचकार । आकर्णाकर्षणेन वलयीचकारेत्यर्थः । तथा विधाता
विधिरपि लङ्कापते रावणस्य ललाटलिपिमायुर्निर्णायकफालपट्टाक्षरविन्यासं कुण्डल-
यांचकार । यथा लिखिताधिकाक्षरनिरसने कुण्डलनां कुर्वन्ति लेखकास्तद्वदित्यर्थः ।
श्रीरामसमरसंरम्भं दृष्ट्वा रावणस्य मृत्युः संनिहितोऽभूदित्यर्थः । अत्र चापललाट-
लिप्योः केवलप्रस्तुतत्वानुल्ययोगितामेदः ॥

अवकीर्य दाशरथिरश्रुजलैरनुजं पुलस्त्यतनुजं च शरैः ।

युगपद्यधात्करुणवीररसौ युधि शोकहर्षशबलं च बलम् ॥ ८१ ॥

अवकीर्येति । व्याख्यातमेतत् [३७६ पृष्ठे] ॥

वलयितचित्रचापवति वारितपङ्क्तिमुखे

विसृजति राघवे विशिखवर्षममर्षवति ।

अरिषु न कश्चिदप्यथ निवृत्य गतः समरा-

दमरविलासिनीषु न च काचिदलब्धवरा ॥ ८२ ॥

वलयितेति । अमर्षवति लक्ष्मणप्रहारात्क्रोधाविष्टे अतएव वलयितं कुण्डली-
कृतं चित्रमाश्रयजनकं चापमस्यास्तीति तथोक्ते । आकर्णाकृष्टकार्मुक इत्यर्थः । यद्यपि
‘न कर्मधारयान्मत्वर्थीयः’ इति कर्मधारयान्मत्वर्थीयप्रत्ययप्रयोगं न सहन्ते व्याकर-
णपारीणास्तथापि ‘लघुत्तरासङ्गवतीमधित्यकाम्’ इत्यादिमहाकविप्रयोगदर्शनान्न दोष
इति समाधेयम् । वारितपङ्क्तिमुखे संस्तम्भितरावणे राघवे श्रीरामे विशिखवर्ष शर-
वृष्टि विसृजति प्रयुञ्जाने सति । अथानन्तरमरिषु शत्रुषु मध्ये कश्चिदपि राक्षसः
समराद्युद्धान्निवृत्य न गतः । किंतु सर्वेऽपि मृता इत्यर्थः । तथामरविलासिनीषु सुर-
सुन्दरीषु । ‘वौ कषलस-’ इत्यादिना धिनुण्प्रत्ययः । काचिदेकापि विलासिनी अल-
ब्धवराऽप्राप्तप्रियतमा नाभूत् । श्रीरामबाणनिहतानां सर्वेषामपि खल्लोकप्राप्तिसंभ-
वात्सर्वा अपि स्वर्गस्त्रियः संप्राप्तवरा एव बभूवुरित्यर्थः ॥

अयं च पुनरञ्जनासुतसमानीतमहीधरमहौषधिविधिलब्धजीवि-
तानुजसमाश्लेषसुखलब्धमनोरथः समेधमानसमरकौतुकोपलम्भ-
संरम्भोदञ्चितपुलककञ्चुकिताकृतिदाशरथिरधिसंगरममराधिपसा-
रथिनानीतमतिविशङ्कटं रथमपि कङ्कटकं शतक्रतोरनुग्रहान्मात-
लिना समाग्रहीत् ॥

अयमिति । किंचेति चार्थः । अयं दाशरथिः श्रीरामः पुनर्भूयोऽपि । पूर्वमेक-
वारमानीतत्वादिति भावः । वाक्यालंकारे वा । अञ्जनासुतेन हनूमता समानीतो
जाम्बवन्निदेशात्प्रत्यानीतो यो महीधर ओषधिपर्वतस्तस्य महौषधीनां संजीवकरणी-
प्रभृत्योषधिविशेषाणां विधिना सुषेणप्रयुक्तचिकित्सया लब्धजीवितस्य पुनर्लब्धप्राण-
स्यानुजस्य लक्ष्मणस्य समाश्लेषेण गाढालिङ्गनेन यत्सुखं तेन लब्धमनोरथः संप्राप्त-
वाञ्छितः, अतएव समेधमानः प्रवर्धमानो यः समरकौतुकोपलम्भसंरम्भो रणकु-
तूहलप्राप्तिसंभ्रमस्तेनोदञ्चिता उत्पन्ना ये पुलका रोमाञ्चास्तैः कञ्चुकिता वर्मिता
आकृतिर्यस्य स तथोक्तः सन् । ‘आकृतिः कथिता रूपे सामान्यवपुषोरपि’ इति
विश्वः । अधिसंगरं संगरे । विभक्त्यर्थेऽव्ययीभावः । शतक्रतोरिन्द्रस्यानुग्रहात्प्रसा-
दात् । निमित्ते पञ्चमी । अमराधिपसारथिना मातलिनानीतं प्रापितमतिविशङ्कटं
मल्यन्तविशालम् । ‘विशङ्कटं पृथु बृहद्विशालं पृथुलं महत्’ इत्यमरः । ‘वेः शालच्छ-
ङ्कटचौ’ इति शङ्कटच्प्रत्ययः । रथं स्यन्दनं कङ्कटकं कवचमपि समाग्रहीत्स्वीकृतवान् ।
उक्तं च रामायणे—‘सहस्राक्षेण काकुत्स्थ रथोऽयं विजयाय ते । दत्तस्तव महासत्त्व
श्रीमञ्छत्रुनिर्वहण ॥’ इत्यादि ॥

अन्योन्यस्य सदक्षलक्ष्यमिलनादालक्ष्यशौण्डिर्ययोः

शस्त्राशस्त्रि समुन्मिषत्पुलकयोः सश्लाघयोः साहसे ।

जाते जीवितसंकटे विहरतोर्मूर्च्छासु विश्राम्यतो-

रश्रान्तं रघुवीरपङ्क्तिमुखयोरासीदसीमा रणः ॥ ८३ ॥

अन्योन्यस्येति । अन्योन्यस्य परस्परस्य सदक्षलक्ष्यमिलनात्सदक्षलक्ष्यलाभात् ।
‘दशैः क्सः’ इति क्सादेशः । आलक्ष्यमस्फुटदृश्यं शौण्डिर्यं शौर्यातिरेको ययोस्तयोः ।
शस्त्रैश्च शस्त्रैश्च प्रहत्येदं युद्धं प्रवृत्तं शस्त्राशस्त्रि । ‘इच् कर्मव्यतिहारे’ इति बहुव्रीहे-
समासान्त इच्प्रत्ययः । ‘अन्येषामपि दृश्यते’ इति दीर्घः । तिष्ठद्गुप्रभृतीनि च
इत्यव्ययीभावत्वादव्ययत्वम् । तत्र समुन्मिषन्तः समुत्पद्यमानाः पुलका रोमाञ्चा-
ययोस्तयोः । साहसे साहसकृत्ये सति सश्लाघयोः अहो महदाश्चर्यं हस्तलाघवमित्या-
दिप्रशंसापरयोरित्यर्थः । जीवितसंकटे प्राणनिर्वन्धे जाते सति विहरतोर्विहरमाणयोः ।
‘विरहतोः’ इति पाठे नियुञ्जतोः सतोः । ईषन्मात्रेऽप्युच्छ्रसे तूष्णीं न तिष्ठतोऽरित्यर्थः ।
मूर्च्छासु मोहदशासु विश्राम्यतोः विश्रान्तिं गच्छतोः । मूर्च्छावस्थातोऽन्यत्र क्षणमा-

१. ‘अञ्जनीसुत’ इति पाठः. २. ‘महौषधिजीवितानुजाश्लेष’ इति पाठः. ३. ‘समेध-
मानमानसः’ इति पाठः. ४. ‘अतिविशङ्कटं कमपि रथं कङ्कटमप्यनुग्रहाय शतक्रतोरग्र-
हीत्’ इति पाठः. ५. ‘हसतोः’, ‘विरहतोः’ इति पाठौ.

त्रमपि कालं न वृथा नयतोरित्यर्थः । रघुवीरपङ्क्तिमुखयोः श्रीरामरावणयोरश्रान्तम-
विच्छिन्नं यथा । असीमा निर्मर्यादो रण आसीत् । शार्दूलविक्रीडितं वृत्तम् ॥

अथ तयोर्विश्रान्तविमुक्तदिव्यास्त्रयोराखण्डलवृत्रनिभयोरालूनेषु
मार्गणेष्वभङ्गुरपरस्परविवरमार्गणेषु, अविच्छिन्नैषु धनुर्गुणेष्वव्याह-
तसहजसाहसगुणाधीनेषु, धुरीणेषु, यानेषु निरपायसमराभियानेषु,
निर्भिन्ने सांगुगीने च रथे निर्वैकल्यविजयमनोरथमजायत यशोधन-
मायोधनम् ॥

अथेति । अथानन्तरम् । आखण्डलवृत्रनिभयोः सहस्राक्षवृत्रासुरयोरित्युपमा ।
‘आखण्डलः सहस्राक्षः’ इत्यमरः । तयोरुभयो रामरावणयोरविश्रान्तविमुक्तदिव्या-
स्त्रयोरविच्छिन्नप्रयुक्तमहास्त्रयोः सतोरभङ्गुरं भङ्गुरहितं यथा तथा परस्परविवराण्यन्यो-
न्यमर्मस्थानानि मार्गायन्त्यन्वेषयन्तीति तथोक्तेषु । कर्तरि ल्युट् । अभङ्गुरेयत्र
‘भञ्जभास-’ इत्यादिना धुरच् । मार्गणेषु सायकेषु ‘मार्गणौ सायकार्थिनौ’ इत्यमरः ।
आलूनेषु विच्छिन्नेषु सत्सु । ‘ल्लादिभ्यश्च’ इति निष्ठानलम् । तथा धनुर्गुणेषु चाप-
मौर्वीष्वविच्छिन्नेषु विदलितेषु सत्सु अव्याहतोऽप्रतिहतः सहजो नैसर्गिकश्च यः
साहसगुणस्तदधीनेषु तदायत्तेषु सत्सु । ‘अधीनो निम्न आयत्तः’ इत्यमरः । धुरीणेषु
धुरंधरेषु । ‘खः सर्वधुरात्’ इत्यत्र योगविभागात्खप्रत्ययः । यानेषु श्रीरामरथाश्वेषु
निरपायसमराभियानेषु सत्सु सांगुगीने संयुगे साधौ । युद्धसमर्थ इत्यर्थः । ‘सांगु-
गीनो रणे साधुः’ इत्यमरः । रथे रावणस्यन्दने निर्भिन्ने नितरां विदारिते सति ।
निर्वैकल्यं वैकल्यरहितं विजयो मनोरथो मनोमिलाषो यस्मिस्तद्यथा तथा । यश एव
धनं यथा तथा । आयोधनं युद्धमजायत जातम् । ‘युद्धमायोधनं जन्यम्’ इत्यमरः ॥

तूणीमुखास्त्वरितमुद्धरणे गुणेन

संयोजनेऽप्यथ शरस्य विमोचने वा ।

यत्र व्यलोकि तदधीन इवातिवेगा-

ल्लोकेन राघवकरश्चिरमालुलोके ॥ ८४ ॥

तूणीमुखादिति । तूणीमुखान्निषङ्गकुहरात्स्वरितं शीघ्रम् । ‘जवोऽथ शीघ्रं
स्वरितम्’ इत्यमरः । शरस्य बाणस्योद्धरणे आकर्षणे गुणेन मौर्व्या संयोजने संधाने ।
‘मौर्वी ज्या शिञ्जिनी गुणः’ इत्यमरः । अथानन्तरं विमोचने मोक्षे वा । यत्र यस्मि-
न्व्यापारे राघवकरो लोकेन द्रष्टृजनेन व्यलोकि दृष्टः । ‘लोकं दर्शने’ लुङि णिप् ।
अतिवेगाद्वेगातिशयाद्धेतोस्तदधीनस्तद्व्यापारायत्त इवेति वेगातिशयोक्त्यनुप्राणि-
तोत्प्रेक्षा । चिरं चिरकालमालुलोके । सविमर्शाश्चर्यानुसंधानं दृष्ट इत्यर्थः । कर्मणि
लिट् । वसन्ततिलकावृत्तम् ॥

१. ‘अश्रान्तमुक्त’ इति पाठः. २. ‘विजय’ इति पाठः. ३. ‘वाग्गणेषु विच्छिन्नेषु’
इति पाठः. ४. ‘गुणनिवृत्तेषु’ इति पाठः. ५. ‘समराभिहतिनिर्भिन्ने’ इति पाठः.
६. ‘परस्परगर्वकल्प’ इति पाठः. ७. ‘मुजायतयशोधन’ इति पाठः. ८. ‘यत्रावलोकित-
शास्य’ इति पाठः.

अर्धोदीरितवीरवादमहरद्रामो यदस्त्रैः क्षणा-

त्तेनैवाङ्कुरता मुखेन जगदे शेषं च लङ्कापतेः ।

साम्ये सत्यपि चारुशारमुभयोर्धानुष्कमायाविनो-

र्विच्छिन्नाननदर्शनात्समभवद्रीडा रणे रावणे ॥ ८५ ॥

अर्धेति । रामोऽर्धोदीरितवीरवादमर्धोक्तवीरालापं यद्रावणमुखमस्त्रैरहरच्चिच्छेद । क्षणात्क्षणमात्रेणाङ्कुरता कन्दलता तेनैव लङ्कापते रावणस्य मुखेन शेषं पूर्वोक्तवीरालापवशिष्टार्थं च जगदे उक्तम् । अतो धनुः प्रहरणं येषां ते धानुष्का धन्विनः । 'धन्वी धनुष्मान्धानुष्कः' इत्यमरः । 'प्रहरणम्' इति ठक् । 'इसुसुक्तान्तात्कः' इति कप्रत्ययः । तेषां मध्ये मायाविनोर्विचित्रशक्तिसंपन्नयोः । 'अस्मायामेधास्रजो विनिः' इति विनिप्रत्ययः । अथवा धानुष्कौ च तौ मायाविनौ चेति विशेषणसमासः । तयोरुभयो रामरावणयोश्चारवश्चतुराः शारा युद्धगतिविशेषाः अस्त्रप्रयोगा वा यस्मिन्कर्मणि तद्यथाभवति तथा । साम्ये सादृश्ये सत्यपि रणे युद्धे विच्छिन्नाननदर्शनाद्रामास्त्रविदलितमुखावलोकनाद्रावणे व्रीडा लज्जा समभवत् । जीवतैव मया सकललोकसमक्षं छिन्नानि शिरांसि पुनर्दृश्यन्ते । धिङ् मे जीवितमित्यात्मनिन्दापूर्वकं रावणो लज्जितवानित्यर्थः । शार्दूलविक्रीडितं वृत्तम् ॥

दशाननशरक्षतिक्षरदसृग्झरीबुद्बुदै-

स्तरङ्गितमहेन्द्रकङ्कटसहस्रचक्षुःपथाः ।

रणे रघुकुलोद्भवः क्षणममानि वैमानिकै-

र्यथा दशशतेक्षणो बलरूपा कषायेक्षणः ॥ ८६ ॥

दशाननेति । दशाननशरै रावणप्रयुक्तबाणैर्यानि क्षतानि प्रहरणानि तेभ्यः क्षरन्त्या विगलन्त्या असृग्झर्या रक्तप्रवाहस्य बुद्बुदैरास्कोटैस्तरङ्गितः संजाततरङ्गः । सममिव्याप्त इति यावत् । तरङ्गित इत्यत्र तारकादिखादितच् । तस्मिन्महेन्द्रकङ्कट इन्द्रदत्तकवचे सहस्रं चक्षुःपथाः सहस्रसंख्याकनेत्रगोलका यस्य स तथोक्तः । 'कृक्पूः-' इत्यादिना समासान्तः । रणे रघुकुलोद्भवः श्रीरामः । विमाने चरन्तीति वैमानिकैर्देवैः । 'चरति' इति ठक् । बले बलासुरे रूपा रोषेण कषायेक्षणः संरक्तलोचनः । दशशतेक्षणो यथा सहस्राक्ष इवेत्युत्प्रेक्षा । क्षणं क्षणमात्रम् । अनन्तरं तत्संबन्धाभावादिति भावः । अमान्यवबुद्धः । मन्यतेः कर्मणि लुङ् । इन्द्रकवचसंबन्धात्तत्र सहस्राक्षेण सदक्षशोणितबुद्बुदसंबन्धाच्च तथात्वेनोत्प्रेक्षित इत्यर्थः । एतेन स्मरणं ध्वन्यते । पृथ्वीवृत्तम् ॥

तदनु चारुणेन वैश्वानरं चैनतेयेन चातंध्र्यं वायव्येन वारिदं प्रौभाकरेण तामिर्लं माहेन्द्रेण दानवं माहेश्वरेण वैष्णवं च परस्पर-

१. 'चातुरीभिर्भयोः' इति पाठः. २. 'विच्छिन्नाननदर्शनेन समभूत्' इति पाठः.

३. 'रघुकुलोद्भवः' इति पाठः. ४. 'नैशाकरेण' इति पाठः. ५. 'वैष्णवीयेन माहेश्वरं च' इति पाठः.

मेवमस्त्रमस्त्रेण भिन्दानयोरनयोरनिशमाहवाग्रहादविदितान्यहानि-
सप्त व्यतीयुः ॥

तदन्विति । तदनु तदनन्तरं वारुणेन वरुणदेवताकास्त्रेण । 'सास्य देवता'
इत्यण् । एवमुत्तरत्रापि । वैश्वानरमाग्नेयास्त्रम् । वैनतेयेन गारुत्मकेन । वार्तधयं
नागास्त्रम् । 'नाडीमुष्म्योश्च' इत्यत्र चकारात्खशि मुभागमः । वायुर्देवतास्य वायव्यं
तेन । 'वाय्वृतुपित्रुषसो यत्' इति यत्प्रत्ययः । वारिदं जलदास्त्रम् । प्राभाकरेण
सूर्यास्त्रेण तामिस्रमन्धकारास्त्रम् । माहेन्द्रेणेन्द्रदेवताकास्त्रेण दानवं दानवास्त्रम् ।
माहेश्वरेण महेश्वरास्त्रेण वैष्णवं विष्णुदेवताकस्मित्येवमुक्तरीत्यास्त्रं वैश्वानरादिकमस्त्रेण
वारुणादिना परस्परं भिन्दानयोर्विदारयतोः । भिद्यतेः शानच् । अनयोः श्रीराम-
रावणयोरनिशमविरतमाहवाग्रहात् रणाभिनिवेशादविदितान्यज्ञातानि सप्ताहानि
दिनानि व्यतीयुरतिचक्रमुः । 'इण् गतौ' इति धातोर्लिट् ॥

शस्त्राशस्त्रि समुत्सुकोऽपि दयितां संचिन्त्य पर्याकुला-
मस्त्रेण ज्वलता विधेरपुनरुन्मेषेण तन्मस्तकान् ।
रौमः कन्दलितान्मुहुर्मुहुरवच्छेदेऽपि लङ्कापते-
रातङ्गेन समं समस्तजगतां चिच्छेद सीतापतिः ॥ ८७ ॥

शस्त्राशस्त्रीति । शस्त्राशस्त्रि शस्त्रप्रहरणं युद्धम् । तत्र समुत्सुकोऽप्युत्कण्ठि-
तोऽपि । 'सकौतुकोऽपि' इति पाठेऽप्ययमेवार्थः । शस्त्राशस्त्रि व्याख्यातम् । सीताप-
तिर्मेथिलीप्राणनाथः । एतेन तद्विरहासहिष्णुत्वं सूच्यते । श्रीरामः पर्याकुलं विरह-
विह्वलं दयितां प्रेयसीं सीतां संचिन्त्य । समरकेलितत्परतया विलम्बे क्रियमाणे
तस्याः पुनः क्लेशो भविष्यतीति विचार्येत्यर्थः । ज्वलता दीप्यमानेन । न विद्यते
पुनरुन्मेषः पुनःप्रयोगो यस्य तेन । एकवारप्रयोगेणैव रिपुनाशकेनेत्यर्थः । यद्वा न
विद्यते पुनरुन्मेषो मस्तकानां पुनःप्रादुर्भावो यस्मात्तेन । विधेरस्त्रेण ब्रह्मास्त्रेण करणेन
मुहुर्मुहुः पुनः पुनः । अवच्छेदेऽपि पूर्वं विदलने सत्यपि । कन्दलितानङ्कुरितान् ।
लङ्कापते रावणस्य ते च ते मस्तकाश्च तान् । दश शिरांसीत्यर्थः । समस्तजगताम-
न्वेषलोकानामातङ्गेन सममुपद्रवेण साकं चिच्छेद विदारयामास । अत्र रावणशिरो-
जगदातङ्कच्छेदयोः कार्यकारणभावेन भिन्नकालीनयोरपि सममित्येककालीनत्वोक्त्या
कार्यकारणपौर्वापर्यविपर्ययनिबन्धनातिशयोक्तिमूला सहोक्तिरलंकारः । 'सहार्थेना-
न्वयो यत्र भवेदतिशयोक्तिः । कल्पितौपम्यपर्यन्ता सा सहोक्तिरितिष्यते ॥'
इति लक्षणात् । एतेन यदा रावणशिरश्छेदस्तदा जगदातङ्कच्छेदोऽपीत्यौपम्यकल्प-
नया कारणगताशुभावहप्रतीतिश्चमत्कार इति रहस्यम् । शार्दूलविक्रीडितं वृत्तम् ॥

रक्षःपतौ पतति लब्धमनोरथाना-
मातन्वतां दिविपदामथ पुष्पवर्षम् ।

१. 'चिन्ताकुलम्' इति पाठः. २. 'उन्मेषं निमेषेण सः' इति पाठः. ३. 'मूर्ध्निः' ।
इति पाठः.

श्लाघापदं समजनिष्ट परं न रामः

कामोपधेः कलितशूर्पणखाविकारः ॥ ८८ ॥

रक्ष इति । रक्षःपतौ रावणे पतति भुवि निपतिते सति लब्धमनोरथानां प्राप्तकामानामतएव पुष्पवर्षमातन्वतामपसर्जयताम् । दिवि सीदन्तीति दिवि-पदो देवाः । 'आदितेया दिविषदः' इत्यमरः । 'सत्सूद्विष-' इत्यादिना 'हृद्बुभ्यामुपसंख्यानम्' इति सप्तम्या अलुक् । 'सुषामादिषु च' इति षत्वम् । 'अविहितलक्षणे मूर्धन्यसुषामादिषु द्रष्टव्यम्' इति वचनात् । तेषां रामः परं राम एव श्लाघापदं प्रशंसास्पदं न समजनिष्ट न जातः । 'दीपजन-इत्यादिना कर्तरि लुङ् । किंतु कामोपधेः कामकैतवात् । 'कपटोऽस्त्री व्याज-दम्भोपधयश्छद्मकैतवे' इत्यमरः । कलितो विरचितः शूर्पणखाविकारः कर्ण-नासाच्छेदनरूपः । सोऽपि श्लाघापदं समजनिष्ट । 'कामो वने' इति पाठे वने दण्डकारण्ये कलितशूर्पणखाविकारः कामः श्लाघापदं समजनिष्ट । तस्य लोककण्टकरावणसंहारमूलत्वादिति भावः । वसन्ततिलकावृत्तम् ॥

अनन्तरमालिङ्गितरणवसुंधरं शरतल्पमधिशयानमधिगतनिषङ्गो-
पधानं यातुधानपतिमधिगत्य निपत्य च भुवि सोदर्यस्नेहसुलभवैधुर्यः
कदर्योऽहमिति विहितनिजदूषणो विभीषणश्चिरतरं विललाप ॥

अनन्तरमिति । अनन्तरं रावणपतनानन्तरमालिङ्गितरणवसुंधरमालिष्टरणभू-
मिम् । अवाञ्छुखतया रणभुवि निपतितमित्यर्थः । शरतल्पं बाणशय्यामधि-
शयानमधिष्ठितवन्तम् । 'अधिशीङ्स्थासां कर्म' इति कर्मत्वम् । 'तल्पं शय्याद्वदारेषु'
इत्यमरः । अधिगतनिषङ्गोपधानं प्राप्ततूणीरोपबर्हम् । एतेन मृत्वापि निजप्र-
कृतिं न जहातीति सूच्यते । यातुधानपति रावणमधिगत्य प्राप्य भुवि च
निपत्य पतित्वा । समानोदरेभ्यः सोदर्यो भ्राता । समानशब्दस्य प्रागेव
सभावः । 'सोदराच्च' इति यत्प्रत्ययः । तस्मिन्नेहेन प्रेम्णा सुलभं सुख-
लभ्यं वैधुर्यं विह्वलत्वं यस्य स तथोक्तः । अहं कुत्सितोऽर्यः कदर्य आत्म-
प्राणत्राणार्थं भ्रातृघातितया क्षुद्रः । 'कदर्यं कृपणक्षुद्रः—' इत्यमरः ।
'आत्मानं धर्मकृत्यं च पुत्रदारांश्च पीडयेत् । लोभाद्यः पितरं भ्रातृन्स कदर्य
इति स्मृतः ॥' इति च । 'क्रोः कतत्पुरुषेऽचि' इति कुशब्दस्य कदादेशः ।
इत्यनेन प्रकारेण विहितनिजदूषणो विरचितात्मनिन्दो विभीषणश्चिरतरं चिरं
विललाप ॥

तत्प्रकारमेवाह—

अयि समसुखदुःखैरन्वितं बन्धुवर्गं

सहजमपि भवन्तं मुञ्चतः साहसेन ।

१. 'कामोऽपि चाकलित' इति पाठः. २. 'रण' इति नास्ति कचित्. ३. 'निर्दल्य
च सोदर्याहार्यसौहार्दसुलभ' इति पाठः. ४. 'बन्धुवर्गैः' इति पाठः.

कुलविशसनहेतोः कूटधर्मानुवृत्ते-
र्दशमुख मम यावज्जीवमासीत्कलङ्कः ॥ ८९ ॥

अयीति । अयि दशमुख हे रावण । समानि तुल्यतयानुभोक्तव्यानि च तानि सुखदुःखानि च तैरन्वितम् । मद्विनाभावेन सुखदुःखानुभवतत्परमित्यर्थः । बन्धुवर्गं पुत्रमित्रकलत्रादिवन्धुसमूहम् । तथा सहजं सहोदरं भवन्तमपि साहसेनाविवेकेन मुञ्चतस्त्यजतः । तथा कुलविशसनहेतोर्विशक्ष्यकरस्य कूटधर्मे सहजं भ्रातरं परित्यज्यान्यसमाश्रयणरूपकपटसमाचारेऽनुवृत्तिरनुसरणं यस्य । मम यावज्जीवं जीवितपर्यन्तम् । 'यावदवधारणे' इत्यव्ययीभावः । कलङ्कः स्वस्यावनार्थं भ्रातरं धातितवानित्येवंरूपोऽपवाद आसीत् । 'कलङ्कोऽङ्गापवादयोः' इत्यमरः । मालिनीवृत्तम् ॥

आर्यस्य रक्षितुमसूनुजः स एकः
प्राणानमुञ्चत परं युधि कुम्भकर्णः ।
त्वज्जीवहृत्स्वयमहं निर्जजीवहेतो-
रद्यापि हन्त सहते हतको विधिर्मां ॥ ९० ॥

आर्यस्येति । आर्यस्य पूज्यस्य भवतोऽसूनुप्राणान् रक्षितुं त्रातुमनुजः स प्रसिद्ध एकः कुम्भकर्णः परं कुम्भकर्ण एव प्राणान्युधि समित्यमुञ्चतात्यजत् । स एव धन्य इति भावः । अहं तु निजजीवहेतोः । आत्मप्राणत्राणार्थमित्यर्थः । 'षष्ठी हेतुप्रयोगे' इति षष्ठी । स्वयं साक्षात्त्वज्जीवहृत्त्वत्प्राणापहारी । अतः । अयेदानीमपि । हतकः याप इत्युपालम्भोक्तिः । 'सादृश्ये कः' । विधिर्देवं मामेवंविधद्रोहिणं सहते मृष्यति हन्त । ईदृगनुचितकारिणोऽपि मम मारणवैमुख्येन तूष्णीं तिष्ठति विधिरिति विषाद इत्यर्थः । वसन्ततिलकावृत्तम् ॥

इत्येवमस्मिन्विलपति विदितवृत्तान्ता शुद्धान्तात्करुणमारटन्ती-
भिरन्तरितयूथपाभिः करिणीभिरिव तरुणीभिः सह समागत्य
सम्यग्येसमरमापतितमशनिहतमिव मन्दरं दशकंधरं नाथं निरीक्ष्य
निहतोपग्रेव लता निपतन्ती विलपन्ती नाथ नाथेत्यपरिमेयविषादा
निषादाहतदयितविधुरीकृतकुररीवामन्दं चक्रन्द मन्दोदरी ॥

इतीति । इत्येवमनया रीत्यास्मिन्विभीषणे विलपति सति । विदितो विज्ञापितो वृत्तान्तो रावणसंहारवार्ता यस्याः सा तथोक्ता । अतएवान्तरितयूथपाभिर्विनष्टयूथना-
थाभिः करिणीभिः कुञ्जरीभिरिवेत्युपमा । करुणशब्दात्कृपणवचनादर्शाद्यच्च । करुणं श्रोत्राणां शोकजनकमारटन्तीभिराक्रोशन्तीभिस्तरुणीभिः सह अन्तःपुरर्त्वाभिः साकम् । शुद्धान्तादवरोधात्समागत्य । 'शुद्धान्तश्चावरोधश्च' इत्यमरः । मध्येसमरं

१. 'मम' इति पाठः. २. 'शुद्धान्तात्सकरुणं' इति पाठः. ३. 'समम्' इति पाठः.
४. 'सगपत्य' इति पाठः. ५. 'दशकंधरं समीक्ष्य' इति पाठः. ६. 'विषादाहता'
इति पाठः.

समरस्य मध्ये । रणमध्यदेश इत्यर्थः । 'पारे मध्ये षष्ठ्या वा' इत्यव्ययीभावः । तत्संनि-
योगादेकारत्वं मध्यशब्दस्य । अशनिहतं वज्रविदारितं मन्दरं मन्दराख्यपर्वतमिवे-
त्युपमा । अपतितं निपतितं नार्थं प्राणेश्वरं दशकंधरं रावणं निरीक्ष्य निहतोपपन्ना वि-
च्छिन्नोपाश्रयवृक्षा । 'स्यादुपपन्नोऽन्तिकाश्रये' इत्यमरः । लतेव निपतन्ती भुवि निपतिता
निषादेनाहतो विद्धो दयितः प्रियो यस्याः सा । अतएव विधुरीकृता विह्वलीकृ-
तेति विशेषणसमासः । अथवा निषादाहतदयितेन विधुरीकृता विच्छिष्टीकृता ।
'विधुरं प्रत्यपेते स्यात्कष्टविच्छिष्टयोरपि' इति वैजयन्ती । अभूततद्भावे च्चिः । 'अस्य
च्वौ' इति दीर्घः । कुररीवोत्क्रोशखगाङ्गनेव । 'उत्क्रोशकुररौ समौ' इत्यमरः । अप-
रिमेयविषादा निरवधिकशोका सती मन्दोदरी रावणाग्रमहिषी । नाथ नाथेति प्रिय
प्रियेति । वीप्सायां द्विर्भावः । अमन्दमुच्चैश्चक्रन्द विचुकुरो । विललापेत्यर्थः ॥

तत्प्रकारमेवाह—

या वीक्षिताजनि पुरा यमराजधानी
वीर त्वया सकलदिग्विजयोत्सवेषु ।
तामद्य दुर्विधिवलेन समस्तलोक-
साधारणः पुनरुपैष्यसि हा किमेतत् ॥ ९१ ॥

येति । हे वीर, पुरा पूर्वं त्वया सकलदिग्विजयोत्सवेषु समस्तदिग्विजययात्रा-
महोत्सवेषु या यमराजधानी यमपुरी वीक्षिता दृष्टाजनि जाता तां यमराजधानी-
मद्येदानीं दुर्विधिवलेन दुष्टदैववशेन समस्तलोकसाधारणः सकलजनसाधारणः सन्
पुनर्भूयोऽप्येक उपैष्यसि प्राप्स्यसि । एतदवस्थान्तरं किम् । हेति विषादे । 'हा
विषादशुगर्तिषु' इत्यमरः । वसन्ततिलकावृत्तम् ॥

जनकः स्वयं दनुजवंशनायको
दयितो जगत्रितयजैत्रशासनः ।
तनयः पुरंदरजयीति गर्विता
विधिनाहमेवमधुना विडम्बिता ॥ ९२ ॥

जनक इति । जनको मम पिता मयः । स्वयं साक्षात् दनुजवंशनायको दान-
वकुलश्रेष्ठः । तथा दयितः प्रियतमः । जेत्रेव जैत्रम् । जेतृशब्दात्तृन्न्तात्प्रज्ञादित्वात्स्वार्थे-
ऽण्प्रत्ययः । जगत्रितयस्य त्रैलोक्यस्य जैत्रं जयशीलं शासनमाज्ञा यस्य स तथोक्तः ।
तथा तनयः पुरंदरं जयतीति पुरंदरजयीन्द्रजित् इत्येवंप्रकारेणाहं गर्विता संजा-
तगर्वा । जातेति शेषः । अधुनेदानीं तु विधिना दैवेन । एवं परिदृश्यमानप्रकारेणाहं
विडम्बितानुकृता । सर्वसंक्षयेनैकैव परिशेषितास्मीत्यर्थः । तथाच रामायणे—'पिता
दानवराजो मे भर्ता मे राक्षसेश्वरः । पुत्रस्तु शक्रनिर्जेता इत्यहं । गर्विता भृशम् ॥'
इति । मञ्जुभाषिणीवृत्तम् ॥

राजन्यधर्मविदुषोऽपि रघूद्वहस्य
हत्वा यथाग्रजमथानुजपट्टवन्धः ।
आरभ्य वालिनमसंशयमाविरासी-
दिक्ष्वाकुवंशसहजः कथमेष धर्मः ॥ ९३ ॥

राजन्येति । राज्ञोऽपत्यानि पुमांसो राजन्याः क्षत्रियाः । 'राजश्चशुराद्यत्' इति
यत्प्रत्ययः । राज्ञोऽपत्ये जातिग्रहणं साधु । तेषां धर्मविदुषो धर्मज्ञस्यापि रघूद्वहस्य
श्रीरामस्य यथा यद्वदग्रजं हत्वा । अथानन्तरमनुजपट्टवन्धोऽनुजस्य साम्राज्याभि-
षेको वालिनमारभ्य असंशयं निःसंदेहम् । अर्थाभावेऽव्ययीभावः । आविरासीत्प्रा-
दुरभूत् । एषोऽयं धर्मः कथं कुतो वा । इक्ष्वाकुवंशस्य परमधर्मिष्ठस्येक्ष्वाकुकुलस्य
सहजो नियतः । न सहज एवेत्यर्थः । अत इक्ष्वाकुकुलावतंसस्य श्रीरामस्यायं न धर्म
इति भावः । वसन्ततिलकावृत्तम् ॥

अहह निहता लङ्का बालानलेन हनूमतः
परमवनिजापातिव्रत्यानलेन भवानपि ।
सुखमहमिहासीना शोकानलेऽपि यदीदृशे
प्रभवति न मां हन्तुं प्रायः स एष चिंतानलः ॥ ९४ ॥

अहहेति । अहहेति खेदे । 'अहहेत्यद्भुते खेदे' इति विश्वः । तदेवाह—हनू-
मतो बालानलेन लङ्का परमत्यन्तं निहता दग्धा । अवनिजायाः सीतायाः पातिव्रत्यं
पतिव्रताधर्म एवानलस्तेन भवानपि निहतः । अहं त्विहेदानीमीदृशेऽनिर्वाच्ये शोका-
नले सति यद्यपि सुखं निर्विचारमासीनावस्थिता । दाहकाले कथमासीनेत्यत आह-
स एष सोऽयं चित्तानलश्चित्ताग्निः प्रायो भूम्ना मां हन्तुं नाशयितुं न प्रभवति
समर्थो न भवति । कथमन्यथात्मानं न दहतीति भावः । हरिणी वृत्तम् ॥

तदहमिदानीं सायंदिने भगवतः सवितुः प्रभेव प्रविश्य जातवे-
दसं चन्द्रिकेव चन्द्रमसं तडिदिव तडिद्वन्तं भवन्तमनुसरन्ती
निर्वापयामि निरन्तरविरहदहनदह्यमानमात्मानम् ॥

तदिति । तत्तस्मात्कारणादिदानीमहं सायंदिने सायंकाले । सायमित्यव्ययं दिन-
शब्देन सुप्तुपेति समस्यते । भगवतः पूज्यस्य सवितुरादित्यस्य प्रभा द्युतिरिव जातं
वेदो हिरण्यं यस्मात्तं जातवेदसमग्निम् । 'जातवेदास्तनूनपात्' इत्यमरः । प्रविश्य ।
सवितुप्रभायाः सायमग्निप्रवेशे 'आदित्योऽस्तं यन्नग्निमनुप्रविशति', 'अग्निं वा
आदित्यः सायं प्रविशति' इत्यादिश्रुतिरेव प्रमाणम् । चन्द्रमसं चन्द्रं चन्द्रिका कौमु-
दीव । तथा तडितोऽस्य सन्तीति तडिद्वान्मेघः । 'तसौ मत्वर्थे' इति भसंज्ञायां पद-
कार्यं न भवति । किंतु 'ज्ञयः' इति मतुपो मकारस्य वकारः । अपदत्वान्न जश्लम् ।

१. 'वालिमनयं कथम्' इति पाठः. २. 'शोकानलेन' इति पाठः. ३. 'चिन्तानलः'
इति पाठः. ४. 'सायंतनसमय इव सवितुः प्रभा भगवति प्रविश्य' इति पाठः.
५. 'जातवेदसि' इति पाठः.

तडिद्विद्वदिवेत्युपमा । भवन्तमनुसरन्त्यनुवर्तमाना चिताधिरोहणेनानुगच्छन्ती सती निरन्तरविरहदहनेनाविच्छिन्नविशोगाग्निना दह्यमानं ताप्यमानमात्मानं देहं निर्वापयामि सुखयामि । त्वया साकं प्रसिद्धामिप्रवेशमन्तरा तादृग्विरहशोकानलजनितसंतापस्य निर्वाणासंभवात् । ‘आर्तार्तिं मुदिते हृष्टा प्रोषिते मलिना कृशा । मृते म्रियेत या नारी सा स्त्री ज्ञेया पतिव्रता ॥’ इति स्मरणात् । पतिव्रताधर्मत्वाच्चेति भावः । एतेन प्रसिद्धानलापेक्षया विरहानलस्यात्यन्तसंतापकरत्वं सूच्यते ॥

इत्यादिकरुणपरिदेवनवतीं प्रजावतीं निवृत्य निर्वर्त्य च निजाज्ञया निशाचरपतेर्यथाविधि समेधं पितृमेधं सविधमेधमानविषादं विभीषणमशेषराज्याधिपतिं विधातुमखिलतीर्थोद्गतैरम्भोभिरम्भोधर इव द्वावदहनाकुलं वनस्पतिं रघुपतिरभ्यषिञ्चत् ॥

इतीति । इत्यादि एवमादि करुणपरिदेवनवतीं श्रोतृणां शोकजनकविलापवतीं प्रजावतीं भ्रातृजायां मन्दोदरीम् । ‘प्रजावती भ्रातृजाया’ इत्यमरः । निवृत्यारोहणाग्निनिवेशान्निषिध्य निजाज्ञया । ‘मरणान्तानि वैराणि निवृत्तं नः प्रयोजनम् । क्रियतामस्य संस्कारो ममाप्येष यथा तव ॥’ इत्यादिरामायणोक्तरीत्या स्वनिदेशवचनेन निशाचरपते रावणस्य यथाविधि यथाशास्त्रम् । मेधा बुद्धिविशेषः । श्रद्धेति यावत् । तथा सहितं यथा तथा पितृमेधं पितृयज्ञम् । ‘प्रजापतिरश्वमेधमसृजत’ इत्यादौ मेधशब्दस्य यागपरत्वेन व्याख्यानात् । निर्वर्त्य कृत्वा च-सविधम् । समीप इत्यर्थः । एधमानविषादं प्रवर्धमानखेदं विभीषणमशेषराज्याधिपतिं लङ्कासकलसाम्राज्याधिपतिं विधातुं कर्तुं रघुपतिः श्रीरामोऽखिलतीर्थेभ्योऽशेषपुण्यतीर्थेभ्य आहूतैरानीतैरम्भोभिर्द्वावदहनाकुलं वनवह्निस्तपितं वनस्पतिं वृक्षम् । ‘वनस्पतिर्वृक्षमात्रे विना पुष्पैः फलद्रुमे’ इति विश्वः । अम्भोधरो मेघ इव । अभ्यषिञ्चदभिषिक्तवान् ॥

अथ दशरथनन्दनाभिषेका-

दधिगतराज्यपदो विभीषणोऽयम् ।

अनुदिनमभिवृद्धमण्डलोऽभू-

दरुणकरामृतपूरणी यथेन्दुः ॥ ९५ ॥

अथेति । अथानन्तरं दशरथनन्दनाभिषेकाद्धीरामविरचितमूर्धाभिषेकादधिगतं प्राप्तं राज्यपदं साम्राज्यस्थानं यस्य स तथोक्तः । ‘पदं व्यवसितत्राणस्थानलक्ष्माङ्गिवस्तुषु’ इत्यमरः । अयं विभीषणोऽनुदिनं दिने दिने । वीप्सायामव्ययीभावः । अरुणकराः सूर्यकिरणा एव अमृतं तेन पूरणमाप्यायनं यस्य स तथोक्तः । इन्दुर्यथा इन्दुरिव । अभिवृद्धं प्रवृद्धं मण्डलं राष्ट्रं बिम्बश्च यस्य स तथोक्तोऽभूत् । इन्दोररुणकरयुक्तलमुक्तं वराहमिहिरेण—‘सलिलमये शशिनि रवेर्दीधितयो मूर्च्छितास्तमो नैशम् ।

१. ‘निशाचरपतेर्यथाविधि निजाज्ञया पितृमेधसमेतं सविधम्’ इति पाठः २. ‘तीर्थोपहृतैरम्भोभिः’ इति पाठः. ३. ‘द्वावदहनाकुलं’ इति पाठः. ४. ‘पूरणादिवेन्दुः’ इति पाठः.

क्षपयन्ति दर्पणोदरनिहिता इव मन्दिरस्यान्तः ॥' इति । श्लेषसंकीर्णं यमुपमा । पुष्पि-
ताग्रावृत्तम्—'अयुजि नयुगरेफतो यकारो युजि च नजौ जरगाश्च पुष्पिताग्रा' इति
लक्षणात् ॥

ततः ॥

तत इति । ततो विभीषणाभिषेकानन्तरम् ॥

सीतामुदीक्ष्य निभृतेन विभीषणेन
नीतामुदारगुणरूपवतीं सतीनाम् ।

देवस्य तत्क्षणमभूद्दशकण्ठकृष्टा-

मानन्दशोकरसवन्धुरमन्तरङ्गम् ॥ ९६ ॥

सीतामिति । निभृतेन निश्चितेन । करणत्रितयपरिशुद्धेनेत्यर्थः । विभीषणेन
नीतां समीपं प्रापितां सतीनां स्त्रीणां मध्य उदारणि गम्भीराणि गुणरूपाणि गुणाः
सौशील्यादयो रूपं सौन्दर्यं चास्याः सन्तीति तथोक्तां निष्कलङ्कां दशकण्ठकृष्टां राव-
णापहृतां सीतामुदीक्ष्य दृष्ट्वा तत्क्षणम् । तस्मिन्क्षण इत्यर्थः । देवस्य स्वामिनः
श्रीरामस्यानन्तरङ्गमन्तःकरणमानन्दः सीतादर्शनजनितहर्षः शोक ईदृशीमिमां दृष्ट्वा
दुराचारो रावणः कथं तूष्णीं स्थास्यतीति दुःखम् । अथवा एतावन्तं कालमत्यन्तप-
रिक्लिष्टेयमभूदिति विषादः । तावेव रसौ ताभ्यां बन्धुरं परिपूर्णमभूत् । वसन्ततिल-
कावृत्तम् ॥

अनन्तरमरुन्धतीव पवित्रचारित्रनिर्धेरधिदेवता पतिदेवतेयमना-
दिपुंसोऽपि परस्य मर्त्यधर्मेण प्रत्यायनाय नायकस्य पुरः पुरंदरमु-
खान्बर्हिर्मुखान्पुरस्कृत्य भगवन्तमरविन्दासनमिन्दुकलेव पुनरुदे-
ष्यन्ती तपनमिव दहनमर्तुजगाहे ॥

अनन्तरमिति । अनन्तरं श्रीरामस्यानन्दशोकावेशानन्तरमियं सीता अरुन्धती
वसिष्ठधर्मपत्नीवेत्युपमा । पवित्रचारित्रं परिशुद्धसमाचार एव निधिर्निक्षेपस्तस्याधिदे-
वताधिष्ठानदेवता । नित्यं निरतिशयनिर्मलाचारपरिपूरितेत्यर्थः । तथा पतिदेवता पर-
मपतिव्रता । परस्य परमात्मनोऽनादिपुंसः पुराणपुरुषस्यापि नायकस्य पत्युः श्रीरा-
मस्य पुरो मर्त्यधर्मेण । स्वयं मर्त्यत्वेनावतीर्णत्वादिति भावः । प्रत्यायनाय
विश्वासोत्पादनार्थम् । 'प्रत्ययोऽधीनशपथज्ञानविश्वासहेतुपु' इत्यमरः । पुरंदरमुखानि-
न्द्रादीन्बर्हिर्हुताशो मुखं येषां तान्देवान् । 'बर्हिः कुशहुताशयोः' इति विश्वः । 'अग्नि-
मुखा वै देवाः' इति श्रुतेः । तथा भगवन्तं पूज्यं षड्गुणैश्वर्यसंपन्नं वा । अरविन्दा-

१. 'ततः' इति नास्ति कचित्. २. 'नीताम्' इति पाठः. ३. 'सीताम्' इति पाठः.
४. 'शीलवतीम्' इति पाठः. ५. 'दशकंधारेः' इति पाठः. ६. 'तदनन्तरम्' इति पाठः.
७. 'निधि' इति पाठः. ८. 'पुंसोऽपि मर्त्यधर्मेणः' इति पाठः. ९. 'पुरः' इति नास्ति
कचित्. १०. 'अवजगाहे' इति पाठः.

सनं ब्रह्माणं च पुरस्कृत्य पुरोधाय । तान्साक्षीकृत्येत्यर्थः । तेषां तदा संहितित-
त्वादिति भावः । इन्दुकला चन्द्रकलेव पुनर्भूयोऽपि उद्देष्यन्ती सती तपनं सूर्यमिव ।
दहनमग्निमुजगाहे प्रविवेश । इन्दुकलायाः कुहां तपनप्रवेश आगमसिद्धः ॥

प्राविक्षदर्चिषि परं निजशुद्धिहेतो-

दैवी विशुद्धचरिता जनकस्य पुत्री ।

अंहश्चिरं हि यदपावनवस्तुसङ्गा-

त्यक्तं स्वयं तदमुना दमुना बभूव ॥ ९७ ॥

प्राविक्षदिति । विशुद्धचरिता परमपवित्रचरित्रा देवी पूज्या जनकस्य पुत्री
जानकी निजशुद्धिहेतोः । आत्मविशुद्ध्यर्थमेवेत्यर्थः । 'षष्ठी हेतुप्रयोगे' इति षष्ठी ।
अर्चिषि ज्वलने प्राविक्षत्प्रविष्टवती । विशतेर्छुङ् । 'शल इगुपधादनिटः क्सः' इति
क्सादेशः । दमुनाः ज्वलनस्तु । 'सप्तार्चिर्दमुनाः शुक्रः' इत्यमरः । चिरम् ।
चिरकालमारभ्येत्यर्थः । अपावनवस्तुसङ्गादपवित्रवस्तुसंपर्कात् । स्वस्य सर्वभक्षकला-
दिति भावः । यदंहो दुरितम् । संपादितमिति शेषः । 'अंहो दुरितदुष्कृतम्' इत्य-
मरः । तदित्यव्ययं तृतीयायै तेनेत्यर्थः । अंहसा स्वयं त्यक्तो विमुक्तो बभूव । आत्म-
विशुद्ध्यर्थं प्रविष्टायां परमपतिव्रतायां जनकपुत्र्यां तत्संपर्कात्स्वयं सकलदुरितविमु-
क्तिद्वारा परिशुद्धोऽभूदिति महदेतदाश्चर्यमित्यर्थः । अत्र दमुनसो दुरितसंबन्धतद्वि-
मुक्तयोरसंबन्धेऽपि तत्संबन्धोक्तेरतिशयोक्तिभेदः । एतेन ज्वलनापेक्षायाम्यत्यन्तप-
वित्रत्वमस्या व्यज्यते ॥

विशुद्धशीलामनलेन सङ्गाद्विदेहजां तत्र विलोक्य सीताम् ।

प्रभां पुनः प्रत्युषसीव पूषा प्रेत्यग्रहीत्सोऽग्रसरो रघूणाम् ॥ ९८ ॥

विशुद्धेति । तत्र तस्मिन्समये रघूणामग्रसरो रघुनायकः स श्रीरामः अनलेन
सङ्गादग्निसंपर्काद्धेतोः विशुद्धशीलां परमपावनसमाचाराम् । विशेषणमेतत्प्रभायामपि
योज्यम् । विदेहजां जनकमहाराजपुत्रीम् । कुलीनामित्यर्थः । अयोनिजामिति च
गम्यते । सीतां विलोकयात्यादरेण दृष्ट्वा पूषा सूर्यः । प्रत्युषस्त्युषःकाले । 'उषःप्रत्यु-
षसी अपि' इत्यमरः । प्रभां निजशोभामिव । पुनः प्रत्यग्रहीत्परिगृहीतवान् । उप-
मालंकारः । एतेनानयोरत्यन्ताविनाभावसंबन्धो व्यज्यते । वृत्तमुपजातिः ॥

अथ दशरथिरधिगतनिजप्रशंसाविधिना विधिना पुरः प्रदद्व्य-
मानं विमानगतं महारथं दशरथं प्रणिपत्य प्रपद्य शिरसि तदनुशा-

१. 'पवित्र' इति पाठः. २. 'जनकेन्द्रपुत्री' इति पाठः. ३. 'अनलानुषङ्गात्' इति
पाठः. ४. 'पर्वग्रहीत्प्राग्रसरो' इति पाठः. ५. 'उदारधीरधिगत' इति पाठः. ६. 'प्रद-
द्व्यमानम्' इति पाठः. ७. 'विमानाधिगतमहारथम्' इति पाठः. ८. 'प्रतिपात्य च',
'प्रतिपद्य' इति पाठौ.

सनं पाकशासनवरप्रत्युज्जीवितैः प्रमुदितैर्हरिभिरनुगम्यमानः प्रमोदमानमनाः सुग्रीवेण सह भाषमाणं विभीषणं सकरुणमालोकयन्ननुजेन सीतया च सममयोध्यामभिगन्तुकामः कामचरं विमानवरमारुरोह कम्पि कौबेरम् ॥

अथेति । अथ सीतापरिग्रहानन्तरम् । दाशरथिः श्रीरामोऽधिगतः प्राप्तो निजप्रशंसाविधिरात्मस्तुतिविधानं येन स तथोक्तेन । ‘भवान्नारायणो देवः श्रीमांश्चक्रायुधः प्रभुः । एकश्चक्रो वराहस्त्वं भूतभव्यसपत्नजित् ॥’ इत्यादिनात्मानं स्तुवतेत्यर्थः । विधिना ब्रह्मणा पुरोऽग्रे प्रदर्श्यमानम् । एषोऽयं तव पिता दशरथस्त्वद्दर्शनार्थमागत इति हस्तनिर्देशेन लोचनगोचरीक्रियमाणमित्यर्थः । विमानगतं व्योमयानारूढम् । ‘व्योमयानं विमानोऽस्त्री’ इत्यमरः । महारथं महात्मानं दशरथं प्रणिपत्य नमस्कृत्य तस्य दशरथस्यानुशासनम् । ‘कृतं कर्म यशः श्लाघ्यं प्राप्तं ते शत्रुसूदन । भ्रातृमिः सह राज्यस्यो दीर्घमायुरवाप्नुहि ॥’ इत्याज्ञावचनमित्यर्थः । शिरसि प्रपद्य प्राप्य । अभ्युपगम्येति यावत् । पाकशासनवरेणेन्द्रदत्तवरेण प्रत्युज्जीवितैरनुप्राणितैः । अतएव प्रमुदितैरनुगम्यमानः प्रमोदमानमनाः प्रहृष्यमाणान्तःकरणः । तथा सुग्रीवेण सह भाषमाणं सौहार्देन किमपि संलपन्तं विभीषणं सकरुणं सद्यमालोकयन्पश्यन् । अनुजेन लक्ष्मणेन सीतया च सममयोध्यां निजराजधानीमभिगन्तुकामो जिगमिषुः सन् । ‘तुं काममनसोरपि’ इति तुमुनो मकारलोपः । कमप्यनिर्वाच्यं कौबेरं कुबेरसंबन्धिनम् । ‘तस्येदम्’ इत्यण् । कामचरं स्वैरचारिणं विमानवरं पुष्पकाख्यव्योमयानश्रेष्ठमारुरोहाधिष्ठितवान् ॥

आरुह्य पुष्पकमयं विदितानि तानि

लङ्कोपकण्ठदशकण्ठरणाङ्गणानि ।

सिन्धुं गभीरमपि सेतुनिबन्धनं च

संदर्शयन्मृगदृशः स जगाम रामः ॥ ९९ ॥

आरुह्येति । सोऽयं रामः पुष्पकमारुह्य तानि पूर्वोक्तचरितानि विदितानि प्रसिद्धानि लङ्कोपकण्ठे लङ्कापुरनिकटे यानि दशकण्ठरणाङ्गणानि रावणसमरभूमयस्तानि च । गभीरं गाम्भीर्यगुणयुक्तं सिन्धुमपि समुद्रं च सेतुनिबन्धनं च मृगीदृशः सीतायाः संदर्शयन्स्तदेतदिति प्रदर्शयज्जगाम । वसन्ततिलकावृत्तम् ॥

उपरि यथा यथा मणिविमानमुदञ्चति न-

स्तरुणि तथा तथा विपुलतामुपयाति नभः ।

महिवलये तु पल्वलमवेश्य महाम्बुनिधिं

पवनभुवे निवेद्य च हसन्ति परे हरयः ॥ १०० ॥

१. ‘प्रमुदितैः’ इति नास्ति क्वचित्. २. ‘संभाषमाणो’ इति पाठः. ३. ‘अवलोकयन्’ इति पाठः. ४. ‘च सीतया’ इति पाठः. ५. ‘रामः खेचरम्’ इति पाठः. ६. ‘किमपि’ इति पाठः. ७. ‘मृगदृशम्’ इति पाठः.

उपरीति । हे तरुणि मैथिलि, नोऽस्माकं संवन्धि मणिविमानं रत्नखचितव्यो-
मयानम् । यथा यथा येन येन प्रकारेण । वीप्सायां द्विर्भावः । उपर्यूर्ध्वमुदञ्चति
गच्छति तथा तथा तेन तेन प्रकारेण । पूर्ववद्विर्भावः । नभोऽन्तरिक्षम् । विपुलतां
विशालतामुपयाति । अनन्तत्वात्तथा प्रतीयत इत्यर्थः । महीवलये भूमण्डले तु ।
'ड्यापोः संज्ञाछन्दसोर्वहुलम्' इति महीशब्दस्य ह्रस्वः । महाम्बुनिधिं महासमुद्रं
पल्वलमल्पसरः प्रायमवेक्ष्य दृष्ट्वा । पल्वलमिवेत्युत्प्रेक्षा । अवपूर्वादीक्षतेः क्तवो ल्यबा-
देशः । दूरस्थस्य महतोऽप्यल्पतया प्रतीतेर्लोकप्रसिद्धत्वादिति भावः । पवनभुवे
हनूमते निवेद्य प्रदर्श्य च परे अन्ये वानरा हसन्ति स्म । कृत्स्नोऽप्यम्बुनिधिरेवं
प्रतिभाति, तदेकदेशोल्लङ्घनेन तव का प्रतिष्ठेयमिप्रायेण परिहसन्तीत्यर्थः ॥

अथ तत्तत्स्थानानि प्रदर्शयिष्यन्सीतां संबोधयति—

प्रिये विदेहराजनन्दिनि, विनतानन्दनमप्यतिशेते विमानवेगः ॥

प्रिये इति । हे प्रिये, विदेहराजनन्दिनि जनकनन्दिनि सीते, विमानवेगो
व्योमयानरथो विनतानन्दनं गरुडमन्तमप्यतिशेते । ततोऽप्यतिवेगेन गच्छतीत्यर्थः ।
'गरुडमान्गरुडस्ताक्षर्यौ वैनतेयः खगेश्वरः' इत्यमरः ॥

तदेव प्रतिपादयति—

तथाहि ॥

तथाहीति । प्रतिपादनप्रकारमेवाह—

यद्यदूरे पुरः पश्यन्निच्छामि तव शंसितुम् ।

तत्तदन्वगपि द्रष्टुमपि वक्तुं न पार्यते ॥ १०१ ॥

यद्यदिति । पुरः पुरस्तात् । दूराद्यद्यद्वस्तु स्थानं वा पश्यन् तव शंसितुं कथ-
यितुमिच्छामि तत्तद्वस्तु स्थानं वा अन्वक् पश्चाद्द्रष्टुमपि तथा वक्तुमपि न पार्यते न
शक्यत इति वेगातिशयोक्तिः । तथापि वक्ष्यामि शृण्वति वाक्यशेषः ॥

तरुणि धरणिस्तुते, पश्य ऋण्यमूकोऽयम् । बिम्बाधरे, पम्पासर
इदम् । कम्बुकण्ठि, कबन्धनिधनभूरियम् । करभोरु, खरादिकलह-
स्थानमिदम् । मधुरालापिनि, मम पर्णशालेयम् । मत्तेभगामिनि,
मायामृगमृगयावनमिदम् । कुटिलायतकवरि, गोदावरीयम् । कुम्भि-
कुम्भस्तनि, कुम्भसंभवायतनमिदम् । विधुंमुखि, विराधविध्वंसन-
भूमिरियम् । कैञ्जलोचने, महामुनेरत्रेराश्रमपदमिदम् । विदेहराज-
पुत्रि, चित्रकूटोऽयमिति विविधाः कथाः कथयन्नेवायमञ्जसा भागी-

१. 'तथाहि' इति नास्ति कचित्. २. 'द्रष्टुं तत्क्षणेनापवार्यते' इति पाठः. ३. 'निब-
न्धनभूः' इति पाठः. ४. 'स्थलम्' इति पाठः. ५. 'इन्दुमुखि विराधविध्वंसनवनमहीयम्'
इति पाठः. ६. 'विपुलविलोचने' इति पाठः.

रथीपरिसरगतं भरद्वाजमुनेः प्रशान्तं पावन तपोवनमयासीत् ।
अभाषत च मैथिलीम् ॥

तरुणीति । हे तरुणि सुन्दरि धरणिषुते भूपुत्रि सीते, अयं परिदृश्यमानो
ऋष्यमूको ऋष्यमूकाख्यपर्वतस्तं पद्यावलोकय । हे विम्बाधरे विम्बोष्ठि, पम्पासर
इदम् । यत्र मया रावणापहरणसमये यस्य तीरे त्वद्विरहवेदनया बहु विलपितमिति
भावः । हे कम्बुकण्ठि शङ्खसदृशग्रीवे 'अङ्गगात्रकण्ठेभ्यश्च' इति ङीप् । एतेन
महाभाग्यलक्षणसंपत्तिः सूच्यते । तदुक्तं सामुद्रिकशास्त्रे—'स्याद्रोमवर्जितमुरो मृदु-
लाङ्गनानां ग्रीवा च कम्बुनिचिता च सुखानि दत्ते' इति । कम्बुनिचिता त्रिरेखा-
व्याप्त्यर्थः । इयमेषा कवन्धस्य कवन्धाख्यदानवस्य निधनभूर्विध्वंसनस्थानम् ।
येन सुग्रीवसख्यं तत्प्राप्तिसाधनमुपदिष्टमिति भावः । करभाविबोरु यस्यास्तस्याः
संबुद्धिः हे करभोर । 'ऊरुतरपदादौपम्ये' इत्युङ्प्रत्ययः । अतएव ह्रस्वः । 'मणि-
वन्धादाकनिष्ठं करस्य करभो वहिः' इत्यमरः । इदं खरादीनां कलहस्थानं युद्धभूमिः ।
एतदादि लया दृष्टचरमिति भावः । हे मधुरालापिनि मञ्जुभाषिणि, इयं मम पर्ण-
शाला । अयमावयोरुटज इत्यर्थः । हे मत्तेभगामिनि मन्द्याने, इदं मायामृगस्य
मायामृगरूपधारिणो मारीचस्य मृगयावनम् । तद्ध्वंसनकाननमित्यर्थः । कुटिलाकु-
ञ्चिता नता । तथाभूताया एव मोहनत्वात् । आयाता दीर्घा च कवरी केशपाशो
यस्यास्तस्याः संबुद्धिः हे कुटिलायतकवरि । 'कवरी केशपाशः' इत्यमरः । 'जान-
पद-' इत्यादिना ङीप् । इयं गोदावरी । हे कुम्भिकुम्भस्तनि करिकुम्भपृथुलकुचे ।
'स्वाङ्गाच्चोपसर्जनादसंयोगोपधात्' इति ङीप् । इदं कुम्भसंभवायतनमगस्त्याश्रमः ।
'अगस्त्यः कुम्भसंभवः' इत्यमरः । हे विधुसुखि चन्द्रानने । पूर्ववत् ङीप् । इयं
विराधस्य विध्वंसनभूमिर्विनाशस्थानम् । हे कञ्जलोचने पद्मनयने, इदं महामुनेर्मुनि-
पुंगवस्यात्रेराश्रमपदं तपोवनस्थानम् । हे विदेहराजपुत्रि जनकनन्दिनि, अयं चित्र-
कूटपर्वतः । इत्यनेन प्रकारेण विविधा नानाप्रकाराः कथाः श्राव्यवाचः । 'चिन्ति-
पूजिकथिकुम्बिचर्चश्च' इत्यङ्प्रत्ययः । कथयन्शंसन्नेवायं श्रीरामोऽञ्जसा द्रुतं भागी-
रथीपरिसरे गङ्गाप्रान्तभुवि । 'पर्यन्तभूः परिसरः' । भरद्वाजमुनेः संबन्धि । प्रशान्तं
प्रसन्नम् । निर्वैरमित्यर्थः । पावनं पवित्रं चेति मिथो विशेषणविशेष्यभावविवक्षा-
याम् 'विशेषणं विशेष्येण बहुलम्' इति समासः । तपोवनमाश्रममयासीत् । प्रावि-
शदित्यर्थः । यातेर्लुङ् । 'यमरमनमानां सक्च' इति सगागमः । 'अस्तिसिचोऽपृक्ते'
इतीडागमः । मैथिलीं चाभाषतावोचत ॥

उक्तप्रकारमेवाह

प्रसुप्तवर्हिणश्वासपारणासुक्ती हरिः ।

कण्डूचिनोदनोत्कण्ठी कण्ठीरवनखैर्भृगः ॥ १०२ ॥

१. 'आयासीत्' इति पाठः. २. 'वर्हिनिश्वास' इति पाठः. ३. 'सुखितः फणी'
इति पाठः.

प्रसुप्तेति । हरिर्भुजङ्गः । 'यमानिलेन्द्रचन्द्रार्कविष्णुसिंहांशुवाजिषु । शुकाहिकपि-
मेकेषु हरिर्ना कपिले त्रिषु ॥' इत्यमरः । प्रसुप्तस्य निद्रालोर्वर्हिणस्य मयूरस्य ये श्वासा
निःश्वासमारुतास्तेषां पारणया भोजनेन सुकृती धन्यः । 'सुकृती पुण्यवान्धन्यः'
'मयूरो वर्हिणो वर्ही नीलकण्ठो भुजङ्गभुक्' इति चामरः । वर्हिणभुजङ्गयोः सहजवैरे
सत्यपि महामुनिमहिम्ना प्रसन्नत्वादाश्रमस्य निर्भयसान्ध्यसंभवादिति भावः । तथा
मृगो हरिणः कण्ठीरवनखैः सिंहनखरैः कण्डूविनोदनोत्कण्ठी कण्डूत्यपनोदनोत्सुकः ।
पूर्ववद्भावः । सहजमपि वैरं संत्यज्य स्वैरं विहरन्ति मृगपन्नगादय इति मुनेर्महातपः-
सामर्थ्यं सूच्यते ॥

तत्र भरद्वाजविहितविविधातिथयः तथैव पदवीं दवीयसीमंतिल-
ङ्ग्य पुनरयोध्यासविधमासीदन्नग्रत एव हनूमदावेदितोऽन्तमरु-
न्धतीजानिपुरःसरमजन्मनन्दबाष्पाकुलितालोकैरमात्यादिलोकैः
परिगतमतिपावनतपोधनव्रतमाजानभक्तिभरितमौगच्छन्तं भरतमव-
लोकयन्नर्तिवत्सलतया तद्विमानादवरोहणाय देवो दशकण्ठरिपु-
दकण्ठत ॥

तत्रेति । तत्राश्रमे भरद्वाजेन विहितं कृतं विविधातिथ्यं नानाप्रकारातिथिस-
त्कारो यस्य स तथोक्तः । तथैव दवीयसीं दूरतराम् । 'स्थूलदूर-' इत्यादिना पूर्वयु-
गयणादिपरलोपौ । 'द्विवचनविभज्य-' इत्यादिना ईयसुन् अवादेशः । 'उगितश्च'
इति डीप् । पदवीं मार्गमतिलङ्ग्यातिक्रम्य पुनर्भूयः । वाक्यालंकारे वा । अयो-
ध्यायाः सविधं समीपमासीदन्प्राप्नुवन् । अग्रतः पुरस्तादेव हनूमता आवेदितो निवे-
दित उदन्तः श्रीरामागमनवृत्तान्तो यस्य तम् । अतएव अरुन्धती जाया यस्य स
अरुन्धतीजानिर्वसिष्ठः । 'जायाया निङ्' इति निङादेशः । पुरःसरोऽग्रेसरो यस्य
तथोक्तस्तम् । शैषिकः कम्प्रत्ययः । तथा अजस्रं निरन्तरं आनन्दबाष्पैराकुलिता आ-
लोका दर्शनानि येषां तैः । 'आलोकौ दर्शनोद्योतौ' इत्यमरः । अमात्यादिलोकैः
सुमन्त्रादिमन्त्रिजनैः परिगतं परिवेष्टितमतिपावनमत्यन्तपरिशुद्धं तपोधनव्रतं जटाव-
त्कलधारणकन्दमूलाशनाधःशयनब्रह्मचर्यादितपःस्वाचारो यस्य तम् । भक्तिः पूज्ये-
ष्वनुरागः । आजानभक्त्या स्वभावसिद्धभक्त्या भरितं परिपूर्णम् । निजभक्तितत्पर-
मित्यर्थः । 'भक्तिर्निषेवणे रागे रचनायाम्' इति शब्दार्णवे । आगच्छन्तमायान्तं
भरतमवलोकयन्नालोकयन् । अतिवत्सलत्वेन हेतुना । 'श्रीमान्निगधस्तु वत्सलः'
इत्यमरः । 'वत्सांसाभ्यां कामबले' इति लच्प्रत्ययः । ततस्तद्विमानात्पुष्पकादवरो-
हणाय देवः स्वामी दशकण्ठरिपू रावणान्तकः श्रीराम उदकण्ठतोत्कण्ठितवाम् ।
ऐच्छदित्यर्थः ॥

१. 'विविधातिथेयः' इति पाठः. २. 'अतीत्य' इति पाठः. ३. 'उदन्तसमागच्छन्तम्'
इति पाठः. ४. 'आनन्दाश्रुजलविलुलितालोकैरमात्यालोकैः' इति पाठः. ५. 'आगच्छन्तम्'
इति नास्ति क्वचित्. ६. 'वत्सलमना विमानावरोहणाय दशकण्ठ' इति पाठः.

तदानीं सीतामामन्त्रितवाञ्छीराम इत्याह—

यानं मदाशयमवेत्य यथा यथैत-

त्तारापथादवतरत्यवनीकुमारि ।

आसेदुषीं सविधमद्य तथा तथा भू-

रत्यादरेण भवतीमनुगच्छतीव ॥ १०३ ॥

यानमिति । हे अवनीकुमारि सीते, एतदस्मदधिष्ठितं यानं पुष्पकं कर्तुं मदाशयं ममावरोहणामिप्रायमवेत्य ज्ञात्वा यथा यथा तारापथादन्तरिक्षात् । ‘अत्यादरान्’ इति वा पाठः । अत एवावतरत्यवरोहति । तथा तथा भूस्त्वन्माता भूदेवी अयेदानीं सविधं समीपमासेदुषीमत्यादरेणान्तपुत्रिकाप्रेम्णा भवतीं पूज्यां त्वाम् । ‘भातेर्भवतुः’ इति ङवतुप्रत्ययः । पूर्ववदनुगच्छत्यभ्युद्गच्छतीवेत्युत्प्रेक्षा । यथा दूरादागतां पुत्रीं माता अत्यन्तादरेणाभ्युद्गच्छति तद्वदित्यर्थः । वसन्ततिलका वृत्तम् ॥

इत्थं वदन्निन्दुमुखीं सलीलं देवः प्लवंगाधिपदत्तहस्तः ।

विभीषणावेदितया पदव्या विमानतो मन्दमवारुरोह ॥ १०४ ॥

इत्थमिति । इत्थमनेन प्रकारेण । ‘इदमस्थमुः’ इति थमुप्रत्ययः । इन्दुमुखीं सीतां प्रति सलीलं सविलासं वदन् । देवः स्वामी श्रीरामः प्लवंगाधिपेन सुग्रीवेण दत्तहस्तो राजलक्षणत्वाद्वितीर्णो हस्तावलम्बो यस्य स तथोक्तः सन् । विभीषणावेदितया इत आगम्यतां देवेनेति निर्दिष्टया पदव्या मार्गेण । पथः करणत्वं व्याख्यातं प्राक् । विमानतो विमानात् । पञ्चम्यास्तसिः । मन्दं शनैरवारुरोहावरुणवान् ॥

प्रणीतमणिपादुकं प्रणतमग्रतः पादयो-

रुदस्य भरतं जवादुपनयन्भुजाभ्यन्तरम् ।

उदीक्ष्य च तपःकृशं वपुर्मुष्य वात्सल्यतः

करेण स मुहुः स्पृशन्न विरराम रामश्चिरम् ॥ १०५ ॥

प्रणीतेति । प्रणीते श्रीरामचरणसंनिधानं प्रापिते मणिपादुके पूर्व राज्यपरिपालनपुरस्कारार्थमानीते माणिक्यपादुके येन तं पादयोरग्रतः पुरस्तात्प्रणतं नमस्कृतं भरतं जवादादरातिशयप्रयुक्तरयादुदस्योत्क्षिप्य । भुजाभ्यन्तरमुपनयन् । गाढमालिङ्गनित्यर्थः । तथा तपसा व्रतोपवासादिना कृशं क्षीणममुष्य भरतस्य वपुः शरीरमुदीक्ष्य दृष्ट्वा च वात्सल्यतः सोदरस्नेहात्करेण मुहुः पुनः पुनः स्पृशन्परिमार्जयन् स रामश्चिरं न विरराम न विरतोऽभूत् । तदुपलालनतात्पर्येणानल्पकालं प्रावर्ततेत्यर्थः । ‘व्याङ्परिभ्यो रमः’ इति परस्मैपदम् । पृथ्वीवृत्तम् ॥

पश्यन्ननन्द भरतः परिरभ्य दोर्भ्यां

सौमित्रिमार्यसमदुःखकृशीकृताङ्गम् ।

१. ‘आसेदुषी’ इति पाठः. २. ‘अभिगच्छति’ इति पाठः. ३. ‘अवेक्ष्य’ इति पाठः. ४. ‘अतीव वात्सल्यतो नवं नवमिव स्पृशन्’ इति पाठः. ५. ‘सुखं वनेऽपि’ इति पाठः.

सोऽयं सुखोपनतराज्यपराङ्मुखाय

तस्मै पुनः सहजभक्तिदृढव्रताय ॥ १०६ ॥

पश्यन्निति । भरत आर्येण पूज्येन श्रीरामेण समं दुःखं दुःखानुभवो यस्य सः अतएव कृशीकृतमङ्गं शरीरं यस्येति बहुव्रीहिगर्भितो विशेषणसमासः । अथवा आर्यसमदुःखेन कृशीकृताङ्गं अन्तःकष्टक्लेशाननुभूतवन्तं सौमित्रिं लक्ष्मणं पश्यन्दोभ्यां वाहुभ्यां परिरभ्यालिङ्ग्य ननन्द । आर्यसहवासेनार्यं धन्योऽभूदिति संतुतोष । तथा सोऽयं सौमित्रिश्च सुखेनोपनते स्वयं संप्राप्ते राज्ये पराङ्मुखाय । आदररहितायेत्यर्थः । कुतः । सहजभक्त्या दृढं गाढं व्रतं श्रीरामागमनपर्यन्तमयोध्यां न प्रवेक्ष्यामीत्यादिरूपनियमो यस्य तथोक्ताय तस्मै भरताय । पुनःशब्दो वाक्यालंकारे । ननन्द । तद्राज्यदानतत्परं भरतं दृष्ट्वा परं जहर्षेत्यर्थः । गुणानां परमादरासदत्वादित्थमन्योन्याभिनन्दनं युक्तमिति भावः । वसन्ततिलकावृत्तम् ॥

अथ भरतोऽपि पुरतोऽभिवादितपुरुषं पौरुषनिघ्नेन शत्रुघ्नेन सैमं देवीं प्रणम्य जनकनन्दिनीमुन्मनीकृत्य सौवरोधवधूकान्सुग्रीवदशग्रीवानुजादीन्यथोचिताभिरुपचर्याभिरभ्यर्हितवसिष्ठमामन्त्रितमन्त्रिलोकमनुग्रहालोकानुगृहीतपौरवर्गमग्रजन्मानं विमानगतमेव सबहुमानमनन्दयन्नयदपनीतरुजं निजाश्रमपदम् ॥

अथेति । अथानन्तरं भरतः पौरुषनिघ्नेन पुरुषकाराधीनेन । ‘अधीनो निघ्न आयत्तः’ इत्यमरः । शत्रुघ्नेन समं सह पुरतः प्रथममभिवादितो नमस्कृतः पुरुषः परमपुरुषः श्रीरामो यस्मिन्कर्मणि तद्यथा तथा देवीं जनकनन्दिनीं सीतां प्रणम्य । तथा यथोचिताभिर्यथाहार्हाभिरुपचर्याभिरुपचारैः । उपपूर्वाच्चरतेः क्यजन्तात् ‘अप्रत्ययात्’ इति स्त्रियामप्रत्यये टाप् । अवरोधवधूभिरन्तःपुरस्त्रीभिः सहितान्सावरोधवधूकान् । ‘तेन सहेति तुल्ययोगे’ इति बहुव्रीहिः । ‘नवृतश्च’ इति कप् । सुग्रीवदशग्रीवानुजौ सुग्रीवविभीषणौ आदी येषां तान्वानरानुन्मनीकृत्योत्सुकचित्तान्कृत्वा । ‘अभूततद्भावे च्विः’ । ‘अस्य च्वौ’ इति दीर्घः । ‘अरुर्मेनश्चक्षुः—’ इत्यादिना सलोपः । अभ्यर्हितः पूजितः वसिष्ठो येन तम् । आमन्त्रितः संबोधितो मन्त्रिलोकः मन्त्रिजनो येन तम् । अनुग्रहालोकनेन करुणाकटाक्षवीक्षणेनानुगृहीतोऽनुग्रहविषयीकृतः पौरवर्गः पुरजननिवहो येन तमग्रजन्मानं ज्येष्ठभ्रातरं श्रीरामं विमानगतं विमानारूढमेव सबहुमानं सगौरवमानन्दयन् । अपनीता श्रीरामागमनादपगता रुजा उपतापो यस्य तं तथोक्तम् । ‘स्त्री रुगुजा चोपतापः’ इत्यमरः । निजं स्वकीयमाश्रमपदं नन्दिग्रामाख्यमावासस्थानमनयत्प्रापयामास ॥

१. ‘पराङ्मुखाय’ इति पाठः. २. ‘अभिवादितपूर्वजोपच्छलननिघ्नेन’ इति पाठः. ३. ‘समं सविनयं प्रणिपत्य जनकेन्द्रपुत्रीमुन्मनीकृत्य’ इति पाठः. ४. ‘सुग्रीवदशग्रीवानुजादीन्सावरोधवधूकान्’ इति पाठः. ५. ‘अभ्यर्च्य अभ्यर्चितपुरोहितमामन्त्रितमन्त्रिलोकमालोकानुगृहीत’ इति पाठः. ६. ‘विमानत एव’ इति पाठः. ७. ‘अनयदपनीतजनपरिश्रमं निजाश्रमम्’ इति पाठः.

तत्र च सौमित्रिसीतासखो दाशरथिरतिलोभनीयवात्सल्यां
कौसल्यामतिशयितदुःखातिरेकां कैकेयीमतिक्रमन्नेहपरिष्वक्तां सौ-
मित्रिमातरमपि क्रमादभिवादयन्निजावलोकनरसनिरताभिरेताभिर्व-
निताभिः कलाभिः पूर्णिमाचन्द्र इव पयोनिधिर्वीचिकाभिरिव प्रति-
क्षणं परिरभ्यमाणो निर्भरानन्दमविन्दत ॥

तत्रेति । तत्र भरताश्रमपदे सौमित्रिसीतासखो लक्ष्मणसीतासमेतः । 'राजाह'-
सखिभ्यश्च' दाशरथिः श्रीरामोऽत्यन्तं लोभयतीत्यतिलोभनीयम् । पुत्रदर्शनाभि-
लाषविशेषजनकमित्यर्थः । तद्वात्सल्यं नेहो यस्यास्तां कौसल्यां च अतिशयितो
बहुलो दुःखातिरेको यस्यास्ताम् । सर्वानर्थमूलाहमस्मीति समुत्पन्नदुःखभराक्रान्तामि-
त्यर्थः । कैकेयीं च अतिक्रमेण कममतिक्रान्तेन ब्रहेन परिष्वक्तां निर्मर्यादप्रेमपरिपूर्णां
सौमित्रिमातरमपि सुमित्रां च क्रमाद्विद्वानुक्रमादभिवादयन्नमस्कुर्वन् । निजावलोकने
आत्मदर्शने यो रसोऽनुरागस्तस्मिन्निरताभिस्तत्परामिरेताभिः पूर्वोक्ताभिर्वनिताभि-
रुत्तमेस्त्रीभिः कलाभिरंशैः 'कला शिल्पे कालभेदे चन्द्रांशे कलना कला' इति वैजयन्ती ।
पूर्णिमाचन्द्र इव । वीचिकाभिरुर्मिभिः पयोनिधिः समुद्र इवेत्युपमाद्वयम् । प्रतिक्षणं
परिरभ्यमाण आदरातिशयात्क्षणे क्षण अश्लिष्यमाणो निर्भरानन्दममन्दानन्दम-
विन्दतालभत । परमानन्दभरितान्तःकरणोऽभूदित्यर्थः ॥

अथाखिलजनैर्क्षणेक्षितरघूद्बहस्यादरा-

द्विधातुमभिषेचनं विचरितं गुरोराज्ञया ।

अनीयत समन्ततो हरिगणेन तीर्थं पुनः

समाकुलितमन्थरं विजहता गतिं मन्थराम् ॥ १०७ ॥

अथेति । अथानन्तरं गुरोर्वसिष्ठस्याज्ञया निदेशेनाखिलजनैर्क्षणेक्षितरघूद्बहस्यादरा-
नैरीक्षितः सानन्दमवलोकितः स चासौ रघूद्बहश्च तस्य श्रीरामस्यादराद्विचरितं विशि-
ष्टाचारयुक्तमभिषेचनं मूर्धाभिषेकं विधातुं कर्तुम् । मन्थरां मन्दां गतिं विजहता
त्यजता । ससंभ्रमं प्रवृत्तेनेत्यर्थः । जहातेः शत्रुप्रत्ययः । हरिगणेन वानरसमूहेन
समाकुलिता संक्षुभिता मन्थरा कैकेयीदासी यस्मिस्तद्यथा भवति तथा । तत्र तस्याः
कैतवप्रयोगानवकाशादिति भावः । समन्ततः । सकलदिग्भ्य इत्यर्थः । तीर्थं पुण्यन-
दीसलिलं पुनर्भूयोऽपि वाक्यालंकारे वा । आनीयतानीतम् । पृथ्वी वृत्तम् ॥

१. 'अयशःशल्यजनितशोकातिरेकाम्' इति पाठः. २. 'अकृत्रिम' इति पाठः.
३. 'सुमित्रामपि' इति पाठः. ४. 'निजालोकरसनितान्तकन्दलितान्तरङ्गाभिरेताभिश्चन्द्र
इव पयोनिधिर्वीचिकाभिः प्रतिक्षणं परिरभ्यमाणाभिः सलक्ष्मणः केवलमानन्दधुरमविन्दत'
इति पाठः. ५. 'जगत्पतेरपि' इति पाठः. ६. 'विचलता' इति पाठः. ७. 'विशङ्क्य
हृदि मन्थरां न भजता गतिम्' इति पाठः.

अलंकृतः कृतमभिषेकमादरा-

दमात्यसंहतिभिरवाप्य राघवः ।

पुरोन्मुखः पुनरयमानशे रथं

मनोरथं स च भरतो महारथः ॥ १०८ ॥

अलंकृत इति । अयं राघवो रघुवंशोद्भवः श्रीरामोऽमात्यसंहतिभिर्मन्त्रिवर्गैः । तत्र तेषां मुख्यत्वादिति भावः । आदरात्सत्कारात्कृतं विरचितमभिषेकमवाप्य । मूर्धाभिषिक्तः सन्नित्यर्थः । अथालंकृतो जटापटलविमोचनपूर्वकं विविधविचित्रमणि-
हारदिव्याम्बरादिभिर्विभूषितः पुनः पुरोन्मुखोऽयोध्यापुरप्रवेशाभिमुखः सन्नित्यर्थः । रथमानशे प्राप । पुष्पकं विहाय रथमारूढोऽभूदित्यर्थः । ‘अश्रोतेश्च’ इत्यभ्यासदीर्घ-
सुडागमौ । तथा महारथो महात्मा स प्रसिद्धो भरतश्च । मनोरथं श्रीरामाभिषेक-
रूपनिजवाञ्छितार्थसिद्धिमानशे । श्रीरामाभिषेकेण परिपूर्णमनोरथोऽभूदित्यर्थः । रुचिरा वृत्तम्—‘चतुर्ग्रहैरिह रुचिरा जभौ सजौ गः’ इति लक्षणात् ॥

तत्र च सेवाविचक्षणाभ्यां शत्रुघ्नलक्ष्मणाभ्यामभितो विधूतव्यजनः
परिजनाचारनिरतभरतोदस्तविमलमुक्तातपत्रो विचित्रोपहितनैपथ्य-
चारारूढशताङ्गमातङ्गैराशरप्लवगर्वाहिनीपतिभिरनुगम्यमानः प्रव-
र्त्यमानश्चेताक्षतकुसुमलाजोपचारपौरपुरन्ध्रीकदम्बसंरम्भचलितम-
ञ्जीरमणिकाञ्चीवलयवांचालितां वाद्यमानमाङ्गलिकतूर्यघोषणां वैबो-
धिकविविधरवश्रवणसमयोच्चलितसामोदपौरसंवाधां सौधान्तरग-
वाक्षचलिततरुणीजनेक्षणरेखानीलोत्पलदामतोरणाभिरामरैथ्यान्त-
रामयोध्यामाजगाम रामचन्द्रः ॥

तत्रेति । किं चेति चार्थः । तत्र तस्मिन्समये सेवाविचक्षणाभ्यामुपचाराच-
रणतत्पराभ्यां शत्रुघ्नलक्ष्मणाभ्याम् । ज्येष्ठकनिष्ठभावोऽत्र न विवक्षितः । लक्ष्मणा-
पेक्षयापि शत्रुघ्नस्यादरातिशयद्योतनार्थं वा । तथा च महाकविप्रयोगः—‘शत्रुघ्न-
लक्ष्मणमुखैरुपचर्यमाणः साम्राज्यभोगनिरतो भरतो बभूव’ इति । अभितः । उभय-
पार्श्वयोरित्यर्थः । विधूते वीजिते व्यजने चामरे यस्य स तथोक्तः । परिजनाचारनि-
रतेन भृत्यजनोचिताचारतत्परेण भरतेनोदस्तमुत्क्षिप्तं विमलं स्वच्छं च मुक्तातपत्रं
मौक्तिकच्छत्रं यस्य स तथोक्तः । विचित्रमाश्चर्यकरं विचित्रसंनिवेशं वा । यथा

१. ‘लक्ष्मणशत्रुघ्नाभ्याम्’ इति पाठः. २. ‘विधूयमानधवलवालव्यजनः’ इति पाठः.
३. ‘मणिविमल’ इति पाठः. ४. ‘उपजातमनुजवेषचारुभिः’ इति पाठः. ५. ‘मातङ्गै-
रलंकृतैः’ इति पाठः. ६. ‘वाहिनी’ इति नास्ति कचित्. ७. ‘शेषाक्षत’ इति पाठः.
८. ‘सौरभ’ इति पाठः. ९. ‘मञ्जुमञ्जीर’ इति पाठः. १०. ‘वाचाटितदशदिगन्तराम’
इति पाठः. ११. ‘भेरीमृदङ्गशङ्खादिकविविधारव’ इति पाठः. १२. ‘तरुणीकटाक्षलेखा’
इति पाठः. १३. ‘रथ्यां तथाविधाम्’ इति पाठः.

तथोपहितेन विरचितेन नैपथ्येन दिव्यभूषणाम्बरप्रयुक्तावयवप्रसाधनेन चारुः
सुन्दरः । तथा शताङ्गा रथाः, मातङ्गा गजाः, ते आरूढा अधिष्ठिता यैस्तैः ।
'शताङ्गः स्यन्दनो रथः' इत्यमरः । आशरह्वगवाहिनीपतिभिर्विभीषणसुग्रीवप्रमुख-
राक्षसवानरसेनानायकैरनुगम्यमानोऽनुस्त्रियमाणश्च सन् । रामचन्द्रः श्वेताक्षतानां
कुसुमानां लाजानां चोपचारो निक्षेपणरूपोपचारः प्रवर्त्यमानो मङ्गलाचारतया
क्रियमाणो यैस्तानि तथोक्तानि यानि पौरपुरंध्रीकदम्बानि पट्टणस्त्रीनिवहास्तेषां संर-
म्भेण संभ्रमेण चलितैर्ज्ञणज्ञणायमानैर्मञ्जीरमणिकाश्चीवल्यैर्नूपुरमाणिक्यरशनाकङ्क-
णैर्वाचालितां सुखरिताम् । 'तत्करोति-' इति प्यन्तात्कर्मणि क्तः । वाद्यमानानि
ताड्यमानानि माङ्गलिकतूर्याणि मङ्गलवाद्यानि तद्धोषणाम् । तथा वैवोधिकविविधर-
वाणां कर्तव्यार्थविवोधकजननानाविधशब्दानां च स्तुतिपाठकशब्दानां वा श्रवणसमये
आकर्षणकाले उच्चलिताः प्रचलिताः सामोदाः सानन्दाश्च ये पौराः पुरजनास्तैः
संबाधां संकीर्णाम् । 'माङ्गलिक' 'वैवोधिक' इत्यत्र 'प्रयोजनम्' इति ठक् । सौधा-
न्तरगवाक्षैः प्रासादमध्यवातायनैश्चलिताः प्रसृता यास्तरुणीजनेक्षणरेखाः सुन्दरी-
जननेत्रपङ्कयस्ता एव नीलोत्पलदामतोरणानि तैरभिरामाणि रम्याणि रथ्यान्तराणि
प्रतोत्यभ्यन्तरालानि यस्यास्तामयोध्यामाजगाम । प्रविवेशेत्यर्थः ॥

साकेतं समुपेयिवान्स विजयी संसेवितो भ्रातृभिः

सुग्रीवप्रमुखानपि प्रियसखान्स्वेस्वे पदे स्थापयन् ।

स्वच्छन्दं सुचिरं सुखान्यनुभवन्देव्या तथा सीतया

रामः पालयति स्म कीर्तिविभवैरामोदिनीं मेदिनीम् ॥ १०९ ॥

साकेतमिति । विजयी जयशीलः । 'जिदक्षि-' इत्यादिनेनिप्रत्ययः । यद्वा
प्रशस्तो रावणविजयोऽस्यास्तीति विजयी । प्रशंसायामिनिः । स प्रसिद्धो रामः
साकेतमयोध्याम् । 'साकेतः स्यादयोध्यायाम्' इत्यमरः । समुपेयिवान्प्रविष्टः ।
'उपेयिवाननाश्वाननूचानश्च' इति कसुप्रत्ययान्तो निपातः । तथा भ्रातृभिरनुजैर्भ-
रतादिभिः संसेवित उपचर्यमाणः । तथा सुग्रीवप्रमुखान्सुग्रीवादीन्प्रियसखान्प्रिय-
सुहृदः । 'राजाहःसखिभ्यष्टच्' । स्वे स्वे पदे किञ्चिन्वादिप्रतिनियतस्थानेष्वित्यर्थः ।
वीप्सायां द्विर्भावः । 'पूर्वादिभ्यो नवभ्यो वा' इति विकल्पात्सिन्नादेशाभावः ।
स्थापयन्प्रतिष्ठापयन् । तथा देव्या सीतया समं स्वच्छन्दं यथेच्छं सुखान्यैहिकभो-
गाननुभवन् । दानक्षात्रोद्भवा कीर्तिस्तस्या विभवैः सामर्थ्यैः समृद्धिभिरामोदिनीमा-
नन्दवतीं मेदिनीं भुवं सुचिरमतिचिरकालं पालयति स्म परिपालितवान् । 'लट् स्मे'
इति भूतार्थे लट् । शार्दूलविक्रीडितं वृत्तम्—'सूर्याश्वैर्मसजस्तताः सगुरवः शार्दूल-
विक्रीडितम्' इति लक्षणात् ॥

१. 'राज्यं स्व' इति पाठः. २. 'विनयैरासेवितो' इति पाठः. ३. 'स्वच्छन्दः' इति
पाठः. ४. 'तया' इति पाठः.

अथ कविः काव्यवर्णनामाख्यानपूर्वकं काण्डसमाप्तिं श्लोकेनाह—

साहित्यादिकलावता शनगरग्रामावतंसायिता

श्रीगङ्गाधरधीरसिन्धुविधुना गङ्गाम्बिकासूनुना ।

प्राग्भोजोदितपञ्चकाण्डविहितानन्दे प्रबन्धे पुनः

काण्डो लक्ष्मणसूरिणा विरचितः षष्ठोऽपि जीयाच्चिरम्॥११०॥

इति श्रीलक्ष्मणकविविरचिते चम्पूरामायणे युद्धकाण्डः समाप्तः ॥

साहित्येति । साहित्यं काव्यनाटकालंकारादिसमुदायरूपविद्या तदादि प्रमुखं यासां ताः कला विद्या अस्य सन्तीति साहित्यादिकलावता । सकलविद्यारहस्याभिज्ञानेत्यर्थः । अत्र कर्मधारयस्याप्यनुद्वेगकरत्वात्सर्वदधिकेशीत्यादिवन्निर्वाढव्यः । शनगरमिति ग्रामस्तस्यावतंसवदाचरितोऽवतंसायितो भूषणायमानः । उपमानार्थकाचारक्यजन्तात्कर्तरि क्तः । स चामौ श्रीगङ्गाधरधीरश्च श्रीयुक्तो गङ्गाधरनामा पण्डितः । ‘धीरो मनीषी ज्ञः प्राज्ञः संख्यावान्पण्डितः कविः’ इत्यमरः । स एव सिन्धुः समुद्रस्तस्य विधुना चन्द्रेण । पुत्रत्वादुल्लासकरत्वाच्च तद्रूपेणेत्यर्थः । अतएव श्लिष्टपरम्परितरूपकम् । ‘विधुर्विष्णौ चन्द्रमसि’ इत्यमरः । गङ्गाम्बिकासूनुना गङ्गाम्बिकागर्भसंभूतेन लक्ष्मणसूरिणा लक्ष्मणाख्यविदुषा । प्राक्पूर्वं भोजेन राज्ञोदितैर्विरचितैः पञ्चभिर्बालकाण्डादिसुन्दरकाण्डान्तैः काण्डैर्विहित आनन्दो विद्वत्प्रमोदो येन तस्मिन्नित्युत्तरपदसमाप्तः । प्रबन्धे चम्पूरामायणाख्ये काव्ये पुनर्विरचितः प्रणीतः षष्ठः यण्णां पूरणः काण्डो युद्धकाण्डोऽपि चिरं जीयात् । सर्वोत्कर्षेण वर्ततामित्यर्थः । शार्दूलविक्रीडितं वृत्तम् ॥

पूर्वेषां विदुषां मतानि विविधान्यालोच्य तत्सारम-

प्याकृष्येयमखण्डपण्डितपरीतोषाय संदर्भिता ।

यद्यत्र प्रतिभाति दूषणमिदं विज्ञायतां भूषणं

तत्रापि प्रतिभाति चेन्ननु परामृश्यं ह्यवश्यं बुधैः ॥

लोकेषु प्रतिभाति मध्यमजगत्तत्र त्रिलिङ्गाह्वयो

देशस्तत्र तथाद्रिमौलितनयातीरं परं तत्र च ।

ग्रामः काञ्जलुरीति तत्र महितः श्रीरामचन्द्रः सुधीः

श्रीमानुद्वहताममुष्य कविताकन्यां रघूणां पतिः ॥

१ अस्य श्लोकस्य स्थाने—

‘कोलालाख्यमहाग्रहारमहिताकल्पेन संख्यावतां

मूर्धन्येन विशारदेन विधुना श्रीसोमनाथोदये ।

प्राग्भोजोदितपञ्चकाण्डमहितानन्दे प्रबन्धे पुनः

काण्डो निर्मित एकचूतपतिना षष्ठोऽपि जीयाच्चिरम् ॥’

इति पाठः क्वचित्.

इति श्रीमत्परमयोगीन्द्रवृन्दमानसेन्दीवगुह्यसंदोहानन्दलाभाभिनन्दितरयुनन्दन-
चरणारविन्दमकरन्दास्यादनकन्दलितसारस्वतेनाग्वण्डिततपःप्रचण्डमुनिप्रकाण्डम-
ण्डलेश्वरशाण्डिल्यमहासुनिगोत्रावतंसस्यापञ्चान्वदायमुधापारावारपारिजातस्य धन्व-
न्तर्यवतारान्तरस्यायुर्वेदप्रमुखनिखिलविद्याम्भारम्बज्जन्मवर्धनस्य कोदण्डपण्डितव-
र्यस्य तन्त्रेण गङ्गाम्बिकागर्भरत्नाकरमुधाकरेण रामचन्द्रबुधेन्द्रेण विरचितायां
चम्पूरासायणव्याख्यायां साहित्यमञ्जूषिकासमाख्यायां युद्धकाण्डः समाप्तः ॥

रामचन्द्रार्थरचिता रामचन्द्रपदार्पिता ।

व्याख्या श्रीयुद्धकाण्डस्य पूर्णा मञ्जूषिकाभिधा ॥

चम्पूरामायणस्थश्लोकानां सूची ।

श्लो०	का०	श्लो०	श्लो०	का०	श्लो०
अक्लेशसंभूतगतागताभ्यां	सुन्दर.	७२	अनुपधि रचयित्वा	अयोध्या.	७४
अचलमथ सलीलम्	युद्ध.	६६	अन्योन्यस्य सदक्षलक्ष्य	युद्ध.	८३
अजनि पुनः समीकम्	युद्ध.	६०	अपहृतविवुधार्तेः	बाल.	४६
अतिचकितमतिः पुरैव	अयोध्या.	६२	अपाटवात्केवलमङ्गकानां	बाल.	२५
अत्याकुलां हरिवलैः	युद्ध.	३२	अपातयत्स्वर्गमुपाश्रयन्तं	बाल.	९७
अत्रागमद्वौतमधर्मदारान्	बाल.	९०	अपि कुशलममर्त्याः	बाल.	१७
अथ जलधौ निपेतुः	युद्ध.	२७	अपिबदियममन्त्रे	अयोध्या.	६९
अथ तमुवाच सा जनक	सुन्दर.	३२	अभयागतो मदपयाति	युद्ध.	१८
अथ दशरथः पुत्रं रामं	अयोध्या.	२	अभिषिक्ते तु सुग्रीवे	किष्किन्धा.	२०
अथ दशरथनन्दना	युद्ध.	९५	अभूदराजकम्लान	अयोध्या.	६१
अथ दशरथवाणीं ताम्	बाल.	१११	अभ्यर्च्य कस्मैचित्	अयोध्या.	१८
अथ दाशरथेः कर्णम्	बाल.	४२	अमी तटसमीपनिर्झर	युद्ध.	८
अथ निगदितनीति	युद्ध.	३१	अम्भःपूरसुसंपूर्णा	किष्किन्धा.	३०
अथ निशिचरनाथं	सुन्दर.	२१	अम्भोजसंभवममुं	बाल.	२१
अथ निशिचरमाथात्	बाल.	५३	अम्भोधरोदरविनिर्गत	किष्किन्धा.	२८
अथ मदगर्जितैरधिक	युद्ध.	४९	अम्भोधिपाने सलिलेन	किष्किन्धा.	३१
अथ रघुकुलनाथो	अयोध्या.	३८	अयं कथं स्यादिति बाष्प	अरण्य.	३५
अथ रामाभिधानेन	बाल.	३०	अयं कालः कालप्रमथन	किष्किन्धा.	२६
अथ वारांनिधिं ध्यायन्	युद्ध.	२१	अयमसुखयदेवं देव	किष्किन्धा.	१२
अथ वीचीचयच्छत्र	बाल.	७८	अयं महात्मा तपसः	बाल.	९६
अथ सरसिजयोनेः	बाल.	८	अयि कवलय माममू	अरण्य.	५
अथ सेनान्यमिच्छद्भिः	बाल.	६०	अयि समसुखदुःखैरन्वितं	युद्ध.	८९
अथांशुमानयं राज्यं	बाल.	७५	अर्धोदीरितवीरवादस	युद्ध.	८५
अथाखिलजनेक्षणेक्षित	युद्ध.	१०७	अलक्षितमहीधरग्रहण	युद्ध.	२८
अथाब्रवीद्भिरिवरतुङ्गम्	सुन्दर.	६८	अलक्ष्यत स रक्षसाम्	युद्ध.	७९
अथावासं शान्तैरकृत	अयोध्या.	७७	अलघुचलितझञ्जावात	अयोध्या.	१०
अदृष्ट्वा तां नदी तत्र	बाल.	८४	अलंकृतः कृतमभिषेक	युद्ध.	१०८
अनपत्यानधामर्त्यान्	बाल.	५९	अलब्धनिर्गमा शंभोः	बाल.	८३
अनिमिषभुवने वा व्योम्नि	सुन्दर.	३९	अलम्बुसायामिक्ष्वाकोः	बाल.	५९
अनुजरचितपर्णागार	अयोध्या.	५२	अवकीर्य दाशरथिः	युद्ध.	५०
अनुनीय रावणिरथो	युद्ध.	६३	अवकीर्य दाशरथिः	युद्ध.	८१

श्लो०	का०	श्लो०	श्लो०	का०	श्लो०
अवभृथेऽवसिते	बाल.	२४	अपाटलाधरपुटान्त	सुन्दर.	८८
अवलेपभराकान्ता	बाल.	८२	आपूरयन्मङ्गलतूर्यघोषैः	अयोध्या.	८
अवलोक्य हिरण्यनाभ	सुन्दर.	६	आबालवृद्धमनुगच्छति	अयोध्या.	४४
अविरतकृषितान्तं	अयोध्या.	६८	आरुह्य पुष्पकमयं	युद्ध.	९९
अविरलमिनवंशं	अयोध्या.	६७	आरुह्याद्रिमथावरुह्य	सुन्दर.	७०
अशोकवनिका लेभे	अरण्य.	३३	आर्यस्य रक्षितुमसूननुजः	युद्ध.	९०
असमञ्जं सुतं लेभे	बाल.	६६	आर्यार्यान्वेपणा कार्या	किष्किन्धा.	२१
असमञ्जसचारित्रम्	बाल.	६७	आलोक्य दूनमनुजम्	युद्ध.	८०
असमञ्जसुतं पौत्रम्	बाल.	७१	आवर्तगतंसेत्रान्त	बाल.	८१
असुरसमरवेलाजातवाधा	अयोध्या.	१९	आविःप्रलापमटवीम्	अयोध्या.	४७
असौ जनकनन्दिनीं तत	सुन्दर.	१५	आविःशाखाशिखोन्नेय	बाल.	८०
असौ वसिष्ठनिदेशान्	बाल.	९८	आविर्वभूव पूर्वादिः	सुन्दर.	१०
अस्ति प्रशस्तविभवैः	बाल.	१८	आश्रुतः श्रुतवृत्तेन	बाल.	८०
अस्ति प्रशस्ता जन	बाल.	११	आसारधारां विकिरन्	युद्ध.	४२
अस्माकं रूपलक्ष्मीम्	किष्किन्धा.	२४	आहूय रामं विनयाभि	अयोध्या.	७
अस्माननाश्रिततपोवन	अयोध्या.	५	इति जनकपुरोधःश्लाघितो	बाल.	९९
अस्मिन्पुरा पुरभिदः	बाल.	३८	इति ब्रुवाणं कृतसौहृदं तम्	किष्किन्धा.	४२
अस्य पीताम्बरत्यागे	अयोध्या.	४०	इति विविधरसाभिः	बाल.	४७
अहं वैश्यस्य शूद्रायां	अयोध्या.	५८	इत्थं वदन्निन्दुमुखीं सलीलं	युद्ध.	१०४
अहह निहता लङ्का बाला	युद्ध.	९४	इत्थं विदितवृत्तान्ते	बाल.	९२
अहह विधिनियोगादय	युद्ध.	१३	इत्थं विलप्य दयितां	अरण्य.	४१
आकर्ण्य किंनरमुखात्	युद्ध.	१४	इत्थं जाम्बवता परापर	किष्किन्धा.	४८
आकृष्य दूरमुटजादथ	अरण्य.	२६	इत्यालपन्करुणमेप	युद्ध.	९
आजानपावनक्षीरां	बाल.	५४	इन्द्रनीलाचलोदञ्चत्	बाल.	२२
आदाय तत्सगुणमाशु	बाल.	११२	इह समदगजेन्द्रन्यस्त	अरण्य.	९
आदित्यः कृतकृत्य एष	सुन्दर.	१४	उच्चस्थे ग्रहपञ्चके	बाल.	२९
आदिष्टा रघुनन्दनेन	युद्ध.	२६	उच्चैर्गतिर्जगति	बाल.	२
आदीप्यमानपवनात्मज	सुन्दर.	६२	उज्जृम्भितस्य तरसा	सुन्दर.	७
आदौ नीलांशुकश्रीस्तदनु	सुन्दर.	५९	उत्रासकासरमुदञ्चित	युद्ध.	६
आधूय मोहमहितो	युद्ध.	५१	उदपतदुपभोक्तुम्	किष्किन्धा.	४७
आधौ सिद्धौषधिरिव	किष्किन्धा.	४	उपपन्नवृक्षस्य परोक्षभावा	सुन्दर.	२५
आनन्दबाष्पविसरो वदने	अयोध्या.	४	उपचितजीवनधारा	किष्किन्धा.	२५
आनन्दमन्थरमनन्तर	युद्ध.	८	उपरि यथा यथा मणि	युद्ध.	१००
आनीतकलोपरिकीर्ति	सुन्दर.	४४	उपागतौ मिलितपर	बाल.	९
आनीतचूडामणिसंनि	सुन्दर.	७३	एकं हैहयसंभवात्	युद्ध.	३६

श्लो०	का०	श्लो०	श्लो०	का०	श्लो०
एतद्विक्रमवीक्षणेन जनि	सुन्दर.	५८	क्षीराम्भोधेर्जठरमभितो	बाल.	११४
एते वयुधिरै वीराः	बाल.	३३	खण्डनाय वसुधावधू	अयोध्या.	८६
एनां पुराणनगरीं	बाल.	१९	खरपरुषि शरासने	अरण्य.	२०
एवंविधे प्रियतमे	किष्किन्धा.	१५	खरवधपरिशुद्धे	अरण्य.	२१
एवं निशम्य कुपितः	सुन्दर.	५३	जग्राह जनकात्सीताम्	बाल.	१०८
एवं भर्त्रा भस्मिताप्याद्र	अयोध्या.	२३	गङ्गा सप्ताकृतिर्जाता	बाल.	८५
एषा निकृष्टमतिरात्म	अयोध्या.	७०	गच्छता दशरथेन निर्वृति	अयोध्या.	११
एषा राक्षससार्वभौम	सुन्दर.	१३	गद्यानुबन्धरसमिश्रित	बाल.	३
कृमि कुलिशपाणेः	किष्किन्धा.	३८	गुणमनिमिषचापे कंचित्	बाल.	१०९
कन्याद्वयममुष्यासीत्	बाल.	५६	घनश्यामलपत्रस्य	किष्किन्धा.	२९
कपयः कैकसेयानां	युद्ध.	५४	घर्मे निदाघकिरणस्य	अयोध्या.	४१
करतलैरपचायमथेक्षणैः	किष्किन्धा.	३	घोरस्य राघवकलत्रतपो	सुन्दर.	५५
कल्याणवादसुखितां	अयोध्या.	३१	चक्रे शकजिदाज्ञया रण	सुन्दर.	६३
कल्याणि त्वद्वियोगेन	सुन्दर.	२७	चुलुकगतसमुद्रास्वाद	अरण्य.	११
काकुत्स्थोऽप्यथ रक्षसाम्	अरण्य.	३४	चूडामणिं कपिवरस्य ददौ	सुन्दर.	३६
कान्तारभाजि मयि केकय	अयोध्या.	३०	छन्दोमयीनां निलयस्य	बाल.	१०
कामक्षिप्तपृषत्कभिन्न	किष्किन्धा.	३४	जनकः स्वकनीयांसम्	बाल.	१०७
कारुण्यं निरवधि यत्तव	किष्किन्धा.	१४	जनकः स्वयं दनुजवंश	युद्ध.	९२
किं नागतस्ते श्रवसोः	अयोध्या.	१७	जननीतिविहीना मे	अयोध्या.	७१
किमिति भजथ मौनम्	किष्किन्धा.	४५	जज्ञे तदन्नभवती	युद्ध.	६९
कुशरूपकुशेशयासनाब्जं	सुन्दर.	३५	जेतारमाहवमुखे	युद्ध.	४८
कुशस्तम्बेऽपि संभूतम्	किष्किन्धा.	७	ज्योत्स्नां विनापि	सुन्दर.	१८
के यूयमक्षतबले	किष्किन्धा.	४०	ज्वलदनलं त्रिशूलम्	युद्ध.	५६
केशहस्तं स्वहस्तेन	अयोध्या.	७५	त एते तपसा दीप्ते	बाल.	७०
कोपादसौ परिघतोमर	युद्ध.	७८	ततस्तनयवृत्तान्तं	बाल.	७४
कोपादुत्पतितस्तदा	युद्ध.	३३	ततस्तस्योपान्ते जनक	अयोध्या.	७८
कौवेरस्य तु पुष्पकस्य	युद्ध.	३७	ततो गोकर्णमासाद्य	बाल.	७७
कौसल्यायै प्रथममदिशत्	बाल.	२३	ततो धुतनखायुधः	युद्ध.	४१
कृतासमजनिर्यासम्	अयोध्या.	३५	ततो भरतशत्रुघ्नौ	बाल.	११०
कृत्वा मारुतिलङ्घनोत्थित	सुन्दर.	२	ततो भाविनि संग्रामे	बाल.	४३
कृत्वा मूर्धनि शासनम्	युद्ध.	६८	ततो मदपरिप्लवग	युद्ध.	४०
क्रव्यादवपुषा सोऽयम्	बाल.	६८	ततो महर्षिर्जनकस्य राज्ञः	बाल.	१०२
क्षतार्कभवतेजसि क्षपित	युद्ध.	६५	ततो हनूमान्दशकण्ठ	सुन्दर.	१
क्षिप्ताः संयति पुष्पिताः	युद्ध.	५५	तत्करास्तमसा रुद्धा	सुन्दर.	५१
क्षितिपतितनयानां हन्त	किष्किन्धा.	१९	तत्काले पिशिताशनाश	बाल.	४१

श्लो०	का०	श्लो०	श्लो०	का०	श्लो०
नन्पत्रसंछन्न	सुन्दर.	१६	तोयादानमदानपुष्कर	अयोध्या.	५७
नत्र बालिकगनुत्र	किष्किन्धा.	११	त्रैविध्यं श्रूयतां वत्स	बाल.	६३
नत्र सत्रं परित्रातुं	बाल.	३६	त्वत्पित्राहं परित्रातः	सुन्दर.	५
नत्र मीताविवाहार्थम्	बाल.	१०१	लवभिलपितपूर्णा वञ्चितः	अरण्य.	३७
नत्राभूत्कृतिकाप्रीत्यै	बाल.	६२	लया मया च कर्तव्यः	अयोध्या.	८१
नन्नासनं द्रुतमपास्य	किष्किन्धा.	३५	लया सह प्रस्थितचित्त	सुन्दर.	२८
नथौतिथ्यं चक्रे भरत	अयोध्या.	७६	दत्तार्जुनविकासेन	किष्किन्धा.	२३
तदनु जनकपुत्रीयाज्ञया	अरण्य.	२५	दशमुखपुरमध्ये वीक्षिता	सुन्दर.	६९
तदनु दनुकबन्धेना	अरण्य.	४३	दशमुखरथमाशु ध्वस्त	अरण्य.	३
तदनु शूलमखण्डयत्	अरण्य.	३	दशरथात्मजयुग्मनिरी	अरण्य.	१६
तदेनामेनमो मुक्तां	बाल.	९३	दशशतनयनेऽपि वीक्ष्य	अरण्य.	७
तनयविरहवार्तामात्र	अयोध्या.	१३	दशाननशरक्षतिक्षरत्	युद्ध.	८६
तनुं तनूकृत्य तदा हनुमान्	सुन्दर.	८	दिलीपेऽपि दिवं याते	बाल.	७६
तपनपवनयोर्थः प्राः	गान् किष्किन्धा.	६	दिवाकरलोपभवां ममार्ति	किष्किन्धा.	४१
तमेनमन्वजायन्त	बाल.	३१	दुःखे सुखे च रज एव	बाल.	९४
तया तटिन्या जाह्नव्या	बाल.	८८	दुर्वारे तदनु द्वयोश्च	युद्ध.	४७
तयोरेकस्य संरम्भो	अयोध्या.	११	दष्टे यत्र यदृच्छयापि	युद्ध.	१
तरंगाकृष्टमार्तण्ड	बाल.	७९	दष्टा राममनेकजन्मरचितैः	अयोध्या.	४८
तस्मिन्क्षणे वरयुगं चिर	अयोध्या.	१२	देव तस्याः प्रतिष्ठासून्	सुन्दर.	७७
तस्मिन्नित्यं प्रार्थना	अयोध्या.	४९	देव तत्तनयस्य कुन्तलभरं	अयोध्या.	५४
तस्मिन्नुज्झिमतोष्ण	अरण्य.	१५	देवे स्थितेऽपि तनयं तव	अयोध्या.	६
तस्मिन्प्रदोषसमये	सुन्दर.	१२	देव्या दशाननवचोमय	सुन्दर.	२६
तस्मिन्महापथधिया वदनं	अरण्य.	१०	देव्या यस्या वसनमुदधिः	बाल.	१००
तस्मिन्हनूमदरणिप्रभवे	सुन्दर.	६४	देव्यास्त्वदीयान्वयकीर्त	सुन्दर.	७५
तस्या विदेहदुहितुः पद	अयोध्या.	५५	द्रष्टुं नालमगाधतां फणि	युद्ध.	१०
तस्येदमाश्रमपदं सरसी	अरण्य.	८	द्राग्वारुणीभजननिहृत	किष्किन्धा.	३६
तौतः स्ववाचा व्यवहृत्य	अयोध्या.	७२	न केवलं मामहरदुरात्मा	सुन्दर.	२३
तौते पितृवनं याते	अयोध्या.	७२	न गणयसि यदि त्वं	युद्ध.	१६
तां नदी विबुधा लब्ध्वा	बाल.	५७	न योग्या नगरप्राप्तिः	किष्किन्धा.	२२
तापोपशान्तिनटनात्	किष्किन्धा.	३३	नवः कठिणकर्षणनुटित	बाल.	१०५
तामावसदृशरथः	बाल.	१२	नाक्रान्तस्त्रिदिवः परैः	अयोध्या.	६०
तावुभौ च भृगुवंशसंभवौ	बाल.	११३	नाथो विमोक्तुमुदयुद्ध	युद्ध.	२३
गतास्तिस्रः	बाल.	८६	नारायणाय नलिनायत	बाल.	१६
त्रार्हवृत्तौ	बाल.	९५	नाहं सुकेतुतनया न च	किष्किन्धा.	१८
पूणीमुखीत्वविरितमुद्धरणे	युद्ध.	८४	निद्राक्षयादरुणितेन	सुन्दर.	७१

श्लो०	का०	श्लो०	श्लो०	का०	श्लो०
निर्णयाविषयमस्य बालतः सुन्दर.	५४	प्राप्य तत्प्रथमं युद्धे युद्ध.	१२		
निर्भिन्नसालकटकोऽस्मि किष्किन्धा. १३		प्राबोधयत्तदनु पङ्क्तिमुखः युद्ध.	५३		
निशाचरीस्तां निरवद्य सुन्दर.	२४	प्रारब्धयात्रस्य रघूद्वहस्य अयोध्या.	४२		
निशिचरपतिरित्यवेत्य किष्किन्धा. ३९		प्राविक्षदर्विषि परं युद्ध.	९७		
निश्रेयसप्रणयिनीं पदवीं सुन्दर.	४६	प्रिये जनकनन्दिनि प्रकृति अयोध्या	३२		
नूनं जनेन पुरुषे महति बाल.	११५	प्रेङ्खन्ती पिशिताशया सुन्दर.	४९		
नूनं विदितवृत्तान्ते सुन्दर.	२२	वद्धादरोऽपि परदारपर सुन्दर.	५०		
नृपमुखविमुखेन स्वेन अयोध्या.	४५	बलेन तपसां लब्धे बाल.	३७		
शोकरसं निशाचर सुन्दर.	४०	बहुभिरिह किमुक्तैः अयोध्या	७३		
नैवामवस्त्वमिह शील अयोध्या.	२१	बाहुचन्दननिषङ्गकोटरात् सुन्दर.	५१		
न्यग्रोधपत्रसमतां कमशः बाल.	२७	ब्रह्मास्त्रवित्रस्तजयन्त सुन्दर.	७६		
पक्षाभिधातरयरेचित सुन्दर.	३	भरतस्तदनु प्रार्थ्य अयोध्या	८२		
पतति स्म तत्प्रथमम् युद्ध.	७६	भरतस्तेषु कैकेय्याः बाल.	३२		
परिगृह्य तं झटिति युद्ध.	५७	भीतो भूभरतः किष्किन्धा.	२४		
परिणतिपरुषाणां अयोध्या.	६६	भूमौ ततः प्लवगरोज युद्ध.	६५		
पर्याप्तप्रमदमुपेयुषां किष्किन्धा. ४३		भूयोऽपि सोऽयं रघुनाथ सुन्दर.	९		
पर्याप्तभाग्याय भवान् बाल.	३४	भोजेन तेन रचितामपि युद्ध.	२		
पश्यन्ननन्द भरतः परि युद्ध.	१०६	मध्यं तनुलादिविभाव्य बाल.	२८		
पश्येदानीमुदधिपरिखा युद्ध.	१५	मन्दमन्दमपयद्वलित्रया बाल.	२६		
पातित्रत्यहुताशनेन सुन्दर.	३३	मम सुरनरगीतख्यातिभिः अयोध्या.	३		
प्राग्नेन हीनजलमब्धिम् अरण्य.	१३	ममाथ शैलादथ बालि युद्ध.	६१		
पूजोपहाररचनाय युद्ध.	३८	मयूरीव महानागं अयोध्या.	६५		
पुरा मनोरमा नाम बाल.	५५	मलयगिरिचलोऽयम् किष्किन्धा.	५		
पुरीमयोध्यामध्यास बाल.	६४	मल्लीं चूतवनादिव लुहि सुन्दर.	१७		
पौलस्त्यपातक्रिसमागम सुन्दर.	६६	महामहीध्रसध्रीचीम् सुन्दर.	३१		
पौलस्त्यमग्रजनुषं परुषं युद्ध.	१७	महासमरसूचकः प्रति किष्किन्धा.	२७		
प्रणीतमणिपादुकं प्रणतम् युद्ध.	१०५	मातुराज्ञां वहन्मूर्ध्ना अयोध्या.	२५		
प्रतिदिनमवदातैर्ब्रह्म बाल.	४५	मातुलो गरुडस्तेषाम् बाल.	७३		
प्रत्यर्पितानां कपिपुंगवेन किष्किन्धा.	१०	मा निषाद प्रतिष्ठां त्वम् बाल.	६		
प्रभामिवार्कां तमसां अरण्य.	१२	मा भूत्वत्पदपद्मयोः अयोध्या.	२९		
प्रह्लादस्य व्यसनममितं बाल.	१५	मायामृगेण तव मैथिलि सुन्दर.	३४		
प्रविश्य विपिनं महत् अरण्य.	१	मायामृगे समरनाटक सुन्दर.	५२		
प्रवृत्तवर्हिणश्वासपारणा युद्ध.	१०२	मारीचनीचमतिराहव बाल.			
प्राग्मन्यरेति महिषीति अरण्य.	२२	मुद्रामुद्रितजीविताम् युद्ध.			
प्राचीनं व्यसनं चुरेन्द्र किष्किन्धा.	३७	मुनिर्भृशाश्वोपज्ञानि बाल			

